



ئۇشبۇ كىتاب ئېلكتىاب تورى تەرىپىدىن تارقىتىلدى


ئەزىز ئوقۇرمەن، ئۇشبۇ كىتاب ئېلكتىاب تورى ئوقۇرمەنلىرى
تەرىپىدىن سىكانىرلىنىپ تارقىتىلدى.

ئەختەم ئۆمەر

غزلبا. سەنەم



شەبكات خەلق نەشرىياتى



ئەختەم ئۆمەر

غەرب-شىمال

(رومان)

1

شەفاك خەلق نەشرىياتى

مۇھەررىردىن

ئالدىنقى ئەسىرنىڭ 80 - ، 90 - يىللىرىدا ئۇيغۇر ئەدەبىياتى قوشۇنىدا ئىزدىنىش روھىغا باي بىر تۈركۈم ياش يازغۇچىلار يېتىشىپ چىقىپ، ئۆزلىرىنىڭ مەزمۇن، بەدىئىي ئۇسلۇب جەھەتتە ئالاھىدە خاراكتېرلىنىپ تۇرىدىغان مۇنەۋۋەر ئەسەرلىرى ئارقىلىق ئۇيغۇر ئەدەبىياتىنى بېيىتتى، ئۇنىڭغا ھۆسن قوشتى. ئەختەم ئۆمەر بۇ سەپتە سالماقلىق ئورۇن تۇتىدىغان تونۇلغان يازغۇچىلارنىڭ بىرىدۇر.

يازغۇچى ئەختەم ئۆمەر 1962 - يىلى دولان دىيارى — مەكىتتە تۇغۇلغان. 1981 — 1983 - يىللىرى قەشقەر دارىلمۇئەللىمىنىڭ مەكتى شۆبىسىدە ئوقۇغان. ئوقۇش پۈتكۈزگەندىن كېيىن ئىلگىرى — ئاخىر مەكتى، قەشقەرلەردە ئوقۇتقۇچى، ئىتتىپاق كومىتېتى كادىرى، دىكتور بولۇپ ئىشلىگەن. 1990 - يىللارنىڭ بېشىدا ئۈرۈمچىگە يۆتكىلىپ كېلىپ، تەڭرىتاغ كىنو ئىستۇدىيىسىدە سېنارىست بولۇپ ئىشلىگەن. ھازىر شىنجاڭ ئوپېرا — تياتىرىدا سېنارىستلىق خىزمىتى بىلەن شۇغۇللانماقتا.

ئۇنىڭ ئەدەبىي ئىجادىيىتى 1980 - يىللارنىڭ دەسلەپىدە باشلانغان بولۇپ، «توغاچ»، «كىنوخانا ئىشكىدە» قاتارلىق ھېكايىلىرى بىلەن ئوقۇرمەنلەرنىڭ دىققەت — ئېتىبارىنى قوزغىغان. شۇنىڭدىن كېيىن ئۈزلۈكسىز پروزا ئىجادىيىتى بىلەن شۇغۇللىنىپ، «قېرى قىز»، «سېغىنىش كۈيى»، «ئاق جۇۋان»، «ئاھ، رەھىمسىز دەريا»، «ئاھ، مېنىڭ كىندىك قېنىم»، «قۇرتلاپ كەتكەن كۆل» قاتارلىق نۇرغۇنلىغان ھېكايە — پوۋېستلارنى ئوقۇرمەنلەر ھوزۇرىغا سۇنغان. 1990 - يىللاردا

رومان ئىجادىيىتىگە كىرىشىپ «يېگانە ئارال»، «باياۋاننىڭ سىرى» قاتارلىق رومانلارنى ئىجاد قىلغان. ئۇنىڭ ئاساسلىق ئىجادىيەت مۇۋەپپەقىيەتلىرىگە ۋەكىللىك قىلىدىغان ھېكايە - پوۋېست، رومانلىرى نەشرىياتىمىزنىڭ بۈگۈنكى زامان ئۇيغۇر ئەدەبىياتىدىكى مۇنەۋۋەر يازغۇچىلارنىڭ تىپىك ئەسەرلىرىنى سىستېمىلىق نەشر قىلىش پىلانى ئاساسىدا 2008 - ۋە 2009 - يىلى نەشر قىلىندى.

ئەختەم ئۆمەر رېئالىستىك ئەدەبىي ئۇسلۇبىنى ئاساس قىلغان يازغۇچى. ئۇ ئەدەبىي ئىجادىيەتتە ئۆزى كۆرگەن، ئاڭلىغان رېئال نەرسىلەر ھەققىدە پىكىر يۈرگۈزۈشكە ئادەتلەنگەن. شۇڭا، ئەسەرلىرىدە دادىل، مۇستەقىل پىكىر يۈرگۈزۈپ باشقىلار يارىتىپ باقمىغان يېڭى ئوبراز، يېڭى پېرسوناژ ۋە يېڭى ئۇسلۇبلار ئارقىلىق باشقىلار تېخى دېمىگەن ئەھمىيەتلىك، يېڭى پىكىرلەرنى ئوتتۇرىغا قويغان. ئۇ ئەسەرلىرىدە ئاساسلىق تەكلىماكان ۋادىسىدىكى دولان ئۇيغۇرلىرىنىڭ تۇرمۇش، ئۆرپ - ئادەتلىرىنى، مەنىۋى دۇنياسىنى، ئاق كۆڭۈل، باتۇر، چىدامچانلىقتىن ئىبارەت پىسخىك ئالاھىدىلىكىنى ئەكس ئەتتۈرگەن. ئەنئەنىۋى مەدەنىيەت، تىل جەھەتتىكى خاسلىقلىرىنى روشەن نامايەن قىلىپ بەرگەن. بىر قىسىم ئەسەرلىرىدە ئىجتىمائىي تۇرمۇشنىڭ ھەر قايسى تەرەپلىرى - ئائىلە، نىكاھ، مۇھەببەت، كىشىلىك مۇناسىۋەت، خىزمەت - كەسپ دېگەندەك تۈرلۈك تېمىلار جانلىق، تەسىرلىك ئەكس ئەتتۈرۈلگەن.

«غېرىب - سەنەم» ئەختەم ئۆمەر ئىجادىيىتىدىكى ئەڭ يىرىك ئەسەر ھېسابلىنىدۇ. ئاپتور مەزكۇر ئەسەردە ئۇيغۇر كلاسسىك داستانى «غېرىب - سەنەم»نى ئاساسىي سۈژىت قىلغان ھالدا مول بەدىئىي تەپەككۈر، جىددىي، قىزىقارلىق ۋەقە - تەپسىلاتلار ئارقىلىق غېرىب - سەنەمدىن ئىبارەت بىر جۈپ ياشنىڭ ئەگرى - توقاي مۇھەببەت سەرگۈزەشتىسىنى سۈرەتلەپ بەرگەن.

شۇنىڭ بىلەن بىللە، شاۋاز باشچىلىقىدىكى نەپسانىيەتچى، قارا نىيەت، ھىيلە - مكىرچىلەرنىڭ قاراخانىيلار ئېلىنى ھالاكەت يولىغا باشلاشتەك رەزىل ئەپتى - بەشىرىسىنى ئېچىپ بەرگەن. پۈتكۈل ئەسەرنىڭ جەريانىدىن چىنلىق بىلەن ساختىلىق، ياخشىلىق بىلەن يامانلىق، گۈزەللىك بىلەن سەتلىك ۋە ئالىجانابلىق بىلەن رەزىللىكنىڭ ئۆتكۈر كۈرىشى ئەكس ئېتىپ تۇرىدۇ. ئەسەرنىڭ ئىدىيىۋى مەزمۇنى چوڭقۇر، بەلگىلىك تەربىيىۋى ئەھمىيەتكە ئىگە..

شۇنى ئالاھىدە ئىزاھلاپ ئۆتۈشكە تېگىشلىككى، مەزكۇر ئەسەرنىڭ «غېرىب - سەنەم» دېگەن تېمىسىغا مۇۋاپىق ھالدا كىتابنىڭ مۇقاۋىسىغا جامائەت ئەربابى، ئاتاقلىق رەسسام غازى ئەھمەد ئەپەندىنىڭ تىپىك ئەسەرلىرىنىڭ بىرى بولغان «غېرىب - سەنەم» ناملىق ئەسىرى ئىشلىتىلدى. بۇ رەسىم رەسسام غازى ئەھمەد تەرىپىدىن 1962 - يىلى سىزىلغان بولۇپ، ئەينى چاغدىكى «سولچىل» خاتا لۇشىيەننىڭ تەسىرى تۈپەيلىدىن ئۈرۈمچىدە ئاشكارا ھالدا كۆيدۈرۈلۈپ، مەنى قىلىنغان. ئېلىمىزدە ئىسلاھات - ئېچىۋېتىش سىياسىتى يولىغا قويۇلۇپ، ئەدەبىيات - سەنئەتنىڭ باھارى يېتىپ كەلگەندىن كېيىن، غازى ئەھمەد ئەپەندى مەزكۇر رەسىمنى ئۆزى ساقلاپ قالغان فوتو نۇسخىسى ئاساسىدا قايتا سىزىپ چىققان ھەمدە 1980 - يىللارنىڭ باشلىرىدا جامائەتچىلىك بىلەن قايتا يۈز كۆرۈشتۈرگەن. كېيىن بۇ رەسىم خەلقئارادىكى پارىژ، توكيو، موسكۋا قاتارلىق چوڭ شەھەرلەردە كۆرگەزمىلەرگە قويۇلغان... بۇ رەسىمنىڭ «غېرىب - سەنەم» رومانىغا ئىشلىتىلىشى روماننىڭ جەلىكارلىقىنى تېخىمۇ ئاشۇرغۇسى.

مۇندەرىجە

1.....	بىرىنچى باب
35.....	ئىككىنچى باب
63.....	ئۈچىنچى باب
91.....	تۆتىنچى باب
123.....	بەشىنچى باب
162.....	ئالتىنچى باب
199.....	يەتتىنچى باب
233.....	سەككىزىنچى باب
273.....	توققۇزىنچى باب
309.....	ئونىنچى باب
343.....	ئون بىرىنچى باب
376.....	ئون ئىككىنچى باب
410.....	ئون ئۈچىنچى باب
444.....	ئون تۆتىنچى باب
478.....	ئون بەشىنچى باب
512.....	ئون ئالتىنچى باب
539.....	ئون يەتتىنچى باب
567.....	ئون سەككىزىنچى باب
597.....	ئون توققۇزىنچى باب
629.....	يىگىرمىنچى باب
661.....	يىگىرمە بىرىنچى باب
693.....	يىگىرمە ئىككىنچى باب
724.....	يىگىرمە ئۈچىنچى باب

758.....	يىگىرمە تۆتىنچى باب
792.....	يىگىرمە بەشىنچى باب
827.....	يىگىرمە ئالتىنچى باب
862.....	يىگىرمە يەتتىنچى باب
895.....	يىگىرمە سەككىزىنچى باب
929.....	يىگىرمە توققۇزىنچى باب
961.....	ئوتتۇزىنچى باب
993.....	ئوتتۇز بىرىنچى باب
1028.....	ئوتتۇز ئىككىنچى باب
1064.....	ئوتتۇز ئۈچىنچى باب
1098.....	ئوتتۇز تۆتىنچى باب
1128.....	ئوتتۇز بەشىنچى باب

بىرىنچى باب

تومۇز يېقىنلاپ كەلگەن ھامان ئىسسىقكۆل ئەتراپىدا پەيدا بولىدىغان چىدىغۇسىز ئىسسىق ئادەمنى قاسقاندا ھوردىغاندەك چىلىق - چىلىق تەرگە چۆمدۈرۈۋېتىدۇ. كۆل ئەتراپىدىكى ئاتنىڭ قارىغا كەلگۈدەك ئۆسكەن خىلمۇخىل ئوت - چۆپلەر، كىشىنىڭ مەستلىكىنى كەلتۈرگۈدەك چىرايلىق چېچەكلىگەن بولۇپ، ھەسەل ھەرىلىرى، رەڭدار كېپىنەكلەر نازۇك چېچەكلەرنى سۆيۈپ، پۇراپ، سەيلە قىلماقتا ئىدى. چۆپلەر ئارىسىغا چۆككەن، باشلىرى ئاندا - ساندا كۆرۈنۈپ قالىدىغان قويلار سېمىزلىكتىن ئۆزلىرىنى تارتالماي، شوخ سەكرەپ قېچىپ يۈرۈۋاتقان قوزلىرىنى چاقىرىپ سوزۇپ مەرىشەتتى. ساغلىقلارنىڭ يېلىنلىرى ئېسىلىپ، سۈت تامچىپ كەتكەنىدى. قوزىلار بولسا ئانىنىڭ ئەنسىز مەرەشلىرىگە پىسەنت قىلماستىن گۈللەر ئارىسىدا ئېگىز - پەس ئۇچۇشۇپ يۈرگەن رەڭدار كېپىنەكلەر، بال ھەرىلىرىنى قوغلاپ ئېگىز - پەس سەكرىشىپ شوخلۇق قىلىشاتتى. بۇ ۋاقىتتا پادىچىلار ئىنەكلەرنى، بايتالارنى، تۆگىلەرنى سېغىپ سۈتلەرنى يىغىشتۇرۇپ بولالماي قالاتتى، بەزىدە قوي - ئۆچكىلەرنى سېغىشقا ۋاقتى يەتمەيتتى. پۈتۈن ئىسسىقكۆل بويلىرى، بۈركۈت تېغى يايلىقى، تالاس ۋادىسى، پەرغانە ۋادىسىدىكى يايلاقلار گۈلگە تولغانىدى. يايلاقلاردىن سۈتلەر، سېرىقمايلار، ھەسەللەر قاراخانىيلارنىڭ يازلىق پايتەختى بولغان بالاساغۇن شەھىرىگە توشۇلاتتى. ئەڭ ئېسىللىرى خان جەمەتىگە، ۋەزىرلەرگە، سەردار - سەركەردە، سەرۋازلارغا يەتكۈزۈلەتتى، ئۇلاردىن ئاشقىنىلا بازار - رەستىلەرگە چىقاتتى. بۇنداق چاغدا پايتەخت بالاساغۇن

شەھىرىنىڭ قېتىق - قايماق بازىرىنىلا ئەمەس، پۈتۈن شەھەرنى
 سۈت - قېتىق، قىمىز، ئايرانىڭ پۇرىقى قاپلايتتى. شۇنداق
 بىر مەمۇرىيلىق پەيتىدە بالاساغۇن ئەتراپىدا ئەل ئارىسىدا ئىچ
 سۈرۈش كېسىلى ئەۋج ئالدى. بۇنىڭدىن ئوردا ئەھلى چۆچۈدى.
 بىر قىسىم «ئۆلىما - ئالىم»لار كېسەلنىڭ سەۋەبى مۇھىتنىڭ
 بۇلغانغانلىقىدىندۇر؛ بۇنىڭ تەدبىرى مەھەللە، ھويلا -
 ئاراملارغا دەرەخ ئەھيا قىلماقلىقتۇر، دەپ پەتۋا چىقاردى. شۇڭا
 قاراخانىيلارنىڭ سەپىرا، مېجەزى چۇس خاقانى شاھى ئابباس ئۆيى
 ئەتراپىغا سۆگەت، جىگدە، تېرەك تىكىمگەن، ھويلىسىغا رەيھان،
 سەبدەر گۈل، نامازشامگۈل ئۆستۈرمىگەن پۇقرانى تۇتۇپ ۋاسىچ
 قەلئەسىگە بىر يىللىق خەندەك كولاش، سېپىل سوقۇش
 ھاشىرىغا ياكى قىشلىق ئوردا قەشقەرگە سېپىل سوقۇش
 ھاشىرىغا پالاشنى ياساق قىلغانىدى. ھەممە ئادەم خاننىڭ
 ھاشىرىغا تۇتۇلۇپ قېلىشتىن ھەزەر ئەيلەپ، باغۋارانلىرى،
 مەھەللىسىگە سۆگەت، جىگدە، تېرەك سېلىشتىن، رەيھانگۈل
 تېرىشتىن قالمايتتى. شۇڭا، ئەتراپى سۈت - قېتىقلىق يايلاق
 بىلەن ئورالغان بالاساغۇن شەھىرى رەيھان پۇرايتتى. بالاساغۇن
 شەھىرىنى يات ئەللىكلەر رەيھان پۇرايدىغان شەھەر دەپمۇ
 ئاتايتتى. بوۋاي - مومايلارمۇ بۇ شەھەرنىڭ شەنىگە ئاتاپ
 قوشاق - بېيىتلار قاتاتتى. شۇنداق بولۇشىغا قارىماي، شاھى
 ئابباسنىڭ تومۇز ئىسسىقى قىستاپ كەلگەندە شىكار خۇمارى
 تۇتتى. ئەلىمىساقىتىن تارتىپ خانىشنىڭ كۆزى يورۇشقا قىرىق
 كۈن قالغاندا خاقانلارنىڭ شىكارغا چىقىش نامى بىلەن
 ئىستىراھەت قىلىش ئۈچۈن تاغ ئارىسىغا كېتىش ئادىتى بار
 ئىدى. شاھى ئابباس دانا ۋەزىرى ھەسەن بۇيرۇق بىلەن
 مەسلىھەتلىشىپ، پايتەخت بالاساغۇن شەھىرىدىن ئاتلىنىپ،
 قويۇق قارىغاي، ئارچا، قېيىن بىلەن قاپلانغان، ئاق قار، كۆك
 مۈزلۈك بۈركۈت داۋىنىدىن ئارتىلىپ ئۆتۈپ، نارىن دەرياسى
 بويىدا شىكار قىلىپ ئۇچرىشىدىغانغا كېلىشتى. شاھى ئابباس

باقاۋۇل قوشۇنىدىن تارتىپ تاكى ئوۋ ئىتلىرى، بۈركۈت - قارچىغا، ئامراق مۈشۈكلىرىگىچە ئېلىپ ئۇدۇل بۈركۈت تېغىغا كىرىپ كەتتى. ئۇ مېڭىش ئالدىدا بوشىنىشقا قىرىق كۈن قالغان خانىش مېھرىبانۇ بىلەن دۇئا قىلىشىپ خوشلاشتى. ھەسەن ۋەزىر بۇيرۇق تېكىن ئوخشاشلا ھامىلىدار ئاغىچىسى نىگار ئايىم بىلەن دۇئا بېرىپ خوشلاشتى - دە، سەردار - سەركەردە، بەگ، نۆكەرلىرى بىلەن بىللە بۈركۈت، قارچىغا، شۇڭقار، ئوۋ ئىتلىرىنى ئېلىپ، ئۇدۇل نارىن دەرياسى بويىغا قاراپ يولغا چىقتى.

خان ۋە ھەسەن بۇيرۇق تېكىنگە ۋاكالىتەن ئوردىنىڭ كۈندىلىك ئىشلىرىغا ئىشكۇاغىسى شاۋاز ۋاقىتلىق نائىب (خانغا ۋاكالىتەن ۋاقىتلىق ئىش بېجىرگۈچى) لىققا تەيىنلىنىپ قېلىپ قالدى. شاھنىڭ شىكارغا ئاچىققان ئادىمى ئەڭ يېقىن ئادىمى ئىدى. شاھنىڭ ھەسەن ۋەزىرىنى ئەتىۋارلىشى ئىشكۇاغىسى شاۋازغا ھار كەلدى. ئۇ بۇ ئىشلارغا قاراپ، قارا كۈننىڭ سايىسىغا مۇپتىلا بوپتىمەن، دەپ ئويلىدى. بۇنى پۈتۈنلەي ئوڭ قول ۋەزىر ھەسەن بۇيرۇقتىن بولغان، دەپ تونۇغان شاۋاز دەسلەپتە ئاچچىق، ئەتىسى ئوغا يۈتۈپ، ئۆگۈنى ئىچىگە پاتۇرالمىغان بۇ زەھەر تۈپەيلى ھەسەن ۋەزىرىنى كۆزدىن يوقىتىش رەزىل نىيىتىگە كەلدى.

ئەمدى گەپنى شاھى ئابباسقا يۆتكەيلى. شاھى ئابباس يارەنلىرى بىلەن بۈركۈت داۋىنىدىن ئۆتۈپ، دەريا بويىغا چۈشتى. بۈك - باراقسان ئورمان بىلەن قاپلانغان، سۈيى سۈزۈك، ئەلۋەك نارىن دەرياسى بويىغا شاھانە چېدىر تىكىلگەنىدى. شاھ چېدىرىنىڭ ئەتراپىغا بىرقانچە ئۇششاق چېدىرلار تىكىلگەن بولۇپ، چېدىرلار ئەتراپىدا قىلىچ - نەيزە، ئوقيا، پالتا بىلەن قوراللانغان سەپراس قاراۋۇللار قېتىپ تۇرۇشاتتى. ئوردا مۇلازىملىرى ئالدىراش مال سويۇپ، داش قازانلاردا گۆش قاينىتىۋاتاتتى، ئاشپەز - ھۆپىگەرلەر كاۋاپ

پشۇرماقتا. مانتىپەزلەر مانتا، سامسا، پولۇ پشۇرماقتا. كېنىزەكلەر شاھانە چېدىردىكى شاھانە داستىخانغا ھەر خىل ھۆل - قۇرۇق مېۋە، يېمەك - ئىچمەكلەرنى تىزىش بىلەن ئالدىراش ئىدى.

تۇران ئىسىملىك بىر ئاتلىق چاپارمەن تاغدىن ئېقىپ چۈشكەن شارقىراتما ئالدىدىن جىلغا سۈيىنى كېچىپ ئۆتتى - دە، ئاتنى ئۇچقاندەك چاپتۇرۇپ چېدىرغا قاراپ كېلىۋاتقاچ توۋلىدى:

— شاھ ئالىلىرى شىكاردىن ياندى ! شاھىنشاھ شىكاردىن ياندى !

تاغنىڭ ئېگىز چوققىسىدا ئاتلىق بۇرغۇچى بۇرغا چالدى. چېدىر ئەتراپىدىكى مۇلازىم، چاكار، دېدەكلەر تېخىمۇ پايىپتەك بولۇشۇپ، ئۇياق - بۇياققا يۈگۈرۈشتى. چاكارلار شاھ چېدىرىنىڭ ئالدىغا ئالدىراش پاياندار سالدى. سازەندە - مۇقامچىلار سازلىرىنى تەڭكەش قىلىپ ناخشا توۋلاشقا باشلىدى. ئۇسسۇلچى قىزلار پاياندار ئەتراپىدا ئۇسسۇلغا چۈشتى. ھەيۋەتلىك ئاتلىق شىكارچىلار سېپىنىڭ ئالدىدا شاھى ئابباس ۋە ئۇنىڭ ئوردا ئەركانلىرىدىن جالالىدىن شەيخ، ھەربىي ۋەزىر قاسىم پالۋان، تۆھپىكار ئالى سەركەردە سالاھىدىن ئەتتارى قاتارلىقلار كەلمەكتە. ئۇلارغا ئەگەشكەن ئوردا نوكر - ياساۋۇللىرى تېز - تېز مېڭىپ، ئۇسسۇلچى، كېنىزەكلەر قورشاپ ئۇسسۇل ئوينىۋاتقان پاياندار چۆرىسىگە كەلدى. شاھ پەرىزاتتەك ئۇسسۇلچى قىزلارغا ھەۋەس بىلەن قارىدى. سازەندىلەر بولسا سازلىرىنى زوق بىلەن چېلىپ، ناخشا ئېيتماقتا ئىدى.

كوڭۇل ئۇچقۇنلىرى پەرۋاز ئۇرار ئۇچماققا ئاسمانە،
بەلەن ئۇچقان بىلەن زاغۇ زەغم ئەلەمدە بار ئول ناز.
سەۋەبىسىز، تىكەنسز، مۇشەققەتسىز گۈلزار بولماس،
رىيازەت چەكمىگۈنچە يار ۋەسلىگە يېتىپ بولماس.

...

شاھى ئابباس ئارام ئېلىۋاتقان شۇ پەيتتە ئىشكىئاغىسى شاۋاز «مۇھىم ئىش توغرۇلۇق شاھتىن يوليورۇق سوراڭ» باھانىسىدە ئون ئىككى ئاتلىق نۆكەرنىڭ ھىمايىسىدە بۇ يەرگە يېتىپ كەلدى.

ھەشەمەتلىك شاھ ئوردىسى. ئېغىر ئاياغ خانىش مېھرىبانۇنىڭ ئاي - كۈنى يېقىنلىشىپ قالغان بولۇپ، ھۇجرىسىدا بېلىگە تايىنىپ، پۇتىنى تەستە يۆتكەپ، دېدەكلەرنىڭ ياردىمىدە ئاستا مېڭىۋاتاتتى. پاكىز قېرىغان تۇغۇت ئانىسى مەريەم بۇۋى كىرىپ ئۇنىڭغا تەزىم قىلدى. تۇغۇت ئانىسى بىلەن بىللە كىرگەن دېدەكلەر غوجىدارى ئايشە پەرۋاز دېدى:

— ئالتۇن بويلىرى ئامان بولغاي، مېھرىبانۇ خانىش ئايىم! يەتتە ئىقلىم بويىچە ئايىغى يارشىملىق، قولى ساقىيىقۇشتەك يەڭگىل، توققۇز تۈمەن بوۋاقنى ساق - سالامەت تۇغدۇرۇپ، شاھىنشاھنىڭ مۆتىۋەر بۇۋىم دېگەن ئالتۇن دەستەك ئىنئامىغا سازاۋەر بولغان تۇغۇت ئانىسى مەريەم بۇۋى ئانا ئۆزلىرىنىڭ ئاياغلىرىدا ھازىر بولدى.

مەريەم بۇۋى مېھرىبانۇ خانىشنىڭ قولىنى سۆيۈپ تەزىم قىلدى.

— ئالتۇن تەنلىرى ساق، تۇغۇتلىرى ئاق بولغاي، خانىش ئايىم.

— تۇغۇتۇمدىن ئەنسىرەۋاتمەن، بۇۋى ئانا، — دېدى خانىش. — كۆڭۈللىرىنى توق، ئۆزلىرىنى شوخ تۇتسىلا خانىش ئايىم. ئۈستىخانلىرىغا قارىسام بالا ئوڭ تۇرىدۇ. بالىسى قورساققا تەتۈر تۇرۇۋالغان قانچىلىغان ئانىلارنى ساق - سالامەت تەۋەللۇت قىلدۇرغانمەن. ئالا خالىسا سىلىنىمۇ ئاقىيوللۇق قىلىپ ئالتۇن مەلىكەمنىمۇ قۇچاقلىرىغا ساق - سالامەت سالىمەن، — دېدى بۇۋى ئانا. چىرايىدىن تەبەسسۇم يېغىپ تۇرغان مېھرىبانۇ خانىش بۇ گەپنى ئاڭلاپ، قاپاقلىرى تۈرۈلدى.

— نېمە، نېمىدەپ جۆيلۈۋاتىدىلا بۇۋى ئانا؟ پاقلىنىدەك
شاھزادە دېمەي، نېمە مەلىكە دەپ جۆيلۈيدىلا؟ ئاغزىلىرىغا تاش —
تۇپراق، — دېدى خانىش.

مەريەم بۇۋى دەرھال تىزلىنىپ، خانىشتىن ئەپۇ سورىدى.
— ئەپۇ قىلسىلا، خانىش ئايىم، بىر قوشۇق قېنىمدىن
كەچسىلە، مەن ناماقۇل.

— مەريەم بۇۋى، ئاغزىلىرىنى چايقاپ گەپ قىلسىلا، نېمىدەپ
خانىش ئايىمنى خاپا قىلىدىلا؟ مۇشۇ ئاي، مۇشۇ كۈندىمۇ خانىش
ئايىمنىڭ دىلىغا ئازار بېرىدىلا؟ ھەتتا شاھ ئالىيلىرىمۇ خانىش
ئايىمنىڭ كۆڭلىنى ئايايدىغان تۇرسا، — دېدى ئايىشە.
مەريەم بۇۋى ئۆزىنى كاچاتلاپ دېدى:

— مەن ئۆلۈمگە لايىق، خانىش ئايىم، مىڭ ئۆلسەممۇ ئازلىق
قىلىدۇ.

— بولدى، ئۆزلىرىنى ئۇرمىسىلا. شاھ ئالىيلىرى بىلەن
ئىككىمىز بويىنىمىزغا قىل ئارغامچا سېلىپ قىرىق كېچە —
كۈندۈز ئېتىكاپتا ئولتۇرۇپ ئالادىن ئوغۇل بالا تىلەپ، ئون
يەتتە يەرگە مەسچىت، يۈز يەرگە كۆۋرۈك، ئالتە ئايلىق كارۋان
يولى، قىرىق توققۇز يەرگە ئۆتەڭ — ساراي، يەتمىش ئىككى
يەرگە ھاممام — سەرراپ سالدۇردۇق. بارلىق يېتىم بالىلارنى
مەدرىسىگە ئوقۇشقا ئېلىپ بېشىنى سىلىدۇق. يالغۇز ئوغۇلنى
لەشكەرلىككە تۇتۇشتىن ئازاد قىلدۇق. يەتتە يىل بولغاندا ئاللاغا
زارىمىز يېتىپ ئاران قورساق كۆتۈردۈم، تەختكە ۋارىسلىق
قىلىدىغان بىر شاھزادىگە زارىمىز.

مېھرىبانۇ خانىش شۇنداق دەپ كۆزلىرىدىن تارام — تارام ياش
تۆكتى.

— قورساقتىكى بالىنىڭ قىز ياكى ئوغۇللۇقىنى بىر
ئالادىن باشقا ئىنسى — جىن بىلمەيدۇ، نېمىدەپ بۇنداق
جۆيلۈيدىلا؟ — دېدى ئايىشە.

— مېنى ئەپۇ قىلسىلا، ئالىيلىرى، — دېدى مەريەم بۇۋى.

— ئېيتسىلا، نېمىشقا شۇنداق دەيدىلا، بۇۋى ئانا؟ — سورىدى مېھرىبانۇ خانىش ئۆزىنى بېسىۋېلىپ.

— بىز توققۇز ئەۋلاد تۇغۇت ئانىسى. بۇ ھۈنەر ماڭا ئانامدىن قالغان. شۇڭا ئېغىر بوي ئاياللارغا بىر قارىساملا... — بولدى، سۆزلىمىسىلە، چىقىپ كەتسىلە.

خانىش مەريەم بۇۋىنىڭ سۆزىنى بۆلۈپ، قولىنى سىلكىپ تەتۈر قارىۋالدى. ئايشە چىقىپ كېتىشكە ئىشارەت قىلدى. مەريەم بۇۋى تەزىم قىلغىنىچە كەينىچە مېڭىپ چىقىپ كەتتى.

— ئايشە، مەن تەشۋىشلىنىۋاتمەن، شاھ ئالىيلىرىغا خەۋەر بەرسەك، شاھىم شىكاردىن قايتىپ كەلسە بولماسمۇ؟ — دېدى خانىش.

— بولماسمىكىن، خانىش ئايم، ئاتام زامانىدىن تارتىپ خانىش يەڭگىپ قىرقى توشمىغۇچە پادىشاھ شىكاردىن قايتىپ كەلسە بولمايدۇ. بۇ پادىشاھلىقنىڭ قانۇنى، بۇنى ھېچكىم بۇزالمىدۇ، — ئايشەنىڭ چىرايى سۈرلۈك تۈس ئالدى.

— شاھى ئابباس بۇزسا بولمامدۇ؟

— شاھىمىز ئۇنداق قىلسا ئوردا ئىچىدە پىتنە — پاسات تېرىلىپ، پادىشاھلىقتا ئىسيان كۆتۈرۈلىدۇ، خانىش ئايم... — ئۇھ، نېمىدېگەن پۇتقى تولا قائىدە بۇ؟ قورسىقىم نېمانداق يوغان؟

— قوشكىزەك تۇغامدىلا تېخى خانىش ئايم، بىرى ئالتۇندەك شاھزادە، بىرى ئايدەك مەلىكە.

— ئاغزىڭغا ناۋات. ئىنىكئانلار تەييار بولدىمۇ؟

— پۈتكۈل پادىشاھلىقتىن توققۇز ئايال ئىنىكئانلىققا تاللاندى. ئۇلارغا ساغلاملىق، پاكىزلىق، چىراي، بوي، ئەقىل — پاراسەتتىن ئىمتىھان قىلىندى. ھازىر ئۆزلىرىنىڭ كۆزدىن كەچۈرۈشلىرىنى كۈتۈۋاتىدۇ، — دېدى ئايشە.

— ئۇلارنىڭ سۈتلىرى بوۋاقلارغا خىل كېلىۋاتامدۇ؟ — سورىدى خانىش.

— خاتىرجەم بولسىلا، خانىش ئايىم. ئۇلار قاتتىق تاللاشتىن ئۆتكەنلەر، — دەپ جاۋاب بەردى ئايشە.

— ئۇلارنىڭ تېگىنى سۈرۈشتۈرۈش مۇھىم، تېگى پەسلەردىن بولۇپ قالمىسۇن، — دېدى خانىش.

— بىزدە توقسان توققۇز تۈرلۈك شەرت بار، خانىش ئايىم، — دېدى ئايشە.

— بوپتۇ بىر — بىرلەپ كىرسۇن، مەن ئۇلار بىلەن سۆزلىشىپ باقاي.

— خوپ، خانىش ئايىم!

جىلغىدىكى شاھ چېدىرىدا شاھى ئابباس ۋە ئۇنىڭ يېقىنلىرى — ۋەزىر — ۋۇزىرلىرى شاھانە داستىخاندىكى نېمەتلەرگە ئېغىز تەگكەچ قىزغىن سۆھبەتلىشىۋاتاتتى، كېيىنرەكلەر شاھنى يەلپۈش، مۇلازىملار چاي، مەي — شاراب قۇيۇش بىلەن ئاۋارە ئىدى.

— بۈگۈنكى شىكاردىن قۇرۇق قول يېنىپ ھاردۇق چىقمىدى، — دېدى شاھى ئابباس ئەپسۇس بىلەن.

— پۈتۈن بىر كۈنلۈك شىكاردا پەقەت بىرلا كېيىك ئۇچرىۋىدى، ئاتىمىدىلا ئالىيلىرى، — دېدى قاسىم ۋەزىر. — ئاتقۇم كەلمىدى.

— كىشىنىڭ كۆڭلى تارتىمىسا...

قاسىم ۋەزىر شۇنداق دېيىشىگە جالالىدىن شەيخ سۆز ئالدى:

— ۋەزىر ئەزەم، بۇ رەھىمدىللىكنىڭ ئالامىتى، رەھىمدىللىك ياخشىلىقتىن بېشارەت بېرىدۇ.

شۇ چاغدا بۈك — باراقسان ئورمان بىلەن قاپلانغان تاغ ئارىسىدا چىرايلىق بىر بوغاز كېيىك ئوتلاپ يۈرەتتى. ھەسەن ۋەزىر كېيىكنى كۆرۈپ نۆكەرلىرىگە توختاشقا بۇيرۇق قىلدى — دە، ئات ئۈستىدە تۇرۇپلا ئوقيانى كېيىككە توغرىلىدى. ئۇ كىرىچنى تازا تارتىپ قويۇۋېتەي دېگەندە كۆزى بىردىنلا كېيىكنىڭ يوغان قورسىقى ھەم ئېسىلىپ يوغىنىغان يېلىنىغا

چۈشتى. شۇئان كۆزىگە ئېغىربوي ئايالى نىگار ئايىمنىڭ
تومپايغان قورسىقىنى سىلاپ كۈلۈمسىرىگىنىچە ئۆزىگە قاراپ
كېلىۋاتقان، ئۆزى ئۆز ئايالىغا ئوقيا ئاتماق بولغان كۆرۈنۈش
كۆرۈنۈپ، چۆچۈپ بېشىنى سىلكىدى - دە، ئوقيانى ئاتماي
قوللىرىنى چۈشۈردى. بۇنىڭدىن يېنىدىكى نۆكەر ھەيران بولۇپ
سورىدى:

— ۋەزىر ئەزەم، ئاران ئۇچرىغان كېيىكنى نېمىشقا
ئاتمايدىلا؟

— قولۇم بارمىدى، — دېدى ھەسەن ۋەزىر.

— ئەمىسە مەن ئاتاي، ئالىلىرى.

نۆكەر شۇنداق دەپ دەرھال كېيىكنى قارىغا ئالدى.

ھەسەن ۋەزىر ئۇنىڭ قولىنى قېقىۋەتتى، ئوق ئاسمانغا
ئېتىلىپ كەتتى. كېيىك بۇنى سېزىپ قېلىپ قېچىپ ئورمان
ئىچىگە كىرىپ كەتتى.

نۆكەر ئەمدى گەپ قىلاي دېيىشىگە ھەسەن ۋەزىر دېدى:

— ئوۋچىلىق رىسالىسىدىكى بوغاز جانلىقلارنى ئوۋلىماسلىق
توغرىسىدىكى بايانلارنى ئوقىمىغانىدىڭ؟

نۆكەر باش ئېگىپ قولىنى كۆكسىگە قويدى.

— بوغازمىكەن؟ كەچۈرسىلە، ئالىلىرى! كور ئىكەنمەن،
بىلمەپتىمەن.

— بولدى. شاھ ئالىلىرى بۇ چاغقىچە تۇرالغۇغا يەتتى. قېنى
بىزمۇ قايتايلى، — دېدى ھەسەن ۋەزىر.

ھەممىسى ئاتلىرىنى چاپتۇرۇپ تۇرالغۇغا قاراپ يول ئالدى.

مېھرىبانۇ خانىش خاس ھۇجرىسىدا تولغاق ئازابىدا قىيىنلىپ
ياتاتتى. تۇغۇت ئانىسى مەريەم بۇۋى چۆرە - دېدەكلەر بىلەن
پايىپتەك بولۇپ، بۇي سېلىپ، ئىسرىقداپ خانىشقا مەدەت
بېرەتتى.

بىر چاغدا سىرتتىن بىر دېدەك كىرىپ كەلدى - دە، مەريەم
بۇۋىنىڭ قۇلىقىغا پىچىرلىدى. مەريەم بۇۋى چۆچۈپ دېدەككە

قارىدى. ئاندىن ئۇنى باشلاپ تاشقىرى ھۇجرىغا چىقىپ دېدى:

— ھە نېمە دېدىڭ، يەنە بىر دېگىنە؟

— ھەسەن ۋەزىر ئەزەمنىڭ خانىمى نىگار ئايىمىمۇ تولغىقى تۇتۇپ چاپارمەن ئەۋەتىپتۇ، — دېدى دېدەك.

— ماۋۇ ئىشنى كۆرۈڭ، توققۇز قىزنىڭ تولغىقى تەڭ تۇتتى دېگەن شۇ — دە. شاھ ئالىلىرى بىلەن ۋەزىر ئەزەم پەرزەنت يۈزى كۆرسەك تەڭ كۆرەيلى دەپ پۈتۈشكەن بولغىمىدى؟ — دېدى مەريەم بۇۋى.

— چاپارمەنگە نېمە دەيمەن؟ — سورىدى دېدەك.

— دەپ قوي، مېنىڭ شاگىرتىم ھۆرىيەت قۇشناچىم بارسۇن. بىرگە بۆلەيمۇ جانىمنى، ئىككىگە بۆلەيمۇ جانىمنى؟ — دېدى مەريەم بۇۋى.

دېدەك «خوپ» دېگىنىچە كەينىگە ياندى. ئىچكىرىدىن خانىشنىڭ داد — پەريادى ئاڭلاندى. مەريەم بۇۋى چۆچۈپ ھۇجرىغا كىرىپ كەتتى.

شىكارگاھتىكى شاھانە چېدىر. مەي بىلەن ئۇسسۇل بەزمىسىنىڭ قىزىقىدا خۇش كەيپ بولغان شاھى ئابباسنىڭ ھۇزۇرىغا ئىشىك باقار كىرىپ مەلۇم قىلدى:

— شاھ ئالىلىرىغا مەلۇم بولغاي، ۋەزىر ئەزەم ھەسەن بۇيرۇق قۇتتىكىن كەلدى.

— كىرسۇن! — دەپ ئىجازەت بەردى شاھ.

— شاھ ئالىلىرىدىن ئىجازەت، ۋەزىر ئەزەم ھەسەن بۇيرۇق قۇتتىكىن ھەمراھلىرى بىلەن شاھ ئالىلىرىنىڭ ھۇزۇرىغا مەرھەمەت قىلغاي! — توۋلىدى ئىشىك باقار.

شۇئان ھەسەن ۋەزىر ۋە ئىككى نۆكىرى ئوڭ قولىنى سول كۆكسىگە قويۇپ تەزىم بىلەن چېدىرغا كىردى.

— ئەسسالامۇئەلەيكۇم شاھ ئالىلىرى، كەمىنە خىزمەتكارلىرى شىكاردىن قايتىپ كەلدى.

— ئىجازەت، ئىجازەت. ۋەزىر ئەزەم، ناماز خۇپتەنگە

قالغانلىرىغا قارىغاندا ئوۋ غەنىمەتلىرىنى يىغىشتۇرۇپ بولالماي قالدىلىمۇ نېمە؟ — خۇشخۇي ھالدا سورىدى شاھى ئابباس.
— شاھ ئالىلىرى، بۈگۈن يېڭى ئوۋ گۆشلىرىگە ئېغىز تېگەلمەي كۆڭلىمىز غەش بولغانىدى، — دېدى شاۋاز.
— ھەسەن ۋەزىر شىكاردىن قۇرۇق قول يانغان ئەمەس، — دېدى قاسىم ۋەزىر مۇ.

— كەچۈرگەيلا ئالىلىرى، مىڭ ئەپسۇس ۋەزىر جانابىلار. بۈگۈنكى شىكاردا توشقان چاغلىق نەرسە ئۇچرىماي قۇرۇق قول ياندۇق، — دېدى ھەسەن ۋەزىر ئورۇن ئېلىۋېتىپ.
— ناماز شامغا يېقىن بىر بوغاز كېيىك ئۇچرىغانىدى، ۋەزىر ئەزەم ئۇنى قويۇۋەتتى، — دېدى نۆكەر.
— نېمە؟ — شاھى ئابباس ئەجەبلەندى.

ھەممەيلەن ھەيران بولۇپ بىر — بىرىگە قاراشتى.
— يائىلا، ياپاناھ، بۇنداقمۇ ئوخشاشلىق بولامدۇ؟ — دېدى شاھى ئابباس.

— شاھ ئالىلىرىغىمۇ بىر بوغاز كېيىك ئۇچرىغانىدى، شاھ ئالىلىرىمۇ ئاتماي قويۇۋەتتى، — دېدى قاسىم ۋەزىر.
— بۇ پەرۋەردىگارنىڭ ئىنايىتى. شاھ ئالىلىرى بىلەن ۋەزىر ئەزەمنىڭ نىيەتلىرىنىڭ بىر يەردىن چىققىنى خاندانلىقىمىزنىڭ روناق تېپىپ، ئالەمشۇمۇل قۇدرەتكە ئىگە بولىدىغانلىقىدىن دېرەك بېرىدۇ، — دېدى شەيخ جالالىدىن.
— بەرھەق، بۇ يەنە خانىش ئايىم بىلەن نىگار ئايىمنىڭ ساق — سالامەت يەڭگىدىغانلىقىغا دالەتتۇر، — دېدى قاسىم ۋەزىر مۇ.
— قايسى كۈنى مەن بىر چۈش كۆردۈم، — دېدى شاھى ئابباس.

— قۇياشنى كۆرگەنلا، شاھ ئالىلىرى، — دېدى شاۋاز خۇشامەت بىلەن.

— ياق، مەن چۈشۈمدە بىر بۆلبۈلنى تۇتۇۋېلىپ ئۇنى قەپەسكە سولاپ تۇرسام، — دەپ گەپ باشلىدى شاھى ئابباس، —

ئۇنىڭ جۈپتى كېلىپ قەپەسكە قونۇپ سايراپ كەتتى. ئۇنىمۇ تۇتۇۋېلىپ قەپەسكە سالاي، تايىنلىق بىر جۈپ بۆلبۈلۈم بولسۇن دېسەم، ئۇنى زادىلا تۇتالمىدىم. بۇنىڭ تەبىرى نېمىدۇر، ئەي مۇنەججىم شەيخ جالالىدىن؟

— بۇ خاسىيەتلىك چۈشنىڭ تەبىرى شۇكى شاھىم، قۇش سائادەتنىڭ بېشارىتىدۇر. ئۇلۇغ شاھىمىزنىڭ مۇبارەك بېشىغا يەنە دۆلەت قۇشى قونغۇسى، — دېدى شەيخ جالالىدىن.
— ئىنشائاللا، ئارزۇ دەرياسىدىن مۇراد — مەقسەت تەشئالىقى قانغاي.

قاسىم ۋەزىرگە ئەگىشىپ ھەممەيلەن:
— ئىنشائاللا، دېگەنلىرى كەلگەي، — دېيىشتى.
— مېنىڭ قىياسىمچە، بىر جۈپ بۆلبۈل بىر جۈپ بالىغا ئىشارەتتۇر. قەپەسكە سولانغىنى قىزدىن بېشارەتتۇر. شاھىمىز دەرگاھىدا ئىككى پەرزەنت دۇنياغا كەلگەي، بىرىنى مەلىكە، بىرىنى شاھزادە دەپ بىلگەيمىز، — دېدى قاسىم ۋەزىر.
— ھا... ھا... ھا... — شاھى ئابباس زوق بىلەن كۈلدى.
— ئۇلۇغ شاھىم ئوغۇل يۈزى كۆرىدۇ. ئەبەدىلئەبەد سەلتەنەت سۈرىدۇ، — دېدى شاۋاز.

— ئىنشائاللا، — دېيىشتى ھەممەيلەن.
— پەرزەنتلەرنىڭ تىنچ — ئامان دۇنياغا كۆز ئېچىشى ئۈچۈن دۇئا قىلايلى، ئامىن.
ھەسەن ۋەزىرگە ئەگىشىپ ھەممەيلەن دۇئاغا قول كۆتۈرۈشتى.

— مۇشۇ دۇئا بەرىكاتىدىن ئۇلۇغ تەڭرىم دىلىمغا بىر ئىشنى سالدى. مۇبادا بىر جۈپ پەرزەنتىمىزنىڭ بىرى ئوغۇل، بىرى قىز بولسا، مەن دانا ۋەزىرىم ھەسەن بۇيرۇق قۇتتىكىن بىلەن قۇدىلاشقايەن، بۇنىڭ ئۈچۈن ھازىرلا ئەھدى تۈزۈشەيلى، — دېدى شاھى ئابباس ھاياجان بىلەن.

ھەسەن ۋەزىر ئورنىدىن تۇردى — دە، قولىنى كۆكسىگە قويۇپ

تەزىم قىلىپ، تەشەككۈر بىلدۈردى.

— ئۇلۇغ شاھىنشاھىمنىڭ پېقىرنى ئۆزىگە قۇدىلىققا لايىق كۆرگىنى ئۈچۈن بېشىم كۆككە تاقاشقاندىكى بولدى.

— ئىلتىپاتلىرىغا ھەشقاللا، ئالىيلىرى، — ھەممەيلەن ئورنىدىن تۇرۇپ شاھقا تەزىم قىلىپ، رەھمەت ئېيتىشتى.

شاۋاز چىرايى تاتارغان، چىشلىرى كىرىشكەن، ساقاللىرى تىترىگەن ھالدا دېدى:

— بىراق ئالىيلىرى، ئالدىراپ چىقىرىلغان قارار كۆپ ھاللاردا پۇشايمانغا سەۋەب بولغۇسىدۇر. كېڭەشلىك ئىش بۇزۇلماس دەپتىكەن، تېخى بۇ دۇنياغا كۆز ئاچمىغان بالىلار ئۈچۈن...

— قېنى مىرزا بەگ، ئەھدىنامە ياز! ھەسەن ۋەزىرمۇ مۆھرىنى باسقۇن، — دېدى شاھى ئابباس ئۇنىڭغا پەرۋا قىلماستىن.

— ئەھدى دېگەننىڭ شەرت — پەيمانى توشۇشى لازىمدۇر، — دېدى شاۋاز ئاقايىل ھالدا.

— ئەلۋەتتە، — دېدى شاھى ئابباس.

— مۇبادا ھەر ئىككىسى ئوغۇل تۇغۇلسىچۇ؟ — سورىدى شاۋاز.

— ئاغا — ئىنى بولۇپ، بىرى ئەلەمدە، بىرى قەلەمدە كامالەت تېپىپ بىز ئاتىلىرىغا ۋارىسلىق قىلىپ، خانىدانلىقىمىزنىڭ شانۇشەۋكىتى ئۈچۈن جان پىدا قىلغاي! — دېدى شاھى ئابباس.

— ھەر ئىككىسى قىز تۇغۇلسىچۇ؟ — سورىدى قاسىم ۋەزىر.

— ھەمىشە، ھەمدەم بولۇپ ئۆتكەي، — دېدى شاھى ئابباس.

— شاھىمىز پارس شاھى نۇشرىۋان ئادىلىدىنمۇ ئادالەتلىكتۇر، — دېدى قاسىم ۋەزىر.

شاۋاز روھى چۈشكەن ھالدا ئېغىز ئاچتى:

— پەزىلەت بابىدا نۇشرىۋان ئادىلمۇ شاھىمىزنىڭ قولىغا سۇ قويۇپ بېرەلمەيدۇ.

— شاھىمىزنىڭ قارارى تولىمۇ يوللۇقتۇر. بۇ ئەھدۇپەيماننى پۈتۈن مەملىكەتكە جاكارلىغايمىز. شۇنىڭ بىلەن ئۇلۇغ شاھىمىز بىلەن ھەسەن بۇيرۇق قۇتتىكىن ۋەزىر ئەزەمنىڭ ئارىسىدا ئاداۋەت بار دەپ پىتنە - پاسات تېرىپ يۈرگەن شەيتانلارنىڭ تاۋىقى چېقىلغاي! ئۇلۇغ شاھىمىز بىلەن ۋەزىر ئەزەمنىڭ ئۇيۇل تاشتەك ئىناقلىقىدىن پۈتۈن قەبىلە، ئۇرۇقلار دېلىغۇللۇق، چېچىلاڭغۇللۇق، شەپقەتسىزلىك ئازابىدىن قۇتۇلۇپ، ئۇلۇغ شاھىمىزنىڭ تۇغى ئاستىغا تەڭرى تاغلىرىدەك ئۇيۇشۇپ، يۇلتۇز - كۈنەس يايلاقلىرىدەك كۆكلىگەي، ئامىن.

ھەممەيلەن شەيخ جالالىدىنغا ئەگىشىپ ئامىن ئېيتىشتى. شۇ ئارىدا مىرزا بەگ ئەھدىنامىنى تەييار قىلدى. شاھى ئابباس بىلەن ھەسەن ۋەزىر ئەھدىنامىگە نۆۋەت بىلەن مۆھرىنى باستى.

— چال سازەندە سازىڭنى، ساقىي قوي شارابىڭنى. پۈتۈن مەملىكەتكە تىللا چاچقۇ قىلىنىپ، ئۈچ كۈن توي بېرىلسۇن! — دېدى شاھى ئابباس.

سازەندىلەر سازلىرىنى مۇقام مەشرەپلىرىگە چالدى.

سەھرا يۈزى كۆكەرمەس تا ياز بولماغۇنچە،
بۇلبۇل تەرەننۇم ئەتمەس تا غۇنچە كۈلمەگۈنچە.
كۆزدىن چۇنان سۇۋ تۆككىل، ئىمانىڭ بەھرە ئالسۇن،
باغۇچىمەن كۆكەرمەس يامغۇر قۇيۇلماغۇنچە.
يۈز يىل تىرىك يۈرۈسەڭ، ئاخىر بىر كۈن ئۆلۈرسەن،
ئەپسۇس بىلەن كېتۈرسەن، تا ۋاسىل ئولماگۈنچە.
ئەي ئىنسانى بەگ - قەلەندەر، ياخشىغا بەندە بولغىل،
ھەلۋا ئەتكىلى بولماس شەككەر قوشۇلماغۇنچە.

مەشرەپ تازا قىزىپ ھەممە خۇش كەيپ بولغان چاغدا ناخۇشلۇق ئىلىكىدە چوغدا ئولتۇرغاندەك ئولتۇرغان شاۋاز چاندۇرماي سورۇندىن سۇغۇرۇلۇپ چىقىپ كەتتى. باشقىلار

دېققەت قىلىمىدى. پەقەت شەيخ جالالىدىن سېزىپ شاۋازنىڭ
كەينىدىن ساقىلىنى سىلاپ قاراپ قالدى.
كەيپىلىك قىيامىغا ئاز قالغان شاھى ئابباس ئىككى جام شاراب
ئېلىپ، بىرىنى ھەسەن ۋەزىرگە تۇتۇپ دېدى:
— مەن شائىر بولمىساممۇ خۇشلۇقۇم تۇتقاندا سۆزلىرىمنى
شائىرانە، ۋەزىنلىك قىلىپ سۆزلەشكە ئامراق.

مېنىڭ ئامراق، دانا ۋەزىرىم ھەسەن،
تۇتۇم ساڭا مەي، قولۇڭغا ئال قەدەھ،
بۇ ئەھدىمگە كىمدەكىم بولسا بىۋاپا،
ۋە ياكى خۇسۇمەت بىلەن چىقارسا غوۋغا،
خەلقىئالەم ئالدىدا بولغاي رەسۋا.

— مەنمۇ شاھ ئالىيلىرىغا مۇشائىرە ئېيتاي، — دەپ سۆز
باشلىدى شەيخ جالالىدىن:

ئاساندۇر — ئاسان ئات ئۈستىدە شەھەر ئالماق،
لېكىن مۈشكۈل ئاتتىن چۈشۈپ شەھەر سورىماق.

ھەسەن ۋەزىرىمۇ ئېيتتى:
دۆلىتىم ئاتىسى، ئاستانەم تۈۋرۈكى
شاھ بولغاچ بۇ خەلقىم بەخت ئىگىسى.
ئەھدىمىز، تەختىمىز، لەۋزىمىز ئىگىسى
شاھىمىز باشپاناھ، دۆلەت ئىگىسى.

شاھ:

ھەسەن بۇيرۇق قۇتتىكىن سىز دىلكىشىم،
ياۋلارنى يېڭىشتە ئۆتكۈر شەمشىرىم.
ئادالەت ئورنىتىپ ئەلگە نەپ بەرگەن،
يۇرت سوراپ ئازمىغان ئالتۇن كەمىرىم.

شاھ بىلەن ھەسەن ۋەزىر جامىلارنى سوقۇشتۇرۇپ شارابىنى ئىچىپ، ئەھدىنامىنى ئالماشتۇردى. ھەممەيىلەن ئۇلارغا تەڭ بارىكالا ئېيتىشتى:

— بارىكالا، قۇتلۇق، بارىكالا. ھەممىمىزگە ئىناقلىق، ھەمدەملىك مەڭگۈ يار بولغاي!

شۇ چاغدا شاھ چېدىرى سىرتىدا شاۋاز غەزەپتىن تىترىگەن ھالدا: «ئەجەبمۇ نەس كۈن بولدى بۈگۈن!» دەپ يۇلتۇزلۇق ئاسمانغا قاراپ ئۆز — ئۆزىگە سۆزلىمەكتە ئىدى.

ئاستانە. ئادەملەر سىغىشماي قالغان بازاردا جاكارچى لەشكەرلەرنىڭ ھىمايىسىدە دۇمباق ئۇرۇپ جاكارلىدى:

— ئەييۇھەنناس، ئاڭلىمىدىم دېمەڭلار، خالايق! شاھ ئالىيلىرى ئابباس قۇتلۇق بۇغرا ھەزرەتلىرى بىلەن ۋەزىر ئەزەم ھەسەن بۇيرۇق قۇتتىكىن يورۇق دۇنياغا كۆز ئېچىش ئالدىدا تۇرغان پەرزەنتلىرى ئۈچۈن ئەھدىنامە تۈزدى!

نىگار ئايىم ھۇجرىسىدا تولغاق ئازابىدىن قىيىنلىپ چىرقىرىدى. بوۋاقنىڭ قىرقىرىغان ئاۋازى بىلەن تەڭ تۇغۇت ئانىسى گۈلقەقەلىرى ئېچىلغان ھالدا پاقلىنىدەك بىر ئوغۇل بوۋاقنى كۆتۈردى. ھالسىز نىگار ئايىم ئوغلىغا قاراپ تەبەسسۇم بىلەن كۆزىنى يۇمدى.

كۈندۈزدەك يورۇتۇلغان مېھرىبانۇ خانىشنىڭ ھۇجرىسى. مەريەم بۇۋى يىغلاۋاتقان بوۋاقنى تەقەززالىق بىلەن ھالسىز ياتقان خانىشقا تەڭلىدى.

— ئوغۇلدۇ — ھە؟ — سورىدى خانىش.

— ھە... ساق — سالامەت يەڭگىدىلە، خانىش ئايىم، ئايدەك

چىرايلىق قىز ئىكەن، — دېدى مەريەم بۇۋى.

خانىش تەتۈر قارىۋالدى.

ئوردا ئالدى بايرام شادلىقىغا چۆمگەنىدى. ئادەم دېڭىزىغا ئايلانغان كەڭ سەينادا ناغرا — سۇناي چېلىنماقتا ئىدى. ئوردا مۇلازىملىرى يوغان كۈمۈش لېگەنلەردە خالايققا تىللا چاپماقتا.

ئادەملەر ئېڭىشىپ تىللا تېرىشتى. نامراتلارغا پولۇ، سامسا،
گۆش - كاۋاپلار تارقىتىلماقتا. داستىخانلاردا مويىسىپىتلار
ئولتۇرۇشتى. مەيداندا ئادەملەر ساماغا دەسسەدى.

مەشرەپ نەزمىسى:

شەھدۇ شەكەردىن ئارتۇغۇم، ئارامى جانىم كەلدىلەر،
كۆڭۈل ئۆيىنى كۆرگىلى روھى رەۋانىم كەلدىلەر.
كېتىپ ئىدى ئەقلى ھوشۇم، بىلىپ تۇرارلار خاھىشىم،
يوقتۇر ئۇلاردەك ھېچ كىشىم، شېرىن زەبانىم كەلدىلەر.
ساقىي، ماڭا سۇنغىل قەدەھ، سۇلتان ئىدىم مەن ئىشقىدە،
شەھرى ۋۇجۇدۇم تەختىگە شاھى جاھانىم كەلدىلەر.
ياد ئەيلەر ئېردىم گاھ - گاھ، كەلگەيمۇ دەپ ئول پادىشاھ،
بولدى يۈزۈم نۇر ئىچرە ماھ، ئول يارى جانىم كەلدىلەر.

بۇ چاغدا شاھى ئابباس تاغنىڭ كۈنگەي تەرىپىدىكى كەڭ
كەتكەن جىلغىدا يارانلىرى بىلەن ئاتلىق ئوۋ قوغلىماقتا ئىدى.
يىراقتىن قۇيۇندەك يېتىپ كەلگەن چاپارمەن ئاتتىن سەكرەپ
چۈشتى - دە، شاھنىڭ ئالدىدا تىزلىنىپ مەلۇمات يەتكۈزدى:
— ئوردىدىن خۇش خەۋەر، شاھ ئالىيلىرى، سۆيۈنچە،
سۆيۈنچە...

شاھ ئىشارەت قىلدى، مۇلازىم ئىككى تىللا بەردى.
شاۋاز ئۆزىنىڭ خاس چېدىرىدا قارا تەرگە چۆمگەن نۆكرى
ئەبەي قۇلغا ئاچچىق بىلەن چەكچىيىپ دېدى:
— نېمە؟ شاھنىڭ قىز، ھەسەننىڭ ئوغۇل دېدىڭما؟
— شۇنداق بېگىم... — دېدى ئەبەي قۇل دۇدۇقلاپ.
— دېمەك، ھەسەن ئوغلىغا شاھنىڭ قىزىنى ئېلىپ بېرىپ،
شاھ بىلەن قۇدا بولىدۇ. شۇنىڭ بىلەن ئۇنىڭ ۋەزىرلىك ئورنى
تېخىمۇ چىڭىپ، شاھنىڭ كۈيئوغلى بولمىش ئوغلى كەلگۈسىدە
ھەتتا... بۇنداق... پەلەك چاقى بۇنداق چۆرگىلەۋەرسە... مەن

شاۋاز ياشامدىمەن، يوق؟ مەن ھەسەننىڭ دەستىدىن
كۆكلىيەلمەي، ئەۋلادىم ئۇنىڭ ئەۋلادىنىڭ ئايىغىدا...

شاۋاز غەزىپىنى باسالماي ئالدىدىكى چىراغپايىنى تەپتى.
چىراغ ئۆچۈپ چىدىر ئىچىنى قاراڭغۇلۇق قاپلىدى. ئەبەي قۇل
شۋىرلاپ دېدى:

— ئالىلىرى، ئاچچىقلىرىغا ھاي بەرسىلە، سەۋەب قىلساڭ
سېۋەتتە سۇ توختايدۇ دەيدىغان گەپ بار. داۋاسى تېپىلمايدىغان
كېسەل يوق.

شاۋاز سەل - پەل پەسكويىغا چۈشۈپ، ئەبەي قۇلنى چىقىپ
كېتىشكە ئىشارەت قىلدى.

قاتمۇقات قۇرۇق تاغ ئارىسىدىكى جىلغىدا ھەسەن ۋەزىر
بىلەن يارانلىرى بىر توپ كېيىكنى سۈرەن - چۇقان سېلىپ
قوغلاۋاتاتتى. ھەسەن ۋەزىر قولىدىكى بۈركۈتنى قويۇۋەتتى.
بۈركۈت ئۆچۈپ بېرىپ كېيىكنى قاماللاپ باستى. دەل شۇ چاغدا
قارا تەرگە چۆمگەن بىر ئاتلىق چاپارمەن ھەسەن ۋەزىرنىڭ
ئالدىغا كېلىپ ئاتتىن سەكرەپ چۈشتى - دە:

— ۋەزىر ئەزەم سۆيۈنچە، ۋەزىر ئەزەم سۆيۈنچە! نىگار ئايىمىدىن
خۇش خەۋەر، نىگار ئايىم پاقلىندەك ئوغۇل تۇغدى! — دېدى.
ھەممەيلەن خۇشال بولۇشۇپ قۇتلۇقلاشتى.

— ماشائاللا... پاقلىندەك ئوغۇل، سۆيۈنچە سەندىن ئايلانسۇن!
ھەسەن ۋەزىر ئاتتىن سەكرەپ چۈشۈپ چاپارمەننى يۆلەپ
تۇرغۇزۇپ پەرمان قىلدى:

— خۇش خەۋەر يەتكۈزگەن بۇ چاپارمەنگە بەقەسەم تون -
سەرپاي كىيىدۈرۈپ، بەش تىللا سۆيۈنچە بېرىلسۇن! مەن بىلەن
شىكار قىلىۋاتقان يارانلەرگىمۇ بىردىن تون - سەرپاي، ئىككى
تىللادىن ئىنئام بېرىلسۇن!

ئۇزاق ئۆتمەي، ھەسەن ۋەزىر ھەمراھلىرى بىلەن ئات
چاپتۇرۇپ، خۇشال قايتىشتى. بۇ چاغدا، تاغ تۆپىسىدە نىقابلانغان
ئۈچ ئاتلىق ئۇلارنى يوشۇرۇن كۆزەتمەكتە ئىدى.

شاھى ئابباس توغراقلىق دالىغا تىكىلگەن شىكار چىدىرىدا
ھەمراھلىرى بىلەن خۇشال - خۇرام سۆھبەتلىشىۋاتاتتى:
— تەڭرىگە قىلغان دۇئايىمىز مەقبۇل بولسۇن، خۇددى
ئويلىغاندەك بىرى قىز، بىرى ئوغۇل. ھېلى شاۋاز مېنىڭكىنى
ئوغۇل دېدىما؟

— بەزى سۆزمەنلەر خۇشامەت قىلىمەن دەپ ئەقىل -
ھوشىدىن كېتىپ، ئاغزىدىن نېمە چىقىپ كەتكىنىنى
بىلەلمەيدۇ، شاھى جاھان، — دېدى شەيخ جالالىدىن.
ھەممەيلەن پاراقلاپ كۈلدى. شاۋاز كۈلگەنگىمۇ،
يىغلىغانغىمۇ ئوخشايدىغان بىر خىل ئوڭايىسىز ھالەتتە تۇرۇپ
كېتىپ ئۆز - ئۆزىگە دېدى: «چۈجىنى كۈزدە سانايىمىز، ئاخىردا
كىم كۈلۈپ، كىم يىغلايدۇ كۆرىمىز تېخى.»

— تەڭرىنىڭ ئىلتىپاتىغا مىڭ قەتلىە شۈكۈر. ھەي شاۋاز،
پۈتۈن ئەل - جاھانغا قىرىق بىر كېچە - كۈندۈز توي
بېرىلسۇن! مىڭ توقسان توققۇز قۇل ئازاد قىلىنسۇن! توققۇز
يىلدىن ئارتۇق زىنداندا ياتقان مەھبۇسلار ئازاد قىلىنسۇن!
قوشنا ئەل، خانلىقلارغا ئېسىل سوۋغاتلار بىلەن ئەلچىلەر
ماڭدۇرۇلسۇن. ھەرقايسى ئۇرۇق - قەبىلىلەرنىڭ تۈتۈن بېجى
كەچۈرۈم قىلىنسۇن! — دەپ پەرمان چۈشۈردى شاھى ئابباس.
— بىزمۇ قىلايلى نەغمە، ئوينايلى مەشرەپ، — دېدى قاسىم
ۋەزىر.

مەشرەپ نەغمىسى:

باغ ئىچىدە ساڭا ساچتى گۈل ئاقۇ يېشىل ياپراق،
شاھ باشىغا ئانداقكىم، ئەل ئاقۇ سېرىق ياماق.

نى يارلىغ ئولغايسى ھەر كېچە تاڭ ئاتقۇچە
سەن ئىشرەتۇ، راھەتتە، مەن رەنج بىلەن ئويغاق.

سېنىڭ جانىڭ، مېنىڭ جانىم بىر جان ئەمەسمۇ،
سېنىڭ ئۈچۈن مېنىڭ جانىم قۇربان ئەمەسمۇ؟

ئاتلار ئورۇق، يوللار يىراق، بۇ مېنىڭ بەختىم،
سەن يارىمنىڭ دەردلىرىگە قۇل بولۇپ باقتىم.

سېنىڭ تۈلكەڭ، مېنىڭ تۈلكەم سايىنىڭ تۈلكەسى،
ئۆلتۈرەمدۇ، كۆيدۈرەمدۇ يارىنىڭ كۈلكەسى؟

نقابلانغان ئۈچ ئاتلىق كىشى شاھ چېدىرىنىڭ يېنىدىن
ئۆتۈپ، قاچانلاردىدۇر سىرتقا چىقىۋالغان شاۋازنىڭ ئالدىدا
ئاتتىن چۈشۈپ تىزلاندى. ئاندىن بىرى كېلىپ شاۋازنىڭ
قۇلىقىغا پىچىرلىۋىدى، شاۋاز باش لىڭشىتتى.

ئېگىز تاغ ئارىسىدىكى سۇلۇق جىلغىغا سېلىنغان ئاسما
كوۋرۇكتە نقابلانغان بىر ئاتلىق كىشى پەيدا بولدى - دە، ئاتتىن
چۈشۈپ، قىلىچ بىلەن كوۋرۇكنىڭ ئارقىسىنى غىرداپ، ئۆزىنى
ئاران كۆتۈرۈپ تۇرغۇدەك ھالەتكە كەلتۈرۈپ قويدى. قۇياش
كۆتۈرۈلگەن چاغ، قۇياش نۇرى جىلغىدا شارقىراپ ئېقىۋاتقان
كۈچلۈك سۇ دولقۇنىدا ئەكس ئېتەتتى. ھەسەن ۋەزىر بىر توپ
ئاتلىق ھەمراھلىرى بىلەن ئاسما كوۋرۇككە چىقتى. كوۋرۇك
ئوتتۇرىسىغا كەلگەندە، ئارقان ئۈزۈلۈپ چوڭقۇر جىلغا ئىچىگە
چۈشۈپ كەتتى. ئارقىدا قالغان ھەمراھلىرى قېچىپ قۇتۇلدى،
چۈشۈپ كەتكەنلەرنى سۇ ئېقىتىپ كەتتى. ئاتلىق ھەمراھلار
جىلغا سۈيىنى بويلاپ ئاڭتۇردى. ئاخىر دەريانىڭ سۇ ئاستا
ئاقىدىغان يېرىدىن نىمجان بولۇپ قالغان ھەسەن ۋەزىرنى سۈزۈپ
قىرغاققا چىقىرىپ، بېشىدىن يۆلىدى. ھەسەن ۋەزىر ئاستا
بوغۇق ئاۋازدا دېدى:

— ئىست، يېڭى تۇغۇلغان ئوغلۇم... غېرىب بولىدىغان
بولدى... ئۇنىڭ يۈزىنى كۆرەلمەي...

ھەسەن ۋەزىر گەپنىڭ ئاخىرىنى دېيەلمەستىن جان ئۆزدى.
مېھرىبانۇ خانىشنىڭ كاتتا ھۇجرىسى بايرام تۈسىگە
كىرگەنىدى. مېھرىبانۇ شاھانە تۆشەكتە ياتاتتى. جاكارچى
سىرتتىن ۋارقىراپ مەلۇم قىلدى:

— خان ئالىلىرى قەدەم تەشرىپ قىلدى!
كېنىزەكلەر تۆشەك چىمىلىقلىرىنى چۈشۈردى. شاھ شەيخ
جالالىدىن، قاسىم ۋەزىر، شاۋاز قاتارلىقلارنىڭ ھەمراھلىقىدا
كىردى. ئايشە، مەريەم بۇۋى ۋە دېدەكلەر شاھقا تەزىم بەجا
كەلتۈردى.

— بالا مېھرىبانۇ تەشنىلىقى ھەم ئۆز پۇشتۇمغا ئۆزۈم
ئىسىم قويۇش ئارزۇيۇم بىلەن قائىدىنى بۇزۇپ بالىنىڭ قىزىقى
توشماستىن شىكاردىن بالدۇر ياندىم، پەرۋەردىگار كەچۈرەر، —
دېدى شاھ.

— ئۇلۇغ نىيەتلەر بەرىكەت تاپقاي، ئالىلىرى، — دېدى
ئايشە.

مېھرىبانۇ چىمىلىق ئىچىدە ئېغىز ئاچتى:
— شاھ ئالىلىرىنىڭ مۇبارەك قەدەملىرىدىن بېشىم كۆككە
يەتكەندەك بولدى. پەرىزاتتەك قىزلىرىنى قۇتلۇقلايمەن.
ئالدىلىرىغا چىقىپ، ئاياغلىرىغا باش قويالمىغانلىقىمنى
كەچۈرگەيلا ئالىلىرى.

— ئۆزۈم بۇزغان قائىدىنىڭ جاۋابكارلىقى ئۆزۈمدە، خانىش
ئايىم، قورۇنماي يېتىۋېرىڭ.

شاھ سۆزلىگەچ بېرىپ چىمىلىقنى قايرىدى. ئايشە زاكىدىكى
بوۋاقنى تەزىم بىلەن شاھقا سۈندى. شاھ بوۋاققا چوڭقۇر ئاتىلىق
مېھرى بىلەن تويماي قارىدى، كۆزلىرىدىن ھاياجان ياشلىرى
تامچىدى. خانىشمۇ كۆزىگە ياش ئالدى.

ھەممەيلى شاھ ئالىلىرىنى مۇبارەكلەشتى.

— ئۇزاق يىل تەلمۈرۈپ، ئىبادەتكە مەشغۇل بولۇپ، خۇدادىن
تىلەپ ئېرىشكەن پەرزەنتىم. ئالانىڭ تىلىكىمنى ئىجابەت قىلىپ

بەرگىنىگە يۈز مىڭ قەتلە شۈكۈر، — دېدى شاھ سۆيۈنگەن ھالدا.

— قۇتلۇق... يۈز مىڭ شۈكۈر، — دېيىشتى ھەممەيلەن.
— پەرزەنتىمنىڭ ئامانلىقى ئۈچۈن، قايسى قوۋم، قايسى ئۇرۇقنىڭ مەسچىتى بولمىسا، شۇلارغا ئوردا خەزىنىسىدىن چىقىرىپ مەسچىت سېلىپ بېرىلسۇن! يەنە مىڭ قۇل ئازاد قىلىنسۇن! — پەرمان قىلدى شاھ.

— خوپ، ئالىيلىرى! — دېدى مىرزا بەگ.
— شەيخ جالالىدىن، ئۇزاق باش قاتۇرۇپ بالامغا ئىسىم ئويلىدىم، ئويلىسام ھەۋەس — ئىشتىياقنىڭ يۈكسەكرەكى شىكار بىلەن ناخشا — ئۇسسۇل ئىكەن. ئۇسسۇللار ئىچىدە سەنەملەرگە ئەڭ ئامراقمەن. شۇڭا، قىزىمنىڭ ئىسمى سەنەم بولسۇن، — دېدى شاھ.

— پەرزەنتكە ئاتا — ئانىغا ياقىدىغان، ئۆز ئىسىم قويماق سۈننەتتۇر، ئالىيلىرى. بۇ چىرايلىق ئىسىمغا مۇبارەك بولغاي! — دېدى شەيخ جالالىدىن خۇشاللىق بىلەن.

— بارىكالا، چىرايلىق ئىسىم ئىكەن، ئۆز ئىسىم ئىكەن، — ھەممەيلەن تەڭلا مەدھىيە ئوقۇشتى.

— قېنى شەيخ جالالىدىن تەكبىر ئېيتقايدا، — دېدى شاھ.
— ئاللاھۇ ئەكبەر، ئاللاھۇ ئەكبەر... — تەكبىر باشلىدى شەيخ جالالىدىن.

بۇ چاغدا ھەسەن ۋەزىرنىڭ رەپىقىسى نىگار ئايىمنىڭ ھۇجرىسىغا چاپارمەن شەمشى ئالدىراش كىرىپ كەلدى — دە، دېدى:

— خانىم، شۇم خەۋەر... ۋەزىر ئەزەم قازا قىلدى...
— نېمە؟ نېمە دېدىڭ؟ ۋاي تۇغۇلۇپلا غېرىپ بولغان ئوغلۇم...

نىگار ئايىم شۇنداق دەپلا ھوشىدىن كەتتى، بوۋاق قاتتىق يىغلاپ كەتتى.

شۇ پەيتتە خانىش ھۇجرىسى خۇشاللىققا چۆمگەن بولۇپ،
ھەممەيلەن ئاغزى - ئاغزىغا تەگمەي بوۋاقنى
قۇتلۇقلىشىۋاتاتتى:

— مۇبارەك بولغاي، سەنەم ئاتلىق پەرىزاتتەك قىزغا مۇبارەك
بولغاي!

شاھ زاكىدا خاتىرجەم ياتقان بوۋاقنى سۆيىدى، بوۋاق شۇئان
يىغلىدى، شاھ قاقاقلاپ كۈلۈپ بوۋاقنى ئايشەگە بېرىپ، نەزم
قاتتى:

كۆرۈندى كۆز قاراسىغە مەگەر خەيلى پەرىزادى،
شادلىق تۇتتى جاھاننى، كەلدى يا بىر قەددى شەمشادى.
گۈلىستان بولدى دۇنيا، كۈتكەن تىلەك كەلدى يارىم،
باياۋان بولدى باغۇ بوستانى خۇررەم ئابادى.
باھارستان بولدى، رەڭمۇرەڭ گۈللەر بولۇپ پەيدا،
خەزان ئەتمەك ئۈچۈن دوستلار، ئىلاھا كەلمەگەي بادى.
نەچچە يىللار ياتىپتىمەن قارا يامغۇر ئاستىدا دائىم،
پەرىزادىم، مەلىكەم كەلدى مانا ئەمدى يادى.

شاھنىڭ خاس نۆكىرى ئالدىراش كىرىپ خۇشال ئولتۇرغان
شاھنىڭ قۇلىقىغا پىچىرلىدى. شۇ ھامان شاھنىڭ چىرايىدىكى
كۈلكىسى ئۆچۈپ، ئورنىدىن دەس تۇرۇپ كەتتى. شۇ تاپتا
شاھنىڭ قەدىناس دوستى، سادىق ھەمدەمچىسى ھەسەن ۋەزىرنىڭ
ئالەمدىن ئۆتكەنلىكىگە ئىشەنگۈسى كەلمەيۋاتاتتى.
— نېمە؟! ھەسەن ۋەزىر قازا قىپتۇ؟ — شاھ جىددىي تەرزىدە
سورىدى.

ھەممەيلەن ھەيرانلىقتا بىر - بىرىگە جىممىدە چەكچىشىپ
قاراشتى.

— قانداق بولۇپ؟ — قايتا سورىدى شاھ.
— قارا بۇغرا جىلغىسىدىكى ئاسما كۆۋرۈكتە ئارقان ئۈزۈلۈپ

كېتىپ جىلغىغا چۈشۈپ كېتىپتۇ، — دېدى نۆكەر ئايانچلىق ھالدا.

— تېخى يېقىندىلا سالغان كۆۋرۈكنىڭ ئارقىنى قانداق بولۇپ ئۈزۈلۈپ كېتىدۇ؟ — شۈبھە ئىلكىدە سورىدى شاھ.

— ئالدىنقى كۈنلەردە بىز ساق — سالامەت ئۆتكەن، — دېدى شەيخ جالالىدىنمۇ ھەيرانلىقنى يوشۇرالمى.

— ئارقان نامەلۇم دۈشمەنلەر تەرىپىدىن كېسىلگەندەك تۇرىدۇ، ئالىلىرى، — دېدى نۆكەر.

— يا پاناھ، دۈشمەن يېنىمىزدا باركەن — دە، — دېدى شاھ خورسىنىپ. شاۋاز تەسەللى بەرگەن بولۇپ ئېغىز ئاچتى:

— ئەلھۆكمىللىلا، قازاغا رىزا دېمەي ئامال يوق، ئالىلىرى. — بۇ ئىش يامانلىقنىڭ بېشارىتىدۇر. شۇڭا، ۋەزىر ئەزەم

ئۆلۈمنىڭ سەۋەبىنى ئېنىقلاپ ھەقىقىي قاتىلنى تېپىپ چىقىش لازىمدۇر، شاھ ئالىلىرى، — دېدى قاسىم ۋەزىر جىددىي

تەرزىدە، — ھەسەن ۋەزىردەك خانىدانىمىز تۈۋرۈكنىڭ يىقىتىلىشى خانلىققا قىلىنغان زور زىيانكەشلىك. بۇ زىياننىڭ

ئورنىنى تولدۇرۇش، بۇنداق تۈۋرۈكتىن يەنە بىرنى تىكلەش تەستۇر.

— ھەسەن ۋەزىر پەرۋەردىگارنىڭ خانىدانلىقىمغا بەرگەن كاتتا بايلىقى ئىدى. ئەمدى بۇ ئۆمرۈمدە بۇنداق دانا ۋەزىرنى

ئىككىنچى كۆرەلمەيدىغان بولدۇم، — شاھ ئېچىنىش بىلەن ئېيتتى.

— دەرۋەقە ئېسىل زات ئىدى، — شەيخ جالالىدىن شاھنىڭ سۆزىنى قۇۋۋەتلىدى.

— مەرھۇمنىڭ تاۋۇتى كاتتا جابدۇلۇپ، پادىشاھ جەمەتى قەبرىستانلىقىغا دەپنە قىلىنسۇن. قەبرە بېشىدا قارىي، شەيخلەر

قىرىق كېچە — كۈندۈز خەتمىقۇرئان قىلسۇن! مەرھۇمنىڭ ھەققىدە مەسچىتلەرگە بەش يۈز پاتمان ئېكىنزار يەر ۋەخپە

قىلىنسۇن! پۈتۈن دۆلەتتە قىرىق كۈن ماتەم تۇتۇلسۇن!

مەرھۇمنىڭ قازا قىلغانلىق خەۋىرى پۈتۈن قوشنا خانىدانلىقلارغا چاپارمەن ئارقىلىق ئۇقتۇرۇلۇپ، ئۇلارنىڭ تەزىيىسى قوبۇل قىلىنسۇن! — دەپ پەرمان چۈشۈردى شاھ شەيخ جالالىدىننىڭ سۆزىدىن كېيىن.

— شاھ پەرمانى ئىجرا قىلىنسۇن! — ۋارقىرىدى جاكارچى.
— پەرمان بەردارمىز، ئۇلۇغ شاھ ئالىيلىرى، — دېيىشتى ھەممەيلەن.

ھەيۋەتلىك مەسچىتنىڭ ئالدىدىكى مەيداندا سان — ساناقسىز ئەل — جامائەت يىغا — زار بىلەن ھەسەن ۋەزىرنىڭ تاۋۇتىنى تالىشىپ كۆتۈرۈشتى. قىيامەت قايم بولغاندەك يىغا — زار بىلەن ئۆزلىرىنى كاپاتلاپ، چاپلىرىنى يۈلۈپ، يۈزلىرىنى تاتىلاپ تاۋۇتقا ئىنتىلىۋاتقان كىشىلەر دولقۇنىنى ياساۋۇللار ئاران — ئاران توسۇپ تۇراتتى. تاۋۇتنىڭ ئالدىدا شاھ باشچىلىقىدىكى ئوردىنىڭ قەلەمدار، ئەلەمدارلىرى، ۋەزىر — ۋۇزرا، سەركەردە — سەرۋازلىرى ماڭغانىدى. شاھنىڭ كۆزلىرىدە ياش، شاۋاز ھەممىدىن بەك داد — پەرياد بىلەن يىغلاپ ماڭماقتا ئىدى.

ھەسەن ۋەزىرنىڭ قەسىرىدىكى ھەممەيلەن قارىلىق تۇتقانىدى. شاھنىڭ خەۋەرچىسى سىرتتىن ۋارقىرىدى.
— شاھ ئالىيلىرى كەلدى!

بارلىق ھازىدارلار ئورۇنلىرىدىن تۇرۇپ شاھقا باش ئېگىپ تۇردى. شاھ شەيخ جالالىدىن، قاسىم ۋەزىر، شاۋازلارنىڭ ھەمراھلىقىدا كىرىپ تۆردىن ئورۇن ئالدى، شەيخ جالالىدىن پاتىھە ئوقۇدى، پاتىھەدىن كېيىن شاھ سورىدى:

— مەرھۇم ۋەزىر ئەزەمنىڭ ۋارىسىغا قايسى مۇبارەك ئىسمىنى قويدۇڭلار؟

— ئالىيلىرىغا مەلۇم بولغاي، مەرھۇم جان ئۈزۈش ئالدىدا ئوغلۇم غېرىب بولۇپ قالدىغان بولدى دېگەن بىر ئېغىز سۆزنى قىلغانىكەن. مەرھۇمنىڭ ئاخىرقى شۇ سۆزىنى ئوغللىمىزغا ئاتىسىدىن قالغان تەۋەررۈك ئىسىم قىلىپ قويدۇق، — دېدى

نىگار ئايىم.

— بۇ ... بۇ ئىسىم ... ئەستايغۇرۇللا... بوپتۇ، مەرھۇمنىڭ لەۋزىنى يەردە قويمايلى، مەنمۇ بوپتۇ دەي. ئەمما، شەيخ جالالىدىن، قاسىم ۋەزىر، ئىشىك ئاغىسى شاۋاز، قۇلىقىڭلاردا بولسۇن! مەرھۇم ۋەزىر ئەزەمنىڭ ئوغلى ھەم مېنىڭ ئوغلۇم، ئۇ قىزىم سەنەمگە ئوخشاشلا ئوردا تەربىيىسىگە ئېلىنسۇن. قىزىم سەنەم بىلەن مەرھۇم ھەسەن ۋەزىرنىڭ ئوغلى غېرىبىنىڭ تەربىيىلىنىش ئىشلىرى ھەم ئۆسۈپ يېتىلىشىگە دۆلەت ئۈستازى شەيخ جالالىدىن مەسئۇل بولسۇن، — دېدى شاھ تەمكىنلىك بىلەن.

— باش ئۈستىگە، ئالىيلىرى، ھىممەتلىرىگە ھەشقاللا، — دەپ رازىمەنلىك بىلدۈردى شەيخ جالالىدىن.

— چەكسىز ئىلتىپاتلىرىغا مىڭ ھەشقاللا، ئالىيلىرى. ئەمما، مەرھۇمدىن تەۋەررۈك قالغان بىر تال ئوغلۇمنى مەندىن ئايرىمغايللا. سىلىدىن ئۇ دۇنيا، بۇ دۇنيا رازى بولاي... نىگار ئايىم شۇنداق دەپ شاھنىڭ ئايىغىغا يىقىلدى.

— ھە... بۇنىڭ چارىسى...

— نىگار ئايىمنىڭ قولىغا خانلىق دەستەك پۈتۈپ بەرسەك، نىگار ئايىم قاچان ئوردىغا كەلسە، ئىشىك ئۇنىڭغا ئوچۇق بولغاي! — دېدى شەيخ جالالىدىن.

— ياكى بولمىسا مەرھۇم دوستۇمنىڭ بالا - چاقىسىنىڭ يېتىمىسىرەپ قالماسلىقى ئۈچۈن، پەيغەمبىرىمىزنىڭ سۈننىتىنى تۇتۇپ، نىگار ئايىمنى خانىشلار قاتارىدا پاناھىمغا ئالساممۇ بولىدۇ، — دېدى شاھ پەس ئاۋازدا.

ھەممەيلەن بىر - بىرىگە قاراشتى، شاۋازنىڭ يۈزى تارتىشىپ كەتتى.

— ئالەم پاناھ، خانلىق دەستەكلىرىنىڭ ئۆزى مەن ئۈچۈن ئەڭ زور مۇكاپات، — دېدى نىگار ئايىم مەرھۇم ھەسەن بۇيرۇق قۇتتېكىنىنىڭ نامىنى شىپى كەلتۈرۈپ، — بۇ ئالەمدىن ئۇ

ئالەمگە يۈزۈم يورۇق بېرىشىمغا ئىجازەت بەرگەيلا...

— ۋەزىر ئەزەمگە بېرىلىدىغان تەمىنات مەرھۇم ھايات چاغدىكىگە ئوخشاشلا ئۇنىڭ ئائىلىسىگە دۆلەت خەزىنىسىدىن مەڭگۈ بېرىلسۇن! — دېدى شاھ پەرمان قىلىپ.

— خوپ، ئالىلىرى، — ۋەدە بەردى قاسىم ۋەزىر.

— ئالەم پاناھ، مەرھۇمنىڭ ئۆلۈمىنى تەقدىردىن كۆرە سۈيىقەست دەپ بىلىمەن، — دەپ ئېغىز ئاچتى نىگار ئايىم، — مەرھۇمنىڭ ھەق — ھۆرمىتى، گۆرىدە خاتىرجەم يېتىشى ئۈچۈن ئۇنى قەستلىگەن بەتنىيەتلەرنى تېپىپ، خەلقئالەم ئالدىدا رەسۋا قىلىپ، قان قىساسىنى ئېلىپ بەرگەيلا.

— بەرھەق، شۇنداق قىلىمىز. شاۋاز باشلىق خانلىق مۇپەتتىش مەھكىمىسى بۇ ئىشنى جىددىي سۈرۈشتە قىلىۋاتىدۇ، — دېدى شاھ.

— خۇدا نېسىپ قىلسا، پات ئارىدىلا بۇ قارا يۈزلەر خەلقئالەم ئالدىدا رەسۋا بولغاي، ئۇلارنى تاش — بوران قىلىپ قىساس ئالغايىمىز، — شاۋاز ياسالمىلىق بىلەن ۋەدە بەردى.

شۇنىڭدىن كېيىن شاھ نىگار ئايىمغا تەسەللى ئېيتىپ، ئوردىغا قايتتى.

شاۋاز قەسىر دەرۋازىسىدىن ھارغىن ھالدا كىرىپ كەلدى. ئۇنىڭ ئالدىغا تال چىۋىقنى ئات قىلىپ مىنىپ ئويناۋاتقان بەش ياشلىق ئوغلى ئابدۇللا يۈگۈرۈپ كەلدى. شاۋاز ئوغلىنى قۇچىقىغا ئېلىپ پېشانىسىگە سۆيدى.

— ئوغلۇم، نېمە قىلىۋاتىسەن؟

— ئات چاپتۇرۇۋاتىمەن.

ئابدۇللانىڭ ئۇستازى، ئىنىكئانىسى، شاۋازنىڭ خوتۇنى قاراكوۋز ئايىم شاۋازنىڭ ئالدىغا چىقىپ تەزىم قىلدى.

— قايتىپ كەپتىلا، ۋەزىر ئەزەم، — دېدى ھەممەيلەن تەڭلا.

شاۋاز ئاچچىقلىنىپ شالنى چاچتى:

— كىم سىلەرنى مېنى ۋەزىر ئەزەم دەڭلار دېدى؟ مەن ھەسەن

ۋەزىرنىڭ ئىشلىرىنى قىلىۋاتقان بولساممۇ، شاھ تېخى مېنى
ۋەزىر دەپ رەسمىي جاكارلىمىدى. يەنىلا ئىشىكئاغىسى دەۋاتىدۇ.
قاچان ئېتىراپ قىلار كىنتاڭ؟

— كەچۈرسىلە... ۋەز... بېگىم...

— ئوغلۇم ئابدۇللا، دادىڭىز بەك چارچاپ كېتىپتۇ، چۈشۈڭ، —
دېدى قاراكوۋز ئايم دادىسىنىڭ قۇچىقىغا چىقىۋالغان ئوغللىغا
شەرەتلەپ. بالا ئۈنمىدى.

— بۈگۈن ئۇستازىڭ نېمە ئۆگەتتى؟ — سورىدى شاۋاز.

— ئات مىنىشنى، — دەپ جاۋاب بەردى ئابدۇللا.

— چوڭ بولساڭ نېمە بولسەن؟

— كەپتەرۋاز بولمەن، دادا.

شاۋاز غەزەپ بىلەن ئوغللىنى يەردە قويۇپ، مەڭزىگە بىر
كاچات سالدى.

— پادىشاھ بولمەن دە، پادىشاھ، ھۇ كالۋا...

ئابدۇللا يىغلاپ تۇرۇپ:

— ماقۇل دادا، پادىشاھ بولمەن، — دېدى.

— داموللا ئابدۇلغەپۇر... بالىنى قانداق تەربىيەلەۋاتىسىز؟...

ئوقۇتسىڭىز تۈزۈك ئوقۇتۇڭ، بولمىسا ئۆزىڭىزنى بۇ كاتتا
قەسىردە ئەمەس، زىنداندا كۆرىسىز، — دېدى شاۋاز تەھدىت
بىلەن.

ئابدۇلغەپۇر داموللا ئېگىلىپ ئەپۇ سورىدى:

— ھەزرەتلىرى، مەن ئېزىپتىمەن، پېقىرنى كەچۈرسىلە.

شاۋاز گەپ قىلماستىن پەرىجىسىنى سېلىپ خوتۇنغا
تۇتقۇزدى. — دە، خاس ھۇجرىسىغا كىرىپ كەتتى. ھۇجرىسىدا
ئىچ كىيىم بىلەن ھالسىز ئولتۇرغان شاۋازنىڭ مۈرە —
قوللىرىنى ئىككى دېدەك تۇتتى. ئىسسىق سۇغا چىلانغان
پۇتلىرىنى ئىككى دېدەك يۇدى. ھۇجرىغا ئوردا ھەرەمخانىسىنىڭ
باش غوجىدارى ئايشە كىرىپ تەزىم قىلغىنىچە دېدى:

— ئىشىكئاغىسى ھەزرەتلىرى، مەن كەلدىم.

شاۋاز كۆزىنى يۇمۇپ سورىدى:

— ئوردىدا نېمە يېڭىلىقلار بار؟

— نەمەنگەندىن كەلگەنلەر ئۆزلىرى تەلەپ قىلغان سۈرەتتەك قىزدىن بىرنى ئەكەپتۇ، — دېدى ئايشە.

— ئوبدان بوپتۇ. ئۇ قىز شاھنىڭ يەنە يېڭى توقال سېغىنىپ قالغان چېغىدا تازا ئۇسسىغان يېرىگە بارىدىغان بولدى، — دېدى شاۋاز گۈلقەلەبىرى ئېچىلغان ھالدا.

— يامان دوقمۇشتا شاھنىڭ كۆڭلىنى ئۇتۇۋالىدىغان بولدىلا، ھەزرەتلىرى. شاھ بۇ قىزنى كۆرسە ئۆزلىرىنى ھەسەن ۋەزىرنىڭ ئورنىغا تەيىنلىمەسلىكى مۇمكىن ئەمەس، — دەپ ھەييارلىق بىلەن كۈلدى ئايشە.

— ئىمادىدىن قەشقەرىنىڭ چىنار قوۋزىقىدىن ياسىغان تۇغماسلىق دورىسىنى ئۇ قىزغا تازا ئىچۈرۈپ تەييارلاڭلا. ئەمدى ھېچقانداق خانىش ياكى توقال — دېدەكنىڭ شاھتىن بالىلىق بولۇشىغا رۇخسەت يوق، — دېدى شاۋاز تەرىنى تۈرۈپ.

— خوپ، ئالىيلىرى... ئەمما ئۈچىنچى خانىش سەئىدە ھامىلىدار بولۇپ قالغاندەك تۇرىدۇ، — دېدى ئايشە قورۇنۇپراق.

— نېمە؟ — دېگىنىچە ئورنىدىن چاچراپ تۇرۇپ كەتكەن شاۋاز دېدەكلەرنى سىلكىپ چىقىرىۋېتىپ سورىدى، — قانداق بىلىدىڭ؟

— سەپسالسام، قىلىقلىرىدىن سېزىكلىك ئالامەتلىرى چىقىپ تۇرىدۇ.

— دورا ئىچۈرمىگەنمىدىڭ؟ — سورىدى شاۋاز.

— ئىچۈرگەن، ئۇنىڭغا كار قىلمىغان ئوخشايدۇ.

— بۇنى باشقىلار بىلەمدۇ؟

— ياق تېخى، شاھ شىكاردىن كەلگەندىن بېرى ئۇنىڭ بىلەن دىدار — مۇلاقاتتا بولۇشقا چولسى تەگمىدى، — دەپ جاۋاب بەردى ئايشە.

— ئىمادىدىن قەشقەرىنى ئالدىمغا كەلتۈرۈڭلار! — دېدى

شاۋاز.

ھايال بولماي، خاس نۆكەر كىرىپ تەزىم قىلدى:
— ئوردا تېۋىپى ئىمادىدىن قەشقەرى ھەزرەتلىرىنىڭ قوبۇل قىلىشىنى كۈتۈپ تۇرۇۋاتىدۇ.
— دەرھال كىرسۇن!
— خوپ!

ئىمادىدىن قەشقەرى ھۇجرىغا كىرىپ شاۋازغا سالام بەردى.
— ئەسسالامۇ ئەلەيكۇم ھەزرەتلىرى، پېقىر قۇللىرىغا قانداق دانا يوليورۇقلىرى باركىن؟

— ئىمادىدىن قەشقەرى، ئۈچىنچى خانىش سەئىدەنىڭ قورساق كۆتۈرگىنىنى دورىنىڭ كۈچىدىن كۆرەمدۇق ياكى بۇنىڭدا باشقا سەۋەب بارمۇ؟ — سورىدى شاۋاز.
— يوقسۇ ھەزرەتلىرى، شۇنچە خانىش، توقال — دېدەكلەرگە كار قىلغان دورام ئۈچىنچى خانىشقا كار قىلماي قالمايدۇ.
دورىنى ئىچمەي قالغان بولۇشى...

ئۇنىڭ سۆزى تۈگىمەي ئايشە لوقما سالدى:
— يوقسۇ تېۋىپ ھەزرەت، ھازىرغىچە ئادەملىرىمنىڭ قىلچە بىخەستەلىك قىلغانلىرى كۈننىڭ سېرىقىنى كۆرگەن ئەمەس.
شۇڭا، ئۇلاردىن مېنىڭ سىزىقىمدىن چىققانلىرى يوق.
— ئەمىسە ئۇ دورىنى بەدەنگە تەپمەستە ياندۇرۇۋەتكەن گەپ، بولمىسا... — دېدى ئىمادىدىن قەشقەرى ئېھتىيات بىلەن.

— دېمەك، ئۇ ئۆزى ئىچىۋاتقان چاي دورىسىنىڭ قانداق دورا ئىكەنلىكىنى بىلمىۋالغان، شۇنداقمۇ؟ — سورىدى شاۋاز.
— خوتەندە تېبابەت بىلمەيدىغان ئادەم يوق. سەئىدە ئىلىمدە كامالەتكە يەتكەن ئابدۇجېلىل قاراقاشنىڭ قىزى، مەرتىۋىلىك تۆرە ئائىلىسىدە تەربىيەلەنگەن. ئۇنىڭ ئەقلى ھەم بىلىمى زىيادە. بۇنى بىلمەيدۇ دېگىلى بولمايدۇ، — دېدى ئىمادىدىن قەشقەرى.

— سىرىڭنى بىلگەن ئادەم ئاتاڭ بولسىمۇ ساڭا دۈشمەندۇر.

ئۇ ھاياتلا بولىدىكەن، بىزگە خەۋپ يۈزلەنگۈسى. دەڭلار قېنى،
بىز ئۆلەمدۇق؟

بۇ ئۈچ كىشى جىددىي تەرزىدە بىر - بىرىگە قاراشتى.
— تېۋىپ ھەزرەت، ئۇ ئەمدى باقىي ئالەمنىڭ جەننىتىدىن
ئورۇن ئالغاي! — دېدى شاۋاز كۆزلىرىدىن ياۋۇزلۇق
ئۇچقۇنلىرىنى چاپرىتىپ.

— خوپ، ھەزرەتلىرى! — ئىمادىدىن قەشقەرى قۇللۇق
بىلدۈردى.

— بۇرۇنقىدەك مېڭىسىگە قان چۈشۈپ زۇۋانىدىن قالامدۇ؟ —
سورىدى ئايشە.

— كالۋا... ئۇ خەت يازالايدۇ. بىر ئۇخلىغانچە ئىككىنچى
ئويغانمىسۇن، — تېرىكتى شاۋاز.

ئەبەي قۇل كىرىپ شاۋازنىڭ قۇلىقىغا پىچىرلىدى. شاۋاز
تېۋىپ بىلەن ئايشەنى چىقىپ كېتىشكە ئىشارەت قىلدى، ئۇلار
چىقىپ كەتتى.

— مەرھۇم ھەسەن ۋەزىر ئەزەمنى قەستلىگەن قاتىللار قولغا
چۈشتى. ئۇلارنىڭ يانچۇقىدىن مۇنۇ خەت چىقتى.
شاۋاز خەتنى كۆرۈپ:

— ھىم، بۇ قاسىم ۋەزىرنىڭ خېتىغۇ، دەرھال شاھ
ئالىلىرىغا يەتكۈزۈڭلار! — دېدى.

شاھ خاس ھۇجرىسىدا خەتنى كۆرۈپ چۈچۈپ كەتتى.

— نېمە، قاسىم ۋەزىر شۇنداق قىلغانمىدۇ؟

— ھەسەن ۋەزىرنىڭ كەينىدىن تارقالغان پىتنە - پاساتنىڭ
ئىگىسى ھەمىشە قاسىم ۋەزىر بولۇپ چىقاتتى، ئالىلىرى، —
دېدى شاۋاز مۇغەمبەرلىك بىلەن.

— پىتنە - پاسات باشقا گەپ، ئەمما قاسىم ۋەزىر
بۇنچىۋالا... — شاھ ئارىسالدى بولدى.

— مەرھۇم ھەسەن ۋەزىر بىلەن قۇدا بولماققا پۈتۈم
قىلغانلىرى قاسىم ۋەزىرنىڭ ھەسەتخورلۇقىنى چېكىگە

يەتكۈزۈپ، ئۇنىڭ بۇ بەتنىيەتلىكىنى قىلىشىغا سەۋەب بولغاندۇر، ئالىيلىرى. سىلىگە شۇم خەۋەر ئەكەلگىنىمنى ئەپۇ قىلغايلا. ئەمما، قوينىمىزدا بېقىۋاتقان يىلاننىڭ بېشىنى يانچىمىساق، بىزنى چېقىپ ئۆلتۈرىدۇ. شىكەستىلەنگەن كۆڭۈللىرىگە تەسەللى بولسۇن دەپ نەمەنگاننىڭ ئالمىسىدىن بىر تال ئالغاچ كەلدىم، ئالىيلىرى، — دېدى شاۋاز.

شاۋاز ئىشارەت قىلدى. ئايشە باشچىلىقىدىكى بىر توپ كېنىزەك تۈزدەك ياساندۇرۇلغان بىر قىزنى ئارىغا ئېلىپ كىردى. ئۇلارنىڭ ئارىسىدا سازەندىلەرمۇ بار ئىدى. سازەندىلەر ساز چېلىپ ناخشا ئېيتتى. نەمەنگان گۈزىلى مىڭ خىل نازۇكەرەشمە بىلەن تولغىنىپ ئۇسسۇل ئوينىدى.

نەمەنگاننىڭ ئالمىسى كۈزدە پىشامدۇ؟
شاخلىرىدا ساڭگىلاپ كۆزنى قىسامدۇ؟
نەمەنگاننىڭ قىزلارى باغدىن چىقامدۇ؟
چار يىلاندىك تولغىنىپ جاننى ئالامدۇ؟

نەمەنگاننىڭ ئالمىسى جەننەت پۇرايدۇ،
يېسەڭ ئۇنى ئاۋايلاپ قەنتتەك تارايدۇ.
نەمەنگاننىڭ قىزلارى ئالما پۇرايدۇ،
لەۋلەرىدە شېكەر بار جانغا تارايدۇ.

نەمەنگاننىڭ ئالمىسى كۈزدە پىشادۇر،
نەمەنگاننىڭ قىزلارى سۆزدە پىشادۇر.
لەۋلەرىدە ھەسەل بار، كۆزنى قىسادۇر،
چار يىلاندىك تولغىنىپ جاننى ئالادۇر.

شاھ ئەقلى لال بولۇپ، ئاغزىنى كاماردەك ئېچىپ قىزغا قاراپ قالدى. شاۋاز ھۆكۈمنى نامە بىلەن پەي قەلەمنى شاھقا تەڭلىدى.

شاھ ھۆكۈمنامىگە تۈزۈك قارىماستىن ئۇسسۇل ئويناۋاتقان قىزغا قارىغىنىچە ئىمزاسىنى قويدى.

ئادەم دېڭىزىغا ئايلانغان جازا مەيدانىدا قاسىم ۋەزىر قاتارلىق تۆت مەھبۇس تاياق زەربىسىدىن باش - كۆزى قانغا بويالغان، ئېچىنىشلىق ھالدا دار ئالدىغا يالاپ ئېلىپ كېلىندى. دار ئالدىغا كەلگۈچە مەيداندىكى جامائەت بۇ مەھبۇسلارغا چالما - كېسەك ئاتتى. قازى ھۆكۈمنى ئوقۇدى:

«خان ئالىيلىرىنىڭ پەرمانى بويىچە مەرھۇم ۋەزىر ئەزەم ھەسەن بۇيرۇق قۇتتىكىنى قەستلەپ ئۆلتۈرگەن قاتىللار دارغا ئېسىلسۇن!»

مەھبۇسلار دارغا ئېسىلدى.

قەلئەنىڭ ئېگىز كۈنگۈرىسىدىن جازا مەيدانىغا قاراپ تۇرغان شاۋاز كۈلۈمسىرىدى. ئەبەي قۇل خۇشامەت بىلەن پىچىرلىدى: — ۋەزىر ئەزەمنىڭ ئورنىغا چىققۇدەك سىلدىنمۇ ئارتۇقراق ئادەم قالمىدى، ھەزرەتلىرى، ئەمدى خاتىرجەم بولسىلا بولىدىغان بولدى.

— مېنىڭ ئورنۇم ھاسىل بولغان بىلەن، شاھقا كۈيئوغۇل بولۇپ تەخت ۋارىسى بولىدىغان غېرىب دېگەن شۈمەتكە ئوغلۇم ئابدۇللاننىڭ تاۋىقىنى چاقىدۇ. ئىنسانغا خاتىرجەملىك نەدە دەيسەن؟ — دېدى شاۋاز ئەلەم بىلەن.

— بەش قولىنى ئېغىزغا بىراقلا تىققىلى بولماس، ئالىيلىرى. ئۇ شۈمنىڭ نۆۋىتى ئەمدى كەلمەمدۇ؟ — دەپ شاۋازنىڭ قۇلىقىغا پىچىرلىدى ئەبەي قۇل.

شاۋاز ئۆز خانىسىغا ياندى. شۇ تاپتا، ئىچى تار يارىتىلغان شاۋازنىڭ تارلىقى تېشىغا تېپىپ، بەلگە سۈپىتىدە يۈزى قۇرۇپ قورۇلۇپ قالغان قېرى ساغلىقىنىڭ تېرىسىدەك تۈرۈلۈپ، مىنگەش - مىنگەش قورۇقلار ئارىسىدىكى چىقىر كۆزلىرى

دوزاخنىڭ يالقۇنىدەك پىلدىرلايتتى. ئۇ ياسىداق خانىنىڭ ئېگىز
تورۇسىغا تىكىلگىنىچە ئاللىقانداق شۈملۈقلارنى كۆڭلىگە
پۈكۈۋاتاتتى.



ئىككىنچى باب

تەربىيىسىز، مائارىپسىز قالغان ئەل - خەلق كۆزى ئوچۇق ئەمەس، ئوخشاش يورۇق دۇنيادا ھېچ نەرسىنى كۆرەلمەي، ئالدىغا ماڭسا دوقالغا ئۈسۈۋېلىپ بۇرنى، قاش - قاپىقى قانايدۇ؛ ئارقىسىغا يانسا ھاڭغا چۈشۈپ ئۆلىدۇ؛ ئوڭغا ماڭسا پاتقاققا پاتىدۇ؛ سولغا ماڭسا چۆل - جەزىرىگە، بارسا - كەلمەس يولغا مېڭىپ قالىدۇ، ھالاك بولىدۇ. مائارىپسىز، تەربىيىسىز قالغان ئادەم قولىدا پۇلى تۇرۇپ داۋالناماي ئۆلۈپ كەتكەن بەختسىز پۇلدارغا ئوخشايدۇ. مائارىپسىز، تەربىيىسىز قالغان ئادەم كۆزى تېڭىپ قويۇلغان، قۇلىقىغا ماز كەپلەنگەن، ھېچنېمىنى كۆرەلمەيدىغان، ھېچنېمىنى ئاڭلىيالمايدىغان، باغلاقتىكى قەرزدارغا ئوخشايدۇ. ئۇ ئۆزى خالىغاننى يەپ - ئىچىشكە قادىر بولالمايدۇ، ئۆزىنى باغلىۋالغان رەھىمسىز قىمارۋاز - جازانىخور بەرسە يېيەلەيدۇ، بەرسە ئىچەلەيدۇ، نېمە بەرسە شۇنى يەيدۇ. ھەتتا جازانىخور - زالىم ئۇنىڭغا كېپەك بەرسە ھالۋا دەپ يېمەي ئامالى يوق. مانا بۇ مائارىپسىز، تەربىيىسىز قالغان ئادەمنىڭ بەختسىز، ئېچىنىشلىق ھالى. بىر ئائىلىنى بوزەك قىلاي دېگەن بەتنىيەت ئۇنى تەربىيىسىز، مائارىپسىز قويسا ئۇ ئائىلە ئەزالىرى قۇرتلار بىر - بىرىنى يەپ تۈگەتكەندەك بىر - بىرىنى يەپ تۈگىتىدۇ. بىر ئادەم بىر قوۋمغا، خەلققە، بىر ئائىلە بىر يۇرت، بىر ۋەتەنگە ئوخشايدۇ. بىر ئادەم، بىر ئۇرۇق، بىر يۇرتنىڭ بەختسىزلىكىنىڭ ئەڭ روشەن، ئەڭ جانلىق دەلىلى شۇ ئادەم، شۇ يۇرتنىڭ مائارىپسىز قالدۇرۇلۇشى، نادان، ئوغرى - يانچۇقچى، بۇزۇقلارنىڭ كۆپلەپ چىقىشى ئىدى. مانا بۇ بارسا كەلمەس يول ئىدى. بۇنداق ئىسسىق - سوغۇقنى باشتىن كۆپ

ئۆتكۈزگەن قاراخانىيلار خانلىقىنىڭ دانىشمەنلىرى مائارىپنى،
بالىلار تەربىيىسىنى خانلىقنىڭ سۇ، ھاۋادەك مۇھىم ئىشلىرى
ئۈستىگە قويغانىدى. چۈنكى، خانلىقنىڭ ئەتىكى ۋارىسلىرى
بولغان بالىلار مائارىپقا، تەربىيىگە ئىگە بولسا خانلىقنىڭ ھاياتى
داۋاملىشالايتتى، بولمىسا ئۇ زەپەر كەتكەن ئەسكى تامدەك
ئۆزلۈكىدىن يىقىلىپ چۈشۈپ يوقىلاتتى. مائارىپ - تەربىيە
بالىلارنى ئوتقا دېسە ئوتقا، سۇغا دېسە سۇغا كىرىدىغان، ھاڭغا
سەكرە دېسە ئالدى - كەينىگە باقمىي سەكرەيدىغان ئارىسلاردىن
قىلاتتى. تەربىيىسىزلىك بالىلارنى ئوغرى، ساختىپەر،
شەخسىيەتچى، لامزەللە، ۋىجدانسىز، شەرمەندە بۇزۇقلاردىن
قىلىپ كوچىغا ھەيدەپ قويىلاتتى. ئۇلارنىڭ تاشقى كۆرۈنۈشى
چىرايلىق، پارقىراق كۆزلىرىدە مىڭ يۇلتۇزنىڭ جىلۋىسى ئويناپ
تۇرغان بىلەن قەلبى، روھى قاراڭغۇ ئىدى، كەيپ - ساپا، ئويۇن -
تاماشا، ساختا خۇشاللىق، ئالدامچىلىق، نەپسانىيەتچىلىككە
ئۆگەنگەن بولاتتى. بالا ئاتا - ئانىسىنى ئالداش، ئاتا - ئانىسى
بالىسىنى ئالداش، يالغان دوستلار بىر - بىرىنى ئالداش،
خۇشامەت، تەمە، يالغان گەپ، يالغان ۋەدە، يالغان كۈلكە بىلەن
ئۆتەتتى. زاۋاللىققا بارغانچە پېتىپ، كۆزى تۇرۇپ كور، بۇرنى
تۇرۇپ سەزمەس، قۇلىقى تۇرۇپ ئاڭلىماس خار مەخلۇققا
ئايلىنىپ قالاتتى. مانا بۇ مائارىپسىزلىقنىڭ دەردۇ بالاسى ئىدى.
شۇڭا، قاراخانىيلار خانلىقى بالا تەربىيىسىنى ھەربىي ئىشلارنىڭ
ئالدىغا قويغانىدى. بالىغا بىر جۈملە ئوبدان گەپ، قىلدەك بىر
تال يېڭى ھۈنەر، تېرىقچىلىق بىر يېڭى بىلىم بېرىدىغان بىر
بىلگۈچى بولسىمۇ تاغ - دەريا، سەھرا، بۇلۇڭ - پۇچقاقلارغىچە
ئىزدەپ - سوراپ تېپىپ ئەكىلىپ شۇ بىلىم ئىگىسىنى
ئەتىۋارلايتتى. مانا بۇ قاراخانىيلار خانلىقىنىڭ يەتتە ياشتىن -
يەتمىش ياشقىچە، شاھىتىن - گادايغىچە ھەممىسى بىلىدىغان
تاماق يېمىسە ئاچ قالىدۇ دېگەندەك سائادەتنامىسى ئىدى. شۇ
سەۋەبتىن قاراخانىيلار ئىلىم - بىلىمگە ئالاھىدە ئەھمىيەت

بەردى. بىر ئائىلە بىر بالىسىنى تەربىيەلەش ئۈچۈن، قوي - كالىسىنى، بېغىنى، ھەتتا ئۆيىنى سېتىۋېتەتتى. بالىسىغا بىر ئىلىم، بىر بىلىم ئۆگىتىشتە، ئۇستازى ماڭا ئون يىل مۇلازىم بولۇپ ئىشلەپ بەرسە شۇ بىر ھۈنەرنى، ئىلىمنى ئۆگىتىپ قويىمەن دەپ شەرت قويسا، ئاتا - ئانا بۇنىڭغا خۇشاللىق بىلەن رازى بولۇپ، بالىسىنى شۇ ئۇستازغا شاگىرتلىققا تۇتۇپ بېرەتتى. بالىمۇ ئۇستازغا ئون يىل غىياھ قىلماي مۇلازىم بولۇپ ئىشلەپ بېرەتتى. قاراخانىيلاردا ئاتا - ئانىدىن ئۇستازنى ئۇلۇغ بىلىش، بەگدىن مۇددەرىسىنى ئەلا بىلىش، ئۆيىدىن مەدرىسىنى ئەلا بىلىش، ئۇستازنى ھۆرمەتلەش ئۇدۇمغا ئايلانغانىدى. قاراخانىيلاردا مەھەللە، يۇرت، ۋىلايەت دەرىجىلىك مەدرىسىلەر بار بولۇپ، بالىلارغا ئەقلىي قابىلىيىتى، ئوقۇش دەرىجىسى بويىچە ئىلىم ئۆگىتىلەتتى. ئەلا ئوقۇغۇچىلار دەرىجىمۇ دەرىجە يۇقىرى ئۆرلەپ ئوقۇيتتى. سەرخىل، دانىشمەن بالىلار ئەڭ ئالىي بىلىم يۇرتى بولغان خانلىق مەدرىسىگە يوللاپ بېرىلەتتى. خانلىق مەدرىسە خاننىڭ بىۋاسىتە باشقۇرۇشىدا ئىدى.

خانلىق مەدرىسىنىڭ باش مۇددەرىسى خاننىڭ ئۇستازى بولاتتى. خانلىق مەدرىسىنىڭ بارلىق خىراجەتلىرى دۆلەت خەزىنىسىدىن لەشكىرىي خىراجەتنىڭ ئالدىدا چىقىرىلاتتى. چۈنكى، خانلىق مەدرىسىنىڭ تالىپلىرى كەلگۈسىدىكى خانلىقنىڭ سۇلتان، ۋەزىر، سەردار - سەركەردىلىرى بولۇپ، خانلىقنىڭ تىزگىنىنى تۇتۇپ تۇرغۇچى دۆلەت تۈۋرۈكلىرى ئىدى. مانا ھازىرقى خانلىق مەدرىسە سۇلتاننىڭ ئوردىسىنىڭ يان تەرىپىگە جايلاشقان، ئۇنىڭ باش مۇددەرىسى - دۆلەت ئۇستازى شەيخ جالالىدىن ئىدى.

خانلىق مەدرىسىدە شەيخ جالالىدىن ئوقۇغۇچىلارغا سۆزلەۋاتاتتى:

— سىلەر خانىدانلىقىمىزدىكى ۋەزىر - ۋۇزىرا، بەگ - تۆرە، ئۆلىما، يۇرت ئاتىلىرىنىڭ ئەۋلادى، خانلىقىمىزنىڭ كېلەچىكى،

كەلگۈسىدە سىلەر خانىدانلىقىمىزنى داۋام ئەتكۈزۈسىلەر، سىلەر كەلگۈسىنىڭ ۋارىسلىرى.

بۇ غېرىبىنىڭ سەككىز ياش چاغلىرى ئىدى، ئۇ ئورنىدىن تۇرۇپ دېدى:

— ئۇستازىم، مەن ئاتامغا ۋارىس بولمايمەن.

— ئوغلۇم غېرىب، سەن دېگەن قەلەمدىمۇ، ئەلەمدىمۇ كامالەتكە يەتكەن، ئەخلاق — پەزىلەت بايىدا ھەممىنىڭ ئالدىدا تۇرىدىغان دانا بىر ۋەزىرنىڭ ئوغلىسەن. سەن ئاتاڭغا ۋارىسلىق قىلساڭ تەڭداشسىز كاتتا ۋەزىرلەردىن بولىسەن، — دېدى شەيخ جالالىدىن.

— ئاتامغا ۋارىس بولسام بالدۇر ئۆلۈپ كېتىپ، مەنمۇ بالامنى يېتىم، غېرىب قىلامدىمەن؟ — دېدى غېرىب.

— ئىستىقبالىڭ پارلاق تۇر، ئۆزۈڭگە ئىشەنگىن... شۇ چاغدا ئىشىك چېكىلدى.

— كىرىڭ! — دېدى شەيخ جالالىدىن.

سەككىز ياشلىق مەلىكە سەنەمنى ئوردىنىڭ باش كېنىزىكى ئايشە، ئىنىكئانىسى بۇۋى رابىيە ھەم ئىككى كېنىزەك ئېلىپ كىردى، ھەممىسى ئۇستاز جالالىدىنغا سالام بەردى.

— ئايشە خېنىم، مەلىكە سەنەم خانىدانىمىز ئاسمىنىڭ ئۈمىد نۇرى، ئۇ دەرسكە بالدۇر كېلىپ باشقا بالىلارغا ئۈلگە بولغاي، — دېدى شەيخ جالالىدىن.

— مېنى كەچۈرسىلە، ئۇستازىم، — دېدى سەنەم.

— ئۇستازىم، مەلىكە سەنەم ھەقىچان بولماق يەيمەن دەپ تۇرۇۋېلىپ كېچىكتى.

غېرىبىنىڭ گەپلىرىگە بالىلار پاراقلاپ كۈلۈشتى.

— ئۇستازىم، تۈنۈگۈن ئات مىنىشتە غېرىب مېنى يېڭىۋالغانىدى. مەن غېرىبىنى يېڭىۋېلىش ئۈچۈن ئات مىنىشنى ئۆگىنىمەن دەپ كېچىكىپ قالدىم، — دېدى سەنەم.

— مەلىكە سەنەم، سىز مېنى مەڭگۈ يېڭەلمەيسىز، ئات

مىنىشتە يەڭسىڭىز ئوقىيادا يېڭىلىسىز، ئوقىيادا يەڭسىڭىز قىلىچۇزلىقتا يېڭىلىسىز... — دېدى غېرىب.

— مەن سىزنى ئاخىر بىر كۈنى يېڭىمەن، — دېدى سەنەم.

— مەڭگۈ يېڭەلمەيسىز.

— يېڭىمەن.

— مەڭگۈ يېڭەلمەيسىز دېدىم، يېڭەلمەيسىز، — دېدى

غېرىب.

مۇلازىم كىرىپ ۋەزىر ئەزەمنىڭ خانلىق مەدرىسىگە قەدەم تەشرىپ قىلغانلىقىنى مەلۇم قىلدى.

شاۋاز ئون ئۈچ ياشلىق ئوغلى ئابدۇللا ۋە باشقا ھەمراھلىرى بىلەن دەرسخانىغا كىردى. شەيخ جالالىدىن ۋە ئۇنىڭ سەنەم قاتارلىق بارلىق ئوقۇغۇچىلىرى ئورنىدىن تۇرۇپ ۋەزىر ئەزەمگە سالام بەردى.

— ئەسسالامۇ ئەلەيكۇم ھۆرمەتلىك ۋەزىر ئەزەم، قۇتلىق قەدەملىرىگە مۇبارەك، — دېدى شەيخ جالالىدىن.

— ۋە ئەلەيكۇم ئەسسالام ئۇستازى دۆلەت، — دېدى شاۋاز.

— مەدرىسىمىزنىڭ ئوقۇ - ئوقۇتۇش ئىشلىرىغا قانداق دانا كۆرسەتمىلىرى باركىن؟ — سورىدى شەيخ جالالىدىن.

شاۋاز ئوغلى ئابدۇللانى كۆرسىتىپ سۆزگە كىرىشتى. ئابدۇللا ھەممىگە مەنسىتمەسلىك نەزىرى بىلەن قارىدى، غېرىب ئۇنىڭ بۇ تۇرقىنى دورىدى. بالىلار پىخىلداپ كۈلۈشتى. سەنەم ھەممىدىن بەكرەك ھۇزۇرلىنىپ كۈلدى. دەسلەپتە چوڭلار بىلمەي قېلىشتى، كېيىن بالىلارنىڭ ئەۋجىگە چىققان كۈلكىسىدىن بۇ ئىشقا دىققەت قىلغاندا غېرىب ھېچ ئىش بولمىغاندەك قىياپەتتە تۇرۇۋالدى.

— ئوغلۇم ئابدۇللانى ئايرىم مۇدەررىس تەكلىپ قىلىپ ئوقۇتۇپ، تەربىيىلەپ كەلگەندۇق. بالا يالغۇزچىلىقتا زېرىكىپتۇ. بىللە ئوقۇپ، بىللە ئوينىيدىغان بالا بولمىسا بولمايدىكەن. شۇڭا، ھازىردىن باشلاپ ئابدۇللا خانلىق

مەدرىسىنىڭ مۇشۇ سىنىپىدا مەلىكە سەنەم ۋە باشقا بالىلار بىلەن ھەمساۋاق بولۇپ، ئۇستاز جالالىدىننىڭ تەربىيىسىگە كىرسىكەن دەپ ئەكەلدىم، — دېدى شاۋاز.

— ۋەزىر ئەزەمنىڭ خانلىق مەدرىسىگە ئەتىۋارلىق ۋەزىر — زادىنى تاپشۇرغانلىقىدىن چەكسىز پەخىرلىنىمىز. ۋەزىر زادىنىڭ قەدىمىگە مۇبارەك بولغاي.

شەيخ جالالىدىننىڭ گېپىگە ئۇلاپ بالىلارمۇ چۇرقىرىشىپ ئابدۇللانى قۇتلۇقلاشتى.

— ئەمىسە ئوغلۇم ئابدۇللا مۇشۇ سىنىپتا مەلىكە ئالىلىرى بىلەن بىللە ئىلىم تەھسىل قىلسۇن، — دېدى شاۋاز.

— جانابىي ۋەزىر ئەزەم، ھېسابىمىزچە ۋەزىر زادىمىز ناماز يېشىغا يەتتى. شۇڭا، ئۇنى ئەمدى گۆدەكلەر سىنىپىغا ئەمەس، ئوغۇللار سىنىپىغا ئورۇنلاشتۇرۇش لازىمدۇر، — دېدى شەيخ جالالىدىن.

شاۋاز ئۆڭگەن ھالدا دېدى:

— ھە ... ئۇستاز يېڭىلىشىپتىمەن، ئېسىمدە يوق. بوپتۇ ئۇنى پەرھىزكار ئوغۇللار سىنىپىغا ئورۇنلاشتۇرسىلا.

— پەرمانبەردارمەن، جانابىي ۋەزىر ئەزەم، — دېدى شەيخ جالالىدىن.

— گۆدەكلەر سىنىپى قاچاندىن باشلاپ ئايرىلىدۇ، ئۇستاز؟ — سورىدى شاۋاز ھاكاۋۇرلۇق بىلەن.

— ئوغۇللار ئون ئىككى ياشقا، قىزلار توققۇز ياشقا توشقاندا ناماز پەرز بولىدۇ. ئەنە شۇ چاغدا، — دېدى شەيخ جالالىدىن.

— بۇ سىنىپتىكىلەرچۇ؟ — يەنە سورىدى شاۋاز.

— ئوغۇللارنىڭ چوڭى توققۇز ياش، قىزلار سەككىز ياش، جانابىي ۋەزىر ئەزەم، — دېدى شەيخ جالالىدىن ئەدەپ بىلەن.

— بالدۇر ئايرىغاننىڭ زىيىنى يوق، شۇڭا بۇ سىنىپتىكى

قىز — ئوغۇللار ھازىردىن باشلاپ ئايرىپ ئوقۇتۇلسۇن، — دېدى شاۋاز.

— ئەمما، جانابى ۋەزىر ئەزەم ...
شاۋاز شەيخ جالالىدىننىڭ گەپ قىلىشىغىمۇ يول
قويماستىن، ئۆز گېپىنى يورغىلاتتى.
— ئەمدى گەپ قىلمىسلا، جانابى ئۇستاز، مەن دېگەندەك
بولسۇن! — دېگىنىچە شاۋاز ھەمراھلىرى بىلەن چىقىپ كەتتى،
كەينىدىن شەيخ جالالىدىن ئۈزۈلۈپ چىقتى.
غېرىب ئورنىدىن تۇرۇپ، شاۋازنى دوراپ قولىنى شىلتىپ
ماڭغاچ دېدى:

— ئەمدى گەپ قىلمىسلا، جانابى ئۇستاز، مەن دېگەندەك
بولسۇن!
بالىلار پاراقلاپ كۈلۈشتى.

— غېرىبجان، بۇ ئىشنى شاھ ئاتامغا دەيلى، بىزنىڭ
سىنىپتىكى قىز - ئوغۇللارنىڭ ئايرىلىپ ئوقۇيدىغان ۋاقتى
تېخى كەلمىدى، — دېدى سەنەم.

غېرىب يەنە شاۋازنى دوراپ سۆزلەشكە باشلىدى:
— بولدى سەنەمجان، دېگەن بىلەنمۇ شاھ ئاتىڭىز بىزنىڭ
گېپىمىزنى ئەمەس، ۋەزىر ئەزەمنىڭ گېپىنى ماقۇل كۆرىدۇ، —
دېدى غېرىب.

— بىز تېخى ...

سەنەم شۇنداق دېيىشىگە غېرىب يەنە شاۋازنى دوراپ دېدى:

— بولدى گەپ قىلماڭ، مەن دېگەندەك بولسۇن!

بالىلار يەنە پاراقلاپ كۈلۈشتى.

ھەش - پەش دېگۈچە ئارىدىن توققۇز يىل ئۆتتى. غېرىب
بىلەن سەنەم خېلىلا بوي تارتقان، بالاغەتكە قەدەم قويغانىدى. بىر
كۈنى خانلىق مەدرىسىنىڭ كەڭ مەيدانىدا ئوقۇغۇچىلار ئۈچۈن
بايراملىق تەنتەربىيە پائالىيەتلىرى ئۆتكۈزۈلدى.

مەيداندا ئوغلاق تارتىشىش، چەۋگان توپ، قوچقار، توخۇ
سوقۇشتۇرۇش، چېلىشىش ئەۋج ئالغانىدى. سازەندىلەر نەغمە
قىلىۋاتاتتى، ئۈسسۈلچىلار ئۈسسۈل ئوينىۋاتاتتى. شاھى ئابباس،

شاۋاز قاتارلىق دۆلەت ئەر بابلىرى مەخسۇس تەييارلانغان ئورۇندا
پائالىيەتلەرنى تاماشا قىلىپ ئولتۇراتتى.
ناخشا:

بارىپ ئېيتىڭ ئەزىزىم، كۆزلەرىمگە تۇتيا كەلسۇن،
مېنىڭ كۆلبەمنى روشەن قىلغىلى ئول نۇر - زىيا كەلسۇن،
سالىپ بوينۇمغا زۇلفى ئەنبەرىن مۇشكى خىتاب كەلسۇن،
مېنىڭ ھالىمنى كۆرگەلى ئول پادىشاھ كەلسۇن،
ئۈمىدىم باركى رەنجۇرىنى ئىزدەپ ھەر سابا كەلسۇن.

باھار پەيزى بەخش كەلدى، جاھان رەڭگى چىمەن بولدى،
بۇ كۈن مەجلىس تۈزۈڭلار، نورۇز گۈلى سەمەن بولدى،
ئاياغ باسقان يېرى سەر سەبزە بولدى، ياسمەن بولدى،
ھەر چىمەنلەر بۇيلىرىدىن ھەر تىنىقتا ئىپارى مۇشك بولدى،
بۇ يولدا دوستۇ دۈشمەن بىلمەسۇن ئول گاھ - گاھ كەلسۇن.

قارىغا ئېتىش مەيدانى. بالىلارنىڭ ئوقيا بىلەن ئاسمانغا
قويۇپ بېرىلگەن قۇشلارنى ئېتىش مۇسابىقىسى بولۇۋاتاتتى.
غېرىبىنىڭ ئاتقان ھەربىر ئوقى بىر قۇشنى موللاق ئاتقۇزدى،
مەيداندا چاۋاك كۆتۈرۈلدى. نىگار ئايىم ئەل - جامائەت ئارىسىدا
ئولتۇرۇپ، ھاياجانلىنىپ كۆزىگە ياش ئالدى، بۇنىڭدىن بىزار
بولغان شاۋاز باشقا ياققا قارىۋالدى.

كېيىن مەيداندا ئوقۇغۇچىلارنىڭ خەنجەر ئېتىش مۇسابىقىسى
بولدى، غېرىبىنىڭ ھەربىر ئاتقان خەنجىرى دەل جايىغا قادالدى.
كېيىن ئات بەيگىسى بولدى. بەيگە مەيدانىدا بىر توپ
ئوغۇل - قىز ئوقۇغۇچىلار ئات ئۈستىدە قىلىچ ئوينىتىپ ئوقيا
ئېتىپ، ئات چاپتۇرۇشقا باشلىدى. سەنەمنىڭ ئېتى ھەممىنىڭ
ئالدىغا ئۆتۈپ كەتتى. غېرىب بىلەن ئابدۇللانىڭ ئېتى تەڭ قۇلاق
بولۇپ قوغلايتتى. سەنەم پات - پات ئارقىسىغا قاراپ ئۆزىگە

يېتىشەلمەيۋاتقان ئىككى بالغا قاراپ كۈلۈپ قويدى. سەنەمنىڭ ئۇچقۇر ئېتى گۈل - چىمەنلىك تاغقا ئۆرلىدى. غېرىب بىلەن ئابدۇللا ئۇنىڭ ئارقىسىدىن قارا تەرگە چۆمۈپ، ھاسىراپ - ھۆمۈدەپ قوغلىدى. بىر يەرگە كەلگەندە غېرىب بىلەن ئابدۇللانىڭ ئېتىنىڭ ئالدىدىن بىر ئېيىق چىقىپ قالدى. ئاتلار ئۈركۈپ كەتتى. ئابدۇللانىڭ ئېتى ئارقىغا بۇرۇلۇپ قاچتى. غېرىب ئاتتىن يىقىلىپ، يۇمىلاپ كەتتى - دە، تېزلا ئورنىدىن تۇرۇپ، يانغا قاچقان ئاتنىڭ كەينىدىن قوغلاپ يەتتى. ئۇ يەنە ئاتقا مىنىپ ئېيىقتىن يىراقلاپ سەنەمنىڭ ئارقىسىدىن قوغلاپ كەتتى...

چەكسىز كەتكەن يايلاق، بۈككىدە ئېچىلغان گۈللەر ئارىسىدا سەنەمنىڭ ئېتى خاتىرجەم ئوتلاۋاتاتتى. غېرىب ئېتىنى چاپتۇرۇپ كەلگەندە، ئاتنىڭ يېنىدا سەنەم كۆرۈنمىدى. غېرىب ھەر تەرەپكە ئات چاپتۇرۇپ سەنەمنى توۋلىدى، بىراق سەنەمدىن سادا بولمىدى. غېرىب ئۇنى توختىماي ئىزدىدى. بىردىنلا چىمەنلەر ئارىسىدىكى بۈك - باراقسان گۈللەر توسۇۋالغان بىر ئازگالدا ھوشسىز ياتقان، پېشانىسى يېرىلىپ قان سارقىۋاتقان سەنەمنى كۆرۈپ ئاتتىن چۈشتى. سەنەمنىڭ يېنىدا بىر تاش تۇراتتى. غېرىب ئۇچىسىدىكى كانۋا كۆڭلەكنى سېلىپ يىرتىپ، بىھوش ياتقان سەنەمنىڭ پېشانىسىنى بېشى بىلەن قوشۇپ تاڭدى ۋە ئۇنى قۇچىقىغا ئېلىپ توختىماي ئىسمىنى توۋلىدى. سەنەم ھېلىھەم بىھوش ھالەتتە ئىدى. غېرىب سەنەمنى كۆتۈرۈپ جىلغىدا گۈللەر ئارىسىدا ئېقىۋاتقان سۇ بويىغا ئەكىلىپ، چىمەنلىكتە ياتقۇزدى - دە، چاڭگىلىدا سۇ ئەكىلىپ ئۇنىڭ قۇرۇغان لەۋلىرىگە تېمىتتى. سەنەمنىڭ لەۋلىرى سەل قىمىرلىدى، غېرىب سەنەمنىڭ بېشىنى قۇچىقىغا ئېلىپ ناخشا ئېيتتى:

ھەر كىشىنىڭ دەردى بولسا يىغلاشۇن يار ئالدىدا،
قالماسۇن ئارمان يۈرەكتە، ئەتسۇن ئىزھار ئالدىدا.

ھەر كىشى جۈرئەت قىلىپ بىر پەرىگە سۆز تاشلىسا،
ئول قىيامەتتە قىلۇر ئەرزىنى جەببار ئالدىدا.
ئەي غېرىب، يوشۇرما سىرىڭنى شۇ پەرىنىڭ ئالدىدا،
ئايىتىپ - ئايىماي يىغلاغايسەن ئاشىقى زار ئالدىدا.

سەنەم ئايدەك جامالىغا تەبەسسۇم يۈگۈرۈتۈپ كۆزىنى ئاستا
ئاچتى - دە، جاۋابەن ناخشا ئېيتتى:

ھېچ كىشى ئالەمدە يەتمەس، ھالى پەرىشانىم مېنىڭ،
ئاسماننى سەير قىلدى ئاھۇ ئەفغانىم مېنىڭ.
مەن نېچۈن شاد ئەتمەيسەن، بۇ خەستە كۆڭلۈمنى بۇ كۈن،
كەلسە ھالىمنى سوراپ ئول شوخ جانانىم مېنىڭ.
نازۇك دىلىم ۋىسال تاپسۇن، مىسكىندۇر ھالىم مېنىڭ،
تەلمۈرۈپ دائىم يولۇڭغا قالمىدى جانىم مېنىڭ.

شۇ تاپتا پۈتۈن يايلاق، تاغلاردا خان لەشكەرلىرى، غېرىب
بىلەن سەنەمنىڭ ساۋاقداشلىرى ئاتلىق، پىيادە بولۇپ، ھەر
تەرەپتىن ئۇلارنى ئىزدەيمەكتە ئىدى. غېرىب بىلەن سەنەم بولسا
جىلغا سۈيىنى بىللە كەچكەچ، بەختكە چۆمۈلگەن ھالدا ناخشا
توۋلىشاتتى.

غېرىب:

مەن قىلاي شامۇ سەھەر داد ئىشىكىڭدە،
جانىمنى بېرەي، شاھى پەرىزاد ئىشىكىڭدە.
ئول لالە رەيھانۇ سىفەت، تازە قىزىل گۈل،
ھەم سەرۋى پۈكۈلدى، قەددى شەمشاد ئىشىكىڭدە.
ھۈسنۇڭ سېنىڭ بۇ جانىمگە مىسلى شىفادۇر،
جانىم قۇشى ئۆلسە يېتەلمەي ئىشىكىڭدە.
سەۋدايى مۇھەببەت ئوتى تۈشتى باشىمگە،

ئۆلتۈردى مىڭ غەم جاللاتى كۆڭلۈمنى ئىشكىڭدە.
گۈلدەك ھۈسن - جامالىڭ مەن غېرىبقا تۇتشىپتۇر،
پەرۋانە بولۇپ كۆيدۈم ئوتۇڭدا شاھ سەنەم ئىشكىڭدە.

سەنەم:

كىمگە ئايتاي دەردىمنى، دىۋانە قىلدى ئىشق مېنى،
سەدىارە قىلدى يۈرەكىم، دىۋانە قىلدى ئىشق مېنى.
كېچەلەر داد ئەيلەسەم، ھەردەم سېنى ياد ئەيلەسەم،
ئىشقىڭدا پەرياد ئەيلەسەم، دىۋانە قىلدى ئىشق مېنى.
شامۇ سەھەر ھەيران بولاي، يولۇڭدا سەرگەردان بولاي،
ئاخىر ساڭا قۇربان بولاي، دىۋانە قىلدى ئىشق مېنى.
ھەمدەم بولاي مەيخانەگە، گۈلخان بولاي ئاستانەگە،
باشىم قويماي جانانەگە، دىۋانە قىلدى ئىشق مېنى.

ئىزدەپ كەلگەن ساۋاقداشلىرى ۋە خان لەشكەرلىرى ئۇلارنى
كۆرۈپ خۇشال بولۇشتى. غېرىب بىلەن سەنەم بىر - بىرىگە
چىداشمىغان ھالدا يىراقلاشتى، سەنەم قىزلار توپىغا قېتىلدى.
ئاندىن، لەشكەرلەرنىڭ يول باشلىشىدا ئاۋۋال قىزلار،
ئارقىسىدىن ئوغۇللار ئوردا تامان يول ئالدى.

مېھرىبانۇ خانىشنىڭ قەسرىدە شاھى ئابباس بىلەن
مېھرىبانۇ خانىش بېشى تېڭىلغان ئەتىۋار قىزى مەلىكە سەنەمنى
ئەنسىرەش، تەقەززالىق بىلەن كۈتۈۋالدى. مېھرىبانۇ خانىش
قىزىنى باغرىغا بېسىپ يىغلاپ تېڭىقلىق بېشىنى سىلىدى،
سەنەم بېشىنى ئەپقاچتى.

— جېنىمنىڭ جانانىسى، كۆز نۇرۇم بارمۇ سىز؟ — دېدى
مېھرىبانۇ خانىش.

— سىزدىن ئەنسىرەپ يۈرىكىمىز قېپىدىن چىقىپ كەتتى.
نەلەرگە كەتتىڭىز؟ — دېدى شاھمۇ.

— ئات ئەپقاچتى، نەلەرگە كەتتىمىكىن، — دېدى سەنەم.

— سەنەمنى نەدىن تاپتىڭلار؟ — دەپ سورىدى شاھ.
— يۇلتۇز يايلىقىدىن، — جاۋاب بەردى ئۆكەر.
— شۇنداقمۇ يىراقلارغا كېتەمسىز، قىزىم؟ — دېدى شاھ.
— كەچۈرسىلە، شاھ ئاتا، قىزىقچىلىقتا نەگە كەتكىنىمنى
بىلمەپتىمەن، — سەنەم يېقىملىق ئاۋازدا جاۋاب بەردى.
— بېشىڭىزغا نېمە بولدى، قىزىم؟ — سورىدى مېھرىبانۇ
خانىش.

— ئات چوڭقۇرغا مۇدۇرۇپ كېتىۋىدى، ئاتتىن يىقىلىپ،
بېشىم يېرىلىپ كەتتى، — دېدى سەنەم.
— ئۇھ، ۋاي خۇدايىم، خۇدايىم ساقلاپتۇ. قىز بالا ئات
مىنىسۇن دېسە... ئۆزلىرى...
— ئاتا — بوۋىمىزدىن تارتىپ قىز — ئوغۇل دېمەي ئات
مىنىش بىزنىڭ قائىدىمىز...

— قائىدىمىز، قائىدىمىز دەپ مانا بولدىمۇ؟ ھېلىمۇ خۇدايىم
ساقلاپتۇ. بولمىسا دۇنيادىكى مۇشۇ بىر تاللا قىزىمىزدىن
ئايرىلىپ...

مېھرىبانۇ خانىش شۇنداق دېيىشىگە شاھ رەنجىگەن ھالدا
دېدى:

— بولدى، ئاغزىڭىزنى ئۇششۇتمەڭ خانىش ئايىم.
— مانا بىر ئوبدانلا تۇرمامدىمەن، خانىش ئانا، — دېدى
سەنەممۇ.

— قېنى، بېشىڭىزنى مەن كۆرۈپ باقاي، — مېھرىبانۇ
خانىش سەنەمگە قول ئۇزاتتى.

— تۇتماڭ سەل ئاغرىۋاتىدۇ، — دېدى سەنەم.
— يىقىلغاندا يېنىڭىزدا ئادەم بارمىدى؟ — سورىدى شاھ.
— ياق، يىقىلىپ ھوشۇمدىن كېتىپتىمەن، كۆزۈمنى
ئاچسام...

سەنەم شۇنداق دېيىشىگە ئۆكەر جاۋاب بەردى:
— مەلىكە ئالىيلىرىنى ساۋاقدىشى غېرىبجان قۇتقۇزۇۋاپتۇ،

شاھ ئالىلىرى.

سەنەممۇ ئۇلاپلا دېدى:

— ئۇ بولمىغان بولسا قانسىراپ ئۆلەتمىكىن...

— ئۇھ... ۋاي خۇدايىم ماۋۇ بالىنى... مېنى قورقۇتۇپ
ئۆلتۈرەي دەمسىز؟ — دېدى مېھرىبانۇ خانىش.

— ماۋۇ تەقدىرنى كۆر، غېرىبىنى چاقىرىڭلار!

غېرىب كىرىپ شاھ بىلەن مېھرىبانۇغا سالام بەردى.

— رەھمەت ئوغلۇم، غېرىبجان، مەلىكە سەنەمنىڭ جېنىنى
قۇتقۇزۇۋاپسىز، — دەپ تەشەككۈر بىلدۈردى مېھرىبانۇ خانىش.

— مەرھۇم دوستۇم، دانا ۋەزىرىم ھەسەن بۇيرۇق
قۇتتىكىنىڭ ئوغلى غېرىب، كارغا كەپسەن ئوغلۇم، ساڭا
رەھمەت، سېنى پاناھىمغا ئېلىپ باققىنىمغا رازىمەن. قايسىڭلار
بار؟ — دېدى شاھ.

— لەببەي شاھىم، — دەپ تەييار تۇردى نۆكەر.

— غېرىبقا شاھانە تون — سەرپاي، ئون تىللا، بىر ئارغىماق
سوۋغا قىلىنسۇن. ئوردىنىڭ ئورۇنباسار سەرۋازلىقىغا قويۇلۇپ،
نەزەرباغ قەسىرىنىڭ باقاۋۇللۇقىغا تەيىنلەنسۇن! — بۇيرۇق
قىلدى شاھ.

— خوپ، ئالىلىرى، — دەپ قۇللۇق بىلدۈردى مۇلازىم.

— ئىلتىپاتلىرىغا مىڭ مەرتىۋە ھەشقاللا، شاھ ئاتا، — دېدى
سەنەم.

شاھى ئابباس غېرىبقا ئۆز قولى بىلەن شاھانە توننى
كىلدۈردى.

مېھرىبانۇ بادامدوپپىنى ئۆز قولى بىلەن غېرىبقا كىلدۈرۈپ
پېشانىسىگە سۆيۈپ قويدى. غېرىب بىلەن سەنەم چەكسىز شادلىق
ئىلكىدە ئۆزئارا قاراشتى.

دەل شۇ چاغدا شاۋاز قەسىرىدە ئابدۇللانىڭ كاچىتىغا تەستەك
بىلەن سالدى. قاراكوۋز ئايمى ئېرى بىلەن ئوغلىنىڭ ئارىسىغا
كىرىۋالدى.

— ھۇ نان قېپى، غېرىب دېگەن يېتىم ئوغلاقنىڭمۇ ئېتى
ئۈركۈپتىكەنغۇ، بىر ئاتنىمۇ جايلاپ باشقۇرالماسەن، — شاۋاز
شالىنى چاچتى.

— ئوھۇش، ئۆزى بىلەن تەڭ بولۇپ قالغان ئادەمنىمۇ
ئورامدۇ؟ — دېدى قاراكۆز ئايىم.

— ھە، سەن چاپان يېپىپ، پۈۋلەپ، مانا ئەمدى ئوغلۇڭ بىر
يېتىم ئوغلاققا تەڭ كېلەلمەيدىغان دىتسىز، يارماس بولدى. بىر
قىز بالىغا ئاتلىق قوغلاپ يېتىشەلمىگەن ھالىڭغا ھەربىي ۋەزىر
بولمەن دەيسەن تېخى! — شاۋاز تېخىمۇ چېچىلدى.

— بولدى، بولدى، چوڭ بولغانچە تۈزلەلمەمدۇ؟ — دەپ ئارىغا
كىردى قاراكۆز ئايىم.

— مەن بۇنداق چاغدا قوشۇن تارتىپ ئۇرۇشقا
كىرگەنمەن، — دېدى شاۋاز.

ئابدۇللا نېمە دېيىشنى بىلەلمەي يەرگە قارىدى.

سەنەمنىڭ ھەشەمەتلىك ھۇجرىسى. تېۋىپ سەنەمنىڭ
بېشىدىكى يارىسىغا دورا سۈركەپ يېڭى رەخت بىلەن تاڭماقچى
بولدى، سەنەم تېۋىپ تاشلىۋەتكەن قان يۇقى كانۇا كۆڭلەكنى
ئېلىپ تېۋىپقا تەڭلىدى.

— مۇشۇنىڭ بىلەن تاڭسىلا، ئۇستاز.

تېۋىپ ئۇنىسىز ھالدا باشتا مېھرىبانۇغا، ئاندىن سەنەمگە
قارىدى.

— كەچۈرسىلە، خانىش ئانا، مېنىڭ يارامنى يەنىلا مۇشۇنىڭ
بىلەن تاڭسا ساقىيىدۇ.

تېۋىپ مېھرىبانۇغا قارىدى.

— قىزىم ... — دەپ سۆزلەي دەپ تۇرۇشىغا، سەنەم
ئانىسىنىڭ گېپىنى بۆلدى:

— بولدى، سۆزلىمىسىلە، خانىش ئانا. مەن ھېرىپ قالدىم،
بىردەم ئارام ئالاي.

تېۋىپمۇ، مېھرىبانۇمۇ ئاستا چىقىپ كەتتى. بۇ چاغدا

شاھنىڭ خاس ھۇجرىسىدا شاھ بىلەن شاۋاز سۆھبەتتە ئىدى.
شاھ يانپاشلاپ تاماشا قىلىپ ياتماقتا، رەققاس قىزلار ئۇسسۇل
ئوينىماقتا، ئەلنەغمىچىلەر نەغمە قىلماقتا ئىدى.

شاھى جاھاننىم، ئىشقىڭدا ئۆلدۈم،
ئارامى جاننىم، ئىشقىڭدا ئۆلدۈم.
كىمدىن ئۆگەندىڭ مۇنچە جەفانى،
شاھى جەھاننىم، ئىشقىڭدا ئۆلدۈم.
قەقنۇسقا ئوخشاش نالە قىلۇرمەن،
ئەبرۇ كاماننىم، ئىشقىڭدا ئۆلدۈم.
بىر رەھم قىلغىل، ھالىمنى سۇرىغىل،
نامھرباننىم، ئىشقىڭدا ئۆلدۈم.
يارىم ساڭا مەن چاكار بولايىن،
ساھىبقىراننىم، ئىشقىڭدا ئۆلدۈم.

شاۋاز ناخشا ئېيتقاچ ئۇسسۇل ئويناپ نازۇكەرەشمە
قىلىۋاتقان قىزغا قاراپ كۆزىنى قىسىپ قويدى. قىز شاھقا
يېقىنلىشىپ ئەركىلەپ نازۇكەرەشمە قىلدى. كۆزلىرى يۇمۇلغان
شاھ كۆزىنى سەل ئېچىپ قىزغا تەبەسسۇم قىلدى. شاۋاز
پىچىرلاپ دېدى:

— شاھىم، بۇ قوقەندىن يېڭى كەلگەن تاجىك قىز، ئاھۇ
كۆزلۈك.

— بارىكالا، — دېدى شاھ.

— شاھىم، بىر گېپىم بار ئىدى، دەي دېسەم تىلىم، دېمەي
دېسەم دىلىم كۆيىدۇ.

— دەۋەرگىن، — دېدى شاھ.

— ئەمەسە دەۋەردىم، شاھىم، غېرىبىنى بىراقلا بەك
كۆتۈرۈۋەتتىلە، — دەپ سۇخەنلىكىنى باشلىدى شاۋاز.
— ھەسەت قىلىۋاتامدىلا؟

— يوقسۇ ئالىيلىرى، ئۇ ئەسلى ئىنئامغا ئەمەس، جازاغا لايىق ئىش قىپتىكەن، — دېدى شاۋاز.

— نېمە ئىش قىپتۇ؟ — سورىدى شاھ.

— سەنەمنىڭ ئېتىنى قوغلاپ ئۈركۈتۈۋېتىپ، ئاخىر سەنەمنى قۇتقۇزغان قىياپەتكە كىرىۋاپتۇ، — دېدى شاۋاز.

— بولدى قىل، بولدى! مېنى قوقەنلىك بۇ چۆرە قىز بىلەن يالغۇز قويۇڭلار، — دېدى شاھ.

— خوپ، ئالىيلىرى، — شاۋاز سازەندىلەرگە ئىشارەت قىلدى، — بولدى، نەغمىنى توختىتىش! بۇ يەردىن دەرھال يوقىلىش!

شاۋازنىڭ بۇيرۇقى بىلەن ھەممىسى چىقىپ كەتتى، چىراغ ئۆچتى.

ئەتىسى شاھ تەختىدە غەزەپ بىلەن ئولتۇردى.

— شەيخ جالالىدىن ھەزرەتلىرى، — دېدى شاھ.

— خوش، پادىشاھ ئالىيلىرى، — دېدى شەيخ جالالىدىن ۋەزىرلەر سېپىدىن ئالدىغا چىقىپ، قولىنى كۆكسىگە قويۇپ شاھقا سالام بېرىپ، — پېقىرغا قانداق يوليورۇقلىرى باركىن؟ خىزمەتلىرىگە تەييارمەن.

— خانلىق مەدرىسىمىزدىكى تالىپ ھەم تالىبەلەرنىڭ ئوقۇش ئەھۋالى قانداق كېتىپ بارىدۇ؟

— ھىممەتلىرىنىڭ سايىسىدە بالىلىرىمىزنى قەلەمدىمۇ، ئەلەمدىمۇ، ھۈنەر — سەنئەتتىمۇ تەڭ كامالەت تاپتۇرۇش يولىدا جان تەسەددۇق ئەيلەپ، ئۇلارنى ھەربىر ھۈنەرنىڭ پىركامىللىرىدىن قىلىپ يېتىشتۈرۈشكە تىرىشىۋاتىمىز، — دېدى شەيخ جالالىدىن جاۋابەن.

— يېقىندىن بۇيان بالىلار مەدرىسىدە ئەمەس، تاغ — دالالاردا سەيلە — ساياھەتكە كۆپرەك مەشغۇل بولۇپ كېتىۋاتقانمىش، بۇنى نېمە دەيمىز؟

— ئالەم پاناھ، رۇم تۈركلىرىدىن ھەربىي تەلىم — تەربىيە

ئۈچۈن تەكلىپ قىلىنغان سەركەردە - مەشقاۋۇللار ئات ئۈستى
جەڭ ماھارىتىدىن بالىلارغا دەرس بېرىۋاتقان، بۇ ھەرگىزمۇ تاغ
سەيلىسى ئەمەس، - دېدى شەيخ جالالىدىن.

- شەيخ ھەزرەتلىرى، يىگىت - قىزلىرىمىزغا ناخشا -
ئۇسسۇل دەرسىنى پەرەڭلەردىن ئۈستە تەكلىپ قىلىپ
ئۆگىتىۋاتمايدىغانلا؟ - سورىدى شاھ.

- خانلىق مەدرىسىمىزدە ناخشا - ئۇسسۇل دەرسى تەسىس
قىلىنمىغان. قوقەن، نەمەنگان تەرەپتىن ئوردىغا ئۈزۈلمەي
كېلىۋاتقان مۇغەننى، رەققاس نايناقلارنى خانلىق مەدرىسىمىز
ئەمەس، ساپلا جانابىي ۋەزىر ئەزەم بۇيرۇتۇپ ئەكەلدۈرگەن. شۇلار
ئوينىغان ئۇسسۇل، ئېيتقان ناخشىلار كۆزلىرىگە بىزنىڭ
بالىلىرىمىزنىڭ بولۇپ كۆرۈنۈۋاتسا كېرەك.

شەيخ جالالىدىننىڭ گەپلىرىدىن ئوردىدىكى ھەممەيلەن
پاراقلاپ كۈلۈشتى.

- شاھ ئالىلىرى، شەيخ جالالىدىن ئۆزلىرىگە زەھىرىنى
چىچىۋاتىدۇ، - دېدى شاۋاز.

- ياش بالىلارنىڭ ناخشا توۋلاپ، ئۇسسۇل ئوينىشى تەبىئىي
ھال. بىز ئۇنى ئۆگەتمەسەكمۇ، پەرەڭلەردىن ئۈستاز تەكلىپ
قىلمىساقمۇ، بىزنىڭ مەشرەپلىرىمىز ئۇلارغا كەڭتاشا يېتىدۇ.
بۇ بىزنىڭ قېنىمىزدا بار، - دېدى شەيخ جالالىدىن ۋەزىمىن
ئاھاڭدا.

- بولدى بەس، سىلى مەدرىسىدىكى ئوغۇل - قىزلارنى
ئويۇنغا ئۆگىتىۋاتىدىلا، - دېدى شاۋاز.
- بالىلارنى ھەددىدىن زىيادە ...

شەيخ جالالىدىن گېپىنى تۈگەتمەستىنلا شاھ ئېغىزلاندى:
- بولدى بەس، شەيخ جالالىدىن، ئۆزلىرى ئۇزاق يىللاردىن
بېرى دۆلەت ئۈستازى، خانلىق مەدرىسىنىڭ باش مۇددەرىسى
مىسالى زور، ئېغىر ۋەزىپىلەردە بولۇپ زىيادە چارچاپ، ھالسىراپ
كەتتىلە. ئەمدى ئۆمۈرلىرىنىڭ ئاخىرىدا ئۆيلىرىدە بالا -

چاقىلىرى بىلەن ئوبدان ئارام ئالغايلا. ئەمدى، راھەت كۆرىدىغان چاغلىرى كەلدى، — شۇ يەرگە كەلگەندە شاھ ئاۋازىنى كۆتۈرۈپ كۆپچىلىككە قارىغىنىچە دېدى، — شەيخ جالالىدىن بەيتۇل مۇقەددەسكە بېرىپ ھەج — تاۋاپ قىلىپ، ئۆمرىدە ئۆتكۈزگەن گۇناھلىرىغا توۋا قىلىپ، ئاللاھتىن ھىدايەت، ئىنايەت تىلەپ كەلسۇن، خەزىنىدىن يۈز تىللا ئىنئام بېرىلىپ ھەجگە ئۆزىتىپ قويۇلسۇن!

— ئالىي ھىممەتلىرىگە ھەشقاللا، ئالىيلىرى، — دېدى شەيخ جالالىدىن.

شاۋاز ئاغزى قۇلىقىغا يەتكەن ھالدا مەسخىرە بىلەن دېدى: — ساق — سالامەت ھۆرلۈككە چىقىپ ئاللا يولىدا بۈيۈك ئىبادەتكە ماڭغانلىرىغا مۇبارەك بولغاي، ئۇستاز.

دۆلەت ئەركانلىرىنىڭ چىرايلىرى ھەرخىل تۈس ئالدى. بەزىلەر خۇشال بولۇشتى، بەزىلەر ئەپسۇسلىنىشتى.

— دۆلەت ئۇستازلىقى، خانلىق مەدرىسىنىڭ باش مۇددەرىسلىكىگە ئابدۇلغەپۇر داموللا ھەزرەتلىرى تەيىنلەنسۇن! — دېدى شاھ.

ئابدۇلغەپۇر داموللا ئالدىغا چىقىپ شاھقا خۇشامەت بىلەن تەزىم قىلىپ رەھمىتىنى بىلدۈردى.

شەيخ جالالىدىننىڭ تۇرالغۇسى ئالدىدا ئوقۇغۇچىلار، دېھقانلار، مويسىپىتلار، ھەربىي، مۈلكىي ئەمەلدارلار، ئەر — ئايال، قېرى — ياش نۇرغۇن كىشى شەيخ جالالىدىننى ھەجگە ئۇزاتماقتا ئىدى. شەيخ جالالىدىن كىشىلەر بىلەن بىر مۇبىر قۇچاقلىشىپ، كۆز يېشى قىلىپ خوشلاشتى. شەيخ جالالىدىن ۋە چۈمبەل ئارتقان ئايالى سەلىمە بۈۋى مۇلازىملىرىنىڭ ياردىمىدە ئات قوشۇلغان مەپىگە چىقىپ، جامائەت بىلەن ۋىدالىشىپ ماڭدى. شەيخنىڭ ئوغلى ئىلياس بىلەن غېرىب ئاتلىرىغا مىنىپ مەپىنى قوغداپ ماڭدى. غېرىبىنىڭ ئانىسى نىگار ئايىم ئەل — جامائەت ئارىسىدا كۆز ياشلىرىنى ياغلىقىنىڭ ئۈچى بىلەن

سۈرتكەن ھالدا قاراپ قالدى. جامائەت خېلى ئۇزاق يەرگىچە مەپىگە ئەگىشىپ كەلدى. سېپىلىنىڭ ئېگىز كۈنگۈرىسىدە بۇ مەنزىرىنى كۆرۈپ تۇرغان شاۋاز بىلەن ئابدۇلغەپۇر داموللىنىڭ چىرايلىرى بۇزۇلدى. شاۋازنىڭ چىشلىرى غۇچۇرلاپ، ساقاللىرى تىترەپ، قولىدىكى تەسۋىنى ئۆزى تۇيماستىن ئۈزۈۋەتتى. تەسۋى ئۇرۇقلىرى چېچىلىپ چۈشۈپ كەتتى.

— جانابىي ۋەزىر ئەزەم، شەيخ جالالىدىننىڭ خالايق ئارىسىدىكى بۇنداق كاتتا ئابروۋىي خانلىق ئۈچۈن ناھايىتى زور خەۋپتۇر. جۈملىدىن، ئۇ ئۆزلىرى بىلەن مېنىڭ ئۈچۈن زەھەرلىك يىلاندۇر. ئۇ پەيتى كەلگەندە ئاۋۋال سىلى بىلەن مېنى چېقىپ ئۆلتۈرىدۇ، — دېدى ئابدۇلغەپۇر داموللا.

— ھىم، ئۇنىڭ ھەرەمگە بېرىپ كېلىشىگە ئۈچ قاپاق پىششىقى كېتىدۇ. بۇ ئۆلەمجان قېرى كەربالا دەشتىنىڭ ئىسسىقىدا ئۈسسۈزلۈقتىن ئۆلىدۇ، — دېدى شاۋاز.

— بۇ قېرى يېرىم يولدا بالا چاغلىرىدا ئوقۇغان، تۇرغان بومباي، كەشمىر تەرەپلەردە تۇرۇپ قالسا، سىلى، بىزنىڭ كەينىمىزدىن پىتنە — پاسات تېرىپ يەنە بىزگە ئاراملىق بەرمەيدۇ، — دېدى ئابدۇلغەپۇر داموللا ئەندىشىسىنى يوشۇرالمىي.

— قېنى كۆرەرمىز ... — دەپ مىيىقىدا كۈلدى شاۋاز.

— ھازىرغا قەدەر شاھ ئالىيلىرى سۈرگۈن ھېسابىدا ھەرەمگە يولغا سالغان ۋەزىر — بەگلەرنىڭ قايتالىغانلىرى يوق دېيەرلىك. باشقا ئەللەردە مۇساپىر بولۇپ تۇرۇپ قالغانلىرى بولسۇن ياكى تاغ قاراقچىلىرى سېپىگە قوشۇلۇپ خانغا قارشى ئىسيانچىلاردىن بولۇپ كەتكەنلىرى بولسۇن، ھەممىسى بىزنىڭ ئەشەددىي دۈشمەنلىرىمىزدۇر. مۇبادا شەيخ جالالىدىن يېرىم يولدا ھەرەمگە بارماي تاغ قاراقچىلىرىغا قوشۇلۇپ كەتسە، خەلق روھىي جەھەتتە تاغ قاراقچىلىرىغا مايىل بولۇپ ...

ئابدۇلغەپۇر داموللىنىڭ سۆزلىرىدىن شاۋازنىڭ كۆزلىرى

چەكچىيىپ، يۈرىكىگە پىچاق سانجىلغاندەك بولدى.

— بولدى، سۆزلىمىسىلە، ھەزرەتلىرى.

قۇم بارخانلىرى ئارىسىدىكى يولدا شەيخ جالالىدىننىڭ بىرقانچە ئاتلىق يىگىت يانداشقان مەپسىنىڭ ئارقىسىدىن ئوغلى ئىلياس بىلەن غېرىب كەلمەكتە ئىدى. ئالدى تەرەپتە بىر توپ ئاتلىق خان لەشكەرلىرى پەيدا بولدى. ئالاھەزەل مەپە بىلەن بەش غۇلاچ ئارىلىق قالغاندا، يۈز — كۆزلىرىنى نىقابلىۋالغان «خان لەشكەرلىرى» ئاتتىن چۈشۈپ مەپىگە يېقىن كەلدى. ئۇلارنىڭ ھەرىكەتلىرى سىلىق ئىدى. ئۇلار ھەيران قالغان شەيخ جالالىدىن ۋە ئاللىقاچان قىلىچلىرىنى يالىڭاچلاپ ئېلىشىشقا تەييارلانغان غېرىب، ئىلياس قاتارلىقلارغا سالام بەردى ھەم يۈزىدىكى نىقابلارنى ئېلىۋەتتى. بۇلار سەنەم باشچىلىقىدىكى خان لەشكەرلىرىچە ياسىنىۋالغان مەدرىسىدىكى قىز ساۋاقداشلار ئىدى. بۇلارنى كۆرۈپ شەيخ جالالىدىن، غېرىبلار ھەممىسى خۇشال بولۇشتى.

— ئەسسالام ئۇستازىم، شاۋازنىڭ چاپارمەنلىرى قىز ئوقۇغۇچىلارنى مەدرىسىدىن چىقارمىغاچقا، ئەل قاتارى ئۆزلىرىنى ئۆزىتىشقا چىقالماي، ئامالسىز مۇشۇنداق قىلىشقا مەجبۇر بولدۇق. بىزنى ئەپۇ قىلغايلا، — دېدى سەنەم.

— بۇنداق كايىمىساڭلار بولاتتى، ئوبدان قىزلىرىم. مەن مەدرىسىدىن ئايرىلغان بولساممۇ، سىلەر ھەرگىز ئايرىلماڭلار، — دېدى شەيخ جالالىدىن.

— شاھ ئاتام شاۋاز بىلەن ئابدۇلغەپۇرنىڭ سىزغان سىزىقىدىن چىقماس بولۇپ قالدى، — دېدى سەنەم ئەلەم بىلەن.

— ئابدۇلغەپۇر داخانلىق قىلىپ شاھنىڭ بېشىنى ئايلاندۇرۇۋالدى، — دېدى يەنە بىر قىز.

— شۇڭا شاھ ئۇ ئىككى شەيتاننىڭ دېيىمىغا ئۇسسۇل ئوينىيدىغان بولدى، — دېدى يەنە بىر قىز.

— ئۇلار خانغا يارلىق چۈشۈرگۈزۈپ، قىزلارنى مەدرىسىگە

بېرىپ ئوقۇشتىن توختىتىپتۇ.

— خوتۇن كىشىنىڭ چېچى ئۇزۇن، ئەقلى قىسقىمىش،
خوتۇن كىشى ئەرنىڭ خىزمىتىنى قىلىپ بالا باقسىلا بولارمىش.
— بولمىسا ئۇ شەيتانلارنىڭ ساقىلى بىزنىڭ چېچىمىزدىن
ئۇزۇن، ھا ... ھا ... ھا ...

ھەممەيلەن پاراقلاپ كۈلۈشتى. قىزلار بوغچىلاردا ئەكەلگەن
نان - توقاچ، تۇخۇم، ھەرخىل مېۋىلەرنى ئۇستازغا يوللۇق
تۇتۇشتى.

— ئۇستازىم، بىزگە دۇئا بەرسىلە، — دېدى سەنەم.
— ئالدىلىرىدىن توغرا ئۆتكەن يەرلىرىمىز بولسا بىزنى ئەپۇ
قىلىپ، رازى بولسىلا، — دېدى يەنە بىر قىز.
— سىلەر مېنىڭ بالىلىرىم. مېنىڭ سىلەردىن ھېچ
رەنجىگەن يېرىم يوق. مەن سىلەردىن مىڭ مەرتىۋە رازى،
بالىلىرىم.

ئۇستازنىڭ كۆزىدىن ياش تاراملاپ ئېقىپ، كۈمۈشتەك
ساقاللىرى ئارىسىغا سىڭدى. ھەممىسى كۆز يېشى قىلدى.
ئۇستاز دۇئا قىلدى. ھەممىسى دۇئا قىلىشقاندىن كېيىن كارۋان
يولغا چىقتى. ئىلياس ئاتىسى بىلەن بىللە ئۆزىدى. غېرىب بىلەن
سەنەم باشلىق ئوقۇغۇچىلار قالدى.

— غېرىبجان، بىزنىڭ مەدرىسىدىن توختىتىلىشىمىز
ئىككىمىزنى كۆرۈشتۈرمەسلىك ئۈچۈن. بۇ شاۋاز بىلەن
ئابدۇللاننىڭ ھىيلە - مېكرى. ئەمدى بىزنىڭ كۆرۈشمىكىمىز
تەس بولدى. شۇنى دەپ بىز بۈگۈن بىر پىنھان يەرنى
ئورۇنلاشتۇرۇپ قويدۇق، ساۋاقداشلار خوشلىشىۋالايلى، — دېدى
سەنەم.

قۇملۇق ئارىسىغا جايلاشقان بوستانلىق مەھەللىدىكى بىر
ھويلىغا گىلەم سېلىنغان، قىز - ئوغۇل ساۋاقداشلار دولان
مەشرىپى ئويناۋاتاتتى. غېرىب بىلەن سەنەم بىر - بىرىگە بېقىپ
زوق - شوخ بىلەن ئۇسسۇل ئويناۋاتاتتى.

ئازارنىڭگە ئەرزمەس بۇ تەندىكى جاننىڭ سېنىڭ،
دىلدا دەردىڭ يوقتۇر، ئاقماس دېدى پەريادىڭ سېنىڭ.
ھىممىتىڭ گەر بولسا خالىس يەتتە دەۋزەخنى بۇزار،
بولسا ئىبراھىم سۈپەت، ئاتەش بازارىڭ سېنىڭ.
تا دىلىڭگە دەرد تەگمەي ئارزۇلاردىن جۇدا،
چۈن سوراپ كەلمەس ئاشۇ ئالدىڭدا لوقماننىڭ سېنىڭ.
سەن كۆزۈڭنىڭ نۇرى كەتمەي يارىڭنى كامىل تۇت،
كەند بولغاي تا تېنىڭدىن كۈللى ئىسياننىڭ سېنىڭ.
مەن تەسەددۇقى ئاشۇنداق ئالىي ھىممەتلەر بولاي،
بولمىسا ئالارغا ھىممەت ھەردورا داۋانىڭ سېنىڭ.
بىر خەسەس سەندىن كېيىن قالدى بالاغا يارى بول،
بولسا بىر سۆزىڭگە مېھرىڭ كاھىشى جاننىڭ سېنىڭ.
مەشرەپ ئوينا گاه، ئەجەلدىن لەھزە ئى بىدار بول،
بۇندا جان بەرگەندە ئاسان چىقمىغاي جاننىڭ سېنىڭ.

شۇ چاغدا مەشرەپ بولۇۋاتقان قورۇ سىرتىدا يۈزىنى
نقابلىۋالغان بىر پايلاقچى سورۇننى ماراپ، ئاستا كەينىگە
ياندى - دە، ئاتقا مىنىپ ئىتتىك كېتىپ قالدى.
مەشرەپ سورۇنىدىكى ئېگىز بىر يىگىت ئورنىدىن تۇرۇپ
كۆپچىلىككە دېدى:

— ئەمدى ئاتا مىراس ئادىتىمىز بويىچە غەزەل ئېيتىشايلى،
ئاۋۋال بىزدىن بىر يىگىت چىقىدۇ.
— بىز غېرىبجاننى كۆرسىتىمىز، — دېدى يىگىتلەر.
— بىز سەنەمجاننى كۆرسىتىمىز، — دېدى قىزلار.
— قېنى غېرىبجان، غەزەلگە مەرھەمەت، — دېدى ھېلىقى
يىگىت.

غېرىب ئورنىدىن تۇرۇپ غەزەل باشلىدى:

ئاپەتى جانىم ئول سەنەم قاشى قاراسىنى كۆرۈڭ،
 ئىككى يۈزىگە چولغانىپ زۇلفى سىياسىنى كۆرۈڭ.
 ھۆر - پەرىدىن تازادۇر، كۈنۈ ھەم ئاي خىجالەتتۇر،
 كىم ئۇنى كۆرسە بەندەدۇر ھۆسنى رىياسىنى كۆرۈڭ.
 گاھى يارىم قىزىل كىيىپ، كەشمىرى چاچباغىن سالىپ،
 نازۇ كەرەشمە قىلىپ، ئەھدى ۋاپاسىنى كۆرۈڭ.
 غېرىبىمەن، بىناۋادۇرمەن، ۋەسلى ئۈچۈن گادايدۇرمەن،
 يار ئوتىغا كۆيەردۇرمەن، يار جاپاسىنى كۆرۈڭ.

سەنەم ئورنىدىن تۇرۇپ غەزەل ئېيتتى:

تۈنۈكۈن كەبى يۈزۈڭگە ياراشىپ چۈشۈپتۇ خالىڭ،
 يۈرىكىمدە كەشتە قىلدىم رىشتە قەددى نىھالىڭ.
 ماڭا نە كۆيمەك يوق، يا نە كۈلمەك، ئوينىماق يوق،
 ئۆزىگە سىرىمنى دېمەك يوق، ۋەيران راھەتتىم خىيالىڭ.
 غېرىبجان، نېچۈن تاتلىقسەن ئايۇكۈن ئاتا - ئاناڭ،
 ئۇ جاھاننى كۆيدۈرۈپتۇ، بۇ جاھاندا يوق مىسالىڭ.
 غەم ئىشقىدىن مەن سەنەم بوسۇغاڭغا باش قويۇپتۇر.
 قىلادۇر پىغانۇ زارى، دېمەدىڭ نېچۈكتۈر ھالىڭ.

غېرىبىنىڭ غەزىلى:

دىۋاندىۇرمەن يۇلتۇز كۆزلۈك جىلۋە سەنەمگە،
 قۇربان بولاي ئاتەش يۈزلۈك زىلۋا سەنەمگە.
 زىلۋا سەنەم باغ ئىچىدە يۈزىنى ئاچىپ،
 ئوت قويدى بۇ پەرىزات باغۇ ئېرەمگە.
 يۈز جانىم بولسا ساڭا ھېچ ئايىماسمەن،
 مەن تەلمۈرۈپ جان بېرەي قاشى قەلەمگە.

غېربىتۈرمەن چۈشسە ھەر مىڭ بەلالار،
بەربات بولسام مىڭ رازىمەن سەنەمگە.

كۈن ئولتۇراي دېگەن چاغ ئىدى. قاتمۇ قات تاغ ئارىسىدىكى كارۋان يولىدا شەيخ جالالىدىننىڭ مەپىسى ھەم ئۇنى قوغداپ ماڭغان ئىلياس باشچىلىقىدىكى ئاتلىق يىگىتلەر كېتىۋاتاتتى. شۇ پەيتتە تاغ ئارىسىدا نىقابلانغان بىر توپ ئاتلىقلار بۇلارنى پايلاپ تۇراتتى. ئۇلار ئارىسىدىكى بىر كىشى قولىنى پېشانىسىگە قويۇپ يولغا بىردەم قاراپ تۇرغاندىن كېيىن ئىشارەت قىلدى. ئاتلىقلار نىقابلىرىنى قايتىدىن يۈزلىرىگە يۆگەپ، ئات چاپتۇرۇپ كېلىپ شەيخ جالالىدىننىڭ توپىغا ھۇجۇم قىلدى. شەيخ جالالىدىننىڭ ئىلياس باشچىلىقىدىكى يىگىتلىرى نىقابلىقلار بىلەن قاتتىق ئېلىشتى. نىقابلىقلار قىلىچ ھەم ئوقيا بىلەن يىگىتلەرنى بىر - بىرلەپ ئاتتىن يىقىتتى، ئاندىن مەپكەشنىمۇ ئوقيا بىلەن ئېتىپ يىقىتىپ، مەپىنى قورشاپ توختىتىۋالدى. ئىلياسنىڭ قىلىچ تۇتقان قولىغا يا ئوقى تېگىپ قىلىچ قولىدىن چىقىپ كەتتى، مۇرىسىگە يەنە بىر ئوق سانجىلىپ ئاتتىن يىقىلدى. بىر ئوق كېلىپ شەيخ جالالىدىننىڭ مەزلۇمى سەلىمە بۇۋىگە تەگدى - دە، ئۇمۇ جان بەردى.

— ھۇ بەتبەختلەر، مال بۇلىساڭ بارىنى خالىغانچە ئېلىشىپ ئادەم ئۆلتۈرمە! — دەپ غەزەپ بىلەن ۋارقىرىدى شەيخ جالالىدىن.
— ھۇ قېرى جادۇگەر، بىز بۈگۈن سېنىڭ مېلىڭنىمۇ، جېنىڭنىمۇ ئالىمىز.

نىقابلىق ئاتامان شۇنداق دېگىنىچە قىلىچنىڭ ئۈچىنى شەيخنىڭ كانىيىغا تىرىدى ...

شۇ چاغدا قۇملۇق ئوتتۇرىسىدىكى مەشرەپ سورۇنىغا تۈيۈقسىز ئابدۇللا شاتىرىنىڭ لەشكەرلىرى ئاتلىق باستۇرۇپ كىردى ھەم مەشرەپ ئەھلىنى قورشىدى. مەشرەپ ئويناۋاتقان يىگىت - قىزلار قىلىچلىرىنى چىقىرىپ ئۆزلىرىنى قورشىۋالغان لەشكەرلەر بىلەن ئېلىشىشقا تەمشەلدى. ئابدۇللا

شاتىرى ۋارقىرىدى:

— بىز خان لەشكەرلىرى! مەن ئوردا مۇھاپىزەتچىلىرى
سەركەردىسى ئابدۇللا شاتىرى! قارشىلىق قىلماڭلار، قارشىلىق
قىلغانلار خانغا قارشى چىققانلار ھېسابىدا بىر تەرەپ قىلىنىدۇ!
— ھەي، سەن ئابدۇللا شاتىرى بولساڭ، مەن كىم؟ مەن
مەلىكە سەنەم! سەن ئوردىنى مۇھاپىزەت قىلماي بىزنىڭ مەشرەپ
سورۇنىنى بۇزۇشقا قانداق پىتىنىدىڭ؟ — دېدى سەنەم.

— سەنەمجان، سىزمۇ خان ئالىيلىرىنىڭ كۆز قارىچۇقى،
سىزنى قوغداشمۇ ئوردىنى قوغداشنىڭ...

ئابدۇللا شۇنداق دېيىشىگە سەنەم ئۇنى گېپىدىن توختاتتى.
— سەن ئۆزۈڭنى كىم چاغلاپ قالىدىڭ؟ كىمگە گەپ
قىلىۋاتىسەن؟ ئاتتىن چۈش، ئەدەپسىز تەلۋە!
ئابدۇللا شاتىرى ھىجىيىپ ئاتتىن سەكرەپ چۈشتى — دە،
دېدى:

— خوش، ئەتىۋارلىق مەلىكە، پېقىرنىڭ ئەدەپسىزلىكىنى
ئەپۇ قىلغايىسىز.

— بىز خانلىق مەدرىسىدىكى ساۋاقداشلار مەشرەپ
قىلىۋاتىمىز. ئەپۇ سورايمەن دەپ كەيپىمىزنى ئۇچۇرماي دەرھال
بۇ يەردىن يوقال! — دېدى سەنەم.

— شەيخۇلئىسلامنىڭ يېڭى پەتىۋاسى بويىچە خان يارلىق
چۈشۈردى. بۇنىڭدىن كېيىن قىز — ئوغۇللارنىڭ ساۋاقداشمىز
دەپ بىھايالىق بىلەن كۆرۈشۈشى، مەشرەپنى باھانە قىلىپ
سورۇندا ناخشا ئېيتىپ، ئۇسسۇل ئوينىشى چەكلەندى. بۇنىڭغا
كىمكى بويۇنتاۋلىق قىلسا شەرىئەت ھۆكۈمى بويىچە خان
يارلىقىغا قارشى چىققۇچىلار ھېسابىدا قاتتىق جازالىنىدۇ. شۇڭا
سەنەمجاندىن باشقا، بۇ يەردىكى بارلىق بىھايالارنى شەرىئەت
جازاسىغا تاپشۇرىمىز! — دېدى ئابدۇللا شاتىرى.

— ھەددىڭ ئەمەس، بۇ يەردىن دەرھال يوقال! خان ئاتامغا
ئۆزۈم جاۋاب قىلىمەن! — دېدى سەنەم.

— سەنەمجان، سىزمۇ خان ئالىلىرىغا ...
سەنەم قىلىچىنى ئابدۇللا شاتىرىنىڭ گېلىغا نىقتاپ
ۋارقىرىدى:

— يەنە گەپ قىلىدىغان بولساڭ، تىلىڭنى كېسىۋېتىمەن ! بۇ
يەردىن يوقال !

مەلىكىنىڭ ھەيۋىسىدىن چۆچۈگەن ئابدۇللا شاتىرى
لەشكەرلىرىنى باشلاپ چىقىپ كەتتى.

ئەمدى شەيخ جالالىدىندىن گەپ ئاڭلايمىز. تاغ ئارىسىدىكى
كارۋان يولىدا شەيخ جالالىدىننىڭ كانىيىغا قىلىچىنى نىقتاپ
تۇرغان نىقابلىق ئاتاماننىڭ قىلىچ تۇتقان قولىنىڭ بېغىشىغا يا
ئوقى كېلىپ سانجىلىپ، قىلىچى يەرگە چۈشۈپ كەتتى. ئۇ
كەينىگە قارىۋىدى، ئۆزلىرىنىڭ بىر توپ تاغ قاراقچىسىنىڭ
قورشاۋىدا قالغانلىقىنى كۆردى. نىقابلىقلار تاغ قاراقچىلىرىغا
ئېتىلدى، قاراقچىلار نىقابلىقلارنى بىردەمدىلا يەر چىشلەتتى.

— مال - مۈلۈكلەرنى بۇلىساڭلارمۇ ئادەم ئۆلتۈرۈشتىن
ساقلىنىڭلار. ئاللا ئىنساننىڭ ھەرقانداق گۇناھىنى توۋا قىلسا
كەچۈرىدۇ. ئەمما، بىھۇدە ئادەم ئۆلتۈرگۈچىنى مەڭگۈ
كەچۈرمەيدۇ. بۇنداق گۇناھكار بەندە ھەرگىزمۇ جەننەت يۈزىنى
كۆرەلمەيدۇ، — دېدى شەيخ جالالىدىن تەنبىھ بېرىپ.

— بىزنى قورقتىۋاتقان كىم بۇ؟
قاراقچىلار باشلىقى شەيخكە يېقىنلاپ كېلىپ ئاتتىن سەكرەپ
چۈشتى - دە، دېدى:

— ۋۇي، بۇ ئۈستاز شەيخ جالالىدىن ھەزرەتلىرىغۇ؟
ئەسسالامۇ ئەلەيكۇم ئۈستاز، بۇ يەردە نېمە قىلىۋاتىلا؟

— دەپ كەلسەم گەپ تولا، — دېدى شەيخ جالالىدىن كۆز
يېشى قىلىپ.

ئۇلار شەيخ جالالىدىننى ئېھتىيات بىلەن يۆلىدى. ۋەيرانە
مەيداننى يىغىشتۇرۇپ، شەيخنى ئاتقا مىندۈرۈپ تاغ ئارىسىغا
باشلىدى. تاغ ئارىسىدىكى قارىغايزارغا يېقىلغان گۈلخان
ئەتراپىنى تەكشى يورۇتۇپ تۇراتتى. بايىقى كىشىلەر شەيخ

جالالىدىن قاتارلىقلارنى ئۇ يەرگە ئەكەلدى. شەيخ جالالىدىن بىر ئاز دېمىنى ئېلىۋېلىپ:

— سىز كىم بولىسىز؟ — دەپ سورىدى.

— مەن ھەزرەتلىرىنىڭ شاگىرتى، سادىق بىلال بولىمەن. خانلىق مەدرىسىدە ئوقۇپ، شاھادەت ئالغاندىن كېيىن ھەسەن ۋەزىرىنىڭ قول ئاستىدا نوكر بولغانمەن. ۋەزىر ئەزەم قەستكە ئۇچرىغاندىن كېيىن ھوقۇقنى سۈيىقەستچى شاۋاز قولغا كىرگۈزۈۋالدى. شۇنىڭ بىلەن ئوردىدا ناكەسلەر ھوقۇق تۇتۇپ، ياخشىلارغا كۈن بەرمىدى. ئەمەلدارلار چىرىكلىشىپ، پىتنە — پاسات كۆپەيدى. ناھەق ئىشلارغا، قان تۆكۈلۈشلەرگە چىدماي بۇ تاغقا قېچىپ چىققانىدىم. بۇ يەردە ئەزىمەتلەر بىلەن بىللە ھەق يولىنى تۇتىۋاتىمىز، — دېدى سادىق بىلال.

— سېنى تونۇيالمىدىم، ئوغلۇم.

— سىز نۇرغۇن ئادەمنى تونۇمايسىز. ئەمما، پۈتۈن خانلىقتا سىزنى تونۇمايدىغان كىشى يوق. مەن سىزنىڭ خانلىق مەدرىسىدىكى شاگىرتىڭىز، ھەزرىتىم. ئۇستاز، سىزنى بۇلاشقا، ئۆلتۈرۈشكە پىتىنغان قايسى قارا يۈز مەلىۇن ئۇ؟

سادىق بىلال شۇنداق دېگىنىچە يارىلىنىپ تىرىك قولغا چۈشكەن نىقابلىقلار ئاتامانىنىڭ يۈزىدىكى نىقابنى ئېلىپ تاشلىدى، شاۋازنىڭ خاس نوكرى ئەبەي قۇل كۆرۈندى.

— سەنمۇ خانلىق مەدرىسىدە ئوقۇغان — ھە. سەن شاۋازنىڭ خاس نوكرى ئەبەي قۇلغۇ؟ — دېدى شەيخ جالالىدىن.

— مەن بۇ مەلىۇن بىلەن ساۋاقداش. بۇ مەلىۇننى ئېسىڭىزدە تۇتۇپ، مېنى ئۇنتۇغىنىڭىز نېمىسى، ئۇستاز؟ — دېدى سادىق بىلال.

— بۇ دائىم شاۋازغا سايىسىدەكلا ئەگىشىپ يۈرۈيدۇ، — دېدى شەيخ جالالىدىن.

— ھەي مەلىۇن، ئۇستازنى بۇلاشقا، ئۆلتۈرۈشكە قانداق پىتىندىڭ؟

ئەبەي قۇل تەتۈر قارىۋالدى. سادىق بىلال شۇئان ئۇنىڭ
ئۆزىگە قارىغان قۇلىقىنى كېسىپ تاشلىدى، ئەبەي قۇل
قىرقىراپ كەتتى. سادىق بىلال ئۇنى چېپىش ئۈچۈن قىلىچىنى
كۆتۈردى.



ئۈچىنچى باب

ئوڭ قول ۋەزىرلىك دانا ۋەزىر ھەسەن بۇيرۇق تېكىندىن ئۆزىنىڭ نەپسىنى دۇنياغا تەڭ قىلمايدىغان، قارا يۈز، كۆزلىرى چامغۇر ئورسىدەك ئولتۇرۇشۇپ كەتكەن، بۇزۇلۇپ قالغان قېتىقتەك ئېلىشاڭغۇ چىقىر كۆزلىرىدىن چەكسىز ئاچكۆزلۈك چىقىپ تۇرىدىغان شاۋازغا قالدى. شاۋاز كىم، نەدىن كەلگەن، قانداق بولۇپ يازلىق پايتەخت بالاساغۇن ئوردىسىدا باش كۆتۈرگەن؟ دېگەن سوئالغا ھېچكىم جاۋاب بېرەلمەيتتى. ئۇنىڭ شاھزادىلەر بىلەن شاھزادىلەر، خانىشلار بىلەن خانىشلار، خان بىلەن ۋەزىرلەر، ۋەزىرلەر بىلەن سەردارلار، سەردارلار بىلەن سەردارلار، ئەمىرلەر بىلەن بەگلەر ئارىسىغا، قەشقەر بىلەن بالاساغۇن ئوتتۇرىسىغا سېلىۋەتكەن تەپرىقچىلىق، مەزھەپچىلىك، يۇرتۋازلىق ئۇرۇقلىرى دۇنىنىڭ تورىدەك تور تارتىپ، بۇ تورغا ئېلىنىشىمىغان، باش - كۆزىگە بۇ زەھەرلىك ئۆمۈچۈك چاپلاشمىغان ئادەم قالمىغانىدى. ئۇنىڭ شۈمبۈيىدەك پۈتۈن دۆلەت زېمىنىنى خاراب قىلىدىغان ئادەملىكىنى بىلگەن خانىش، ۋەزىر، ئەمىرلەر، بەگلەر، سەركەردىلەر ئۇنى يوقىتىشقا ئۇرۇندى. ئەمما، ئۇلارنىڭ ھەممىسى ۋەھشىي، قارانىيەت، ھىلىگەرلىكتە تۈلكىدىن ئېشىپ شەيتانغا يەتكەن مۇشۇ شاۋاز تەرىپىدىن يوقىتىلدى، ھالاك بولدى. شۇڭا، يازلىق پايتەخت بالاساغۇن شەھىرى تەۋەسىدە - ئوردا ئىچى - سىرتى، ھەتتا سېپىل ئىچى - سىرتىدا خاندان باشقا شاۋاز ھەققىدە بىر ئېغىز گەپ قىلىشقا جۈرئەت قىلىدىغان ئادەم قالمىدى. كىشىلەرنى ئۇ توغرىلىق گەپ قىلىش تۈگۈل ئويلىسىمۇ تىترەك باسىدىغان، سۈر باسىدىغان بولدى. شاۋاز دەسلەپتە بالاساغۇن ئوردىسىغا بىر

چىرايلىق ناتىۋان قىزنى ئانىدىن تۇغما ھالەتتە تۆگە يۇڭىدىن توقۇلغان پالاسقا ئوراپ كۆتۈرۈپ كەلگەن دەللال ئىدى. ئۇ شۇ چاغدا ئوردىغا كىرىش ئۈچۈن خېلى جىق ئالتۇن سەرپ قىلدى. خان ئوردىدىكى خۇشامەت سۆزلىرى، نەغمە - ناۋا، ھەزىل - چاقچاقلارنىڭ ھېچقايسىسى تېتىماي ئىچى پۇشۇپ، سەپراسى ئۆرلەپ يانپاشلاپ ياتقاندا، چىقىر كۆز، ھاۋانچا باش، ئات يوز كەلگەن، ئۈدۈل چىشى كۆكۈرۈپ قالغان شاۋازنى كۆرۈپ سەپراسى قىرىق گەز ئۆرلەپ ۋارقىراپ كەتتى:

— ھەي، ماۋۇ تازنى نېمە دەپ ئالدىمغا كەلتۈردۈڭلار؟ قاراڭلار، ئۇنىڭ گۆشلۈك يۈزى بىلەن ھاۋانچىنىڭ تېشىدەك تاز بېشى ئادەمنى شۈركەندۈرىدۇ. «قىياپەتۈل - بەشەر» دېگەن كىتابتا بېشى موزدۇزنىڭ كۇۋىسىدەك، يۈزى سوزۇق، گۆشلۈك، كۆزى چىقىر كەلگەن ئادەم مۇناپىق كېلۇر؛ ئۇنىڭغا چاپىنىنىڭ بېشى تېگىپ كەتكەن ئادەمنىمۇ نەس باسۇر، دېگەن قۇرلارنى كۆرگەنمەن. ماۋۇ پاينەكۋاش دەل شۇنىڭ جۈملىسىدىنكەن. ئۇنى كۆزۈمدىن يوقىتىڭلار!

— شاھ ئالىيلىرى، ئاغۇ تاغلىرى ئارىسىدا ئۆسكەن سەرۋىدەك زىلۋا، ئون تۆت كۈنلۈك تولۇن ئايدەك گۈزەل بىر نازىنىنى ئاتايىن كۆڭۈل خۇشلىرىغا ئېلىپ كەلدىم.

— ھوي، تاز ھوي، ئون تۆت كۈنلۈك تولۇن ئاي يەر تېپىلمىغاندەك ئاغۇ تاغلىرىغا چۈشۈپتىكەنما؟

— ئىشەنمىسىلە كۆرۈپ باققا، بىر قارىغانغا كۆزلىرىنىڭ پىتى ئۆلسىمۇ ھېساب.

— نېمە دەيدۇ ماۋۇ قەلەندەر، ھوي قەلەندەر، پىت سەن قەلەندەردە بولماي مەندە نېمە ئىش قىلسۇن، تىلىنى كېسىڭلار بۇ بەتبەختنىڭ!

— ئالىيلىرى، تىلىمنى كەسىسىلە مەن ئورداكەنت قەشقەردىن ئۆزلىرىگە ئاتايىن ئېلىپ كەلگەن ئىنتايىن مۇھىم، مەخپىي مەلۇماتنى ئاڭلاشتىن مەھرۇم قالىدىلا.

— نېمانداق ئادەم كولدۇرلىتىدىغان پىتىلىق قەلەندەر بۇ؟! ھەي، قەشقەر ئوردىسىنىڭ مەخپىيەتلىكى سەن كۆرۈمسىز تازنىڭ قولىغا چۈشۈپ كەتسە، بىزنى نەس باسامدۇ؟ تولا جۇدۇنۇمنى ئۆرلەتمە! ياساۋۇل، ما تازنى ئاچىقىپ سېپىل خەندىكىنىڭ تېگىدىكى ئېچىپ كەتكەن پوق - سۈيدۈككە پاتۇرۇپ تۇنجۇقتۇرۇپ ئۆلتۈرۈڭلار! مېنى يەنە ئاۋارە قىلمىسۇن!

— قەشقەر ئوردىسىنىڭ مىراخور بەگلىرىدىن تارتىپ ئوردا كاتتىلىرىغىچە ھەممىسى ماڭا ھاجەتمەن. بەچچە كىسىپۇرۇش دېسە تونۇمايدىغىنى يوق.

— ئە... ھە... سەن... سەن راستلا بەچچە كىسىپۇرۇش دېگەن شۇما؟ ھە... ھە... ئاڭلىغان... سەن قەشقەردە داڭق چىقارغان، بەچچىۋاز كىسىپۇرۇشسەن. راستلا سەن بەچچە كىسىپۇرۇش بولساڭ، نامىڭنى ئاڭلىغانمەن.

شۇئان بەچچە كىسىپۇرۇش يېنىدىكى پالاسنى يېشىپ، ئىچىدىن ئانىدىن تۇغما ھالەتتىكى نۇقسانسىز بەدىنى پارقىراپ تۇرىدىغان، سۇ ئىچسە گېلىدىن كۆرۈنۈپ تۇرىدىغان تولۇن ئايدەك بىر قىزنى چىقىرىپ سۇلتاننىڭ ئالدىغا قويدى. قىز ئىزا تارتقىنىدىن دۈم يېتىۋالدى.

— ھۇ ئىزا تارتمايدىغان جوھۇت تاز، سەندە شەرم - ھايا، ئىزا - نومۇس دەيدىغان نەرسە يوقمۇ؟ — شاھ شۇنداق دەپلا يانپېشىدىكى يىپەك يېپىنچىنى قىزغا قارىتىپ تاشلىدى. قىز يىپەك يېپىنچىغا ئورنىۋالدى.

— راست تولۇن ئايكەن. بۇنى راستلا كۆككە چىقىپ ئۈزۈپ چۈشكەن ئوخشايسەن.

— چىراغلار ئۆچۈرۈلسۇن، دەرىپەردىلەر تارتىلسۇن، ئوردا ئىمامى نىكاھ ئوقۇسۇن! — دەپ ۋارقىرىدى ئىشىكئاغىسى. شاھ يېنىدىكى مەھرەم بېگىگە پىچىرلىدى:

— بۇنىڭ بىردىنلا بالاساغۇن ئوردىسىغا قىز ئېلىپ كەلگىنى يامانلىقتىن دالالەت بېرىدۇ. بۇ تازنىڭ چىقىرى كۆزلىرىدىن

شۈملۈق يېغىپ تۇرىدۇ. ئۇنى قاتتىق سوراق قىلىڭلار، سىر -
ئەسناسى نېمە، بىلىڭلار. ئەگەر ئۇ بىزنىڭ سىرىمىزنى
ئىگىلەشكە كەلگەن جاسۇس بولسا، سىرىنى ئېلىپ پوستىغا
سامان تىقىڭلار. مۇبادا راستلا بىزگە سادىق بولسا، ئۇنىڭدىن
ئىت - ئېشەكنىڭ ئورنىدا پايدىلىنىمىز.

— مۇنداق ھاياسىز، رەسۋا ئادەمدە ساداقەت - ۋاپا دەيدىغان
نەرسە بولمايدۇ. شاھ ئالىيلىرى، قەشقەردىن نەپ چىقسا
قەشقەردە ئىت - ئېشەك بولىدىغان، بالاساغۇندىن نەپ چىقسا،
بالاساغۇندا مۈشۈك بولىدىغان بۇ بالا گەردانىنى بوغۇپلا
يوقاتمامدۇق؟

— ياق، ئالدىرىما، ئۇنىڭدا قەشقەر ئوردىسىنىڭ نۇرغۇن
مەخپىيەتلىكلىرى بار. ئۆز ئايىغى بىلەن كەلگەن بۇ سىر
ساندۇقىنى پەم بىلەن ئېچىپ ئۇنىڭدىكى سىر - ئەسنالاردىن
خەۋەردار بولمىساق، قەشقەر ئوردىسىدىكىلەرنىڭ نېمە ئويۇن
ئوينىۋاتقانلىقىنى بىلەلمەيمىز. يېڭى مەخپىي مەلۇماتتا
دېيىلىشىچە، قەشقەر ئوردىسىدىكى بەزى ۋەزىرلەر چىنار
تېغىدىكىلەر بىلەن مەخپىي ئالاقىدە بولۇۋېتىپتۇ. بۇ ئىسياننىڭ
ئالامىتىمۇ، ئەمەسمۇ، بۇنى ئېنىقلاش ئۈچۈن ئاشۇ چىنار
تېغىدىكىلەر بىلەن مەخپىي مۇناسىۋەت قىلىۋاتقان ۋەزىرلەرنىڭ
كىملىكىنى بىلىش زۆرۈر. ھەممە ۋەزىرگە مانتا توشۇيدىغان بۇ
غالچىنى ئۆلتۈرۈشكە ئالدىرىمايلى !

— خوپ، شاھ ئالىيلىرى، دېگەنلىرى بەرھەق.

شۇنداق قىلىپ، بەچچە كىسىپۈرۈش دېگەن بۇ شۈم ئادەم
بالاساغۇن ئوردىسىغا چىرايلىق قىزنى كۆتۈرۈپ كىرىپ ئوردا
غۇلامى بولدى. غۇلاملىقتىن چىراغچى، دەرىپەردىچى بولۇپ،
ئاستا - ئاستا شاۋاز دېگەن ئىسىم بىلەن باش كۆتۈرۈپ چىقتى.
دەسلەپتە ئوردىنى، كېيىن شاھنى، مانا ئەمدى قاراخانىيلارنىڭ
ئوڭ قانىتى بولغان بالاساغۇن تەۋەسىنى كونترول قىلدى.
شاۋازنىڭ بالاساغۇندا پەيدا بولۇشى ھەققىدە شۇنىڭدىن ئارتۇق

مەلۇمات يوق.

شاۋازنىڭ قەسرىدە ئىككى قۇلىقى، بۇرنى تېڭىلغان،
ئېشەككە تەتۈر مىندۈرۈلۈپ، يۈزىگە قارا سۈرتۈلگەن، قولى
بوينىغا ئېسىلغان ئەبەي قۇلىنى چاكارلار ئېشەكتىن چۈشۈردى.
ئەبەي قۇل ھالسىز كېلىپ:

— داد ۋەزىر ئەزەم، ئىككى قۇلىقىم، بۇرنۇمنى
كېسىۋەتتى ... — دېگىنىچە شاۋازنىڭ ئايىغىغا يىقىلدى. شاۋاز
غەزەپ بىلەن ئەبەي قۇلىنى بىرنى تېپىۋېتىپ ھۇجرىسىغا كىرىپ
كەتتى. ئەبەي قۇل ئۇنىڭ كەينىدىن:

— جالالىدىن بىلەن تاغ قاراقچىلىرىنىڭ تىلى بىركەن ...
ھەسەن ۋەزىرنىڭ نۆكىرى سادىق بىلال قاراقچىلارنىڭ
بېشىكەن، — دېگىنىچە تۇرۇپ قالدى. بۇنى ئاڭلىغان شاۋازنىڭ
يۈرىكى جىغ قىلىپ قالدى.

نەزەرباغ قەسرىنىڭ ئالدى ئادەمسىز ئىدى. غېرىب بىلەن
ئىككى نۆكەر ئاتلىق دەرۋازىدىن چىقىپ كەتتى. قارا چۈمبەللىك
بىر ئايال ئۇنىڭ ئارقىسىدىن قارىغىنىچە تۇرۇپ قالدى.

قارا چۈمبەللىك ئايال سەنەمنىڭ ھۇجرىسىغا كىرىپ ئۆزىنى
تەقەززالىق بىلەن كۈتۈپ تۇرغان سەنەمنىڭ قۇلىقىغا
پىچىرلىدى. ئاندىن ئۇلار كىيىملىرىنى ئۆزئارا ئالماشتۇردى.
قارا چۈمبەللىك ئايالغا ئۆزگەرگەن سەنەم ئىككى ياققا بىرقۇر
قارىۋەتكەندىن كېيىن ھۇجرىدىن چىقتى. ئۇ قەسىر ئىشىكىگە
كەلگەندە، قاراۋۇل توسۇپ چۈمبىلىنى قايرىدى — دە، سەنەمنى
كۆرۈپ كۆزلىرى چەكچىيىپ كەتتى. سەنەم شۇئان قاراۋۇلنىڭ
قولىغا ئىككى تىللا تۇتقۇزۇپ قويۇپ چۈمبىلىنى چۈشۈرۈپ
دەرۋازىدىن چىقىپ كەتتى. قاراۋۇل بىرپەس بىردە سەنەمنىڭ
ئارقىسىدىن قاراپ، بىردە ئاللىقىنىدىكى ئىككى تىللاغا قاراپ
تۇرۇپ قالدى، ئارقىدىن بىر كىم كۆردىمىكىن دەپ تۆت تەرەپكە
ئەنسىز قاراپ قويدى ۋە تىللانى قوينىغا سېلىپ تۇردى.

غېرىب ئېتىنى كەينىدىن كېلىۋاتقان ئىككى نۆكەرگە

تۇتقۇزۇپ قويۇپ، قايناق پىيادە بازارلارنى ئارىلىدى. كۇلا كىيگەن، چاچلىرى مۇرىسىگە، ساقاللىرى كۆكسىگە چۈشكەن بىر قېرى دىۋانە ساپايى سوقۇپ غېرىبىنىڭ ئالدىغا كېلىپ سارا قىلىپ تۇردى. غېرىب بەلۋېغىغا ئاسقان ھەمىيىنىدىن بىر تەڭگە چىقىرىپ دىۋانىگە بەردى. دىۋانە بولسا غېرىبىنىڭ تەڭگە بېرىۋاتقان قولىغا پۈكلەنگەن بىر قەغەزنى تۇتقۇزۇپ تېزلا غايىب بولدى. غېرىب سەل ھەيران بولۇپ قولىدىكى قەغەزنى چىڭ سىقىمداپ، قىستىلىشىپ يۈرگەن ئادەملەر ئارىسىغا قارىدى، ئەمما قەلەندەر ھېچ يەردە كۆرۈنمىدى. ئۇ نۆكىرىنىڭ قولىدىن ئېتىنىڭ باشىيىغىنى ئېلىپ، ئاتقا مىندى - دە، ياندىكى كوچىغا قاراپ ماڭدى. خىلۋەت تار كوچىدا ئىككى نۆكىرى بىلەن ئاتلىق كېتىۋاتقان غېرىب ئالدىقىنىدىكى باغاقنى پەملىپ ئېچىپ كۆردى، ئاندىن ئارقىسىدىكى ئىككى نۆكەرگە لەپىدە قاراپ قويۇپ، باغاقنى چاندۇرماستىن قويىنىغا سالدى. غېرىب نۆكلەرگە شۇ يەردە ساقلاپ تۇرۇشنى تاپىلاپ ئۆزى يالغۇز دەريا بويىغا باردى. ئاتنىڭ تىزگىنىنى تارتىپ ئەتراپقا چاندۇرماستىن سىنچىلاپ قاراپ ماڭدى. دەريانىڭ ئۇ قىرغىقىدىكى ئورمان ئارىسىدىن بىر ئەينەك كۆزىنى چاقىنىتىپ يالتىرىدى. غېرىب ئەينەككە قاراپ جىددىيلىشىپ ئەتراپىغا قارىدى. بۇ ۋاقىتتا دەريانىڭ ئۇ قېتىمىدىكى بىر دۆڭدە نىقابلانغان بىر پايلاقچى غېرىبىنى كۆزىتىپ تۇراتتى. دەريانىڭ يۇقىرى ئېقىنىدىكى يولغا كەلگەندە، قارا چۈمبەل ئارتقان سەنەم غېرىبىنىڭ كەينىدىن ئىز ئىزلاپ ماڭدى. ئۇنىڭمۇ ئارقىسىدىن بىر قارا چۈمبەللىك قېرى دەللە يوشۇرۇن پايلاپ كېلىۋاتاتتى. دەريا بويىغا كەلگەندە، غېرىب ئاتنى دەرياغا سالدى. ئات دەريانىڭ ئوتتۇرىسىغا كەلگەندە، سۇ ئاتنىڭ قورسىقىغا كەلدى. سەنەم دەريانىڭ قىرغىقىغا كېلىپ توۋلىدى.

— غېرىبجان... غېرىبجان !

سەنەم ۋارقىراۋېتىپ يۈگۈردى - دە، تاشقا پۈتلىشىپ

يىقىلىپ چۈشتى. غېرىب دەريا ئوتتۇرىسىدا كەينىگە بۇرۇلدى – دە، سەنەمگە قارىدى. ئەمما، سەنەمنى پەرق قىلالماي سىنچىلاپ قارىدى. سەنەم يۈزىنى ئېچىپ ئورنىدىن تۇرۇپ غېرىبقا قارىدى. ئاتلىق غېرىب دەريا قىرغىقىدىكى سەنەمگە يېقىن قالغاندا، تاقەت قىلالمىغان سەنەم خۇدىنى يوقاتقان ھالدا دەرياغا كىردى. سۇ سەنەمنىڭ تىزىدىن ئاشتى. غېرىب ئاتتىن سەكرەپ چۈشۈپ، چەكسىز تەشۋالىق بىلەن سەنەمنى قۇچاقلىدى. سەنەممۇ ئاشىقنى چىڭ تۇتۇۋالماي قولىدىن چىقىپ كېتىدىغاندەك چىڭ قۇچاقلاپ، كۆزىنى يۇمۇپ مەستخۇشلۇق بىلەن ئۇنى پۇرىدى. غېرىب بولسا سەنەمنىڭ بېشىغا تۇمشۇقنى يېقىپ پۇرىدى. سەنەمنى پايلاپ كەلگەن قېرى دەللە دەرەخنىڭ كەينىگە مۆكۈنۈپ تۇرۇپ، غېرىبىنى پايلىغان پايلاقچى بولسا دۆڭنىڭ ئارقىسىدا تۇرۇپ بۇ ھالنى كۆردى.

ئوردىنىڭ ئايال غوجىدارى ئايشە شاۋازنىڭ تاپشۇرۇقىغا بىنائەن بىرقانچە دېدەكنىڭ ھەمراھلىقىدا سەنەمنىڭ ھۇجرىسىنى كۆزدىن كەچۈرۈشكە كەلدى. ئۇ دېدەكلىرى بىلەن سەنەمنىڭ ھۇجرىسىغا كىرىشىگە يالغان سەنەم يۈزىنى پەرەنجە بىلەن يۆگىۋېلىپ ئايشەگە كۆرسەتمىدى.

— ئاي يۈزلۈك مەلىكەم سەنەمجان، بۇ نېمە قىلىق ئەمدى؟ — دېدى ئايشە.

«سەنەم» بېشىنى يوتقانغا چۈمكەپ تۇرۇپ:

— سىزنى كۆرەر كۆزۈم يوق، — دېدى.

— مېنىڭ سىزنى كۆرگۈم بار. سىزنى بىر كۈن كۆرمىسەم قويغان – تۇتقىنىمنى بىلەلمەي قالدىكەنمەن، — دېدى ئايشە تەنە بىلەن.

— بۈگۈن مېنىڭ ھېچكىم بىلەن كۆرۈشكۈم يوق، چىقىپ كېتىڭ.

يالغان سەنەم شۇنداق دەپلا چىمىلدىقنى چۈشۈرۈپ، تاۋار يوتقانغا چۈمكىنىپ يېتىۋالدى. ئايشە پۈتىنىڭ ئۈچىدا ئاستا

مېڭىپ چىمىلدىققا يېقىنلاشتى، «سەنەم» ۋارقىرىدى:
— يەنە بىر قەدەم سىلجىيدىغان بولسىڭىز ئالتە قىرلىق
قامچامنى يەيسىز.

ئايشە قورقۇپ ئىزىدا توختاپ قالدى.
ئەمدى، گەپنى غېرىب بىلەن سەنەمدىن ئاڭلايلى. دەريا
ئىچىدە غېرىب بىلەن سەنەم بىر - بىرىدىن ئاجراپ، بىر -
بىرىگە قانماي قاراشتى. سەنەم ناخشىسىنى باشلىدى:

ئاھ ئۇرۇپ پەرياد چېكىپ، بۆلبۈلدەك قەپەسكە بەند،
غەم باياۋاندا قالدىم، يىغلادىم كۆپ يارنى دەپ.
كېچە - كۈندۈز كۆيەرمەن ئىشقا ئوتىدا دائىما،
دەريا كېچىپ ئىزدەپ يۈرەرمەن ساھىبىم غېرىبىنى دەپ.
شەۋكەتلىك شاھىم ئىگەمدۇر دەپ بولماغىل، ئەي غېرىب،
شاھ ئاتام كەتتى ئەقلىدىن شۇم نىيەت شاۋازنى دەپ.

سەنەمنىڭ ناخشىسىغا ئۇلاپلا غېرىب جاۋابەن ناخشا ئېيتتى.
ناخشا ئېيتقاچ سەنەمنى ئاتقا مىنگەشتۈرۈپ دەريادىن كېچىپ
ئۆتتى. سەنەم غېرىبقا چىڭ يېپىشىپ ئولتۇرۇپ ئۇنىڭ
ناخشىسىنى ئاڭلىدى.

كەل، ئەي دىلبەر، بايان ئەيلەي ساڭا بىر - بىر جۇدالىقنى،
كى شايدە رەھم ئېتىپ سالىساڭ ئۆزۈڭگە ئاشنالىقنى.
تەمامى خانۇمانىمدىن كېچىپ بىرلا سېنى دەرمەن،
ئۆزۈمدىن ئۆزگە بىلمەيدۇر ماڭا كەلگەن جۇدالىقنى.
ئەگەر خان قىلسا زالىملىق، سەنەمنى ئايرىسا مەندىن،
يايرىم ئۈچۈن جان تەسەددۇق تىكەرمەن بۇ دۇنيالىقنى.

ئايشە چىقىپ كېتىش ئۈچۈن ھۇجرا ئىشىكىنى ئېچىپ
مېڭىشقا تەمىشلەيدۇ، ئېسىگە بىرنەرسە كەلگەندەك كەينىگە قاراپ

بىر دەقىقە تۇرۇپ قالدى، ئاندىن چىقىپ كەتتى. ئايشەنىڭ چىقىپ كەتكىنىنى بىلگەن يالغان سەنەم چىلىق - چىلىق تەرلىگەن ھالدا يۇرتىنى ئېچىپ، پەرەنجىنى ئېلىۋېتىپ ئۆھ دەپ چوڭقۇر نەپەس ئالدى.

دەريانىڭ قارشى قىرغىقىدىكى بۈك - باراقسان ئورمانلىقتا غېرىب بىلەن سەنەم ئۇياق - بۇياققا قاراپ بىر كىمنى ئىزدەيدى. تاپالماي ھەر تەرەپكە قاراۋاتقاندا، يوغان دەرەخنىڭ كەينىدىن بايا بازاردا غېرىبىنىڭ ئالدىنى توسۇۋېلىپ ئۇنىڭغا خەت بەرگەن «قەلەندەر بوۋاي» چىقىپ قالدى. غېرىب بىلەن سەنەم «قەلەندەر بوۋاي»غا قارىدى. بوۋاي بېشىدىكى تەلپەك، ساقال - بۇرۇتلىرىنى ئېلىۋەتتى. غېرىب بىلەن سەنەمنىڭ ئالدىدا ئۇستازى شەيخ جالالىدىننىڭ ئوغلى - ئۆزلىرىنىڭ ساۋاقىشى ئىلياس تۇراتتى. ئۇلار ھەم ھەيران، ھەم خۇشال بولۇشۇپ بىر - بىرىنىڭ ئالدىغا يۈگۈرۈشتى.

سەنەمنىڭ ھۇجرىسىدا يالغان سەنەم خاتىرجەم كىتاب كۆرۈپ ئولتۇرغاننىڭ ئۈستىگە مېھرىبانۇ خانىش، ئايشە ھەم بىر توپ دېدەك، كېنىزەكلەر كىردى. يالغان سەنەم قورققىنىدىن سەكرەپ ئورنىدىن تۇردى، قولىدىكى كىتاب چۈشۈپ كەتتى. ئايشەنىڭ كەينىدە تۇرغان پايلاقچى دەللە ئايشەنىڭ قۇلقىغا پىچىرلىدى. ئايشەنىڭ كۆزلىرى چەكچىيىپ كەتتى.

ئورمانلىقتا غېرىب، سەنەم، ئىلياس ئۈچى پاراڭلىشىپ ماڭماقتا ئىدى.

— ئەبەي قۇل ئىقرار قىلمىغان بولسىمۇ شاۋازنىڭ ئاتامغا قىلغان سۈيىقەستىدىن ئاتام نۇرغۇن ئىشلارنى تەھلىل - تەپسىر قىلدى، — دېدى ئىلياس.

— ئۇستاز نېمىلەرنى دېدى؟ — دەپ سورىدى غېرىب.

— غېرىب بىلەن سەنەم پەخەس بولسۇن، بولۇپمۇ غېرىبتىن ئەنسىرەيمەن دېدى.

— ئۇستازىمىزنىڭ دېمەكچى بولغىنى نېمىدۇر؟ — دەپ

سورىدى سەنەم.

— مەرھۇم ھەسەن ۋەزىر ئەزەمگە سۈيىقەست قىلدى دېيىلىپ، مەرھۇم قاسىم ۋەزىرنىڭ دارغا ئېسىلىشى... گەپ شۇ يەرگە كەلگەندە، بىر تال يا ئوقى كېلىپ ئىلياسنىڭ مۈرىسىگە تەگدى، گەپ ئۈزۈلدى. بىر توپ نىقابلانغان ئاتلىقلار بۇ ئۈچەيلەننى قورشىۋالدى. سەنەم دەرھال پەرەنجە بىلەن يۈزىنى يۆگەپ ئۈلگۈردى. ئىلياس يارىلانغان بولسىمۇ ئېلىشىشقا تەييارلاندى. ئاتلىقلار ئۇلارغا ھۇجۇم قىلدى، ئۈچەيلەن ئېلىشتى.

غېرىب قىلىچۋازلىق قىلغاچ ئىلياسقا:

— سەن يارىلاندىڭ، مېنىڭ ئېتىمغا مىنىپ قاچ، — دېدى.
— سىلەرنى تاشلاپ قېچىپ نېمە تاپارمەن، ئېلىشقنىم ئېلىشقان.

— غېرىبجان ئىككىمىز بۇ سولتەكلەرگە تېتىپ ئاشمىز، — دېدى سەنەم.

غېرىب پەس ئاۋازدا ئىلياسقا دېدى:

— ئەڭ مۇھىمى بۇ سولتەكلەرگە سەن ئاشكارىلىنىپ قالساڭ چاتاقنىڭ چوڭى چىقىدۇ.

— چاققان بولۇڭ. بۇ چۈپرەندىلەردىن يەنە بىر توپ كەلسىمۇ ھېچ گەپ ئەمەس، — دەپ ئىلياسنى ئالدىراتتى سەنەممۇ. ئىلياس سەكرەپلا غېرىبىنىڭ ئېتىغا مىنىپ قورشىۋىدىن بۆسۈپ چىقىپ كەتتى. ئىلياسقا ئېتىلغانلارنى غېرىب بىلەن سەنەم قىلىچلاپ ئاتتىن موللاق ئاتقۇزۇۋەتتى.

قاراڭغۇ زىندان. كىيىملىرى تاياق زەربىسىدىن تىتىلىپ كەتكەن يالغان سەنەم چاپلىرى چۇۋۇلغان، يۈز — كۆزلىرى كۆكرىپ، قاناپ، كۆرگۈسىز بولۇپ كەتكەن ھالەتتە ئىككى قولىدىن تورۇسقا ئېسىلغانىدى. ئايشە ئىككى قولىنى بېقىنىغا تىرەپ تۇرۇپ ئۇنى سوراق قىلماقتا ئىدى.

— دېگىنە قانجۇق، سەنەم نەگە كەتتى؟

— بىل... بىلمەيمەن، — دېدى يالغان سەنەم. ئايشە بولسا غەزەپ بىلەن:

— ئۈرە بۇ پاسكىنىنى! تاياق تېخى ئۆتمەپتۇ، — دېدى. گۈندىپايلار يالغان سەنەمنى ئىككى تەرەپتىن قامچىلىدى، يالغان سەنەم تاياق زەربىسىدىن چىرقىراپ ۋايىجانلىدى.

— ئىپلاس، ئالۋاستى... ئۆلسەممۇ دەپ بەرمەيمەن... ۋاي... ۋايىجان!

ئاخىر ئۇ تاياق زەربىسىدىن ھوشىدىن كەتتى. گۈندىپايلار يالغان سەنەمنى ئاسماقتىن چۈشۈردى. ئۇ يەرگە پالاققىدە چۈشتى، ھېچنېمىنى سەزمەيتتى.

— ھوشىغا كەلتۈرۈڭلار!

ئايشەنىڭ بۇيرۇقى بىلەن گۈندىپايلار سۇ چاپتى. يالغان سەنەم قېتىپ ياتاتتى. بىر گۈندىپاي يېقىن كېلىپ يۈزىنى ئۇيان - بۇيان قىلىپ بۇرنىنى تۇتۇپ بېقىپ، بېشىنى چايقىدى. ئورمانلىقتا غېرىب بىلەن سەنەم نىقابلىقلارنى يەڭدى. ئۇلارنىڭ تولىسى يەر چىشلىدى. بىرى ئېتىنى قامچىلاپ قاچتى. غېرىب سۇنايلىنىپ ياتقان بىرىگە سانجىقلىق نەيزىنى سۇغۇرۇۋېلىپ قېچىپ كېتىۋاتقان نىقابلىققا ئاتتى. نەيزە ئۇنىڭ دۈمبىسىدىن كىرىپ مەيدىسىدىن چىقتى - دە، ئاتتىن يىقىلدى. يەنە بىرى ئېتىغا يۈگۈرۈۋىدى، سەنەم قوينىدىن خەنجەرنى چىقىرىپ ئاتتى. خەنجەر ئۇنىڭ دۈمبىسىگە سانجىلىپ يىقىلدى. غېرىب نىقابلىق ئۆلۈكلەرنىڭ يۈزىنى ئېچىپ كۆرۈپ ئۇلارنى تونۇدى.

— بۇلار ئابدۇللا شاتىرىنىڭ ئادەملىرىكەن.

— شاھ ئاتامغا دەيمەن، — دېدى سەنەم.

— ھازىرچە دېمەي تۇرۇڭ. ئىككىمىزنىڭ كۆرۈشكىنىنىڭ ئۆزىلا بۇنىڭدىن يامان.

— شاھ ئاتام بىلەن مەرھۇم ۋەزىر ئەزەم بىز تۇغۇلماستىن خەت پۈتۈپ ئەھدى قىلىشقانىكەنغۇ؟

— شۇ سەۋەبتىن ئاتام سۇيىقەستكە ئۇچراپ ھاياتىدىن ئايرىلىپ، مەن يېتىم بولۇپ قالغان، — دېدى غېرىب.
— ئاھ، تەڭرىم، بۇ قىسمەت پېشانىمىزگە بىز تۇغۇلماستىن پۈتۈلگەنكەن — دە.

— شاۋازنىڭ كۈشكۈرتۈشى بىلەن ئاتىڭىز ئاشۇ ئەھدۈپەيماندىن يېنىۋېلىشقا باھانە ئىزدەۋاتىدۇ ئەمەسمۇ.
— ئاتام ئەھدىسىدىن يانالمىيدۇ. پۈتۈن خەلقئالەمگە بىزنىڭ ئىشىمىزنى ئۆزى جاكارلاپ، ئەمدى يېنىۋالسا خەلقئالەم ئالدىدا رەسۋا بولمامدۇ؟

— خان ئاغزى مايمۇن. يۈزسىزلىك قىلسا ئۇنى ھېچكىم سوتلىيالمايدۇ. پادىشاھلار ئادەتتىكى ئادەملەرگە ئوخشىمايدۇ.
شاھ ھۇجرىسى. شاھ يانپاشلاپ چىلىم تارتىپ چالا مۈگدەپ ئەلنەغمىچىلەرنىڭ ناخشا — مۈزىكىسىدىن ھۇزۇرلانماقتا، نازىنى قىزلار ئۇسسۇل ئوينىماقتا ئىدى.

شۇ چاغدا شاھ ھۇجرىسىغا ئۆڭسۈلى ئۆچكەن مېھرىبانۇ خانىش ئايشە قاتارلىق كېنىزەك — دېدەكلەرنىڭ ھەمراھلىقىدا ئالدىراپ كىردى. شاھ ئۇلارغا پەرۋا قىلماستىن خىيالچان ھالەتتە نەغمىگە قۇلاق سالغاچ، ئۇسسۇلچى قىزلارغا قاراپ چىلىمنى شوراپ يېتىۋەردى. مېھرىبانۇ خانىش ئاستا يېقىنلىشىپ شاھنىڭ قۇلىقىغا پىچىرلىدى. شاھ لاپىدە كۆزىنى ئېچىپ بېشىنى كۆتۈرۈپ مېھرىبانۇ خانىشقا قارىدى. ئاندىن چاچراپ ئورنىدىن تۇردى. ئەلنەغمىچىلەرگە چىقىپ كېتىش ئىشارىتى قىلدى. مۇلازىملار ئۇلارنى ھاپىلا — شاپىلا ئاچقىپ كەتتى.

غېرىب بىلەن سەنەم تاغ ئۆڭكۈرىگە كىرىۋالغانىدى. گۈلخان يېنىدىكى پاخال ئۈستىدە غېرىبىنىڭ ئۇزۇن تونىغا يېپىنغان، چاچلىرى چۇۋۇلۇپ، كۆكسى مۈرىلىرىنى ياپقان سەنەم تاتلىق ئۇيقۇدا ياتاتتى. ئۆڭكۈرگە يېلىڭ كىيىم بىلەن ئۇزۇن ئۆتۈكىلا بار غېرىب بايىلا ئوۋلىغان بىر توشقاننى كۆتۈرۈپ كىرىپ

كەلدى. ئۇ تاتلىق، خاتىرجەم ئۇيقۇدا ياتقان سەنەمگە چوڭقۇر زوق ھەم مېھرى بىلەن قانماستىن بىردەم قاراپ تۇردى. ئاخىر تاقىتى تۈگەپ ئاستا ئېڭىشىپ سەنەمنىڭ چىرايلىق يۈمۈلغان كۆزىگە سۆيىدى. سەنەم تاتلىق ئۇيقۇچىلىقتا كۈلۈمسىرەپ يانغا ئۆزۈلۈپ ياتتى. غېرىب سەنەمنىڭ ئېچىلىپ قالغان دۈمبىسىنى يۈگەپ قويۇپ، ئۇنىڭغا قاراپ پەس ئاۋازدا ئىشقى بىلەن ناخشا ئېيتتى:

ئاي يۈزۈڭدە خالۇ خەت كۆز تەگمەسە كاشكى،
كۆڭلۈمدىكى غەم داغىنى سۈرۈپ كەتسەڭ كاشكى.
ئىشقىڭغا بىر قانغۇچە ئۆڭكۈردە ۋىسال تاپتىم،
باغرىڭدا ئۇيۇپ كەتسەم ئاجرىمىسام كاشكى.
يار جىلۋە قىلدى باقمىدى بىرگىنە، جان بولدى كەباب،
باشىدا ساقلاپ ئولتۇرسام ئويغانسىدى كاشكى.
ھېلى ئايرىلساق جانىم گۈلخاندا ئۆرتىنەر،
داغى ھەسرەت يامانىدىن جانىم كۆيمىسە كاشكى.

غېرىب بىلەن سەنەم چاھارباغنىڭ تېمى تۈۋىگە كېلىپ توختىدى ۋە بىر - بىرى بىلەن مەھكەم قۇچاقلىشىپ بىردەم تۇرغاندىن كېيىن خوشلاشتى. سەنەم لىككىدە تامغا سەكرەپ چىقىپ، باغقا چۈشۈپ كەتتى. غېرىب ئەتراپقا بىر قارىۋېتىپ ئېتىنى چاپتۇرۇپ كەتتى.

بۇ چاغدا يارىلانغان ئىلياس تاغدىكى «قاراقچىلار» تۇرالغۇسى ئالدىغا كېلىپ ئاتتىن يېقىلىپ دېگۈدەك چۈشتى، قاراۋۇللۇقتا تۇرغانلار يۈگۈرۈپ كېلىپ ئىلياسنى يۆلەشتۈردى.

شاۋاز ھۇجرىسىدا ئىمادىدىن قەشقەرى بىلەن شاھمات ئويناۋاتاتتى. كۆزىنىلا ئوچۇق قويۇپ يۈزىنى يۈگمۈۋالغان ئەبەي قۇل ئالدىراپ كىرىپ كەلدى ۋە گەپ قىلماق بولۇپ ئىمادىدىن قەشقەرگە قارىدى. شاۋاز ئىمادىدىن قەشقەرگە چىقىپ كېتىش ئىشارىتى قىلدى. ئىمادىدىن قەشقەرى تەزىم بىلەن كەينىچە

مېڭىپ چىقىپ كەتتى.

— ئىچىمنى سىقماي يۈزۈڭنى ئېچىپ گەپ قىل، — دېدى شاۋاز.

ئەبەي قۇل بېشىنى تۆۋەن سېلىپ:

— ياخشى ئىت ئۆلۈكىنى ئىگىسىگە كۆرسەتمەپتۇ دەيدىغان گەپ بار. بۇرنۇم بولمىغاندىكىن... — ھە، بولدى سۆزلە.

— غېرىب بىلەن سەنەم تاغ قاراقچىلىرىنىڭ ئاقساقىلى بولۇۋالغان شەيخ جالالىدىننىڭ ئوغلى ئىلياس بىلەن خۇپيانە كۆرۈشۈپتۇ. بىزنىڭ چەۋەندازلار قول سالسا... — ئەبەي قۇل شاۋازنىڭ قۇلىقىغا ئاغزىنى يېقىن ئەكىلىپ پىچىرلىدى.

سەنەم ھۇجرا ئىشىكىدىن كىردى — دە، ئۆيدە ئولتۇرغان شاھى ئابباس، مېھرىبانۇ خانىش ۋە ئايشە قاتارلىق كېنىزەك، دېدەكلەرنى كۆرۈپ تۇرۇپ قالدى. شاھى ئابباس ئورنىدىن چاچراپ تۇرۇپ سەنەمنىڭ ئالدىغا ئىتتىك كەلدى — دە، كاچات سالماق بولۇپ قولىنى كۆتۈرۈشكە مېھرىبانۇ خانىش كېلىپ شاھنىڭ قولىغا ئېسىلىۋالدى:

— شاھ ئالىيلىرى، ئاچچىقلىرىغا ھاي بەرسىلە، پەيلى شەيتاننىڭ كەينىگە كىرمىسىلە.

— ئەستاغپۇرۇللا، خانىدانلىقىمدا گېپىم ئۆتمەيدىغان بىرمۇ ئادەم يوق. پەقەت مۇشۇ قىزىملا مېنى رەسۋا قىلامدۇ؟! — شاھ شۇنداق دېگىنىچە غەزەپتىن تىترەپ ساقاللىرىنى يۇلدى. مېھرىبانۇ خانىش سەنەمجانغا:

— شاھ ئاتىڭىزدىن گۇناھىڭىزنى تىلەپ كەچۈرۈم سورىماي ھاڭۋېقىپ تۇرىسىزغۇ، قىزىم سەنەمجان، — دېدى.

— گۇناھىمدىن ئۆتسىلە، شاھ ئاتا، مەن ناماقۇل. ئاچچىقلىرى يانغۇچە ئۇرۇۋالسىلىمۇ مەن رازى، — سەنەم شۇنداق دەپ بېشىنى ئەگدى.

تاغ «قاراقچىلىرى» نىڭ بارگاھى. ئىلياسنىڭ كەپسىدە

بېشقەدەم تېۋىپ ئىلياسنىڭ مۇرىسىدىكى سۈنۈق ئوقيانىڭ ئۈچىنى تارتىپ ئالدى. ئىلياس ئاغرىققا چىدماي ۋارقىراپ كەتتى ھەم بېشىدىكى تەلپەكنى ئېلىپ چىشلىۋالدى. تېۋىپنىڭ شاگىرتى ئوچاقتا قىزىتىلىپ ئۈچى چوغدەك قىزارغان شەمشەرنى تېۋىپقا بەردى. بىرقانچە جەۋھەنداز ئىلياسنىڭ پۈت - قولىدىن چىڭ بېسىپ تۇردى. تېۋىپ شەمشەرنىڭ ئۈچىدا ئوق ئىزىنى داغلىدى. ئىلياس ئاغرىق دەستىدىن قىمىرلىيالمىي بېشىنى ھەر تەرەپكە ئۇردى، چىرايى پۈرۈلۈپ كەتتى. بېشىدا قاراپ تۇرغان شەيخ جالالىدىن بىلەن سادىق بىلال سۈكۈت ئىچىدە بىر - بىرىگە قاراپ قويۇشتى. شەيخ جالالىدىن قوينىدىن ئاق يىپەك ياغلىقنى چىقىرىپ ئىلياسنىڭ يۈز - كۆزلىرىدىكى تەرىنى ئاتىلىق مېھرى بىلەن سۈرتتى.

تېۋىپ ئوچاقتىن چوغدەك قىزارغان يائۇقنىڭ ئۈچىنى ئېلىپ سۇغا سالدى - دە، پارقىراپ ھور چىقىپ قارايدىغان ئوق ئۈچىغا قاراپ دېدى:

— زەھەرلىك ئوق ئىكەن، ئىلياسقا زەھەر قايتۇرۇش دورىسى ئىچۈرەيلى.

تېۋىپنىڭ شاگىرتى خۇرجۇندىن كىچىك بىر مىس كۈمۈزەكنى ئالدى. تېۋىپ بىر جام قايناق سۇغا مىس كۈمۈزەكتىكى زەھەر قايتۇرۇش دورىسىدىن ئۈچ تامچە تېمىتتى. جامدىكى چاينى پۈۋلەپ تۇرۇپ ئىلياسنىڭ بېشىنى يۆلەپ ئىچۈردى. ئىلياس يۆتىلىپ تەستە ئىچىپ شۇئان قۇسۇۋەتتى ۋە ھوشىدىن كەتتى. بۇ چاغدا شاۋازنىڭ كەيپى چاغ ئىدى. ئۇ ھۇجرىسىدا خۇشاللىقتىن ساقاللىرىنى سىلاپ، خىرىلداپ كۈلدى.

— كۈتكەن كۈن ئاخىرى كەپتۇ. كەلگەندىمۇ ئەجەب كەپتۇ، — دېدى شاۋاز.

— غېرىب دېگەن يېتىم ئوغلاق ئەمدى بېشىنى يەيدىغان بولدى. سەنەم بىلەن ئوغرىلىقچە كۆرۈشكەننىڭ ئۆزىلا چوڭ گۇناھ. شاھ پەرمانىغا خىلاپلىق قىلغان گۇناھى ئۈچۈن

جاجىسىنى يەيدىغان بولدى دېسىلە، — دېدى ئەبەي قۇل.
— ئۇ شەيخ جالالىدىن باشچىلىقىدىكى ئىسيانچى تاغ
قاراقچىلىرى بىلەن تىل بىرىكتۈرۈپ پادىشاھنى
ئاغدۇرماقچى، — دېدى شاۋاز.

— بۇنىڭدىن ئارتۇق گۇناھ بولماس. ئەمدى ئۇنىڭ ئىككى
پۇتى بىر ئۆتۈككە تىقىلدى دېگەن گەپ، — دېدى ئەبەي قۇل
خۇشامەت بىلەن.

— شاھقا قارشى چىقىش ئۆلۈم بىلەن تەڭ، ئون بېشى بار
ئادەم بولسىمۇ بىر بېشىمۇ ئامان قالمايدۇ، — دېدى شاۋاز.
— بىز ئالدىرىغان بىلەن ھەر ئىشنىڭ ۋاقتى — سائىتى
بولدىكەن، ۋەزىر ئەزەم. غېرىبىنىڭ بۇنداق يانپاشقا چىقىشى
ئاتىسىنىڭكىدىنمۇ قالتىس بولدى ...

ئەبەي قۇل شۇنداق دېيىشىگە شاۋاز ئۇنىڭ كاختىغا بىر
تەستەك سالدى:

— بۇ ئىشنىڭ ئاتىسى بىلەن نېمە مۇناسىۋىتى، سەن
چۈشۈمدە يوق گەپنى نەدىن تاپتىڭ؟ — دېدى شاۋاز چېچىلىپ.
— بىر قوشۇق قېنىمدىن كەچسىلە، ۋەزىر ئەزەم. مەن
ئېزىپتىمەن.

شاۋاز گەپ — سۆزىنى چىقىپ كېتىش ئىشارىتى قىلدى.
تۈن نىسپى. نىقابلانغان بىر توپ ئادەم غېرىبىنىڭ
ھۇجرىسىغا بېسىپ كىردى — دە، ئۇخلاۋاتقان غېرىبىنى پومداقلاپ
بېسىپ، ئاغزىغا لاتا تىقىپ، بېشىغا تاغار كىلدۈردى. غېرىبىنىڭ
ئانىسى ئۇيقۇچىلىقتا يۈگۈرۈپ كىرىشىگە بىرى ئۇنى بىر تېپىك
بىلەن يىقىتتى. نىگار ئايىم ھوشىدىن كەتتى. نىقابلىقلار
غېرىبىنى سۆرەشتۈرۈپ ئاچىقىپ كەتتى.

سەنەم ھۇجرىسىدا قوينىدىن بىر پارچە خەتنى چىقىرىپ شاھ
ئاتىسىغا ئىككى قوللاپ سۈندى. شاھ خەتكە قولىنى ئۇزارتتى،
توختاپ قېلىپ سەنەمگە سوئال نەزىرى بىلەن قارىدى.

— سەنەمجان، سىز تېخى كىچىك. خانىدانلىقىمىز

دۈشمەنلىرىنىڭ سىزدىن پايدىلىنىپ خانلىق ئىشلىرىنى مالىمان قىلىشىنى خالىمايمەن. خانلىق ئىشىغا سىز ئارىلاشماڭ.

شاھنىڭ سۆزى جاۋابسىز قالدى. سەنەم ئۇن - تىنىسىز ھالدا تەكچىدىن بىر كىتابنى ئالدى. شاھ ئاستا چىقىپ كەتتى.

شەيخ جالالىدىن بىلەن سادىق بىلال تاغ چوققىسىدا تۇرۇپ تاغ باغرىدا قىلىچۋازلىق، نەيزىۋازلىق قىلىۋاتقان چەۋەندازلارغا ھەم يىراقلارغا نەزەر سېلىۋاتاتتى. سادىق بىلال:

— ئۈستازىم، ئۆزلىرىنىڭ شاھى ئابباسقا يوللىغان خەتلىرىنى ئىلياس تەڭكۈزەلىگەنمىدۇ؟ — دەپ سورىدى. شۇ چاغدا بىر چەۋەنداز قىز خۇشال يۈگۈرۈپ كېلىپ مەلۇم قىلدى:

— ئۈستازىم، سادىق خەلىپە، ئىلياس ئاكام ھوشىغا كەلدى. بۇ گەپلەرنى ئاڭلاپ شەيخ جالالىدىن بىلەن سادىق بىلال خۇشال بولۇپ ئۆڭكۈرگە ماڭدى.

سەنەمنىڭ قېشىدىن ئۆز ھۇجرىسىغا خاپىغان قايتقان شاھ قولىدىكى خەتنى غەزەپ بىلەن يىرتىپ چۆرۈۋەتتى — دە:

— ھىم، خانىدانلىقىمغا قارشى چىقىپ، پەرمانىمغا خىلاپلىق قىلغان ئۇ پوق ساقال بوينىمغا قارا قىل ئارغامچا سېلىپ ئالدىمغا كېلىپ تىزلىنىپ گۇناھىنى تىلىمەي، ماڭا خەت يېزىشقا نېمە سالاھىيىتى، نېمە ھەددى؟! — دەپ ۋارقىرىدى.

— بەرھەق، شاھ ئالىيلىرى. ئىسيانچىلارغا ئاتامان بولۇپ، سىلىگە قارشى تىغ كۆتۈرگەن ئۇ قاراقچى سىلىگە خەت يېزىپ، ماڭا تۆھمەت قىلىش ئارقىلىق ئارىمىزغا ئاداۋەت سېلىپ خانلىقنى ئاغدۇرماقچى، — دېدى شاۋاز گەپنى كۆپتۈرۈپ.

— ئىسىت، دۆلەت ئۈستازى، خانلىقنىڭ شەيخۇلىئىسلامى، خانلىق مەدرىسىگە باش مۇددەرس قىلىپ ئەتىۋارلاپ ھۆرمىتىنى قىلسام، ئاخىر ماڭا قارشى تىغ كۆتۈردى، — دېدى شاھ ئەپسۇسلىنىپ.

— ئەسلىي ئالا كۆڭۈل ئادەمتى ئۇ، — شاۋاز زەھەر خەندىلىك قىلدى.

— مەن ئۇنىڭغا قىرىق يىل تۈز بەرگەن، دۆلىتىمگە شېرىك قىلىپ دۆلەت كۆرسەتكەندىم، — دېدى شاھ.

— بىر ھايۋانغا قىرىق يىل راپاۋەت قىلسىمۇ ئەقىدىنىڭ كۈچىدىن ئۇ ئادەمگە ئايلىنىشى مۇمكىن، شاھ ئالىيلىرى.

بۇ چاغدا ئابدۇللا شاتىرى باشچىلىقىدىكى ئۆكەرلەر غېرىبىنى زىندانغا تاشلىغانىدى. زىنداندا غېرىب بىر تۇۋرۇككە چەمبەرچاس باغلىۋېتىلگەن بولۇپ، قامچا دەستىدىن يۈز — كۆزى كۆكرىپ ئىششىغان، قانغا بويالغان، كىيىملىرى تىتىلغانىدى. گۈندىپاي ئۇنى توختىماستىن قامچىلىدى. ئابدۇللا قىزىتىلغان ئۇزۇن زىخنى قولىغا ئېلىپ بىردەم ئۇنىڭغا قاراپ تۇرۇپ، كۆزىگە يېقىن ئەكەلدى — دە، سوراقلاشقا باشلىدى:

— دېگىنە يېتىم ئوغلاق، خان پەرمانىغا خىلاپلىق قىلدىڭ، شۇنداقمۇ؟

— مەن خان پەرمانىغا خىلاپلىق قىلمىدىم، — دېدى غېرىب.

— سەنەمجان بىلەن مەخپىي كۆرۈشكۈنۈڭ خان پەرمانىغا خىلاپ ئەمەسمۇ؟

— سەنەمجان بىلەن كۆرۈشۈش بىز تۇغۇلماستىن خاننىڭ پەرمانى بويىچە پېشانىمىزگە پۈتۈلگەن قىسمەتتۇر.

— سېنىڭ بۇ شۇم پېشانىڭگە تەتۈر پۈتۈلۈپ قالغان بۇنداق قىسمەتنى مانا مەن ئۆچۈرۈپ ئۆزۈم يېڭىۋاشتىن پۈتمەن.

ئابدۇللا شاتىرى شۇنداق دېگىنىچە قولىدىكى چوغدەك قىزارغان زىخنىڭ ئۈچىدا غېرىبىنىڭ پېشانىسىنى جىجدى، غېرىب ۋارقىرىدى:

— ھۇ، ئىچىدە توڭگۇز قاترايدىغان مۇناپىق، خەپ توختاپتۇر! ...

يىغىدىن ئەس — ھوشىنى يوقاتقان غېرىبىنىڭ ئانىسى نىگار ئايىم ئوردا دەرۋازىسى ئالدىدا توختىغان مەپىدىن چۈشتى — دە، كىيىملىرى بىسەرەمجان ھالەتتە دەرۋازىغا ئالدىراپ كەلدى، بىراق قاراۋۇل ئۇنى توسۇۋالدى.

— مەن مەرھۇم ھەسەن ۋەزىرنىڭ ئايالى قۇتلۇق نىگار ئايىم.
مېنى تونۇمىدىڭلارمۇ؟ مېنىڭ خان بىلەن كۆرۈشىدىغان مۇھىم
ئىشىم بار، — دېدى نىگار ئايىم.

— كىرىشكە بولمايدۇ، — سۈرلۈك توسى قاراۋۇل.
— مەندە خانلىق دەستەك بار، ھەرقانداق يەردە توسالغۇغا
ئۇچرىمايمەن.

— خانلىق دەستەكنى كۆرسەت !
نىگار ئايىم قوينىدىن دەستەكنى چىقىرىپ كۆرسەتتى.
قاراۋۇل خانلىق دەستەكنى ئېلىپ كۆرۈپ يەنە بىرىگە
كۆرسەتتى.

— بۇ خانلىق دەستەكنى ياساۋۇللار بېگى كۆرگەندىن كېيىن
ئاندىن كىرسەن، ساقلاپ تۇر.

بىر قاراۋۇل خانلىق دەستەكنى ئىچكىرىگە ئەكىرىپ
كەتتى. يەنە بىر قاراۋۇل نىگار ئايىمنى توسۇپ تۇردى. دەستەكنى
ئەكىرىپ كەتكەن قاراۋۇل بىردەمدىن كېيىن قۇرۇق قول قايتىپ
چىقتى.

— ئۇ خانلىق دەستەكنىڭ ۋاقتى ئۆتۈپ كۈچىدىن قايتۇ.
كىرىشكە بولمايدۇ، قايتىپ كەت، — دېدى قاراۋۇل.
— كۈچىدىن قالغان دەستەكنى قايتۇرۇپ بەر، ئۇنداق
بولسا... — ۋارقىرىدى نىگار ئايىم.

— ئۇ شەخسنىڭ مۈلكى ئەمەس، ياندۇرۇپ بېرىشكە
بولمايدۇ، يان ئارقاڭغا، بولمىسا ئۆزۈڭنى زىنداندا كۆرسەن ! —
دېدى قاراۋۇل.

نىگار ئايىم قاراۋۇلنىڭ قورسىقىغا ئۈسۈپ:
— قېنى نوچى بولۇشساڭ سولا مېنى شۇ زىندانىڭغا،
ھېلىغۇ بىر جېنىم باركەن، مىڭ جېنىم بولسىمۇ تىكتىم مەن
سەندەكلەرگە ! — دېدى.

قاراۋۇل ئوڭدېسىغا چۈشتى. ئىچكىرىدىن بىر توپ لەشكەر
يۈگۈرۈپ چىقىپ نىگار ئايىمنى باسماقداپ تۇتۇپ، سۆرەپ

ئىچكىرىگە ئەكىرىپ كەتتى.
شاھنىڭ ھور مۇنچىسى. ياغاچ تۇڭغا چىلانغان شاھنى چۆرە -
دېدەك قىزلار ئەتراپىدا ئايلىنىپ ئۇچىسىنى تۇتۇپ، يۇماقتا
ئىدى. شاھ چىلىم تارتقاچ كۆزىنى يېرىم يۇمۇپ، مۇنچا
سەيناسىدا نېپىز شايى كۆڭلەكلەر بىلەن ئۇسسۇل ئوينىۋاتقان
ئۇسسۇلچى قىزلاردىن، نەغمىچىلەرنىڭ نەغمىسىدىن
ھۇزۇرلانماقتا ئىدى. نەغمە:

يۈزۈڭدىن جەننەتۈل - رىزۋان بولۇپتۇر،
لېۋىڭدىن چەشمەئى دەرمان بولۇپتۇر.
بۇرۇن يالغۇز ئىدى ھۇسنۇ جامالىڭ،
ۋە لېكىن ئەمدى يۈز چەندىن بولۇپتۇر.
ئەزەلدىن بىر يۈتۈم تاممىش لەبىڭدىن،
بۇ كۈن ئاتى جەھاندا جان بولۇپتۇر.

گەپنى تاغ تۇرادىن ئاڭلايلى. تاغ تۇرادىكى ئۆڭكۈردە سادىق
بىلال بىلەن شەيخ جالالىدىن سۆھبەتتە ئىدى.
— ئوردىغا تېگىش قىلايلى. بۇ يەردە مۆكۈپ يۈرگەندىن
ئادالەت ئۈچۈن جەڭگە چۈشۈپ ئوقتا ئۆلگەن مىڭ ئەۋزەل.
— ھاي ... ھاي ... ھازىر ۋاقتى ئەمەس. پىتنىڭ ئاچچىقىدا
چاپاننى ئوتقا سالغىلى بولمايدۇ. بۇنىڭغا باشقىچە چارە قىلماق
كېرەك، — دېدى شەيخ جالالىدىن.
سادىق بىلال بولسا تاقەتسىزلەنمەكتە ئىدى:
— ئۇلار غېرىبىنى ئۆلتۈرۈۋېتىشى مۇمكىن. ئۇلار غېرىبقا
زىيانكەشلىك قىلىشتىن بۇرۇن بىز قول سالىمىساق
كېچىكىمىز.

— ئۇلار غېرىبىنى تۇتقان بىلەن ئۆلتۈرۈشكە ئالدىرىمايدۇ.
ئەگەر بىز غېرىبىنى قۇتقۇزۇشقا ئالدىراپ ئوردابالىققا ھۇجۇم
قىلساق، شاۋازنىڭ قىلتىقىغا چۈشمىمىز. ئۇ غېرىبىنى تۇتۇش

ئارقىلىق بىزنى تۇزاققا دەسسەتمەكچى. بىزنىڭ غېرىبىنى قۇتقۇزۇشقا ئالدىرايدىغىنىمىزنى ئۇ ئاللىبۇرۇن پەملىگەن. سادىق ئېغىر تىندى.

شاھ ھەرمخانسىدا شاھانە كۇرستا ئولتۇردى. سەنەم شاھ ئاتىسىنىڭ ئالدىدا قايناپ سۆزلەشكە باشلىدى:
— شاھ ئاتا، غېرىب گۇناھسىز، ئۇنى ناھەق زىندانغا تاشلىدىلا.

— خاننىڭ پەرمانىغا قارشى چىققان ئادەم گۇناھسىزمۇ؟
— غېرىب بىلەن كۆرۈشۈشكە مەن چىققان، مەن ئۇنى قوغلاپ يۈرۈپ، ئۇنىڭ بىلەن ئۆزۈم كۆرۈشتۈم.

— يا پەرۋەردىگار، ئاخىرقى زاماندا بىر ئەر تېرەكنىڭ ئۈچىغا چىقىۋالسا قىرىق خوتۇن يىگنە بىلەن تېرەكنىڭ تۇۋىنى كولايدۇ، ئاتا بىلەن قىز ئوتتۇرىسىدا شەرم — ھايا قالمايدۇ دەۋاتقان، ئاخىرقى زامان كەلدىمۇ نېمە؟

— راست، قىيامەت بولدى، ئاتا. غېرىبىنى ئەمەس، مېنى جازالاپ زىندانغا تاشلىسىلا.

— سىزنى زىندانغا تاشلىمايدىغانلىقىمنى بىلىپ تۇرۇپ يەنە مېنى قىستامسىز؟ ئەگەر مۇشۇنداق قىستاۋەرسىڭىز زىنداننىڭ تەمىنى سىزمۇ تېتىيسىز.

— غېرىب گۇناھسىز، ئۇنىڭ ئۈچۈن ھەرقانداق زىنداندا يېتىشقا رازىمەن، ئۇنى زىنداندىن ئازاد قىلىسىلا.

— سىز بىلەن كۆرۈشكەنلىك جىنايىتىنى ئۇنىڭ بويىنىدىن ساقىت قىلايلى. ئەمما، ئۇنىڭ تاغدىكى ئىسيانچىلار بىلەن تىل بىرىكتۈرۈپ، ئۇلارنىڭ تۈزكۈر ئاقساقىلى جالالىدىننىڭ سۈيىقەست بىلەن تولغان قارا خېتى ئارقىلىق مېنى ئازدۇرۇشقا ئۇرۇنغىنى كالىسى كېتىدىغان جىنايەتتۇر، — دېدى شاھ خاپىغان ھالدا.

— ھەسەن ۋەزىر قازا قىلىپ، شاۋاز ئوڭ قول ۋەزىر بولغاندىن بېرى ئۇنىڭ زوراۋانلىق، شۈملۈك، سۈيىقەست

ئىشلىتىپ ئەل - يۇرتنى بوزەك قىلىشى تۈپەيلىدىن ياشاشقا
ئامالسىز قالغان خەلقلەر تاغقا چىقىۋالدى.

شاھ سەنەمنىڭ گەپلىرىگە خاپا بولۇپ ۋارقىرىدى:

— بولدى بەس، جۆيلۈمەڭ!

— سىلى شاۋازنىڭ ھىيلە - مېكرلىرىگە ئالدىنىپ، ئۇنىڭ

ئالقىنىدىكى ئادەمگە ئايلاندىلا...

شاھ ئېتىلىپ كېلىپ سەنەمنىڭ يۈزىگە بىر كاچات سالدى.

— قايسىڭ بار؟!

— لەبىي، شاھ ئالىيلىرى، — نۆكەر يۈگۈرۈپ كىردى.

— شاھقا تىل تەگكۈزۈشكە پېتىنغان ماۋۇ ... ماۋۇ ...

ماۋۇنى ئاچىقىڭلار! كۆزۈمدىن يوقال!

قاراڭغۇ زىندان ئىچىدە غېرىب مادارسىز، پۇت - قولى

زەنجىرلەنگەن ھالەتتە زىندان تېمىغا يۆلىنىپ ئولتۇرۇپ،

كۆزىنى يۇمۇپ ناخشا ئېيتتى:

خانۇ ۋەيرانىمەن بۇ كۈن جىسمىدا جانىم يوق مېنىڭ،

سولىنىپ زىنداندىمەن، بۇ يەر ئەمەس جايىم مېنىڭ.

بىر غېرىب ۋەيرانىدۇرمەن، ئاشۇ ناننىم يوق مېنىڭ،

قىسمىتىمگە ياقا بىر تار، تاغدەك يۆلەكم يوق مېنىڭ،

دىلرەبالارنى مېنىڭدىن ھەم جۇدا قىلدى پەلەك.

يول ئاداشىپ غەمدە قالدىم، ھەمسەپەردىن ئايرىلىپ،

مىسلى بۆلبۈلمەن بۇ كۈن ھەم بالۇ پەردىن ئايرىلىپ،

مادەرىم، يارۇ بۇرادەر ھەم پەدەردىن ئايرىلىپ.

قالماسۇن ھېچكىم مېنىڭدەك راھبەرىدىن ئايرىلىپ،

بۇ يورۇق دۇنيانى ماڭا ماتەمسارا قىلدى پەلەك.

شاۋازنىڭ قەسىرى. شاۋاز ئۆزىنىڭ خاس خانىسىدا يېرىم

يالىڭاچ ھالەتتە بولۇپ، ئىككى دېدەك قىزنى ئىككى تىزىدا

ئولتۇرغۇزۇۋېلىپ قاقاقلاپ كۈلمەكتە ئىدى. ئىككى قىز تەڭلا شاراب قويۇلغان ئالتۇن جامنى شاۋازنىڭ ئاغزىغا مىڭ خىل نازۇ كەرەشمە بىلەن تەڭلىدى. شاۋاز بىردە ئۇنىڭ ئالتۇن جامىنى، بىردە بۇنىڭ ئالتۇن جامىنى ئوتلىدى. سەينادا بىر توپ قىزلار ئۇسسۇل ئوينىماقتا ئىدى.

كەيپ بولغان شاۋاز پەلىپەتەش دەسسەپ ئۇسسۇلغا چۈشتى. شۇ چاغدا بەزمىخانغا ھودۇققان ئەبەي قۇل ئالاقزادە بولۇپ كىرىپ كەلدى.

— ھۆرمەتلىك ۋەزىرئەزەم ... ئوغرى جالالىدىن ...

— كېكەچلىمەي گەپ قىلە ...

شاۋاز سەگەكلىشىپ ئۇسسۇلچىلار ئارىسىدىن دەلدۈگۈنۈپ چىقىپ بىر چەتكە ئۆتتى. نەغمىچىلەر توختاپ، ئۇسسۇلچىلار جىم بولدى.

— نەغمەڭنى قىلىۋەر، ئۇسسۇلنى ئوينىۋەر، راسا ئوينا! — دەپ ۋارقىرىدى شاۋاز. ناخشا، ئۇسسۇل داۋاملىشىۋەردى.

— چە ... چەتتىرەك دەي، جانابلىرى.

ئۇلار پەردىنىڭ ئارقىسىغا ئۆتتى.

— ئۆزۈڭنى تۇتۇۋېلىپ گەپ قىل، ئاسمان ئۆرۈلۈپ كېتىدىغان ئىش بولسىمۇ، — دېدى شاۋاز.

— ئوغرى جالالىدىن شاھقا مەكتۇپ يېزىپتۇ، ھەسەن ۋەزىرنى شاۋاز ئەبەي قۇل ئارقىلىق قەستلەپ ئۆلتۈرگەن، قاسىم ۋەزىرنىمۇ ناھەق تۆھمەت چاپلاپ ھالاك قىلغان دەپتۇ. ئۇلار ... ئۇ قانداق بىلىپ قالغاندۇ؟ ۋەزىرئەزەم، ئەمدى قا ...

قانداق قىلغۇلۇق، ئىشىمىز چاتاقمۇ نېمە؟

— سەن دېمىگەنسەن؟ — دېدى شاۋاز.

— ئەزىرايى خۇدا، مەندىن ئۇلار بۇنداق گەپمۇ سورىمىغان، كىمگە دەيمەن؟

— ھا ... ھا ... ھا ... ئۇ ئوغرىلارنىڭ بىزگە قىلغان سۈيىقەستى ... خاتىرجەم بول.

— ئۆزلىرىنىڭ ...

— بۇ خەتتىن ئاللىبۇرۇن خەۋەر تاپقانمەن. شاھ بىلەن بىللە ئوقۇپ، ئۇنى مۇھاكىمە قىلغان. شاھ ئۇلارغا ئەمەس، مانا مەن شاۋازغا ئىشىنىدۇ.

— ئەمدى قانداق قىلىمىز، ۋەزىر ئەزەم؟

— بېشىڭنى تىك تۇتۇپ، مەيدەڭنى كېرىپ يۈر. قاراقچىلارنىڭ ھىيلە - مكرىسىدىن ھودۇقۇپ، خۇدۇڭنى يوقىتىپ قويساڭ، خەق بۇ ئىشنى راست ئوخشايدۇ دەپ قالىدۇ. ھېچنېمە بولمىغاندەك يۈرىۋەر.

— مۇنداق دېسىلە، ۋەزىر ئەزەم. ئۇھ، يۈرىكىم جايىغا چۈشتى.

— مەن ساڭا تاغدەك يۆلەك تۇرسام، سەن نېمىدىن قورقسەن؟ — دېدى شاۋاز ھىجىيىپ.

— شۇنداق ۋەزىر ئەزەم، مەن ئەقىلسىز، كالتە پەمكەنمەن. باياتىن بېرى مىڭ ئۆلۈپ بىر تىرىلدىم.

— كەل... بىللە شاراب ئىچ. شاراب كەلتۈرۈڭلار! قىزلار بىلەن شاراب ئىچىپ ئوينىساڭ كۆڭلۈڭ ئېچىلىپ، روھىڭ كۆتۈرۈلۈپ قالىدۇ، غەم - قايغۇدىن خالاس بولىسەن.

بىر دېدەك بىر پەتنۇستا بىر ئاپقۇر مەي كۆتۈرۈپ كىردى. ئۇزۇن ئۆتمەي، شاھنىڭ خاس نۆكىرى كىرىپ كەلدى - دە، شاۋازغا شاھنىڭ چاقىرىۋاتقانلىقىنى يەتكۈزدى.

ئوردىدا شاھى ئابباس تەختىدە سۈر بىلەن ئولتۇردى. ۋەزىر - ۋۇزىرالار سەپىراس تۇردى. شاۋاز ئوتتۇرىغا چىقىپ ئۈنلۈك ئاۋازدا دېدى:

— شاھ ئالىيلىرى، شەيخ جالالىدىن تاغ قاراقچىلىرىغا ئاقساقال بولغاندىن بېرى تاغدىكى قاراقچىلارنىڭ سانى كۈندىن - كۈنگە كۆپىيىپ ھەم خورىكى يوغىنىپ خانىدانلىقىمىزغا زور تەھدىت ئەكەلدى. ئۇلارنى ۋاقتىدا يوقاتمىساق زور ئاپەت بولغۇسىدۇر.

— دۈرۈس، ئۇلار ھەتتا ئوردىدىكى كىشىلەر بىلەن قويۇق ئالاقىدە بولۇپ مەكتۈپ ئارقىلىق بىزگە تەھدىت سېلىۋاتىدۇ، — دېدى شاھ.

— شاھ ئالىيلارغا تىل تەگكۈزۈپ، ۋەزىرلەرگە تۆھمەت قىلىپ خانلىقنى گۇمىران قىلىشنى قەستلىدى، — دېدى پەيتنى تۇتقان شاۋاز.

ھەممەيلەن ئۇلۇغ — كىچىك تىنىشتى. شاھ ۋەزىر — ۋۇزرا، ئەمەلدارلارنى ئەقىل كۆرسىتىشكە دەۋەت قىلدى. لېكىن، دەماللىققا ھېچكىم زۇۋان سۈرمىدى.

شاھ تەختىدە بېشى قېتىپ ئولتۇرغان، ۋەزىرلەر سەپىراس تۇرغاننىڭ ئۈستىگە خانىش مېھرىبانۇ كېنىزەك، دېدەكلەرنىڭ ھەمراھلىقىدا كىرىپ كەلدى. پۈتۈن ئوردا ئەھلى خانىشنىڭ يۈزىگە قارىماسلىق ئۈچۈن يەرگە قارىۋالدى، خانىش شاھقا سالام بېرىپ سۆزىنى باشلىدى:

— ھۆرمەتلىك شاھ ئالىيلرى، گۇناھكار غېرىبىنىغۇ شاھ پەرمانىغا خىلاپلىق قىلدى دەپ زىندانغا تاشلىدىلا، ئەمما ئۇنىڭ گۇناھسىز ئانىسى نىگار ئايىمنى قايسى گۇناھىغا زىندانغا تاشلىدىلا؟ مەرھۇم دوستلىرى ھەسەن ۋەزىر گۆرىدە تىك ئولتۇرمىسۇن يەنە، قىيامەت كۈنى قايسى يۈزلىرى بىلەن دوستلىرىنىڭ يۈزىگە قارايدىلا؟ قارا يۈزلۈكنىڭمۇ چېكى بولىدۇ. شاھ چاچراپ ئورنىدىن تۇرۇپ:

— ھە ... نېمە؟ نىگار ئايىمنى زىندانغا تاشلىدى؟ بۇ كىمنىڭ قىلغان ئىشى، ۋەزىر شاۋاز؟! — دېدى.

شاۋاز ئالدىراپ ئوتتۇرىغا چىقىپ شاھقا تەزىم قىلدى:

— ئىلا — بىلا، بۇ ئىشتىن خەۋىرىم يوق، ئالىيلرى.

— ئەمەسە بۇ كىمنىڭ ئىشى؟ بۇ ئىشنى كىم قىلغان بولسا

شۇ زىندانغا تاشلانمىسۇن!

— جەزمەن شۇنداق بولىدۇ، ئالىيلرى.

— نىگار ئايىم ھازىرلا زىنداندىن ئازاد قىلىنىپ ئالدىمغا

كەلتۈرۈلسۇن! — دەپ پەرمان قىلدى شاھ.

شۇ چاغدا تاغ تۇرادىكى شەيخ جالالىدىننىڭ تۇرالغۇسىدا سادىق بىلال، ئىلياس ھەم بىرمۇنچە ئاقساقال، سەركەردە — سەرۋازلار جەم بولۇپ گۈلخان ئەتراپىدا باداشقان قۇرۇپ ئولتۇرۇشتى. شەيخ جالالىدىن تەسۋى سىرىپ ئولتۇرۇپ سۆز ئاچتى:

— شاۋازنىڭ مەقسىتى بىر ئامال قىلىپ غېرىبىنى ئولتۇرۇپ، سەنەمنى ئوغلى ئابدۇللاغا ئېلىپ بېرىش ئارقىلىق كەلگۈسىدە غېرىب ئولتۇرغۇسى شاھلىق تەختىدە ئابدۇللانى ئولتۇرغۇزۇشتۇر.

— كالۋا پادىشاھ شۇ دەرىجىدە ئەقلىدىن ئازدىكى، ھازىر شاۋازنىڭ كۈشكۈرتۈشى بىلەن ھەسەن ۋەزىر بىلەن قىلىشقان ئەھدۈپەيماندىن يېنىشنىڭ ئامالىنى ئىزدەۋاتىدۇ، — دېدى سادىق بىلال.

— ئەھدۈپەيماننى بۇزۇپ غېرىب بىلەن سەنەمنىڭ تويىدىن يېنىۋالسىمۇ، غېرىبىنى ئولتۇرمىسە بولاتتى، — دېدى شەيخ جالالىدىن.

— ئەمما، — دېدى سادىق بىلال، — شاۋاز دېگەن قېرى تۈلكە بۇ ئىشتا غېرىبىنى كۆزدىن يوقاتمىغۇچە بولدى قىلمايدۇ. ئاخىر ئۇلار ئوردىغا تېگىش قىلىپ، غېرىبىنى قۇتقۇزىدىغانغا كېلىشتى.

چەكسىز چۆللۈكتە بىر توپ نىقابلىق ئاتلىقلار پەيدا بولدى. سادىق بىلال نىقابىنى ئېلىۋېتىپ دېدى:

— ئۇستاز، سىلى مەشەدە قالسىلا.

شەيخ جالالىدىنمۇ يۈزىدىكى نىقابىنى ئېلىۋېتىپ دېدى:

— ئوغۇللۇرۇم، شۇڭقارلىرىم، پەخەس ھەم چەبدەس بولغايسىلەر، غېرىبىنى قۇتقۇزۇش خاندانلىقىمىزنى قۇتقۇزۇش دېمەكتۇر، سىلەرگە ئاللا مەدەت قىلغاي، ئامىن!

شەيخ جالالىدىن دۇئاغا قول كۆتۈردى، ھەممەيلەن دۇئا

قىلدى.

— غېربىنى قۇتقۇزۇشقا جېنىمىز پىدا! — دېيىشتى سادىق باشلىق يىگىتلەر.

— ئوغلۇم سادىق، سەن ئەقىللىق ئادەم، جاننى سەپ بېرىش بىلەن ئىش پۈتسىغۇ مەيلى. لېكىن، غېربىنى قۇتقۇزالماي قالساق، شاۋاز «مانا غېرب تاغ قاراقچىلىرىنىڭ مۇھىم ئادىمى بولمىسا ئۇلار قۇتقۇزامتى؟» دېگەننى باھانە قىلىپ غېربقا زىيانكەشلىك قىلىدۇ. كېسەك قېلىپتىن چىقتى. غېربىنى قۇتقازمىساڭلار زادى بولمايدۇ. ئاللا سىلەرگە ئاسانلىق ھەم نۇسرەت ئاتا قىلغاي! — دەپ ئاق يول تىلىدى شەيخ جالالىدىن. يىگىتلەر ئاتلاندى.

بۇ تەرەپتە سەنەممۇ غېربىنىڭ قايقۇسىدا تىتىلداپ تۇرالماي قېلىۋاتاتتى. ئۇ ھۇجرىسىدىن سىرتقا چىقماقچى بولدى. ئىشىكتە تۇرغان قاراۋۇللار ئۇنى ئىشىكتىن چىقارمىدى. ئۇ دېرىزىلەرگە ئىنتىلدى، دېرىزىلەردىمۇ قاراۋۇللار بەش قولىدەك تۇراتتى. سەنەم تۈۋرۈككە يامىشىپ چىقىپ، تۈڭلۈكتىن بېشىنى چىقاردى. ئۆگزىدىمۇ بەش قولىدەك قاراۋۇل تۇرغانلىقىنى كۆردى — دە، سىيرىلىپ يەرگە چۈشۈپ يىغلاپ ئولتۇردى. سەنەمنىڭ نەزەربەند قىلىنغان ھۇجرىسىغا چۆرە — دېدەكلەر پەتنۇسلاردا ھەرخىل نازۇ نېمەتلەرنى ئەكىرىشتى. سەنەم ھەممىنى تۆكۈۋېتىپ ۋارقىرىدى:

— يوقىلىش، ھەممىڭ كۆزۈمدىن يوقىلىش!

شۇ چاغدا ئاران جېنى قالغان نىگار ئايىمنى ئىككى دېدەك قولىتۇقىدىن يۆلەپ شاھ ئوردىسىغا ئېلىپ كىردى. شاھ بىلەن مېھرىبانۇ خانىش دەرھال ئورۇنلىرىدىن تۇرۇپ نىگار ئايىمنىڭ ئالدىغا باردى.

— نىگار ئايىم ... بۇ ئىشتا مەن ئەيىبلىك، سەۋەنلىك مەندىن ئۆتتى، — دېدى شاھ. مېھرىبانۇ خانىشمۇ:

— نىگار ئايىم، بىزنى كەچۈرسىلە، — دېدى.

بىردىنلا سىرتتىن ئەنسىز ۋارقىرىغان ئاۋاز ئاڭلاندى:
— خان ئالىلىرىغا مەلۇم بولغاي، سەنەم ئۆزىگە خەنجەر
تىقىۋاپتۇ.
ھەممىسى چۆچۈپ، ئاللا - توۋا كۆتۈرۈشتى.



تۆتىنچى باب

قاراخانىيلارنىڭ تۇنجى خانى يۈسۈپ قادىرخان ئىسسىقكۆل بويىغا قوشۇن تارتىپ كەلگەن ۋاقتىدا توققۇز ياشتا بولۇپ، ئۇنىڭ بارلىق ئىشلىرىنى دۆلەت ئۇستازى، ئورخۇن خانلىقىنىڭ باش ھەربىي ۋەزىرى، يەنى ئانا جەمەت تاغىسى سارچۇق بۇيرۇق تېكىن باشقۇراتتى. يۈسۈپ قادىرخان تاغىسى سارچۇق بۇيرۇق تېكىننىڭ تەربىيىسىدە چوڭ بولغاچقا، ئۇنى ئۆز ئاتىسىدەك كۆرەتتى. سارچۇق بۇيرۇقمۇ يۈسۈپ قادىرخاننى ئۆز ئوغلىدەك كۆرەتتى. گەرچە ئۇ بارلىق ئىشلارغا ئاتىدارچىلىق قىلىسىمۇ، لېكىن ھېچقانداق ئىشنى يۈسۈپ قادىرخاننىڭ بۇيرۇقىسىز، ماقۇللۇقىسىز قىلمايتتى. يۈسۈپ قادىرخانمۇ ئاتام دەپ كۆنگەن سارچۇق بۇيرۇقىنىڭ ھەرقانداق گېپىگە ئوڭ - سولنى، ئاق - قارىنى ئويلاپ ئولتۇرمايلا ماقۇللۇق بىلدۈرەتتى. چۈنكى، تالانتلىق دۆلەت ئۇستازى سارچۇق بۇيرۇق تېكىننىڭ ھەربىر ئېغىز سۆزى، ھەربىر قەدىمى، ھەربىر قىلغان ئىشى نۇرغۇن ئىبرەت، ھېكمەت بىلەن تولغان بولۇپ چىقاتتى. ئورخۇن بويىدىكى ئۇرۇشتىن كېيىن ئورخۇن دەرياسىنىڭ سۈيى، ھاۋاسى بۇلغىنىپ كەتكەنلىكتىن پۈتكۈل ۋادىدىكى ئۇيغۇر قوۋمى ئارىسىدا ۋابا تارقىلىپ، ئادەملەر ھەم قۇسۇپ، ھەم ئىچى سۈرۈپ قارا ئۈجمە تۆكۈلگەندەك قىرىلىپ كەتكەنىدى. پۈتكۈل دەريا ۋادىسىنى تاكى ئۆتۈكەن تاغلىرىغىچە كۆمۈشكە، دەپنە قىلىشقا ئۈلگۈرمىگەن جەسەتلەر قاپلاپ كەتكەندە، دانا ۋەزىر سارچۇق بۇيرۇق تېكىن ئەلگە باشچىلىق قىلغانىدى. ئۇ ئىنتايىن كەسكىن قىلىپ مىدىرلىغۇدەك مادارى بارلارنىڭ ھەممىسىنى ئاتىنىپ ئۆتۈكەن تاغلىرىدىن ئۆتۈشكە، تارىم ۋادىسىدىكى ئادەم

ئايىغى تەگمىگەن تەكلىماكان قۇملۇقىنى بويلاپ مېڭىپ،
ئىسسىقكۆل بويىدا جەم بولۇشقا پەرمان قىلىپ، نەسلى قۇرۇش
خەۋپىگە دۈچ كەلگەن ئۇيغۇر تۈركلىرىنى ساقلاپ قالغانىدى.

سارچۇق بۇيرۇق تېكىن ۋەلىئەھدى، خانلىق ۋارىسى بولمىش
يۈسۈپ قادىرخانىنى ھامان بىر كۈنى خان قىلىپ تىكلەپ،
چېچىلىپ كەتكەن ئۇيغۇرلارنى بىر تۇغ ئاستىغا ئويۇشتۇرىمەن
دېگەن ئۈمىد تە ئىدى. شۇڭا ئۇنىڭغا ئاتا بولۇپ، ئۇنى قورۇقداپ
ئىسسىقكۆل بويىدىكى يايلاقتا خانلىق تۇغىنى تىكتى. توققۇز
ياشلىق يۈسۈپ قادىرخان قوشۇن باشلاپ ئىسسىقكۆل بويىغا
كەلگەندە، ئەل - قوۋم تەرىپىدىن بالاساغۇن دەپ نام ئالدى.
ئىسسىقكۆل بويىدا كاتتا شەھەر بىنا قىلىنىپ نامى بالاساغۇن
دەپ ئاتالدى. يۈسۈپ قادىرخاننىڭ نامى خەلقىئالەمگە بالاساغۇن
دەپ پۇر كەتتى.

شۇنداق قىلىپ، يۈسۈپ قادىرخان ئون بەش ياشقا كىرگەندە،
ياشىنىپ قالغان سارچۇق بۇيرۇق تېكىن ئون بىر ياشلىق قىزى
گۈلنىگار خېنىمنى ئۇنىڭغا نىكاھلاپ، باش خانىش قىلىپ ئاندىن
ئالەمدىن ئۆتتى. شاھى ئابباس يۈسۈپ قادىرخاننىڭ كۆكۈن
نەۋرىسى، ھەسەن ۋەزىر بولسا سارچۇق بۇيرۇق تېكىننىڭ پەي
نەۋرىسى ئىدى. پەلەكنىڭ چاقى ئوڭ چۆرگىلەپ، سول چۆرگىلەپ
ھالا بۈگۈنگە كەلگەندە، شاھى ئابباس ھاماقەتلىك قىلىپ قارا
يۈز، چېقىر كۆز، قارا كۆڭۈل شاۋازنىڭ دېپىغا ئۈسسۈل
ئوينىيدىغان قورچاق خانغا ئايلىنىپ، خانلىقنىڭ ئۆلىنى
زەپىلەتكىلى تۇردى. ئۇ چىرايلىق خوتۇن بىلەن نەشە بولسا
دۇنيانى شۇنىڭغا تېگىشىدىغان ھاماقەت چىقىپ قالدى. ئۇ
تالانتلىق ۋەزىر ھەسەن بۇيرۇق تېكىن بىلەن قىلىشقان لەۋزىدىن
يېنىۋالدى. بەتنىيەت ۋەزىر شاۋازنىڭ سەتەڭلەر ھىيلىسى ئالدىدا
پىلىكتەك يۈمشىدى. خانلىق ئىناۋىتىدىن، ئابروۋىدىن ئايرىلدى.
غېرىبىنى زىندانغا تاشلاپ خانلىقتا ئىسيان كۆتۈرۈلۈشىگە
سەۋەبچى بولدى.

غېرىب زىنداندا تۈڭلۈك بالدېقىغا سېلىنغان ئارغامچىغا

يامىشىپ پەم بىلەن تۇڭلۇكتىن بېشىنى چىقاردى - دە، سەل
نېرىدىكى باشقا تەرەپكە قاراپ تۇرغان قاراۋۇلنى كۆردى. ئۇ
لىككىدە تۇڭلۇكتىن چىقىشىغا قاراۋۇل كۆرۈپ قېلىپ يۈگۈرۈپ
كەلدى. قاراۋۇل تۇرغان قىلىچ غېرىبىنىڭ قولىدىكى زەنجىرگە
تەگدى. غېرىب چاققانلىق بىلەن قىلىچنى زەنجىرگە يۆگىۋېلىپ
تارتتى. قىلىچ قاراۋۇلنىڭ قولىدىن چىقىپ كەتتى. ئاندىن ئۇ
قاراۋۇلنى زەنجىر بىلەن ئۇرۇپ يىقىتىپ، گەدىنىگە بىرنى
قويۇپلا ھوشىدىن كەتكۈزۈۋەتتى. ئۇنىڭغىچە زىندان بېشى
قاتارلىق تۆت قاراۋۇل يۈگۈرۈپ كېلىپ غېرىبىنى قورشىۋالدى.
غېرىب ھوشسىز ياتقان قاراۋۇلنىڭ قىلىچنى ئېلىپ ئۇلار بىلەن
ئېلىشتى. غېرىب ھەش - پەش دېگۈچە بۇ تۆتىنى يەر چىشلەتتى.
غېرىب زىندان بېشىنىڭ يېنىدىن ئاچقۇچنى ئېلىپ پۇت -
قولىدىكى زەنجىر - كىشەنلەرنى ئاچتى. ھوشسىز ياتقان
قاراۋۇلنىڭ كىيىملىرىنى سالدۇرۇپ ئالدىراپ كىيدى ھەمدە
سۇنايلىنىپ ياتقان قاراۋۇللارنى چاققانلىق بىلەن سۆرەپ
ئەكېلىپ زىندان تۇڭلۇكىدىن تاشلىدى.

بۇ چاغدا سەنەم ھۇجرىسىدا قان ئىچىدە ھوشسىز ياتاتتى.
ئايشە باشلىق چۆرە - دېدەكلەر ئۇنىڭ ئەتراپىدا پايىپتەك
بولۇشۇپ يۈرەتتى. قوللىرى تىترەپ تۇرغان جەرراھ سەنەمنىڭ
قورسىقىدىكى خەنجەرنى پەم بىلەن تارتىپ ئېلىپ، قان
ئېقىۋاتقان يارا ئېغىزىغا يوغان تىرىك پاقىنى قارىنىنى يېرىپلا
باستى، ئۈستىدىن ئاق ماتالار بىلەن تاغدى.

دەل شۇ چاغدا قاراۋۇلچە كىيىنگەن غېرىب ھۇجرىغا
باستۇرۇپ كىرىپ، ھەممىنى ھەر تەرەپكە ئىتتىرىپ، ئوتتۇرىدىن
يېرىپ ئۆتتى. ئاندىن ھوشسىز ياتقان سەنەمنى كۆرۈپ،
ئەسەبىيلەرچە ۋارقىراپ ئۆزىنى ئۇنىڭ ئۈستىگە تاشلىدى:

— سەنەمجان... جېنىم سەنەمجان، بۇ نېمە ئىش؟ قانداق
بولۇپ بۇ ھالغا چۈشۈپ قالدىڭىز؟! ...

غېرىبىنىڭ گېپىنىڭ ئايىغى چۈشمەيلا بىر - بىرىدىن قاۋۇل

ياساۋۇللار ئېتىلىپ كېلىپ ئۇنى قاماللاپ سەنەمدىن ئاجرىتىشتى. غېرىب ئۇلارغا قارىتىپ مۇشت - پەشۋا ئېتىشقا باشلىدى. شۇنىڭ ئۈستىگە ئالاقزادە بولۇپ ئۆزىنى يوقاتقان شاھ، مېھرىبانۇ خانىش ھەم ئوردا ئەركانلىرى ھاسىرىشىپ كىرىپ كەلدى.

— بولدى بەس ... قولۇڭنى تارتىش !
شاھنىڭ ۋارقىرىشى بىلەن تەڭ ئېلىشىۋاتقانلار توختاشتى. مېھرىبانۇ خانىش سەنەمنىڭ ئۈستىگە ئۆزىنى تاشلاپ، داد - پەريات كۆتۈرۈپ يىغلىدى. ياساۋۇللار ئەسەبىيلەشكىنىدىن كۆزىگە ھېچنېمە كۆرۈنمەي قالغان غېرىبنى تەستە قۇچاقلاپ تۇتۇپ تۇردى. غېرىب ئۇلارنىڭ قۇچاقلىۋېلىشىدىن ئەمەس، شاھقا بولغان ھۆرمەتتىن ئۆزىنى بېسىۋېلىپ، سەنەمگە ئىنتىلىپ كۆزلىرىدىن يامغۇردەك ياش تۆكۈپ تۇرۇپ ئىدا قىلدى:

— سەنەمجان ... نېمىشقا بۇنداق بولىدۇ؟ سەنەمجاننى كىم ئۆلتۈرگەن بولسا، ئۇنىڭ مىڭ جېنى بولسىمۇ قىساس ئالمەن. سەنەمجان ئۈچۈن جېنىمنى تىكتىم.
شاھ ئاچچىقتىن:

— يوقىلىش، ھەممىڭ يوقىلىش، كۆزۈمدىن يوقال ! — دەپ ۋارقىرىدى.

ياساۋۇللار غېرىبنى سۆرەپ ئاچچىق كەتتى. غېرىب تىرەجەپ، تارتىشىپ:

— سەنەمجان ... سەنەم ... مەن تىرىك تۇرۇپ سەنەمدىن ئايرىلمايمەن. سەنەمجان، مەن سىز بىلەن بىللە ئۆلۈشكە رازى ! — دەپ ۋارقىرىغىنىچە چىقىپ كەتتى.

شاھ بىلەن مېھرىبانۇ خانىش چەكسىز ئىزتىراپ ئىلكىدە پۇچۇلىناتتى. خانىش كۆزلىرىدىن يامغۇردەك ياش تۆكتى. ئوردا ئەھلى باشلىرىنى تۆۋەن سالدى. سەنەم ئۆلۈكتەك قېتىپ ياتاتتى. ئىمادىدىن قەشقەرى شاۋازغا قارىدى. شاۋاز شاھقا گەپ

قىلىشقا ئۇنىڭغا ئىشارەت قىلدى. ئىمادىدىن قەشقەرى شاھقا ئاستا يېقىنلىشىپ پەس ئاۋازدا دېدى:

— كەرەملىك شاھ ئالىيلىرىغا مەلۇم بولغاي، ئۇستاز جەرراھ مۇھىددىن قاراقاشنىڭ ھۆكۈم قىلىشىچە، خەنجەر مەلىكىنىڭ كۆكسىنىڭ تۆۋەن تەرىپىدىكى كۆمۈرچەك سۆڭەكتىن تېشىپ ئۆتۈپ ئۆپكەسىگە يېنىك سانجىلغان، باشقا ئەزاغا دەخلى قىلمىغان. يارا ئېغىزىغا دەل ۋاقتىدا تىرىك پاقا چاپلانغاچقا قان ئىچىگە ئۆتۈپ ئۆيۈپ قېلىش ئەھۋالى كۆرۈلمىگەن. مەلىكە سەل قانسىراپ كەتتى، باشقا خەتەردىن ئۆتۈپ كەتتى. ئاللاغا شۈكۈر ...

مېھرىبانۇ خانىش يىغلاپ تۇرۇپ دېدى:

— خەتەردىن ئۆتۈپ كەتتى دەيدىلا، ئەمىسە مەلىكە نېمىدەپ ھازىرغىچە ھوشىغا كەلمەيدۇ.

شاھ ئىمادىدىنغا قارىدى، ئىمادىدىن جاۋابەن:

— سەۋر — تاقەتلىك بولغايدا، خانىش ئايىم. مەلىكىنىڭ ھازىرغىچە ھوشىغا كەلمەسلىكى، بىرى قانسىراشتىن بولسا، يەنە بىرى دىلى قاتتىق ئازار يەپ، خاپىغان بولۇپ، ھوشىنى يوقاتقاندا تۇرىدۇ.

— داۋاسىنى قىلماي نېمىدەپ تىللىرىنى چاپناپ تۇرىدىلا ئەمىسە؟ — دېدى شاھ.

ئىمادىدىن قەشقەرى جاۋاب بېرىپ:

— قان تولۇقلاش ئۈچۈن سۈتكە قارا مېكىياننىڭ تۇخۇمى، تەرەنجىۋىل، كۆكنار ھەسلى قوشۇپ ئىچكۈزۈمىز، ئالىيلىرى. بەدەندىكى زەھەرنى قايتۇرۇش ئۈچۈن يارا ئېغىزىنى كۆك ئىنەكنىڭ سۈتىدە يۇيۇپ بەرسەك بولىدۇ، ئۆپكەنىڭ جاراھىتىگە قىزىل چامغۇر سۈيى بىلەن يەنە ... — دېيىشىگە مېھرىبانۇ خانىش ئۇنىڭ گېپىنى بۆلدى:

— نېمانداق تولا گەپ بۇ، بىزگە دېمەي قىلمايدىلا؟

— شۇلارنى قىلدۇق، ئالىيلىرى. خاتىرجەم بولسا، مەلىكە

ئاستا - ئاستا ياخشىلىنىپ كېتىدۇ، قورققۇدەك ئىش يوق. لېكىن، يەنە...

— يەنە نېمە؟ نېمانداق ئەزمىلىرىنى ئېزىۋېرىدىلا؟ — دېدى شاھ.

— ئۆپكە جاراھىتىنىڭ پۈتۈشى ئۈچۈن قارا ئېشەكنىڭ سۈتىدىن بىر جامدىن ئۈچ ۋاق ئىچۈرۈش كېرەك، ئالىيلىرى. ئىمادىدىننىڭ گېپىنى ئاڭلىغان مېھرىبانۇ خانىش چۆچۈپ: — نېمە، ئېشەك سۈتى؟ ئۇ ھارام سۈتىنى قانداق ئىچۈرگۈلۈك ئەمدى. ئەقلى يوق ئادەمدىن ئېشەك ئېمىپ چوڭ بولغانمۇ دەپ سورايدىغان، — دېدى. كەينىدىن ئابدۇلغەپۇر داموللىمۇ گەپكە ئارىلاشتى.

— جاننى ساقلاپ قېلىش ئۈچۈن دورىلىققا ھارام دېمەستىن ئىشلەتسەك گۇناھ بولمايدۇ، ئالىيلىرى. ئۇ دېگەن خەقنىڭ تەمسىل قىلىۋالغان گېپى.

— مەلىكە سەللىمازا ساقىيىدىغان ئىش بولسا نېمە قىلساق مەيلى. دەرھال داۋاسى قىلىنسۇن، — دېدى شاھ.

— مەلىكىمىزنىڭ بالدۇرراق ئەس - ھوشىغا كېلىشى، تىنچ، ئامان بولۇشى ئۈچۈن، كۆڭلى تارتقان نەرسىسىگە چەك قويىمىساق. ئۇ نېمىنى خالىسا شۇنى قىلسا، مۇشۇنداق قىلساق ئۇنىڭ روھى، جىسمىنى چۇلغىۋالغان خاپىغان كېسىلىنىڭ بالدۇرراق چىقىپ كېتىشىگە...

ئىمادىدىننىڭ بۇ گەپلىرىنى ئاڭلاپ غەزەپتىن ئوڭسۇلى ئۆچكەن شاۋاز تاقەت قىلىپ تۇرالماي ئۇنىڭ پۈتىغا چاندۇرماستىن قاتتىق دەسسەدى. ئاغرىققا چىدىمىغان ئىمادىدىننىڭ چىرايى پۈرۈشۈپ كەتتى. شۇ چاغدا ھوشىسىز ياتقان سەنەم جۆيلۈدى:

— غى... غېرىبجان... غېرىبجان... قاچماڭ... قاچماڭ... تۇتۇۋالىمەن...

شاھ بىلەن خانىش بىر - بىرىگە قارىدى. شاۋاز قاتارلىقلار

ئاستا چىقىپ كېتىشتى.

ئەمدى گەپنى غېرىبىنى قۇتقۇزۇشقا كەلگەن يىگىتلەردىن
ئاڭلايلى. سادىق بىلال سېپىل تۈۋىدە سېپىلنىڭ ئېگىز
كۆزەتخانىسىدىكى قاراۋۇلغا ئوقيا ئاتتى. قاراۋۇل پەسكە موللاق
ئاتتى. ئىلياس باشلىق بىرقانچە يىگىت سېپىل تۈۋىدىكى
خەندەكتىكى سۇدىن ئۆتۈپ دەرۋازىغا ئوت قويدى. يەنە بىر توپ
يىگىتلەر ئاتخانىدىكى ئاتلارنى چىقىرىۋېتىپ، ئاتخانىغا ئوت
قويۇۋەتتى. يېرىم يالىڭاچ لەشكەرلەر: «ۋاي، ئوت كەتتى!» دەپ
قالايمىقان ۋارقىراشتى.

شاۋاز ھۇجرىسىدا غەزەپ بىلەن ئىمادىدىن قەشقەرىنىڭ
كاچىتىغا بىرنى سالىدى.

— نېمىدەپ سەنەمنى خاپىغان كېسىلى بولغان، كۆڭلى
تارتقان ئىشنى قىلغىلى قويۇڭلار دەپ جۆيلۈيسەن، — دېدى ئۇ
«سەن» لەپ، — قاپاقتەك سەللىنى بېشىڭدىن ئالماي مېڭەڭ
بىخسىپ قالدىمۇ سېنىڭ؟

شۇ چاغدا بىر چاپارمەن ھاسىراپ — ھۆمۈدەپ كىرىپ
كەلدى.

— داد ۋەزىرئەزەم، شەھەر دەرۋازىسى ۋە ئاتخانىغا ئوت
كەتتى، ئوت ...

شۇنىڭ بىلەن ھەممىسى ئۆرتۈپە بولۇشتى.
سەنەمنىڭ ھۇجرىسى. ئۇ پۈتۈن بەدىنى قىزىپ، جۆيلۈپ
ۋارقىرىدى:

— غېرىب ... غېرىبجان ... مانا مەن ... كېلىڭ، مېنى
ئەكېتىڭ ...

يامغۇردەك ياش تۆكۈپ يىغلاۋاتقان مېھرىبانۇ خانىش شاھقا
تىزلىنىپ يالۋۇردى:

— قىزىمىزنىڭ نالە — زارىغا قۇلاق سالىسلا، ئالىلىرى.
— جۆيلۈۋاتىدۇ، قىزىتىمىنىڭ يامانلىقىدىن خۇدىنى
بىلمەيۋاتىدۇ، — دېدى ئايشەمۇ.

خانش جىددىيلەشكەن ھالدا:

— غېربىنىڭ ئاۋازىنى ئاڭلىسا بەلكىم پايدىسى بولۇپ قالار، — دېدى.

— غېرب قەيەردە، ئەكىلىڭلار! — دەپ پەرمان قىلدى شاھ.

— خوپ، ئالىلىرى، — دېگىنىچە چىقىپ كەتتى نۆكەر.

بۇ چاغدا زىنداننىڭ ئوتتۇرا يولىدا گۈندىپايلار تاياق زەربىسىدىن نىمجان بولۇپ قالغان غېربىنى سۆرەشتۈرۈپ ئېلىپ ماڭغانىدى. ئۇلار غېربىنى ئاچىقىپ كېتىشىگە سادىق بىلال باشلىق يىگىتلەر زىندان يولىدا ھەرقايسى زىندانلارنىڭ ئالدىدىكى قاراۋۇللار بىلەن ئېلىشىپ، ئۇلارنى ئۆلتۈردى، زىندان ئىشىكىنى چىقىپ زىنداندىكىلەرنى قېچىشقا دالالەت قىلدى. مەھبۇسلار ئىشىكلەردىن قىستىلىشىپ چىقىپ قاچتى. سادىق بىلال ھەربىر زىنداننىڭ ئىشىكىنى چاققاندا قېچىۋاتقان مەھبۇسلارغا قاراپ دەيتتى:

— غېرب ... غېرب ... غېربىنى كۆردۈڭلارمۇ؟

قېچىۋاتقان مەھبۇسلارنىڭ ھېچبىرى ئۇنىڭغا جاۋاب بەرمەستىن قېچىۋەردى.

سەنەمنىڭ ھۇجرىسىدا شاھ، خانش ھەسرەت - نادامەتتە ئولتۇرغاندا نۆكەر كىرىپ بوش ئاۋازدا دېدى:

— ئالىلىرى، غېربىنى ئەكەلدۇق.

شاھ ئورنىدىن تۇرۇپ خانش ھەم بارلىق مۇلازىملارغا چىقىپ كېتىش ئىشارىتى قىلدى. شاھ ئۆزىمۇ باشقا ھۇجرىغا چىقىپ كەتتى. ھۇجرىدا سەنەم يالغۇز قالدى. غېرب ھۇجرىغا كىرىپ ھوشسىز ياتقان سەنەمگە ئۆزىنى ئاتتى. ئايشە ئالدىراپ كىرىپ دېدى:

— مەلىكەمنىڭ كۆكسى يارىلاندى، ئۇنى بېسىپ سالماڭ.

— سەنەم ھاياتمۇ؟ — جىددىيلەشىپ سورىدى غېرب.

— ھايات، ئۇنى تۇتماڭ، بوش گەپ قىلىڭ، ئۇ ھايات، — دەپ جاۋاب بەردى ئايشە.

— سەنەمجان، خۇداغا شۈكۈر، ھايات ئىكەنسز. سىز ئۆلگەن بولسىڭىز مەنمۇ ئۆلەر ئىدىم. نېمىشقا بۇنداق قىلىسىز؟
غېرىب نالە — پەرياد بىلەن سۆزلەۋاتقاندا، جىممىدە ياتقان سەنەمنىڭ يۇمۇلغان كۆزىنىڭ قۇيرۇقىدىن ياش سىرغىدى. ئايشە خۇشال بولۇپ ۋارقىرىدى:

— ئۇ ... ئۇ ... سىزنىڭ ئاۋازىڭىزنى بىلدى.
ياندېكى ھۇجرىدا ئىچى تىتىلداپ ئولتۇرغان شاھ بىلەن خانىشنىڭ يېنىغا بىچارە ھالدىكى غېرىبىنىڭ ئانىسى نىگار ئايىمنى بىر دېدەك باشلاپ كىردى. نىگار ئايىم كىرىپلا تىزلاندى — دە:

— ھۆرمەتلىك شاھىم، خانىش ئايىم، سەنەمجان ساقمۇ؟ —
دەپلا يىقىلدى، خانىش يۈگۈرۈپ بېرىپ ئۇنى يۆلىدى. نىگار ئايىم چاپىنىنىڭ پېشىنى سۆكۈپ يۆگەلگەن قەغەزنى چىقىرىپ شاھقا سۈنۈپ دېدى:

— ھۆرمەتلىك شاھ ئالىيلىرى، مانا بۇ ئۆزلىرى مەرھۇم ھەسەن ۋەزىر بىلەن پۈتۈشكەن غېرىب بىلەن سەنەمنىڭ توي ئەھدىنامىسى. غېرىب ھەرقانچە ئېغىر گۇناھ قىلغان بولسىمۇ، ھەسەن ۋەزىرنىڭ ھۆرمىتى ئۈچۈن گۇناھىدىن ئۆتۈپ ئۇنى زىنداندىن ئازاد قىلىۋەتسە، ئۇنىڭ گۇناھىدىن كەچسە. ئۇ مېنىڭ بىر تاللا ئوغلۇم، ھەسەن ۋەزىرنىڭ بىردىنبىر ئەۋلادى.
زىندان ھويلىسىغا كەلگۈندەك يامراپ چىققان مەھبۇسلار ۋە ئۇلارنى قوغداپ چىققان سادىق بىلالنىڭ ئادەملىرىنى ئابدۇللا شاتىرى باشچىلىقىدىكى خان لەشكەرلىرى قاتمۇقات قورشىۋالدى. لەشكەرلەر پەستىمۇ، سېپىل ئۈستىدىمۇ ئورماندەك قويۇق تۇرۇپ كەتكەنىدى. مەھبۇسلار ھويلا ئوتتۇرىسىغا قاپسىلىپ قېلىپ قاياققا مېڭىشنى بىلەلمەي تۇرغاندا، ئابدۇللا بىر قول شىلتىۋىدى، لەشكەرلەر مەھبۇسلارغا قارىتىپ ئوقيا ياغدۇردى. يامغۇردەك يا ئوقىدا نۇرغۇن مەھبۇسلار داد — پەرياد بىلەن يىقىلىپ جان تەسلىم قىلدى. غېرىبىنى تاپالماي زىنداندىن

يۈگۈرۈپ چىققان سادىق بىلال بۇ ھالنى كۆرۈپ، دەرھال ئۆزىنى دالدىغا ئالدى - دە، لەشكەرلەرگە قوماندانلىق قىلىۋاتقان ئابدۇللاغا چەنلەپ تۇرۇپ ئوقيا ئاتتى. ئوق ئابدۇللانىڭ مۈرىسىگە تەگدى، ئۇ «ۋاي!» دەپ يىقىلدى. يېنىدىكى نۆكەرلەر ئۇنى يۆلىۋالدى. پەستىكى لەشكەرلەر سۈرەن - چۇقان سېلىپ سادىق بىلالغا قاراپ ئېتىلدى، سادىق بىلال ھەمراھلىرى بىلەن قىلىچ ئوينىتىپ لەشكەرلەر بىلەن ئېلىشتى. ئەمما، لەشكەرلەرنىڭ كۆپلۈكىدىن ئۇلارغا تەڭ كېلەلمىدى. سادىق بىلال ۋە ئۇنىڭ ھايات قالغان ئىككى ھەمراھى سېپىل تېمىغا خەنجەر ئۇرۇپ، تېزلىكتە ئۈستىگە چىقتى. چىقىپلا تەييار تۇرغان خان لەشكەرلىرى بىلەن ئېلىشتى. ئېلىشقاچ سېپىل تۈۋىدىكى چوڭقۇر سۇغا سەكرىدى، لەشكەرلەر سۇغا قارىتىپ يا ئوقىنى يامغۇردەك ياغدۇردى.

سەنەمنىڭ ھۇجرىسىدا غېرىب سەنەمنىڭ قولىنى تۇتۇپ تۇرۇپ پەس ئاۋازدا ناخشا ئېيتتى:

قۇربان بولاي قاشىڭ بىلەن كۆزۈڭگە،
بۇ جانمنى پىدا قىلاي ئۆزۈڭگە.
ھەيران بولاي قامىتىڭگە، يۈزۈڭگە،
گۈل يۈزۈڭگە ئىنتىزارمەن، سەنەمجان.

ئاشىقلارنىڭ دائىم كۆيەر يۈرىكى،
بوينىڭىزغا سالسام قولۇم بىلىكى.
ئىجابەتتۇر ئاشىقلارنىڭ تىلىكى،
تىلىكىمنى ھەقتىن تىلەي، سەنەمجان.

ئاشىق ئەمەس ئەل ئىچىدە ئار ئەتكەن،
غېرىبتۇرمەن باشىڭىزدا زار ئەتكەن.

ھەق ئۆزىدۇر يوقتىن بىزنى بار ئەتكەن،
ئۈمىد بىلەن قاراپ تۇردۇم، سەنەمجان.

سەنەمنىڭ غېرىبىنىڭ ئاللىقىنىدىكى قولى سەل مىدىرلىدى،
ئۇ كۆزىنى قىيا ئېچىپ بىرنەرسىلەرنى دەپ پىچىرلاپ غېرىبقا
تەبەسسۇم قىلدى. خۇشاللىقتىن غېرىبىنىڭ كۆزلىرىدىن ياشلار
ئاقتى، ئۇ سەنەمنىڭ قوللىرىنى سۆيۈپ يۈزىگە سۇۋاپ كەتتى.
ئايشە خۇشاللىقتىن يۈگۈرۈپ چىقىپ كەتتى. شاھ، خانىش،
نىگار ئايىم يەنە بىر خانىدا تەقەززالىق بىلەن ساقلاپ ئولتۇراتتى.
ھۇجرىغا ئايشە خۇشال ھالدا يۈگۈرۈپ كىرىپ گىلەمگە
پۈتلىشىپ، شاھنىڭ ئايىغىغا دۈم چۈشتى.

— خۇش خەۋەر، شاھ ئالىيلىرى، خانىش ئايىم، سۆيۈنچە
بەرسىلە، مەلىكە ھوشىغا كەلدى.

ھەممە خۇشال بولۇپ ئورۇنلىرىدىن تۇرۇپ كېتىشتى.
سەنەمنىڭ ھۇجرىسىدا شاھ، خانىش، چۆرە - دېدەكلەر
ھالسىز ياتقان سەنەمنىڭ پېشىدا خۇشال ئولتۇرۇشتى. شاھ
سەنەمنىڭ پېشانىسىگە سۆيۈپ قوللىرىنى تۇتتى. خانىش
كۆزلىرىدىن خۇشاللىق ياشلىرىنى تۆكۈپ تۇرۇپ دېدى:

— خۇداغا يۈز مىڭ قەتلە شۈكۈر، ھەرنېمە بولسا ھوشىڭىزغا
كەلدىڭىز، مەلىكەم. ئۇلۇغ ئىگەم تىلىكىمنى ئىجابەت قىلدى،
ئاللاغا مىڭ شۈكۈر.

— بەختىمگە ھايات قالدىڭىز، قىزىم. سىزدىن ئەنسىرەپ
مىڭ ئۆلۈپ، مىڭ تىرىلىدىم. ئۇھ، شۇنچە جەڭلەرنى قىلىپ
دۈشمەن ئارىسىدا تىكەندەك قېلىپمۇ قورقۇش دېگەن خىيالىمغا
كەلمەپتىكەن، قورقۇشنىڭ قانداق بولىدىغانلىقىنى مانا ئەمدى
بىلدىم، قىزىم، — دېدى شاھ.

نىگار ئايىم ئوغلى غېرىبىنىڭ باش - كۆزىنى سىلاپ،
بەدەنلىرىدىكى كۆكەرگەن، ئىششىغان يەرلەرگە قاراپ، ئۇنىڭغا
ئېسىلىپ بۇقۇلداپ يىغلاپ كەتتى. غېرىبىنىڭ كۆزلىرى بولسا
يەنىلا سەنەمدە ئىدى. شاھ غېرىبقا خۇشالمۇ ئەمەس، خاپىمۇ

ئەمەس، بىر مۇرەككەپ چىگىش ھېسسىياتتا قاراپ قويۇپ،
دېرىزە تەرەپكە بۇرۇلۇپ، دېرىزىدىن چاھارباغقا قاراپ جىممىدە
تۇردى. خانىش سەنەمنىڭ بېشىدا خۇشال ھالدا پايىپتەك بولۇپ
يۈرەتتى.

ئەمدى گەپنى ئابدۇللا شاتىرىدىن ئاڭلايلى. ئابدۇللانىڭ
ھۇجرىسىدا ئۇنىڭ تايىقىدا قاش - قاپقى يېرىلىپ ئىششىغان
جەرراھ قورقۇپ تىترەپ تۇرۇپ ئابدۇللانىڭ يالىڭاچ مۇرىسىنى
تېڭىپ، قولىنى بوينىغا ئېسىپ قويدى. ھۇجرىغا شاۋاز، ئايالى
قاراكوژ ئايم ھەم ئۇلارنىڭ مۇلازىم، دېدەكلىرى كىرىپ كەلدى.
قاراكوژ ئايم يىغلىغىنىچە ئوغلى ئابدۇللاغا ئېسىلىپ دېدى:

— ساقمۇ سەن، جېنىم بالام؟ ياۋۇز دۈشمەنلەرنىڭ ئوقى
جېنىڭنى ئالغىلى تاس قايتۇ. ساڭا تەگكەن ئوق ماڭا تەگسچۇ،
سېنى ئاتقان دۈشمەننىڭ قولى قۇرۇپ كەتكەي، ئىلاھىم.

ئابدۇللا ئانىسىنى ئىتتىرىۋېتىپ ئاچچىقلاپ ۋارقىرىدى:
— چىق، نېرە تۈرە، ئەجەب خۇشۇم يوق مۇشۇ قىلىقلىرىڭ
بىلەن. مەن كىچىك بالا ئەمەس، تولا ئىچىمنى سىقىپ غەلۋە
قىلمىغىنا! ...

ئۇ شۇنداق دېگەنچە ئانىسى ئۇنىڭغا تېخىمۇ يېپىشىپ
يىغلىدى.

— بولدى، بولدى، تولا غەلۋە قىلما. ئوغلۇڭ بىر ئوبدان
تۇرمامدۇ، — دېدى شاۋاز.

— مۇرەمگە بوش سانجىلدى شۇ، — دېدى ئابدۇللامۇ.
— جەرراھ، ئۇنىڭ جاراھىتى قانداقراق؟ — دەپ سورىدى
شاۋاز.

— ئالىلىرىغا مەلۇم بولغاي، ئوق مۇرىسىگە ئىككىلىك
سانجىلىپ سۆڭەككە بېرىپ توختاپتۇ. سۆڭەككە ياكى ئىچكى
ئەزاغا ھېچقانداق زەخمىم يەتمەپتۇ.

— ئوق زەھەرلىك ئەمەستۇ؟
— يوقسۇ تەقسىر، ئۇ ئادەتتىكى ئوق ئىكەن.

شۇ چاغدا غوجىدار كىرىپ تائام تەييار بولغانلىقىنى مەلۇم قىلدى.

خان لەشكەرلىرى سېپىل تۇۋىدىكى خەندەكتىن شۇنچە ئىزدەپمۇ ھېچنېمە تاپالماي بىر - بىرىگە قاراشتى.
— بولدى، تاپالمىدۇق، قايتىڭلار!

سەردارنىڭ بۇيرۇقى بىلەن لەشكەرلەر قايتتى. خەندەك ئەتراپىدا پاقا - چېكەتكىلەرنىڭ ئاۋازىدىن باشقا ھېچقانداق تىۋىش ئاڭلانمايتتى. سادىق بىلال ۋە ئۇنىڭ ھەمراھلىرى ئەتراپنى كۆزەتكەندىن كېيىن، ئاندىن خەندەكتىن ئاستا ئۆمىلەپ چىقتى. ئېڭىشىپ پەستىكى ئېتىزلىققا قاراپ يۈگۈردى. ئۇلار يېرىم يولغا بارغاندا دۆڭ - دۆڭلەردە بېكىنىپ تۇرغان ئاتلىق خان لەشكەرلىرى مەشئەللىرىنى كۆتۈرۈپ، چۇقان - سۈرەن سېلىپ چەمبەرسىمان قورشاپ كەلدى. لەشكەرلەر قورشاش چەمبىرىكىنى بارا - بارا تارايماقتا ئىدى. ئۈچ يىگىت بىر - بىرىگە دۈمبىسىنى چاپلاپ قىلىچلىرىنى قىنىدىن سۇغۇرۇپ، لەشكەرلەر بىلەن ئېلىشىشقا تەخ بولۇپ تۇرۇشتى. سەردار لەشكەرلەرگە ۋارقىرىدى:

— تاغ قاراقچىلىرىنى تىرىك تۇتۇڭلار! سەردارىمىز ئابدۇللا جانابلىرىغا ئۇلارنىڭ ئۆلۈكى ئەمەس، تىرىكى كېرەك. ئۇلارنى تىرىك تۇتۇپ ئاپارساق سەردارىمىز ئابدۇللا بېگىم ھەممىمىزگە كاتتا ئىنئام بېرىدۇ، تارتۇقلايدۇ.

لەشكەرلەر قاقاقلاپ كۈلۈشتى - دە، سادىق بىلال بىلەن ئۇنىڭ ھەمراھلىرىغا سالما تاشلىدى. ئۇلار تاشلانغان سالملارنى قىلىچ ئۇرۇپ ئۈزەتتى. ئۈچى بىر - بىرىگە كۆز ئىشارىتى قىلىپ ئۈچ تەرەپكە تەڭ ۋارقىراپ ئېتىلىپ بېرىپ، ئاتلىق لەشكەرلەرنىڭ قورشاش سېپىنى بۇزۇپ ماڭدى. لېكىن، لەشكەرلەر تېخىمۇ قىستاپ كەلدى. سادىق ۋە ئۇنىڭ ھەمراھلىرىنىڭ قەھرى تاشتى - دە، ئۈدۈل كەلگەن لەشكەرلەرنى قىلىچلاپ ئاتتىن يىقىتتى، ئاندىن ئۇلار ئاتتىن

يېقىلغان لەشكەرلەرنىڭ ئېتىغا مىنىپ قاچتى.
ئابدۇللا شاتىرىنىڭ ھۇجرىسىدا شاۋاز، قاراكوۋز ئايىم، ئابدۇللا
ۋە ئابدۇلغەپۇر داموللا پاراڭلىشىپ ئولتۇرۇشتى.
— ئۇلار قاراقچى جالالىدىننىڭ غېرىبىنى بۇلاپ قېچىش
ئۈچۈن ئەۋەتكەن سولتەكلىرىكەن، — دېدى ئابدۇللا.
— كەپتەر قىسماققا چۈشتى دېگەن مانا شۇ. مانا ئەمدى
ھېچكىممۇ غېرىب تاغ قاراقچىلىرىنىڭ ئارىمىزغا يوشۇرۇنغان
جاسۇسى دېگەن ھۆكۈمگە غىدىڭ — پىدىڭ قىلالمايدۇ، — دېدى
شاۋاز.

قاراكوۋز ئايىمۇ گەپكە ئارىلاشتى:
— ئىككى — ئۈچ ئوغرىنى ھەش — پەش دېگۈچە
يىغىشتۇرۇۋەتمەي، خانلىقنىڭ تۈمەن مىڭ لەشكىرى يىل بويى
بىكارغا غىزا يەپ ياتامدۇ؟

— چېچى ئۇزۇن، ئەقلى قىسقا خوتۇن سەن، دۆلەتنىڭ چوڭ
ئىشلىرىغا ئارىلاشماي، ئوچاق بېشىنىڭ ئىشى بىلەن بول، —
دېدى شاۋاز دوق قىلىپ.

ئابدۇلغەپۇر داموللىمۇ گەپ ئارىلىدى:
— ۋەزىر ئەزەم جانابلىرى، تاغ قاراقچىلىرى ۋە غېرىبقا تەڭ
قول سېلىشنىڭ پەيتى كەلگەندەك تۇرىدۇ.

— شۇنداق قىلايلى، ئاتا، غېرىب دېگەن يېتىم ئوغلاققا تاغ
ئوغرىسى دەپلا ئات قويساق ھەممە ئىش پۈتمەمدۇ؟ — دېدى
ئابدۇللا.

— غېرىب دېگەن يېتىم ئوغلاقنى يەر يۇتسا مەلىكە
ئابدۇللادىن باشقا كىمگە خوتۇن بولاتتى؟ ئۇ ئوغلۇم ئابدۇللاغا
تېگىۋالغىنىغا خۇش بولسا بولىدۇ، — دېدى قاراكوۋز ئايىم.

— ئەمدى قول سالىمىساق ئىشنىڭ بۇنداق ئوڭ كەلمىكى،
غېرىب دېگەن سولتەكنىڭ بۇنداق يانپاشقا چىقمىقى ئاسان
ئەمەس، — دېدى ئابدۇللا.

— ھەر ئىشنىڭ پەيتى بار، — دېدى شاۋاز. ئۇلار قىزىق

سۆھبەتلىشىۋاتقاننىڭ ئۈستىگە ئابدۇللا شاتىرنىڭ قول ئاستىدىكى ئەينىدىن سەرۋاز كىرىپ مەلۇم قىلدى:

— ئا... ۋەزىر ئەزەم ھەزرەتلىرى... ئابدۇللا شاتىرى بېگىمگە مەلۇم بولغاى، تاغ قاراقچىلىرىنىڭ ئاتامنى سادىق بىلال بىلەن ئۇنىڭ ئىككى چوماقچىسىنى قاجۇرۇپ قويدۇق، قالغانلىرى ئۆلدى.

ئابدۇللا شاتىرى ئېتىلىپ كېلىپ ساق سول قولى بىلەن ئەينىدىن سەرۋازنىڭ كاپىتىغا شاپىلاق بىلەن بىرنى سالىدى.

— ھۇ نان قېپىلار... نەچچە توك - توك ئادەم بىلەن ئالەمنى مالەم قىلىپ، ئۆيگە كىرىپ قاپسىلىپ قالغان سادىق بىلالنى قاجۇرۇپ قويۇشتۇڭمۇ؟ ئىست، سەنلەرگە بەرگەن نان!...
— سا... سادىق بىلال ياۋا توڭگۇزدەك كۈچلۈك بىرنېمىكەن، تىرىك تۇتىمىز دېمىگەن بولساق...

ئابدۇللا شاتىرى غەزەپ بىلەن ۋارقىرىدى:
— پۇت - قولىنى كاردىن چىقارساڭ قولغا تىرىك چۈشمەمدۇ؟ ئۇنى تىرىك قولغا چۈشۈرۈۋالغان بولساق، غېرىب دېگەن شۈمبۇيىنىڭ پەيمانى توشاتتى ئەمەسمۇ؟!

— بولدى، سەن چىقىپ تۇر، جەڭدە يېڭىش - يېڭىلىش بولۇپ تۇرىدۇ، ئۇلارنى ھامان بىر كۈنى تۇزاققا دەسسىتىمىز، — شاۋاز ئىشارەت قىلدى. سەرۋاز چىقىپ كەتتى.
شاھنىڭ خاس ھۇجرىسىدا شاھ، خانىش، مۇھىددىن قاراقاش سۆھبەتلىشىۋاتاتتى. مۇھىددىن قاراقاش دېدى:

— خان ئالىلىرى، مەلىكىنىڭ بۇنداق تېز ھوشىغا كېلىشى تەن قۇۋۋىتىنىڭ ئەسلىدىلا ياخشىلىقىدىن بولدى. ئۇنىڭ كۆكسىدىكى خەنجەر يارىسىغا قارىغاندا كۆڭۈل يارىسىنىڭ ئېغىرلىقى مەلۇم بولدى.

— خۇدايىم، تەرسالىقتا، مېجەزىنىڭ چۇسلۇقىدا شاھ ئاتىسىنىڭ ئۆزى بولدى بۇ بالا، — دېدى خانىش.

— ھە، ياخشى خۇي - پەيلى سىلىنى، يامىنى مېنى

تارتتىمۇ، خانىش ئايمىم؟ — دېدى شاھ.

شاھ بىلەن خانىش بىر — بىرىگە قېيىداش ئارىلاشقان مۇھەببەتلىك تاپا — تەنە بىلەن قاراشتى. مۇھىددىن قاراقاش يېنىك يۆتىلىپ قويۇپ، سۆزىنى داۋام قىلدى:

— مۆلچەرىمچە، مەلىكە ئالىيلىرى بالدۇر بولغاندا ئەتە چۈش — پېشىندا، بولمىسا خۇپتەندە ھوشىغا كېلەتتى. ئەمما، غېرىبىنىڭ ناخشىسى ئۇنىڭ سېزىمىنى ئادەمنىڭ ئىشەنگۈسى كەلمىگۈدەك بالدۇر ئەسلىگە كەلتۈردى.

— جەرراھ ھەزرەتلىرى، مەلىكە ئالىيلىرىنىڭ تەندۈرۈسلۇقى سىلى پەرەز قىلغاندەك ئادەتتىكى خوتۇن — قىزلارنىڭكىگە ئوخشىمايدۇ. ئاللا ئۇنىڭغا ئەرلەرنىڭكىدەك كۈچ — قۇۋۋەت، شىجائەت ئاتا قىلغان. بىر ئۆزى يۈز چەۋەندازغا تەڭ كەلگۈدەك ھەربىي ماھارەتكە ئىگە، — دېدى ئىمادىدىن قەشقەرى.

— جانابىي ئىمادىدىن قەشقەرى ھەزرەتلىرى، مەن دەۋاتقان مەسىلە جىسمانىي كۈچ — قۇدرەت ئەمەس، روھىي كۈچ — قۇدرەت مەسىلىسى، مۇنداقچە ئېيتقاندا مەلىكە ئالىيلىرىنىڭ روھىي قۇۋۋىتى، — دېدى مۇھىددىن قاراقاش.

— بولدى، بەس. بۇ مۇلاھىزەڭلەرنى كېيىن قىلىپ، ھازىر نەق گەپنى قىلىڭلار! — دېدى شاھ.

— بىر قوشۇق قېنىمدىن كەچسىلا، راست گەپنى دېيەلەيمەن، ئالىيلىرى.

شاھ مۇھىددىن قاراقاشقا بىردەم سۈرلۈك تىكىلىپ تۇرۇپ دېدى:

— نېمانداق تۇرۇپلا تەكەللۇپ قىلىپ تىللىرىنى چاپنايدىلا، جەرراھ تەقسىر؟

— دەي دېسەم تىلىم، دېمەي دېسەم دىلىم كۆيىدۇ. شۇڭا، كېكەچلەيمەن، خان ئالىيلىرى، — دېدى مۇھىددىن قاراقاش تىلىنى چاپناپ.

— مەلىكە تەندۈرۈس بولىدىغانلا ئىش بولسا باشقا ئىشنىڭ
كارايىتى چاغلىق، تەقسىر. قېنى گەپنى دېسە!
خاننىڭ گېپى تۈگىشى بىلەن مۇھىددىن قاراقاش شاھقا
قارىدى، شاھ بېشىنى لىگىشتى.

— مەلىكە ئالىيلەرنىڭ روھىنى چىرمىۋالغان ھەددىدىن
زىيادە خاپىغان سەۋداسىنى بېسىش ئۈچۈن، غېرىب ئۇنىڭ
يېنىدىن ئايرىلماي گەپ قىلىپ، ناخشا ئېيتىپ بەرسە، مەلىكە
ناھايىتى تېز ئەسلىگە كېلەتتى، ئالىيلەرى...

گەپنىڭ ئاخىرىغا كەلگەندە، شاھ چىدىيالماستىن ئورنىدىن
چاچراپ تۇرۇپ كەتتى. مۇھىددىن قاراقاش قورقۇپ كېتىپ
تىزلىنىپ شاھتىن كەچۈرۈم سورىدى:

— بىر قوشۇق قېنىمدىن كەچسە، ئالىيلەرى...

شاھ ئىلاجسىز ئاستاغىنا بېشىنى لىگىشتى...

تاغ تۇرادىكى شەيخ جالالىدىننىڭ تۇرالغۇسى. شەيخ جالالىدىن
جاينامازدا ئولتۇرۇپ تەسۋى سىيرىماقتا ئىدى. ھېرىپ
دەرىمانىدىن كەتكەن سادىق بىلال سالپايغان ھالدا كىرىپ
كەلدى. — دە، چوغلاننىڭ ئالدىدىكى ئۆچكە تېرىسىگە كېلىپ
باداشقان قۇرۇپ ئولتۇردى.

سەھەر ۋاقتى، سەنەمنىڭ ھۇجرىسى. سەنەم ئاستا كۆزىنى
ئېچىپ ئاياغ تەرىپىدە بېشىنى كارىۋاتقا قويۇپ ئۇخلاۋاتقان
غېرىبىنى كۆرۈپ پىسىڭىدە كۈلدى. سەنەمنىڭ باش — ئايىغىدا
تىك تۇرۇپ خىزمىتىنى قىلىۋاتقان كېنىزەكلەر خۇش بولۇپ
كېتىپ تەمتىرىشىپ، ئۇنىڭ باش — كۆزىنى سۈرتتى.

— ئوڭشالدىلمۇ، مەلىكە ئالىيلەرى؟ — دەپ سورىدى زىلۋا
كېنىزەك.

— ئويغاندىلىمۇ، مەلىكە ئالىيلەرى؟ — دەپ سورىدى
دومىلاقىنا كەلگەن يەنە بىر كېنىزەك.

سەنەم قاپقىنى تۇرۇپ، «گەپ قىلماڭلار، غېرىبىنى
ئويغىتىۋېتىسىلەر» دېگەن مەنىدە كۆز ئىشارىتى قىلدى.

كېنىزەكلەر ئاغزىلىرىنى تۇتۇپ قالدى. سەنەم ئۇلارنى چىقىپ كېتىشكە ئىشارەت قىلدى. كېنىزەكلەر تەزىم قىلغىنىچە ئارقىچە مېڭىشىپ چىقىپ كېتىشتى. سەنەم پۈتۈن ئىشتىياقى بىلەن ئۇخلاۋاتقان غېرىبىنىڭ يۈزىنى كۆرۈشكە ئىنتىلدى. ئەمما، ئۇنىڭ يۈزىنى كۆرەلمىدى.

ھەممە جاي گۈل - چېچەككە پۈركەنگەن يازنىڭ سەھەر پەيتى. شاۋاز چىرايلىق بېغىدا بىر مەشقاۋۇل بىلەن قىلىچۋازلىق قىلىشىۋاتاتتى. ئوڭ قولىنى بوينىغا ئېسىۋالغان ئابدۇللا تەكەببۇر قىياپەتتە كېلىپ شاۋازغا سالام بەردى.

— ئەسسالامۇ ئەلەيكۇم، ئاتا.

— ۋە ئەلەيكۇم ئەسسالام، ئوغلۇم.

— ھەر ئەتىگىنى ئوڭ قولۇمدا قىلىچۋازلىق قىلىپ كۆنۈپ قاپتىكەنمەن. ئىچىم سىقىلىپ كەتتى، — دېدى ئابدۇللا مەشقاۋۇلنىڭ قولىدىكى قىلىچنى ئېلىپ، — سول قولدا قىلىچۋازلىق قىلىشنى بىلمىسەممۇ بولمىغۇدەك، — ئۇ شۇنداق دېگىنىچە دادىسىغا قارىتىپ قىلىچ چاپتى. شاۋاز ئابدۇللانىڭ بىئەپ ئورغان قىلىچىنى بىر ئۇرۇپ چۈشۈرۈۋەتتى.

— ھەببەللى، ئوغلۇم، بارغانچە ئەقىل - پاراستىڭ ئېشىپ، پىشىپ بېرىۋاتىسەن. مەن سەندىن پەخىرلىنىمەن، ئوغلۇم. ئوڭ قولۇڭ بولمىغاندا سول قولۇڭنى ئىشلەتمەي ئامال يوق.

— قوش قوللاپ قىلىچ ئويناتسا ھەر ئىككى قولنىڭ تورى بولمايدۇ دەپ بىلەتتىم، — دېدى ئابدۇللا.

— تولا ئادەملەر ئوڭ قولنى ئىشلەتكەچكە دۈشمەننىڭ كۆزىمۇ ئوڭ قولغا تىكىلىدۇ. كۈتمىگەن يەردىن سول قولۇڭدا قىلىچ ئۇرساڭ، دۈشمىننىڭ يەر چىشلەيدۇ.

ئابدۇللا قىلىچنى يەردىن ئېلىپ دادىسى بىلەن يەنە قىلىچۋازلىق مەشىقى قىلغاچ دېدى:

— ئاتا، ئويلسام غېرىبقا مۇشۇ پەيتتە قول سالمىساق بولمايدىغاندەكلا تۇرىدۇ.

شاۋاز ئەتراپقا قاراپ قويۇپ پەس ئاۋازدا:

— ئىت غالجىرلاشسا تامغا سەكرەيدۇ دەيدىغان گەپ بار. سەنەم ھازىر غېرىبىنىڭ دەردىدە ساراڭ قانچۇقنىڭ ئۆزى بولدى. ئەگەر غېرىب ھازىر ئۆلسە ئۇ ساراڭ بولۇپ، پىلانىمىز بەربات بولىدۇ، — دېدى.

— ئۇنداقتا ئامراق قىزىنىڭ دەردىدە پادىشاھ بىلەن خانىش ئەقلىدىن ئازسا، ئۇلارنى بىر كېچىدىلا ئۆلتۈرۈپ، ئۆزىڭىزنى خان دەپ جاكارلىمامسىز؟ — دېدى ئابدۇللا.

— مانا، كالتە پەملىكىڭ مەشەدىن چىقىپ تۇرىدۇ — دە! خانىڭ ئاكا — ئىنىلىرى، ئۇرۇق — تۇغقانلىرى، پەگھەتتىكى شاھزادە، خانزادىلەر بەك كۆپ. ئەگەر شاھ يوقىتىلسا ئۇلار خان ئەۋلادىمىز دەپ يەڭ شىمايلاپ چىقماي قالمايدۇ.

— بىرنى يوقاتساق مىڭغا دۇچ كېلىدىكەنمىز — دە، ئاتا؟ — دېدى ئابدۇللا.

— نەق تاپتىڭ، ئەگەر سەن دېگەندەك قىلساق ھەرە ئۇۋىسىغا ياغاچ تىققان ساراڭنىڭ كۈنىگە قالىمىز. ئۇنىڭ ئۈستىگە بىزنىڭ ئەلنىڭ ئەلمىساقىتىن تارتىپ خان ئەۋلادى تەختكە چىقمىسا تىنچىمايدىغان ئادىتى بار. سەنەمنى ئەمرىڭگە ئېلىپ تەخت ۋارىسى بولمىغۇچە بۇ خانلىق ساڭا تەئەللۇق بولمايدۇ، — دېدى شاۋاز.

— سەنەمنى يېتىم ئوغلاق غېرىبىنىڭ سەۋداسىدىن قاچان ئازاد قىلغىلى بولار ئەمدى؟ — سورىدى ئابدۇللا.

— سەۋەب قىلساڭ سېۋەتتە سۇ توختايدۇ، ئۇنىڭمۇ پەيتى بار. سەنەمنىڭ غالجىرلىقى بېسىقىپ، ئەس — ھوشى جايىغا كەلگۈچە غېرىب ئۇنىڭغا ئەڭ ئوبدان ئېمىزگۇ.

سەنەمنىڭ ھۇجرىسى. غېرىب ئويغىنىپ بېشىنى كۆتۈردى — دە، ئۆزىگە تەلۈرۈپ قاراپ ياتقان سەنەمنى كۆرۈپ خۇشاللىقىدىن ئورنىدىن تۇرۇپ كەتتى ۋە ئۇنىڭ قولىنى ئاستا تۇتتى.

— ساقايدىڭىزمۇ، سەنەمجان؟
— سىزلا يېنىمدا بولسىڭىز ماڭا ھېچ ئىش بولمايدۇ.
غېرىب سەنەمنىڭ چىرايلىق پېشانىسىگە سۆيدى.
— سىز بايىقى جايىڭىزدا تۇرسىڭىز، — دېدى سەنەم.
— نېمىشقا، يېقىن كەلسەم بولمامدىكەن؟ — دېدى غېرىب.
— ياق، سىزنىڭ ئاشۇ يەردە تۇرغان سىياقىڭىزنى كۆرگۈم
كېلىۋاتىدۇ.

غېرىب سەنەمنىڭ تەلىپى بويىچە ئەسلىدىكى ئورنىغا بېرىپ
تۇردى.

— مۇشۇنداق تۇرسام بولامدۇ؟
— كۆزىڭىزنى يۇمۇپ تۇرۇڭە.
— ماقۇل، مېنى كۆرمىسۇن دەيدىكەنسىز — دە.
— ئۇنداق چىڭ ئەمەس، ئۇخلىغاندەك يۇمۇڭ، سىزنىڭ
ئۇخلىغان ھالىتىڭىزنى كۆرگۈم بار.
— بولدىمۇ؟ ماڭا دائىم يېنىڭىزدا ئۇخلاشقا نېسىپ بولسا
كاشكى.

— ھەئە ... ئاشۇنداق جىم تۇرۇڭە.
— قاچانغىچە تۇرىمەن؟ مەنمۇ سىزنى كۆرۈپ قانسام.
— مەن كۆرۈپ قانغۇچە.
— مەن سىزنىڭ ھازىرقىدەك ئېچىلىپ گەپ قىلىشىڭىزنى
شۈنچىلىك زارىقىش ئىلكىدە كۈتتۈم، بىر مىنۇتمۇ گويا مىڭ
يىلدەك تۇيۇلىدۇ، — دېدى غېرىب.
— گەپ قىلماڭ، ئۇخلىغان ھالىتىڭىزنى كۆرۈپ قانمىدىم.
— سىزنىڭ ئاھۇنىڭكىدەك كۆزلىرىڭىزنى، تولۇن ئايدەك
گۈزەل رۇخسارىڭىزنى شۇ قەدەر كۆرگۈم كېلىۋاتىدۇ.
— ئاغزىڭىزنى يۇمۇڭ، — دېدى سەنەم.
— ماقۇل ... يېنىڭىزدا مەڭگۈ ئويغانماي ئۇخلاشقا رازىمەن.
— يەنە ئېچىلىدىغۇ؟! ئاچماڭ.

غېرىب جىممىدە تۇردى، بىردەمدىن كېيىن سەنەم مېھرى

بىلەن دېدى:

— غېرىبجان، چۈشۈمدە ماڭا ناخشا ئېيتىپ بەرگەنىڭىز،
ئۇ ناخشا ماڭا بەك ياققاندى. ئەمما، ئۇزاق ئۆتمەيلا چۈشۈم
بۇزۇلۇپ ئۇ ناخشىڭىزنىڭ ئاخىرىنى ئاڭلىيالمىدىم.

— ناخشامنى سېغىنىدىڭىزمۇ؟

— بەك ... بەك سېغىنىدىم، سىزنىڭ ناخشىڭىز دەردىمگە
داۋا، رەنجىمگە شىپا. سىز ۋە سىزنىڭ ناخشىڭىزلا مەن ئۈچۈن
ئەڭ زور خۇشاللىق. سىز مېنىڭ ھاياتىم، غېرىبجان.

— يۈرەك پارەم سەنەمجان، ناخسام بىلەن دەردىڭىز داۋا
تاپىدىغان ئىش بولسا ناخشا سىزدىن ئايلانسۇن، مېڭا كېچە -
كۈندۈز ناخشا ئېيت دېسىڭىزمۇ ئېيتىمەن:

باغنىڭ ئىچىرە باغۋەن بولۇپ،
تەرسەم تازا گۈللەرىڭنى.
ئىگەم سېنى خۇش ياراتمىش،
قۇچسام نازۇك بەللەرىڭنى.

مېنى سورىساڭ ئۇشبۇ ھالدا،
كۆزۈم سەندە، ئۆزۈم غەمدە.
ئاق يۈزۈڭگە تۇتما پەردە،
كۆرسەم ئايدەك يۈزلەرىڭنى.

يۈزۈڭ مىسلى جانانەدۇر،
بىر باقىشنىڭ جان ئالەدۇر.
لەبىڭ ئالتۇن پىيالەدۇر،
قۇيۇپ ئىچسەم بالىلارنىڭنى.

سەھەر تۇرۇپ چېچىڭ تارا،
گۈل يۈزۈڭگە رومال ئورا.

رەقىب يۈزى بولسۇن قارا،
بىلىپ تۇرسام سىرلارنىڭنى.

ناخشا ئاخىرلىشىپ تۇرۇشىغا شاھ، خانىش، ئايشە
كېنىزەكلەرنىڭ ھەمراھلىقىدا كىرىپ كەلدى. كەيپى بۇزۇلغان
سەنەم قاپقىنى تۈرۈپ يېتىۋالدى. غېرىب چەتكە ئۆتۈپ بېشىنى
ئېگىپ تۇردى. خانىش سەنەمدىن ئەھۋال سورىدى:

— قىزىم سەنەمجان، كۆز نۇرۇم، ساقايدىڭىزمۇ؟

— قىزىم، ئوبدان بولۇپ قالدىڭىزمۇ؟ — دەپ شاھمۇ ئەھۋال
سورىغاندىن كېيىن، ئايشەمۇ گەپ باشلىدى:

— مەلىكە ئالىيلرى، شاھ ئالىيلرى بىلەن خانىش ئايم
نەچچە كېچە — كۈندۈز كىرىپك قاقماي خۇدادىن سىزگە
شىپالىق، ئاسايشلىق تىلىدى. ئۇلار سىزنىڭ كۆزىڭىزنى ئېچىپ
بىر ئېغىز گەپ قىلىشىڭىزغا چۆلدىكى كارۋان بۇلاققا تەشنا
بولغاندەك تەشنا.

— مەن ئۇلۇغ ئاللاننىڭ چەكسىز مېھىر — شەپقىتى ۋە
ئىنايىتى بىلەن بۇ دۇنياغا ساق — سالامەت كۆز ئېچىپ،
تەندۈرۈس چوڭ بولغانىدىم. تولىمۇ ئەپسۇس، ھالا بۈگۈنكى
كۈنگە كەلگەندە قۇۋانچىم شاھ ئاتام مېنى مۇشۇ ھالغا چۈشۈرۈپ
قويدى، — دېدى سەنەم.

— شۈكۈر ئاللا، يۈز مىڭ قەتلە شۈكۈر. قىزىلگۈلدەك بىر
تال قىزىمنى چوغنى پاختىنىڭ ئارىسىدا ساقلىغاندەك
ساقلىغىنىڭغا يۈز مىڭ قەتلە شۈكۈر، — دېدى خانىش.

— قىزىم سەنەمجان، سىز مېنىڭ كۆز نۇرۇم، ئۈمىدىم
تۇرسىڭىز، مەن سىزنى قانداقمۇ؟...

شاھنىڭ گېپى ئاخىرلاشماي تۇرۇپلا سەنەم گەپنى بۆلدى:

— مېنىڭ ھايات — ماماتىم سىزگە باغلىق، شاھ ئاتا. مەن
خۇشال بولغان ئىشتىن سىز خاپا بولسىڭىز، ماڭا يەنە ئۆلۈمنى

تاللىماقتىن باشقا ئامال يوق ...

سەنەم كۆزىنى ئاچماستىن سۆزىنىڭ ئاخىرىنى دېيەلمەي
ئېسەدەپ بوغۇلۇپ، ئۆپكىدەك قىزىرىپ كەتتى ...

— ئۇ كۈننى خۇدا كۆرسەتمىگەي، قىزىم. بۇنداق گەپنى
قىلماڭ. سىزدىن كېيىن قېلىپ ۋاي قىزىم دەپ قالغۇچە ... بۇ
دۇنيادا سىزدىن ئايرىلىپ ياشاش ماڭا ھارام، قىزىم... — خانىش
گېپىنىڭ ئاخىرىنى دېيەلمەي يۈزىنى تۈتۈپ بۇقۇلداپ يىغلاپ
كەتتى. شاھ ئەستاغپۇرۇللا دەپ ساقىلىنى تۇتاملاپ بىردە غېرىپ
بىلەن سەنەمگە، بىردە يىغلاۋاتقان خانىشقا قارىدى، ئاندىن
ئايىشەگە قاراپ بىر ئۇلۇغ — كىچىك تىنىۋېتىپ دېدى:

— ئاتقان ئوق كەينىگە قايتماس دەپ مۇشۇ كەمگىچە قىلغان
گېپىمدىن يېنىپ باقمىغانىدىم. بوپتۇ، قىزىمنىڭ ئامان —
ئېسەنلىكى، مەرھۇم سىرداش دوستۇم ھەسەن بۇيرۇق
قۇتتېكىنىڭ يۈزى، قۇتلۇق نىگار ئايىمنىڭ ھۆرمىتى ئۈچۈن
لەۋزىمدىن يېنىپ سىلەر بالىلىرىمنىڭ قاراقچىلار بىلەن ئاپاق —
چاپاق بولغان گۇناھىڭلاردىن كەچتىم ... لېكىن، بۇنىڭدىن
كېيىن قايسىڭلار مېنىڭ دۈشمەنلىرىم بىلەن دوست
بولىدىكەنسىلەر، بالام بولساڭلارمۇ مېنىڭ دۈشمەنلىرىمگە
ئايلىنىسىلەر. مەن ئەزەلدىن دۈشمەنلىرىمگە رەھىم — شەپقەت
قىلغان ئەمەسمەن.

شاھ شۇنداق دەپلا بېشىنى قېقىپ چىقىپ كەتتى. سەنەم
شۇئان خۇشال بولۇپ كۆزىنى ئېچىپ غېرىبقا قارىدى. غېرىبمۇ
خۇشال ھالدا سەنەمگە قارىدى. يىغلاۋاتقان خانىش بېشىنى
كۆتۈردى — دە، بېشىنى كۆتۈرمەك بولغان سەنەمنىڭ بېشىنى
يۆلەپ باغرىغا باستى. سەنەم بولسا غېرىبقا تويماي قاراپ
كۈلۈمسىرىدى.

قويۇق ئورمان بىلەن قاپلانغان تاغ ئارىسىدىكى چىغىر يولدا
شەيخ جالالىدىن بىلەن سادىق بىلال ئاتلىق كېلىۋاتاتتى. شەيخ
جالالىدىن دېدى:

— غېرىب ھېچقايسى زىنداندا بولمىسا، ئۇنى ئابدۇللا شاتىرى ئىنىس — جىن بىلمەيدىغان مەخپىي زىندانغا بەند قىلغانىدۇ؟
— ئەگەر غېرىبىنى تاپالغان بولساق، ئۇ جەڭ ماھارىتى بىلەن چەۋەندازلىقتا قالتىس كامالەت تېپىپتىكەن، ھەرنېمە قىلىپ بولسىمۇ ئۇنى تاغ تۇرايىمىزغا ساق — سالامەت ئەكىلىۋالغان بولار ئىدۇق، — دېدى سادىق بىلال.

— مەيلى قانداق مەخپىي يەرگە قامالغان بولسۇن، ھاياتلا بولسا ئۇنى ھامان تاپماي قويمايمىز. ئوردابالىققا ئەۋەتكەن كۆز — قۇلاقلىرىمىز ئۇنىڭ ساق — سالامەت تۇرۇۋاتقانلىقى خەۋىرىنى ئەكەلگەي، ئىلاھىم.

شاھ خاس ھۇجرىسىدا يانپاشلاپ يېتىپ چىلىم تارتىۋاتاتتى. شاۋاز ئۇنىڭ ئاياغ تەرىپىدە يۈكۈنۈپ ئولتۇرۇپ قولىدىن ئالتۇن كۆسەينى ئېلىپ، چىلىمنىڭ سەيخانىسىدىكى چوغلارنى پۈۋلىگىنىچە كۈچۈكلەندى. شاھ پەرۋاسىز چىلىم تارتىپ باغىرداق بىلەنلا ئۈسسۈل ئوينىۋاتقان قىزنىڭ ناز — كەرەشمىلىرىگە مەپتۇن بولۇپ خۇش كەيپ ئولتۇردى. نەغمىچىلەر نەزم ئوقۇۋاتاتتى:

ئۇيان ئۆتۈپ، بۇيان ئۆتۈپ،
ئالاي كۆڭلۈڭنى.
قارچىغىنىڭ بالاسىدەك،
ئېگەي بوينۇڭنى.

قېشىڭ قارا، مەڭزىڭ قىزىل،
ئوسما قويدۇڭمۇ؟
مەن ساڭا كۆيۈپ قالدىم،
جانان، تويدۇڭمۇ؟

نەغمە — ئۈسسۈل شۇ يەرگە كەلگەندە، شاھ خورەك تارتىپ

ئۇخلاشقا باشلىدى. ئاغزىدىن چىلىمنىڭ جوغىسى چۈشۈپ كەتتى. شاۋاز چىلىمنى ئاستا ئېلىۋېتىپ، ئۇسسۇلچى، نەغمىچىلەرگە چىقىپ كېتىش ئىشارىتى قىلدى. ئۇسسۇلچى قىز پەرەنجىسىنى كىيىپ، نەغمىچىلەر سازلىرىنى پەم بىلەن يىغىپ پۈتمىنىڭ ئۈچىدا دەسسەپ چىقىپ كەتتى. ئۇلار چىقىپ كېتىشىگە شاھ ئويغىنىپ سەينىغا قاراپ ئەسنەپ كېرىلدى ۋە شاۋازدىن سورىدى.

— قېنى بۇ جىن - شەيتانلار؟

— كۆزلىرى ئۇيقۇغا ئېلىنغاندىكىن، شېرىن ئۇيقۇلىرىغا دەخلى قىلمىسۇن دەپ چىقىرىۋەتكەندىم، ئالىلىرى ... — دەپ جاۋاب بەردى شاۋاز.

— ھەي شاۋاز، يېقىندىن بېرى ئۇيقۇم تازا ياخشى ئەمەس. سازەندە - ئۇسسۇلچىلار ناخشا - ئۇسسۇل قىلسا شۇنداق تاتلىق ئۇيقۇم كېلىدۇ، توختاپ قالسىلا ئۇيقۇم قاچىدۇ، پەقەت ئۇخلىيالىمەن.

— يېقىندىن بېرى خاتىرجەملىكلىرىنى، ئۇيقۇلىرىنى بۇزىدىغان ئىشلار جىق بولۇۋاتىدۇ، ئالىلىرى، — دېدى شاۋاز خۇشامەتچىلىك بىلەن.

— ئۇنى بىر دېمە، نى - نى زور قوشۇنلارنى مەغلۇپ قىلغان، يېڭىلىمەس خاقانىمەن دەپ ئۆز - ئۆزۈمدىن پەخىرلىنىپ، مەغرۇرلىناتتىم. مەنمۇ تايىنلىقكەنمەن. ئون يەتتە ياشلىق قىزىم مېنى مەغلۇپ قىلدى. مەغلۇپ قىلغاندىمۇ تازا شەرمەندە قىلىپ، يۈزۈمنى يەرگە ئۇردى، — دېدى شاھ.

— ھەرقانداق دۈشمەندىن بالىنىڭ دۈشمەنلىكى يامان؛ ھەممە خاپىلىقتىن بالا خاپىلىقى يامان دەيدىكەن كۈنلار، ئالىلىرى.

— يەتتە قىزى بار ئادەم دوزاخقا كىرمەيدۇ دېسە، نېمە دەيدىكىن دەپتىكەنمەن، قىز بالىنىڭ خاپىلىقىنى ئىچىگە يۇتماقتىن باشقا ئامال يوق ئىكەن، ئىچىگە يۇتقانسىرى قورساقنى ئېسىپ، تىنالماس قىلىۋېتىدىكەن ئەمەسمۇ؟ — دېدى

شاھ.

— غەم قىلمىسلا، ئالىيلرى. ھەرقانداق ئىشنىڭ ئامالى بولىدۇ، — دېدى شاۋاز.

— بىر تال قىزىم دەپ ... ئۇنى غېرىبقا بەرسەم خانلىق تەختىم ئاخىر بېرىپ ئەشەددىي دۈشمەنلىرىم بولغان تاغ قاراقچىلىرىنىڭ قولىغا چۈشۈپ كەتمەمدۇ؟

— مەلىكە ئالىيلرىنى ھەرگىز غېرىبقا بېرىشكە بولمايدۇ، ئالىيلرى، — دېدى شاۋاز.

— قارچىغىنىڭ بالىسى سا چىقىدۇ دېگەن مانا شۇ - دە. بىر ئالىيجاناب ۋەزىرىنىڭ ئوغلىنىڭ تېگى پەس قاراقچىلارنىڭ قولچومىقى بولۇپ قېلىشىنى كىم بىلسۇن.

— ئەسلىدە بالىلارنى بۇزغىنى شەيخ جالالىدىن دېگەن تۈزكۈر، قارا يۈز. ئۇ تەربىيىلىگەن بالىلار ساپلا ھاكاۋۇر، ئىسيانكار، ئاتىسىغا مۇشت ئاتىدىغان بولۇپ چىقتى. ئەگەر ئۇلار ئابدۇلغەپۇر داموللامدەك ئادەمنىڭ قولىدا تەربىيىلەنگەن بولسا ئاتىسىنىڭ ئالدىدا خوش دەپ قول باغلاپ تۇرىدىغان، ئەخلاقلىق بالىلاردىن بولۇپ چىقاتتى، — دېدى شاۋاز.

— ئادەمنىڭ ئالىسى ئىچىدە دەپ، قىرىق يىل تۈزۈمنى يېگەن بۇ ئاسىي شەيخنىڭ ئادەم بۇزۇقى، يۇرت بۇزۇقى بولۇپ چىقىشىنى كىم بىلدى؟ — دېدى شاھ.

— ئابدۇلغەپۇر داموللام بالىلارنى تەربىيىلەشتە پادىشاھنىڭ ئەمرىنى تۇتماق ۋاجىپ دېگەن ئۇلۇغ ھەدىس شەرىپنى ئاساس قىلىدۇ. ئوغرى جالالىدىن بولسا بالىلارغا ھەق ئۈچۈن گېزى كەلگەندە ئاتاڭدىنمۇ كەچ دېگەندەك ئىسيانكارلىققا قۇترىتىدىغان گەپلەرنى ئۆگىتىدىكەن، — دېدى شاۋاز.

— ئۇنىڭ نەزىرىدە مەن ھەق يولىدىن چىقىپ كېتىپتەمەن - دە.

— ئۇنىڭ ئەلنىڭ كۆڭلىگە ياقىدىغان گەپ - سۆزلەر ئارقىلىق ئاۋامنىڭ كۆڭلىنى ئۆزىگە مايىل قىلىشتىكى

مەقسىتى ئاخىرقى ھېسابتا، سىلىنى تەختتىن غولتىپ،
خانلىقنىڭ ھوقۇق - ئىمتىيازىنى ئۆز چاڭگىلىغا
كىرگۈزۈشتۈر، ئالىلىرى.

— قارا شاۋاز، ئادەملەرنىڭ نىيىتى نېمانداق يامان؟
— ئۇ بۇ قېتىم تاغ قاراقچىلىرىنى خانبالىققا ھۇجۇم
قىلىپ، زىنداندىكى مەھبۇسلارنى قاچۇرۇۋېتىشكە كۈشكۈرتتى.
ئەگەر ئۇ خانلىقىمىزغا چىش - تىرنىقىغىچە ئۆچ بولۇپ كەتكەن
مەھبۇسلارنى ئامان - ئېسەن ئۆز سېپىگە قوشۇۋالغان بولسا
شۇلارنىڭ كۈچىدىن پايدىلىنىپ ئۆزلىرىگە بىۋاسىتە ھۇجۇم
قىلاتتى، — دېدى شاۋاز.

— يا پەرۋەردىگار، ماۋۇ قارا كۆڭۈللۈكنى. جالالىدىن ماڭا
شۇنچىۋالا ئۆچ بولۇپ كەتكەنمىدۇ؟

— ئەلۋەتتە، بولمىسا ئۇ تاغ قاراقچىلىرىنى زىندانغا ھۇجۇم
قىلىشقا كۈشكۈرتەمتى؟ ئۇنىڭ نىيىتى بەك رەزىل، مانا
مۇشۇنداق ئەشەددىي دۈشمەنلىرىنىڭ سادىق قولچومىقى بىزنىڭ
بۇرۇتمىزغا چالما تىزىپ يۈرسە، ئۇنىڭغا يۇمشاق قوللۇق
قىلدىلا، ئالىلىرى.

— قىزىمغا غېرىب دېگەن بۇ تۈزكۈرنىڭ جېنى چاپلىشىپ
قايتۇ. بولمىسا ئۇنى بوش قويامتىم؟
شاۋاز نېمىدۇر يادىغا يەتكەندەك شاھنىڭ قۇلىقىغا ئاستا
پىچىرلىدى.

سەنەمنىڭ ھۇجرىسى. سەنەم چۆرە قىزلارنىڭ ياردىمىدە
ئالتۇن ھەللىك كۇرسقا ئاستا كېلىپ ئولتۇردى. خۇشال بولغان
غېرىب قولىغا تەمبۈر ئېلىپ ناخشىغا تەڭكەش قىلدى:

غەۋۋاسلاردەك جاندىن كېچىپ، دوستلۇرۇم،
يۈز مىڭ شۈكۈر، بۇ ماكانغا يېتىشتىم.
ئىچتىم ساقىي تۇتقان تاتلىق شارابنى،
قايتىۋاشتىن چىققان جانغا يېتىشتىم.

سىز يار ئۈچۈن زىندانلاردا يول ئېچىپ،
جاپا چېكىپ زەپە كەبى سارغىيىپ.
جاندىن ئەزىز دوستلۇرۇمدىن ئايرىلىپ،
شۈكۈر ئاللا، سەنەمجانغا يېتىشتىم.

ھاياتىمنىڭ گۈل غۇنچىسى ئېچىلدى،
ئىشەنچىمگە يەنە ئىشەنچ قېتىلدى.
كۆز ئالدىمغا گۆھەردىن نۇر چېچىلدى،
شۈكۈر، بۈگۈن گۈلىستانغا ئېرىشتىم.

ئەي سەنەمجان، سۈرگۈن بۇ يەردە دەۋران،
ساڭا پىنھان جايدۇر ئۇشبۇ گۈلىستان.
مۇرادىڭنى بەرسۇن خۇدا ھەر قاچان،
شۈكۈر، لەئىل - گۆھەر كانىغا ئېرىشتىم.

ناخشا شۇ يەرگە كەلگەندە، ئايشە كىرىپ كەلدى. ناخشا
ئۆزۈلدى.

— مەلىكە ئالىلىرى، ۋەزىر ئەزەم جانابلىرى، قاراكوۋز ئايىم،
باشبۇغ ئابدۇللا شاتىرى جانابلىرى ئۆزلىرىدىن ھال سوراپ
كەلدى.

ئايشەنىڭ بۇ گەپلىرىنى ئاڭلاپ گۈلدەك ئېچىلىپ، ناخشىدىن
مەستخۇش بولۇپ ئولتۇرغان سەنەمنىڭ قاپاقلىرى تۈرۈلدى،
گەپنىڭ ئاخىرىغا ئۇلىشىپلا كۈتمىگەن مېھمانلار كىرىپ كەلدى.
— ئەسسالامۇئەلەيكۇم مەلىكە ئالىلىرى، ئالتۇن بويلىرى
ئامانمۇ؟ — دەپ ھال سورىدى شاۋاز. قاراكوۋز ئايىمۇ ئۇلاپلا:

— ئەسسالام مەلىكە ئالىلىرى، — دېدى — دە، سەنەمگە
يېقىن كېلىپ ئۇنىڭ بىلەن يۈز يېقىپ كۆرۈشتى — دە، كەينىگە
ئىككى قەدەم چېكىندى.

— ئەسسالام سەنەمجان، مۇبارەك تېنىڭىز ئامان بولغاي، —
دېدى ئابدۇللا شاتىرى.

— مەلىكە ئالىيلرى ئۇشتۇمتۇت ساقسىز بولۇپ قالغاندىن
كېيىن بىز بەك ئەنسىرىدۇق ... ساقىيىپ قالغانلىرىغا مۇبارەك
بولغاي! — دېدى شاۋاز.

— بۇ مېنىڭ ئۆزلىرىنىڭ ساقىيىپ قالغانلىرىنى مۇبارەكلەپ
ئەكەلگەن ئازغىنا كۆڭلۈم، قوبۇل كۆرگەيلا، ئالىيلرى.

قاراكوۋز ئايىم ئۆزى بىلەن بىللە كىرگەن دېدەك قىزنىڭ
قولىدىكى ئالتۇن بىلەزۈك، مەرۋايىت مارجان، ئالتۇن چاققۇ،
زىرە — مۇنچاق، ھالقا قاتارلىق زىبۇزىننەتلەر تىزىلغان نەپىس
كۈمۈش پەتنۇسنى ئېلىپ سەنەمنىڭ ئالدىغا ئەكەلدى. سەنەم ئۇ
نەرسىلەرگە پەرۋا قىلماستىن ئېرىنچەكلىك بىلەن دېدى:

— كايىپ كېتىشىپتەلا، بۇنچىۋالا ئاۋارە بولغۇچە مېنى تىنچ
ئارام ئالغىلى قويۇشقان بولسىلا، ئالەمچە ئىش بولاتتى.

— ئاۋارە بولمىدۇق، مەلىكە ئالىيلرى، — دېدى شاۋاز.

— بۇنى قانداقمۇ ئاۋارە بولۇش دېگىلى بولسۇن، — دېدى
قاراكوۋز ئايىم.

— سىز ئۈچۈن جېنىمىز تەسەددۇق، — دېدى ئابدۇللا
شاتىرى ھىجىيىپ.

پەتنۇسنى سەنەمنىڭ يېنىدىكى دېدىكى ئالدى. ئابدۇللا
شاتىرىنىڭ ئاغزىنى كالچايتىپ ھىجىيىپ قاراشلىرىدىن بىزار
بولغان سەنەم باشقا ياققا قارىۋالدى. سەنەم باشقا تەرەپكە قاراپ
دېدى:

— مېنى يوقلاپ كېلىشكەنلىكلىرى ئۈچۈن كۆپ رەھمەت.

— سىلنى پات — پات يوقلاپ تۇرىمىز، مەلىكە ئالىيلرى، —

دېدى شاۋاز. قاراكوۋز ئايىمۇ ئۇلايلا:

— يەنە كېلىمىز، مەلىكە ئالىيلرى، — دېدى. سەنەم

چىرايىنى ئاچماستىن:

— بولدى، ئەمدى كېلىشىمىسلە. مۇلازىم، مېھمانلارنى

ئۇزىتىپ قوي! ھالسىزلىنىپ كېتىۋاتىمەن، ئارام ئالىمەن.
— خوش، مەلىكە ئالىلىرى، ئوبدان ئارام ئالغايلا، — دېدى
شاۋاز.

— ئاللا شىپالىق بەرگەي، مەلىكە ئالىلىرى، — دەپ
ئارقىغا ياندى قاراكوۋز ئايمىم.

ئابدۇللا شاتىرى ياندا تۇرغان غېرىبقا قارىدى — دە، غەزەپ
بىلەن ئالدىغا ئۆتۈپ چىشلىرىنى غۇچۇرلاتتى. غېرىب بولسا
ئۇنى مەنسىتمەستىن جىممىدە قاراپ تۇردى.

— زىنداندىن قاراۋۇللارنى ئۆلتۈرۈۋېتىپ قېچىپ كەتكەن
بىر قاتىل ھۇجرىڭىزدا تەمبۈر چېلىپ، كەلسە — كەلمەس ناخشا
توۋلاۋەرسە، ئەلۋەتتە چارچايسىز — دە، سەنەمجان.

ئابدۇللاننىڭ بۇ گەپلىرىگە سەنەم توڭلۇق بىلەن جاۋاب بەردى:
— گۇناھسىز ئادەملەرنى زىندانغا تاشلاشنى كەسىپ قىلغان
ئادەم ھۇجرامدا گۇناھكار ئىزدەپ يۈرسە چارچايدىكەنمەن، شاتىر
بەگ. مەن كوڭلۇم نېمىنى خالىسا شۇنى قىلىمەن، بۇ يەر
سىزنىڭ زىندانىڭىز ئەمەس.

سەنەمنىڭ قەسرىنىڭ ئالدىدىكى ئىككى تەرىپى چىمەنلىك
يولدا شاۋاز قاتارلىقلار ئوڭسۇلى ئۆچكەن ھالدا كېتىۋاتاتتى،
ئابدۇللا شاتىرى غەزىپىنى باسالماي قايناپ كەتتى:

— خانلىقىمىزنىڭ مەلىكىسى تۇرۇپ شۇنداقمۇ ئەدەپسىز
بولامدۇ؟ سىز دېگەن خانىدانلىقىمىزنىڭ باش ۋەزىرى، ئۇ سىزگە
شۇنچىۋالا بىھۆرمەتلىك قىلىپ، بىزنى بىر تىيىنلىق كۆزگە
ئىلمىدى. بىر ئاسىي گۇناھكارنى ھۇجرىسىغا ئەكىرىۋېلىپ،
كەچكىچە ناخشا توۋلاشسا ...

— چىداملىق بول، ئوغلۇم، چىدا! ئادەملەر چىدىماسلىقتىنلا
قولغا كەلگەن بەختىنى قاچۇرۇپ قويىدۇ، — دېدى شاۋاز
ئوغللىغا تەسەللى بېرىپ.

— ئەدەپسىز مەلىكە ماڭا كېلىن بولسا، خىزمىتىمنى
قىلىشى ئۇخلاپ چۈشۈم ئوخشايدۇ ... قېرى قېينانامدىن

قۇتۇلسام، ئەمدى ياش قېينانامنىڭ ئايىغىدا ئۆلىدىغان
ئوخشايمەن، — دېدى قاراكوۋز ئايىم.

— بۇنداق ئەدەپسىز ... غېرىب دېگەن يېتىم ئوغلاقنىڭ
ئاستىدىن چىققان خوتۇننى ئېلىپ پادىشاھ بولغۇچە ...
ئابدۇللا شاتىرىنىڭ گېپىنىڭ ئايىغى چۈشۈپ بولغۇچە شاۋاز
ئۇنىڭ كاختىغا شاپىلاق بىلەن قاتتىق بىرنى سالىدى.

— مەن سېنىڭ بۇنداق پاخالدەك تۇتۇرۇقسىز ئادەم
بولۇشۇڭنى ھەرگىز خالىمايمەن. چىدا، ئوغلۇم. تەختنى قولغا
كىرگۈزگۈچە جان چىقىپ كەتسە ئامال يوق، بولمىسا چىدا.
ھەرقانداق بەدەل تۆلىسەڭمۇ، غالچا بولۇپ كەتسەڭمۇ چىدا.
چىداملىق بول. پادىشاھ بولغاندىن كېيىن سەنەم دېگەن نايىقنى
ئەسكى چاپاننى چۆرۈگەندەك بىر ياققا چۆرۈپ تاشلاپ، ئۆزۈڭ
خالىغان قىزلار بىلەن كوڭۇل ئاچساڭ بولۇۋېرىدۇ، ساڭا
ھېچكىم چەك قويالمايدۇ. سەن ئۇ چاغدا بۈگۈن تارتقان خورلۇق،
يۇتقان ئاچچىقنىڭ، تۆلىگەن بەدەللىرىڭنىڭ ئورنىنى تولدۇرۇپ،
راھىتىنى كۆرسەن. چىداملىق بول. سەنەمنى خوتۇن ئەمەس،
خانلىق تەختىگە چىقىدىغان شوتا قاتارىدا كۆرسەڭ، ئۇ نېمە
قىلسا پەرۋايىڭغا كەلمەيدۇ، ئوغا يۇتمايسەن.

شارقىراپ يامغۇر يېغىۋاتاتتى. شاۋاز ھۇجرىسىدا دېرىزىدىن
سىرتقا قارىغىنىچە چوڭقۇر خىيالغا پاتقاندى. ئۆيىگە ئايشە
كىرىپ ئۇنىڭغا سالام بەردى:

— ئەسسالام، ھۆرمەتلىك ۋەزىر ئەزەم، قۇللىرىغا قانداق دانا
يوليورۇقلىرى باركىن؟

— ئولتۇر، ئايشە. جاھاندىكى خوتۇنلارنىڭ چېچى ئۇزۇن،
ئەقلى قىسقا، لېكىن پەقەت سېنىڭلا چېچىڭمۇ، ئەقلىڭمۇ قىسقا
ئەمەس، — دېدى شاۋاز.

— غېرىب بىلەن سەنەمنىڭ ئىشىدا كوڭۇللىرى كۆپ
پاراكەندە ۋەزىر ئەزەم، — دېدى ئايشە.

— بۇ ئىككى ئاشىق ساراڭنى قانداق قىلساق بولار؟ ئەجەب

بېشىمنىڭ ئىچىمۇ، تېشىمۇ قاتتى، — دېدى شاۋاز.
 — بۇ ئىككىسىنى ئايرىۋېتىش ئۈچۈن كاۋاپمۇ، زىخمۇ
 كۆيمەيدىغان بىر چارنى تاپمىساق، ئۆزىمىزگە ئاۋارىچىلىك
 تېپىۋالمىز، ۋەزىرئەزەم، — دېدى ئايشە.
 — شۇنداق ئەپچىل چارىدىن بىرنى تاپقان ئوخشىماسەن؟
 — كۈندۈزى گەپ قىلساڭ ئەتراپىڭغا باق، كېچىسى گەپ
 قىلساڭ قۇلاقنى قۇلاققا ياق دەيدىغان گەپ بار، جانابلىرى، —
 ئايشە شۇنداق دەپ شاۋازنىڭ قۇلىقىغا پىچىرلىدى.



بەشىنچى باب

شۇنداق قىلىپ، قارا يۈزلۈك، چېقىر كۆزلۈك، ھاۋانچا باش، كۆرۈمىسىز شاۋاز پۈتكۈل بالاساغۇن ئوردىسىنىڭ ئىچى - تېشىنى كونترول قىلىۋالدى. شاھى ئابباسنىڭ ئەيش - ئىشرەتكە بېرىلىشى بىلەن شاۋازنىڭ ئۇنىڭغا ئۈزۈلدۈرمەي چىرايلىق قىزلارنى ھەدىيە قىلىپ تۇرۇشى تولىمۇ خوپ كەلگەنىدى. بارا - بارا شاھى ئابباس شاۋاز نېمە دېسە شۇنى قىلىدىغان بولدى، ھەتتا پەرمانىمۇ شاۋازنىڭ چېقىر كۆزىگە بېقىپ چۈشۈرەتتى. ئاۋۋال ئوردىدا، كېيىن ئوردا سىرتىدا، ئاندىن سېپىل سىرتىدا بۇ ھەقتە پىتنە - پاسات كۆپەيدى. شاھى ئابباسنىڭ ئابروۋى، نوپۇزى مامكاپتەك تۈزۈپ، سېسىق نامى پۇر كەتتى. ھەتتا بالاساغۇن شەھىرىنىڭ غەربانە كوچىسىنىڭ بىر بۇلۇڭىغا جايلاشقان سۇپىسىغا كىگىز سېلىشقىمۇ دەسمايە يەتمەي بورا سېلىنغان چايخانىدا نامرات، پېقىرلار، قەلەندەر، مۇساپىرلارمۇ شاھنى مەسخىرە قىلىدىغان گەپلەرنى قىلىدىغان بولدى. تەخەيلىك ئېشەككە ئارتىلغان يۇلغۇن قاقتىسىنى ساتقىلى كەلگەن ئوتۇنچى چايخانا خوجاينىغا:

— ئەسسالامۇ ئەلەيكۇم، چايچى ھەزرەتلىرى، ئەمدى ئوچاقلىرى ئۇزاق ۋاقىت زارقىپ كۈتكەن ئېرىنى كۆرگەن خوتۇندەك يايىپ كېتىدىغان بولدى، — دېدى.

— ھەئە، سەھرالىق ئوتۇنچى گاداي، ئېشىكىڭنىمۇ يۇلغۇننى ئارتىۋېرىپ، يۇلغۇن زىخىدا زىخلاۋېرىپ پۇتىنى ئاران سۆرەپ ماڭىدىغان قىلىپ قويدۇڭ. بىچارە ئېشىكىڭ زۇۋان سۈرەلىگەن بولسا، تەخمىنىي پادىشاھقا تۇتۇپ بېرىپ، قىلغان - ئەتكەنلىرىڭنى دادلاپ، سېنى زىندانغا سولتىۋېتەتتى.

خەلقئالەم ئارىسىدا سېنى سېستىمىۋىتەتتى. ھە راست، ماۋۇ تەخىيىنىڭ بىر چىرايلىق بوي تارتىپ قاپتۇ. ئۇنى زىخلىمىغانسەن، قوپال گاداي؟

— قانداق، بۇ تەخەيگە كۆزلىرى چۈشۈۋاتامدۇ؟ ئاڭلاپ قويسىلا، سىلىدە بار كۆڭۈل مەندىمۇ بار جۈمۈ.

چايچى بىلەن ئوتۇنچىنىڭ چاقچىقىغا چاي ئىچىپ ئولتۇرغان ھەييار تازدىن بىرى قوشۇق سالدى:

— ماڭا قارا، ئوتۇنچى بەگچەك، ئەتىگەندە سېپىل دەرۋازىسىدىن كىرگەندە تاڭ قاراڭغۇسىدا جېسەكچىلەر تەخىيىنىڭنى كۆرمەي قالغان ئوخشايدۇ. ئەگەر چىدىساڭ، تەخىيىنىڭنى ئابلىز ھاجىكامغا ئامانەت قويۇپ ماڭ. بولمىسا خاننىڭ خۇشامەتچىلىرى كوچىدا چىرايلىقراق تەخەينى كۆرۈپ قالسا سەندىن تارتىۋېلىپ، شەھىرىمىزگە تازا چىرايلىق قىزدىن بىرى كەپتىكەن، دەپ ئوردىغا ئەكىرىپ كېتىدۇ ... ھا ... ھا ...

چايخانىدىكىلەر پاراقلاپ كۈلۈشۈپ كەتتى. بەزىلەر يەۋاتقان نابلىرىنى پۇرقۇۋەتتى. شاھتا خانلىق نوپۇز قالمىغانلىقتىن ئاتىسى يوقنىڭ پۇددىقى چوڭ، ئانىسى يوقنىڭ ئەمچىكى دېگەندەك ئاۋام پۇقرا ھېچكىمدىن ھېيىقماس، ھېچكىمدىن تەپ تارتىماس، قورقماس بولدى. ئوردىدىكى شاھنىڭ نوپۇزىنى، ئىناۋىتىنى، سۈر — ھەيۋىسىنى تۈتۈپ تۇرىدىغان، ھەممەيلەن ھۆرمەتلەيدىغان، تەپ تارتىدىغان، نامىنى ئاڭلىسا تىك تۇرىدىغان كاتتا ئالىم — پازىل، مويسىپىت، ھەققانىيەتچى كاتتا سەردار، سەركەردە، قەھرىمانلار، ئاق كۆڭۈل كىشىلەر شاۋاز تەرىپىدىن تۆھمەت بىلەن سۈرگۈن قىلىندى، زىندانغا تاشلاندى، ھىيلە — مىكىر بىلەن ئۆلتۈرۈلدى. شاۋازنىڭ بۇنداق قىلىشتىكى مەقسىتى: بىرىنچىدىن، قاراخانىيلارنىڭ يازلىق پايتەختى بولغان بالاساغۇننى تولۇق بويسۇندۇرۇش ئارقىلىق ئاخىر پەرغانە، تارىم، تەڭرىتاغ، ئالتاي ۋادىلىرىنىڭ تولۇق ھوقۇقلۇق ھۆكۈمرانى بولۇشتەك شېرىن چۈشىنى ئەمەلگە ئاشۇرۇش بولسا،

ئىككىنچىدىن، ئۆز نوپۇزى ۋە ئىناۋىتىنىڭ كۆتۈرۈلۈشىگە توسقۇن بولغان، ساپە تاشلاپ تۇرۇۋېلىپ ئۆزىنى ئاينىتمايۋاتقان چوڭ دەرەخلەر، ھەيۋەت چوققىلارنى يوقىتىۋېتىش ئارقىلىق يازلىق ئوردىدا ئۆزىدىن باشقا نوپۇزلۇق، ئىناۋەتلىك ئادەم قالدۇرماستىن، ئاندىن پۈتكۈل ئوتتۇرا ئاسىيادا كۆزگە كۆرۈنۈش ئىدى. شاۋازنىڭ ئەنە شۇ بالا نەپسىنى قاندۇرۇش ئۈچۈن قوللانغان رەزىل ۋاسىتىلىرى شاھى ئابباسنى قارانچۇققا ئايلاندۇرۇپ قويغانىدى. ئۇنىڭ پەرمانى ئوردا تۈگۈل، يېزا - قىشلاقلاردىمۇ ئۆتمەيتتى. چۈنكى، خانلىق تەۋەسىدىكى بارلىق پۇقرالارنىڭ ئۇنىڭدىن رايى يېنىپ كەتكەنىدى، خانلىققا بېرىدىغان غەللە - پاراقنىمۇ بوينىغا قىلىچ تەڭلىمىسا بېرىشنى خالىمايتتى. چۈنكى، ئوردىنىڭ ئىچى - سىرتىدىن تارتىپ، تاغ ئارىسىدىكى ئون تۈتۈن، ئېكىنزاردىكى بىر پاتمان يەرنى تېرىيدىغان تېرىقچى، يايلاقتىكى چوپانغىچە بەش ئادەمنىڭ باشلىقلىقىغا بەتئىيەت، ھىيلە - مەكرچى شاۋازنىڭ جەددى - جەمەتى ياكى خۇشامەتچىلىرى، چاپارمەنلىرى قويۇلغان بولۇپ، ئۇلار ئەسكىلىكتە ئۇچىغا چىققان ياۋۇز تەبىئەتلىك ئادەملەر ئىدى. شۇڭا، ئۇلارنىڭ بۇيرۇق، ھەيۋە قىلىشلىرىغا ئاۋامنىڭ يېتىم قوۋۇرغىلىرى ئېگىلىپ، كۈلگۈسى كېلەتتى، ئۇلار بۇيرۇغان ئىشلارغا پەرۋا قىلمايتتى. ئوردا ئەھلىدىن ھەسەن ۋەزىر سۈيىقەست بىلەن ئۆلتۈرۈلدى، سادىق بىلالدەك باھادىر سەركەردىلەر تاغ ئىچىگە باش ئېلىپ چىقىپ كەتتى. دۆلەت ئۈستازى، خانلىقنىڭ شەيخۇلىئىسلامى، خانلىق مەدرىسىنىڭ باش مۇددەرىسى، پۈتكۈل ئوتتۇرا ئاسىيادىلا ئەمەس، ھەتتا ئىسلام دۇنياسىدىمۇ نامى ھۆرمەت بىلەن زىكرى قىلىنىدىغان كاتتا ئالىم شەيخ جالالىدىن ئوردىدىن سىقىپ چىقىرىلدى. سەھرا - قىشلاقلارغىچە ھۆرمەتلىك كىشىلەر مېھراب، سىياسىي سەھنىلەردىن غۇلىتىپ چۈشۈرۈلدى. شۇنىڭ بىلەن، يازلىق پايتەخت بالاساغۇن خەلقىنىڭ كۆڭلىدىن قالغان مۇتەھەملىرىنىڭ

ئۇۋىسىغا ئايلاندى. شۇڭا، خانلىق تەۋەسىدىكى خانلىقتىن ئۈمىد ئۈزگەن، ئازار يېگەن، ئۇۋالچىلىققا ئۇچرىغان، باشپاناھسىز، ماكانسىز قالغان، سۈرگۈن قىلىنغان، يۈرتىدىن قوغلاپ چىقىرىلغان كىشىلەرنىڭ ھەممىسى شەيخ جالالىدىن بىلەن سادىق بىلال قاتارلىق كىشىلەرنىڭ نارىن دەرياسى بويىدىكى ھەيۋەتلىك بۈركۈت تېغىغا توپلانغانلىقىنى ئاڭلاپ، تۈشمۈتۈشتىن شۇ يەرگە توپلاندى. شەيخ جالالىدىن بارلىق ئەزىمەت - باھادىر، سەردار، سەركەردىلەرنى يازلىق پايتەخت بالاساغۇننى زالىم شاۋازدىن، ئىشقۇاز شاھى ئابباسنىڭ ئىسكەنجىسىدىن ئازاد قىلىپ، ھەسەن ۋەزىرنىڭ ئىنتىقامىنى ئېلىپ، ئۇنىڭ ئوغلى غېرىبىنى خان قىلىپ تىكلەشكە دالالەت قىلدى. شەيخ جالالىدىننىڭ بۇ ھەققانىي چاقىرىقىنى نۇرغۇن ئاۋام - پۇقرا ھىمايە قىلدى. شۇنداق قىلىپ، نارىن دەرياسى بويىدىكى بۈركۈت تېغى باھادىر ئەزىمەتلەرنىڭ تۇرارگاھىغا ئايلاندى.

تاغ تۇرادىكى گۈللەر ئارىسىدا شوخ ئېقىن ياساپ ئېقىۋاتقان دەريا سۈيى، كۆز يەتكۈسىز گۈزەل مەنزىرىلەر ئىچىدە شەيخ جالالىدىن، سادىق بىلال، ئىلياسلار ئوۋ ئوۋلىماقتا ئىدى. شەيخ جالالىدىن دەريا قىرغىقىدا تۇرۇپ قولىدىكى ئۇزۇن ئارنى ئەپلەپ تۇرۇپ دەرياغا قاتتىق سانجىدى. ئارنى تارتىۋىدى، ئارا ئۇچىدا يوغان بىر بېلىق پىلتىڭلاپ چىقتى. شۇ چاغدا بىر ئاتلىق چاپارمەن ئات چاپتۇرۇپ كېلىپ ئاتتىن سەكرەپ چۈشتى - دە، مەلۇمات يەتكۈزدى:

— شەيخ ھەزرەتلىرى بىلەن سەركەردىگە مەلۇم بولغاي. ئوردابالىققا كەتكەن پايلاقچىمىز خۇش خەۋەر ئەكەپتۇ. غېرىب ھايات ئىكەن، ھايات بولغاندىمۇ سەنەم بىلەن بىللە ئىكەن.

شەيخ جالالىدىن ھەيرانلىق بىلەن ھەمراھلىرىغا قارىدى. بۇ چاغدا غېرىب، سەنەم ساۋاقداشلىرى بىلەن چاھارباغدا بەزمە - باراۋەت قىلماقتا ئىدى. قىزلار ئۇسسۇل ئوينىماقتا،

غېرىب بىلەن سەنەم ناخشا بىلەن ئۆزئارا مۇشائىرە ئېيتىشماقتا
ئىدى:

غېرىب:

ساڭا ئېيتاي كۆڭۈل داغىن،
يېقىن قىلغىل يول يىراغىن.
كۆرسەتكىل بۆلبۈل باغىن،
بۆلبۈلغا ئوخشاش يولغا سالغىل.

سەنەم:

يېقىن كەلگىن، غېرىب ئاشقىم،
ھەققىڭ ئۈچۈن ئۇلۇغ ئاللا مېنى ياراتتى.
مېنىڭ ھەققىم ئۈچۈن سېنى ياراتتى،
ماڭا ئاشىق بولساڭ دەرھال جاۋاب بەر.

غېرىب:

يېقىندۇرمەن ساڭا، سەنەمجان،
ھەققىم ئۈچۈن ئۇلۇغ ئاللا سېنى ياراتتى.

سەنەم:

قايسى دەرەخ تېنىدىن سۇ ئىچەر،
ئۇنىڭ بىر شاخىدۇر ئالەمنى قۇچار.
بىر قۇشتۇر قاناتى يوق سەيلانە ئۇچار،
ماڭا ئاشىق بولساڭ ماڭا جاۋاب بەر.

غېرىب:

ئىمان بىر دەرەختۇر، تەندىن سۇ ئىچەر،
كۆڭۈل بىر شاخىدۇر ئالەمنى قۇچار.
روھىمىز بىر قۇشتۇر سەيلانە ئۇچار،
ماڭا راست يار بولساڭ جاۋابىم شۇدۇر.

سەنەم:

ئۇ نېمەدۇر تېنى بار، جانى يوق؟
ئۇ نېمەدۇر قاناتىنىڭ سانى يوق؟
ئۇ نېمەدۇر ئىككى يۈزىدە قانى يوق؟
يارىم بولساڭ ماڭا جاۋاب بەر.

غېرىب:

قارا يەردۇر تېنى بار، جانى يوق،
جەبرائىلدۇر قاناتىنىڭ سانى يوق.
ئانت ئىچكەننىڭ ئىككى يۈزىدە قانى يوق،
ماڭا جانان بولسىڭىز جاۋابىم شۇدۇر.

سەنەم:

ئۇ قايسىدۇر باقماي، تىكمەي باغ بولغان؟
ئۇ قايسىدۇر تەشئالىقتىن چاك بولغان؟
ئۇ قايسىدۇر پەرزەنت ئۈچۈن داغ بولغان؟
جانىم، ماڭا ئاشىق بولساڭ جاۋاب بەر.

غېرىب:

جاڭگال بولۇر باقماي، تىكمەي باغ بولغان،
ئاشىق ئىكەن تەشئالىقتىن چاك بولغان.
ياقۇپ نەبى يۈسۈپ ئۈچۈن داغ بولغان،
ماڭا دىلكەش بولسىڭىز جاۋابىم شۇدۇر.

ناخشا شۇ يەرگە كەلگەندە، سەنەم ھالسىزلىنىپ يىقىلدى.
ئۇسسۇل ئوينىۋاتقان قىزلار سەنەمنىڭ ئەتراپىغا ئولاشتى.
شاھ ھۇجرىسى، شاھ بىلەن شاۋاز شاھمات ئوينىماقتا ئىدى.
كېنىزەك قىزلار شاھنىڭ ئۇچىسىغا يەڭگىل مۇشتلاپ،
يەلپۈگۈچتە يەلپۈمەكتە. شاۋاز پەم بىلەن يېنىدا ئولتۇرغان

ئابدۇلغەپۇر داموللىغا گەپ قىلىش ئىشارىسى بەردى. ئابدۇلغەپۇر داموللا گېلىنى قىرىپ قۇرۇق يۆتىلىپ قويۇپ گەپ باشلىدى:
— شاھ ئالىلىرى، پېقىر بىر — ئىككى كەلىمە سۆز قىلسام رۇخسەتمىدۇ؟

— گەپ قىلسىلا، داموللا ھەزرەتلىرى، قۇلىقىم سىلىدە، — دەپ گەپ قىلىشقا ئىجازەت بەردى شاھ.

— مۇسۇلمان پادىشاھلىقىدا ئىسلام شەرىئىتى ھەقتۇر، ئىمانى كامىل پادىشاھ ئادالەت قىلىچى بىلەن بارلىق مۆمىنلەرنى ئىسلام يولىدا ئېغىشماستىن توغرا نىشانغا باشلايدۇ. مانا شۇنداق ھالال، توغرا يول مۇسۇلمانلارنى ئاسايىشلىق، پاراغەتلىك تۇرمۇشقا ئېرىشتۈرىدۇ. ئالانىڭ رەھمەت — ئىنايىتىگە ئېرىشكەن مۇسۇلمانلار دۆلىتىنى ئاللا شۇ مۇسۇلمان پادىشاھقا مۇكاپات قىلىدۇ.

— نەق گەپنى قىلسىلا، داموللام، — دېدى شاھ.
— پېقىرنىڭ ئەرزىمەس جېنى ھەزرەتلىرىنىڭ ئالىقانىلىرىدا. شۇ بىر قوشۇق قېنىمدىن كەچسىلە دېسەممىكىن، — دېدى ئابدۇلغەپۇر داموللا.

— كەچتىم، ھە دېسىلە.
— ئىسلامنىڭ بۈيۈك ھامىيىسى بولغان شاھ ئالىلىرى نېمە ئىش قىلسا نادان پۇقرا شۇنىڭغا ئەگىشىدۇ، دورايدۇ.
— نېمە دېمەكچى سىلى؟ يۈرىكىمنى سىقماي نەق گەپنى دېسىلە.

شاھنىڭ ئابدۇلغەپۇر داموللىنىڭ گېپىگە تەقەززا بولۇۋاتقانلىقىنى سەزگەن شاۋاز سۆز قىستۇردى:
— ئالىلىرىنى ئارامسىز لاندۇرماي، تىللىرىنى چاپنىماي گەپ قىلمامدىلا، تەقسىر.

پۇرسەتنىڭ كەلگەنلىكىنى بىلگەن ئابدۇلغەپۇر داموللا گېپىنى داۋاملاشتۇردى:

— مەلىكە ئالىلىرىنىڭ مۇبارەك تېنى بىلەن

شكەستلەنگەن نازۇك دىلىنى تولۇق شىپا تاپقۇزۇش ئۈچۈن
ھېلىقى غېرىب دېگەن سازەندىنى ناخشا - مۇزىكا بىلەن ئۇنىڭ
كۆڭلىنى ئاۋۇندۇرۇشقا بەلگىلىگەندۇق...

— ئۇلار نىكاھسىز بىللە تۇرسا نامەھرەم بولىدۇ دېمەكچى،
شۇنداقمۇ؟ — دېدى شاھ.

— كۈچىدا تارقىلىپ يۈرگەن مىش - مىش گەپلەر
تولىمىش. مۆمىن پۇقرالار ئارىسىدا شاھ ئوردىسىدىكى ئىشلار
نامەھرەم، ناشايان قىلىقلار بولۇپ ئېغىزدىن - ئېغىزغا
كۆچۈپ بازار تاپسا...

ئابدۇلغەپۇر داموللا سۆزلەپ شۇ يەرگە كەلگەندە، شاھ غەزەپ
بىلەن ئالدىدىكى شاھمات تاختىسىنى ئورۇۋەتتى.

— بۇنداق گەپلەرنىڭ چىقىشى تاۋاقتىكى ئاشتەك كۆزۈمگە
كۆرۈنۈپلا تۇراتتى. جاھاندا بىرلا بالام بار ئىدى. ئوغلۇممۇ،
قىزىممۇ شۇ دەپ كۆزىگە قارىسام، بېشىمغا بالا بولدى.

— بۇ توقىلەنەت، پىتنە - پاساتتىن خالاس تېپىشنىڭ
يولىنى قىلماق لازىمدۇر، شاھ ئالىيلىرى، — دېدى شاۋاز.

— يولىنى قىلايلى، چارىسىنى قىلايلى دەيسىلەر، چارىسىنى
تاپمىسىلەر ئەمەس، جاھاندا ساراڭنىڭ، سەۋدا بولغاننىڭ
دورسى بارمۇ؟ — دېدى شاھ.

— ئالىيلىرى. بىر بولسا غېرىب بىلەن سەنەمنى ئايرىپ
قاتتىق نازارەت ئاستىغا ئالماق كېرەك ياكى بولمىسا كونا ئەھدى
بويىچە...

شاھ غەزەپ بىلەن ئابدۇلغەپۇر داموللىغا ھومايدى.

— نېمە ئۇ كونا ئەھدى دېگەن؟ ئۇ مېنىڭ شۇ چاغدىكى
ھەسەن ۋەزىرگە بولغان چوڭقۇر ھۆرمەت، قايىللىقىمدىن چالا
كەيپلىكتە قىلىنغان ئىش.

— ئۇ چاغدا شاھىم مەستلىكتە شېئىر - قوشاق توقۇغان،
ئۇ خۇشى تۇتۇپ كېتىپ، شائىرانە ھېسسىياتتا ئالدىراپ
دېيىلگەن گەپ، — دېدى شاۋاز.

— پۈتۈن دۆلەتنى قانغا غەرق قىلسام قىلىمەنكى، سەنەمنى
ھەرگىز غېرىبقا بەرمەيمەن، — دېدى شاھ.

— نىكاھ غايىبىتۇر. ئەر — ئايالنىڭ ئۆزئارا نىكاھلانمىقى
ھەر بىر بەندىنىڭ پېشانىسىگە پۈتۈلگەن قىسمەتتۇر. ئۇ بەندىنىڭ
ئىرادىسى بىلەن ئەمەس، ئۇلۇغ ئاللانىڭ ھۆكۈمى بىلەن پۈتىدىغان
ئىشتۇر. ئالىيلىرى، ئاللانىڭ ئىرادىسى ئەڭ غالىبىتۇر. مانا
ھازىر ئاللانىڭ غالىب ئىرادىسى سىلنى ئۇشبۇ خاتا ئەھدىدىن
ياندۇرۇۋاتقان گەپ، — دېدى ئابدۇلغەپۇر داموللا.

شاھ بىر ئاز پەسكويغا چۈشۈپ دېدى:

— بىرىڭلار خانىدانلىقىمنىڭ باش ۋەزىرى، يەنە بىرىڭلار
دۆلەت ئۇستازى، خانلىق مەدرىسىنىڭ باش مۇددەرىسى، مۇشۇ
ئىشتا بىر ئەقىل كۆرسىتىڭلار؟

— خان ئالىيلىرى، قوقەن تەرەپتە بىر كىمنى بىر كىمگە
كۆيدۈرۈپ قويىدىغان ھەم بىر كىمنى بىر كىمدىن بىزار
قىلىپ، كونا قەدىناسلارنىمۇ بىر — بىرىدىن ئايرىۋېتىلەيدىغان
بىر جادۇگەر پېرىخون بارمىش. شۇ جادۇگەر پېرىخونغا ئوقۇتۇپ
غېرىب بىلەن سەنەمنى بىر — بىرىدىن سوۋۇتۇۋەتسەك، مەلىكە
ئالىيلىرى غېرىب دېگەن بۇ ئاسىي يېتىم ئوغلاقتىن سوۋۇسا،
سىلى — بىز بارلىق غەملىرىمىزدىن قۇتۇلمامدۇق، — دېدى
شاۋاز.

— پېرىخون، باخشى دېگەنلەرگە ئىشەنمەيمەن، شەيخۇلىئىسلام
جانابلىرى، دەپ باقسىلا، بىزنىڭ شەرىئەتتە مۇشۇنداق ئىش
بارمۇ؟ — سورىدى شاھ.

ئابدۇلغەپۇر داموللا جاۋاب بېرىپ:

— باخشىلىق، پېرىخونلۇق بار ئىش. ئىسسىتقۇ، سوۋۇتقۇ،
قەست دېگەنلەرمۇ بار. ئۇلۇغ رەسۇلىللاغىمۇ قەست
ئوقۇلغانىكەن، — دېدى.

— ھە دېسىلە، بۇ قانداق ئىشكەن ئۆزى؟ — سورىدى شاھ يەنە.
— ئاللا رەسۇلىلانى ئۆز پاناھىدا ساقلىغانىكەن. باخشىلىق،

پېرىخونلۇق بىزنىڭ دىنى ئىسلامدا قاتتىق چەكلەنگەن يامان
ئىشلاردىن ئىكەن. مۇسۇلمانلارغا بۇنداق زالىملىقلارنى
قىلماسلىق خۇسۇسىدا ئەمر قىلىنغانىكەن، — دەپ جاۋاب بەردى
ئابدۇلغەپۇر داموللا تومتاقلا.

— قىزىم سەنەم غېرىبىنىڭ سەۋدايلىقىدىن قۇتۇلىدىغان
ئىش بولسا ئۇ پېرىخون موماينى دەرھال كەلتۈرۈڭلار. ئەپسۇن
ئوقۇپ سەنەمنى غېرىبتىن سوۋۇتسۇن، گۇناھىنى ئاللا ئۆزى
كەچۈرەر، بۇنىڭ گۇناھىنى ئاللادىن ئۆزۈم تىلەيمەن، — دەپ
بۇيرۇق قىلدى شاھ.

شاۋازنىڭ قەسىرى. ئابدۇللا شاتىرى خاس ھۇجرىسىدا چالا
كەيپ بولغان ھالدا دېدەك قىز ئالتۇن جامغا قۇيغان مەينى
توختىماي گۈپۈلدەتتىپ ئىچمەكتە. بىر سەتەڭ ئايال دۇتار بىلەن
ناخشا توۋلاۋاتاتتى، چىرايلىق تۆت قىز بولسا ئابدۇللا شاتىرىغا
نازۇ كەرەشمە قىلماقتا ئىدى.

قارىسام، ھېچ كۆرۈنمەيدۇ
يۇرتۇمنىڭ تاغى.
ئەجەبمۇ يامان ئىكەن
ئايرىلىش داغى.

سىم — سىم ئارىلاپ يامغۇر ياغار،
دەريانى بويلاپ.
يۈرەك بېغى سىزىپ كەتتى،
سەن يارنى ئويلاپ.

ئاق بوز ئېتىم، ئۇچار ئېتىم،
يايلىڭنى ئۇزات.

بۈگۈن كېچە يار قېشىغا
يەتكۈزگىن، بوز ئات.

ئالتە ئاي بولدى كۆرمىدىم
گۈزەل يايرىمنى.
ھىجران دەردى سالىدى ئوتقا
ئەزىز جانىمنى.

ئابدۇللا شاتىرىنىڭ كەيپى ئېغىرلاشماقتا ئىدى. ئۇ دۇتارچى
سەتەڭنىڭ ئۇسسۇل پەدىسىگە يېرىم يالىڭاچ ئۇسسۇل ئوينىۋاتقان
قىزلارغا شەھۋەتپەرەسلەرچە قارىدى.

ئۇيان ئۆتۈپ، بۇيان ئۆتۈپ،
ئالاي كۆڭلۈڭنى ...
قارچىغىنىڭ بالاسىدەك
ئېگەي بوينۇڭنى.

قېشىڭ قارا، مەڭزىڭ قىزىل،
ئوسما قويدۇڭمۇ؟
مەن ساڭا كۆيۈپ قالدىم،
جانان، تويدۇڭمۇ؟

قوشۇما قاش شۇ يارىمنىڭ
نەشپۈت بېغى بار.
يېرىپ كۆرگىن يۈرىكىمنى،
كۆيگەن دېغى بار.

ئېگىز تاغنىڭ كۆلەڭگىسى
سايىنى تالاشۇر.

ياخشى بىلەن ئۆتكەن ئۆمۈر
خويمۇ ياراشۇر.

بىر كەمدە ھۇجرىغا ئەينىدىن سەرۋاز كىرىپ كەلدى. ئابدۇللا شاتىرى ئۇنىڭغا يېنىدىن ئورۇن كۆرسەتتى، ئەينىدىن ئۇنىڭ يېنىدا ئولتۇردى. ئابدۇللا ئۇنىڭغا ئارقا - ئارقىدىن ئۈچ جام مەي تۇتتى. ئەينىدىن سەرۋاز خوش دەپ تۇرۇپ ئىچىۋەتتى. ئابدۇللا شاتىرى دەلدۈگۈنۈپ تەستە ئورنىدىن تۇردى، دېدەكلەر يۆلسە ئۇلارنى ئىتتىرىۋېتىپ، ئەينىدىن سەرۋازنىڭ قولىدىن تۇتۇپ ھۇجرىدىن چىقىپ كەتتى.

ئەينىدىن سەرۋاز ئابدۇللا شاتىرىنى يۆلەپ يەنە ھۇجرىسىغا ئەكىردى. ئابدۇللا شاتىرى يېنىدىن شەمشەرنى چىقىرىپ ئەينىدىن سەرۋازنىڭ كانىيىغا تىرەپ تۇرۇپ دېدى:

— ئاڭلا، مېنىڭ سادىق سىردىشىم، ئاتام شاۋاز قورقۇنچاقلىق قىلىپ، غېرىب دېگەن مۇناپىقنى جايلىۋېتىشىمگە يول قويمايۋاتىدۇ. غېرىبىنى ئۆلتۈرۈش مەن ئۈچۈن بىر تال چىۋىنى ئۆلتۈرگەنچىلىك ئىش. سەن بىر ئەپلىك چارە بىلەن غېرىبىنى ئۆلتۈرۈۋەت، ئۇ يوقالسا ھاكاۋۇر مەلىكە بىر مەزگىل ساراڭ بولۇشى مۇمكىن. ئەمما، كېيىن غېرىبىنى ئۇنتۇيدۇ، مەن ئۇنتۇلدۇرىمەن.

— ئۇنى ئۆلتۈرسەك ۋەزىرئەزەم بىزنى بوش قويمايدۇ، شاتىر بېگىم، — دېدى ئەينىدىن سەرۋاز.
ئابدۇللا شاتىرى ۋارقىرىدى:

— ھۇ نان قېپى كالۋا، ھېچكىممۇ بىزدىن گۇمان قىلمىغۇدەك قىلىپ، ھېچبىر بۇسىنى چىقارماي جايلاپ يىغىشتۇرمامسەن؟!

— خوپ، شاتىر بېگىم. مەن قانداق قىلسام قىلىپ كالىمۇ ئۆلمەيدىغان، ھارۋىمۇ سۇنمايدىغان ئۇسۇلدىن بىرنى تاپاي، — دېدى ئەينىدىن سەرۋاز. ئابدۇللا شاتىرى كۆرەڭلىك بىلەن دېدى:

— غېرىب يوقىلىپ ھاكاۋۇر مەلىكە ماڭا خوتۇن بولسا، مەن

ۋەلىئەھدى بولۇپ، سېنى ئاۋۋال مۇشاۋىر، كېيىن ئۆزۈمگە باش
ۋەزىر قىلىمەن، سېنىڭ باش ۋەزىر بولغۇڭ يوقمۇ؟
— خوتۇندىن باشقىسىنىڭ چوڭ بولغىنى خوپ ئەمەسمۇ،
شاتىر جانابلىرى؟ — دېدى ئەينىدىن سەرۋاز ھىجىيىپ.
ئابدۇللا شاتىرى قاقاقلاپ كۈلۈپ:
— ھە، مانا... مانا... ئەجەب كۆڭلۈمدىكى گەپنى
قىلىدىڭ، — دېدى.

تاغ جىلغىسىدىكى دەريا بويى. گۈلخان ئەتراپىغا يۇلغۇن
ياغىچىدا زىخلانغان بېلىقلار ئوتقا قاقلىنىپ كاۋاپ قىلىنماقتا.
شەيخ جالالىدىن ئوتقا قاراپ چوڭقۇر خىيالغا پاتقاندى. بىر
چاغدا ئۇ خىيال دېڭىزىدىن ئۈزۈپ چىقىپ ئېغىزلاندى:
— سەنەمنىڭ ئۆزىنى ئۆلتۈرۈۋالماقچى بولغانلىقى ئاران
پەرزەنت يۈزى كۆرگەن پادىشاھنىمۇ، سەنەمنى ئوغلغا ئېلىپ
بېرىش ئارقىلىق تەختنى تارتىۋالماق بولغان شاۋازنىمۇ
قورقىتىپ ئامالسىز قالدۇرغان، شۇنىڭ بىلەن ئۇلار غېرىبىنى
زىنداندىن ئاچىقىپ سەنەمنىڭ يېنىغا كىرىشكە ئىجازەت قىلغان
گەپ.

— ئۇنداقتا غېرىبقا يەنە قول سالارمۇ؟ — سورىدى سادىق
بىلال.

— ئۇ بەش قولىدەك كۆزگە كۆرۈنۈپ تۇرۇپتۇ، — دېدى شەيخ
جالالىدىن.

— ئەمىسە سەنەم ساقايسىلا غېرىبىنى يەنە زىندانغا
تاشلارمۇ؟ — دەپ سورىدى ئىلياس.

— ئۇلار بىرى، پەيت كۈتۈۋاتىدۇ، يەنە بىرى، نېمە قىلىشىنى
بىلەلمەي ئەپچىل چارە ئىزدەۋاتىدۇ، — دېدى شەيخ جالالىدىن.

— ئۇلار ئەپچىل چارە تېپىپ ئىش باشلاپ بولغۇچە، بىز قول
سېلىپ غېرىبىنى بىر ئامال قىلىپ تاغقا ئاچىقىۋالايلى، — دېدى
سادىق بىلال.

شۇ چاغدا غېرىب چاھارباغدىكى تەبىئىي شارقىراتما ئالدىغا

كەلدى - دە، شارقىراتما سۈيى ئېقىۋاتقان ئېرىقنىڭ بويىدا
پورەكلەپ ئېچىلىپ كەتكەن ھەر خىل گۈللەردىن گۈلدەستە
تىزغاچ ناخشا ئېيتتى:

ئەي يارەنلەر، قەدىردانلار،
نە بولدى، يارىم كەلمىدى؟
ئىشق ئوتىدا كۆيدى جانلار،
نە بولدى، يارىم كەلمىدى؟

كېلۈرمەن دەپ ۋەدە قىلدى،
كېلۈر مۇددەتتىن ئۆتتى.
ئەرتەدىن چاشكا بولدى،
نە بولدى، يارىم كەلمىدى؟

بۇ دەردلەر نېچكۈك دەرد بولدى؟
غېرىبىنىڭ ئۆمرى سەرپ بولدى.
كۆزۈم يولىغا تەلمۈردى،
نە بولدى، يارىم كەلمىدى؟

يا بىراۋنىڭ پەندىن ئالدى،
يا بىر يامان دەردكە سالدى.
يا بىر غەيرىي بىلەن بولدى،
نە بولدى، يارىم كەلمىدى؟

دەردلىك قۇل ئېيتار تىلەك،
كۆڭۈلدە غەم يوق ياردىن بۆلەك.
سەنەم دەپ تېپىرلايدۇ ئەنسىز يۈرەك،
نە بولدى، يارىم كەلمىدى؟

شاھ بىلەن خانىشنىڭ خاس ھۇجرىسى. خانىش مېھرىبانۇ

شاھنىڭ گەپلىرىدىن چۆچۈپ دېدى:

— شاھ ئالىيلىرى، ئۇ جادۇگەر پېرىخونغا سوۋۇتقۇ ئوقۇتساق دۇنيالىقتا بىرلا قىزىمىز بار، ئۇنىڭغا بىرەر كېلىشمەسلىك بولۇپ قالارمىكىن؟

— كاللام ئايلىنىپ گاڭگىراپ قالدىم، سەنەمگە بىرەر كېلىشمەسلىك كېلىشتىن خۇدا ساقلىسۇن، ئەگەر شۇنداق بولۇپ قالسا ھەممىسىنىڭ كاللىسىنى ئالىمەن. گەپ قىلە، ئايشە، — دېدى شاھ.

— شاھ ئالىيلىرى، خانىش ئايىم، سوۋۇتقۇ دېگەن پەقەت شۇ سوۋۇتقۇ، پەقەت مەلىكىنى غېرىبتىن سوۋۇتۇپ، ئۇنىڭدىن رايىنى ياندۇرىدۇ، — دېدى ئايشە.

— ئاڭلىشىمچە، ئەگەر سوۋۇتقۇ قىز بالىنىڭ روھى بىلەن جىسمىنى بەند قىلىۋالسا نىكاھى بەند بولۇپ، ئەر كىشى دېگەندىن بىراقلا سوۋۇپ، ئەر كەك زاتى كۆزىگە سەت كۆرۈنىدىغان بولۇپ قالارمىش، — دېدى خانىش.

— ھە ... ئۇنداق بولسا، مەلىكىمۇ بىر تۆگە گۆشى بىرنېمە بولامدۇ نېمە؟ — دېدى شاھ.

— ياق ... ياق ... ئالىيلىرى، خانىش ئايىم، ئۇنداق بولمايدۇ.

— ئەگەر شۇنداق بولۇپ قالسىچۇ؟ — شاھ ئايشەدىن سورىدى.

— ئۇنداق بولۇپ قالسا مەلىكە ئالىيلىرىنى بەرمەكچى بولغان يىگىتكە ئاشىق قىلىدىغانغا ئىسسىتقۇ ئوقۇيمىز. ئۇ چاغدا مەلىكە ئالىيلىرى ئۇ ئەر بىلەن توي قىلىشقا خۇشاللىق بىلەن رازى بولىدۇ، — دەپ جاۋاب بەردى ئايشە.

— بۇغۇ ئاڭلىماققا چىرايلىق گەپ ئىكەن، بوپتۇ، ئۇنى غېرىبىنىڭ سەۋدايىلىقىدىن ياندۇرىدىغان ئىش بولسا، ئۇ جادۇگەر پېرىخونغا ئوقۇتۇپ باقايلى، — دېدى شاھ.

— خوپ، ئالىيلىرى، بۇ ئىشنى ماڭا قويۇپ بەرسىلە، ئۆزۈم

جۆندەيمەن، — دېدى ئايشە مەيدە قېقىپ.

شەھەردىكى خالتا كوچا. ئىككى ئېشەككە ئوتۇن ئارتقان،
ئوتۇنچى قىياپىتىگە كىرىۋالغان سادىق بىلال بىلەن ئىلياس
كوچا بويلاپ ئەتراپنى كۆزىتىپ ماڭماقتا ئىدى. شۇ تاپتا ئۇلار
چاھارباغ تەرەپنى نىشانلاپ كېتىۋاتاتتى.

چاھارباغدىكى ئېرىق بويىدا چىرايلىق گۈل تىزغان غېرىب
يىراقتىكى قەسىرگە تەلمۈرۈپ قارىدى. مۇرىسىگە كەتمەن
سالغان، بىر سېۋەت گىلاس كۆتۈرگەن باغۋەن بوۋاي غېرىبقا
سالام بەردى.

— ئەسسالامۇ ئەلەيكۇم، ئوغلۇم غېرىب، گۈلنى چىرايلىق
تىزىپسەن.

— ۋە ئەلەيكۇم ئەسسالام، باغۋەن بوۋا، ئۆزلىرى مېنى
تونۇمدىلا؟ — دەپ سالام بەردى غېرىبمۇ.

— ئوغلۇم، سېنى كىم تونۇمايدۇ؟ مەن تېخىمۇ تونۇيمەن. مەن
ئاتمىش يىلدىن بېرى ئوردىنىڭ باغۋىنىمەن. مەرھۇم ھەسەن
ۋەزىر مېنى بالا ۋاقتىمدا كوچىدا تىلەمچىلىك قىلىپ يۈرگەن
يېرىمدىن ئەكىلىپ ئوردا باغۋىنىگە تۇتقۇزغان. ئاتا — ئانامنى
بىلمەيمەن. ئەقلىمگە كەلسەم، كوچىدىكەنمەن. سەن مەرھۇم
داداڭغا تېرىسىنى كىيگەندەكلا ئوخشايسەن. كۆزۈمگە داداڭ
تىرىلىپ كەلگەندەك كۆرۈنۈپ كەتتى.

— مەنمۇ خۇددى سىزگە ئوخشاشلا دادامنى كۆرۈپ باقمىغان.

— رەھمەتلىك داداڭ گىلاسقا ئامراق ئىدى. ئەگەر سېنىڭ

گىلاس بىلەن خۇشۇڭ بولمىسا داداڭنىڭ ھۆرمىتى ئۈچۈن
ئاناڭغا ئالغاچ بار. نىگار ئايىم گىلاس شەرىپىتى قاينىتىشقا
ئۇستا.

— ھەشقاللا، باغۋەن بوۋا.

— بۇ يەردە مەلىكە ئالىيلىرىنىڭ يولىغا تەلمۈرۈپ

تۇرۇپسەن — دە، ئوغلۇم. ئۇنىڭدىن يىراق تۇرساڭ، خاتىرجەم
ياشار ئىدىڭ.

— نېمىشقا ئۇنداق دەيدىلا، بوۋا؟
 — ئاتاڭ رەھمىتىمۇ پادىشاھنىڭ قىزىنى ساڭا ئېلىپ
 بېرىشنى نىيەت قىلغانلىقىدىن جېنىدىن ئايرىلغان، پادىشاھ
 دېگەن بىر ئوت، يېقىنلاشقان ئادەمنى كۆيدۈرۈپ كۈلىنى
 سورۇيدۇ.
 — بۇ ئوت ئاللىقاچان ماڭا تۇتاشتى، مېنى شىددەت بىلەن
 كۆيدۈرۈۋاتىدۇ، بوۋا.
 — خۇدا سېنى ئۆز پاناھىدا ساقلىغاي، بۇ كۆيۈك بالاسىدىن
 قۇتقۇزغاي ئوغلۇم.
 باغۋەن بوۋاي شۇنداق دەپ كېتىپ قالدى. غېرىب ئۇ بەرگەن
 بىر سېۋەت گىلاسقا خىيالچان قاراپ ناخشا ئېيتتى:

ئەرتە بىلەن چاشكا بولدى،
 يارىمنى كۆرسەم كاشكى.
 كەلمىدى، ئەھۋالى نە بولدى؟
 بىر سورىسام ئىدى كاشكى.

چاشكادىن كېيىن چۈش بولۇر،
 يارىمنىڭ كۆڭلى خۇش بولۇر.
 يار كەلمىسە نە ئىش بولۇر؟
 بىر كۆرسەم ئىدى كاشكى.

چۈشتىن كېيىن بولۇر پېشىن،
 يارىمنىڭ كۆڭلى ئەۋرىشىم.
 ئەۋرىشىمدەك بويلىرىڭغا
 چىرىمىشىپ ئۆلسەم كاشكى.

پېشىندىن كېيىن بولىدۇ دىگەر،
 يار ئىشىقىدا كۆيىدۇ جىگەر.

يار كەلمىسە مۇندا ئەگەر،
بىر بارسام ئىدى كاشكى.

دىگەردىن كېيىن بولۇر شام،
قىلغان ئىشلىرىم بارچە خام.
ئەرزىم شۇلدۇر سىزگە، موللام،
بىر كۆرسەم ئىدى كاشكى.

شامدىن كېيىن بولۇر خۇپتەن،
ئاشىق - مەشۇق بولۇر جۇپتەن.
يارىم قالدى ئاندا يەكتەن،
بىر بارسام ئىدى كاشكى.

شاھ ئوردىسى بولدى خالىي،
مەن غېرىبىنىڭ كەتتى ھالى.
سەنەمجاننىڭ يوق ماجالى،
بىر بارسام ئىدى كاشكى.

بۇ چاغدا ھۇجرىسىدا تۈزدەك ياسانغان سەنەمجان ئەينەك
ئالدىدا ئولتۇراتتى، كېنىزەك كىرىپ تەزىم قىلىپ دېدى:
— مەلىكە ئالىيلرى، غېرىبجاننىڭ ئانىسى نىگار ئاي خانىم
ئۆزلىرىنى يوقلاپ كەپتۇ.

سەنەم خۇشاللىقتا ئورنىدىن تۇرۇپ كەتتى.
— چاپسان بول، ئۇنى دەرھال باشلاپ كىر.

سەنەم خۇشاللىقتا جىددىيلىشىپ، ئۇياق - بۇياققا تەمتىرەپ
يۈگۈرۈپ، ئاخىر نېمە قىلىشنى بىلمەي ئىشىككە يۈگۈردى.
نىگار ئاي خانىمنىڭ ئىشىكتىن كىرىشى، سەنەمنىڭ ئىشىكتىن
ئالدىراپ چىقىشى بىلەن ئىككىسى بىر - بىرىگە سوقۇلۇپ
كېتىشتى.

— ۋاي، — دەپ قالدى نىگار ئاي خانىم چۆچۈپ.

— ۋاي جان! — دەپ سەنەممۇ ۋارقىراپ كەتتى.

— ۋاي جېنىم، سەت بولدى، مەلىكە ئالىلىرى، قېرىغاندا ماۋۇ پالاكەتلىكىمنى. ئاغرىقنى يوقلايمەن دەپ تېخىمۇ ئاغرىتتىممۇ، مەلىكەم؟ — دېدى نىگار ئاي خانىم.

— ياق ... ياق ... نىگار ئاي ئانا، مەن خاتا قىلدىم. دەسلەپ ئويلىماپتىمەن، كېيىن ئالدىلىرىغا چىقمىغىنىمغا پۇشايمان قىلىپ ئالدىراپ ئالدىلىرىغا چىقىپتىمەن، شۇنىڭ بىلەن ئۆزلىرىگە ئۈسۈۋالدىم، — دەپ چۈشەندۈردى سەنەم.

— ياق ... ياق، قىزىم. بۇ مېنىڭ پالاكەتلىكىمدىن بولدى، يېقىندىن بېرى قويغان — تۇتقىنىم، ماڭغان — تۇرغىنىمنى بىلمەي يۈرۈۋاتىمەن، ئەس — ھوشۇم جايىدا ئەمەس، قىزىم.

— مېنىڭ سەۋەبىمدىن غېرىبجان ئىككىڭلار ئازار يېدىڭلار، ئازاب چەكتىڭلار، خىجىللىقىمدىن نېمە قىلىشىمنى بىلمەيۋاتىمەن.

— ياق ... ياق ... قىزىم ئۇنداق دېمەڭ. ئۇ سىزنىڭ سەۋەنلىكىڭىز ئەمەس، تەقدىرنىڭ قىسمىتى. ئوغلۇم غېرىبجاننى قۇتقۇزۇۋالغىنىڭىزغا قانداق رەھمەت ئېيتىشىمنى بىلمەيمەن، قىزىم.

— ياق، غېرىبجاننى قۇتقۇزمىدىم، ئەكسىچە بالاغا قويدۇم. ئۆزۈم تاپقان بالانىڭ داۋاسىنى ئۆزۈم قىلاي دەپ جېنىمنى تىككەندىم.

— ئوغلۇم ئۈچۈن جېنىڭىزنى سېلىپ بەرگىلى تاس قالدىڭىز، قىزىم. جېنىڭىزنى بۇنچىۋالا ئاغرىتمىسىڭىزمۇ بىر گەپ بولار ئىدى. خىجالەتچىلىكتىن ئاسمانغا چىقىپ كېتەي دېسەم يىراق، يەرگە كىرىپ كېتەي دېسەم قاتتىق، — دەپ كۆڭلىنى بىلدۈردى نىگار ئاي خانىم.

— ئۇنداق دېمىسىلە، جان ئانا، — دېدى سەنەم.

بۇ چاغدا سېپىل راۋىقىدا شاھ مامۇق ياستۇققا يۆلەنگەن

ھالدا سالقىنلاپ چىلىم تارتىپ يانپاشلاپ ياتاتتى، شاۋاز بولسا تۆۋەندە ئولتۇرۇپ توختىماي سۆزلەيتتى:

— شاھ ئالىلىرى، مەلىكە سەنەمجان ھازىر سەللىمازا ساقايدى. ئەمدى ئۇنىڭ غېرىب بىلەن چاھارباغدا ئەتىگەندىن — كەچكىچە ناخشا توۋلاپ يۈرۈۋېرىشىگە چەك قويساقمىكىن.

— ساراڭ — سەۋدا قىزىم يەنە ھېلىقىدەك ئەسكىلىك قىلامدىكىن دەپ ئەنسىرەپ يۈرىكمىسۇ، شاۋاز. بولمىسا بىر ئاتا تۇرۇپ دىنىمىز، قائىدە — يوسۇنىمىزغا خىلاپ، نامەھرەم ئىشقا چىداپ تۇرامدىمەن؟ — دېدى شاھ.

— شاھ ئالىلىرى، ئۇ ئىككىسىنى باشقا — باشقا ئىشلارغا بەند قىلىپ دائىم بىللە يۈرۈيدىغان ۋاقىتىنى قىسقارتىپ، ئاستا — ئاستا يىراقلاشتۇرساقمىكىن، — دېدى شاۋاز مەككارلىق بىلەن.

— كۆزدىن يىراقلاشقانچە كۆڭۈلدىن يىراق بولار دېمەكچىمۇ؟ — دېدى شاھ.

— دەل شۇنداق، ئالىلىرى، — دېدى شاۋاز.
— بۇنىڭدا غالجىر ئىت باغلايمەن دېگەنچە غالجىرلاشقاندىك ئىش بولار.

— غېرىبىنى تۇتۇپ زىندانغا تاشلىساق، مەلىكىمۇ تەلۋىلىك قىلمايدۇ، ئالىلىرى.

— قېنى ئۆزلىرى ئۈركۈتمەي بىر ئىش قىلالىسىلا قىلىپ باقسىلا. ئەمما، قىزىم يەنە ساراڭلىق قىلىپ بىر ئىش تېرىسا، دەردىمنى سىلىدىن ئالىمەن.

— خوش، ئالىلىرى.

شۇنىڭدىن كېيىن شاۋاز شاھقا بىر تالاي ياغلىما گەپلەرنى قىلدى.

چاھار باغدا سەنەمنىڭ يولىغا تەقەززا بولغان غېرىب سۇنىڭ بويىدىكى بىر تۈپ ئالمىغا يۆلىنىپ ئولتۇرۇپ ناخشا ئېيتتى:

ئەي يارەنلەر، بۇ دىيارىم ئىلكىدە
ئەقلىم ئالدى قارا كۆزلۈك شۇ پەرى.
ئەمدى ئۆلسەم كېرەك ئۇنىڭ دەردىدە،
جانىم ئالدى قارا قاشلىق ئاي پەرى.

سۈرىتى، كۈلكىسى كەتمەس كۆزۈمدىن،
نشانە قىلىپتۇ ئايدەك يۈزىدىن.
كۆرەي - كۆرمەي ئەقلىم كەتتى ئۆزۈمدىن،
ئەقلىم ئالدى خۇمار كۆزلۈك جان پەرى.

چەشمىنىڭ بويىدا كۈتتۈم مەن ئۇنى،
تىللا تارغاقتا تارامدۇ چاچىنى.
كىمگە قىلاي، ئىزھار، كۆڭلۈم ئاھىنى؟
قان چىقارماي جانىم ئالدى شول پەرى.

ئاھ، پەرى بار ئۇشبۇ جەننەت ئىچىدە،
كۆرەي - كۆرمەي قالۇرمەن ھەسرەت ئىچىدە.
سۈمبۈل چاچى شوخ ئوينايدۇ كۆكسىدە،
ئەقلىم ئالدى قارا ساچلىق ئاي پەرى.

ئۆلەرمەن دەردتە ئايرىلسام سەنەمدىن،
قۇت - بەخت تاپارمەن پەقەت شۇ جاناندىن.
تا ئۆلگۈچە سەنەمجاننى كۈتەرمەن،
شۇ يار ئۈچۈن، ئاتا، كەچتىم بۇ جاندىن.

شۇ تاپتا سەنەمنىڭ ھۇجرىسىدا سەنەم بىلەن نىگار ئايىم
سۆھبەتلىشىپ ئولتۇراتتى. نىگار ئاي خانىم داستاندىن قېتىق
قاچىلانغان تولىمۇ سىپتا ئىشلەنگەن قوش مۇشتتەك كۈمۈزەك،
چىرايلىق يېقىلغان زاغرا، كەندىر قومىچى ۋە قوقاستا
پىشۇرۇلغان تۇخۇم قاتارلىقلارنى ئالغاچ دېدى:

— قىزىم، سىزگە ئالتۇن تاغنى يۆتكەپ ئەكەلسەممۇ ئازلىق قىلىدۇ. قولۇم قىسقا، تۇل خوتۇن بولغاچقا ئاران مۇشۇ نەرسىلەرنى ئەكىلەلەيدىم. لايىقىڭىزدا بولمىسىمۇ مەندەك تۇل خوتۇننىڭ كۆڭلىنى قوبۇل قىلارسىز.

— جان ئانا، مەن بۇ نەرسىلەرنىڭ ھەممىسىگە شۇنداق ئامراق، — دېدى سەنەم خۇشال بولۇپ، — كۆڭلۈمدىكىنى تېپىپلا، بۇلارنى ئەتىۋارلاپ ساقلاپ يەيمەن.

شۇنىڭدىن كېيىن نىگار ئاي خانىم بىلىكىدىكى ياقۇت ئالتۇن كۆزلۈك بىلەن بىرلىكتە چىقىرىپ، سەنەمنىڭ قولىغا سېلىپ قويدى. — مەلىكە ئالىيلىرى، مەندە پەقەت مەرھۇم ھەسەن ۋەزىر تويۇمدا بىلىكىمگە ئۆز قولى بىلەن سېلىپ قويغان مۇشۇ بىر تەۋەررۈكلا بار ئىدى، قوبۇل قىلغايلا.

— بۇ دېگەن ئەتىۋارلىق تەۋەررۈك، تويلىرىنىڭ يالدامىسى، شۇڭا ئۆزلىرى ساقلىسىلا، ئانا. ياخشى كۆڭۈللىرىگە مىڭ مەرتىۋە رەھمەت، كۆڭۈللىرى ماڭا تېگىل بولدى، — دېدى سەنەم تەكەللۇپ بىلەن بىلىكىدىن بىلەن بىرلىكتە ئېلىپ.

— بۇنداق قىممەتلىك بىلەن بىرلىكتە خان جەمەتتىكىلا مەنسۇپ، قىزىم. ئەينى چاغدا ھەسەن ۋەزىرنىڭ كۆڭلى ئۈچۈن تۇتقاندىم. — بۇ بىلەن بىرلىكتە ئۆزلىرىگە مۇناسىپ كېلىدۇ، ئانا.

— ياق، قىزىم، بىز ھازىر غېرىب — مىسكىن، پېقىر — پۇقرامىز. بۇ بىلەن بىرلىكتە مەندە تۇرسا پەقەت خاتىرجەم بولالمايدىكەنمەن، — دېدى نىگار ئايىم. سەنەم يەنىلا رەت قىلىپ: — ئۇ دېگەن قىممەت باھالىق يالداما، ئالمايمەن، كۆڭۈللىرى ماڭا تېگىل بولدى، ئانا، — دېدى.

نىگار ئايىم ئامال قىلالماي:

— ئەمىسە بۇ مېنىڭ سىزگە قويغان ئاماننىم بولسۇن، مەن ئۈچۈن ساقلاپ بەرسىلا قىزىم، — دەپ بىلەن بىرلىكتە سەنەمنىڭ بىلىكىگە قايتا سېلىپ قويدى.

ئوتۇنچى قىياپىتىدىكى سادىق بىلال بىلەن ئىلياس

چاھارباغنىڭ تېمى يېنىدىكى خەندەككە ئۇزۇن خادىنى تىقىپ تۇرۇشىغا بىر توپ چارلىغۇچى لەشكەر ئاتلىق سەپراس بولۇپ ئۆتتى. ئۇلار دەرھال قويۇق قوناقلق ئىچىگە كىرىپ ئۆزلىرىنى دالدىغا ئالدى. لەشكەرلەر ئۆتۈپ كېتىشىگە قوناقلقتىن چىقىپ خەندەككە خادا تىقىپ، خادىنى ئېگىپ تۇرۇپ ئۈچۈپ دېگۈدەك خەندەكتىن ئۆتتى - دە، چاھارباغنىڭ تېمى تۈۋىگە كەلدى. قويۇنلىرىدىن تۆمۈر ئىلمەكلىك ئارغامچىنى چىقىرىپ ئېگىز تامغا تاشلاپ، تام ئۈستىگە يامىشىپ چىقىپ مارىدى. چاھارباغنىڭ ئۇ يەر - بۇ يېرىدە قاراۋۇل تۇرغانلىقىنى كۆردى. ئۇلار پەم بىلەن باغقا سىرىلىپ چۈشۈپ، قويۇق چۆپلەر ئارىسى بىلەن ئۆمىلەپ غېرىبىنىڭ ناخشىسى كېلىۋاتقان تەرەپكە سىلجىدى.

بىر ئازدىن كېيىن غېرىب سۇ بويىدىكى ئالما دەرەخىگە يۆلىنىپ ئولتۇرغىنىچە مۈگدەپ قالدى. قارا نىقابلىق بىر ئادەم غېرىبىنىڭ ئارقا تەرىپىدىن زەھەرلىك تىكەننى پۇۋلەپ ئاتىدىغان بىر خىل ئەسۋابنى ئۇنىڭغا توغرىلىدى - دە، كۈچەپ پۇۋلىدى. زەھەرلىك تىكەن غېرىبىنىڭ بويىغا سانجىلدى. غېرىب ئورنىدىن دەس تۇرۇپ تۆت ئەتراپقا سىنچىلاپ قارىدى، بىردىنلا يىقىلدى. نىقابلىق ئادەم غېرىبىنىڭ قېشىغا كېلىپ، يېنىدىن خەنجىرىنى چىقاردى - دە، ئۇنىڭ قورسىقىغا مىنىپ تۇرۇپ كۆكسىگە خەنجەر ئۇرۇش ئۈچۈن قولىنى ئېگىز كۆتۈردى. دەل شۇ چاغدا ئۇنىڭ ئارقا تەرىپىدىن بىر خەنجەر ئۈچۈپ كېلىپ، دۈمبىسىگە سانجىلىپ يىقىلدى. بۇ خەنجەرنى ئاتقىنى سادىق بىلال ئىدى. سادىق بىلال بىلەن ئىياس يۈگۈرۈپ كېلىپ نىقابلىق جەسەتنى غېرىبىنىڭ ئۈستىدىن يۈمىلىتىپ چۈشۈردى. ئىلىياس غېرىبىنىڭ بېشىنى قۇچىقىغا ئالدى - دە، بويىنىدىكى كۆزگە تەستە چېلىقىدىغان يىڭىنچىلىك تىكەننى سۇغۇرۇۋالدى.

— غېرىب ... غېرىب ... كۆزۈڭنى ئاچ، مەن ئىلىياس ...
كۆزۈڭنى ئاچ !

سادىق بىلال قوينىدىن كىچىك تۆمۈر قۇتىنى چىقىرىپ
ئۇششاق دورىنى غېرىبىنىڭ ئاغزىغا سالدى. ئاندىن ياندىكى
ئېرىقتىن چاڭگىلىدا سۇ ئېلىپ ئۇنىڭ ئاغزىغا تېمىتتى.
— غېرىبقا ئېتىلغىنى زەھەرلىك تىكەن ئىكەن. بۇ زەھەر
قايتۇرۇش دورىسىنىڭ پايدىسى بار، — دېدى ئۇ.
غېرىب كۆزىنى قىيا ئېچىپ تەبەسسۇم قىلىپ تەسلىكتە
دېدى.

— ئى ... ئىلياس ... ئاسماندىن چۈشتۈڭلارمۇ، سا ...
دىق ... ئاكا؟ ...

— خۇدانىڭ ماۋۇ كارامىتىنى كۆر، غېرىب. سېنى
قۇتقۇزىمىز دەپ، سېنى قەستلەۋاتقان دۈشمەننىڭ ئۈستىدىن
چۈشۈپتۇق، — دېدى ئىلياس.

— ئۈكەم، غېرىب ... بىزنى ئۈستاز سېنى قۇتقۇزۇشقا
ئەۋەتتى. يۈر بىز بىلەن ... — سادىق بىلال شۇنداق دېيىشىگە،
بىر توپ نىقابلىقلار ئاسماندىن چۈشكەندەك پەيدا بولۇپ ئۇلارنى
قورشىۋالدى.

— بەربىر سىلەر بىلەن ماڭالمايمەن. سىلەر جېنىڭلارنى
ئېلىپ قېچىڭلار، — دېدى غېرىب. ئىلياس:
— سېنى ئاران تاپتۇق، ئېلىپ كېتىمىز ... — دەپ چىڭ
تۇردى. بىراق، غېرىب يەنىلا:

— تۈتۈلۈپ قېلىپ تەڭ ئۆلگەندىن ... سىلەر كەتكىنىڭلار
تۈزۈك، سىلەرنى ئۆلتۈرىدۇ. مېنى ... ھېچنېمە قىلالمايدۇ ... —
دەپ ماڭغىلى ئۈنىمىدى.

سادىق بىلال نىقابلىقلارغا قاراپ ۋارقىرىدى:
— نوچى بولساڭ مەستۈرە خوتۇندەك يۈزۈڭنى يۆگىۋالماي
يۈزمۇيۈز ئوتتۇرىغا چىقماسەن؟!
بىرى يۈزىدىكى نىقابىنى ئېلىۋىدى، ئەينىدىن سەرۋاز
كۆرۈنىدى. ئۇ مەسخىرە بىلەن كۈلدى.

— ھە، ئەمدى بولدى. خان لەشكەرلىرىنىڭ سەرۋازى تۇرۇپ

ئۆز ئېلىڭدە خۇپىيانە غالجىلىق قىلغىنىڭدىن ئەر كىشىدەك
ئوچۇق - ئاشكارا ئېلىشىپ ئۆلگىنىڭ ياخشى، - دېدى سادىق
بىلال.

- ئۆتكەندە قېچىپ قۇتۇلغىنىڭ بىلەن ئەمدى
قۇتۇلالمايسەن، تاغ قاراقچىسى! - دېدى ئەينىدىن سەرۋاز.
- جېنىڭغا ھېزى بول!

سادىق بىلال شۇنداق دەپلا قوينىدىن زەنجىرلىك چوماقنى
ئېلىپ بىر سوقۇشى بىلەن چوماق ئەينىدىن سەرۋازنىڭ بويىنىغا
تېگىپ تىك موللاق چۈشتى. قالغانلار ئىككىسىگە ئېتىلىپ
كەلدى. سادىق بىلال، ئىلياس قىلىچلىرىنى ئوينىتىپ، ئۇلارنى
كەينى - كەينىدىن يەر چىشلەتتى. ئابدۇللا شاتىرى باشلىغان
بىر توپ خان لەشكىرى يىراقتىن ئۇشقارتىپ ئاتلىق باستۇرۇپ
كەلدى.

- بىكار جېنىڭلارنى سېلىپ بېرىسىلەر، كېتىڭلار،
سىلەرنىڭ قىلىدىغان ئىشىڭلار جىق.

غېرىبىنىڭ يالۋۇرۇشلىرىنى چۈشەنگەن سادىق بىلال: «سېنى
ئاللاغا تاپشۇردۇق» دېگىنىچە ئارقىغا ياندى. ئىلياسمۇ: «بىز يەنە
كېلىمىز» دېدى.

ئۇلار قۇيۇندەك تاقلاپ كۆزدىن غايىب بولدى.
لەشكەرلەر ئۇلارنى قوغلاپ كەتتى. ئابدۇللا شاتىرى ئەس -
ھوشىدىن كەتمىگەن، ئەمما پۇت - قولىنىڭ جېنى يوق، ھالسىز
ياتقان غېرىبىنىڭ باش تەرىپىگە كەلدى - دە، ئىزىدا تۇرالماي
كىشىنەپ تۇرغان ئېتىنىڭ تىزگىنىنى تارتىپ تۇرۇپ، يېنىدىن
خەنجەرنى ئېلىپ غېرىبقا ئېتىش ئۈچۈن تەمشەلدى.

- قولۇڭنى تارت، ئابدۇللا!
ئابدۇللا چۆچۈپ يانغا قارىدى - دە، ئاسماندىن چۈشكەندەك
پەيدا بولغان سەنەمنى كۆرۈپ خەنجىرىنى يىغىشتۇردى.
- قاراقچىلارنىڭ باشپاناھىغا ئايلىنىڭىز سەنەمجان، سەۋر -
تاقەتنىڭمۇ چېكى بار، - دېدى ئابدۇللا.

— ھۇ نامەرد مەلئۇن، ئۇنى قانداق قەستلىدىڭ؟
سەنەم يۈگۈرۈپ كېلىپ جانسىز، پالەچتەك بولۇپ قالغان
غېرىبىنىڭ بېشىنى قۇچىقىغا ئالدى.

— سىزنىڭ مۇتتەھەملىكىڭىز تۈپەيلى ئوردا چاھاربېغى
قاراقچىلارنىڭ خاتىرجەم كىرىپ سەيلە قىلىدىغان سەيلىگاھى،
خالىسا خان لەشكەرلىرىنى ئۆلتۈرۈپ كۆڭلىنى ئاچىدىغان
قۇشخانىسى بولۇپ قالدى، — دېدى ئابدۇللا.

— بۇنى ئۆزۈڭدىن سورا. مېنى مۇتتەھەم دەمەسەن تېخى؟ —
دېدى سەنەم. ئابدۇللا يەنىلا تەن بەرمەستىن:

— ئوردىغا بېسىپ كىرىشكە پېتىنغان قاپ يۈرەك
قاراقچىلارنىڭ شېرىكى كىم بولسۇن ئۇنى خانىدانلىقىمىزنىڭ
دۈشمىنى دەپ جازاغا تارتىشقا ھوقۇقلۇقمەن، — دېدى.

ئابدۇللانىڭ گەپلىرىدىن سەسكەنگەن سەنەم ۋارقىرىدى:

— ھەددىڭدىن ئاشما، يوقال! كۆزۈمدىن يوقال!

— خان ئالىيلىرىنىڭ پەرمانى بويىچە بۇ لەقۋانى قولغا
ئالمەن، — دېدى ئابدۇللا.

— خان ئاتامغا ئۆزۈم جاۋاب قىلىمەن. بۇ يەردىن دەرھال
يوقال! چاھارباغقا مۇنداق ئۈسۈپ كىرىش ھوقۇقۇڭ يوق،
يوقال!

سەنەمنىڭ كۆزلىرىدىن يامغۇردەك تۆكۈلگەن ياش يۈزلىرىنى
يۇدى. ئابدۇللا ئىزىدا تۇرالماي كىشنەۋاتقان ئېتىنى زەردە بىلەن
قامچىلاپ كېتىپ قالدى.

— كېلىڭلار، غېرىبجاننى كۆتۈرۈڭلار! — دەپ توۋلىدى
سەنەم.

بىر توپ مۇلازىم، دېدەكلەر يۈگۈرۈشۈپ كېلىپ غېرىبىنى
كۆتۈرۈشتى.

سادىق بىلال بىلەن ئىلياس چاھارباغنىڭ تېمىدىن ئېچىل
سەكرەپ ئۆتتى — دە، خەندەكتىن خادا بىلەن ئۇچۇپ ئۆتۈپ
قوناقلققا شۇڭغۇپ كىرىپ كەتتى. قوغلاپ كەلگەن خان

چاھارباغنىڭ تېمى يېنىدىكى خەندەككە ئۇزۇن خادىنى تىقىپ تۇرۇشىغا بىر توپ چارلىغۇچى لەشكەر ئاتلىق سەپراس بولۇپ ئۆتتى. ئۇلار دەرھال قويۇق قوناقلق ئىچىگە كىرىپ ئۆزلىرىنى دالدىغا ئالدى. لەشكەرلەر ئۆتۈپ كېتىشىگە قوناقلقتىن چىقىپ خەندەككە خادا تىقىپ، خادىنى ئېگىپ تۇرۇپ ئۇچۇپ دېگۈدەك خەندەكتىن ئۆتتى - دە، چاھارباغنىڭ تېمى تۈۋىگە كەلدى. قويۇنلىرىدىن تۆمۈر ئىلمەكلىك ئارغامچىنى چىقىرىپ ئېگىز تامغا تاشلاپ، تام ئۈستىگە يامىشىپ چىقىپ مارىدى. چاھارباغنىڭ ئۇ يەر - بۇ يېرىدە قاراۋۇل تۇرغانلىقىنى كۆردى. ئۇلار پەم بىلەن باغقا سىيرىلىپ چۈشۈپ، قويۇق چۆپلەر ئارىسى بىلەن ئۆمىلەپ غېرىبىنىڭ ناخشىسى كېلىۋاتقان تەرەپكە سىلجىدى.

بىر ئازدىن كېيىن غېرىب سۇ بويىدىكى ئالما دەرەخىگە يۆلىنىپ ئولتۇرغىنىچە مۈگدەپ قالدى. قارا نىقابلىق بىر ئادەم غېرىبىنىڭ ئارقا تەرىپىدىن زەھەرلىك تىكەننى پۇۋلەپ ئاتىدىغان بىر خىل ئەسۋابنى ئۇنىڭغا توغرىلىدى - دە، كۈچەپ پۇۋلىدى. زەھەرلىك تىكەن غېرىبىنىڭ بويىغا سانجىلىدى. غېرىب ئورنىدىن دەس تۇرۇپ تۆت ئەتراپقا سىنچىلاپ قارىدى، بىردىنلا يىقىلدى. نىقابلىق ئادەم غېرىبىنىڭ قېشىغا كېلىپ، يېنىدىن خەنجىرىنى چىقاردى - دە، ئۇنىڭ قورسىقىغا مىنىپ تۇرۇپ كۆكسىگە خەنجەر ئۇرۇش ئۈچۈن قولىنى ئېگىز كۆتۈردى. دەل شۇ چاغدا ئۇنىڭ ئارقا تەرىپىدىن بىر خەنجەر ئۇچۇپ كېلىپ، دۈمبىسىگە سانجىلىپ يىقىلدى. بۇ خەنجەرنى ئاتقىنى سادىق بىلال ئىدى. سادىق بىلال بىلەن ئىياس يۈگۈرۈپ كېلىپ نىقابلىق جەسەتنى غېرىبىنىڭ ئۈستىدىن يۈمىلىتىپ چۈشۈردى. ئىلىياس غېرىبىنىڭ بېشىنى قۇچىقىغا ئالدى - دە، بويىنىدىكى كۆزگە تەستە چىلىقىدىغان يىڭنىچىلىك تىكەننى سۇغۇرۇۋالدى.

— غېرىب ... غېرىب ... كۆزۈڭنى ئاچ، مەن ئىلىياس ...
كۆزۈڭنى ئاچ !

سادىق بىلال قوينىدىن كىچىك تۆمۈر قۇتىنى چىقىرىپ
ئۇششاق دورىنى غېرىبىنىڭ ئاغزىغا سالدى. ئاندىن ياندىكى
ئېرىقتىن چاڭگىلىدا سۇ ئېلىپ ئۇنىڭ ئاغزىغا تېمىتتى.
— غېرىبقا ئېتىلغىنى زەھەرلىك تىكەن ئىكەن. بۇ زەھەر
قايتۇرۇش دورىسىنىڭ پايدىسى بار، — دېدى ئۇ.
غېرىب كۆزىنى قىيا ئېچىپ تەبەسسۇم قىلىپ تەسلىكتە
دېدى.

— ئى ... ئىلياس ... ئاسماندىن چۈشتۈڭلارمۇ، سا ...
دىق ... ئاكا؟ ...

— خۇدانىڭ ماۋۇ كارامىتىنى كۆر، غېرىب. سېنى
قۇتقۇزىمىز دەپ، سېنى قەستلەۋاتقان دۈشمەننىڭ ئۈستىدىن
چۈشۈپتۇق، — دېدى ئىلياس.

— ئۈكەم، غېرىب ... بىزنى ئۈستاز سېنى قۇتقۇزۇشقا
ئەۋەتتى. يۈر بىز بىلەن ... — سادىق بىلال شۇنداق دېيىشىگە،
بىر توپ نىقابلىقلار ئاسماندىن چۈشكەندەك پەيدا بولۇپ ئۇلارنى
قورشىۋالدى.

— بەربىر سىلەر بىلەن ماڭالمايمەن. سىلەر جېنىڭلارنى
ئېلىپ قېچىڭلار، — دېدى غېرىب. ئىلياس:
— سېنى ئاران تاپتۇق، ئېلىپ كېتىمىز ... — دەپ چىڭ
تۇردى. بىراق، غېرىب يەنىلا:

— تۇتۇلۇپ قېلىپ تەڭ ئۆلگەندىن ... سىلەر كەتكىنىڭلار
تۈزۈك، سىلەرنى ئۆلتۈرىدۇ. مېنى ... ھېچنېمە قىلالمايدۇ ... —
دەپ ماڭغىلى ئۈنىمىدى.

سادىق بىلال نىقابلىقلارغا قاراپ ۋارقىرىدى:

— نوچى بولساڭ مەستۈرە خوتۇندەك يۈزۈڭنى يۆگىۋالماي
يۈزمۈيۈز ئوتتۇرىغا چىقامسەن؟ !

بىرى يۈزىدىكى نىقابنى ئېلىۋىدى، ئەينىدىن سەرۋاز
كۆرۈنىدى. ئۇ مەسخىرە بىلەن كۈلدى.

— ھە، ئەمدى بولدى. خان لەشكەرلىرىنىڭ سەرۋازى تۇرۇپ

ئۆز ئېلىڭدە خۇپىيانە غالىچىلىق قىلغىنىڭدىن ئەر كىشىدەك
ئوچۇق - ئاشكارا ئېلىشىپ ئۆلگىنىڭ ياخشى، — دېدى سادىق
بىلال.

— ئۆتكەندە قېچىپ قۇتۇلغىنىڭ بىلەن ئەمدى
قۇتۇلالمايسەن، تاغ قاراقچىسى! — دېدى ئەينىدىن سەرۋاز.
— جېنىڭغا ھېزى بول!

سادىق بىلال شۇنداق دەپلا قوينىدىن زەنجىرلىك چوماقنى
ئېلىپ بىر سوقۇشى بىلەن چوماق ئەينىدىن سەرۋازنىڭ بويىنىغا
تېگىپ تىك موللاق چۈشتى. قالغانلار ئىككىسىگە ئېتىلىپ
كەلدى. سادىق بىلال، ئىلياس قىلىچلىرىنى ئوينىتىپ، ئۇلارنى
كەينى - كەينىدىن يەر چىشلەتتى. ئابدۇللا شاتىرى باشلىغان
بىر توپ خان لەشكىرى يىراقتىن ئۇشقارتىپ ئاتلىق باستۇرۇپ
كەلدى.

— بىكار جېنىڭلارنى سېلىپ بېرىسىلەر، كېتىڭلار،
سىلەرنىڭ قىلىدىغان ئىشىڭلار جىق.

غېرىبىنىڭ يالۋۇرۇشلىرىنى چۈشەنگەن سادىق بىلال: «سېنى
ئاللاغا تاپشۇردۇق» دېگىنىچە ئارقىغا ياندى. ئىلياسمۇ: «بىز يەنە
كېلىمىز» دېدى.

ئۇلار قۇيۇندەك تاقلاپ كۆزدىن غايىب بولدى.
لەشكەرلەر ئۇلارنى قوغلاپ كەتتى. ئابدۇللا شاتىرى ئەس -
ھوشىدىن كەتمىگەن، ئەمما پۇت - قولىنىڭ جېنى يوق، ھالسىز
ياتقان غېرىبىنىڭ باش تەرىپىگە كەلدى - دە، ئىزىدا تۇرالماي
كىشنەپ تۇرغان ئېتىنىڭ تىزگىنىنى تارتىپ تۇرۇپ، يېنىدىن
خەنجەرنى ئېلىپ غېرىبقا ئېتىش ئۈچۈن تەمشەلدى.

— قولۇڭنى تارت، ئابدۇللا!
ئابدۇللا چۆچۈپ يانغا قارىدى - دە، ئاسماندىن چۈشكەندەك
پەيدا بولغان سەنەمنى كۆرۈپ خەنجىرىنى يىغىشتۇردى.

— قاراقچىلارنىڭ باشپاناھىغا ئايلاندىڭىز سەنەمجان، سەۋر -
تاقەتنىڭمۇ چېكى بار، — دېدى ئابدۇللا.

— ھۇ نامەرد مەلئۇن، ئۇنى قانداق قەستلىدىڭ؟
سەنەم يۈگۈرۈپ كېلىپ جانسىز، پالەچتەك بولۇپ قالغان
غېرىبىنىڭ بېشىنى قۇچىقىغا ئالدى.

— سىزنىڭ مۇتتەھەملىكىڭىز تۈپەيلى ئوردا چاھاربېغى
قاراقچىلارنىڭ خاتىرجەم كىرىپ سەيلە قىلىدىغان سەيلىگاھى،
خالىسا خان لەشكەرلىرىنى ئۆلتۈرۈپ كۆڭلىنى ئاچىدىغان
قۇشخاننى بولۇپ قالدى، — دېدى ئابدۇللا.

— بۇنى ئۆزۈڭدىن سورا. مېنى مۇتتەھەم دەمسەن تېخى؟ —
دېدى سەنەم. ئابدۇللا يەنىلا تەن بەرمەستىن:

— ئوردىغا بېسىپ كىرىشكە پېتىنغان قاپ يۈرەك
قاراقچىلارنىڭ شېرىكى كىم بولسۇن ئۇنى خاندانلىقىمىزنىڭ
دۈشمىنى دەپ جازاغا تارتىشقا ھوقۇقلۇقمەن، — دېدى.

ئابدۇللاننىڭ گەپلىرىدىن سەسكەنگەن سەنەم ۋارقىرىدى:

— ھەددىڭدىن ئاشما، يوقال ! كۆزۈمدىن يوقال !

— خان ئالىلىرىنىڭ پەرمانى بويىچە بۇ لەقۋانى قولغا
ئالمەن، — دېدى ئابدۇللا.

— خان ئاتامغا ئۆزۈم جاۋاب قىلىمەن. بۇ يەردىن دەرھال
يوقال ! چاھارباغقا مۇنداق ئۈسۈپ كىرىش ھوقۇقۇڭ يوق،
يوقال !

سەنەمنىڭ كۆزلىرىدىن يامغۇردەك تۆكۈلگەن ياش يۈزلىرىنى
يۇدى. ئابدۇللا ئىزىدا تۇرالماي كىشنەۋاتقان ئېتىنى زەردە بىلەن
قامچىلاپ كېتىپ قالدى.

— كېلىڭلار، غېرىبجاننى كۆتۈرۈڭلار! — دەپ توۋلىدى
سەنەم.

بىر توپ مۇلازىم، دېدەكلەر يۈگۈرۈشۈپ كېلىپ غېرىبىنى
كۆتۈرۈشتى.

سادىق بىلال بىلەن ئىلياس چاھارباغنىڭ تېمىدىن ئەپچىل
سەكرەپ ئۆتتى — دە، خەندەكتىن خادا بىلەن ئۇچۇپ ئۆتۈپ
قوناقلققا شۇڭغۇپ كىرىپ كەتتى. قوغلاپ كەلگەن خان

لەشكەرلىرى تامدىن سەكرەپ ئۆتۈپ كەڭرى ھەم چوڭقۇر خەندەكنىڭ لېۋىگە كەلگەندە، ئۆتەلمەي تۇرۇپ قالدى. بىرقانچىسى تامدىن سەكرىگىنىچە ئۆزىنى تۇتۇۋېلىشقا ئۈلگۈرەلمەي خەندەكنىڭ ئوتتۇرىسىدىكى سېسىق سۇغا چۈشۈپ، ئۈزۈپ قارشى قىرغاققا چىقتى. ئۇلار قالغان ھەمراھلىرىنىڭ خەندەكتىن ئۆتەلمەي تۇرغىنىغا قاراپ قوناقلققا بەش - ئون قەدەم يۈگۈرۈپ كىرىشتى، ئىچكىرىلەپ كىرىشكە پېتىنالمىي قايتىپ چىقىشتى.

مۇلازىملار غېرىبىنى سەنەمنىڭ ھۇجرىسىغا ئەكىرىپ كارىۋاتقا ياتقۇزدى. نىگار ئايىم غېرىبقا ئۆزىنى تاشلاپ يىغلىدى. ئالدىراپ كىرگەن مۇھىددىن جەرراھ غېرىبىنى تەكشۈرۈپ كۆرۈپ بويىنىدىكى ئىششىقنى ئەملىدى - دە، دېدى:

— زەھەرلىك تىكەن سانجىلىپتۇ. ئەمما، زەھەرنىڭ جان ئېلىشقا كۈچى يەتمەپتۇ، ئوق كۈچلۈك زەھەر بىلەن يەتكۈدەك زەھەرلەنمىگەن.

— زەھەر قايتۇرۇش دورىسى يېگەنمەن، تەقىسر، — دېدى غېرىب بوش ئاۋازدا.

مۇھىددىن قاراقاش غېرىبىنىڭ گېپىنى ئاڭلاپ خاتىرجەم بولدى.

— ھە، خۇداغا شۈكۈر. ئۇنداقتا بىرقانچە كۈندىن كېيىن پۇت - قولىنىڭ ماغدۇرى ئاستا - ئاستا ئەسلىگە كېلىدۇ، چوڭ چاتاق يوق.

— ئۇھ، خۇداغا شۈكۈر، — دېدى سەنەممۇ.

نىگار ئايىم مۇ يۈرىكى جايىغا چۈشۈپ بېشىنى كۆتۈردى. شاھ كۈتۈپخانىسى. شاھ يانپاشلاپ يېتىپ چىلىم تارتماقتا ئىدى. قېرى كۈتۈپخانا غوجىدارى شاھقا چۆچەك ئوقۇپ بەردى. شاھ چىلىم تارتقاچ كۆزىنى يۇمۇپ بېرىلىپ ئاڭلىدى. دېدەك قىزلاردىن بىرقانچىسى توز پېيىدە ياسالغان شاھانە يەلپۈگۈچتە شاھنى يەلپۈدى. ئىككىسى شاھنىڭ پۇت - قوللىرىنى تۇتتى.

كۈتۈپخانا غوجىدارى ئېيتقان چۆچەك داۋاملاشماقتا ئىدى. — ... ئول دىۋە بىر مىڭ بىر يۈز ياشقا كىرگەن بولۇپ، شۇنداق تولغان، شۇنداق بەتبەشىرە، شۇنداق قۇدرەتلىك ئىكەنكى، ئىككى تاغنى خۇددى چالمنى قولىغا ئالغاندەك ئېلىپ تۇخۇم چېكىشكە سالغاندەك بىر - بىرىگە ئۈرۈپتىكەن، ئىككى تاغ كۈكۈم - تالقان بولۇپ، ئۇ ئىككى تاغ ئارىسىدىكى جىلغىغا جايلاشقان يۇرت پۈتۈنلەي توپىنىڭ ئاستىدا قاپتۇ. دىۋە ئۇ ئىككى تاغنى ئىككى باش سەۋزىنى يۇلغاندەك يۇلۇۋالغانىكەن، ئۇلارنىڭ ئورنىدا ئۆڭكۈردەك بۇلاقلار پەيدا بولۇپ سۇلار ئاسمان - پەلەك ئېتىلىپ چىقىپ، بۇ يەر ئۇزۇن ئۆتمەي سۇغا غەرق بوپتۇ. بۇ يەرنى بۇرۇن قاقاس تاغلىق ئارىسىدىكى بوستانلىق مەھەللە دېسە ھېچكىم ئىشەنمەيدىكەن...

شۇ چاغدا ھەرەمخانا غوجىدارى ئايشە كىرىپ شاھقا مەلۇمات يەتكۈزدى. ئوقۇلۇۋاتقان چۆچەك توختاپ قالدى.

— شاھ ئالىيلرىغا مەلۇم بولغاي، قوقەندىن يولغا چىققان داڭدار باخشى ئاسخان بۇۋى سىلىنىڭ پەرمانلىرى بويىچە يۇرت - يۇرتلاردىكى، ئۆتەڭ - ئۆتەڭلەردىكى چاپارمەن، دورغىلارنىڭ ئات يەڭگۈشلەپ، دەم ئالماي مېڭىشى بىلەن شامالەك سەپەر قىلىپ، ئۇچقاندەك يېتىپ كەپتۇ...

شاھ خاس سۆھبەتخانىسىدا سۈرلۈك ئولتۇردى. ئايشە قارا پەرەنجىگە ئورنىنى كۆزىنىلا ئوچۇق قويغان ئاسخان باخشىنى باشلاپ كىردى. ئاسخان باخشى شاھقا تەزىم قىلىپ دېدى:

— يەر يۈزىدە بىر ئۈچى ئىسسىقكۆلگە، بىر ئۈچى تۆمۈر قاپقىغا، يەنە بىر ئۈچى ھازەر دېڭىزغا تۇتاشقان بۈيۈك زېمىننىڭ دۆلىتى زىيادە، دۈشمىنى پىيادە، بېشى ھەم شۆھرىتى كۆككە تاقىشىپ، نامۇ ئەمەلى يەتتە ئىقلىمغا پۇر كەتكەن پاسىبانى قۇتلۇق قاراخان بۇغرا شاھى ئابباس ئالىيلرىغا قوقەننىڭ پېقىر پۇقرالىرىدىن بولمىش ئاسخان بۇۋىدىن سالام.

سۈرلۈك ئولتۇرغان شاھ يۈزىگە كۈلكە يۈگۈرتۈپ دېدى:

— ئەجەبمۇ شېرىن سۇخەن، زۇۋاندار بۇۋىكەنسزغۇ.

— پەرغانلىكلەر تىلىنىڭ تاتلىقلىقىدىن يەر يۈزىدىكى بارلىق ئىنسانلارنى ئازدۇرىدىغان شەيتاننىمۇ ئازدۇرىدۇ. چۈنكى ئۇلارنىڭ بوۋىسى جەننەتنىڭ بالىسى. شېكەر ئاقىدىغان ئېرىقلىرىنى تۇنجى بولۇپ يالۋالغانىكەن دەيدىغان نەقىل بار، خان ئالىلىرى.

ئاسىخاننىڭ بۇ گەپلىرىنى ئاڭلاپ شاھى ئابباس تىزلىرىغا شاپىلاقلاپ، كۈلۈپ ئورنىدىن تۇرۇپ كەتتى — دە، ئۇنىڭ ئالدىغا كەلدى ۋە:

— يۈزىڭىزنى ئېچىڭا بۇۋى، بال تامىدىغان لەۋلىرىڭىز بىلەن جامالىڭىزنى بىر كۆرەي، — دېدى.

— ئادەمنى ئۇيالدۇرمىسىلا، خاقانى بۈيۈك، دىللىرىغا خوپ كەلسە گەپلىرىمىنىلا ئاڭلىسىلا. مېنىڭ قېرى ساغلىقىمنىڭ يېلىنىدەك سولىشىپ، قورۇلۇپ قالغان يۈزۈم سىلىنىڭ مۇبارەك نەزەرلىرىگە لايىق ئەمەس، ئالىلىرى. مەندەك بىر قېرى موماينى تەڭلىكتە قويىمىغايلام، — دېدى ئاسىخان.

شاھ يەنە ئۆزىنى تۇتۇۋالماي كۈلۈپ كەتتى.

— گەپلىرىڭىز ماڭا راستلا ياقتى. سىزگە توقسان پاتمان يەر، بەش ئېرىق سۇ، چاھارباغلىق بىر قەسىر ھەدىيە قىلدىم. يېنىمدا تۇرۇپ قېلىڭ. ئىچىم پۇشقاندا تاتلىق گەپ قىلىپ بېرەرسىز.

— سېخىلىقتا ھاتەمدىن قېلىشمايدىغان شاھىمغا يۈز مىڭ رەھمەت. دۆلەتلىرى تېخىمۇ زىيادە بولۇپ، رۇم — چىن خاقانلىرىمۇ ئاغزىلىرىغا قاراپ، ئالدىلىرىدا تىرناق تاتىلاپ قالغاي.

ئاسىخاننىڭ گەپلىرىدىن شاھ تېخىمۇ ھۇزۇرلىنىپ كۈلدى. ئاسىخان ياخشى سۆزلەۋېتىپ يۈزىنى ئاچتى. شاھ ئۇنىڭ چىرايىغا قاراپ راستكەن دېگەن مەنىدە بېشىنى لىڭشىتىپ دېدى.

— راست سۆزلۈككەنسز، بۇۋىم. ئەمما، ئۆز ۋاقتىدا تازا قاملاشقان جادۇكۆز سەتەڭ بولسىڭىز كېرەك. خۇدا سىزنى ماڭا ھېچبولمىسا ئاق جۇۋان چېغىڭىزدا ئۇچراشتۇرغان بولسا، خويمۇ ئوبدان بولاتتى.

ئاسخان ئۆزىگە ماس كەلمىگەن ھالدا قىلىق چىقىرىپ دېدى:

— چىرايىمدىن كەتكىنىم بىلەن خۇلقىم قىز پېتىچە، ئالىلىرى. ھەرقانداق گۈزەل قىزنى، ھەتتا پەرىزات بولسىمۇ شاھى ئابباسقا بىر مەرتەم بولسىمۇ خوتۇن بولمىسام ئۆلىمەن، كۆيدۈم - پىشىتمە دېگۈزۈپ ئاياغلىرىدا تاپانلىرىنى يالايدىغان قىلىۋېتىمەن.

شاھ گۈلقەقەلىرى ئېچىلىپ، ئالىقانلىرىنى بىر - بىرىگە سۈركەپ كەتتى.

— ماڭا كۆيدۈرىدىغان قىزلارغا ئاۋۋال ئۆزىڭىزنىڭ خۇلقلىرىڭىزنى ئۆگەتسىڭىز بولغۇدەك، — دېدى شاھ.

— ئەلۋەتتە، شۇنداق بولمامدىغان خاقانى جاھان. مەن بۇرۇن ئېگىپ كۆندۈرگەن قىزلارغا ئەر خەقنىڭ كۆڭلىنى قانداق ئېلىشنىلا ئۆگەتكەن بولسام، ئەمدىكى قىزلارغا يەتمەش ئىككى خىل ھۈنرىمنىڭ ھەممىسىنى ئۆگىتىپ، ئۆزىمۇ سىلىنى بىر ئۆمۈر ئۈنتۈيالىمايدىغان، سىلىمۇ ئۇلارنى ئۈنتۈيالىمايدىغان قىلىۋېتىمەن، — دېدى ئاسخان.

— يېقىنىدىن بۇيان بۇنچىلىك ھۈزۈرلىنىپ كۈلۈپ باقمىغانىدىم. بېشىمدا مىڭ پاتمان غەم.

— بۇنىڭدىن كېيىن باشلىرىغا پۈتۈن ئالەمنىڭ غېمى يىقىلسا، مەن بىر پۈۋلەپلا يەتتە قات ئاسماننىڭ قەھرىگە چىقىرىۋېتىمەن، ئالىلىرى، بۇنىڭدىن كېيىن باشلىرىدا غەم بولمايدۇ.

— شۇنداق بولىدىغان ئوخشايدۇ، ئاسخان بۇۋى. سىز بوسۇغامدىن ئاتلار - ئاتلىماي روھىم كۆتۈرۈلۈپ يەڭگىللەپ

كەتتىم، — دېدى شاھ.

بىرھازادىن كېيىن شاھنىڭ ئىشارىتى بىلەن ئايشە ئاسىخان باخشىنى ئارام ئالدۇرغىلى ئاچىقىپ كەتتى.

شاۋاز قەسرىدە ئىتىغا ئوۋ ئوۋلاشنى ئۆگەتمەكتە ئىدى. ئۇ قولىدىكى قانىتى كېسىۋېتىلگەن قىرغاۋۇلنى يىراققا تاشلىدى، ئىت ئوقتەك ئېتىلىپ بېرىپ، قېچىپ كېتىۋاتقان قىرغاۋۇلنى تۇتۇۋېلىپ ئەكەلدى. چاپارمەن تۇتۇپ تۇرغان تىرىك توشقاننى قويۇۋەتتى، توشقان قاچتى، ئىت ئېتىلىپ بېرىپ توشقاننىمۇ تۇتۇۋالدى. شۇ چاغدا شاۋازنىڭ غوجىدارى ئابلىز شەيتان ئالاقزادە بولۇپ كىرىپ دېدى:

— چاتاق چىقتى، ۋەزىرئەزەم، چاتاق بولدى...

شاۋاز مەھرەم بېگىنىڭ سۆزىنى ئاڭلاپ، چېچىلغىنىچە ئابدۇللانى چاقىرتتى. ھايال بولماي، ئابدۇللا قورقۇمسىراپ كىرىپ كەلدى. شاۋاز جۇدۇنى ئۆرلىگەن ھالدا قولىدىكى چاي پىيالىسىنى ئابدۇللا شاتىرىغا قارىتىپ ئاتتى. ئابدۇللا شاتىرى چاققانلىق بىلەن بېشىنى يانغا بۇرۇۋالدى. پىيالىھ ئۇچۇپ بېرىپ قەپەسكە تېگىپ، يەرگە چۈشۈپ چېقىلدى. قىزىق چايدىن قانىتى كۆيگەن تورغاي ئېچىنىشلىق سايىراپ كەتتى.

شاۋاز غەزەپ بىلەن ۋارقىرىدى:

— يا مېنىڭ گېپىمنى ئاڭلىمايسەن، يا ئۆزۈڭ قىلغان ئىشنى قاملاشتۇرالماسەن. لايغەزەل، تەييار تاپ!

— نېمىدىن قورقاتتۇق، ناھايىتى كەلسە شۇ تاغ ئوغرىلىرىنىڭ قوينىمىزغا كىرىۋالغان قولچومىقىنى ئۆلتۈرەي دېدىم. تېخى تاغ ئوغرىلىرىنىڭ كاتتىۋېشى سادىق بىلال، ئاقساقىلىنىڭ ئوغلى ئىلياس مايمۇنلار نەق مەيداندا بار ئىدى، — دېدى ئابدۇللا.

— ھۇ ئەقىلسىز، لامزەللە! بارچە گۇناھ ئۆزىدە تۇرسا يەنە جۇۋا ئېغىزلىق قىلىۋاتقىنىنى...

شاۋاز غەزەپ بىلەن ئالدىغا ئېتىلىپ باردى. قاراكۆز ئايىم

شاۋازنى قۇچاقلاپ تۇتۇۋېلىپ ئارىغا كىرىۋالدى.
— بولدى قىلسىلا ۋەزىر ئەزەم، ئاچچىقلىرىغا ھاي بەرسىلە،
سىلى دېگەن خانلىقنىڭ باش ۋەزىرى. ئوغللىمىز بولسا دۆلەتنىڭ
لەشكىرى ۋەزىرى ... پەيلى شەيتاننىڭ كەينىگە كىرمىسىلە ...
ئاراڭلارغا شەيتان قىچا چېچىپ گىژ - گىژگە سېلىۋاتىدۇ.
شاۋاز قاراكوۋز ئايىمنىڭ توسۇۋېلىشلىرىغىمۇ پەرۋا قىلماي
قاقشىدى:

— مۇشۇ ھالىغا بىر دۆلەتنىڭ لەشكىرى ۋەزىرىمىش، ئالىي
سەركەردىسىمىش. قۇرۇسۇن سېنىڭ لەشكىرى ۋەزىرلىكىڭ ...
مەن بولمىسام، سەن پاقا ئالالماس سەرۋازلىققىمۇ يارمايسەن.
— ھاي ... ئۇنداق ئاغزىلىرىنى ئۇششۇتمىسىلە، قارغىش
بولۇپ قالىدۇ، ئاتا قارغىشى ئوق دەيدىغان گەپ بار. ئاغزىلىرىغا
ئۇرسىلا ... ئاغزىلىرىغا ئۇرسىلا، — دېدى قاراكوۋز ئايىم.
— شۇنچىۋالا لەشكەر تۇرۇپ ئاشۇ ئىككى توك - توك تاغ
ئوغرىلىرىغا تەڭ كېلەلمەي ئۇلارنى قاچۇرۇپ قويسا... خۇدا
ساقلىسۇن، قوشنا ئەللەرنىڭ خانلىرىنىڭ نىيىتى بۇزۇلۇپ
خانلىقىمىزغا لەشكەر تارتىپ كېلىدىغان بولسا،
خانىدانلىقىمىزنى ئەمەس، ئۆزىنىڭ سېسىق جېنىنىمۇ قوغداپ
قېلىشقا يارمايدىكەن بۇ نان قېپىلار!

شاۋازنىڭ تىللاشلىرىنى توختىتالماي ئارىدا قېلىۋاتقان
قاراكوۋز ئايىم ئابدۇللاغا:

— ئاتاڭدىن ئەپۇ سورا، قارغىش ئالساڭ ئىلگىرى
باسمايسەن، — دېدى. بىراق، ئابدۇللا ئاتىسىدىن ئەپۇ
سورماستىن:

— ئاتام مېنى مىڭ پاتمان يەرگە قىغ بولغۇدەك سېسىق
گەپلەر بىلەن قارغاپ بولدى. يەنە قارغىسا شۇنچىلىك قارغار.
ئۇنىڭدىن نېمىدەپ ئەپۇ سورايمەن؟ ئۆزۈڭ سورا ... — دېگىنىچە
تېخىمۇ قېيىداپ، ۋارقىراپ، ئىشىكلەرنى داراڭلىتىپ ئېچىپ
چىقىپ كەتتى. شاۋاز تېخىمۇ بوغۇلۇپ ۋارقىرىدى:

— يوقال كۆزۈمدىن! ھۇ ئىتنىڭ بۇرىندىن چۈشكەن سېسىق ئەمەن!

غېرىبىنىڭ ئاددىي سەرەمجانلاشتۇرۇلغان ھۇجرىسىدا نىگار ئايم جانسىز ياتقان غېرىبقا ئۇماچ ئىچۈردى. ئالتە ياشلىق ئوماق بىر قىز نىگار ئايمىنىڭ كۆڭلىكىنىڭ ئېتىكىگە ئېسىلىۋېلىپ، ئوڭ قولىنىڭ كۆرسەتكۈچ بارمىقىنى ئاغزىغا تىقىۋېلىپ، غېرىبقا ماربلاپ قارىدى. غېرىب شۇنداق قارىغاندى، ئۇ ئانىسىنىڭ دالدىسىغا مۆكۈۋالدى.

— قىزىم گۈلجامال ... ئاكا دە ... ئاكا دە ... — دېدى نىگار ئايم. گۈلجامال جايدىلا تۇرۇپ: «ئاكا» دېدى. — يۈگۈر، تالادا جىق ئادەمنىڭ ئاياغ تىۋىشى ئاڭلىنىۋاتىدۇ، قاراپ باق، قىزىم.

نىگار ئايم شۇنداق دېيىشىگە گۈلجامال يۈگۈرۈپ چىقىپ كەتتى. غېرىب ئانىسىغا سوئال نەزىرى بىلەن قارىدى. — ئوماق قىز ئىكەن، كىمنىڭ قىزى، ئانا؟

— بىرى مەھەللىمىزدىكى مەسچىتنىڭ ئالدىغا قويۇپ قويۇپتىكەن، — دېدى نىگار ئايم جاۋابەن، — ئىمام ئاخۇنۇم باشچىلىقىدىكى جامائەت يالغۇز قالدىلا، سىلىگە مۈشۈكنىڭ ئورنىدا ھەمراھ بولىدۇ، بېقىپ قويسىلا دەپ ئەكرىپتىكەن، ئامراق بولۇپ قالدىم. خۇدايىم بەرگەن بۇ كۆزۈمنى چىقىمۇ ماڭا ئامراق بولۇپ قالدى.

— مەن بەك خۇش بولدۇم، ئانا. بەك ئوبدان بوپتۇ. سىرتتىن گۈلجامال يۈگۈرۈپ كىردى ۋە تاتلىق ئاۋازلىرى بىلەن:

— ئانا ... ئانا ... بەك جىق، بەك ئادەم كەلدى ... يەنە چىرايلىق بىر ئاچاشمۇ بار، — دېدى.

ئۇنىڭ گېپىنىڭ ئاخىرى چۈشمەستىن سەنەم دېدەكلىرىنى ئەگەشتۈرۈپ كىردى.

— بىزنىڭ خەۋىرىمىزنى ئەكەلگەن بۇ چىرايلىق سىڭلىمغا

رەھمەت.

سەنەم ئېڭىشىپ گۈلجامالنى سۆيۈپ قويدى.
گۈلجامال سەنەمدىن خۇشبۇي پۇراقنى پۇراپ:
— ئانا، بۇ ئاچام بەك خۇشبۇي پۇرايدىكەن، — دېدى.
ھەممەيلەن كۈلۈشۈپ كەتتى. نىگار ئايىم ئالدىراپ ئورنىدىن
تۇرۇپ سەنەمگە تەزىم قىلدى:

— غەپلەتتە قېلىپ ئالدىلىرىغا چىقالماي سەت ئىش
قىپتىمەن، مەلىكە ئالىلىرى.

سەنەممۇ نىگار ئايىمغا سالام قىلىپ دېدى:
— ياق ... ياق ... نىگار ئايىم ئانا ... ئۇنداق دېمىسىلە.
غېرىب ئورنىدىن تۇرماقچى بولدى، ئەمما تۇرالماي
ئەپسۇسلىنىپ دېدى:

— پۇت — قولۇم مېنىڭ ئەمەستەك ئۆزۈمگە بويسۇنمايۋاتىدۇ.
— بولدى، مىدىرلىماڭ، غېرىبجان ... كېچىچە سىزدىن
ئەنسىرەپ كۆزۈمگە پەقەت ئۇيقۇ كەلمىدى. شۇنداق تەستە تاڭ
ئاتقۇزدۇم. ئەسلىدە مېنىڭ قەسىرىمدە ياتىشىڭىز بوپتىكەن، —
دېدى سەنەم.

بۇ چاغدا نىگار ئايىم گۈلجامالنى ئەگەشتۈرۈپ:
— چاي راسلاپ كىرەي، مەلىكە ئالىلىرى، — دەپ چىقىپ
كەتمەكچى بولۇۋىدى، سەنەم:
— ئاۋارە بولمىسىلا، ئانا، ھازىرلا چاي ئىچىپ كەلدىم، —
دېدى.

— كەمبەغەلنىڭ چېپى چىشقا دورا دەپتىكەن، مەلىكە
ئالىلىرى.

نىگار ئايىم گۈلجامالنى يېتىلەپ چىقىپ كەتتى. كېنىزەك،
دېدەكلەرمۇ چىقىپ كەتتى.

— مەنمۇ سىزنى بەك سېغىنىدىم، سەنەمجان، — دېدى
غېرىب.

— مەنمۇ شۇ غېرىبجان.

— بىز قاچانغىچە دەريا بويىدا تۇرۇپ تەشنىلىققا قانماي،
مۇشۇنداق سەدىپارە بولۇپ يۈرەرمىز؟

— نىگار ئايىم ئانام شاھ ئاتامنىڭ ئالدىغا بېرىپ، ئۇنىڭغا
ئەينى چاغدا تۈزۈلگەن ئەھدىگە بىنائەن ئىككىمىزنىڭ تويىنى
قىلىپ قويۇشنى ئۆتۈنسە دەيمەن، — دېدى سەنەم.

غېرىب مېھرى بىلەن سەنەمگە قاراپ كۈلۈمسىرىدى.
شاۋازنىڭ ھويلىسى. ئات باقار چىرايلىق ئارغىماقنى غادىيىپ
تۇرغان شاۋازنىڭ ئالدىغا ئەكىلىپ، سىڭا تىزلىنىپ ئولتۇردى.
شاۋاز ئۇنىڭ مۈرىسىگە دەسسەپ ئاتقا مىنىپ تۇرۇشىغا غوجىدارى
ئابلىز شەيتان پالاقلاپ كېلىپ دېدى:

— ۋەزىر ئەزەم، ۋەزىر ئەزەم، ئۆزلىرىگە مەلۇم بولغاي.
— نېمە ئىش؟ — دېدى شاۋاز.

— ھېلىقى ... قوقەندىن ھېلىقى باخشى خوتۇن كەپتىكەن، —
دەپ تىلىنى چاينىدى ئابلىز شەيتان.

— قېنى، ئالدىمغا باشلاپ كەلمەپسەنغۇ، نەدە قالدى؟
— ئۇ ... ئۇنى كېلىپ بولغۇچە ئايشە شاھنىڭ ھۇزۇرىغا
باشلاپ كىرىپ شاھ بىلەن ئۇچراشتۇرۇپ بوپتۇ ...

ئابلىز شەيتاننىڭ گېپىنىڭ ئاخىرى چۈشۈپ بولغۇچە
شاۋازنىڭ ئالتە قىرلىق قامچىسى ئۇنىڭ بېشىغا تېگىپ
تەلىپكىنى ئۇچۇرتۇپ، يۈزىنى قىيپاش يېرىۋەتتى.

— ۋاي ... جان ... ۋەزىر ئەزەم، بىر قوشۇق قېنىمدىن
كەچسە، — شاۋازغا يېلىندى ئابلىز شەيتان.

— سەن نېمىگە قارىدىڭ؟ نېمانداق تولا نەسلىك بۇ! ھەي
ئىست، ئەبەي قۇلدىن ئايرىلىپ ئوردىنىڭ جان تومۇرى
قولۇمدىن چىقىپ كېتىۋاتامدۇ نېمە؟ مەن ۋەزىر ئەمەس، قۇرۇق
ئۆستەڭگە مىرابمۇ، ئايشە دېگەن جەددالنىڭ بېشى نېمانداق
يوغىناپ كەتتى؟!

شاۋاز ئاتقا قاتتىق قامچا سالدى. تۈيۈقسىز تەگكەن قامچىدىن
قاتتىق ئۈركىگەن ئات ئالدى ئىككى پۈتىنى ئېگىز كۆتۈرۈپ

كەتتى، چىقىپ چىقىپ كەتتى.

خانىش مېھرىباننىڭ ھۇجرىسى. شاھ بىلەن خانىش باخشى ئاسىخان بۇنىڭ ئاغزىغا ھەيران ھەم خۇشال ھالدا قاراپ ئولتۇراتتى. ئاسىخان باخشى دېدى:

— تۆم قارا ئوغلاقتىن توققۇزنى، تۆم ئاق ئوغلاقتىن توققۇزنى قان قىلىمىز — دە، تۇغ باغلاپ مەلىكە سەنەمجاننى پېرە ئوينىتىمىز، ئۇنىڭ كۆڭلىگە چۈشكەن ئىشقا سەۋداسىنى بىردە يانمىسا ئىككىدە، ئىككىدە يانمىسا ئۈچتە ياندۇرمىز. سوۋۇتقۇ ئوقۇساق، مەلىكە ئالىيلىرى غېرىب دېگەن ئۇ يېتىم ئوغلاقتىن شۇنداق رايى ياندۇرۇكى، ئۇنىڭغا قاراش تۈگۈل، ئىسمىنى ئاڭلىسىمۇ ئۈچ كۈنلۈك يىراقلىققا قاچىدۇ، ئۇنىڭ ئىسمىنى تىلغا ئالماڭلار دەپ نالە قىلىدۇ. ئۇنىڭ نالىسىنى ئاڭلىغان ئادەم يۈرىكى تاش بولسىمۇ ۋۇجۇدى سىمابىتەك ئېرىپ يىغلاپ تاشلايدۇ.

— راستمۇ؟ ئەگەر قىزىم سەنەمنىڭ غېرىبتىن رايىنى ياندۇرۇپ بېرەلسىڭىز، قىزىم ئاشۇنىڭ سەۋدالىقىدىن قۇتۇلىدىغانلا ئىش بولسا ئاسماندىكى ئايىنى ئۈزۈپ بەر دېسىڭىزمۇ، شۇنىڭغا تەييارمەن، — دېدى شاھ.

— سوۋۇتقۇ ئوقۇتۇلغان قىز بالا نىكاھى بەند بولۇپ، ئەركەك زاتىغا ئىككىنچىلەپ قارىماسمىش، — دېدى كۆڭلى بۇزۇلغان ھالدا خانىش مېھرىبانۇ، — بىر تاللا قىزىمىز شۇنداق بولۇپ قېلىپ سالتاڭ قالسا، مەن قانداق چىدايمەن؟
ئاسىخان يەنە چۈشەندۈرۈشكە باشلىدى:

— ئۇنداق بولمايدۇ، نىكاھى بەند بولىدۇ دېگەن ئەپقاچتى گەپ. ئەگەر مەلىكە شۇنىڭدىن كېيىن ئەركەك زاتىغا زادى قارىمىسا، ئۇنى ھەرقايسىلىرى قايسى ئەركەك بېرىشنى خالاشسىلا، مەن شۇ ئەركەك قارىتىپ ئىسسىتقۇ ئوقۇپ بېرىمەن. شۇنىڭ بىلەن سەنەمجان ئۇ ئەركەك شۇ قەدەر ئاشىق — بىقارار بولىدۇكى، ئۇنى بىردەم كۆرمىسە چىدىماي قالىدۇ.

شاھ بۇ گەپلەرنى ئاڭلاپ رازىمەنلىك بىلەن ھىجىيىپ:
— ۋاھ، ئاجايىپ قالتىسكەن. شۇنداق قىلايلى. مېنىڭ ئۇنى
ھازىرقى دىلكەش ۋەزىرىم شاۋازنىڭ ئوغلى، ھەربىي ۋەزىرىم
ئابدۇللا شاتىرىغا بەرگۈم بار. ئەمما، سەنەم غېرىبىنىڭ
سەۋدالىقىدا ئابدۇللانى يامان كۆرۈپ مېنى زەردە گۆش
قىلىۋەتتى. قىزىمنى غېرىبىتىن سوۋۇتۇپ، ئابدۇللاغا ئامراق
قىلىپ بېرىدىغان ئىش قىلىڭ. بۇ مېنىڭ ئەڭ چوڭ ئارزۇيۇم، —
دېدى.

— بىچارە قىزىمنى مەيلى كىمگە بېرىي، بىر ئەرنىڭ قولىغا
تۇتقۇزۇپ، بالدۇرراق پاقلاندەك ئوغۇل نەۋرە كۆرسەم، مېنىڭ بۇ
دۇنيادىكى ئەڭ چوڭ ئارزۇيۇم ئەمەلگە ئاشاتتى، — دېدى
مېھرىبانۇ خانىش.

بۇ چاغدا سەنەم غېرىبىنىڭ قېشىدا ئىدى. ئۇ غېرىبىنىڭ
بىلىكىنى ئۆزىنىڭ بويىنىغا سېلىپ ئۇنى يۆلمەكچى بولدى.
ئەمما، غېرىبىنىڭ پۇت — قولى ئۆلۈكنىڭكىدەك جانسىز ئىدى.
ئۇنىڭ قولى تۇتمىدى، پۇتى باسمىدى. بۇنىڭدىن سەنەمنىڭ
كوڭلى بۇزۇلۇپ يىغلىۋەتتى.

— قايسىڭلار بار؟! — دەپ ۋارقىرىدى سەنەم.
ئىككى دېدەك قىز يۈگۈرۈشۈپ كىردى.
— دەرھال باش تېۋىپ ئىمادىدىن قەشقەرى بىلەن جەرراھ
مۇھىددىن قاراقاشنى تېپىپ كېلىڭلار، قانچە تېز بولسا شۇنچە
ياخشى! — دەپ بۇيرۇق قىلدى سەنەم. دېدەكلەر:

— خوپ، مەلىكە ئالىيلىرى، — دېگىنىچە چىقىپ كەتتى.
سەنەم يىغلاپ تۇرۇپ غېرىبىنىڭ جانسىز پۇتلىرىنى ئۇۋۇلىدى.
— قىزىق ئىش بولدى. سىز ئاغرىپ ياتسىڭىز مەن ساق، مەن
ئاغرىسام سىز ساق... — دېدى غېرىب.

— راست، كېچىچە مەن سىزگە ئاتاپ ناخشا توقۇدۇم. ئوقۇپ
بەرسەم ئاڭلارسىزمۇ؟ — دېدى سەنەم.
— ئاۋازىڭىز، چىرايىڭىز... ھەممىگە زارمەن، قانمايمەن،

سەنەمجان، — دېدى غېرىب مەمنۇنلۇق بىلەن.
سەنەم غېرىبىنىڭ پۈتىنى تۇتقاچ ناخشىسىنى ئېيتتى:

بۇلبۇلى، بىچارەسەن گۈل ئىشقىدا پەرياد قىل،
ئاشىقى سەرگەشتە بولساڭ ئۇيقۇنى بەرباد قىل.
تىنمايىن شامۇ سەھەر يىغلاپ يۈرۈپ فەرياد قىل،
بۇ بۇزۇلغان ئىشق ئۆيىنى سەن كېلىپ ئاباد قىل،
جانىم ئاللا، بۇ كېسەلدىن غېرىبىمنى ئازاد قىل.

ھەر كىشى مۇنداق بالاغا بولماسۇن ھېچ گىرىفتار،
قالماسۇن كۆڭلىدە ئەرمان، زەررە ھىجران ئىختىيار.
تىترەشۈر سىمابىتەك بۇ تەندە جانىم بىقەرار،
ئاشىقىم يانىمدا يىغلار، مەن بۇ يەردە ئىنتىزار،
جانىم ئاللا، بۇ كېسەلدىن ئۆز يارىمنى ئازاد قىل.

قويمادى ئۆز ھالىمە بۇ دەردى سەرگەردان مېنى،
ھىجرى دەشتىدە قۇيۇندەك ئەتتىلەر ھەيران مېنى.
جانىم ئالماي قويمادى، بۇ دەردى بىدەرمان مېنى،
ئىشق ئافەتى قىلىپتۇ بىچارە سەرگەردان مېنى،
جانىم ئاللا، بۇ بەلادىن غېرىبىمنى ئازاد قىل.


ئەۋۋەلى غېرىب يۈزىنى كۆرمەسەم ئىدى كاشكى،
مېھرىنى ۋەيران كۆڭۈلگە بەرمەسەم ئىدى كاشكى،
شاد ئېتىپ يار كۆڭلىنى دىلىمغا سالماسام كاشكى،
ئىشق ئوتىغا مەن ئۆزۈمنى سالماسام ئىدى كاشكى،
جانىم ئاللا، بۇ كېسەلدىن غېرىبىمنى ئازاد قىل.

ئاللا، سېنىڭ رەھىمىتىڭدىن بەھرىمەندۇر جىمى ئالەم،
دەرگاھىڭغا باش قويۇپ يارىم ۋىسالى ئىستەرەم.
بال ئورنىغە ھىجران ماڭا ئوغا ئىچۈردى دەردى غەم،

تەلمۈرۈپ دائىم گادايدەك يارنى كۈتەر شاھ سەنەم،
جانم ئاللا، بۇ كېسەلدىن جان يارىمنى ئازاد قىل.

سەنەم ناخشىسىنىڭ ئاخىرىغا كەلگەندە، ئۆزىنى تۇتۇۋالماي
غېرىبقا ئۆزىنى تاشلاپ بۇقۇلداپ يىغلاپ، جانسىز قوللىرىغا
سۆيۈپ كەتتى. شۇ چاغدا گۈلجامال ئىشكىتىن كىرىپ سەنەمنىڭ
پېشىدىن تارتىپ دېدى:

— ئاچا ... ئاچا ... ئانىڭىز ئۈردىمۇ؟ ... سىزمۇ ئانىڭىزنىڭ
ئەينىكىنى چىقىۋەتكەنمۇ؟



ئالتىنچى باب

تاغ تۇرادىكى ئۇستاز شەيخ جالالىدىن باشچىلىقىدىكى ئادالەتنى ياقلىغۇچىلار بىلەن بالاساغۇن ئوردىسىدىكى شاۋاز باشچىلىقىدىكى نەپسانىيەتچىلەر گۈرۈھى ئوتتۇرىسىدىكى خانلىقنىڭ ھوقۇقىنى تالىشىش كۈرىشى غېرىب بىلەن سەنەمگە مەركەزلەشتى، زىددىيەت بارغانچە ئۆتكۈرلەشتى، توقۇنۇش كەسكىنلەشتى. غېرىبنى كۆزدىن يوقىتىش بىلەن قوغداش خانلىقنىڭ تەقدىرىگە تاقىلىدىغان زور ئىشقا ئايلاندى. شاھى ئابىباستەك ئىقتىدارسىز، بىپەرۋا، دۇنيانى، دۆلەتنى خوتۇنغا تېگىشىدىغان ئادەمنىڭ بۇ دۇنياغا تۆرىلىپ قېلىشى ئالانىڭ ئاجايىپ قىسمىتى ئىدى. سەنەم شاھى ئابباسنىڭ پۇشتىدىن تامغان بىردىنبىر پەرزەنت ئىدى. ئۇ بىر نازۇك قىز، ئايال كىشى بولغاچقا، ئىسلام ھاكىمىيەتچىلىك روھى بويىچە خانلىق تەختىگە ئولتۇرالمايتتى. ئەمما، ئۇ بىردىنبىر خاننىڭ ئەۋلادىنى ئەۋلادىغا، ئۇرۇقىنى ئۇرۇقىغا ئۇلايدىغان نازۇك بىر ئۇلاق ئىدى. غېرىب بىلەن سەنەمنىڭ يىلتىزىدىن بىرقانچە كەتمەن توپىنى ئارتۇق كولىغا ئۇلار بىر چەۋرىلەردىن، ئۇرۇق - تۇغقانلاردىن بولۇپ چىقاتتى. شۇڭا، غېرىب خانلىق تەختىدە ئولتۇرسىمۇ بۇ ئۇلاق ئۆلىنىۋېرەتتى. ئەمما، قاراخانىيلار تەۋەسىدە خان ئەۋلادى دەپ ئېتىراپ قىلىنمىغان بۇغراخانلار ئەۋلادى كۆپ ئىدى. ئۇلارنى ھېچكىم ئېتىراپ قىلمايتتى. ئەگەر، غېرىب سەنەمنىڭ ۋاستىسىز خانلىق تەختىگە ئولتۇرسا، پۈتكۈل قاراخانىيلار خانلىقى ئىسيان، ئىچكى ئۇرۇش پاتقىقىغا پېتىپ قالاتتى. سەنەم ئايال كىشى بولغان بىلەن خاننىڭ ئېتىراپ قىلىنىدىغان بىردىنبىر نوپۇزلۇق ئەۋلادى

ئىدى. ئەمما، ئۇ ئايال كىشى بولغانلىقى سەۋەبىدىن خانلىق تەختىگە ئولتۇرۇش سالاھىيىتىگە ئىگە ئەمەس ئىدى. بۇ تەختكە ۋارىسلىق قىلىش زادى قۇدرىتى چەكسىز ئاللا تەرىپىدىن غېرىبىنىڭ پېشانىسىگە پۈتۈۋېتىلگەندەك كۆرۈنەتتى. چۈنكى، شاھى ئابباس تۇغۇلمىغان بالىلارغا نىسبەتەن خەلقئالەمگە ئەھدىنامە جاكارلاپ، ئاغزىدىن سائەت چىقىپ كېتىپ، ئۆزىنىڭ بالىسى قىز، مەرھۇم ھەسەن بۇيرۇق قۇتتېكىنىنىڭ بالىسى ئوغۇل بولۇپ قالدى. ئەھدى بويىچە سەنەم غېرىبقا ياتلىق قىلىنىشى كېرەك. شاھ كاناي تارتىپ شاھلىق پەرمانى جاكارلاپ ئون سەككىز مىڭ ئالەمگە پۇر قىلغان ئەھدىنامىسىدىن بىر باھانىلەر بىلەن يېنىۋالاي دېسە، خۇددى شاھنى جازالىغاندەك ئاللا غېرىب بىلەن سەنەمنىڭ دىلىغا بىر - بىرىنىڭ ئىشق ئوتىنى سېلىپ كۆڭۈل رىشتىسىنى بىر - بىرىگە چىڭ باغلاپ، ئۇلارنى ھېچنېمە ئارا تۇرالمايدىغان ئىشق سەۋداسىغا مۇپتىلا قىلىپ، شاھنى مات قىلدى. شۇنداق بولسىمۇ شاھ شاۋازنىڭ كۈشكۈرتىشى بىلەن ئاللاننىڭ ئىرادىسىگە خىلاپ ھالدا غېرىبتىن قۇتۇلۇش ئۈچۈن باھانە ئىزدەۋاتاتتى. شەيخ جالالىدىن بىلەن سادىق بىلال باشچىلىقىدىكى ئادالەتچىلەر توپى نارىن دەرياسى بويىدىكى بۈركۈت تېغىغا يىغىلىپ، ئادالەت ھامىيىسى بولۇپ غېرىبىنى قوغداشقا، قاراخانىيلار تەختىنىڭ خانى قىلىپ تىكلەشكە ئاتلاندى. بۇ كەسكىن كۈرەش قورالسىز پۇقرالار بىلەن چىش - تىرنىقىغىچە قوراللانغان سەرخىل خان لەشكەرلىرى ئوتتۇرىسىدا ئېلىپ بېرىلاتتى. شاھى ئابباس نەشە چىكىۋېرىپ كاللىسى گاراڭشىپ، پەقەت چىرايلىق خوتۇن - قىزلارنىڭ لىغىلىداپ تۇرغان كۆكسى، شەھۋەت قوزغايدىغان ساغرىسى، كەپتەردەك خۇلقىدىن باشقىنى ئويلىمايدىغان، ئۇنىڭدىن باشقا ئىشلارنى باش ئاغرىقى، ئاۋارىچىلىك دەيدىغان، ئىنسانلىق روھى چىرىگەن، ئىشقۇۋاز، نەپسى ئاۋارىسىگە ئايلاندى. ئۇنى باتۇر تەڭرىقۇتنىڭ ئەۋلادى، تۇنيۇقۇقنىڭ

ئەۋلادى، بۇغراخان ئەۋلادى دېسە ھېچكىمنىڭ ئىشەنگۈسى كەلمەيتتى. ساردىن نار، ناردىن سار تۇرىلىپ قالىدۇ، دېگەن ئاتىلار سۆزى مانا شۇ بولسا كېرەك. بىر ئېسىل نەسەبتىن مانا مۇشۇنداق ئىشقۇزالىققىلا بېرىلگەن يارىماس كىشى تۇرىلىپ قالغانىدى. شاھى ئابباس شاۋازنىڭ بارلىق خاتا ھەرىكەتلىرى، دائىم چېنىپ تۇرىدىغان سۈيىقەستلىرى، شەخسىيەتچى، نەپسانىيەتچى ئەمىر، بەگلەر بىلەن بىرلىشىپ خەلقنى قاڭغىر قاقشىتىپ ئېزىشلىرى، دۆلەت خەزىنىسىنى قۇرۇقداپ قويۇشلىرى كۆزگە كۆرۈنۈپ، بۇرنىغا پۇراپ تۇرسىمۇ، ئۇ دائىم گۈزەل قىزلارنى ھەدىيە قىلىپ تۇرغاچقا، ئۇنىڭ ئەسكىلىكلىرىنى كۆرۈپ تۇرۇپ كۆرمىگەنگە، ئاڭلاپ تۇرۇپ ئاڭلىمىغانغا، بىلىپ تۇرۇپ بىلمىگەنگە سالاتتى. ئۇنىڭ ئىشرەتخورلۇقى ئاشقانچە كارغا كەلمەس بولۇپ، كارغا كەلمىگەنچە قۇلاق ئاڭلىغانلىكى ئەرلىكنى كۈچەيتكۈچى دورىلارنى شاۋازغا تاپتۇرۇپ كەلدى. ئۇ بۇغا مۈڭگۈزى، يولۋاس چىۋىقى، ئەركەك قۇشقاچ مېڭىسى، كۆك كەپتەرنىڭ قېنى، ئەركەك بېلىق، تاغ سېغىزغىنى دېگەنلەردىن تارتىپ كېلە، پاتمىچۇققىچە ھەممىنى يەپ باقتى. شاھى ئابباسنىڭ ئىشرەتگاھىدا بىر قېتىم نەيزە ئويناتقىنىدىن شاۋاز خۇددى دۈشمەننىڭ بىر شەھىرىنى ئېلىپ تۇغ - ئەلەم تىكلىگەندەك خۇشال بولاتتى. بارا - بارا شاھى ئابباس خانلىقتىكى بارلىق ئىشلارنى ئۈنتۈپ ئىشرەت دېڭىزىغا غەرق بولدى.

شاھ قارچىغىخاننىڭ قارچىغىلارنى كۆزدىن كەچۈرمەكتە ئىدى. ئۇ چىرايلىق بىر قارچىغىغا ھەۋەس بىلەن قاراپ قولىنى تەڭلىدى. قارچىغىچى توشقاننىڭ بىر پاچىقىنى شاھقا بەردى. شاھ توشقاننىڭ پۇتىنى قارچىغىغا تۇتۇپ بەردى. قارچىغا توشقان گۆشىنى ئىشتىھا بىلەن چوقۇلاپ يېدى، پادىشاھ قارچىغىغا زوقلىنىپ قارىدى. شۇ چاغدا شاۋاز قورۇقچىلىرى بىلەن پەرىشان كىرىپ كەلدى ۋە شاھقا تەزىم بەجا كەلتۈردى.

— ئەسسالامۇ ئەلەيكۇم، شاھ ئالىلىرى.

— ۋە ئەلەيكۇم ئەسسالام، شاۋاز ۋەزىرىم. بارمۇ سىلى، نېمە يېڭى گەپ كۆتۈرۈپ كەلدىلە؟

— ئۆلگۈر، مۇتەھەم تاغ قاراقچىلىرىنىڭ ئاتامانى سادىق بىلال بىلەن ئىلياس يەنە شۇ غېرىب بىلەن تىل بىرىكتۈرگىلى مەلىكە ئالىلىرىنىڭ چاھاربېغىغا ئوغرىلىقچە كىرىپ سېزىلىپ قېلىپ، بىرمۇنچە قاراۋۇللىرىمىزنى ئۆلتۈرۈۋېتىپ قېچىپ كېتىپتۇ، — دېدى شاۋاز.

— پاھ، ماۋۇ قاراقچىلارنى كۆرۈڭ، يۈرىكى نېمانداق قايتەك بولۇپ كەتكەن ئۇلارنىڭ؟ — دېدى شاھ شاۋازنىڭ گەپلىرىدىن چۆچۈپ.

— غېرىبتەك خاننىڭ جازاسىغا ئۇچرىمايدىغان ئالاھىدە مەھبۇس، قاراقچىلارنى قانات ئاستىغا ئېلىپ ھامىيلىق قىلىدىغان مەلىكە ئالىلىرى بولغاچقا، ئۇلار بىزگە مۈشۈككە ئەركىلەيدىغان چاشقاندىك ئەركىلەپ ھەددىدىن ئاشتى، شاھ ئالىلىرى.

شاۋازنىڭ بۇ زەھەر خەندە گەپلىرىنى ئاڭلىغان شاھ قاقشاپ دېدى:

— بىردەم زىندانلىرىمنى پاراكەندە قىلىپ مەھبۇسلارنى قاچۇرسا، بىردەم ئوردىنىڭ چاھاربېغىغا ئەيمەنمەستىن بېسىپ كىرىپ پاراكەندىچىلىك سالسا ...

— ئەمدى ئەدىپىنى بەرمىسەك، ئۇلار پىلنىڭ بۇرنىغا كىرىۋالغان چۈمۈلىدەك بىزنى ئارام تاپقۇزمايدۇ، خان ئالىلىرى.

شاۋاز سۆزلەۋاتقاندا، شاھ قارچىغىنىڭ گۆش يېيىشىگە قاراپ خيالغا چۆكۈپ ساقىلىنى تۇتاملاپ تۇرۇپ قالدى. شاۋاز يەنە گېپىنى داۋاملاشتۇردى:

— مېنىڭ ئۇزاق يىل سىناقلاردىن ئۆتكەن سادىق غوجىدارىم ئەبەي قۇلنى ئاشۇ ناكەسلەر ئوردابالىققا يوشۇرۇن كىرىپ

ئۆلتۈرۈۋېتىپتۇ.

— راست، سىلىدىن سورايمەن دەيمەن، ئۇنتۇيمەن، ئۇنى ئۇزاق بولدى كۆرمىگەندىم، — دېدى شاھ.

— جەستى تارىم دەرياسىنىڭ ئايغىدىكى توغراقلىق ئارىسىغا جايلاشقان قۇمئاقار مەھەللىسىدىن تېپىلدى، — دېدى شاۋاز.

— ئۇلار راستلا ھەددىدىن ئېشىپ، بىزنىڭ ياراملىق سەركەردىلىرىمىزگە زىيانكەشلىك قىلغىلى تۇرۇپتۇ — دە. — ئوردىدا ئەمىر، ۋەزىرلەر، ئەكابر — ئەشرەپلەر ئارىسىدا قاراقچىلار قاچان مەخپىي كېلىپ جېنىمىزنى ئالار دېگەن ۋەھىمە تارقىلىپتۇ، ئالىيلىرى.

شاۋازنىڭ بۇ گەپلىرىنى ئاڭلىغان شاھ چۆچۈپ كەتتى. — بۇ بولماپتۇ. ئۇلارنى يىغىشتۇرىدىغان چاغ كەپتۇ. مەن تېخى مەرھۇم ھەسەن ۋەزىرنىڭ قەستىگە ئۇچرىغانلىقى توغرىسىدا ئەبەي قۇلغا باغلىنىشلىق مىش — مىش گەپلەر قۇلىقىمغا كىرىپ، ئۆزۈمچە سوراپ باقاي دېگەن.

— بۇ تامامەن پوق ساقال جالالىدىننىڭ تۆھمەت گەپلىرى. مېڭىسىنى قاغا چوقۇۋالغان ئۇ قېرى يالغان — ياۋىداق گەپلەرنى تارقىتىپ، ئادەملىرىگە غوجىدارىمنى ئۆلتۈرگۈزۈۋەتتى، — دېدى شاۋاز.

— ئۇنىڭ قولى ئۆزىراپ كېتىپتۇ.

— تىلىمۇ ئۆزىراپ كەتتى. ئۇنىڭ ئەبەي قۇلغا تۆھمەت قىلغىنى ئەمەلىيەتتە ماڭا سۈيقەست قىلىپ، ئالىيلىرى بىلەن ئارىمىزغا نىزا سېلىپ ...

شاھ ئاچچىقلاپ شاۋازنىڭ گېپىنى بۆلدى:

— بولدى سۆزلىمىسىلە. ئۇنى يىغىشتۇرايلى. بىر باش

ئاغرىقى بولدى ئۇ قىرىق يىل تۈزۈمنى يېگەن تۈزكۈر!

ئۆزىگە نېسىپ بولغان ھەربىر سۆزلەش پۇرسىتىنى قولدىن بەرمەيدىغان شاۋاز يەنە ئېغىز ئاچتى:

— چاھارباغدىكى ئېلىشىشتا قاراقچىلار بىزنىڭ ئابدۇللا شاتىرىغا ئاتقان زەھەرلىك تىكەن غېرىبقا تېگىپ، ئۇ ئۆلگىلى تاس — تاماس قېلىپ، پالەچ بولۇپ ياتىدۇ.

— يا پەرۋەردىگار، ھەرنېمە بولسا خۇدا ساقلايتۇ. بولمىسا قىزىم سەنەم ماڭا يەنە ئۆلىمەن دەپ بىرمۇنچە باش ئاغرىقى تېپىپ بېرەتتى.

— مەلىكە ئالىلىرى يەنىلا ئاشۇ پالەچنىڭ بېشىدا ئاھ — زار چېكىپ يۈرۈيدۇ، — دېدى شاۋاز.
— مەلىكىنىڭ بۇ سەۋدادىن قۇتۇلىدىغان كۈنىمۇ كېلىپ قالدى، شاۋاز، — دېدى شاھ.

شاھنىڭ بۇ گېپىدىن شاۋازنىڭ كۆڭلى يايىپ كەتتى.
تاغ تۇرا يېنىدىكى ئورمانلىق. شەيخ جالالىدىن، سادىق بىلال، ئىلياس باشچىلىقىدىكى بىر توپ ئالامان قارچىغا سېلىپ، ئوقيا ئېتىپ ئوۋ ئوۋلىماقتا ئىدى. ئىلياس ئىچى تىتىلىدىغان ھالدا گەپ باشلىدى:

— بۇ قانداق دېگەن نەسلىك. ھەر قېتىم غېرىبىنى قۇتقۇزىمىز دەپ بارساق بىر پېشكەللىككە ئۇچرايمىز.
شەيخ جالالىدىن مۇدەررىسلەرگە خاس سۈلكەت ۋە سالماقلىق بىلەن دېدى:

— ھەر ئىشنىڭ ۋاقتى — سائىتى بار، ئوغلۇم، ئاللا ھازىرچە مۇسانى فىرئەۋننىڭ ئۆز قولىدا باقتۇرغىنىدەك غېرىبىنىمۇ ئەقىلسىز شاھقا باقتۇرۇۋاتسا كېرەك.

— شاۋازنى يەنە شۇ نەشنى تولا چېكىپ كالىلىسى خام قاپاق بولۇپ كەتكەن شاھنىڭ قولى ئارقىلىق غېرىبقا زىيانكەشلىك قىلامدىكىن دەپ يۈرىكىم سۇ، — دېدى سادىق بىلال.

— غېرىب زەھەرلىك تىكەن سەۋەبىدىن پالەچ بولۇپ قالغاچقا، مەلىكە سەنەم ئۇنىڭ ئەتراپىدا پەرۋانىدەك ئەگىپ يۈرىدۇ. شۇڭا، ھازىرچە قول سالماسلىقى مۇمكىن، — دېدى شەيخ جالالىدىن.

— بىز نەق ئۈستىدىن چۈشمىگەن بولساق ئابدۇللا شاتىرى غېرىبىنىڭ جېنىغا زامىن بولاتتىكەن، — دېدى ئىلياس.

— ئۇ مەلئۇن رەشك ئوتىغا چىدىيالىماي شەيتىنى غالىس كەلگەن گەپ، — دېدى شەيخ جالالىدىن.

— ئەمدى غېرىبىنى قۇتقۇزمادۇق؟ — دەپ سادىق سورىۋىدى، شەيخ جالالىدىن:

— ھازىرچە ئاۋۋال ئاللا، ئاندىن سەنەم ئۇنىڭغا باشپاناھ بولۇپ داۋالاتمىسا، تاغقا ئاچىققان بىلەن بىز ئۇنى پەرۋىش قىلىپ بولالمايمىز، — دەپ جاۋاب بەردى.

شاۋازنىڭ خاس خانىسى. ھەرەمخانا غوجىدارى ئايشەنى ئابلىز شەيتاننىڭ ئىككى نۆكۈرى قولىدىن چىڭ تۇتۇپ تۇردى. شاۋاز ئايشەنىڭ يۈزىگە تۈكۈردى. ئۇ كۆزىنى يۇمۇۋالدى. شاۋاز ئۇنىڭ يوغان زىرە سالغان ئوڭ قولىنىڭ يۇمشىقىنى تۇتتى.

— مەن نېمە ئىش قىلىدىغان ئادەم؟

ئايشە قورققىنىدىن غال — غال تىترەپ شاۋازغا يېلىندى:

— ۋە... ۋەزىر ئەزەم... مەن... مەن... ئېزىپتىمەن، مەن خاتا قىپتىمەن... خوشاللىقتا... ئەقلىمنى يوقىتىپتىمەن، بىر... بىر قوشۇق قېنىمدىن كەچسە...

— بوپتۇ... مەن يەنىلا كەڭ قورساق ئادەم. بۇنىڭدىن كېيىن قىلغان گېپىمنى... ئوڭ قولىڭىڭدا مەھكەم ساقلا... ياق... ياق... مەن يەنە سەندىن ئەنسىرەۋاتىمەن. گېپىم ئوڭ قولىڭىڭدىن كىرىپ سول قولىڭىڭدىن چىقىپ كەتمىسۇن...

— سا... ساقلایمەن... ئالىيلىرى... ھەرگىز ئۇنداق بولمايدۇ...

ئايشەنىڭ گېپىنىڭ ئاخىرى چۈشمەيلا شاۋاز يېنىدىن خەنجىرىنى چىقىرىپ ئۇنىڭ ئوڭ قولىنىڭ يۇمشىقىنى كېسىۋەتتى. ئايشە چىرقىراپ كەتتى.

— ئەن سېلىپ قويىمىسام گېپىم ئوڭ قولىڭىڭدا تۇرماي سول قولىڭىڭدىن قېچىپ كەتمىسۇن يەنە... بېشىمنى

ئاغرىتما توڭگۇزدەك سەت چىرقىراپ ! ...

شاۋاز قان يۇققان قوللىرىنى ئايشەنىڭ كۆڭلىكىنىڭ پەشلىرىدە سۈرتتى. چاپارمەنلەر چىرقىراۋاتقان ئايشەنىڭ ئاغزىنى قوللىرىدا ئېتىۋالدى. شاۋاز قان يۇقى خەنجەرنىمۇ ئايشەنىڭ كۆڭلىكىگە سۈرتۈپ، بىسىنى بارماقلىرىدا تاتلاپ قويۇپ، تامغا قارىتىپ ئاتتى. خەنجەر تامغا قادالدى.

غېرىبىنىڭ ھۇجرىسى. ئىمادىدىن قەشقەرى بىلەن جەرراھ مۇھىددىن قاراقاش بىر - بىرلەپ غېرىبىنى تەكشۈردى. سەنەم تەقەززالىق بىلەن ئۇلارنىڭ ئاغزىغا قارىدى.

— مەلىكە ئالىيلىرى، غېرىبىنىڭ بەدىنىدىكى زەھەرنى ئىچىدىن دورا بېرىپ تەلتۆكۈس سۈرۈپ چىقىرىش كېرەك، — دېدى ئىمادىدىن قەشقەرى. كەينىدىن مۇھىددىن قاراقاشمۇ ئۆز پىكرىنى ئوتتۇرىغا قويدى:

— كېسەل پاتمانلاپ كىرىپ، مىسقاللاپ چىقىدۇ، دەيدىغان گەپ بار. ئىمادىدىن قەشقەرى، شەربەت دورا ئىچكۈزۈش بىلەن بىللە سىرتىدىن ھەر كۈنى بىر ۋاخ كۆك ئىنەكنىڭ سۈتى بىلەن چىلاپ يۇيۇپ بەرسەك بەدەنگە ئورنىشىپ تۇرۇۋالغان زەھەرنى تېخىمۇ تېز قايتۇرغىلى بولىدۇ.

— دورىنىڭ غېمىنى سىلەر قىلىڭلار، كۆك ئىنەكنىڭ سۈتىنى ... — سەنەم جىددىيلەشكەن ھالدا گەپ قىلىۋاتقاندا، مۇھىددىن قاراقاش ئۇنىڭ سۆزىنى بۆلدى:

— مەلىكە ئالىيلىرى، سېغىن كۆك ئىنەكنى خانلىق شىپاخانىدىن ئەكىلىپ مەشەدە ساغساقمىكىن. باشقىلارغا بۇيرۇساق، كالا سۈتى ياكى سۇ قوشۇلغان سۈت ئەكىلىپ قالسا، پايدىسىدىن زىيىنى كۆپ بولىدۇ.

— شۇنداق بولسۇن، — دېدى سەنەم.

باشقىلار چىقىپ كېتىشتى. سەنەم ياستۇققا يۆلىنىپ ئولتۇرغان غېرىبقا پىيالىدە چۆچۈرە ئىچۈرگەچ ناخشا ئېيتتى:

سېنى كۆردۈم، ھەممىنى ئۇنتۇدۇم،
 جەھان لەززەتىدىن كۆڭلۈم ساۋۇتتۇم.
 ساڭا بەردىم دىلۇ جانىمنى ھەردەم،
 بېھىشتىنىڭ مەڭگۈلۈك تەركىنى تۇتتۇم.
 ۋىسالىڭدا لەبىڭدىن مەي ئىچتى كۆڭلۈم،
 پىراقىڭ يادىدا قانلارنى يۇتتۇم.
 نە قۇتلۇق كۈن ئىدى، ئەي راھەتى جان؟
 سېنىڭدەك رەھمەتى ھەققە يولۇقتۇم.
 كېچە - كۈندۈز داۋام ئەندىشە قىلدىم،
 سېنىڭ مىسلىڭ يوق ئېركەننى ئۇقتۇم.
 غەمىڭ كۆڭلۈمگە، پىكىرىڭ جانغە قۇۋۋەت،
 ھايات ئىستەپ خىيالەن زەھر يۇتتۇم.
 قەبۇل قىل، خار قىلما ھەسرەتتىڭدە،
 كېزىپ چۆل، ئۈستىخاننى چۈرۈتتۇم.
 تىلىمدا يا دىلىمدا ئۆزگە كىم بار،
 قەسەمىياد ئەيلەدىم سۆزنى قۇرۇتتۇم.
 گەھى ۋەسلىڭ مۇيەسسەر بولماغاندا،
 خەيالىڭ لەززەتىدىن كۆڭۈل ئاۋۇتتۇم.
 قاچان كۆردۈم قىزىلگۈلدەك يۈزۈڭنى،
 ۋۇجۇدۇم كۆيدۈرۈپ كۈلدەك توزۇتتۇم.

سەنەمنىڭ ناخشىسى شۇ يەرگە كەلگەندە، بىر توپ قىز -
 ئوغۇل ساۋاقداشلار ھەر خىل سازلارنى كۆتۈرۈپ كىرىپ كەلدى.
 ئارىسىدىكى بىر يىگىت:

— ناخشا - ساز، ئۇسسۇل بىلەن غېرىبىنىڭ كۆڭلىنى
 ئاچايلى دەپ كەلدۇق، — دېدى، كەينىدىنلا بىر قىزمۇ:
 — سەنەمنىڭ باھانىسىدە بۈگۈن غېرىب بىلەن خۇشال ئويىناپ
 كۈلۈپ چىكىلگەن دىللىرىمىز ئېچىلىدىغان بولدى، — دېدى.

— قانغۇچە ئويناپ كۆڭلىمىزنى ئېچىۋالايلى. يەنە بۇنداق
يىغلىمىقىمىز قىيامەتكە قالدىغان ئوخشايدۇ، — دېدى يەنە
ھېلىقى يىگىت.

يىگىتلەر سازلىرىنى تەڭشەپ نەغمە قىلدى. قىزلار ئۇسسۇلغا
چۈشتى. سەنەم ناخشا ئېيتتى:

باغ مېنىڭدەك سارغىيىپ، بۆلبۈل مېنىڭدەك بولدى لال،
ئېيتىدۇ مۇنداق ئىمىش بىر گۈلدىن ئايرىلغانغە ھال.
جانىجان يارىمەي، سېنىڭغىنا دەردىڭ يامان.

يەردىكى ياپراق ئەگەر بولسا ئىدى دەسسەلمىگەن،
مەن كەبى بولغايمىدى يۈزى سېرىق، كۆز ياشى ئال،
جانىجان يارىمەي، سېنىڭغىنا دەردىڭ يامان.

شاھى مەجنۇندۇر يالىڭاچ، نالە قىلغان ئاھ ئۇرۇپ،
بەرگى لەيلىدۈركى نەشتەر — يىڭنە بىلەن چەكتى خال،
جانىجان يارىمەي، يىڭنە بىلەن چەكتى خال.

ھىجرى ئارا ئاھىمغا باقمىي باردى، ئەمما مىڭ شۈكۈر،
يەتكۈزەلمەسكەن زەرەرلەر سەرۋىگە كۈزگى شامال،
جانىجان يارىمەي، سەرۋىگە كۈزگى شامال.

بۇ سېرىق رۇخسار ئۆزى ھەر تامچە ياشىم ئوخشاشتۇر،
بىر خازانلىق باغ ئىچىدە ھەر تەرەپ ئاققان زۇلال،
جانىجان يارىمەي، ھەر تەرەپ ئاققان زۇلال.

بىل ۋىسالى ئىشق باغىنىڭ باھارىدىن نىشان،
ھىجرىنى بىلگىل تىلەر بولساڭ خازاندىن مىسال،
جانىجان يارىمەي، بولساڭ خازاندىن مىسال.

ئەي غېرىبىم، بۇ خازان بولغاي باھار بىرلە بەدەل،
كەلسە دۆلەت گۈلبۇنى مەلىكەڭ مەن ساھىبجامال،
جانجان يارىمەي، شاھزادە ئى ساھىبجامال.

باغ مېنىڭدەك سارغىيىپ، بۆلبۈل مېنىڭدەك بولدى لال،
ئېيتىدۇ مۇنداق ئىمىش، بىر گۈلدىن ئايرىلغانغا ھال،
جانجان يارىمەي، بىر گۈلدىن ئايرىلغانغا ھال.

سەنەمنىڭ ناخشىسى ئاخىرلىشىشىغا ياستۇققا يۆلىنىپ
ئولتۇرغان غېرىب ناخشا ئېيتتى. قىزلار يەنە ئۇسسۇل ئوينىدى.

كۆرۈپ گۈلدەك يۈزۈك جان پارە - پارە،
جىگەر باغرىمۇ ھەم قان پارە - پارە.
جېنىم كۆرگىن جاپانىڭ مىڭدىن بىرىنى،
كۆرسە بولۇر سەندەل ھامان پارە - پارە.
كۈلەردە كۆرسە ئاغزى بىلەن چىشىنى،
بولۇر گۈل ھەم لەئلى خەندان پارە - پارە.
ئەجەب ئەمەس ئۆزىنى چاك ئەتسە غۇنچە،
كۆزۈمدە لەئلو مارجان پارە - پارە.
كۆڭلەكنىڭ ياقاسى سۆيگەچ ياڭاقلىڭ،
جانىم چىقتى چىدىماستىن پارە - پارە.
كۆڭۈل غېرىبتەك جان بىرلە رازى،
جىگەرنى قىلسا ئۇ سەنەم پارە - پارە.

شۇ چاغدا بىرمۇنچە قورۇقچى، نۆكەر، مۇلازىم، چاكار،
دېدەكلەرنىڭ ھەمراھلىقىدا خانىش مېھرىبانۇ بىلەن ئاسىخان
باخشى ھويلىغا كىرىپ كەلدى. نىگار ئايىم ئالاقزادە بولۇپ
ئالدىغا چىقىپ تەزىم قىلدى. غېرىبىنىڭ ھۇجرىسىدىكىلەرگە
خەۋەر بەرمەك بولغاندا ئاسىخان باخشى ئۇنى توسۇپ قويدى.

ئۇلار بىردەم نەغمە - ناۋا ئاڭلاپ جىممىدە تۇرۇشتى. مېھرىبانۇ خانىش گەپ قىلماستىنلا ئاسىخان سوراقچىدەك گەپ باشلىدى:
— بۇ بالىلار دائىم مۇشۇنداق ناخشا - ئۇسسۇل، بەزمە بىلەن ئۆتەمدۇ؟

— ياق، بۈگۈن ھەمساۋاقلار غەرىبجاننى يوقلاپ كەپتىكەن، خۇشاللىقتا ئاشۇنداق قىزىشىپ كېتىۋاتىدۇ، — دېدى نىگار ئايم جاۋابەن.

— بالىلارنىڭ شەيتىنى غالىبلىشىپ كېتىپتۇ، ناخشا - ئۇسسۇل قاينىغان يەردە شۇملۇق ماكان تۇتىدۇ، — دېدى ئاسىخان سوغۇق قىلىپلا.

غەرىب بىلەن سەنەمنىڭ دوستلىرى تېخى نەغمىنى توختاتمىغانىدى.

شاھ كىچىك خوتۇننىڭ ھۇجرىسىغا كەلگەنىدى. ئۇ پەي ياستۇققا يۆلەنگىنىچە يانپاشلاپ يېتىپ كىچىك خوتۇنى ھۆربانو بىلەن شاھمات ئوينىماقتا، دېدەك قىزلار شاھنىڭ قول - پۇتلىرىنى ئۇۋۇلاپ تۇتماقتا ئىدى. مۇلازىم كىرىپ مەلۇمات يەتكۈزدى:

— شاھ ئالىلىرىغا مەلۇم بولغا، ۋەزىر ئەزەم شاۋاز جانابلىرى كەلدى!

شاھ بېشىنى كۆتۈرمەستىن مۇلازىمنى چىقىپ كېتىشكە ئىشارەت قىلدى. مۇلازىم كەينىگە يېنىپ چىقىپ كەتتى. ئۇ چىقىپ كېتىشىگە شاۋاز كىرىپ كەلدى.

— ئالىلىرىغا مەلۇم بولغا، سامانىيلار خانلىقىنىڭ سۇلتانى مەھمۇد غەزەنەۋىنىڭ بىر يۈز قىرىق تۆڭلىك زور ئەلچىلەر ئۆمىكى كېلىپ خانئېرىقتىكى دۆلەتباغ قەبرىگە چۈشتى.

شاۋازنىڭ بۇ گەپلىرىدىن شاھ يۆتكىمەكچى بولغان شاھمات ئورۇقىنى تۇتقىنىچە زېھنى چېچىلىپ گاڭگىرىغان ھالەتتە

بىردەم تۇرۇپ قالدى، ئاندىن شاھمات ئۇرۇقىنى يۆتكىمەكچى بولغان ئورۇنغا قويۇپ، پەرۋاسىزلىرىچە دېدى:

— ۋەزىر ئەزەم بولغاندىكىن ئۆزلىرى قوبۇل قىلىپ قائىدىسىنى قىلىپ ئۇزاتمامدىلا ...

شاھنىڭ سۆزى شۇ يەرگە كەلگەندە، ھۆربانو پېچكىدا شاھ دەۋالدى. شاھ تېرىكىپ چىچاڭشىپ كەتتى:

— مانا ... مانا ... بولدىمۇ، ئويۇن تازا چىڭ پەللىسىگە چىققاندا سىلى زېھنىمنى چېچىپ ئۇتتۇرۇپ قويدۇم مانا. شۇنچىلىك ئىشنىمۇ ئۆزلىرى بىر تەرەپ قىلالامدىلا؟! كىچىك خانىش ئېچىلىپ كۈلدى ۋە:

— ئالىلىرى بىلەن قاتتىق باغلىشىپ ئوينىغاندۇق، مەن بۈگۈن شاھنى ئۇتۇۋالدىم، — دېدى.

— سىزگە يېڭىلىدىم، شاۋاز مېنى ئېلىشتۇرۇپ سىزگە يەڭدۈرۈپ بەردى، — دېدى شاھ ئۇتتۇرۇپ قويغىنىنى تەن ئالماستىن.

ھۆربانو تاتلىق قىلىقلىرى بىلەن ئەركىلەپ:

— ئىشقىلىپ، يېڭىلىدىلا ئالىلىرى. بۈگۈن كېچە ماڭا ئەسىرگە چۈشتىلە، قەسىرىمدىن چىقارمايمەن، مەن بىلەن تۈنەيلا، — دەپ شاھقا يېپىشتى.

— مانا كۆردىلىمۇ شاۋاز، ماۋۇ مۇتتەھەملىكنى؟ بىر كېلىپ كەتكەيلا، مۇھىم ئىلتىماسىم بار ئىدى دەيدۇ. كەلسەم خارەزىمدىن بىر قىز ئەكەلدىم. شاھمات ئوينايىمىز، ئۇتسىلا شۇ قىزنى سىلىگە توقال قىلىپ تەقدىم قىلىمەن. ئۇتتۇرسىلا مەن بىلەن تۈنەيلا دەيدۇ. خارەزىملىك ئۇ قىزنى كۆرسەم خېلى بولىدىغان جادۇ كۆز، ئاق تۇمشۇق ئىكەن. ماقۇل دەپ شاھمات ئويناپ قويسام بالادا قالدىم مانا، سىلى مېڭەمنى قوچۇپ ئۇتتۇرۇۋەتتىم، بولمىسا ئۇتتۇرمايتتىم، — دېدى شاھ ئۇتتۇرغىنىنى شاۋازدىن كۆرۈپ.

— چىدىماسلىق قىلىمىسىلا، ئالىلىرى. ئۇتتۇرسىلا

شەھەرنى ئوتتۇرىدىلا، مېنى ئەمىرلىرىگە ئالغان بىلەن ئۈچ يىلدىن بېرى قەسىرىمدە بىرلا ئاخشام قوندىلا. ئاندىن قارىلىرىنى كۆرسەتمىدىلە. ئون بەش ياشتا سىلىگە خوتۇن بولۇپ چۈشكەندىم. مانا ئون توققۇزغا كىرەي دېدىم. قەسىرىمدە بىر كېچە قونسىلا ئۇپراپ قالامدىلا؟ بۇ كۈننى كۈتۈۋاتقىلى ئۈچ يىل بولدى، ماڭا ئىچىلىرى ئاغرىسۇن.

ھۆربانۇنىڭ يېلىنىشلىرىدىن شاھ ئېرىپ ئۇنى بەزلىدى. ھۆربانۇ پەسكە چۈشۈپ تىزلىنىپ شاھنىڭ پۈتسىغا سۆيىدى، ھۆڭرەپ يىغلىدى.

— بولدى يىغلىما، مەن يېڭىلىگەنگە ھېساب. سېنىڭ دېڭىنىڭدەك بولسۇن، بۈگۈن مەن ھېچ يەرگە كەتمەيمەن، ئەمما بىر شەرتىم بار، — دەپ ماقۇللۇق بىلدۈردى شاھ. ھۆربانۇ خۇشال بولۇپ:

— يېنىمدىن كەتمەيدىغانلا ئىش بولسا مىڭ شەرتلىرى بولسىمۇ ئورۇنداشقا تەييارمەن، ئالىلىرى، — دېدى.

— مېنىڭ ئۇخلاشتىن بۇرۇنقى خۇي — پەيلىمنى سەن بىلىپ كەتمەيسەن. سەن دەرھال ئۈستىنە غەمە — ناۋاچى، خۇلقى گۈزەل ئۈسسۈلچى قىزلارنى تەييار قىل. ئۇنىڭدىن باشقا مەرغىلاننىڭ ئېسىل نەشىسىدىنمۇ كەلتۈر.

— مەن سىلىنىڭ بارلىق خۇي — پەيلىلىرىنى ئۈچ يىلدىن بېرى تولا يادلاپ ياكى بولاي دېدىم. سىلىنىڭ ھەممە پاراغەتلىرى تەل، ئالىلىرى، — دېدى ھۆربانۇ.

— كۆردىلىمۇ، شاۋاز؟ ماۋۇ خوتۇن كىچىككىنە تۇرۇپ خوتۇن خەقنىڭ يەتمىش ئىككى خىل ھىيلە — مەكرىنى ئۆگىنىپ، پىشىپ قاق بولۇپ كېتىپتۇ.

شاۋاز يەنىلا ئۆزىنىڭ گېپىنى يورغىلاتتى:

— ئالىلىرى، ئەلچىلەرنىڭ تەلىپى قاتتىق. ئۇلار سۇلتان مەھمۇد غەزەنەۋىنىڭ ئۆزلىرىگە يازغان ئالاھىدە مەكتۇپىنى ئەكەپتۇ. ئەلچىلەرنى ئۆزلىرى قوبۇل قىلىپ جاۋاب بەرمىسىلە

بولمايدىكەن.

شاۋازنىڭ گەپلىرىدىن شاھنىڭ قاپقى تۈرۈلۈپ، شاھمات تاختىسىنى ئۆرۈۋېتىپ چېچىلىپ ۋارقىرىدى:

— ئۆچكە سۈتى ئىچىپ چوڭ بولغان ئۇ تاغلىق يېتىم ئوغلاقنىڭ ماڭا بۇيرۇق قىلىشقا نېمە ھەددى باركەن؟! چورۇقنى تاشلىغىلى تۆت كۈن بولغان سەھرالىقنىڭ يوغانچىلىقىنى كۆرۈڭ. مەن كىم، ئابباس بۇغراخان!

— ئاچچىقلىرىغا ھاي بەرسىلە، ئالىلىرى. ئەتە ئەتىگەندە ھۈزۈرلىرىغا كەلمەكچى، تەييارلىق قىلساقمىكىن، — دېدى شاۋاز.

شاھ تېخىمۇ ئەزۋەيلەپ كەتتى:

— تېخى ماۋۇ يوغانچىلىقنى، سىلى چىقىپ ئۇلارغا دېسىلە، ئەتىگەنلىككە كەيپىم ئوبدان بولۇپ قوپقىلى خۇشياقسا قوبۇل قىلىمەن، بولمىسا تۆگىسىنى سېغىپ ئىچىپ يېتىپ تۇرسۇن ئۇ چورۇقلۇق قەلەندەرلەر.

شاۋاز ئاستا چىقىپ كەتتى.

غېرىبىنىڭ ھۇجرىسى. ئاسىخان باخشى خانىشنىڭ قۇلىقىغا پىچىرلىدى. غېرىب بىلەن سەنەمنىڭ ساۋاقداشلىرى ھۇجرىدىن چىقىپ كەتتى. ھۇجرىدا خانىش، نىگار ئايىم، سەنەم، ئاسىخان باخشى ۋە ئۇنىڭ ئىككى دېدىكى قالدى. ئاسىخان باخشى غېرىبىنىڭ جانسىز پۇت - قوللىرىنى تۇتۇپ بېقىپ كۆزىنى يۈمۈپ بىردەم دۈرۈت ئوقۇغاندىن كېيىن، كۆزىنى پاللىدە ئېچىپ دېدى:

— ئۆرۈك ئوتۇنىنىڭ چوغى بىلەن قارا پاقىلاننىڭ قۇيرۇق مېيىنى كەلتۈرۈڭلار! ئۇ ئىش تەستەك تۇرىدۇ. جىن - شاياتۇنلارغا يىغىن ئاچمىز.

نىگار ئايىم خانىشنىڭ كۆزىگە قارىدى، خانىش بېشىنى لىڭشىتتى. نىگار ئايىم ئالدىراپ چىقىپ كەتتى. بىردەمدىن كېيىن بىر دېدەك مىس پەتنۇستا چوغ، نىگار ئايىم قوينىڭ

قۇيرۇق مېيىنى كۆتۈرۈپ كىردى. سەنەم بىر غېرىبقا، بىر باخشىغا ھەم قىزىقسىنىپ، ھەم ئەنسىرەپ قارىدى. غېرىب كۈلگۈسى كېلىپ كالىپۇكىنى چىشلەپ جىممىدە قاراپ ياتتى. ئاسخان باخشى قوينىڭ قۇيرۇقىدىن بىرقانچە توغرام كېسىپ مىس پەتنۇستىكى چوغقا تاشلىدى. شۇئان قويۇق ئىس كۆتۈرۈلدى. كۆيگەن ياغنىڭ پۇرىقىدىن ھەممەيلەن قېقىلىپ يۆتىلىپ بۇرنىنى تۇتۇۋالدى. سەنەم بىر قولىدا ئۆزىنىڭ، يەنە بىر قولىدا ئوڭدا ياتقان غېرىبىنىڭ ئاغزى - بۇرنىنى توسۇۋالدى، بۇنى كۆرگەن ئاسخان باخشى كۈتۈلدى:

— ئاغزى - بۇرنۇڭلارنى ئەتمەڭلار. روھ - ئەرۋاھلار ياغنىڭ پۇرىقىدىن ئوزۇق ئالغىلى كېلىدۇ. ئۇلار ياغنىڭ پۇرىقى بىلەن ياشايدۇ. پەرۋەردىگار ئۇلارنى شۇنداق ياراتقان. ئەگەر سىلەر ئۇلار يەيدىغان نەرسىدىن سەسكەنسەڭلار ئۇلار يامانلاپ كېتىپ قالىدۇ، بىزگە ياردەم قىلمايدۇ.

ھەممىسى ئاغزى - بۇرنىنى توسۇشتىن يالتايدى. سەنەمنىڭ كۆڭلى ئېلىشىپ بولالماي سىرتقا ماڭدى، بۇنى كۆرگەن ئاسخان باخشى مەلىكىنى توختاتتى.

— ياق، مەلىكە ئالىيلىرى، ئۆزلىرى بۇ يەردە بولمىسىلا بۇ ئىشنى قىلغاننىڭ پايدىسى يوق.

سەنەم ئامالسىز توختىدى - دە، نارازى بولۇپ خانىشقا قارىدى.

— جان قىزىم، ئاپئاق مەلىكەم، سىز بىلەن غېرىبجان ئۈچۈن ئاسخان بۇۋىمنى ئالايتەن قوقەندىن تەكلىپ قىلىپ ئەكەلدۇق، — دېدى خانىش.

— غېرىبجان سەللىمازا ساقايسۇن دېسىڭىز مەشەدە بولۇشىڭىز لازىمدۇر، مەلىكە ئالىيلىرى.

ئاسخان باخشىنىڭ گېپىگە ئۇلاپلا خانىشمۇ:

— ئاسخان بۇۋىمنى غېرىبجاننى ساقايتالايدىكەن دەپ ئاڭلاپ ئاتايىن تەكلىپ قىلىپ ئەكەلدۇق، قىزىم، — دەپ تەكرارلىدى.

سەنەم ئانىسىغا گۇمان بىلەن قارىدى:
— راستمۇ، خانىش ئانا؟ سىلەر غەربىجاننىڭ ساقىيىشىنى
خالامسىلەر؟

خانىش مەلىكىنىڭ بېشىنى سىلاپ تۇرۇپ دېدى:
— غەربىجان ساقايمىسا، سىز ئۇنىڭدىن بەكرەك تۈگىشىپ
كېتىدىكەنسۇز. سىزنى كۆرۈپ شاھ ئاتىڭىز بىلەن مەن تېخىمۇ
تۈگىشىپ كېتىدىكەنمىز، جان مەلىكەم.
— بۇ ئىشلاردىن شاھ ئاتامنىڭ خەۋىرى بارمۇ؟ — سورىدى
مەلىكە.

— بۇ بۇۋىمنى شاھ ئاتىڭىز ئۆزى تەكلىپ قىلىپ
ئەكەلدۈردى، قىزىم، — دەپ جاۋاب بەردى خانىش. سەنەم يەنىلا
گۇمانىي تەرزىدە:

— شاھ ئاتامنىڭ غەربىجان ئۈچۈن بۇنچىلىك ئىلتىپات
قىلىشىغا ھېچ ئىشەنگۈم كەلمەيدۇ، ئانا، — دېدى.
— ئاتىڭىز بىلەن ئىككىمىزنىڭ ھازىر بىردىنبىر
ئويلايدىغىنى سىز. سىز سالامەت تۇرىدىغانلا ئىش بولسا
ئاسماندىكى يۇلتۇزنى ئۆزىدىغان ئىش بولسىمۇ قىلىمىز، قىزىم.
— بۇ ئىشتىن شاۋازنىڭ خەۋىرى بارمۇ؟ — سورىدى سەنەم
يەنە ئانىسىدىن.

— ئۇنىڭ خەۋىرى بولسا، بولمىسا نېمە كارايتى؟
— شاھ ئاتام شاۋازنىڭ دېيىشىغا ئۈسسۈل ئويىناپ كۆنگەن. بۇ
يەنە شاۋازنىڭ تۈگىمەس ئويۇنلىرىنىڭ بىرىمىكىن دەيمىنا.
— سىز ئاغرىغاندىن كېيىن شاھ ئاتىڭىز شاۋازنىڭ ئالدىدا
مۇلايىم مۈشۈكتىن غالجىرلاشقان يولۋاسقا ئايلاندى. سىزنى
ساقايتىمىسا بۇ ئەلپازىدىن يانمايدىغاندەك.

— شاھ ئاتام تېنىمنىڭ ساقلىقىنى دەپ يۈرىكىمنىڭ
ساقلىقى بىلەن كارى بولمامدىكەنە؟

— سەنەمجان ... — دېدى خانىش مەلىكىنىڭ بۇ گەپلىرىدىن
چۆچۈپ، ئاسىخان گەپنى بۆلدى:

— بولدى، خەپشۈك !

ئۇ شۇنداق دېدى - دە، قويۇق ئىس چىقىۋاتقان مىس لېگەننى
ئاۋۋال غېرىبىنىڭ بېشىدىن، ئاندىن ئۆينىڭ ھەممە يېرىنى
ئايلىنىدۇرۇپ دۈرۈت ئوقۇدى. تۇرغانلارمۇ ئۇنىڭغا ئەگىشىپ
توختىماي دۈرۈت ئوقۇپ، ئۆينىڭ ھەممە يېرىدە پىرقىرىدى.

تاغ تۇرادىكى قەلئە ھويلىسى. ھويلىنىڭ ئوتتۇرىسىغا گۈلخان
يېقىلغان. گۈلخان ئەتراپىدا مەشرەپ بولماقتا. شەيخ جالالىدىن،
سادىق بىلال، ئىلياس قاتارلىق تاغ تۇرانىڭ جامائىتى گۈلخان
ئەتراپىدا ئولتۇراتتى. گۈلخاندا نەچچە قوينىڭ گۆشى پۈتۈن
قاقلىنىپ، كاۋاپ قىلىنماقتا. خالىغانلار قوللىرىدىكى خەنجەر
بىلەن كاۋاپتىن كېسىپ يېدى. نەغمىچىلەر نەغمە قىلماقتا، ياش
قىز - يىگىتلەر ئۇسسۇل ئوينىماقتا ئىدى .

مەشرەپ نەزمىسى:

نائەھلى بىلەن سۈھبەت قۇرما ھەر يەردە،
دۈشمەنلەرگە ئېيتىپ سىرنىڭ بىلدۈرەر.
ئىچىڭدىكى سىرنى ئېيتما نامەردكە،
ھەر كىشىگە سىرنى ھالىڭ بىلدۈرەر.

مۇھەببەتسىز گۈلدىن ياخشىدۇر ياپراق،
بىبەھرى گىياھتىن ياخشىدۇر تۇپراق.
بىئەقىل ھەمراھتىن ياخشىدۇر تاياق،
كۈر ئادەمگە ماڭار يولۇڭنى بىلدۈرەر.

نامەردلەرنىڭ ئىچى ئوغا - زەھەردۇر،
كەلتۈرەرى يۈز مىڭ ئاپەت - خەتەردۇر.
جەفاسىدىن ھىيلە - مېكىر بەتتەردۇر،
بىخۇد بولساڭ ئاخىر سېنى كۆيدۈرەر.

سادىق بەگ دەر: ئەجەب زەمان بولدىلار،
بۇ يۇرت بىزگە ئەمدى ھەرام بولدىلار.
يامانلارنىڭ سۆزىگە كىرمەڭ يارانلار،
قەسەمىياد ئەيلىدىم، سۆزنى قۇرۇتتۇم.

مەشرەپ تازا قىزىۋاتقاندا، بىر يىگىت كېلىپ سادىق بىلالنىڭ قۇلىقىغا پىچىرلىدى. سادىق بىلال ئورنىدىن تۇرۇپ توپتىن ئايرىلىپ بىرقانچە قەدەم مېڭىپ بولۇپ كەينىگە ئۆرۈلدى. كۆزى شەيخ جالالىدىننىڭ ئۆزىنىڭ ئارقىسىدىن قاراۋاتقان كۆزى بىلەن ئۇچراشتى. سادىق بىلال ئارقىسىغا يېنىپ كېلىپ شەيخنىڭ قۇلىقىغا پىچىرلىدى. شەيخمۇ ئاستا ئورنىدىن قوزغىلىپ سورۇندىن چاندۇرماي چىقتى. ئىلياسمۇ ئورنىدىن قوزغالماقچى بولدى. شەيخ ئۇنىڭغا ئىزىدا ئولتۇرۇۋېرىش ئىشارىتى قىلدى، ئىلياس ئىزىدا ئولتۇرۇپ ئۇلارنىڭ ئارقىسىدىن خاتىرجەمسىز قاراپ قالدى.

كىچىك خانىش ھۆربانو قەسىرى. شاھ چىلىم شوراپ نەشنىڭ خۇش كەيىدە سەينادا ئۈسسۈل ئوينىۋاتقان يېرىم يالىڭاچ قىزلارغا زوقلىنىپ يانپاشلاپ ياتاتتى. ئۇنىڭ يېنىدا ئولتۇرغان خانىش ھۆربانو قالتىس ياسانغان بولۇپ، مىڭ خىل نازۇكەرەشمە بىلەن ئالدىدىكى نازۇنپەتلەردىن ئېلىپ شاھنىڭ ئاغزىغا سالماقتا. شاھ ئاغزىدىكىنى يۇتۇپ بولالماي تۇرسا خانىش يەنە ئۇنىڭ ئاغزىغا ئاق قۇشقاچنىڭ مېڭىسىدىن قىلىنغان كۇمىلاچنى سالدى، شاھ قېيىداپ دېدى:

— نېمانداق غەلىتە نەرسە بۇ؟ ئاغزىمدىكىنى چايناپ بولالماي تۇرسام نېمە قىلغىنىڭ بۇ؟

— ئالىيلىرى، بۇ ئۇزاقتىن بېرى سىلىگە ئاتاپ ساقلاپ كەلگەن ئەركەك ئاق قۇشقاچنىڭ مېڭىسى. ئۇنى يېسىلە، مەن بىلەن شاھمات ئوينىغاندا يېڭىلىپ قالمايدىلا ... — دېدى ھۆربانو.

— مەن سەندىن ھەرگىز يېڭىلمەيمەن. ھېچكىمدىن يېڭىلمەيمەن، يېڭىلىگەن ئەر ئەمەسمەن. مانا ماۋۇ شاۋاز قېرى يېڭىلىدۇ.

شاھ شۇنداق دەپلا ئۆز گېپىدىن ئۆزى قاقاقلاپ كۈلدى. شاۋاز ئوڭسۇلى ئۆچكەن، چىشلىرى غۇچۇرلىغان ھالەتتە كىچىك خانىش ھۆربانۇدىن خاپا بولۇپ ئولتۇردى. شاھنىڭ گېپى ئۇنىڭ قۇلىقىغا كىرمىدى. شاھ خانىش ئاغزىغا سالغان نەرسىدىن يەنە قاقشىدى:

— ئەمدى ئاغزىمغا نېمە سالىدىڭ، سۆڭەكمۇ يا گۆشمۇ؟
— ئەر كەك بېلىقنىڭ بېشى، ئالىلىرى. چىشلىرى ساق بولغاندىكىن، چايناۋەرسىلە، — دېدى ھۆربانۇ.

— نەدىن يىغقان سەن بۇنداق غەلىتە نەرسىلەرنى؟
ھۆربانۇ شاھنىڭ سوئاللىرىغا ئۆز كۆڭلىنى بىلدۈرۈپ جاۋاب بەردى:

— قانداق قىلسام شاھىمنىڭ كۆڭلىدىن ئورۇن ئالارمەن دەپ دېڭىزغا چۆكتۈم، ئاسمانغا چىقتىم، — دېدى ھۆربانۇ.
شاھ كۈلۈپ كېتىپ:

— مېنى بۇنچىۋالا ياخشى كۆرىدىغىنىڭنى بىلمەيتىمەن. ئەر كىشىنىڭ قەدرىنى بىلىدىغان سەندەك خوتۇن ئاز تېپىلىدۇ، ھۆربانۇ. راستلا، مەن سېنى ئۇنتۇپ قاپتىمەن، — دېدى.

— ئەمدى مۇرادىمغا يەتتىم. سىلنىڭ مۇبارەك نەزەرلىرىگە ئېلىنىش ھاياتىمدىكى ئەڭ چوڭ بەختىم، خوتۇن كىشىنىڭ بەختى ئۆز ئېرىنىڭ كۆڭلىدىن ئورۇن ئېلىش ئىكەن، ئالىلىرى، — دېدى ھۆربانۇ خۇرسەن بولۇپ.

— بولدى گەپ قىلما، ماۋۇ غەزەلنىڭ مەنىسى قالتىس چوڭقۇركەن، غەزەل ئاڭلاپ ئۈسسۈل كۆرگىلى قوي، — دېدى شاھ.

غەزەل:

جىلۋە ئەيلەپ شوخلۇقتىن جانىم ئالغان سەنمۇ سەن،
 يا مېنىڭ رۇھى رەۋانىم، جىسىم ئارا جان سەنمۇ سەن.
 بۇ باشىم ئايلاندۇرار ئىشقىڭ شامالى ھەر تەرەقى،
 گۈلشەنى ئىشقىڭدا قىلغان بېدە لەرزىسى سەنمۇ سەن.
 ئىچمەيىن ۋەسلىڭ شارابى تەگدى بەتناملىق ئوقى،
 ھەسرەتتە ئەيلەگەن يەر بىرلە يەكسان سەنمۇ سەن.
 زىننەتى ھۈسنۈڭنى ئىزدەپ تاپمادىم دۇررۇ گۈھەر،
 مەئدەنى كۆزدىن چىقارغان دۇررى مەرجان سەنمۇ سەن.
 شامدەك ئەل بەزمىنى رەۋشەن قىلىپ ھۈسنۈڭ بىلەن،
 جانىم ئۆرتەرگە فىراقىڭ نارى سوزان سەنمۇ سەن.
 مېھنەتۈ دەردىمنى سورماي، غۇنچەدەك ئاغزىڭ ئاچىپ،
 ئەلگە ئىشرەت باغى ئىچرە گۈلى خەندەن سەنمۇ سەن.
 سايەدەك يۈردۈم ئاياغىڭ ئىزلارغە سۈركىلىپ،
 باقمادىڭ بىردەم تۇرۇپ، سەرۋى خىرامان سەنمۇ سەن.
 ھەر كۆڭۈل سەيدى ئۈچۈن زۇلفۇڭ كەمەننى ئويناتىپ،
 سىھىر ئېتىپ، ئەقلى ھوشۇم قىلغان پەرىشان سەنمۇ سەن.
 ھەر زەمان ئەيلەپ غەزەپ مەشرەپكە تارتىپ تىغى تېز،
 بۇ تەنىم سان - سان ئېتىپ ئىتلارغا سالغان سەنمۇ سەن.

غەزەل شۇ يەرگە كەلگەندە، ھۆربانىنىڭ شاھقا قىلغان
 نازۇكەرەشمە، يېقىنچىلىقىغا چىدىيالماي قالغان شاۋاز يىراقتا
 ئۆزىگە قاراپ قول قوۋۇشتۇرۇپ تۇرغان ئايشەگە ئىشارەت
 قىلدى - دە، ئاستا ئورنىدىن قوزغىلىپ چاندۇرماي چىقىپ
 كەتتى. شاھ خانىشقا مەھلىيا بولۇپ تويماي قاراپ تۇردى.
 كېچە قوينىدىكى تاغ تۇرا. مەشئەللەر يېنىپ تۇرغان تاغ
 ئۆڭكۈرىدە تەخمىنەن يىگىرمىدەك ئادەم كۆزى تېڭىلغان ھالەتتە
 تۇراتتى. ئارىسىدا بىرقانچە ئايالمۇ بار ئىدى. تاغ باتۇرلىرى
 ئۇلارنى قورشاپ تۇردى. توختى نۆكەر گېلىنى قىرىپ سۆز
 ئالدى:

— سادىق ئاكام بىلەن ئۇستازغا مەلۇم بولغاي، بۇ بىر توپ ئادەم مۇشۇ تاغ ئىچىدە تېنەپ — تەمتىرەپ يۈرگىلى ھەپتە بولدى. بىز بۇلارنى يوشۇرۇن كۆزەتتۇق، بۇلار يا يولۇچى ئەمەس، يا كارۋان ئەمەس، يا تىجارەتچى ئەمەس. قارىساق، تاغ ئىچىرىسىگە كىرىپ كېلىۋاتىدۇ. ئاخىر بۇلارنى توستۇق.

— بۇلار نېمە ئادەملەر كەن؟ — دەپ سورىدى سادىق بىلال.

— ئۇلار بىز زىنداندىن قاچقان مەھبۇسلار دەيدۇ، — دېدى توختى نۆكەر جاۋاب بېرىپ:

سادىق بىلال سورىدى:

— زىنداندىن قاچقان مەھبۇسلار بولسا بۇ يەردە نېمە بار بۇلارغا؟

مەھبۇسلاردىن بىرى سۆز ئالدى:

— بىز ئالۋان — سېلىققا چىدىماي، يۇرتقا پاتماي زىندانغا چۈشكەن. زىنداندىن قاچقان مەھبۇسلارنى نەگە قاچسا تۇتۇۋالىدىكەن. بۇ قېتىم تۇتۇلساق جېنىمىزدىن ئايرىلىمىز. شۇڭا، جاھانغا پاتمايغان، بارار يېرى يوق بىچارىلەرگە تاغ باتۇرلىرىنىڭ ئاقساقىلى شەيخ جالالىدىن بىلەن خەلىپىسى سادىق بىلاللار باشپاناھ بولۇۋېتىپتۇ دەپ ئاڭلاپ مەشەگە قاچتۇق ...

— سىلەر قەيەرنىڭ زىنداندىن قاچتىڭلار؟ — دەپ سورىدى سادىق بىلال. ھېلىقى مەھبۇس ئۆزلىرىنىڭ يەكەن زىنداندىن قاچقانلىقىنى ئېيتتى.

سادىق بىلال شەيخ جالالىدىنغا قارىدى. شەيخ جالالىدىن بېشىنى لىڭشىتتى. سادىق بىلال نۆكەرلىرىگە ئۇلارنىڭ كۆزىنى يېشىۋېتىشنى بۇيرۇدى، يىگىتلەر ئۇلارنىڭ كۆزىنى يېشىۋەتتى. كۆزى ئېچىلغان قاچقۇنلار مەشەللەر يورۇتۇپ تۇرغان سۈرلۈك ئۆڭكۈرگە قورقۇمسىراپ قارىدى. قاچقۇنلار ئارىسىدىكى ئۈچ ئايالنىڭ بىرى چىرايلىق جۇۋان بولۇپ، ئۇ ھەممىدىن بەك قورقۇپ كۆز ئالدىدىكىلەرگە قاراشقا پېتىنالمىي، توڭلىغاندەك تىترەپ تۈگۈلدى.

سادىق بىلال ئۇلارغا قورقماسلىقىنى ئېيتىپ دېدى:
— ھېرىپ - ئېچىپ تاغ تۇرايىمىزغا مېھمان بولۇپ
كەپسىلەر. تاغ تۇرايىمىز يۇرت - مەھەللىدىكى ئۆيلەرگە،
شەھەرگە ئوخشىمايدۇ. ھازىرچە غىزالىنىپ پۇت - قولۇڭلارنى
سۈنۈپ ئۇخلاڭلار...

— بىز جاھانغا پاتماي پاناھلىق ئىزدەپ چىقتۇق، — دېدى
ئارىدىكى چوڭ ياشلىق ئادەم.

— ئاۋۋال تائام، ئاندىن كالام دەپتىكەن. توختى، ئۇلارنى
ئوبدان مېھمان قىلىپ قونار جايىنى ئوبدان تەقلىپ بېرىڭ.
قالغان گەپنى ئەتە دېيىشىمىز، — دېدى سادىق بىلال.

— لەببەي! ئۇلارنى ئوبدان كۈتۈۋالىمىز، — دېدى توختى
نۆكەر. ئاندىن ئۇلارنى باشلاپ چىقىپ كەتتى.

غېرىبىنىڭ ھۇجرىسى. مېھرىبانۇ خانىش، نىگار ئايىم، سەنەم
ۋە ئۇلارنىڭ كېنىزەكلىرى غېرىبىنىڭ كارىۋىتى ئەتراپىدا
ئولتۇردى. ئاسخان باخشى دېدى:

— ئاق ئاتلىقلار كېلىڭلار، كۆك ئاتلىقلار كېلىڭلار،
پىيادىلەر كېلىڭلار، سەپ - سەپ بولۇپ كېلىڭلار، رەت - رەت
بولۇپ كېلىڭلار، قالايمىقان كەلمەڭلار.

ئاسخان كۆزىنى يۇمۇۋېلىپ بىر تەرەپتىن بىر نېمىلەرنى
پىچىرلاپ، بىر تەرەپتىن مىس پەتنۇستىكى چوغقا پات - پات ياغ
تاشلاپ تۇردى. پەتنۇستىن چىققان بۇس - تۈتەك ئۆيىنى قاپلاپ
ئادەملەر تۈتەك ئىچىدە قالدى. شۇ چاغدا قاتار ئولتۇرغانلار
ئارىسىدىن سەنەمنىڭ چىرايلىق دېدىكىدىن بىرى لىككىدە
ئورنىدىن تۇرۇپ ئەما بولۇپ قالغاندەك تەمتىلەپ قوللىرىنى ھەر
تەرەپكە سوزۇپ سورۇننىڭ ئوتتۇرىسىغا كەلدى. سەنەمنىڭ
كۆزلىرى چەكچىيىپ دېدەككە قارىدى.

— نەگە بارسەن؟

— ھەي مەلىكە ئالىيلىرى، گەپ قىلمىسىلا، ئىش
بۇزۇلىدۇ، — دېدى ئاسخان باخشى.

سەنەم ئەنسىرىگەن ھالدا:

— غېرىبجاننى دەسسەيدىغاندەك كېتىۋاتىدۇ، — دېدى.
— ئۇنداق بولمايدۇ، — دېدى ئاسىخان باخشى، — بويىنى
قىلدا باغلاقلىق. ھاي ... ھاي ... ھاي، ئاق تون كىيگەنلەر،
قىزىل تون كىيگەنلەر، كۆك تون كىيگەنلەر، ئارىمىزدىن ئاق
ئۇستىخاننى تاپتىڭلارمۇ، ئۇنىڭغا چىقىلماڭلار. مېھمان
قىلىڭلار، تاتلىق سۆز قىلىڭلار، ئازار بەرمەڭلار، ئۇنى
ئۇخلىتىڭلار، ئاستا ياتقۇزۇڭلار! ئەرەكلەر يېقىن كەلمسۇن،
قىزلار، ئۇنى ياتقۇزۇڭلار، ئۇخلىتىڭلار ... ئاستا، قاتتىق
تاشلىماڭلار!

دېدەك قىز سورۇننىڭ ئوتتۇرىسىغا كېلىپ گويا بىر كىم
ياتقۇزغاندەك پۇتلىرىنى سوزۇپ ئوڭدا ياتتى. يېتىپ بولۇپ،
بىردەمدىن كېيىن يەنە ئورنىدا ئولتۇرۇپ كىيىملىرىنى
سېلىشقا باشلىدى، شۇ چاغدا ئاسىخان يەنە دېدى:
— ھاي ... ھاي ... كىيىمنى يەشمەڭلار. كىيىمنى سالماي
ياتسۇن!

دېدەك قىز سېلىپ بولغان كىيىمنى ئاستا كىيىۋالدى. ئۇ
باشتىن — ئاخىر كۆزىنى يۇمۇپ كۈلۈمسىرەپ ھەرىكەت قىلدى.
تۈپتۈز قېتىپ قالغاندەك ياتتى. ئاسىخان يېنىدىكى شاگىرت
چوكانغا ئىشارەت قىلدى. شاگىرتى قوينىدىن چوڭ بىر ئاق
تاۋارنى چىقىرىپ ئوڭىدىسىغا قېتىپ ياتقان قىزنى بېشىدىن
ئايىغىغىچە چۈمكەپ قويدى. ئاسىخان پۇرۇلداپ ئاق ئىس
چىقىۋاتقان مىس لېگەننى ياتقان دېدەك قىزنىڭ بېشىدىن ئۆرۈپ
پىچىرلاپ بىر مۇنچە دۈرۈت ئوقۇدى.

— مېھماننى كۈتۈۋالدىڭمۇ؟

ياتقان قىز بوش ئاۋازدا جاۋاب بەردى:

— كۈتۈۋالدىم.

— ئۇنلۇك گەپ قىل، قانداقراق كۈتۈۋالدىڭ؟ — سورىدى

ئاسىخان.

— ئوبدان كۈتتۈم. ياخشى مېھمان ئىكەن، مەلىكە ئالىيلەرنىڭ خىزمىتىنى قىلىدىكەن. ئاق كۆڭۈل قىز ئىكەن، مەلىكە ئالىيلەرغا سادىق ئىكەن، كېچە — كۈندۈز ئۇنىڭ غېمىدە ئىكەن، — دەپ جاۋاب بەردى دېدەك. ئاسىخان يەنە سورىدى:

— مەلىكە ئالىيلەرنىڭ قانداق غېمى بار ئىكەن، سۆزلە. راست گەپنى قىل ھە، كىم ئۇ قالايمىقان قىلىۋاتقان ... ھەي قارا تونلۇقلار، ھېزى بولۇڭلار، يىغىننى قالايمىقان قىلغانلارنى تۈتۈپ يىغىندىن چىقىرىۋېتىڭلار، ئۇلارغا رەھىم قىلماڭلار، يىغىننى بۈزمىسۇن.

دېدەك جاۋاب بېرىپ:

— مەلىكىنىڭ پۈتۈن غېمى ئۆزى ئاشىق بولغان يىگىتى پاتراق ساقايسا، ئۇنىڭ بىلەن توي قىلىپ مۇرادىغا يېتىشتە ئىكەن، — دېدى.

— يەنىچۇ؟

— ئەمما، قىزنىڭ شاھ ئاتىسى بۇ توپىغا قارشى ئىكەن.

— نېمىشقا؟

— ئەسلىدە شاھ قىزىنى ئاشۇ كىشىگە بەرمەكچىكەن، لېكىن ئۇنىڭ يېقىن بىر ئادىمى دائىم بەرمەك دەيدىكەن. ئاخىر شاھ قىزىنى ئۇ يىگىتكە بەرمەسلىك نىيىتىگە كېلىپ، ۋەدىسىدىن يېنىۋېلىشقا باھانە ئىزدەۋېتىپتۇ.

ئاسىخان بىلەن دېدەكنىڭ بۇ سوئال — جاۋابلىرىنى كۆڭۈل قويۇپ ئاڭلاۋاتقان سەنەم ئۆزىنى تۇتالماي سورىدى:

— ئاخىر قانداق بولىدىكەن؟

— ئاخىر ... ئاخىر ... بېرىدىكەنۇ ... تەسكەن، — دەپ جاۋاب بەردى دېدەك.

سەنەم يەنە غېرىبجاننىڭ كېسىلى توغرىسىدا سۆز ئېچىشىغا ئاسىخان گەپنى بۆلۈپ، دېدەكتىن سورايدىغان سوئالنى داۋاملاشتۇردى:

— غېرىبجان دېگەن ئادەم نېمە كېسەل ئىكەن؟
— ئۇ كىشى بىر قىزغا ئاشىق ئىكەن، ئاشىقلىق دەستىدىن
خۇددىنى بىلمەيدىكەن ...

— يەنە سورا، ئۇنىڭغا يەنە قانداق كېسەل يامىشىپتۇ؟
— ھىم ... دېمەيمەن ... ياق ... دېمەيمەن.
— دېمىسەڭ ئاتقا دەستىمەن، ھارۋىدا كەلگەنلەرگە، پىيادە
كەلگەنلەرگە دەستىمەن ... گەپ ئاڭلا ... دە ...
دېدەك تەسلىكتە جاۋاب بەردى:

— بۇ كىشى بىر باغدا ئېرىق بويىدىكى بىر تۈپ قېرى ئالما
دەرىخىگە يۆلىنىپ غەزەل توۋلاپتۇ. ئەسلىدە ئۇ دەرەختە بىر
قېرى يىلان ماكانلاشقانىكەن. ئۇ يىلان بىر ئۇخلىسا قىرىق
كېچە - كۈندۈز ئۇخلايدىكەن. ئۇ ئۇخلاپ دەل يەتتە كۈن
بولغاندا، ئۇ كىشىنىڭ غەزىلى ئۇنىڭ شېرىن ئۇيقۇسىنى
بۇزۇپتۇ. شۇنىڭ بىلەن يىلان دەرغەزەپكە كېلىپ جايىدا تۇرۇپلا
ئۇزۇن نەشتىرىنى چىقىرىپ، ئۇ كىشىنىڭ بويىغا سانجىپتۇ.
شۇنداق قىلىپ، ئۇ كىشىنىڭ قولى تۇتماس، پۇتى باسمىس بولۇپ
قاپتۇ ...

بۇلارنى ئاڭلاپ ھەممەيلەن كۆزلىرىنى چەكچەيتكىنىچە بىر -
بىرىگە قارىشىپ قالدى.

ئاسىخان يەنە ئاۋازىنى كۆتۈرۈپ دېدى:
— يالغان گەپ قىلمىسۇن، دە، بۇ كىشىگە دۈشمەنلىرى
زەھەرلىك تىكەن ئاتقان، شۇ زەھەر ...

— ياق، ئۇنداق ئەمەس. يىلان نەشتىرىنى سانجىغان ھامان
دوستلىرى ئۇ كىشىگە زەھەر ياندۇرۇش دورىسى ئىچۈرگەن،
ھازىر نەشتىرىنىڭ زەھىرى تۈگەپتۇ، ئەمما، يىلانىڭ قەھەر -
غەزىپى تېخىچە يانماي، ئۇ كىشىنىڭ يەتمىش ئىككى ئەزاسىنى
چىرىمىۋاپتۇ.

دېدەكنىڭ چۈشەندۈرۈشلىرىدىن كېيىن ئاسىخان يەنە
سورىدى:

— قانداق قىلساق ئۇ يىلان ئاچچىقىدىن يېنىپ، ئۇ كىشىنىڭ ئاجىز جىسمىنى بەندىتىن ئازاد قىلار؟
دېدەك جاۋاب بەرمىدى، ئاسىخان قاتتىق ۋارقىرىدى:
— جاۋاب بەر! ... سېرىق تونلۇقلار، ھەرىكەتكە كېلىڭلار، يىلاننى گەپ قىلدۇرۇڭلار. ياخشىلىقچە دېسۇن، بولمىسا ئۆتكەنلەرگە دەسسىتىمەن، ئاتلىقلارغا چەيلىتىمەن! ...
ئاسىخان بوغۇلغان ھالدا دېدەكتىن سورىدى:

— سۆزلە ... ئاخىرقى سوئالىمغا جاۋاب بەر، ئەمدى يىغىننى تۈگىتىمىز. سۆزلەڭلار، راست سۆزلەڭلار، قېرى ئالما دەرىخىدە ماكان تۇتقان يىلاننىڭ ئاچچىقىنى قانداق ياندۇرۇپ، كۆڭلىنى قانداق ئالىمىز؟

— ئاشۇ ئالما دەرىخىنىڭ تۈۋىدە ئاق خورازدىن توققۇزنى، قارا قويدىن توققۇزنى، كۆك كەپتەردىن توققۇزنى قان قىلىپ، توققۇز كېچە - كۈندۈز بۇي سېلىپ، تۇغ باغلاپ پېرە ئوينىسا، ئاندىن يىلاننىڭ ئاچچىقى يېنىپ كۆڭلى ئېچىلارمىش، — دەپ جاۋاب بەردى دېدەك.

ئاسىخان يەنە ۋارقىراپ دېدى:
— كالۋا ... سۆزلە! ئۇ كىشىنىڭ پۇتى باسمىس، قولى تۇتماس تۇرسا، پېرىنى كىم ئوينايدۇ؟!
— ئۇ كىشى ئاشىق بولغان گۈزەل مەلىكە ئوينىسۇن، — دېدى دېدەك.

— مەلىكە ئالىلىرى پېرە ئوينىسا بولمايدۇ، ئۇسسۇلچى دېدەكلەردىن بىرى ئوينىسۇن، — دېدى ئاسىخان.
— مەن پېرە ئويناي، مەن ئوينايمەن، غېرىبجان ساقىمىدىغان ئىش بولسا مەن ئوينايمەن، — سەنەم شۇنداق دەپ كۆز يېشى قىلدى.

ئاسىخان ياخشى پېرە ئويناشنى باشقا كۈنگە ئورۇنلاشتۇرىدىغانلىقىنى ئېيتتى.
ھۆربانو خانىشنىڭ ھۇجرىسى. بۇ يەردە نەغمە - ناۋا

قايىنماقتا. ياندىكى ئاشخانا ئۆيىدە شاۋاز بىلەن ئايشە
سۆھبەتلىشىۋاتقان بولۇپ، شاۋاز ئايشەگە خاپا بولۇپ دېدى:
— پادىشاھنى ھۆربانۇنىڭ قەسرگە ئەكەلگەن سەنمۇ؟
— ياق ... ياق ... ئىلا - بىلا مەن ئۇنداق قىلمىدىم،
ۋەزىرئەزەم، — دېدى ئايشە.

— ئەمەسە كىم باشلاپ كەلدى؟
— خان ئالىيلرى ئەتىگەندە ئاتخانغا قەدەم تەشرىپ
قىلغاندا، ھۆربانۇ خانىش ئات مىنىپ ئالدىغا چىقىپ قالدى.
— خان ئالىيلرى ئات مىنىدىغان يەردە ئۇ خانىشقا ئات
مىنىشنى كىم قويدى؟
— ھۆربانۇ ئادەتتە ئات مىنمەيتتى ھەم بۇ ئاتخانغىمۇ
كەلمەيتتى، — دېدى ئايشە جاۋاب بېرىپ.
— خان ئالىيلرىنىڭ ئاتخانغا كېلىدىغانلىقىنى ئۇ
بىلمەيتتى؟

ئايشە تىترەپ تۇرۇپ دېدى:
— ياق ... ياق ... ۋەزىرئەزەم، ئادەتتە شاھ ئالىيلرىمۇ
ئاتخانغىمۇ كەلمەيتتى، نېمە بولدىكىن تۇيۇقسىزلا قەدەم
تەشرىپ قىلىپ قالدىغا تاڭ.
— ماۋۇ كېلىشمەسلىكىنى...

— بۇ تەقدىرنىڭ ئورۇنلاشتۇرۇشى ئوخشايدۇ، ۋەزىرئەزەم.
ئايشە شۇنداق دېيىشىگە شاۋاز ئايشەنىڭ كاپىتىغا شاپىلاق
بىلەن بىرنى سالدى.

— تەقدىرنىڭ ئورۇنلاشتۇرۇشى نېمانداق كاج بولىدۇ؟ بۇنى
ئوڭشاش قولۇڭدىن كېلەمدۇ - كەلمەمدۇ؟
— كېلىدۇ، ئالىيلرى، يىگىرمە يىلدىن بېرى كېلىپ،
ئەمدى كەلمەمدۇ؟

— قانداق قىلسەن؟
— ھازىر شاھ ئالىيلرىغا بۇغىنىڭ قېنىنى ئىچۈرمەكچى،
شۇنىڭغا مانا بۇ چىنار قوۋزىقىدىن ياسالغان تۇغماسلىقنىڭ

دورسىنى ئارىلاشتۇرىمەن.
 ئايشە شۇنداق دېگىنىچە قوينىدىن ناسۋال قاپقىنى چىقىرىپ
 شاۋازغا كۆرسەتتى.
 — ھۆربانۇنىڭ نىيىتى ياماندەك تۇرىدۇ، ئۇنىڭ مەقسىتى
 خان ئالىلىرىدىن قورساق كۆتۈرۈش.
 — ئۇنىڭغىمۇ چىنار قوۋزىقىدىن ياسالغان دورىنى
 ئىچكۈزۈمەن. ۋەزىر ئەزەم، خاتىرجەم بولسىلا، ھۆربانۇنىڭ
 شاھتىن ھامىلىدار بولۇش ئارزۇسى ھەرگىز ئەمەلگە ئاشمايدۇ.
 شاۋاز گۇمان بىلەن ئايشەگە قاراپ بىردەم تۇرۇپ قالدى —
 دە، چىقىپ كېتىۋېتىپ تەھدىت سېلىپ دېدى:
 — ھەرھالدا جېنىڭغا ھېزى بول، ئەمدى بۇ ئىشتا كەتكۈزۈپ
 قويىدىغان بولساڭ، يۈرىكىڭنى سۇغۇرۇۋالىمەن.
 ئايشەنىڭ كۆزلىرى چەكچىيىپ، جالاقلاپ تىترەپ كەتتى.
 ئىختىيارسىز چېكە، بويۇنلىرىدىن تەر قۇيۇلدى.
 كېچە، ھۆربانۇ خانىشنىڭ نەغمە — ناۋا قاينىغان ھۇجرىسىدا
 شاھ نەشىنىڭ خۇش كەيىپىدە تازا قىزىغانىدى. ئۇ ئۇسسۇلچى
 قىزلار بىلەن بەسلىشىپ يىلاندىك تولغىنىپ ئۇسسۇل ئويناۋاتقان
 ھۆربانۇغا مەپتۇن بولۇپ كۈلدى.

بويلاپ، تولغاپ ناز قىل، مەن ئۆرگىلەي،
 نازىڭ ئالدى كۆڭلۈمنى، نازۇك ھالىم.
 تۈرلۈك — تۈرلۈك جىلۋەڭگە جانىم بېرەي،
 ئالتۇن — كۈمۈش يولۇڭغا چېچىش خىالىم.

قامچا — قامچا قاشلارنىڭ، بادام قاپقىنىڭ،
 خۇمار — خۇمار كۆزلىرىنىڭ، يۈسۈپ سىياقىنىڭ.
 چىقتى جانىم، ئەي پەرى، ھەي — ھەي پىراقىنىڭ،
 ئەمدى ساڭا يار بولسۇن مېنىڭ ئۇۋالىم.

چۈچۈك - چۈچۈك سۆزلىرىنىڭ شېكەردىن ئارتۇق،
ياقۇت لېۋىنىڭ ھەسەلدەك بولۇرمۇ تاتلىق.
خالىۇ مەڭلىرىنىڭ سېلىپ داغ باغرىمغا ئوتلۇق،
ئاي خىجىل رۇخسارىڭغا ياندى چىراقىم.

دۇنيا - دۇنيا يىغلاغىل، مەشرەپ ياش ئاقسۇن،
ئاشىق يىگىت كۆڭلىنى ئوت قىلىپ ياقسۇن.
غەپلەتلەردە يۈرگەنلەر بۇ ئوتتىن كۆيسۇن،
كۆيۈپ - كۆيۈپ كۈل بولسۇن، كۈلى سورۇلسۇن.

شاھ مەستخۇشلۇقتا ئورنىدىن دەلدۈگىنىپ تۇرۇپ،
ئۇسسۇلچى قىزلار ئارىسىغا ماڭدى. ئايشە ئالتۇن پەتنۇستا
سۈزۈك قاشتېشى رومكىغا قويۇلغان قىزىل بۇغا قېنىنى
بېشىدىن ئېگىز كۆتۈرۈپ شاھنىڭ ئالدىدا تىزلاندى.
— بۇ نېمە؟ — سورىدى شاھ.

— ھازىرلا ھەرىدەلگەن بۇغا مۈڭگۈزىنىڭ قېنى، ئالەم
پاناھ، — دەپ جاۋاب بەردى ئايشە.
— ھە، ئادەمنىڭ كۆڭلىدىكىنى تاپىسەن - دە، ئايشە،
ئىچۈرە.

ئايشە بۇغا قېنىنى ئېلىپ ئاۋايلاپ شاھقا ئىچكۈزدى. شاۋاز
بىلەن ئايشەنىڭ كۆزلىرى دوقۇرۇشۇپ قالدى، شاھنىڭ كۆزى
بولسا ئۇسسۇلچى قىزلار ئارىسىدا مىڭ خىل نازۇكەرەشمە بىلەن
ئۇسسۇل ئوينىۋاتقان ھۆربانۇدا قالدى.

ئەتىسى، ئوردىنىڭ ھەشەمەتلىك قوبۇلخانىسى. پادىشاھ
تۆردىكى ئالتۇن تەختتە خانلىق تاجىنى، شاھانە تونىنى كىيىپ،
ئالماس كۆزلۈك ئالتۇن كەمەرنى تاقاپ، سۈر، ھەيۋە بىلەن
ئولتۇردى. ئەتراپىدا كېنىزەك - دېدەكلەر، ياساۋۇل - نۆكەرلەر

تۇرۇشتى. پەستە بولسا شاۋاز باشلىق ۋەزىر - ۋۇزرا، ئەمىر -
ئەمىرالار سەپىراس تۇرۇشتى.

جېسەكچى ۋارقىرىدى:

— سۇلتان مەھمۇد غەزنەۋىنىڭ ئالاھىدە ئەلچىسى زەينىدىن
بوميانى باشلىق ئەلچىلەر كەلدى!

شاھ سۈكۈتتە ئولتۇردى، شاۋاز باشلىق ئوردا ئەھلى شاھنىڭ
ئاغزىغا قارىدى. شاھ ھېچكىمنى كۆرمىگەندەك بىردەم قېتىپ
ئولتۇرۇپ، ھەممىنى تەقەززا قىلدى، ئاندىن تەلمۈرۈپ تەقەززا
بولغان شاۋازغا قاراپ بىلىنەر - بىلىنمەس باش لىڭشىتتى.
تاقىتى تاق بولغان شاۋاز ئالدىراپ چاۋاك ئۇردى. جېسەكچى
ۋارقىرىدى:

— خان ئالىيلىرىدىن ئىجازەت. ئەلچىلەر شاھنىڭ ھۇزۇرىغا
كىرگەي!

زەينىدىن بوميانى باشچىلىقىدىكى قارا سەللە ئورغان، قارا
تون كىيگەن، ھەممىسى ئوخشاش قويۇق قارا ساقاللىق،
بۇرۇتلۇق ئەلچىلەر سۈرلۈك بۇرغا ساداسى ئىچىدە ئوردىغا
كىرىپ، شاھقا ئېگىلىپ سالام بەردى.

زەينىدىن بوميانى قوينىدىن قارا مەخمەلگە يۆگەلگەن
مەكتۈپنى ئېلىپ بېشىدىن ئېگىز كۆتۈرۈپ دېدى:

— مەن سۇلتان مەھمۇد ئالىيلىرىدىن بۈيۈك قاراخانىلارنىڭ
سۇلتانى قۇتلۇق ئارسلان ئابباس قارا بۇغراخان ئالىيلىرىغا
سالامنامە ئېلىپ كەلگۈچى باش ئەلچى زەينۇللا زەينىدىن بوميانى
بولسىمەن. ئالىيلىرىغا سۇلتاننىڭ شاھانە مەكتۈپىنى
تاپشۇرۇشۇمغا ئىجازەت بەرگەيلا، — خاننىڭ يېنىدىكى ئاغلاقچى
مەكتۈپنى ئەكېلىشكە تەمىشەلدى، خان قول ئىشارىتى بىلەن ئۇنى
توسۇپ قويدى.

— ئاۋۋال سۈرىۋالاي، سۇلتان مەھمۇد ھېرات شەھىرىنى
ماڭا قايتۇرۇپ بېرىش توغرىسىدا ئەلچى بىلەن مەكتۈپ
ئەۋەتتىمۇ؟ — دەپ سورىدى شاھ.

زەينىدىن بوميانى بېشىنى كۆتۈردى، سۈرلۈك قاراپ
ئولتۇرغان شاھنى كۆرۈپ يۈزى تارتىشىپ، قۇرۇپ كەتكەن
كالپۇكىنى يالاپ تەستە دېدى:

— ئالىيلارغا مەلۇم بولغاي، سۇلتان ئالىيلارنىڭ
مەكتۈپىدا بۇ توغرۇلۇق گەپ يوق.

— ئۇنداق بولسا ئۇ قايسى يۈزى بىلەن ماڭا مەكتۈپ بىلەن
ئەلچى ئەۋەتىدۇ؟ — دەپ سورىدى شاھ.

— ئالىيلار، مەن سۇلتاننىڭ ئەلچىسى، مېنىڭ
بۇرچۇم پەقەت ئەلچىلىك قىلىش، سۇلتاننىڭ ئۆزلىرىگە
ئەۋەتكەن مەكتۈپنى يەتكۈزۈش ...

زەينىدىن بوميانىڭ گېپى ئاخىرلاشتىلا، شاھ:
— ئۇنداق بولسا ئەكەلگەن مەكتۈپنى ئۆزۈڭ ئوقۇ ! ئاڭلاپ
باقاي، — دەپ بۇيرۇق قىلدى.

زەينىدىن بوميانى بىردەم سۈكۈتتە تۇرغاندىن كېيىن،
مەكتۈپنى ئاچتى. ئۇ ئۆزىنى رۇسلىق بىلەن مەكتۈپنى ئوقۇدى:

«غەزەنەۋىلەر سۇلتانى مەھمۇدتىن قاراخانىيلار سۇلتانى ئابباس
بۇغرا قاراخانغا سالام. ئۆزلىرىگە قىرىق تۈگىلىك ئالتۇن
كۈمۈش، مەرۋايىت، ھېقىق، توقسان توققۇز ياقىلىق تون -
سەرپاي، توقسان توققۇز توپ پارس شايمىسى، توقسان توققۇز
پارچە پارس گىلىمى ۋە ئون بىر كېنىزەكنى سوۋغات سۈپىتىدە
ئەۋەتتىم. كۆڭۈل سوۋغامنى قوبۇل ئەتكەيلا. سالامدىن سوڭرە
مەقسەتكە كەلسەك، چۈشۈمدە جەننەت كەبى بىر باغدا رەڭمۇرەڭ
ئېچىلغان لالە گۈللەر ئارىسىدا بىر پەرىزاتنى كۆرۈپ، ئۇنىڭغا
ئاشىق - بىقارار بولۇپ ئويغاندىم. قۇرئەنداز ھۆكۈمالىرىمدىن
بىلىسەم، ئول پەرىزات ئۆزلىرىنىڭ ئەتىۋارلىق مەلىكىلىرى
ئىكەن. ئاشۇ ھۆر كەبى مەلىكىنى خانىشلىققا ئالسام،
ئالىيلارغا كۈيئوغۇل بولسام دېگەن ئىلتىماس بىلەن
ھۇزۇرلىرىغا ئەلچى ئەۋەتتىم، قوبۇل قىلغايلا. ئەگەر بۇ

كۆڭلۈمنى قوبۇل كۆرمىسىلە، ماڭا بەلخ شەھىرىنى تەسەللى
ئورنىدا ھەدىيە قىلسىلا. شۇنىڭ بىلەن مەلىكىنىڭ پىراقىدا
زېدە بولغان كۆڭلۈم شىپا تاپقۇسى.

ھۆرمەت بىلەن: سۇلتان مەھمۇد غەزەنەۋى.

ئاران ئولتۇرغان شاھ ئورنىدىن چاچراپ تۇرۇپ ۋارقىرىدى:
— جاللات!

ياساۋۇللار قىلىچ - شەمشەرلىرىنى يالىڭاچلاپ ئەلچىلەرنى
قورشىدى.

— خىزمەتلىرىگە تەييارمىز، ئالىيلىرى! — دېدى
ياساۋۇللار باشلىقى.

— ماۋۇ ئۆزىنى بىلمەيدىغان تاغلىقلارنى ئاچىقىپ ھەممە
سوۋغا - پوغىلىرى بىلەن خۇمدانغا تاشلاپ كېسەك پىشۇرۇڭلار.
— خوپ، ئالىيلىرى!

ياساۋۇللار بارلىق ئەلچىلەرنى تۇتۇپ سۆرەپ ماڭدى. زەينىدىن
بوميانى داد ئېيتىپ ۋارقىرىدى:

— داد، شاھ ئالىيلىرى! جاھان تارىخىدا ھېچقانداق شاھ
ئەلچىنى ئۆلتۈرگەن ئەمەس! ئەلچىگە ئۆلۈم يوق... بىزنى
ئۆلتۈرگەنگە ئاچچىقلىرى بېسىلمايدۇ، دەردلىرىمۇ چىقمايدۇ،
ئەكسىچە توقۇناق بالا كېلىپ چىقىدۇ!

شاۋاز ئالمان - تالمان شاھقا تەزىم قىلىپ دېدى:

— غەزەپلىرىگە ھاي بەرگەيلا، ئالىيلىرى! ئۇلۇغ
سەلتەنەتلىرىگە داغ چۈشۈرىدىغان ئىشتىن ساقلانغايلا...
ئەلچىدە گۇناھ يوق...

شاھ ئېغىر تىنىپ ئاستا تەختىدە ئولتۇرۇپ، چىشلىرى
غۇچۇرلىغان ھالدا كۆزىنى يۇمدى - دە، غەزەپ بىلەن دېدى:

— بېرىپ ئۆچكە ئېمىپ چوڭ بولغان، ئۆزىنى سۇلتان

دەۋالغان ئۇ تاغلىق يالاڭ تۆشكە ئېيت ! ئالدىمغا بويىنىغا قارا
ئارغامچا سېلىپ كېلىپ تىزلىنىپ، بىر قوشۇق قېنىمدىن
كەچسە، ئۆزۈمچە يىغىۋالغان ھېرات شەھىرىنىڭ ئۈچ يىللىق
باج - سېلىقىنى بەش ھەسسىلەپ قايتۇراي دەپ مەندىن
گۇناھىنى تىلىسۇن ! ئاندىن شۇنىمۇ دە، مېنىڭ ياغما قەبىلەمدە
ئەزەلدىن ياتقا قىز بېرىدىغان ئىش بولغان ئەمەس. مەن يەر -
زېمىننى پۇلغا ساتمايمەن، نوچى بولسا لەشكەر تارتىپ كېلىپ،
قان تۆكۈپ قولىمدىن ئالسۇن ! سىلەرنى كۆرە كۆزۈم يوق،
سۇلتانىڭغا دە، ئەۋەتكەن سوۋغا - سالاملىرى ھەقىچان بىر
پادىشاھ ياكى بەگدىن مۇتەھەممەلىك بىلەن تارتىۋالغان ھارام
ماللار، بۇلارنىڭ ماڭا كېرىكى يوق ! بىر تىنىق ئىچىدە
كۆزۈمدىن يوقال، بىردەم توختىماي تەۋەيىمدىن يوقىلىش !
ئاۋۋال ئەلچىلەر، ئاندىن شاۋاز سالپايغان ھالدا چىقىپ
كېتىشتى.

شاۋاز خاس ھۇجرىسىدا پۇتى كۆيگەن توخۇدەك تېپىرلاپ،
ساقلىنى تۇتاملاپ ئۆزىگە ئۆزى دېدى:

— ئەستاغپۇرۇللا ... ماۋۇ نەشىنى تولا چېكىپ كالىسى
قوداڭشىپ قالغان پادىشاھنىڭ قىلغان ئىشىنى ! ھازىر ئوردا
قالايمىقانلىشىپ كەتتى، تاغدىكى ئىسيانچىلارمۇ بارغانچە
خورىكى يوغىناپ، ھەددىدىن ئاشقىلى تۇردى. يۇرت - يۇرتلاردىكى
ئاۋام پۇقرا يۇرتنى تاشلاپ چىقىپ تاغ ئوغرىلىرىنىڭ ئەتراپىغا
ئولاشتى. ئۇرۇق - ئايماقلاردىكى ئاقساقال، بەگ، خوجىلار گەپ
ئاڭلىماس بولۇۋالدى. لەشكەرلەرنىڭ مائاشى، ئوزۇقى، ئاتلارنىڭ
يەم - خەشكى يېتىشمەيدۇ، خەزىنە تايىنلىق. مۇشۇنداق چاغدا
نېمىدەپ دۈشمەننىڭ كۈتكەن يېرىدىن چىقىدۇ؟

بىر چاغدا جېسەكچى كىرىپ دېدى:

— ئالىيلەرنىڭ پەرمانى بىلەن شەيخۇلئىسلام ئابدۇلغەپۇر
داموللام ھەزرەتلىرى ھۇزۇرلىرىغا قەدەم تەشرىپ قىلدى.

— كىرسۇن !

شاۋازنىڭ ئىجازەت قىلىشى بىلەن ئابدۇلغەپۇر داموللام قول باغلاپ تەزىم قىلىپ كىرىپ كەلدى - دە، شاۋازدىن ئەھۋال سورىدى:

— ئەسسالامۇ ئەلەيكۇم ۋەزىرئەزەم، ئالتۇن بويلىرى ئامان - ئېسەنمۇ؟

شاۋاز ئاچچىقلاپ دېدى:

— نەگە يوقالدىلا، تەقسىر؟ مەسە - كالاچلىرىنىڭ سوڭىغا دەسسەپ، قەيەرلەردە چەلىپك پۇراپ يۈردىلە؟ قاپاقتەك سەللىنى ئورنۇپلىپ مېڭىلىرى ئېچىپ كەتمىگەندۇ؟ نېمانداق خانلىقنىڭ بېشىغا كۈن چۈشكەندە چۆمگەكتەك غايىب بولىدىلا؟

— كەچۈرسىلە ۋەزىرئەزەم، يەمەندىن كەلگەن ئۆلىمالار بىلەن ...

— قويسىلا يەمەن - يەمەن دېگەن گەپلىرىنى ! - شاۋاز شۇنداق دەپ ئابدۇلغەپۇر داموللىنىڭ گېپىنى بۆلدى.

خانىش مېھرىبانۇ قەسىرى. مېھرىبانۇ، ئايشە، ئىمادىدىن قەشقەرى سۆھبەتلىشىۋاتاتتى، ئىمادىدىن قەشقەرى سۆز ئالدى: — خانىش ئايىم، بۇ جىنكەشنىڭ سېھىر - جادۇسىغا ئىشەنمەيلى.

— ئەمىسە غېرىب ساقايمىسا، - دېدى مېھرىبانۇ خانىش. — ئۇيغۇر تېبابەت دورىلىرى بىمارغا ئاستا تەسىر قىلىدۇ. ئەمما، كېسەلنى تۈپ يىلتىزىدىن ساقايتىدۇ، - دېدى ئىمادىدىن قەشقەرى.

— غېرىبىنىڭ ساقىيىشىغا ئۈنچىۋالا ئالدىراپ كەتمىسەكمۇ بولارمىكىن دەيمەن، خانىش ئايىم، - دېدى ئايشە گەپ قېتىپ. — غېرىب پاتراق ساقىيىپ ئورنىدىن تۇرمىسا سەنەم يىقىلىپ چۈشەمدىكىن دەپ يۈرىكىم سۇ، - دېدى خانىش.

— غېرىبىنىڭ بەدىنىدىكى زەھەر بىزنىڭ دورىلىرىمىزنىڭ خاسىيىتى بىلەن كۈندىن - كۈنگە كۈچىدىن قېلىپ، ئۇنىڭ تەن ساقلىقى ئەسلىگە كېلىشكە باشلىدى، - دېدى ئىمادىدىن قەشقەرى.

— غېرىب ساقايسلا بولمىدىمۇ؟ — دېدى خانىش.

ئىمادىدىن قەشقەرى چۈشەنچە بەردى:

— بىزنىڭ شۇنچىۋالا تىرىشچانلىقىمىز بىلەن ساقىيىشقا باشلىغان كېسەلنىڭ ئىگىسى قوقەندىن كەلگەن جادۇگەر خوتۇن بولۇۋالسا، بۇ بىزگە قاتتىق ئەلەم بولىدۇ، خانىش ئايمىم.

— مەيلى سىلەرنىڭ داۋايسىڭلار بولسۇن، مەيلى ئاسىخان بۇۋىمنىڭ سىرلىق ئەپسۇنلىرى بولسۇن، مەقسەت كېسەلنى ساقايتىش. ماڭا قىزىمنىڭ ساقلىقى كېرەك.

— ئۇنداق بولسا بىز غېرىبنى داۋالاشنى توختىتىمىز، ئۇنى ئاشۇ جادۇگەر خوتۇن ساقايتسۇن، — دېدى ئىمادىدىن قەشقەرى.

— بولمايدۇ. سىلەرمۇ داۋالايىسىلەر، ئاسىخان بۇۋىممۇ ھۈنىرىنى ئىشقا سېلىۋېرىدۇ.

ئىككى مويسىپىت ئاقايلىلىق بىلەن يېنىپ چىقتى — دە، شاھنىڭ قېشىغا يول ئالدى.

شاھ ھۇجرا ئوتتۇرىسىدا تۇرۇپ سول قولىغا قوندۇرۇۋالغان قارچىغىغا گۆش تىتىپ بەرمەكتە ئىدى. جېسەكچى كىرىپ مەلۇم قىلدى:

— شاھ ئالىيلىرىغا مەلۇم بولغاى، خانلىقنىڭ باش تېۋىپى مەۋلانە ئىمادىدىن قەشقەرى بىلەن جەرراھ ھەزرىتى مۇھىددىن قاراقاش قوبۇل قىلىشلىرىنى كۈتۈپ تۇرىدۇ.

شاھ ئىجازەت بەردى. ئىمادىدىن قەشقەرى بىلەن مۇھىددىن قاراقاش كىرىپ شاھقا تەزىم بەجا كەلتۈردى. ئىمادىدىن قەشقەرى كېلىش سەۋەبىنى ئېيتىپ سۆز باشلىدى:

— ئالەم پاناھقا مەلۇم بولغاىكى، قوقەندىن كەلگەن جادۇگەر ئايال غېرىبنى داۋالايىمەن دەپ سېھىرگەرلىك قىلىپ، بىزنىڭ داۋايىمىزنىڭ كۈچىدىن ساقىيىۋاتقان كېسەلگە ئىگە بولۇۋالدى.

شاھ بۇ گەپلەرنى تازا چۈشىنەلمەي:

— نېمە دېمەكچى سىلەر، ھەزرەتلىرىم؟ — دېدى.

— ئۇيغۇر تېبابىتىنى جادۇگەرنىڭ سېھىر — ئەپسۇنلىرىدىن

تۆۋەن كۆرسەك، مۇۋاپىق بولماسمىكىن، ئالىلىرى، — دېدى
مۇھىددىن قاراقاش.

— مەيلى كىم داۋالسا، كېسەل ساقايسا بولمىدىمۇ؟
ئىمادىدىن قەشقەرى ئويلانغانلىرىنى ئېيتتى:
— ئالىلىرى، غېرىبىنى سېھىر — جادۇ بىلەن ئورنىدىن
تۇرغۇزىدىغان ئىش بولسا، بىز داۋالاشنى توختاتساقمىكىن.
— داۋالاشنى توختاتماڭلار. غېرىب ساقىيىپ ئورنىدىن
تۇرسۇن، قىزىممۇ ئامان — ئېسەن تۇرسۇن، مەنمۇ ئۇنىڭدىن
خاتىرجەم بولاي، — دېدى شاھ.



يەتتىنچى باب

ئاتا - ئانا بولغۇچىنىڭ ئاغزىدىن بالىنىڭ تەقدىرى - قىسمىنى ھەققىدە نېمە چىقىپ كەتسە شۇ بالىنىڭ پېشانىسىگە پۈتۈلۈپ قالىدىغان ئىشلار بولىدىكەن. شۇڭا، ئاتا - ئانىلار ئۆز بالىلىرىغا ھەرقانچە ئاچچىقى كەلگەن تەقدىردىمۇ يامان تىللارنى ئىشلەتمەسلىكى، سەۋر - تاقەت بىلەن سۈكۈت قىلىشى، كۆڭلىدە ئىنساپ، تەۋپىق، ھىدايەت تىلەپ، ئۇلارنى ئۆزىنىڭ گەپ - سۆزلىرىگە كۆندۈرۈشى زۆرۈر. ئاتا - ئانىنىڭ بالا ھەققىدىكى ياخشى سۆزلىرى، ياخشى تىلەك، ياخشى دۇئالىرى ئاللاغا يېتىپ، بالىنىڭ ئوڭ سېپىدە ئادەم بولۇپ كۆكلەپ، راۋاج تېپىشىغا ياخشى تۇپراق بولىدىكەن. بالاغا يامان تىل ئىشلىتىلسە ئۇنى قارغىش تۇتۇپ، ۋەيرانە - سەرسانە، خارۇزار ئادەمگە ئايلاندۇرۇپ قويىدىكەن. شۇڭا، بالا ھەققىدە ياخشى خىيالدا، ئوبدان تىلەكتە، ياخشى سۆزدە بولۇش ئاشۇ بالىنى تۇغقان، يېمەي يېدۈرۈپ، كىيمەي كىيدۈرۈپ باققان ئاتا - ئانىلار ئۈچۈن سۇ، ھاۋادىن، يەۋاتقان نانىدىن مۇھىم زۆرۈرىيەتلەر ئىكەن. قۇدرىتى چەكسىز ئاللا شاھى ئابباس بىلەن ھەسەن ۋەزىرنىڭ ئەھدىنامىسى خەلقىئالەمگە جاكارلانغان چاغدىلا غېرىب بىلەن سەنەمنىڭ دىلىغا بىر - بىرىگە بولغان چەكسىز ئاشىقلىق پىراقىنى سالغاندۇ ياكى بولمىسا ئۇلار ئانىلىرىنىڭ قورسىقىدا قىرىق كۈنلۈك بولغاندىلا تەقدىرى پېشانىسىگە مۇشۇ قىسمەتنى پۈتۈۋەتكەندۇ. ئىشقىلىپ، ئاللا غېرىب بىلەن سەنەم توغرىسىدىكى ئىرادىسىنى شاھى ئابباسنىڭ دىلىغا سېلىپ، شۇنىڭ ئاغزى ئارقىلىق ئۆز بەندىلىرىگە بىلدۈرگەنىدى. شۇڭا، شاھى ئابباسنىڭ شاۋازىنىڭ كۆرسەتمىسى

بويىچە ھوقۇق - ئىمتىيازغا تەيىنپ غېرىب بىلەن سەنەمنىڭ تەقدىرىنى ئۆگەرتىشكە ئۇرۇنۇشى بىھۇدە ئاۋارىچىلىك ئىدى. چۈنكى، ئىشلارنىڭ تىزگىنى پادىشاھلارنىڭ پادىشاھى بولغان ئاللاننىڭ ئىلكىدە ئىدى. مەن قىلارمەن ئوتتۇز، خۇدا قىلار توققۇز دېگەندەك، شاھى ئابباس بىلەن شاۋاز غېرىب - سەنەمنى بىر - بىرىدىن ئايرىۋېتىشكە ئۇرۇنغانچە، ئاللا ئۇلارنىڭ ئېچىل - ئامراقلىقىنى زىيادە قىلدى. غېرىب بىر بەردەم ئەزىمەتتىن لەقۋا، بىقوۋۇلغا ئايلىنىپ قالغاندا، سەنەمنى ئۇنىڭ خىزمەتكارى، قوغدىغۇچىسى، پىداكارى، ھاممىسى قىلدى. ئاللاننىڭ بۇ ھېكمەتلىرى گاراڭ شاھى ئابباس بىلەن ھىلىگەر ۋەزىر شاۋازنى ئامالسىز ھالغا چۈشۈرۈپ قويدى. سەنەم غېرىب ئۈچۈن ئۆلۈشكە، ئىت - مۈشۈك بولۇشقا تەييار. ئاللا غېرىبىنىڭ ئىشقىنى سەنەمگە ئەنە شۇنداق سالغانىدى. ئاللا سالغان بۇ سەۋداغا پەقەت ئاللا ئۆزى شىپالىق بېرەلەيتتى. شۇ مۇبارەك زاتتىن باشقا ھەرقانداق جادۇگەر، سېھىرگەر، جىنكەش، باخشى بولسۇن ھېچكىم ئامال قىلالمايتتى. شۇنى بىلىپ تۇرۇپمۇ شېرىك ئەقىدىچىلىكنىڭ تۇمانلىرى ئىچىدە شەيتان داۋاملىق ئادەملەرنى ھەرقانچە دانا بولسىمۇ ئازدۇرۇشقا ئۇرۇنىدۇ. شۇڭا، بالاساغۇن ئوردىسى غېرىب - سەنەمنى بىر - بىرىدىن ئايرىۋېتىش كويىدا بىر مەزگىل باخشى، جىنكەش، سېھىرگەر، جادۇگەرلەرنىڭ ئەپسۇنخانىسى، پېرىخانىسى، جەررىخانىسىغا ئايلاندى. ئوردا خانىنىڭ ئوردىسى ئەمەس، جىن - شاياتۇنلارنىڭ، جادۇگەرلەرنىڭ ئەپسۇنخانىسى بولدى.

سۇنىڭ بېشى لاي بولسا ئايىغىمۇ لاي بولىدۇ دېگەندەك نەشەخور، ئىشقۇاز شاھى ئابباسنىڭ ۋەزىر - ئەمىرلىرىنىڭ ھەممىسى شەخسىيەتچى، سۈيىقەستچى، پىتىنخورلارغا، سەركەردە - لەشكىرى قىمارۋاز، تەييارتاپلارغا ئايلاندى. ئوردىنى ساختىپەزلىك، ھىيلە - مكىر، نەپسانىيەتچىلىك، غەيۋەت - شىكايەت، پىتنە - پاسات قاپلىدى. ھەر كىم كۈلەر ئىدى، راست

كۈلمەيتتى. ھەر كىم گەپ قىلار ئىدى، راست گەپ قىلمايتتى. ھېچكىم قىلغان گېپىدە تۇرمايتتى، گېپىنى ئەمەلدە كۆرسەتمەيتتى، دېگەن گەپ دېگەن يەردە قالاتتى. كۈنلەر ئۆتكەنسېرى ئوردىدىكى بۇ ناچار ئىللەتلەر پۈتۈن ئەل - يۇرتقا تاراپ، ئاۋام پۇقرانى زەھەرلىدى. شۇنىڭ بىلەن يۇرت - يۇرتلاردا مۇتەھەملىك، زوراۋانلىق، ئالدامچىلىق، ھىياسىزلىق ئەۋج ئالدى، كىشىلەر كۆڭلىدىن ۋاپادارلىق، دوستلۇق، ۋىجدان، غۇرۇر كۆتۈرۈلدى.

غېرىب بىلەن سەنەم ئەنە شۇ تەتۈر، بۇزۇقلار جەمئىيىتى ھەققىدە تىنماي مۇلاھىزە يۈرگۈزۈپ تاڭنى تاڭغا ئۇلايتتى، غېرىب ئۆزىنىڭ مانا مۇشۇ بۇزۇقلار پادىشاھلىقىدا تۇغۇلۇپ قېقىلىپ - سوقۇلۇپ چوڭ بولغانلىقىغا ئىچ - ئىچىدىن ئۆكۈنۈپ، ئوردىدىكى ئادەمسىمان مەلئۇنلارغا قاتتىق نەپرەتلىنەتتى. سەنەم بۇ جەمئىيەتنى ئاشۇ ئوردا بۇزغانلىقىنى، غېرىب ئۆزىنى ئەمرىگە ئېلىپ خانلىق تەختىدە ئولتۇرسا، ئوردىنى، بۇ بۇزۇقلار جەمئىيىتىنى ئوڭشىيالايدىغانلىقىنى چۈشەنگەنىدى. ئۇ بارلىق بۇزۇقچىلىقلارنىڭ ئوردا بىلەن بىۋاسىتە مۇناسىۋەتلىك ئىكەنلىكىنى، بىر ئەلنىڭ بۇزۇلۇشى شۇ يۇرتنىڭ ئوردىسىدىن بولىدىغانلىقىنى، ئوردا ئاۋام پۇقرانى پاكىز جەمئىيەتكە باشلىسا، ئۇلارنىڭ روھى پاكىز بولىدىغانلىقىنى، ئەگەر ئوردا كىشىلەرنىڭ قەلبىگە داۋاملىق بۇزۇق ئادەتلەر بىلەن ھۇجۇم قىلسا ئۇلارنىڭ ئېتىقادى، ۋىجدان - غۇرۇرى چەيلىنىپ، ياخشى كىشىلەرمۇ بۇزۇق ئادەملەرگە ئايلىنىدىغانلىقىنى، كىشىلەرنىڭ روھى تۈزەلسە، ئۆزى، مەھەللىسى، ۋەتىنى تۈزىلىدىغانلىقىنى، بىر ئادەمنىڭ روھى بۇزۇلسا ئاۋۋال ئۆزى، ئاندىن ئۆيى، خوتۇنى، بالىسى بۇزۇلىدىغانلىقىنى چۈشەندۈرۈپ، بىز ھامان ئاتامنىڭ تەختىنى قولغا ئېلىپ ئوردا ھەم قاراخانىيلار جەمئىيىتىنى ھالاكەتتىن قۇتقۇزۇۋالسىمىز دەپ غېرىبقا ئىلھام، مەدەت بېرەتتى. غېرىب

پالەچ پۇت - قوللىرىغا قاراپ، مۇشۇ ھالىم بىلەن شۇ ئىشلارغا يارارمەنمۇ، دەپ ئۆزىنى ئۆزى مەسخىرە قىلاتتى.

— غېرىبجان، ئۈمىدسىز شەيتان دەپتىكەن، بىز ئۈمىدسىزلەنمەي ئىرادىمىزنى تېخىمۇ چىڭتايلى. ھەققانىيەت ھامان ئۈستۈنلۈك قازىنىدۇ، ناھەقچىلىك، بۇزۇقچىلىق ھېچقاچان غەلىبە قىلغان ئەمەس، — دېدى سەنەم غېرىبجانغا رىغبەت بېرىپ، — ئۈستازىمىز شەيخ جالالىدىن ھەزرەتلىرى بىزگە: «بۇزۇقچىلىققا گىرىپتار بولغان خەلق ھامان ھالاك بولىدۇ، شۇڭا بۇزۇقچىلىققا قارشى كۈرەش قىلىڭلار، ھەققانىيەت جەزمەن ناھەقچىلىك ئۈستىدىن غالىب كېلىدۇ» دەپ تەلىم بەرگەنغۇ. بىز تىرىشىمىز، ھەققانىيەتنىڭ غەلىبىسى ئۈچۈن تىرىشىمىز. ئوردىدىكى جىن - شەيتانلارنىڭ ئاتاماننى يوقاتساڭلا، بۇزۇلغان ئەل - قوۋمنى قاراڭغۇلۇقتىن يورۇقلۇققا باشلىغىلى بولىدۇ. سىز ئۈمىدسىزلەنمەڭ، ئاللا سىزگە شىپالىق بېرىدۇ.

سەنەم غېرىبجانغا ئۇزۇندىن - ئۇزۇن سۆزلىدى. بىر چاغدا ئىككىلىسى سۈكۈتكە چۆمدى. ئۇلارغا ھاردۇق يەتكەندى. غېرىبجان غەمدىن مۈگدەك باسقان سەنەمگە دېدى:

— سەنەمجان، سىزگە ھاردۇق يەتتى، قايتىپ ئارام ئېلىڭ.

— ھارمىدىم، — دەپ ئۈنىمىدى سەنەم.

— بىز ئۆزىمىزنى ئالدىساق، بىر - بىرىمىزگە راست گەپ قىلىمىساق بولمايدۇ. مەن ئۈچۈن سىزنىڭ ساقلىقىڭىز تولىمۇ مۇھىم، قايتىپ دەم ئېلىڭ.

سەنەم بېشىنى لىڭشىتىپ غېرىبجاننىڭ سۆزىگە ماقۇللۇق بىلدۈرۈپ دېدى:

— ماقۇل، مەن قايتاي، ئەمما ماڭا بىر ناخشا ئوقۇپ بېرىڭ. بولمىسا تاڭ ئاتقۇچە بېشىڭىزدا ئولتۇرىمەن.

— بىر شەرتىم بار، — دېدى غېرىبجان.

— مىڭ شەرتىڭىز بولسىمۇ دەڭ.

— پېرە ئوينىمايسىز.

— ياق، ئوينايمەن، سىز ئورنىڭىزدىن قوپماي مېنى زارىقتۇرۇپ ئۆلتۈرمەكچىمۇ؟ — دەپ ئۈنىمىدى سەنەم.

— سىز باخشىنىڭ دېيىغا ئۇسسۇل ئوينىغانغا مەن ساقىيامدىم، سەنەمجان؟ ئۇ بىر سېھىرگەر ئىكەن. ئۇنىڭغا ئىشەنمەڭ، ئۆزىڭىزنى ئۇپراتماڭ.

غېرىبىنىڭ قايتىلاپ چۈشەندۈرۈشى بىلەن سەنەم ئېغىزىدا ماقۇل بولدى، نىيىتىدىن يانمىدى:

— ماقۇل، مەن گېپىڭىزگە ئىشىنەي، ئەمما سىز ساقىيىدىغانلا ئىش بولسا مەن ھەرقانداق ئىشنى قىلىشقا تەييار. — لېكىن، ھەرگىز پېرە ئوينايمەن دېمەڭ، ئىمانىمىزغا داغ چۈشىدۇ.

— ساقىيىدىغانلا بولسىڭىز ئوينايمەن.

— باخشىنىڭ دېيىغا پېرە ئوينىغۇچە مېنىڭ ناخشاغا ئۇسسۇل ئويناڭ.

سەنەم خۇشاللىقتا چاۋاك چېلىپ ئورنىدىن چاچراپ تۇردى — دە، غېرىبىنىڭ پېشانىسىگە سۆيۈپ:

— قېنى ناخشىڭىزنى باشلاڭ، مەن تەييار، — دېدى.

غېرىب چەكسىز بەخت ئىلىكىدە كۆزلىرىدىن تاراملاپ ياش ئاققۇزۇپ تۇرۇپ ناخشىسىنى باشلىدى. سەنەم پۈتۈن ۋۇجۇدى بىلەن بېرىلىپ ئۇسسۇل ئوينىدى.

يارنىڭ كويىدا ئۆلگەن بارمىكىن؟
بىر ئۆلۈپ قايتا تىرىلگەن بارمىكىن؟
يارنىڭ ۋەسلىگە تويماستىن قاراپ،
تەلمۈرۈپ كۆزى تېشىلگەن بارمىكىن؟
قەتل قىلماققا ھۆكۈم ئەتكەندە،
جاللاتقا بوينىنى تۇتقان بارمىكىن؟
قانچە چاغ يار ئاياغىدا پايخان بولۇپ،

ھىجران دەشتىدە يۈرگەن بارمىكىن؟
مەن كەبى تەتۈر پېشانە بولۇپ،
يارنى قاقشاتقان ئاشق بارمىكىن؟

سەنەممۇ ئۇسسۇل ئوينىغاچ ناخشا ئېيتتى:

داد ئەيلەپ يارنىڭ كويىدا يۈرگەن بارمىكىن؟
تۈن - سەھەرلەردە دىل زارىنى سورىغان بارمىكىن؟
مەن سەنەم سەرسان بولۇپ قالدىم باياۋانلار ئارا،
جان يوق تەندە ياتقان يارنى سۆيگەن بارمىكىن؟
زەررە كۆڭلۈم ئوتى چىقسا جاھاننى كۆيدۈرەر،
دەرگەھىگە باش قويۇپ، دىدار كۆرگەن بارمىكىن؟
ئول قىيامەت دەشتىدە ھەر كىم يۈرۈر ئۆز دەردىدە،
داد ئېتەرمەن، ئول زەمان ئەرزىمنى سورىغان بارمىكىن؟
مەي ئىچمەي ئەزەلدىن، مەست بولدى سەنەم ئاقبەت،
جاننى بەرمەستىن بۇرۇن جانانغا يەتكەن بارمىكىن؟

ناخشا شۇ يەرگە كەلگەندە، سەنەم ئۆزىنى تۇتالماي
يىغلىۋەتتى - دە، يۈگۈرۈپ كېلىپ غېرىبىنىڭ ئۈستىگە ئۆزىنى
تاشلىدى.

تاغ تۇرا. شەيخ جالالىدىن كەپسىدە ساپال چىراغ يورۇقىدا
پۈتۈن زېھنى بىلەن كىتاب كۆرمەكتە. ئىلياس كەپىگە كىرىپ
ئاتىسىنىڭ كىتاب كۆرۈپ ئولتۇرغىنىنى كۆرۈپ پەم بىلەن
كەينىگە ياندى. شەيخ جالالىدىن بېشىنى كۆتۈرۈپمۇ قويماستىن
دېدى:

— ئوغلۇم ئىلياس، كىرىپ بولۇپ چىقىپ كەتكىنىڭ
نېمىسى، ماڭا بىرەر ئېغىز گېپىڭ يوقمۇ؟
— ئۇخلىيالماي كىرگەن، باشقا ئىش يوق، — دەپ جاۋاب
بەردى ئىلياس. بىراق، شەيخ جالالىدىن ئوغللىنىڭ بىرنېمە

دېمەكچى ئىكەنلىكىنى پەملەپ:
— ئولتۇر، مەن سېنىڭ ئاتاڭ، قانداق گېپىڭ بولسا
قورۇنماي دە، — دېدى. ئىلياسمۇ كۆڭلىدىكى گېپىنى ئېيتتى:
— ئاتا، ئاخشام كەلگەنلەر كۆزۈمگە زادى سىغىمىدى.
— نېمىشقا، ئۇلارمۇ بىزگە ئوخشاش ۋەيران ھەم سەرسان
بولغان پاناھسىزлар ئىكەنغۇ؟
— ئۇلارغا قارىساملا كۆڭلۈم بىرەر شۈملۈقنى سەزگەندەك
بولىدۇ.

— ئۇلاردىن بىرەر غەيرىي ئالامەتنى سەزدىڭمۇ؟
— ياق، لېكىن كۆڭلۈم ئېغىپ تۇرىدۇ.
— زىيادە ئويلاپ كېتىپسەن، بالام.
— ئادەمنىڭ ئالسى ئىچىدە، ئاتا.
— گۇمان ئىماننى قاچۇرىدۇ، بالام.
ئىلياس يەنە قايىل بولماي:
— بىز تاش سانساق، دۈشمىنىمىز قۇم سانايدۇ، ئاتا، —
دېدى.

شەيخ جالالىدىن ئوغلىنىڭ سۆزلىرىدىن بىرەر نەرسىنى
سەزگەندەك بولۇپ:

— ھەرھالدا ئۇلارغا كۆز — قۇلاق بول، — دېدى.
— خوپ، ئاتا، — دېدى ئىلياس.
ئىلياس ئاتىسى بىلەن يەنە بىرھازا مۇڭداشقاندىن كېيىن،
ئاندىن ياتىقىغا قايتتى.

خانئېرىق بويىدىكى دۆلەتباغ قەسىرىنىڭ ھويلىسى. پېشايۋان
ئاستىدا خان لەشكەرلىرى قىلىچ، قالدان، نەيزىلىرىنى تۇتۇپ
سەپراس تۇراتتى. زەينىدىن بوميانى ھۇجرىسىدىكى گىلەم
ئۈستىدە ئۇياق — بۇياققا يورغىلاپ چاكارغا كايىدى:

— يول جابدۇقنى نېمانداق قىلىپ بولالمايدۇ. دەڭدىن
تۆگىلەرنى يېتىلەپ چىقسىلا بولمىدىمۇ؟ ماڭ يۈگۈر، سەن قاراپ
باق!

چاكار ئىشىكنى ئېچىپ بوسۇغىدىن بىر پۇتىنى ئېلىشىغا تەلەتى بۇزۇلغان، قوش قىلىچنى مەيدىسىگە كېسىشتۈرۈپ تۇتقان ئىككى لەشكەر ئۇنىڭ ئالدىنى توستى. چاكار قورقۇپ كېتىپ كەينىگە داجىپ ئۆزىنىڭ پۇتىغا ئۆزى پۇتلىشىپ ئوڭدا چۈشتى. لەشكەر ئىشىكنى يېپىپ قويدى. زەينىدىن بوميانى قايناپ كەتتى:

— قانداق دېگەن قاملاشمىغان خەق بۇ؟ ئۆزلىرى دەرھال يوقال دەيدۇ. كېتەيلى دېسەك ئىشىكتىن چىقارمايدۇ. ھە ... ئەمدى بىلدىم، ئادەملىرىمنى مۇشۇلار توسۇۋاپتۇ — دە. نۇرغۇن ئەللەرگە ئەلچى بولۇپ بارغانمەن، ئەلچىگە مۇنداق قوپال مۇئامىلە قىلغاننى كۆرمىگەن. خەپ ... خەپ ... نەشكەش، سەپرا خاقان ... مۇشۇ قىلغانلىرىڭلارنى بۇرنۇڭلاردىن ... زەينىدىن بوميانى قايناپ شۇ يەرگە كەلگەندە، ئىشىك ئېچىلىپ بىر نۆكەر كىردى. زەينىدىن بوميانىڭ گېپى ئۈزۈلۈپ قالدى.

— مەن ۋەزىر ئەزەمنىڭ خاس نۆكەرلىرىدىن سۇلايمان بولىمەن. ۋەزىر ئەزەم باش ئەلچى جانابلىرى بىلەن ئايرىم سۆزلەشمەكچى، مەن بىلەن ماڭسىلا، — دەپ يول باشلىدى نۆكەر.

شاھ ھۇجرىسىدا ناماز ئوقۇماقتا. ئەتراپىدا نۆكەر، كېنىزەكلەر سەپراس تۇرۇشاتتى. ھۇجرىغا مېھرىبانۇ خانىش كىردى. كېنىزەك، نۆكەرلەر ئۇنىڭغا تەزىم قىلدى. خانىش مېھرىبانۇ ئولتۇرۇپ شاھنىڭ ناماز ئوقۇپ بولۇشىنى ساقلىدى، شاھ ناماز ئوقۇپ بولغاندىن كېيىن ئۇنىڭغا تەزىم قىلىپ دېدى:

— قوقەندىن كەلگەن باخشى سەنەمجاننى تۇغ باغلاپ پېرە ئوينىتىمىز دەيدۇ.

— خەۋىرىم بار، ئوينىسا ئوينىمامدۇ، — دېدى شاھ.

— سەنەمجان پېرە ئوينىسا ھالىدىن كېتىپ يىقىلىپ قالارمىكەن؟ — دېدى خانىش مېھرىبانۇ.

— قىزلىرى ئۆزى ئوينايىمەن دەپ تۇرۇۋالسا قانداق قىلىدىلا؟ رايىغا باقماي بولمايدۇ.

— سەنەمجانغا ئۆزلىرى گەپ قىلسىلا بولارمىكىن؟

— مەن گەپ قىلسام ئۆلىمەن دەپ ئاران تۇرسا، ئۇنىڭ ساق تۇرۇشى ئۈچۈن قىلىمەن دېگەن ئىشنى قىلسۇن دېدىم. شاھنىڭ گەپلىرىدىن مېھرىبانۇ خانىش كۆز يېشى قىلىپ دېدى:

— بۇ قىز گەپ ئاڭلىمىسا قانداق قىلارمىز؟ نەدىن چاپلاشتى غېرىبىنىڭ جىنى ئۇنىڭغا؟

— بويىغا يەتكەن قىزىڭنى ئۆيدە ئۇزاق ساقلىما، دەپ كىم دەپتىكىن، مانا ئەمدى غېرىبىنىڭ ئاۋازچىلىكى يەتمىگەندەك يەنە بىر باش ئاغرىقى چىقتى.

مېھرىبانۇ تېخىمۇ كۆڭلى يېرىم بولۇپ:

— يۈرەك پارەمنى جاھاننىڭ ئۇ چېتىدىكى قېرى سۇلتانغا خوتۇنلۇققا بېرىشكە يۈرىكىم چىدىمايدۇ. ئەگەر شۇنداق بولىدىغان بولسا مەن قان قۇسۇپ ئۆلىمەن، — دېدى.

— سېنىڭ ئۆلۈشۈڭ بىلەن بۇ ئىش تۈگىسە ياخشى بولاتتى، — دېدى شاھ «سەن» لەپ، — ھازىر قانچە مىڭ ئادەم ئۆلۈپ، دەريا — دەريا قان ئاقىدىغاندەك تۇرىدۇ.

— ئەگەر ئۇرۇشتىن ساقلىنىش ئۈچۈن سەنەمجاننى سۇلتان مەھمۇدقا ياتلىق قىلىشقا توغرا كەلسە، مېنىمۇ قىزىم بىلەن قوشۇپ يولغا سېلىپ قويسىلا. قىزىمدىن ئايرىلىپ ياشىغىنىمدىن ئۆلگىنىم خوپ، — دېدى مېھرىبانۇ خانىش نالە قىلىپ.

كۆزىنى يۇمۇپ غەمكىن ئولتۇرغان شاھ چاچراپ قوپۇپ خانىشنىڭ كاچىتىغا شاپىلاق بىلەن بىرنى سالىدى، خانىشنىڭ بۇرىنىدىن قان كەتتى. شاھ دەرغەزەپ بىلەن:

— خەپ، مەرھۇم شاھ ئاتاڭنىڭ يۈزىنى دېمىگەن بولسام، تىلىڭنى كېسەتتىم. سېنى قىزىڭ بىلەن قوشۇپ ھاجەتخانغا

تىرىك كۆمسەم كۆمۈمەنكى، يات ئەلگە، بولۇپمۇ خانلىقىمىزغا تاجاۋۇز قىلىپ زېمىنىمىزنى بېسىۋالغان دۈشمىنىمگە خوتۇن - قىزىمنى تۇتۇپ بېرىپ، رەسۋايى ئەزەم بولۇپ ياشىغۇچە ئۆلۈۋالىمەن. پۈتۈن خانلىقنى قانغا غەرق قىلىشقا رازىمەنكى، ئۇنىڭغا قىزىمنى بەرمەيمەن. ئەقىلسىز بولساممۇ ۋىجدانىمىز ئەمەسمەن! — دېدى.

خانىش ئاستاغىنا پەنجىرە ئالدىغا بېرىپ خىيالغا پاتتى. شاۋاز ھۇجرىسىدا ئاسىخان باخشىنىڭ تامغا چاپلانغان رەسىمىگە خەنجەر ئاتماقتا. خەنجەرلەر ئاسىخان باخشىنىڭ يۈزىگە، كۆزىگە سانجىلىپ تۇردى. ئابلىز شەيتاننىڭ قولىدىكى ماتا سېلىنغان پەتنۇستا بىر - بىرىدىن پارقىراق يېڭىسار خەنجىرى بار ئىدى. جېسەكچى كىرىپ مەلۇم قىلدى: — مەلۇم بولغاي، ۋەزىر ئەزەم. قوقەنلىك پېرىخون ئاسىخان ھۇزۇرلىرىغا قەدەم تەشرىپ قىلدى.

شاۋاز ئاتماقچى بولغان خەنجەرنى تۇتۇپ تۇرۇپ: — باشلاپ كىر، — دەپ ئىجازەت بەردى.

ئاسىخان باخشى كىردى. كىرىشىگە شاۋاز قولىدىكى خەنجەرنى بار كۈچى بىلەن ئاتتى. خەنجەر ئۇچۇپ بېرىپ تامدىكى خەنجەرلەر سانجىلغان رەسىمنىڭ ئاغزىغا قادالدى. بۇنى كۆرگەن ئاسىخاننىڭ كۆزلىرى چەكچىيىپ، تارمۇشتەك يۈزى تارتىشىپ كەتتى. ئۇ شاۋازغا تەزىم قىلىپ دېدى:

— ئەسسالام ۋەزىر ئەزەم جانابلىرى، كەم ئەقىل مەزلۇمدىن دىتلىرىغا مۇخالىپ قانداق سەۋەنلىك ئۆتتىكىن، بىلمىدىم.

— ئۆزىڭىز نەدە تۇرۇۋاتىسىز؟ — دەپ سورىدى شاۋاز.

— ئاستانىمىز ئوردابالىقتا تۇرۇۋاتىمەن، ئالىلىرى، — دەپ

جاۋاب بەردى ئاسىخان.

— ھازىر كىمگە گەپ قىلىۋاتىسىز؟

— خانىدانىمىزنىڭ لاچىنى، خاقانىمىزنىڭ مەشئىلى،

خانلىقنىڭ باش ۋەزىرى ئابدۇلمەلىك شاۋاز ئالىلىرىنىڭ

مۇبارەك ھۇزۇرىدا زاتى مۇبارەك ۋەزىر ئەزەمگە گەپ قىلىۋاتىمەن، ئالىلىرى، — دېدى ئاسىخان.

— غېرىبىنىڭ ساقىيىشى ئۈچۈن سەنەمنى پېرە ئويناتماقچى بولىدىڭىز، شۇنداقمۇ؟

— يوقسۇ زاتى مۇبارەك، مەن قوقەن بوسۇغىسىدىن ئاتلاشتىن بۇرۇنلا جانابلىرىنىڭ مېنى ئوردابالىققا تەكلىپ قىلىشتىكى مۇددىئالىرىنى بىلىپ يەتكەنمەن.

— سىز ئوردىغا كەلگەندىن كېيىن شاھنىڭ ئىلتىپاتى ئالدىدا پېقىرنىڭ ئالىي مەقسەتلىرى تۇمان ئارىسىدا قالغان يۇلتۇزدەك خىرەلەشتى، — دېدى شاۋاز تەرىنى تۈرۈپ. — يوقسۇ، ئالىلىرى.

— ياق. شاھنىڭ يالتىراپ تۇرغان سەلتەنىتى كۆزىڭىزنى چاقنىتىپ، شەيتىنىڭىز مېنى كىچىك كۆرسىتىۋاتىدۇ، شۇنداقمۇ؟

— يوقسۇ، ئالىلىرى، ئۇنداق ئەمەس. مېنىڭ مەلىكە ئالىلىرىنى پېرە ئوينىتىشتىكى مەقسىتىم خۇددى ئۆزلىرى ماڭا ئېيتقان دەك ئۇنى غېرىبتىن ئايرىۋېتىش.

ئاسىخان شۇنداق دېيىشىگە شاۋاز ۋارقىراپ كەتتى: — زۇۋانىڭنى ئۆچۈر، جادۇگەر قانجۇق! كىم ساڭا ئۇنداق كۆرسەتمە بەردى؟!

شاۋاز ئېتىلىپ كېلىپ ئاسىخاننىڭ ياقىسىدىن قاماللاپ تۇتۇپ كانىيىغا خەنجەرنى تەڭلىدى. دەرىپەردىنىڭ ئارقىسىدا قول باغلاپ تۇرغان ئايىشە يۈچۈقتىن ئۇلارنى ماراپ تۇراتتى.

— ئالىلىرى، بىر قوشۇق قېنىمدىن كەچسىلە. مەن ئېزىپتىمەن، مەقسىتىمنى خاتا ئويلاپ قالغان ئوخشايدۇ دەپتىمەن، گۇماننى ئايدىڭ بولسۇن دەپ ئاغزى بۇزۇقلۇق قىپتىمەن، — دەپ يېلىندى ئاسىخان.

شاۋاز ئەتراپقا قۇلاق سېلىپ ئايلانغاندا ئەتراپقا قارا دېگەن ئىشارەتنى قىلدى. ئايلانغاندا قولىدىكى خەنجەر

تىزىلغان پەتنۇسنى قويۇپ، ئەتراپنى كۆزىتىشكە مېڭىشىغا،
ئايشە يەنە بىر دەرىپەردە ئارىسىغا كىرىپ ئۆزىنى دالدىغا ئالدى.
ئابلىز شەيتان ئەتراپنى قىدىرىپ ھېچنېمىنى بايقىمىغاندىن
كېيىن قايتىپ كىردى - دە، ھېچكىم يوق ئىكەن دېگەن
ئىشارەتنى قىلدى. شاۋاز ئاسخاننى سۆزلەشكە بۇيرۇق قىلدى.

— ئالىلىرى، — دەپ گەپ باشلىدى يەنە ئاسخان، —
مەلىكە ئالىلىرىنىڭ كۆڭلىنى غېرىبتىن سوۋۇتۇش ئۈچۈن،
ئۇنىڭغا پېرە ئويناتمىساق مەقسەت ھاسىل بولمايدۇ. ئۇنىڭغا
سىز پېرە ئوينايىسىز، غېرىبقا ئەپسۇن ئوقۇيمىز، ئاندىن غېرىب
ئورنىدىن تۇرىدۇ دېمىسەك، ئۇنىڭغا پېرە ئويناتقىلى بولمايدۇ.
— ئاڭلاپ تۇر، جادۇگەر قېرى! ئەگەر سەن غېرىب بىلەن
سەنەمنىڭ ئارىسىنى بۇزۇپ، ئۇلارنى بىر - بىرىدىن ۋاز
كەچتۈرەلسەڭ، ساڭا ۋەدە قىلغان ئىنئامنى ئون ھەسسە
ئاشۇرۇپ بېرىمەن.

— ئەلۋەتتە جانابىي ۋەزىر ئەزەم، دېگەنلىرىدەك قىلىمەن،
بىردىنبىر مەقسىتىم شۇ.

— ئەگەرچەندە ئوقۇغان ئەپسۇن، ئىشلەتكەن سېھىر - جادۇ،
كارامەتلىرىڭ غېرىبىنى ساقايتىپ، ئۇ ئىككىسىنى بىر - بىرىگە
تېخىمۇ ئامراق قىلىۋاتسە، مېنىڭ قولۇمدا ئۆلمەي تۇرۇپ
قىيامەتنى كۆرسەن، — دەپ تەھدىت سالدى شاۋاز.

— غېرىبىنى ساقايتسام ماڭا كىم بىر تەڭگە بېرەتتى،
ھەزرەتلىرى؟ مەن بۇ يەرگە ئاتايتەن غېرىب بىلەن سەنەمنى
بىر - بىرىدىن ئايرىۋېتىش ئۈچۈن كەلدىم.

— ئەمىسە، بۇ گەپلەرنى مەن دېمىدىم - ھە.

— مەن دېدىم، جانابلىرى، — دېدى ئاسخان.

— ئۆزۈڭگە ھېزى بول، ھەربىر قەدىمىڭنى مېنىڭ ئاغزىمغا
قاراپ باس! ئۆز ئالدىڭغا ئىش قىلىمەن دەيدىكەنسەن، پېيىڭنى
قىرقىمەن. ئېسىڭدە بولسۇن، مېنىڭ كۆز - قۇلاقلىرىم
ھەرزامان ئەتراپىڭدا ئەگىپ يۈرىدۇ.

— خوپ ئالىلىرى، چۈشەندىم.

شاۋاز بىلەن ئاسىخان باخشىنىڭ بۇ سۆزلىرىنىڭ ھەممىسىنى دەرىپەردىلەر ئارىسىغا يوشۇرۇنغان ئايشە ئاڭلاپ تۇردى. شاۋاز يەنە ئاسىخانغا ئاللىنىمىلەرنى دېدى. ئايشە تۇيدۇرماي ئاستا چىقىپ كەتتى.

ئابدۇللا شاتىرىنىڭ ھۇجرىسى. كەيپ بولغان ئابدۇللا شاتىرى ئالتۇن قەدەھتىكى مەينى گۈپپىدە كۆتۈرۈۋېتىپ، ئوتتۇرىدا ئۈسسۈل ئويناۋاتقان قىز بىلەن دەلدۈگۈنۈپ دەسسەپ بېقىشىپ ئۈسسۈل ئوينىدى. نەغمىچىلەر نەغمە قىلىۋاتاتتى:

ئەي پەرى، يۈز كۆرسىتىپ يۈز ناز بىلەن باققانمۇ سەن؟
چوڭ بولۇپ ئۆمرۈمگە ئىشقىڭ ئوتىنى ياققانمۇ سەن؟
مېھرىدەك ھۆسنۈڭگە زۇلفۇڭ ئەنبرى ياپقانمۇ سەن؟
ئۆزگە يۈزگە باقما دەپ، كۆزۈمگە مىخ قاققانمۇ سەن؟
قەتل ئېتەرگە قەست ئېتىپ باغرىمغا تىخ چاپقانمۇ سەن؟
ئايلىنىپ ھەريانغا غەمزەڭ ئوقىنى ئاتقانمۇ سەن؟

شۇ چاغدا توختى سەرۋاز تەزىم بىلەن كىرىپ، ئۈسسۈل ئويناۋاتقان ئابدۇللاغا سالام بېرىپ بىر چەتتە تۇردى. ئابدۇللا چاۋاك ئۇردى، دېدەك بىر قەدەھ مەينى پەتنۇسقا قويۇپ ئابدۇللانىڭ ئالدىغا ئەكەلدى. ئابدۇللا مەينى توختى سەرۋازغا بەر دەپ قول شىلتىدى. دېدەك مەينى توختى سەرۋازغا تەزىم بىلەن تەڭلىدى. توختى سەرۋاز قەدەھنى قولىغا ئېلىپ ئاغزىغا يېقىن ئەكىلىشىگە ئابدۇللا شاتىرى دېدى:

— توختا، ئىچمەي تۇر. مېنىڭ خانامغا بىكار كەلمەيسەن، ئاۋۋال گېپىڭنى دەپ بولۇپ ئىچ. ساڭا بىكار بېرىدىغان مەي يوق، بۇ دېگەن ئىدىقۇتنىڭ ئۆلۈكىنى تىرىلدۈرىدىغان شارابى.
— سەردارىمىزغا مەلۇم بولغاي، كۆندۈرۈلگەن يولۋاسلار تاغدىن ئامان — ئېسەن ئورۇن ئاپتۇ، — دېدى توختى سەرۋاز.

ئابدۇللا شاتىرى يېنىدا ئۇسسۇل ئويناۋاتقان قىزنىڭ
 ئېڭىكىدىن تۇتۇپ ئەر كىلىتىپ قويدى.
 — ھە، ماۋۇ گېپىڭ بىر كوزا مەيگە يارايدىغان گەپ ئىكەن.
 ساڭا ئاشۇ دېدەكنى ھەدىيە قىلىدىم. دېدەك قىلامسەن، توقال
 قىلامسەن، ئىختىيارىڭ، ھازىر بىر كوزا ئىدىقۇت شارابى بىلەن
 سېنى كۈتسۇن، راھەت كۆر، — دېدى ئابدۇللا شاتىرى.
 چاھارباغ. شاھ كېچە قاراڭغۇلۇقىدا يالغۇز غەمكىن خىيال
 سۈرۈپ ئايلانماقتا. كېنىزەك، ياساۋۇللار شاھنى يىراقتىن
 ئەگىپ مېڭىپ قوغدىماقتا. شاھ كۆكتىكى يۇلتۇزلارغا قاراپ
 ئۇلۇغ — كىچىك تىنىپ بىر كېرىلدى — دە، ئىلھامى تۇتۇپ بىر
 رۇبائىي ئوقۇدى:

زامانىنىڭ سىرىنى بىلمەس ھېچ ئادەم،
 بۇ تۈگۈن يېشىلمەس سەندە، مەندە ھەم.
 پەردىنىڭ ئىچىدە تۇرار بارچە سىر،
 بۇ پەردە ئېچىلسا تۇرمايمىز بىردەم.

شۇ چاغدا ئايشە ئاستا شاھنىڭ ئالدىغا كېلىپ تەزىم قىلىپ
 دېدى:

— شاھ ئالىلىرى، تۆتىنچى خانىش ھۆربانۇ بۈگۈن كېچە
 ئالىلىرى قەسىرىمگە قەدەم تەشرىپ قىلسا، ئۇنىڭغا خارەزىملىك
 كېنىزەكنى توقاللىققا تەقدىم قىلسام، دەيدۇ.
 شاھ كۈلۈمسىرەپ يەنە بىر رۇبائىي ئوقۇدى:

باش ئەگمە، بۇ دۇنيا ئەسلىدىن پەرياد،
 ئۆتكەنلەر غېمىنى قىلمىغىن سەن ياد.
 دىل بەرمە بوستان چاچ، ھۆردىن بۆلەككە،
 ئۆمرۈڭنى شارابىسىز قىلمىغىن بەرباد.

— بوپتۇ، بارسام باراي، بۈگۈن چىشىمغا تەگسە، ئۈنمۇ ئاشۇ خارەزىملىك دېدەك بىلەن قوشۇپ تالاق قىلىپ، خارەزىمگە ھەيدىۋېتىمەن، — دېدى شاھ.

— ھۆربانۇ خانىش بارغانچە ئەقىللىق ھەم گۈزەل بولۇپ كېتىۋاتىدۇ. ئالەمپاناھنىڭ كۆزلىرىگە قاراپلا پەيلىلىرىنى بىلىدىكەن، — دېدى ئايشە.

شاھ قايتىشقا تەرەددۇتلاندى.

شاۋاز قەسرىنىڭ ھەشەمەتلىك زىياپەت زالى. زالىنىڭ ھەممە يېرىدىكى ئالتۇن ھەللىك نەقىشلەر قاتار يورۇتۇلغان شام يورۇقىدا جۇلالىنىپ تۇراتتى. داستىخانغا تۈرلۈك تائاملار تىزىلغانىدى. يەتتە قات تاۋاز كۆرپە ئۈستىگە جايلاشقان شاۋاز بىردە پەي ياستۇققا يۆلىنىپ، بىردە يانپاشلاپ، بىردە بەخىرامان پۇتلىرىنى سوزۇپ راھەتلەنمەكتە ئىدى. بىر دېدەك پۇتىنى، يەنە بىر دېدەك ئۈچىسىنى تۇتتى. بىرى يەلپۈدى، يەنە بىر دېدەك داستىخاندىكى تائاملاردىن ئېلىپ ئۇنىڭ ئاغزىغا سالدى. شاۋاز پات - پات كۆزىنىڭ قۇيرۇقىدا داستىخاندىكى نازۇنپەتلەرنى كۆزىتىپ، يېگۈسى كەلگەنلەرنى قولى بىلەن ئىشارەت قىلاتتى. قول باغلاپ تۇرغان يەنە بىر دېدەك ئۇ كۆرسەتكەن نەرسىنى كىچىك كۈمۈش پەتنۇسقا ئاۋايلاپ ئېلىپ شاۋازنىڭ ئاغزىغا يېمەكلىك سالىدىغان دېدەككە سۈنۈپ بېرەتتى. زىياپەت زالىنىڭ پەگاھ تەرەپتىكى بۇلۇڭىدا ئەلنەغمىچىلەر ناخشا ئېيتماقتا ئىدى، ئۈسسۈلچى قىزلار بولسا چىرايلىق خۇلقلارنى چىقىرىپ ئۈسسۈل ئوينىتتى.

بىر چاغدا جېسەكچى كىرىپ غەزەنەۋىلەر ئەلچىسى زەينىدىن بوميانىنىڭ كەلگەنلىكىنى خەۋەر قىلدى. شاۋاز خۇشياقار - خۇشياقماي، باشلاپ كىر دېگەن ئىشارەتنى قىلدى. جېسەكچى چىقىپ كېتىپ، ھايالشىمايلا ئۆڭسۈلى ئۆچكەن، غەزەپتىن يېرىلاي دەپ قالغان زەينىدىن بوميانى جىددىي قىياپەتتە كىردى. ئۇنىڭغا ياندىشىپ ئابلىز شەيتان كىردى. شاۋازغا ئابلىز شەيتان

ئېگىلىپ سالام بەردى. زەينىدىن بوميانى سۇس سالام بەردى. ئابلىز شەيتان قېتىپ تۇرغان زەينىدىن بوميانىنىڭ بېقىنىنى مۇتاپ چىڭ مۇجۇۋەتتى. بېشىنى تىك تۇتۇپ سالاپىتىدىن چۈشمەي تۇرغان زەينىدىن بوميانى ئاغرىقتىن تولغىشىپ قەددى پۈكۈلۈپ، چىرايى پۈرۈشۈپ، تارتىشىپ كەتتى. ئابلىز شەيتان ۋەزىر ئەزەمگە تۈزۈك ئېگىلىپ سالام قىل دېگەن ئىشارەتنى قىلدى. ئىشتىھا نەغمىسىگە بېرىلگەن شاۋاز كېنىزەك ئاغزىغا سالغان يېمەكلىكنى چايناۋېتىپ ئەلچىگە كۆزىنى قىسىپ، قارشىسىدىكى يەتتە قات كۆرىپدە ئولتۇرۇشقا ئىشارەت قىلدى. زەينىدىن بوميانى ئابلىز شەيتانغا قارىدى، شەيتان مۇزدەك كۈلۈمسىرەپ كۆرىپكە ئولتۇرۇشقا ئىشارەت قىلدى. زەينىدىن بوميانى يەتتە قات كۆرىپدە ئولتۇرۇشىغا بىر دېدەك پەي ياستۇق قويۇپ بەردى. يەنە بىر دېدەك پەتنۇسقا داستىخاندىكى نازۇنپەتلەردىن ئېلىپ يەنە بىر دېدەككە سۈندى. دېدەك پەتنۇستىكى غىزانى ئېلىپ زەينىدىن بوميانىنىڭ ئاغزىغا تەڭلىدى. بوميانى ئاغزىنى ئاچماستىن ئابلىزغا قارىدى. ئابلىز چەكچەيدى، بوميانى دەرھال ئاغزىنى ئاچتى، دېدەك ئۇنىڭ ئاغزىغا يېمەكلىكلەرنى سالدى، بىر دېدەك پۈتتى، يەنە بىر دېدەك ئۇچىسىنى تۇتتى. يەنە بىرى بېشىدا تۇرۇپ يەلپۈدى. بىر پارپا كۈمۈش پەتنۇستا ئىككى قەدەھ مەينى ئەكىلىپ بىرنى شاۋازغا تۇتتى. شاۋاز ئالدى. يەنە بىرنى بوميانىغا تۇتتى، بوميانى ئىككىلىنىپ تۇرۇپ ئالدى. شاۋاز خوش دېگەن مەنىدە ئاۋۋال ئىچتى، زەينىدىنمۇ ئەگىشىپ ئىچتى. شاۋاز قىزىشىپ ئۇسسۇل ئويناۋاتقان نازۇكەرەشمىلىك قىزلارغا قاراشقا ئىشارەت قىلىپ، ئۆزىمۇ شۇلارغا قاراپ تىلىنى چىقىرىپ ھىجايىدى. بىر ئۇسسۇلچى سەتەڭ ئۇنىڭغا قاش ئاتتى، كۆز تاشلاپ، كۆكسىنى ئويناتتى، شاۋاز خىرىلداپ كۈلۈپ چاۋاك چالدى. يەنە بىر سەتەڭ زەينىدىن بوميانىغىمۇ خۇددى شۇنداق قىلدى، شاۋاز بىردىن ئورنىدىن تۇرۇپ قوللىرىدىن قاس چىقىرىپ ئۇسسۇل ئوينىدى.

ئۇسسۇلچى قىزلار شاۋازنى چۆرگىلەپ بېقىشىپ ئۇسسۇل ئوينىدى. شاۋاز قوللىرىدىن قاس چىقىرىپ زەينىدىننى ئۇسسۇلغا تارتتى. زەينىدىن ئوڭايسىزلىنىپ قولىنى كۆكسىگە قويۇپ ئۇسسۇل ئوينىيالمايدىغانلىقىنى بىلدۈرۈپ، ئۇسسۇلغا چۈشۈشنى رەت قىلدى. ئابلىز شەيتان چەكچىيىپ تۇرۇپ ئالدىغا بىر قەدەم چامداپ، قولىنى بېلىدىكى شەمشىرنىڭ دەستىسىگە ئاپاردى. قورقۇپ ھودۇققان زەينىدىن بوميانى ئورنىدىن تۇرۇپ قوللىرىنى قالايمىقان پۇلاڭشىتىپ، ئېگىز - پەس دەسسەپ ئۇسسۇلغا چۈشتى. ئۇسسۇلچى قىزلار ئۇنى ئۆرگىلەپ - چۆرگىلەپ، چىرمىشىپ، سۈركىلىپ، كۈلۈشۈپ قىيقاس كۆتۈرۈشۈپ ئوينىدى. زەينىدىن بوميانى بىچارە ھالەتتە ئۇسسۇل ئويناپ، قىزلارغا يىغلاۋاتقانداك قاراپ كۈلۈمسىرىدى. بۇ ھالەتنى كۆرگەن شاۋاز تېلىقىپ كۈلۈپ، قاس چىقىرىپ ئۇسسۇل ئوينىدى.

ئاخىر ئاسىخان باخشى سەنەمنى پېرىگە سالدى. چاھارباغدىكى ھېلىقى ئالما دەرىخىنىڭ تۈۋىگە گۈلخان يېقىلغان، گۈلخان يېنىغا ئون ئادەم سىغىدىغان، ئۈچ تەرىپى پاكار ۋادەكلىك يوغان كارىۋات قويۇلغان، كارىۋاتقا گىلەم سېلىنىپ، ئوتتۇرىسىدا غېرىب ئوڭدىسىغا ياتقۇزۇپ قويۇلغانىدى. ئالما شېخىغا ئالىيېشىل پۆپۈكلۈك ئارغامچا سېلىنغان، پەسكە ساڭگىلىغان ئۈچى سەنەمنىڭ بېلىگە باغلانغان، سەنەم بېشىغا پۈركەنجە ئارتىپ غېرىبىنى چۆرگىلەپ پېرە ئوينىماقتا ئىدى. كارىۋاتنىڭ ئەتراپىدا قاسماق، چىگىشلەشكەن كۇلالىرىدىن چىقىپ قالغان چاپلىرى مۈرىلىرىنى باسقان، بىر - بىرىدىن تەلەتى سەت باخشىلار داپلىرىنى داراڭشىتىپ ھۆكمەت ئوقۇماقتا:

ھۇ، ئاللا ھۇم،
ئاق ئاتلىقلار، ھۇم،

كۆك تۇغلۇقلار، ھۇم،
 سامادىن چۈشۈپ،
 نەيزەڭنى سانجىپ،
 جىنلارنى قوغلا،
 بەنتى، بېغىشنى،
 ئۈگە - ئۈگەنى،
 بەند قىلغان بەدبەخت
 جىنلارنى قوغلا،
 ھۇم، ئاللا ھۇم،
 ھۇم، ئاللا ھۇم.

ئاسخان قولىدىكى ئىسرىقنى غېرىب بىلەن پېرە ئويناۋاتقان
 سەنەمنىڭ بېشىدىن ئۆرۈپ، ئۆزگىچە بىر خىل ئاھاڭدا
 توۋلايتتى:

كۆچ، بۇ يەردىن كۆچ،
 يەلدىن بولساڭ كۆچ،
 بەلدىن بولساڭ كۆچ،
 سەلدىن بولساڭ كۆچ،
 ئەسكى تامغا كۆچ،
 يالغۇز دەرەخكە كۆچ!
 كۆچسەڭ كۆچتىڭ،
 كۆچمىسەڭ ساغراڭغا
 قوزۇق قېقىپ،
 ئۆلتۈرمەن، كۆچ.

سەۋدا بولساڭ كۆچ،
 كۆيگەن بولساڭ كۆچ،
 مەپىدە كۆچ،
 ئاتلاردا كۆچ،

شامالدا كۆچ،
قۇيۇندا كۆچ،
ئەركەك بولساڭ كۆچ،
چىشى بولساڭ كۆچ،
جايىڭ بۇ ئەمەس،
ئەسكى سايغا كۆچ.

سەنەم ئارغامچىغا ئېسىلغىنىچە توختىماي باخشىلارنىڭ
دېيىغا كەلتۈرۈپ دەسسەپ غېرىبىنى ئايلاندى. غېرىب پات - پات
لېۋىنى چىشلەپ بېشىنى ئۇيان - بۇيان ئۆرۈپ ياتاتتى.
چاكارلار توققۇز قارا قوي، توققۇز ئاق خوراز، توققۇز كۆك
كەپتەرنى ئالما تۇۋىگە بوغۇزلاپ، قانلارنى ئالما دەرىخىگە
سۇۋاشقا باشلىدى. ئاسىخان باخشىمۇ كېلەڭسىز گەۋدىسىنى
سۆرەپ يۈرۈپ غېرىبىنىڭ يۈزىگە، بەل، پاچاق، تىزلىرىغا،
قوللىرىغا، پېرە ئويىناۋاتقان سەنەمنىڭ چىرايلىق يۈزىگە قان
سۇۋىدى. ھېرىپ، تەرلەپ ھالىدىن كەتكەن سەنەم يىغلامسىرىدى،
نىگار ئايىمۇ يىغلامسىرىدى.

شاھ قەسىرىنىڭ ئېگىز بالىخانسىدا شاھ بىلەن خانىش
مېھرىبانۇ دېرىزىدىن چاھار باغدىكى گۈلخان يورۇقىدا توختىماي
پېرە ئويىناۋاتقان سەنەمگە غەمكىن قاراپ تۇراتتى. بىر چاغدا
مېھرىبانۇ خانىش ئىچى تىتىلداپ دېدى:

— ئىسىت، بىچارە قىزىم توختىماي پېرە ئويىناپ، بېشى
قېيىپ ئوتقا يىقىلماس - ھە؟!

— غېرىبقا كۆيگەنگە تويىسۇن، — دېدى شاھ.

ئۇلارنىڭ ئارقىسىدا قول باغلاپ تۇرغان ئابدۇلغەپۇر داموللا
سۆز ئالدى:

— ئالىلىرى، سېھىر - جادۇ، داخانلىق، باخشىلىق
دېگەنلەر دىنى ئىسلامدا مەنئى قىلىنغان. بۇنىڭ بىلەن
شۇغۇللانغۇچىلار ئىماندىن ئاجرايدۇ.

— داموللام، تۆگىنىڭ مازار بىلەن ئىشى يوق، ئىمانسىزنىڭ خۇدا بىلەن، دېگەندەك بۇ بىغەرەز بالا گەپ ئاڭلىمىسا قانداق قىلغۇلۇق؟ پۈتۈن خانلىقتىكى يەتتە ياشتىن — يەتمىش ياشقىچە ھەممىنى قىلىچىم ئاستىغا ئالدىم، ئىسلام بايرىقىنىڭ ئەتراپىغا توپلىدىم. مەن بىر ئىسلامنىڭ ھامىيىسى تۇرۇقلۇق، تۈزكۈر جالالىدىن تەربىيىلەپ ئىماندىن چىقارغان يالغۇز قىزىمغا كۈچۈم يەتمىدى. بەك كۈچىسەم قىزىمدىن ئايرىلىپ قالدىكەنمەن، بىلىۋاتامدىلا؟ — دېدى شاھ بىردىنلا تېرىكىپ، — مېنىڭ ئىماندىنمۇ، قىزىمدىنمۇ، يەنە ماۋۇ قەدىناس خانىشىمدىنمۇ ئايرىلىپ قالغۇم يوق، مۇشۇنىڭغا پەتۋا بەرسىلە. قانداق يول بار، تەقسىر؟

داموللا بېشىنى تۆۋەن قىلىپ ئەپۇ سورىدى:
— كەچۈرسىلە ئالىيلىرى ... كەچۈرگەيلا ...
شاھ زۇۋان سۈرمىدى.

شاۋازنىڭ زىياپەتخانىسى. كاتتا زىياپەت سورۇنىدا شاۋاز بىلەن زەينىدىن بومىيانى يالغۇز قالغان، ئىككىسى تازا كەيپ بولۇپ، چىلىم تارتىشىپ يانپاشلاپ ياتماقتا ئىدى. شاۋاز دېدى:
— غەزەنەۋىلەر تەۋەسىنىڭ، ياق ... ياق ... جاھاننىڭ ھېچ يېرىنىڭ نەشىسى بىزنىڭ مەكتىنىڭكىگە يەتمەيدۇ ... ئۇنىڭدىن قانغۇدەك چېكىپ كۆڭۈلدىكى رەنا بىلەن بىر كېچىنى ئۆتكۈزسەڭ، ئۇ رەنايى جاھان ... ھى ... ھى ... ھى ... سېنى بىر ئۆمۈر ئۇنتۇيالمايدۇ ... ھا ... ھا ...

— سىلەر ... سىلەر ... ئەمدى مەكتىنىڭ نەشىسىدىنمۇ چېكىپ بولدۇڭلار ... رەنالارنىڭلارمۇ ... ئەمدى سىلەرنى ئىزدەيمەيدۇ ... ئۇنتۇپ كېتىدۇ، — دېدى زەينىدىن بومىيانى.
— نېمىشقا، نېمىشقا چېكەلمەيمىز ... نېمىشقا رەنالار بىزنى ئۇنتۇپ كېتىدۇ؟ — سورىدى شاۋاز.

— شاھىڭلار سۇلتانىمىز كۈتكەن يەردىن چىقتى، — دېدى زەينىدىن بومىيانى جاۋابەن، — غەزەنەۋىلەرنىڭ سەركەردە،

سەرۋازلىرىنىڭ قوللىرى قىچىشىپ، ئاتلىرىنىڭ تۇيىقى قىزىپ تۇرالمىي قېلىۋاتىدۇ.

— يۈز يىل بۇرۇنمۇ سامانىيلار ئوردىسىدا ھوقۇق تالىشىش كۈرىشى يۈز بېرىپ، ئۇلارنىڭ شاھزادىسى ئەبۇ نەسىر سامانىي بىزنىڭ قاراخانىيلار تەۋەسىگە قېچىپ كەلگەندىمۇ ئۇلار ئەگەر ئەبۇ نەسىر سامانىينى بىزگە تاپشۇرۇپ بەرمىسەڭلار پەرغانە ۋادىسىنى قانغا بويىپ، ئاتلىرىمىزنى تارىم دەرياسىدا سۇغىرىمىز دەپ لاپ ئۇرغان. ئۇلۇغ بوۋىمىز سۇلتان سۇتۇق بۇغراخان ئۇلارنىڭ لاپلىرىغا پىسەنت قىلماستىن، كەشنىڭ پېتىكىنى چىقىرىپ سىلىگە ئوخشاش ئەلچىگە تۇتقۇزۇپ: «بۇ مېنىڭ جاۋاب مەكتۈپىم، سۇلتانىڭغا تاپشۇرۇپ بەر» دەپلا يولغا سېلىپ قويغان ... ھا ... ھا ... ھا ... — دېدى شاۋاز كۈلۈپ.

— بىز سامانىيلارغا ئوخشىمايمىز. خۇراساننىڭ چەۋەندازلىرى ئەمدى ئاتلىرىنى ئىلى، تارىم بويلىرىدا ئوغلاققا سالىدىغان بولدى.

— يوغان سۆزلىمىسىلە، چاپقۇنغا چىقارغۇدەك ئون تۈمەن ئاتلىق لەشكىرىڭلار بارمۇ؟

زەينىدىن بوميانى شاۋازنىڭ سوئالىغا جاۋابەن:

— چاپاۋۇل، شىغاۋۇل، تۇرشاۋۇل بولۇپ ئوتتۇز تۈمەن ئاتلىق قوشۇن پەرغانە تەرەپكە يۈزلىنىپ سەپراس بولۇپ تۇرىدۇ، — دېدى.

شاۋاز يانپاشلاپ ياتقان ئورنىدا ئولتۇرۇپ دېدى:

— ئۇنداقتا مەلىكىنى كىچىك خوتۇنلۇققا سورىغىنىڭلار بىر باھانە ئىكەن — دە؟

— شۇنداق بولماي ئەمىسە. بەلخنى سورىغاننىڭ ئۆزىمۇ باھانە، — دېدى زەينىدىن بوميانى.

— نەپسىڭلار نېمىدېگەن يامان! — سورىدى شاۋاز.

— ئۇنىڭدىن كېيىن مەرۋىنى سورايىمىز تېخى.

— ئاخىردىچۇ؟

— قاراخانىيلارنى يەر يۈزىدە مەڭگۈ باش كۆتۈرەلمەس قىلىۋېتىمىز، — دەپ جاۋاب بەردى زەينىدىن بوميانى.

— كۆڭلۈڭلار نېمانچە قارا. نېمىشقا بىزگە بۇنچىۋالا ئۆچمەنلىك قىلىسىلەر؟

— بۇ يۈز يىل ئىلگىرىكى غەزەنەۋىلەر خانلىقىنىڭ تۇنجى قۇرغۇچىسى، ئۇلۇغ بوۋىمىز سۇلتان مەھمۇدنىڭ ئارزۇسى. ئۇنىڭ بۇ بۈيۈك ئارزۇسى مانا ئەمدى چەۋرىسى كىچىك مەھمۇد غەزەنەۋىنىڭ قولى بىلەن ئەمەلگە ئاشىدىغاندەك تۇرىدۇ. — نېمىشقا؟

— چۈنكى، خانلىقنىڭلار ھەرقانداق بىر خانلىق بىر پەشۋا ئورسا پايلىمىغۇدەك دەرىجىدە زەئىپلىشىپ كەتتى، پۇقرالىرىڭلار سىلەردىن قۇتۇلۇشنىڭ يولىنى ئىزدەپ سىلەرگە بالا تىلەپ ئاللاغا ئىلتىجا قىلىۋاتىدۇ. تاغ قاراقچىلىرى ھۇجۇم قىلسا سىلەر تېخىمۇ تۈگىشىسىلەر.

زەينىدىن بوميانىڭ گەپلىرىدىن شاۋاز ئاچچىقلاپ ۋارقىرىدى:

— جۆيلۈمە، تىلىڭنى كېسىمەن!

— بېشىمنى كەسەڭلارمۇ بىكار، — دېدى زەينىدىن بوميانى.

ئورنىدىن سەكرەپ تۇرغان شاۋاز ئۆزىنى تۇتۇۋېلىپ يەنە ئىزىغا ئولتۇردى. ئۇ ئۆزىچە خىرىلداپ كۈلۈپ چىلىمنى خورۇلدىتىپ شوراپ، ئىسنى پۇرقىرىتىپ قويۇۋېتىپ دېدى:

— سەلجۇقىلار زە سىلەرگە بەيئەت قىپتۇ — دە. ئۇلار قىلىچلىرىنى تاشلاپ قىلىچ ئورنىغا سىلەر ئۈچۈن قوي باقىدىغانغا ھاسا ئالغان، خوتۇن خەقتەك بېشىغا رومال، لېچەك سالغان ئوخشىمامدۇ؟

— سەلجۇقىلارنىڭ سۇلتانى توغرۇل بەگ بىلەن سۇلتانىمىز ئون يىل بىر — بىرىگە تىغ كۆتۈرمەسلىككە قەسەم ئىچىشتى، — دېدى زەينىدىن بوميانى.

— قەسەم ئىچىپ بۇزۇپ تۇرۇش غەزەۋىلەرنىڭ ئاتا كەسپى.
شاۋازنىڭ غەزەۋىلەرگە قىلغان ھاقارەت سۆزلىرىگە
چىدىمىغان زەينىدىن بوميانى خاپا بولۇپ دېدى:

— كاللامنى ئالساڭلارمۇ ئېلىڭلار، لېكىن غەزەۋىلەرگە
ھاقارەت قىلىشقا ھەققىڭلار يوق. ئەگەر سۇلتانىمىز شاھى
ئابباس بىلەن سىلىنىڭ ئۆزىگە مۇشۇنداق بىھۆرمەتلىك
قىلغانلىقىڭلارنى ئاڭلايدىغان بولسا، ئوتتۇز تۈمەن كىشىلىك
ئاتلىق قوشۇنىمىزنى باشلاپ كېلىپ، خاندانلىقىڭلارنى يەر
بىلەن يەكسان قىلىۋېتىدۇ.

— كۆرۈڭ ماۋۇ لاپنى، يەر يۈزىدە ھونلارنىڭ خاقانى باتۇر
تەڭرىقۇت ئەللىك تۈمەن كىشىلىك ئاتلىق قوشۇن قۇرالمىغاندىن
باشقا ھېچبىر خاقان ئاتلىق قوشۇننى ئون تۈمەنگە يەتكۈزەلمىگەن
ئەمەس. كىمنى ئەخمەق قىلىدىلا، زەينىدىن بوميانى؟ سىلى
باغداد مەدرىسىدە ئوقۇغان تارىخنى مەنمۇ قەشقەر خانلىق
مەدرىسى بىلەن بۇخارا مەدرىسىدە ئوقۇغان، — دېدى شاۋاز.

— ئىككى قېرىنداش خانلىقىنىڭ ئۈرۈشىشىغا ئىككىمىز
سەۋەب بولىدىغاندەك تۇرىمىز. ئىككى ئارىدا ئۈرۈش بولسا ھەر
ئىككى تەرەپتىن ئۆلىدىغىنى قېرىنداشلاردۇر.

— سىلەرنىڭ سەپرا سۇلتانىڭلار غەرەز ئوقمايدىغان ئادەم
ئىكەن. ئەگەر ئۇ ئەقىللىقراق بولسا، بۇ ئۈرۈشتىن ساقلاڭىلى
بولىدۇ.

— سەۋەب قىلساڭ سېۋەتتە سۇ توختايدۇ دېگەن گەپ بار.
— بۇ ئۈرۈشنى قىلىش، قىلماسلىق سىلەرگە باغلىق بولۇپ
قالدى.

زەينىدىن بوميانىڭ گېپىدىن شاۋاز جانلىنىپ چاۋاك
ئۇردى. خىزمەتكار كىچىك بىر ياغاچ ساندۇقنى كۆتۈرۈپ چىقىپ
زەينىدىن بوميانىڭ ئالدىغا قويۇپ ئاغزىنى ئاچتى. ساندۇقتا
لىققىدە تىللا تىزىلغانىدى. زەينىدىن بوميانىڭ كۆزلىرى
پارقىراپ، يانپاشلاپ ياتقان ئورنىدىن قوزغىلىپ يۈكۈنۈپ

ئولتۇردى ۋە شاۋازدىن سورىدى:

— مەقسەتلىرى نېمىكىن، تەقسىر؟

— ئۆزلىرى غەزەنەۋىگە كېتىشكە ئالدىرىمىسلا. بىزنىڭ ئەلنىڭ داستىخىنى كەڭ، تۈزى ئېغىر، تاغ - دەريالىرى گۈزەل. دەم ئېلىپ، شىكار قىلىپ، مەشرەپ ئويىناپ، كۆڭۈللىرىنى ئېچىپ، كالىلىرىنى سەگىتىسە. بۇ ئازغىنە كۆڭلۈم، سىلى رەسمىي سەپەرگە ئاتلانغۇچە مەشەدىكى مەئىشەتلىرىگە سەرپ بولغاي. نىيەتلىرىمىز ئەمەلگە ئېشىپ، ئىشىمىز روياپقا چىققاندا مەن سىلىگە توققۇز تۆگە دۇنيادەپىنە بىلەن خوش دەيمەن، — دېدى شاۋاز.

— سۇلتان مېنىڭ تېز كېلىپ، تېز قايتىشىمنى پەرمان قىلغان. دەرھال يولغا چىقمىسام بولمايدۇ. مېنىڭمۇ ئەتراپىمدا كۆز - قۇلاق، پېيىمدە ئادەم بار.

شاۋاز سەۋرچانلىق بىلەن چۈشەندۈرۈشكە باشلىدى:

— سىلى ئادەتتىكى يىگىت - قىز ئوتتۇرىسىدىكى ئەلچى ئەمەس، ئىككى خانلىق ئوتتۇرىسىدىكى ئەلچى. بۇنداق بۈيۈك ئىشقا يەتتە ئۆلچەپ بىر كېسىپ، ئۇزاق كېڭىشىپ، ئاندىن جاۋاب بېرىدىغان گەپ.

— مەن ئادەملىرىمگە ئارا بۇزۇلدى، قاتتىق ھېزى بولۇپ، سەپەرگە جابدۇنۇڭلار، دەرھال قايتىمىز دەپ ئەمر قىلغان.

— ۋاي - ۋۇي ھەمراھلىرىغا يەنە بۇ ئەلنىڭ سۇلتانى بىقارار ئىكەن، ماڭماي تۇرۇڭلار، تەلىپىڭلارغا مەسلىھەت - كېڭەش قىلىپ جاۋاب بېرىيلى، دېدى دېمەمدىلا؟

— ھەرھالدا بۇمۇ بەش - ئالتە كۈنگە پايلايدىغان گەپ بولدى. ئەمما، سۇلتانىڭلار گەپ ئاڭلىمىسا...

— بۇ ئەلدە شاھ ھەر كۈنى ۋەزىر ئەزەم قايسى تۆشۈككە تەرەت قىل دېسە شۇنىڭغا تەرەت قىلىدىكەن، بولمىسا قىستاپ كەتسىمۇ تەرەت سۇندۇرمايدىكەن، دېگەندەك پىتنە - پاساتلار كۆپ، — دېدى شاۋاز.

زەينىدىن بوميانى شاۋازنىڭ نېمە دېمەكچى بولغانلىقىنى
چۈشىنىپ:

— ۋەزىر ئەزەم، بۇ شاھ گېپىمدىن چىقمايدۇ، ئۇنى ھەرقانداق
ئىشقا كۆندۈرەلەيمەن دېگەنلىرى، شۇنداقمۇ؟ — دېدى.
— ھەر قۇلۇپنىڭ ئاچقۇچى بار، تەقسىر. ئۆزلىرى ئەكەلگەن
ئون بىر كېنىزەكنى ھازىرلا بېرىپ كۆرگۈم بار، — دېدى
شاۋاز.

چاھارباغ. گۈلخان يورۇقىدا سەنەم باخشىنىڭ دېيىغا پېرە
ئويناپ چۆرگىلەۋېرىپ ئاخىر بېشى قېيىپ بولالماي يىقىلدى.
ھەممەيلەن سەنەمگە ئولاشتى. مىدىر — سىدىر قىلماي ياتقان
غېرىب سەنەمنىڭ يىقىلغىنىنى كۆرۈپ، ۋۇجۇدىغا نەدىن كۈچ
كەلدىكىن، بىر ۋارقىراپلا ئورنىدا ئولتۇردى. ئەتراپتىكىلەر بۇنى
كۆرۈپ، «غېرىب ئورنىدا ئولتۇردى، ئاسىخان بۇۋىمنىڭ
سېھىر — كارامەتلىرى كۈچىنى كۆرسەتتى» دەپ چۇرقىرىشىپ
كەتتى. نىگار ئايىم خۇشاللىقتا ئوغلىنى قۇچاقلاپ يىغلاپ
كەتتى. ئەتراپتىكى ۋاراڭ — چۈرۈڭدىن سەنەم لاپىسىدە كۆزىنى
ئاچتى — دە، ئۆمىلەپ بېرىپ خۇشاللىقتىن غېرىبىنى قۇچاقلاپ
يىغلاۋاتقان نىگار ئايىمنى، غېرىبىنى تەڭ قۇچاقلاپ يىغلىدى. پېرە
سورۇنىدىكى جامائەت تەرلەپ، پىشىپ سۈرلۈك قېتىپ ئولتۇرغان
ئاسىخان باخشىغا تەزىم قىلىپ كەتتى.

شۇ چاغدا كۈتۈپخانىسىدا شام يورۇقىدا يوغان بىر كىتابنى
كۆرۈپ ئولتۇرغان ئىمادىدىن قەشقەرىنىڭ ئالدىغا چاكار كىرىپ
مەلۇم قىلدى:

— ھەزرەتلىرى، ئاسىخان باخشىنىڭ سېھىر — كارامەتلىرى
كۈچ كۆرسىتىپ غېرىب ئۆزى ئولتۇرالايدىغان بوپتۇ.
ئىمادىدىن قەشقەرى زەردە بىلەن كىتابنى يېپىپ، ئورنىدىن
تۇرۇپ تېرىككەپ دېدى:

— يالغان، ئىمانسىز جوھۇتلار! ئەگەر غېرىب ئورنىدا
ئولتۇرالىغان بولسا، نەچچە ۋاقىتتىن بېرى يېگەن ئۇيغۇر تېبابەت

دورسىنىڭ كۈچى ئەمدى ئۆزىنى كۆرسەتكەن گەپ.
چاكار بولغان ئەھۋاللارنى بىر قۇر چۈشەندۈرۈپ دېدى:
— پېرە ئويناۋاتقان يەردە غېرىبىنىڭ ئولتۇرۇشى ئاسىخان
باخشىنى ئەۋلىياغا ئايلاندۇرۇپ قويدى، — دېدى.

ئىمادىدىن قەشقەرى ئۇياق — بۇياققا مېڭىپ دېدى:
— جاھالەت ۋە خۇراپاتلىق پاتقىقىغا ياتقان دانا كىشىلەر مانا
مۇشۇنداق سېھىر — جادۇ دېگەنلەرگە ئىشىنىپ، مۇشۇلارنىڭ
ھامىيىسى بولغان باخشى — پېرىخون دېگەنلەرنى ئۇلۇغلايدۇ.
ئاسىخان دېگەن قېرى باخشى سېپى ئۆزىدىن ئالدامچى!
قىيامەت، قىيامەت دېگەن مۇشۇ! ماۋۇ نەسچىلىكنى كۆرۈڭ.
جاپانى تېۋىپ تارتىسۇن، ھوسۇلغا جادۇگەر ئىگە بولسۇن.
نېمىدېگەن تەڭسىز جاھان بۇ!

شاھ يانپاشلاپ يېتىپ چىلىم تارتىپ خىيالچان ھالەتتە ئۆزى
يالغۇز شاھمات ئوينىماقتا. زېھنى چېچىلىپ شاھماتنىمۇ
ئۆرۈۋېتىپ، ئورنىدىن تۇرۇپ پۈتۈن پۈتۈن چىلىمنىمۇ
تېپىپ، تامدا تۇرغان قىلىچنى ئېلىپ ئوينايتتى. بىر كەمدە
قىلىچ بىلەن قاپاق چىلىمنى بىر چېچىپ بوينىنى ئۈزۈۋەتتى.
ئاندىن ئەتراپىنى ئوراپ تۇرغان پەردىنى چاپتتى. پەردە ئۇيان
چېچىلىپ — بۇيان كېسىلىپ، ساڭگىل — سۈڭگۈل بولۇپ
كەتتى. شاھ ھېرىپ، تەرلەپ ھالى قالمىغاندا پەردىلەر پۈتۈنلەي
ئۈزۈلۈپ يەرگە چۈشتى. شۇ چاغدا پەردە ئارقىسىدا قولدا ساتار
تۇتۇپ جىممىدە تۇرغان سۈرەتتەك بىر قىزنى كۆردى. شاھ
ئاغزىنى كاماردەك ئېچىپ قاراپ قېلىپ ئۇنىڭدىن سورىدى:

— سىز ... سىز ... جىن — ئالۋاستىمۇ، ھۆر —
پەرىلەردىنمۇ؟

قىز جاۋاب بەردى:

— مەن كەشمىردىن، ئېتىم گۈلبانو.

— بۇ يەرگە قانداق پەيدا بولدىڭىز؟ — سورىدى شاھ.

— مەن ساتار چېلىپ ناخشا ئېيتىشقا ئۇستا. ساتار چېلىپ

ناخشا ئېيتىپ سىلىنىڭ كۆڭۈللىرىنى ئاچاي دەپ سىرىناگاردىن
بىر ئاي يول بېسىپ كەلدىم.
شاھ يەنە سورىدى:

— نېمىشقا ماڭا ساتار چېلىپ ناخشا ئېيتىپ بېرىسىز؟
— ئالىلىرىنى خۇشال قىلىپ كۆڭۈللىرىنى ئالاي دەيمەن.
— نېمىشقا كۆڭلۈمنى ئالماقچى بولىدىڭىز؟ ئۆمرۈمدە
ئوردامغا كۆڭلۈمنى ئۇتۇش ئۈچۈن ئۆزى كەلگەن قىزنى تۇنجى
كۆرۈشۈم.

— ئالىلىرىنىڭ كۆڭلىنى ئالسام، ئاتامنى زىنداندىن ئازاد
قىلسام دېگەن نىيەتتە مەن.
— ئاتىڭىزنى زىنداندىن ئازاد قىلماي ئۆزىڭىزنىمۇ زىندانغا
تاشلىسامچۇ؟

— ئاتام ئۈچۈن نېمە بولسام مەيلى.
— بۇ يەرگە قانداق كىرىدىڭىز؟
— ئايشە ئەكىردى.

شاھ قىزنىڭ باش - ئايىغىغا سەپسىلىپ، ئۇنىڭغا مەپتۇن
بولغان ھالدا ئۇنى بىر ئايلىنىپ چىقتى - دە، قىلىچىنىڭ ئۈچى
بىلەن چىرايلىق ئېڭىكىنى كۆتۈرۈپ ئۆزىگە قاراتتى. قىزنىڭ
بۇلاقتەك تىنىق كۆزلىرىگە قاراپ غەزەپلىك چىرايىغا كۈلكە
يۈگۈردى. جايىغا بېرىپ ياستۇقىغا يانپاشلاپ دېدى:

— قېنى، ساتارىڭىزنى چېلىڭ، ئاڭلاپ باقاي.
گۈلبانو ئالتۇن ھەللىك كۈرستى ئولتۇرۇپ ساتارنى تەڭكەش
قىلىپ سىگاھ مۇقامىنىڭ مۇقەددىمىسىنى ئوقۇدى:

مانى ئەۋۋارە بولغانغا فىراق ئوتى دەۋا ئەرمىش،
كۆيۈپ ئىشقىڭ بىلەن ئۆلمەك بۇ ئاشىققا رەۋا ئەرمىش.
نە بولغاي سۆز قاتىپ ئۆتسەڭ مەنى سەرگەشتەگە، دىلبەر،
نە ئەيلەي جەننەتى ھورنى، ماڭا شۇ مۇددەئە ئەرمىش.
ئايا ئالەم ئارا يۈرگەن، جەھاننى ئوتتا كۆيدۈرگەن،

تەرەھمۇم ئەيلەبان كۆرگىل، كەمىنە بىنەۋا ئەرمىش.
 يەتپىتۇ ھەلقۇمە جانىم، نېچۈككىم سەبرى ئېتەي مەن زار،
 شاھىم جانىم ئالۇر بولساڭ، نىگارا، مەرھەبا ئەرمىش.
 سېنىڭ دەردى فىراقىڭدىن يۈرەكىم قاتمۇقات قاندۇر،
 كۆزۈم ياشلىق، دىلىم غەملىكى، رەڭگىم كەھرەبا ئەرمىش.
 بۇ ئالەم ئىچرە مۇنداقكىم گىرىفتارى بەلا قىلدىڭ،
 قىيامەت قازىسى بولساڭ غەمۇ ھەسرەت گۇۋاھ ئەرمىش.
 تامامى ئابدۇ زاھىد قۇلىغە تۇھفەسىن ئالسا،
 كۆيۈپ كەباب بولۇپ ئاشىق گۈلباغى ئاھۇۋا ئەرمىش.
 نە ئەيشى جەننەتۈ رىزۋان، نە پەرۋانى چەھى بابىل،
 كېزىپ ئالەم ئارا يىغلاپ، سوراغى دىلرەبا ئەرمىش.
 ئەگەر مەھشەر كۈنى مەشرەپ كۆڭۈلنى ساپ ئېتەي دېسەڭ،
 تەسەددۇق ئەيلەگىل جانىڭنى غايەت پادىشاھ ئەرمىش.

شاھ مۇقامدىن مەست بولۇپ خورەك تارتىپ تاتلىق ئۇيقۇغا
 كەتتى. بىر چەتتە قول باغلاپ تۇرغان ئايشە ئاستا كېلىپ شاھقا
 قاراپ بېقىپ، گۈلبانۇنى چىقىپ كېتىشكە ئىشارەت قىلدى.
 گۈلبانۇ ئورنىدىن قوزغىلىپ ئىككى قەدەم مېڭىشىغا شاھ
 كۆزىنى ئېچىپ بېشىنى كۆتۈردى.

— قېنى ھېلىقى مۇقامنى ئېيتىدىغان ساتارچى قىز.
 — مانا مەن، ئالىلىرى.

— نېمىشقا مۇقام ئېيتىشتىن توختاپ قالدىڭىز؟
 شاھنىڭ گېپىگە ئايشە جاۋاب بەردى:

— ئالىلىرى، قارىساق تاتلىق ئۇيقۇغا كەتتىلە. ئۇيقۇلىرىغا
 دەخلى قىلماسلىق ئۈچۈن...

— سەن تولا كوتۇلدىماي ئوردا ئىمامىنى چاقىر، — دەپ
 شاھ ئۇنىڭ سۆزىنى بۆلدى، — بۇ قىزنى ماڭا نىكاھ قىلسۇن!
 — باش ئۈستىگە، ئالىلىرى، — دېدى ئايشە.

— ساتارىڭىزنى چېلىپ، مۇقامنىڭ مۇڭلۇق يەرلىرىدىن

توختىماي ئېيتىڭ، سىز ئېيتقان مۇڭلۇق مۇقام مېنى شېرىن
ئۇخلىتىلايدىكەن. توختاپ قالسىڭىزلا ئويغىنىپ
كېتىدىكەنمەن، — دېدى شاھ.

— مۇقامنى پەقەت ئۇخلاش ئۈچۈن ئاڭلاملا، ئالىلىرى؟
— كۆڭلۈم نېمىنى تارتسا، شۇنى قىلىمەن.

مېھرىبانۇ خانىش ھۇجرىسىدا جايىناماز ئۈستىدە ئولتۇرۇپ
كۆزلىرىدىن تاراملاپ ياش ئاققۇزۇپ دۇئا قىلىۋاتقاننىڭ
ئۈستىگە دېدەك قىز خۇشال كىرىپ دېدى:

— خانىش ئايىم، سۆيۈنچە، سۆيۈنچە بەرسىلە!

خانىش دۇئانى تۈگىتىپ ئارقىسىغا بۇرۇلدى.

— ئېتىكاپتا ئولتۇرغىنىمنى كۆرمىدىڭمۇ؟ ئىبادىتىمنى
بۇزدۇڭ. نېمىگە شۇنچىۋالا خۇشال بولۇپ كەتتىڭ؟
دېدەك ھاسىراپ تۇرۇپ سۆزلىدى:

— مەلىكەم ھېرىپ ھالىدىن كەتكۈچە پېرە ئوينىغانىدى،
مىدىرلىيالىماي ياتقان غېرىبجان بىر كىم يۆلىمىسىمۇ ئورنىدا
ئولتۇرالايدىغان بولدى.

— بوپتۇ، ماڭا خەۋەر يەتكۈزگۈنۈڭ ئۈچۈن ساڭا بىر تىللا
سۆيۈنچە بېرەي. غېرىبىنىڭ كېسەل بولۇپ ياتقىنى بىر باش
ئاغرىقى بولسا، ساقايىغىنى يەنە بىر باش ئاغرىقى، ئوخشاشلا
خاپىلىق، — دەپ مەيۈسلەندى مېھرىبانۇ خانىش.

تاغ تۇرا. تاغقا يېڭى قېچىپ چىققان «مەھبۇس» لارنىڭ
تۇرالغۇسى. ئىلياس ئۇلار بىلەن سۆزلەشمەكتە.

— تاغ تۇرايىمىز يۇرت — مەھەللىگە ئوخشىمايدۇ.
ياتىدىغىنىمىز مانا مۇشۇنداق ئوڭكۇر، تاۋار يوتقان — كۆرپە
يوق، پاخالنى سېلىنچا، تېرىنى يېپىنچا قىلىمىز.

ئىلياسنىڭ بۇ گەپلىرىگە چار ساقال بوۋاي جاۋاب بېرىپ:

— بۇ ئوڭكۇر زالىم پادىشاھنىڭ زىندانىدىن مىڭ ياخشى، —
دېدى.

— يەيدىغىنىمىز ياۋايى ھايۋان گۆشى، كۆمەچ — زاغرا، —

دېدى ئىلياس يەنە.

— زىنداننىڭ ئۈمىچىدىن قۇتۇلۇپ گۆش، كۆمەچكە ئېرىشكىنىمىز كاتتا دۆلەت، — دېدى چارساقال. كەينىدىن ئۈزۈنتۈرامۇ سۆز ئالدى:

— زىنداندىكى ئىشكەل، بويۇنتۇرۇقتىن قۇتۇلۇپ، ماڭغۇمىز كەلسە مېڭىپ، تۇرغۇمىز كەلسە تۇرغىنىمىزنىڭ ئۆزى ئەڭ كاتتا دۆلەت كۆرگىنىمىز.

— كۆڭلۈمدىكى يار بولسا، تېرىقنىڭ زاغرىسى بولسا دېگەن مانا شۇ، — دېدى بوۋاي.

— بىزنى پاناھ تارتىپ تاغ تۇرايمىزغا چىقىپسىلەر. كۆنەلسەڭلار تۇرۇپ قالساڭلار، قوغلىمايمىز. كۆنەلمىگۈدەك بولساڭلار، جاھاننىڭ ئېتىكى كەڭرى، خاننىڭ قولى يەتمەيدىغان، تىلى ئۆتمەيدىغان يەرلەردىن بىرىگە كەتسەڭلەرمۇ بولىدۇ، چىرايلىق ئۈزىتىپ قويىمىز. ئاللا ياراتقان بەندىسىنى رىزقىسىز قويغان ئەمەس، — ئىلياس شۇنداق دېيىشىگە بوۋاي:

— ياقا يۇرتلارغا بېرىپ سۇلتان بولغۇچە ئۆز يۇرتىمىزدا ئۇلتان بولغىنىمىز خوپ. بىزنى قوغلىمىسلا، باتۇرۇم، — دېدى.

ھەممەيلەن ئۇنىڭ گېپىنى ماقۇللىشىپ ئىلياسقا يالۋۇرۇشتى.

كۆپچىلىكنىڭ گېپىنى ئاڭلاپ ئىلياس ئۆز پىكرىنى ئوتتۇرىغا قويدى:

— ئۇنداق بولسا بۇ يەرنىڭ قائىدە — ياساقلىرىغا قاتتىق ئەمەل قىلىشىڭلار شەرت. كىمدە كىم بىلمەپتىمەن، ئوقماپتىمەن دەپ بىرەر چاتاق تېرىسا، شۇ تېگىشلىك جازاغا تارتىلىدۇ. تاغ تۇرايمىز كىچىك، ئۆزىمىز ئاجىز — ئورۇق، دۈشمىنىمىز زور. شۇڭا، ھەرقانداق ئىشتا قاتتىق ئېھتىيات قىلىمىساق، ئوڭايلا ھالاك بولىمىز.

— ھەق گەپ، — دېدى بوۋاي. ئىلياس گېپىنى

داۋاملاشتۇردى:

— شۇڭا، ئاراڭلاردىن ئىشەنچلىك ئادەمدىن بىرنى ئۆزۈڭلارغا بەگ قىلىپ تىكلەيسىلەر. سىلەر قىلىدىغان ئىشلارنى بىز شۇنىڭغا بىلدۈرىمىز. بۇنىڭدىن كېيىن سىلەر شۇ ئادەمنىڭ باشقۇرۇشىدا بولىسىلەر.

ئۇلار بىر — بىرىگە قارشىپ بىردەم جىم تۇرغاندىن كېيىن، بوۋاي دېدى:

— مۇنداق باقسام ئارىمىزدا مۇشۇ ئۈزۈنتۈرا خېلى چەيدەس، ھوش — كاللىسى جايىدا كۆرۈنىدۇ. مۇشۇ بىزگە بەگ بولسا بولغۇدەك.

ھەممىسى بوۋاينىڭ سۆزىگە ماقۇل كېلىشتى.

— بولىدۇ، سىلەر تىكلەنگەننى بىز تەن ئالىمىز. ئىسىم — زاتىڭىز نېمە؟ — سورىدى ئىلياس.

— ئاتا — ئانام ماڭا چوڭ بولسا ھاجى بولار دېگەن ئۇلۇغ نىيەت بىلەن سېپىت ھاجى دەپ ئات قويۇپتىكەن. لېكىن، ھاجى بولماي، مەھبۇس بولدۇم. خەق مېنى سېپىت ھاجى قاۋان دەيدۇ. ھەممە پاراقلاپ كۈلۈشتى.

— ماقۇل، سېپىت ھاجى سىلەرگە بەگ بولسۇن. بۇنىڭدىن كېيىن ئىش بولسا شۇنىڭغا ئۇقتۇرىمىز، — دەپ خوشلاشتى ئىلياس.

زېمىننى قاراڭغۇلۇق قاپلىغانىدى. تاغ ئارىسىدا سېپىت ھاجى قاۋان پەم بىلەن ھەر تەرەپكە قاراپ، ئەپچىللىك بىلەن قاراۋۇللارنىڭ كۆزىنى غەلەت قىلىپ ئۆزىنى دالدىغا ئالدى — دە، ئوغرى مۈشۈكتەك مېڭىپ جىلغىنى كېسىپ ئۆتۈپ يەنە بىر پاكار قۇرۇق تاغقا ياماشتى. ئاندىن يوغان بىر يالغۇز دەرەخنىڭ تۈۋىدە بىردەم ھاسىراپ — ھۆمۈدەپ ئولتۇرۇپ، ئەتراپقا ئۇزاق سىنچىلاپ قاراپ جىمجىتلىقنى بىلگەندىن كېيىن، دەرەخنىڭ سەل نېرىسىدىكى يوغان بىر تاشنىڭ يېنىغا كەلدى. تاشنىڭ

تۈۋىدە بىر بۇلاق بۇلدۇقلاپ چىقىپ پەسكە سىرغىپ ئاقماقتا ئىدى. سېيىت ھاجى دۈم يېتىپ بۇلاققا تۇمشۇقنى چىلاپ قانغۇدەك سۇ ئىچكەندىن كېيىن، ئوڭدىسىغا سوزۇلۇپ يۇلتۇزلۇق ئاسمانغا قاراپ بىردەم جىم ياتتى. بىر ئازدىن كېيىن قوينىدىن ئالدىنلا يېزىپ تەييارلىۋالغان خەتنى چىقىرىپ يۈكلەپ بىر تېرە خالتىغا سالدى، ئاندىن بۇلاققا چىلىشىپ تۇرغان قورام تاشنىڭ يان تەرىپىنى كولاپ، خالتىنى چانمىغۇدەك قىلىپ كۆمۈپ قويدى. تۆت ئەتراپقا سىنچىلاپ قاراپ، خاتىرجەم بولغاندىن كېيىن پەسكە چۈشۈپ كەتتى.

سەنەم ھۇجرىسىدا شېرىن ئۇيقۇدا يېتىپ چۈش كۆردى. چۈشىدە گۈزەل بىر يايلاقتا غېرىب بىلەن بىردىن چىرايلىق ئاق ئاتقا مىنىپ بەيگىگە چۈشتى. ئۇلار خۇشال - خورام ھالدا ئاتلىرىنى تازا چاپتۇرۇپ كېتىۋاتقاندا، غېرىبىنىڭ ئېتى مۇدۈرۈپ كەتتى. غېرىب ئاتتىن قويۇق ھەم ئېگىز ئۆسكەن چۆپلەر ئارىسىغا موللاق ئېتىپ غايىب بولدى. ئۇنىڭ ئېتى يۈگۈرگەن يېتى باشقا بىر تۆپىلىككە چىقىپ كۆزدىن غايىب بولدى. سەنەم ئاتتىن چۈشۈپ غېرىب ئاتتىن يىقىلىپ چۈشكەن ئوت - چۆپلەر ئارىسىدىن ئۇنى ئىزدىدى، لېكىن غېرىب كۆرۈنمىدى. سەنەم بار ئاۋازى بىلەن ۋارقىراپ: «غېرىب ... غېرىبجان ... نەدىسىز ... غېرىب؟!» دەپ ھەر تەرەپكە يۈگۈردى. غېرىبتىن سادا بولمىدى. سەنەم ئاخىر ھېرىپ ھالى قالماي، يىقىلىپ چۈشتى. ئورنىدىن تەستە تۇردى، ماڭغۇدەك مادارى بولمىغاچ ئولتۇرۇپ قالدى. غېرىب ناخشامنى ئاڭلىسا پەيدا بولارمۇيا، دەپ ئويلاپ ناخشا ئېيتتى:

زۇلۇم بىلەن قەبىھ پەلەك،
بىزنى غەيرىي يارغا سالدىڭ.
ئىبراھىمدەك ئوتقا تاشلاپ،
جاپا بىرلە نارغا سالدىڭ.

كۆتۈردى كۆڭۈل خۇشىنى،
بۇزدۇردى گۈلشەن رىشتىنى.
ئاققۇزدى مۇھىت ياشىنى،
بىزنى بىر خۇنبارغا سالدىڭ.

ھېچ قويمىدى ئۆز ھالىمغا،
رەھىم ئەتمىدى ئەھۋالىمغا.
يەتكۈزمىدى ۋىسالىمغا،
ھىجران دەشتى يارغا سالدىڭ.

بىزنى لەيلى - مەجنۇن ئېتىپ،
كېچە - كۈندۈز قان يىغلىتىپ.
كۆز ياشىمنى تارىم ئېتىپ،
بۇ غەم بازارغا سالدىڭ.

كۆپ مۈشكۈل بولدى ھالىمىز،
پەلەك بۇزدى ئىقبالىمىز.
مۇنەججىم كۆردى پالىمىز،
بىزنى بەختى قارا سالدىڭ.

شاھ سەنەم ئىزدەر ئۈلپىتىن،
ھېچكىم بىلمەس كۈلپىتىن.
ماڭا سېلىپ جاپا تىغىن،
يۈرەكىمگە يارا سالدىڭ.

ئاندىن يەر ئاستىدىن ئاڭلانغاندەك غېرىبىنىڭ ناخشىسى
ئاڭلاندى:

تاغ ئوربىسى چۈشتۈم خالىي،
مەن غېرىبىنىڭ كەتتى ھالى.

سەنەمجاننىڭ يوق ماجالى،
چىقىۋالسام ئىدى كاشكى.

سەنەم ئورنىدىن چاچراپ تۇرۇپ چۆپلۈك ئارىسىنى ئىزدەپ،
چوڭقۇر ھاڭنىڭ تەكتىدە تۇرغان غېرىبىنى كۆردى. قولىنى
ئۇزاتسا يەتمىدى. چۈشەي دېسە چۈشكۈدەك يەر يوق. سەنەم
غېرىبقا قاراپ ھەسرەت بىلەن ناخشا ئېيتتى:

ھەر كىشى مۇنداق بالاغا بولمىسۇن ھېچ گىرىپتار،
قالمىسۇن كۆڭلىدە ئارمان، زەردە يۈتۈپ ئىختىيار.
تتېرشۇر سىمابىتەك بۇ تەندە جانىم بىقارار،
يارىم ھاڭدا يارىدار، مەن بۇ يەردە ئىنتىزار،
جانىم ئاللا، جان يارىمنى بۇ ھاڭدىن ئازاد قىل.

غېرىب جاۋابەن ناخشا ئېيتتى:

قويمىدى ئۆز ھالىمغا بۇ دەرد سەرگەردان مېنى،
ھىجرى دەشتىدە قۇيۇندەك ئەتتىلەر ھەيران مېنى.
جانىم ئالماي قويمىدى بۇ دەردى بىدەرمان مېنى،
ئىشق ئاپىتى قىلىپتۇ، بىچارە پەرىشان مېنى،
جانىم ئاللا، بۇ بالادىن ئازاد قىل مېنى.

غېرىب ناخشا ئېيتىۋاتقاندا، يوغان بىر يىلان كېلىپ ئۇنىڭ
پاچىقىغا يۆگەشتى. غېرىب بۇنى بىلمىدى، سەنەم ۋارقىرىسىمۇ
ئاڭلىمىدى. ئاخىر سەنەم ياردىن پەسكە سەكرىدى.

سەگگىزىنچى باب

سامانىيلار خانلىقىنىڭ شاھزادىسى ئەبۇنەسىر سامانىي ئوردىدىكى تەخت ۋارىسلىقىنى تالىشىش قىرغىنچىلىقىدىن قانچە مىڭ كىشىنىڭ ئۆلى قوغداپ ئۆزلىرىنى ئۆلۈمگە تۇتۇپ بېرىشى بىلەن ئامان قالدى. ئۇ قېچىپ - قېچىپ يىراقلاپ ھىندىقۇش تاغلىرىدىن قاراقۇرۇم تېغىغا ئۇلاشتى. مۇز تاغدىن ئارتىلىپ ئۆتۈپ قاراخانىيلار تەۋەسىدىكى تاغلار ئارىسىدا مۆكۈنۈپ قېچىپ يۈرۈپ، ئاللاننىڭ ئىرادىسى بىلەن شاھزادە سۇلتان سۈتۈق بۇغراخان بىلەن ئاغۇ تاغلىرى ئارىسىدىكى پەچىم ئۆڭكۈرىدە تاسادىپىي دىدارلىشىپ دوستلىشىپ قالدى.

شاھزادە ئەبۇنەسىرمۇ ئەسلىدە سامانىيلار خانلىقىنىڭ ۋەلىئەھدىسى ئىدى. پەقەت پارس خانىشتىن تۇغۇلماي، تۈرك خانىشتىن تۇغۇلغانلىقى ئۈچۈن ئۇنىڭغا ئۆلۈم ۋەھىمىسى يۈزلەنگەنىدى. بۇ ۋەلىئەھدى يوقىتىلمىسا سامانىيلار خانلىقىنىڭ تىزگىنى پارسىلارنىڭ قولىدىن تۈركلەرنىڭ قولىغا ئۆتۈپ كېتەتتى، پارسىلارغا تۈرك ئەۋلادى ھۆكۈمران بولاتتى. شۇنىڭ ئۈچۈن ئەبۇنەسىر سامانىي ئوردىنى چىڭ قاماللاپ تىزگىنلەپ تۇرغان پارس ۋەزىر - ئەمىرلەرنىڭ كۆزىگە قادالغان مىخ ئىدى. شۇ سەۋەبتىن، ئۇ سامانىيلار خانلىقى بىلەن داۋاملىق يايلاق، سۇ، تاغ - دەريا ۋە شان - شۆھرەت تالىشىدىغان، دىنىي ئۆچمەنلىكى (ئەينى چاغدا سامانىيلار ئىسلام دىنىغا، قاراخانىيلار بۇددا دىنىغا ئېتىقاد قىلاتتى) چوڭقۇر بولغان قاراخانىيلارغا بېشىنى ئېلىپ قاچقاندى. ئادەتتە، قاراخانىيلارنىڭ پۇقرالىرى سامانىيلار تەرەپكە ئۆتۈپ قالسا، مۇسۇلمانلار ئۇلارنى بۇددىستلار دەپ ئەسەرگە ئېلىپ، قۇل - دېدەك قىلاتتى. سامانىيلارنىڭ

پۇقرالىرى قاراخانىيلار تەرەپكە ئۆتۈپ قالسىمۇ ئوخشاشلا
 مۇسۇلمان دەپ ئۆلتۈرۈلەتتى، قۇل قىلىناتتى. مۇشۇنداق
 مۇرەككەپ، جىددىي ۋەزىيەتتە ئەبۇنەسر سامانىي سامانىيلاردا
 ئۆلتۈرۈلگەندىن كۆرە قاراخانىيلارغا ئەسرگە چۈشۈپ قۇل
 بولسىمۇ ھايات قېلىشىنى ئەۋزەل كۆرۈپ، سامانىيلار پايتەختى
 باميان شەھىرىدىن قېچىپ چىقتى. ھىندىقۇش تاغلىرىدىن
 ھالقىپ، قاراقۇرۇمنىڭ پامىر ئېگىزلىكىدىكى مۇز تاغدىن
 ئارتىلىپ، تاشبالىق ئارقىلىق ئوپال تاغلىرىدىن ئۆتتى.
 مىڭبۇلاقتا بىر مەزگىل يوشۇرۇنۇپ تۇرغاندىن كېيىن ئاقدا
 قەدىمىي شەھىرىدىن ئايلىنىپ ئۆتۈپ، ئاغۇ تاغلىرىنىڭ
 ئارىسىغا مۆكۈنۈۋالدى. ئۇ كۈندۈزى پەچىم ئۆڭكۈرىدىكى
 كۆلچەك بويىدا ئۇخلىسا، كېچىسى ئوقيا، نەيزىسىنى ئاچىقىپ
 ئوۋ ئوۋلاپ، ئوۋ گۆشىنى كاۋاپ قىلىپ يەپ جان باقتى. شۇ
 كۈنلەردە ساتۇق بۇغراخان نامدا قوغدىغۇچى، ئەمەلىيەتتە ئۆزىنى
 نەزەربەند قىلغۇچى قىرىق بىر بوز يىگىتى بىلەن ئوۋ ئوۋلاپ
 مۇشۇ جايغا كېلىپ قالدى. بىر چاغدا شاھزادە ساتۇقنىڭ كۆز
 ئالدىدىن چىرايلىق بىر كېيىك شىلدىرلاپ سۇ ئېقىپ تۇرغان
 تاغنىڭ بەل قىسمىدىكى ئۆڭكۈرگە كىرىپ كەتتى. بوز يىگىتلەر
 كېيىكنى قوغلاپ ئات سالدى. ساتۇق ئۇلار بىلەن تەڭ ماڭغان
 بولۇپ، پەم بىلەن ئۆڭكۈرگە كىردى. يىگىتلەر بولسا باشقا ياققا
 كېتىپ قېلىشتى. ئۆڭكۈر داشقازاننى دۈم كۆمتۈرۈپ قويغاندەك
 تۈم قاراڭغۇ ئىدى. شاھزادىنىڭ تېنى شۈركۈنۈپ كەتتى.
 ئىچكىرىسىدىن ئېگىزدىن تامچىغان سۇنىڭ قانداقتۇر بىر
 كۆلچەكتىكى سۇغا چۈشكەندىكى چولتۇك - چولتۇك، چوك -
 چوك قىلغان ئاۋازى ئاڭلاندى. شاھزادە ئىچكىرىلەپ مېڭىشتىن
 ئەيمىنىپ ئارقىسىغا بۇرىلاي دەپ تۇرۇشىغا، ئۆڭكۈر ئىچىدىن
 سالقىن شامال ئۈرۈلۈپ بىر جۈپ يېشىل نۇر كۆرۈندى.
 «ھەببەللى، سەنمۇ ئۆڭكۈرنىڭ چىقىدىغان يېرىنى تاپالماي
 تۇمشۇقۇڭ تاغقا ئۈسۈپ يېنىپسەن - دە، جانىۋار.» بىر جۈپ

يېشىل نۇر كېيىكنىڭ كۆزى ئىدى. قاراڭغۇدا كېيىكنىڭ كۆزىنىڭ يورۇيدىغانلىقى شاھزادە ساتۇققا ئايدىڭ ئىدى. «بۈگۈن سېنىڭ مېنىڭ قولۇمغا چۈشىدىغانلىقىڭ پېشانەڭگە پۈتۈلگەنسەن، كەل جانىۋار، مەن سېنى ئوۋلاي!» ساتۇق ئوقيانىڭ كىرىچىنى تارتاي دېيىشىگە يېشىل نۇر يوقاپ كەتتى. ئاشۇ يېشىل نۇرغا ئاتسىلا ئوق دەل كېيىكنىڭ كۆزىگە قادىلاتتى، يېشىل نۇرنىڭ يوقالغىنى كېيىكنىڭ ئارقىسىغا بۇرىلىپ ئۆڭكۈرگە ئىچكىرىلەپ ماڭغىنى ئىدى. ساتۇق نۇرنى مۆلچەرلەپ پەم بىلەن پۈتىنى سىيرىپ يۆتكەپ ئىلگىرىلىدى. يوغان چامدىسا تاسادىپىي ھاڭغا سىيرىلامدۇ، تۆشۈككە سىيرىلامدۇ، تەڭرى بىلىدۇ. كېيىكنىڭ كۆزى قاراڭغۇدا ھەممىنى كۆرگەن بىلەن، ئادەمنىڭ كۆزى قاراڭغۇدا ھېچنېمىنى كۆرمەيتتى. يېشىل نۇر خۇددى مەن بۇ يەردە دېگەندەك پات - پات ساتۇققا غىل - پال كۆرۈنۈپ غايىب بولاتتى. شاھزادە يەنە بەش - ئون قەدەم مېڭىپ قاينغا مېڭىشىنى بىلەلمەي قالسا، يېشىل نۇر غىل - پال يورۇپ ئۇنىڭغا بەلگە بېرەتتى. دېمەك، كېيىك پات - پات كەينىگە قاراپ قويۇپ ئالدىغا ماڭماقتا ئىدى. شاھزادە ئىچكىرىلەپ ماڭغانچە يۈزىگە تېخىمۇ سالىقىن شامال ئۈرۈلدى. ئاندىن غىل - پال يورۇق پەيدا بولدى. يورۇق بارغانچە زورىيىپ ئۆڭكۈر ئىچى يورۇدى. ساتۇق كۆردىكى، سەككىز غۇلاچ ئېگىزلىكتە - ئۆڭكۈرنىڭ تاغ قىسىلغان يېرىدە تۈڭلۈكتەك بىر قىسىلچاق بار ئىكەن. كېيىك تاقلاپ - تاقلاپ قىسىلچاقتىن چىقىپ كەتتى. ئاشۇ قىسىلچاقتىن كۆرۈنۈپ تۇرغان يېرىم غۇلاچ كەلگۈدەك نۆكچە ناۋاتتەك، نوغۇچتەك، نەيزە ئۈچىدەك مۇزنىڭ ئۈچى ئېرىپ سەككىز غۇلاچ پەستىكى ئۆڭكۈر تېگىگە سۇ تامچىپ، بىر غۇلاچ كەڭلىكتە كۆلچەك پەيدا قىلغانىدى. دەل شۇ كۆلچەك بويىدا قەددى - قامەتلىك، ئورۇق، شادا پاچاق كەلگەن بىر يىگىت پۈتۈن ئىخلاسى بىلەن تېرەكتەك قىيامدا تۇرۇپ بىرنېمىلەرنى دەپ پىچىرلىماقتا ئىدى.

ساتۇق دەرھال شەمشىرىنى ئېلىپ ئۇ يىگىتكە سەل يېقىنلاشتى. ئۇنىڭ ئۇچىسىدىكى كىيىملەردىن قاراخانىيلار تەۋەسىنىڭ ئادىمى ئەمەسلىكى چىقىپ تۇراتتى. ئۇ بىردەم قاراپ تۇرۇپ، يىگىتكە تېخىمۇ يېقىنلاشتى، ئۇ قىمىر قىلماي تۇراتتى. ساتۇق قىلىچىنى ئېگىز كۆتۈرۈپ بولۇپ، «توختا، جىم تۇرغان ئادەمگە كەينىدىن بېرىپ قىلىچ ئۇرۇش ئەركەكلەرنىڭ ئىشى ئەمەس، ھەرھالدا ئۇنى خەۋەرلەندۈرۈپ، ئالدىنى قىلغاندا تىغ ئۇرساممۇ ئۆلگۈرىمەن، ئۇنىڭغا گەپ قىلاي» دەپ ئويلىدى.

— ھوي، كىم سەن؟

ئالدىدىكى يىگىتتىن سادا چىقمىدى، ئۇ قول باغلاپ جىممىدە تۇرۇۋەردى. ساتۇق ئۇنى ئاستا يانداپ ئالدىغا ئۆتمەكچى بولۇۋىدى، يىگىتتىن «ئاللاھۇ ئەكبەر» دېگەن ئۈن چىقتى — دە، ئېگىشىپ، يەنە ئۆرە بولۇپ، ئاندىن سەجدىگە باردى.

«ھە ... ئاڭلىغان، پەرىزىم توغرىكەن. ئۇ بۇ يەرلىك ئەمەس، سامانىيلىق مۇسۇلمان ئىكەن — دە. ئۇنى ئەسىرگە ئېلىپ ئۆلتۈرۈپ، بۇدساتۋاغا ئاتاپ نەزىر قىلاي، توختا، ئۇ ئىبادىتىنى قىلىۋالسۇن، ئاندىن ئۆلتۈرەي!» ساتۇق ئۇنىڭ بېشىدا قىلىچ تەڭلەپ ساقلاپ تۇردى، ئۇ يىگىت ئالدىرىماستىن ئىبادىتىنى قىلىپ بولۇپ ساتۇقنىڭ بېشىدىن — ئايغىغىچە قاراپ كۈلۈمسىرىدى. ئۇ بىر چىرايلىق، ئىسسىق چىراي يىگىت ئىدى.

— ھەي، سەن ئىلاھىڭغا ئەجەب سادىق ئىكەنسەن، بېشىڭغا قىلىچ تەڭلەپ تۇرساممۇ كاللام كېتەر دېمەي، ئىبادىتىڭنى قىلىۋەردىڭ. ئەسلىدە مەندەك دۈشمىنىڭ بېشىڭغا قىلىچ تەڭلەپ دېۋەيلەپ كەلگەندە، قوراللىق ئېلىپ ماڭا تاقابىل تۇرساڭ، مەندىن قۇتۇلغاندىن كېيىن ئىبادىتىڭنى داۋاملاشتۇرساڭمۇ بولاتتى.

— بىر مۇسۇلمان ئىبادىتىنى قىلغاندا، پۈتۈن ۋۇجۇدى بىلەن ئاللاغا ئۆزىنى بېغىشلىمىغۇچە ئۇ ھەقىقىي مۇسۇلمان بولالمايدۇ، ئىبادەت مەقبۇل بولمايدۇ.

— ئىبادەت ئۈستىدە دۈشمىنىڭ سېنى ئۆلتۈرۈۋەتسە قانداق قىلىسەن؟

— ئەگەر ئاللا مېنىڭ جايىماز ئۈستىدە ئىبادەت قىلىۋېتىپ ئۆلتۈرۈلۈشۈمنى ئىرادە قىلغان بولسا بۇ مېنىڭ بەختىم، چۈنكى مەن ئاللانىڭ ھەقىقىي مۆمىن بەندىسى قاتارىدا ئۇنىڭ مۇكاپاتىغا ئېرىشمەن.

— ئىلاھنىڭ سېنى قانداق مۇكاپاتلايدۇ؟

— جەننەت بىلەن.

— سەن جەننەتتە نېمىگە ئېرىشىسەن؟

— ئىنساننىڭ ئەقلى يەتمەيدىغان ئەڭ كاتتا راھەت — پاراغەتكە ئېرىشمەن.

— مەن نازارەتتىن، نەزەربەندىتىن بوشىنىشنى ئويلىسام بوشىنالايدىغان، نېمە قىلىشنى خالىسام شۇنى قىلالايدىغان، نېمە يېگۈم كەلسە شۇنى يېيەلەيدىغان، نەگە بارغۇم كەلسە، شۇ يەرگە بارالايدىغان، نەدە تۇرغۇم كەلسە، شۇ يەردە تۇرالايدىغان، ئانامنى كۆرگۈم كەلسە، ئۇنىڭ يېنىغا بارالايدىغان، ئۇيقۇم كەلگەندە ئۇخلىيالايدىغان دېگەندەك، شۇنداقمۇ؟

— ھەئە.

— ئىككىمىز تەڭلا ئۆلۈپ شۇ جەننەتكە كەتمەيلىمۇ؟ ئىچىم سىقىلىپ قىلىدىغان ئىشىمنى بىلەلمىدىم.

— سەن بۇددىست، شۇنداقمۇ؟

— ھەئە، سەن مۇسۇلمان بولغاندەك مەن بۇددىست.

— جەننەتكە پەقەت تەقۋادار مۇسۇلمانلا كىرىدۇ. شۇڭا، سەن جەننەتتىن ئۈمىد كۈتمە؟ سەن ئۆلسەڭ ئۇدۇل دوزاخقا كىرىسەن.

— مەن ھازىرمۇ دوزاخقا تۇرسام، ئۆلسەم يەنە دوزاخقا كىرەمدىمەن؟ بۇ نېمىدېگەن ئادالەتسىزلىك!

— سەن مىڭ ياخشى ئادەم بولۇپ كەتسەڭمۇ مۇسۇلمان بولمىغۇچە جەننەتكە كىرەلمەيسەن.

— ئۆلگەندىن كېيىنكى دوزاخ ھازىرقى مەن ئىچ —

تېشىمدىن ئۆرتىنىپ ياشاۋاتقان دوزاختىنىمۇ يامانمۇ؟
— كۆپچىلەر ئۈچۈن مۇشۇ راھەت - پاراغەتلىرى، ئويۇن
تاماشىلىرى جەننەتنىڭ راھىتى ھېسابلىنىدۇ. ئۆلگەندىن كېيىن
يەيدىغان نەرسىسى چوڭ، ئىچىدىغىنى ۋاراقلاپ قايىناپ تۇرغان
قان - يىرىك، كىيىدىغىنى ئوتتىن ياسالغان چاپان.
— سەن سامانىيلىق مۇسۇلمان، مەن قاراخانىيلىق ئۇيغۇر
تۇرۇپ ئەجەب گەپلىرىمىزنى بىلىشىپ، سۆزلىشىپ كەتتۇق -
ھە؟

— مەن ئازەر تۈركلىرىدىن چىققان مۇسۇلمان، سەن بولساڭ
قاراخان تۈركلىرىدىن چىققان بۇددىست. دىنىمىز، يۇرتىمىز
باشقا بولغان بىلەن، تىلىمىز، يىلتىزىمىز بىر قېرىنداشىمىز.
شۇڭا، گېپىمىزنى ئوقۇۋاتىمىز.

— ھەي، سەن بېشىڭدىن خېلى ئىش ئۆتكەن ئادەمدەك
تۇرسەن. ئىككىمىزنىڭ دەردلىرى بىر - بىرىگە ياماق بولامدۇ،
بولمامدۇ؟ كەل ئولتۇرۇپ ھال - مۇڭ بولۇشايلى. سەنمۇ
ئېيتقىن دەردىڭنى، مەنمۇ ئېيتاي دەردىمنى، ئەڭ مۇھىمى سەن
ماڭا بۇ دۇنيانىڭ دوزىخىدىنمۇ، ئۇ دۇنيانىڭ دوزىخىدىنمۇ
قۇتۇلۇشنىڭ چارىسىنى دەپ بەرگىنە، بىر ئاڭلاپ باقاي !

شۇنداق قىلىپ، شاھزادە ئەبۇنەسىر سامانىي بىلەن شاھزادە
ساتۇق كونا قەدىناسلاردەك سۆزلىشىپ، دوستلىشىپ قالدى.
ساتۇق ئەبۇنەسىرنىڭ بېشىغا قىلىچ تەڭلەنسەمۇ مىت قىلماي
قىلغان ئىبادىتىدىن ئۇنىڭ ئۆز ئىلاھىغا بولغان سەمىمىي
ساداقىتى، قورقۇمىسىز، قەيسەرلىكىگە قايىل بولغانىدى. ماڭا دەل
مۇشۇنداق سادىق ھەمراھ كېرەك، ئەتراپىم ساپلا مۇناپىق، ئىككى
يۈزلىمىچى، كازىاپلار بىلەن تولسا، مەن تاغامدىن قانداقمۇ ئۆز
ھەققىمنى قولۇمغا ئالالايمەن دېگەن خىيال كالىسىغا
كەلگەنىدى. ئىسلام دىنىنىڭ ھەقىقەتلىرىنى ئاڭلىغان ساتۇق
ئەبۇنەسىرنىڭ ئۇستازلىقىدا ئاشۇ پەچىم ئۆڭكۈرىدە ئىمان
ئېيتىپ مۇسۇلمان بولدى. كېيىن تەختكە ئولتۇرۇپ، دەسلەپتە

ئوردىدىكىلەرنى، كېيىن ئاستا - ئاستا ئوردا سىرتى، سېپىل ئىچى - سىرتىنى ئىسلام دىنىغا كىرگۈزۈپ، قاراخانىيلار دۆلىتىنى ئىسلام دۆلىتى دەپ جاكارلىدى. ئەبۇنەسىر سامانىي خان ۋە دۆلەت ئۈستازى بولۇپ، كېچە - كۈندۈز شاگىرت تەربىيىلەپ، ئىسلام دىنىنىڭ قائىدىلىرىنى پۈتۈن ئەلگە شاگىرتلار ئارقىلىق ئۆگەتتى. قاراخانىيلاردا ئىسلام دىنى خان تەرىپىدىن تارقىتىلغاچقا، ئۇنىڭ قىلىچىدىن قورقۇپ شەكىلەن مۇسۇلمان بولغانلار ئەمەلىيەتتە كونا دىنغا بولغان ئەقىدىسىنى دىلىدا، قائىدە - ئەھكاملارنى كۈدىلىك ئادىتىدە ساقلاپ كەلدى. پۈتۈن دۆلەت مىقياسىدا ئىسلام ئەقىدىسى يۈكسەك نوپۇزغا ئېرىشىپ، پۈتۈن خەلق ئىسلام دىنىنىڭ پەرز - سۈننەتلىرىنى بەجا كەلتۈرسىمۇ، لېكىن ئۇلارنىڭ تۇرمۇشىدا باخشىلىق - رەمباللىق، پېرە ئويناش، جىنكەشلىك قىلىشتەك كونا دىننىڭ قالدۇق ئامىللىرى ئاز - تولا ساقلىنىپ كەلدى. كېيىنچە ئۇلارغا ئىسلام دىنىنىڭ پارسچە تۈس ئالغان بەزى بۇرمىلانغان ئەقىدىلىرى سىڭىپ كەتتى. قاراخانىيلار ئوردىسىدىكى باخشىنىڭ دېيىغا ئۈسسۈل ئويناش مانا شۇ بۇزۇقچىلىقنىڭ داۋامى ئىدى.

ئاسىخان باخشى تۇرالغۇسىدا قېتىپ ئولتۇرۇپ تەسۋى سىرىپ كۈسۈلداپ دۈرۈت ئوقۇماقتا. شاگىرتى گۈلئەندان چوكان كىرىپ تەزىم قىلىپ دېدى:

— دانىشمەن ئۈستاز، ئايشە بېگىم كەلدى.

گۈلئەنداننىڭ سۆزى ئاخىرلاشماستىنلا ئايشە سەنەمنىڭ ئىنىكئانىسى گۈلنىھالنى باشلاپ كىردى ۋە:

— ئاسىخان بۇۋى، تەلەپلىرى بويىچە مەلىكە سەنەمنىڭ ئەڭ ئامراق ئىنىكئانىسى گۈلنىھالنى ئەنجاندىن تاپتۇرۇپ كەلدىم، — دېدى.

— ئوبدان بولدى. ئىنىكئانا، ھازىردىن باشلاپ مەلىكە ئالىلىرىنىڭ يېنىدىن كېچە - كۈندۈز ئايرىلماي، خۇددى بوۋاق

ۋاقتىدىكىگە ئوخشاش ھالىدىن ئوبدان خەۋەر ئالسىلا.
ئاسىخان باخشى سۆزلەۋاتقاندا گۈلنىھال ئۇنىڭغا سىنچىلاپ قاراپ، ئاندىن ئايشەگە قارىدى.

— گەپنى ئۇقتىڭىزمۇ؟ بۇۋىمنىڭ دېگىنىدەك قىلىشىڭىز ئامراق قىزىڭىز مەلىكە ئالىيلەرنى ئاللا پاناھىدا ساقلايدۇ، — دېدى ئايشە.

— دېگەنلىرى كەلگەي، ئايشە خېنىم، مەن ئۇ يۈرەك پارەمنى كۆرمىگىلى ساق توققۇز يىل قىرىق بىر كۈن بولدى. ئۇنى قاچان كۆرەلەيمەن؟ — دەپ سورىدى گۈلنىھال.

ئايشەنىڭ ئورنىدا ئاسىخان جاۋاب بېرىپ:

— ھازىرنىڭ ئۆزىدىلا ئۇنى كۆرىسىز. ئۇنىڭ باش — ئايىغى سىزنىڭ سەجدىگاھىڭىز بولسۇن، — دېيىشىگە، ئايشە يەنە تەكىتلەپ گۈلنىھالغا:

— قۇلىقىڭىزنى دىڭ تۇتۇپ ئاڭلاڭ، مەلىكە ئالىيلەرنىڭ ھەتتا قانچە قېتىم تەرەتكە چىققىنىدىن تارتىپ ماڭا ۋە ئاسىخان بۇۋىمگە مەلۇم قىلىپ تۇرىسىز، — دېدى.

گۈلنىھال مەلىكە سەنەم بىلەن كۆرۈشىدىغانلىقىنى بىلىپ چەكسىز خۇشاللىققا چۆمۈپ ئاسىخان باخشى بىلەن ئايشەنىڭ بارلىق تەلەپلىرىگە ماقۇل بولدى — دە:

— يۈرەك پارەمنى كۆرەلەيدىغان ئىش بولسا ھېلىغۇ ئۇ ئىشكەن، نېمە دېسەڭلار شۇنى قىلىمەن. مېنى ئۇنىڭدىن ئايرىمىساڭلار ئۇ دۇنيا — بۇ دۇنيا خۇشالمەن، — دېدى.

— مەلىكە ئالىيلەرى بۇ ئامراق ئىنىكئانىسىنى ئاغىچا ئانا دەيدۇ. ئوردىدىكى ھەممىمىز شۇنداق ئاتايمىز، ئۇنى ئاغىچا ئانا دېسە ھەممە بىلىدۇ، — دەپ چۈشەندۈردى.

— شۇنداق قىلىڭ، ئاغىچا ئانا، — دەپ گېپىنى ئاخىرلاشتۇردى ئاسىخان باخشى.

سەنەم ھۇجرىسىدا تەرلەپ بېشىنى ھەر تەرەپكە ئۇرۇپ چۆچۈپ، «غېرىبجان ... يىلان ... يىلان» دەپ ۋارقىراپ ئورنىدىن

تۇرۇپ كەتتى. ئۇخلاۋاتقان دېدەكلەر ئورۇنلىرىدىن چاچراپ تۇرۇپ شاملارنى يېقىپ، پايپىتەك بولۇشۇپ سەنەمنىڭ يېنىغا يۈگۈرۈپ كەلدى ۋە جىددىيلىشىپ سورىدى:

— مەلىكە ئالىيلرى، نېمە بولدىلا، قارا باستىمۇ؟

سەنەم كۆزىنىمۇ ئاچماستىن: «غېرىب ... يىلان ... غېرىبجاننى يىلان چاقتى. ياق، يىلان چاققىلى يۆگەشتى ... بىز ئاتلىق كېتىۋاتساق ئۇ ھاڭغا چۈشۈپ كەتتى ... ئۇ ھاڭ ... ئۇ ھاڭ ... بەك ... بەك چوڭقۇر ...» دېگىنىچە توختىماي جۈيلىۋىتتى.

دېدەكلەر مەلىكىنىڭ ئەتراپىدا پايپىتەك بولۇشۇپ، ئۇنى چاقىرىشتى.

— مەلىكە ئالىيلرى ... ئۇيقۇلىرىنى ئاچسىلا ... ئۇيقۇلىرىنى ... ئاچسىلا، سىلنى قارا بېسىپ قايتۇ ... چۈش كۆرۈپتىلا ... غېرىبجان ساق.

مەلىكىنىڭ بېشىدا تۇرغان دېدەك يەنە بىر دېدەككە ۋارقىراپ:

— چاققان بول، قىزىل گۈل سۈيىنى ئەكەل، مەلىكە ئالىيلرىنى ئويغىتايلى، — دېدى.

كۈمۈش تەلەڭگىدە قىزىل گۈل ياپراقلىرى لەيلەپ تۇرغان سۇ كەلتۈرۈلدى. سەنەمنى يۆلەپ تۇرغان دېدەك قىزىل گۈل سۈيىنى يۈزىگە سەپتى. سەنەم شۈركۈنۈپ كۆزىنى ئاچتى.

— غېرىب ... غېرىبجان ... ئۇ ھاڭدا ... بەك چوڭقۇر ھاڭدا ... — دەپ توختىماي جۈيلىۋىتتى سەنەم.

— مەلىكە ئالىيلرى، سىلنى قارا بېسىپ قايتۇ. يامان چۈش كۆرۈپ قايتىلا، غېرىبجان ساق ...

دېدەكنىڭ بۇ گەپلىرىدىن سەنەم ئېسىگە كەلگەندەك بولدىيۇ، جىددىي ھالدا:

— ئەرشىدىن ھۆكۈمانى تېپىڭلار، چۈشۈمگە تەبىر بەرسۇن، ھازىرلا كېلىپ چۈشۈمگە تەبىر ئېيتسۇن، — دەپ بۇيرۇق

قىلدى.

— خوپ ئالسىلىرى، ھازىرلا، — دېدەك شۇنداق دەپلا يۈگۈرۈپ چىقىپ كەتتى.

زەينىدىن بومياننىڭ ھۇجرىسى. شاۋاز بىلەن زەينىدىن بوميانى چىلىم تارتىشىپ ئولتۇرۇشتى. بىر — بىرىدىن چىرايلىق ياساندۇرۇلغان كېنىزەك قىزلار يۈزىنى يېرىم توسىغان ھالەتتە لەرزىلەپ مېڭىپ سورۇنغا كىرىپ كەلدى. نەغمە — كۈيلەر باشلاندى:

ئۇلۇغ دەريايى رەھمەتتىن ھەمىشە خۇشكى لەب بولما،
كى سەن ھەر يەرگە بارساڭ، ئەي ئەزىزىم، بىتەلەب بولما.
ئەرەنلەر خىزمەتگە بارساڭ، ئەمدى بىئەدەب بولما،
مۇبادا قورقارمەن بولساڭ خۇش سۈپەت، بىزۇۋان بولما،
سەيىدىسەن، ھاجىسەن زىنھار مەغرۇرى نەسەب بولما.

سەيىد ئەۋلادىمەن دەپ، تۇتماغىل راھى، قاۋەتتى،
كۆزۈڭ بارىدا ئەختار قىلدى بىر ئەھلى ھىدايەتتى.
تېنىڭدىن كەندە قىلغىل دەم بەدەم سەن بارى غەفلەتتى،
تەكەببۇر سەخت بولۇپ بوينۇڭغە سالما تەۋقى لەئەنەتتى،
سەيىدىسەن، ھاجىسەن، زىنھار مەغرۇرى نەسەب بولما.

بۇ دەھرى بىئەتبارغە قويما ئەسلا ئىمتىيازىڭنى،
ئەبەس ئۆتكۈزۈمەڭىل بىھۇدەلىق دە قىشۇ يازىڭنى.
دىلىڭدىن كەم قىلما بىردەم ئەقىدە — ئىخلاسىڭنى،
ئەجەلنى مەئلۇم قىلۇر سەكراتدە ئەجىزۇ — نىيازىڭنى،
سەيىدىسەن، ھاجىسەن، زىنھار مەغرۇرى نەسەب بولما.

شاۋاز ئاغزىدىن چىلىمنىڭ جوغىسىنى ئېلىپ زەينىدىن بومياننىڭ قۇلىقىغا پىچىرلىدى. زەينىدىن بوميانى قوللىدىن

قاس چىقاردى. كېنىزەك قىزلار يىلاندەك تولغىنىپ مىڭ خىل نازۇكەرەشمە بىلەن شاۋازنىڭ ئالدىغا بىر - بىرلەپ كەلدى ۋە يۈزىنى ئېچىپ تەبەسسۇم قىلىپ، ئوڭغا بىرنى چۆرگىلەپ، سولغا بىرنى چۆرگىلەپ ئاندىن يىراقلاپ كەتتى. شاۋاز ھەربىر قىزغا كۆزلىرى ئالا چەكمەن بولغان ھالدا يەۋىتىدىغاندەك قارىدى.

سەنەم ھۇجرىسىدا تاقەتسىزلىنىپ ساراڭدەك ئۇياقتىن - بۇياققا قاڭقىپ يۈرگەننىڭ ئۈستىگە دېدەك كىرىپ مەلۇم قىلدى:

— ئوردا ھۆكماسى مەۋلانە ئەرشىدىن بۇزىرۇك ئاتا كەلدى.

— دەرھال كىرسۇن، — دەپ ئىجازەت بەردى سەنەم.

ھۇجرىغا يوغان سېرىق سەللە ئورىغان، ئاپئاق ساقىلى كۆكسىگە چۈشكەن خىزىر سۈپەت بوۋاي مەۋلانە ئەرشىدىن كىرىپ سەنەمگە سالام بەردى.

— ئەسسالامۇ ئەلەيكۇم مەلىكە ئالىيلىرى، ئالتۇن بويلىرى ئامانمىكىن؟

سەنەم تاقەتسىزلىنىپ دېدى:

— ھۆكۈمە ھەزرەتلىرى، تىللىرىنى چاينىماي غاچچىدە گەپ قىلسىلا، ئىچىم سىقىلىپ ئۆلەي دېدىم. ئەرشىدىن ھۆكۈمە ساقىلىنىڭ ئۈچىنى سىلاپ قويۇپ سۆز ئالدى:

— مەلىكە ئالىيلىرىغا مەلۇم بولغايسى، چۈشلىرىدىن مەلۇم بولۇشىچە، غېرىب بىلەن بولغان ئىشلار تېخىمۇ مۈشكۈل بىر ھالغا كەپتۈلەر. غېرىب تېخىمۇ مۈشكۈل كۈنگە گىرىپتار بولۇپ، ئىككىڭلارنىڭ ئارىسىدا قاتتىق جۇدالىق بولىدىكەن. يامان بىر دۈشمەن غېرىبقا زىيان يەتكۈزۈپ قەستىدە، ئەمما غېرىب بىچارە بۇنىڭدىن غەپلەتتە. ئۆزلىرى غېرىب ئۈچۈن جانلىرىنى تىكىدىغان ئىش... يۈز بېرەمدۇ قانداق؟ ...

گەپنىڭ ئاخىرىغا ئۈلگۈرۈپ ئايشە ۋە سەنەمنىڭ ئامراق

ئىنىكئانىسى گۈلنىھال كىرىپ كەلدى. ئۆزىنى ئاران تۇتۇپ تۇرغان سەنەم ئاھ ئۇرۇپ ئىنىكئانىسىغا ئۆزىنى ئاتتى.

— ئاغىچا ئانا ... بارمۇ سىز بۇ جاھاندا؟

ئاغىچا ئانىمۇ سەنەمگە ئۆزىنى ئاتتى.

شاۋازنىڭ قەسرىدە ئوردا ساتىرىشى ئۇنىڭ ساقال - بۇرۇت، چېكە چاچلىرىنى كىچىك قايچىدا پەم بىلەن ياسىماقتا ئىدى.

— ساقال - بۇرۇتۇمدىكى ئاق جىقلاپتىمۇ، ئۈستام؟ — دەپ

سورىدى شاۋاز.

— بىر خىل تۇرۇپتۇ، ۋەزىرئەزەم ئالىيلىرى.

— ياق ... ياق ... مۇشۇ ھەپتە - ئون كۈننىڭياقى نەچچە ئون

تال ساقال - بۇرۇتۇم ئاقىرىپ كەتتى ... كەلگۈلۈك تازا كەلدى.

ساتىراش خۇشامەت بىلەن دېدى:

— ئۇنداق ئەمەس، ئالىيلىرى، ھەربىر تال چاچ - ساقاللىرى

ماڭا ناھايىتى تونۇش.

— كۆڭلۈمنى ياسايمەن دەپ ئاۋارە بولمىسلا، تەقسىر. مېنى

ئۇيقۇدىن، تاماقتىن، كۆڭۈل توقلۇقتىن جۇدا قىلىدىغان ئىشلار

ئۈستۈمدىن تۆپە - تۆپىلەپ باستى.

شاۋاز سۆزلەۋاتقاندا، ئابلىز شەيتان كىرىپ مەلۇم قىلدى:

— ۋەزىرئەزەم، ئاسىخان باخشى ھۇزۇرلىرىغا قەدەم تەشرىپ

قىلدى.

— كىرسۇن، — دەپ ئىجازەت بەردى شاۋاز.

ئاسىخان باخشى قورقۇمسىراپ كىرىپ كەلدى ۋە تەزىم

قىلدى:

— ئەسسالام، ۋەزىرئەزەم.

— ھوي باخشى خوتۇن، سەن غېرىب بىلەن سەنەمنى بىر -

بىرىدىن بەزدۈرىدىغان سوۋۇتقۇ ئوقۇۋاتامسەن ياكى مېنى ئالداپ

غېرىبىنى ساقايتىدىغان سۈرە - ئەپسۇنىڭنى ئوقۇۋاتامسەن؟

ئاسىخان باخشى دەرھال شاۋازنىڭ ئايىغىغا يىقىلىپ دېدى:

— يوقسۇ، يوقسۇ، ۋەزىرئەزەم. سىلنى ئالدايدىغانغا بېشىم

ئونمۇ مېنىڭ؟ ماڭا ئۇۋال قىلمىسىلا.

شاۋاز ئاسىخان باخشىنى ئېغىزىنى بۇزۇپ تىللىدى:
— ھۇ جادۇگەر قانچۇق! ئالدىمدا لالما ئىتتەك غىشىسەن،
لېكىن مەن يوق يەردە بىلگىنىڭنى قىلىسەن!
— يوقسۇ ئالىلىرى، مەن ئۇنداق قىلمىدىم. سوۋۇتقۇ
ئوقۇدۇم، غېرىب بىلەن سەنەم بىر — بىرىنى كۆرسە ئون كۈنلۈك
يەرگە قاققۇدەك سېھىر — ئەپسۇن ئوقۇدۇم.
ئاسىخان باخشىنىڭ گەپلىرىگە ئىشەنمىگەن شاۋاز غەزەپ
بىلەن دېدى:

— يالغان گەپ قىلغان تىلىڭنى كېسىمەن. سەن ئۇلارنى
بىر — بىرىگە ئۈچ قىلىمەن دەپ ماڭا ۋەدە بېرىپ قويۇپ،
ئەمەلىيەتتە غېرىبىنى ساقايتىدىغان ئەپسۇننىڭنى ئوقۇپسەن،
بولمىسا ئۆلۈك بىلەن تىرىكنىڭ ئارىلىقىدا ياتقان پالەچ بىر
بەندە ئورنىدا ئولتۇراالايدىغان بولامدۇ؟!

ئاسىخان باخشى ئۆزىنى ئاقلاپ چۈشەندۈردى:

— ئىللا — بىللا مەن ئۇنداق قىلمىدىم، بۇ مېنىڭ ئىشىم
ئەمەس، ھەزرەتلىرى. مەن ئەپسۇنلىرىمنى توققۇز كۈن، بولمىدى
دېگەندىمۇ ئۈچ كۈن ئوقۇسام، ئاندىن تېپەتتى. مەن تېخى
ئەپسۇنلىرىمنى يېرىملاشتۇرماستىنلا ئۇ تام تۈۋىدىن ھوشۇر تاز
قوپقاندەك ئورنىدىن تۇرۇپ كەتتى.

— سېنىڭ ئۇنى قوپالماس قىلىۋېتىدىغان، ئاشۇ غەزەل
توۋلاپ بېسىقمايدىغان زۇۋانىنى ئۆچۈرىدىغان ئەپسۇنلىرىڭ
يوقمۇ، بولسا شۇنى ئوقۇ، — دېدى شاۋاز.
ئاسىخان باخشى:

— بولىدۇ، ئالىلىرى، — دەپ ماقۇللۇق بىلدۈردى.

شاۋاز يەنە ئاسىخان باخشىنى قورقۇتۇپ:

— مېنى ئالدايمەن دېمە. ئەگەر ئالدايدىغان بولساڭ، تىلىڭنى
كېسىپ قولۇڭغا تۇتقۇزۇپ قويىمەن، — دېدى.
ئاندىن شاۋاز ئاسىخان باخشىغا چىقىپ كېتىشنى ئىشارەت

قىلدى.

ئوردا سېپىلىنىڭ راۋىقىدا شاۋاز ئىككى ئاللىقىنىدا ئىككى تاشنى تۇتۇپ، غۇلىچىنى كېرىپ كىرىشتەك قېتىپ تۇرماقتا. باش - كۆزلىرىدىن ئاققان تەر مۇرە، دۈمبىسىنى ھۆل قىلىۋەتكەنىدى، ئابلىز شەيتان قاتارلىق ئۆكەرلىرى ئەتراپىدا تىك تۇراتتى. ئايشە غىپىلداپ كەلدى - دە، دېدى:

— ئەسسالام ۋەزىر ئەزەم، كېچىچە ئۇخلىيالمىدىلا - دە، ئالتۇن بويلىرى ئامان بولغاي!
— شاھ ئالىلىرى ھازىر قايسى خانىشنىڭ ھۇزۇرىدا؟ — دەپ سورىدى شاۋاز.

— نەچچە كۈن بولدى، شاھ ئالىلىرى كۈن بويى يېنىغا ھېچكىمنى كەلتۈرمەي چىلىم تارتىپ، ئۇخلاپ دېگەندەك ئۆتۈۋاتىدۇ. ئىچى پۇشسا سازەندە نايناقلارنى چاقىرتىپ، شۇلارنىڭ ناخشا - كۈيلىرىدىن ھۇزۇرلىنىپ ئۇخلايدۇ.
— كىچىك خانىشنىڭ ھۇزۇرىغا يەنە باردىمۇ؟ — دەپ سورىدى شاۋاز يەنە.

— كېيىن يەنە بىر قېتىم بېرىپ خارەزىملىك قىزنى ياراتماي، ھۆربانو خانىشنىمۇ تىللاپ قايتىپ كەلگەنچە قايتا بارمىدى.

— ھېلىقى كۈنى ئىچۈرگەن دوراڭ كار قىلماي قالماس.
— ھازىرغىچە ئۇ دورىنى ئىشلەتكەنلەردىن بىرمۇ بالا تۇغۇلغان ئەمەس، ئالىلىرى، — دەپ جاۋاب بەردى ئايشە.
— ئۆزۈڭگىمۇ، ھۆربانو خانىشقىمۇ قاتتىق ھېزى بول، كوزا كۈندە سۇنمايدۇ، كۈندە سۇنىدۇ، ئۇ يامان شەقىقە، ھامىلىدار بولۇۋالمىسۇن.

— خوپ، ئالىلىرى.

— ھەر كۈنى كەچتە شاھ بىلەن سەنەمنىڭ ئەھۋالىنى ماڭا خەۋەر قىلىپ تۇر.

— پەرمانلىرى بويىچە مەلىكە ئالىلىرىنىڭ ئىنىكئانىسى

بۈگۈن ئەنجاندىن كەلدى. ئۇنى ئۆزلىرىگە سالامغا كەلتۈرەيمۇ دەپ سورىسام چولام تەگمەيدۇ، ئاسىخان باخشى جايلاشتۇرسۇن دېدىلە، شۇڭا ...

شاۋاز ئايشەنىڭ گېپىنى بۆلدى:

— ھە بولدى، ئارىسال بولغاندا كۆرۈشەرمەن، بولمىسا ئۇنىڭغا ئۆزۈڭ كۆز - قۇلاق بول.

— ئۇ خوتۇننى مەلىكە ئالىيلرىغا قايتا ھەمراھ قىلغاننىڭ پايدىسى بارمۇ، ئالىيلرى؟ — دەپ سورىدى ئايشە.

— سەۋدا، ساراڭ مەلىكە جالالىدىندىن قالسا ئاشۇ ئىنىكئانىسىنىڭ گېپىنى ئاڭلايدۇ. بىز ئۇ خوتۇن ئارقىلىق سەنەمنى غېرىبتىن بەزدۈرۈشنىڭ ئامالىنى قىلىمىز. ئاسىخان جادۇگەرنىڭ سېھىر - ئەپسۇنلىرىنىڭ دېمىدىسىنىمۇ شۇنىڭ قولى ئارقىلىق سەنەمنىڭ گېلىدىن ئۆتكۈزۈمىز.

— ئۇ قاغدا لما خوتۇن بىزنىڭ دېگىنىمىزنى قىلامدۇ، ئالىيلرى؟

— ئۇ شۇنداق ۋەدە بېرىپ كەلدى، — دېدى شاۋاز.

ئايشە بىرمۇنچە چىرايلىق گەپلەرنى قىلىپ چىقىپ كەتتى. شاھ كۈتۈپخانىسىدا كېنىزەك يورۇتۇپ بەرگەن شامنىڭ يورۇقىدا دۈم يېتىۋېلىپ خەرىتە كۆرمەكتە. بىگىز بارمىقىنى ھەربىر يەر - جايىنىڭ ئۈستىگە قويۇپ، قولى بىلەن ساقىلىنى تاراپ بىردەم خىيال سۈرەتتى. ئۇ پەي قەلەمنى سىياھدانغا چىلاپ ھېرات دېگەن ئىسمىنى چەمبەر ئىچىگە ئالدى.

— چىلىمنى ئەكەل !

چىلىمچى پارپا چىلىمنى ئەكىلىپ ئوتلاپ جوغىسىنى شاھقا تەڭلىدى، شاھ چىلىمنىڭ جوغىسىنى ئاغزىغا سېلىپ خورۇلدىتىپ شوراپ، ناھايىتى قويۇق ئىس چىقاردى. ئىس چىقىشى بىلەن يۆتىلىپ كەتتى. كېنىزەكلەر دۈمبىسىنى مۇشتلاپ مەيدىسىنى سىلىدى.

— ھەممىڭلار چىقىپ كېتىڭلار، مېنى يالغۇز قويۇڭلار.

ھەممىسى چىقىپ كەتتى. شاھ ئۆز - ئۆزىگە دېدى:
— ئەجەب تەس كۈنگە قالدۇما. ئەمەلدار، بەگلەر ئۆزى خان،
ئۆزى بەگ بولۇۋېلىپ تېخى گەپ ئاڭلىمايدۇ، پۇقرالارمۇ
باشباشتاق. ھەي كاج پەلەك، مانا مۇشۇنداق كۈندە رەھمەتلىك
دىلكىشىم ھەسەن بۇيرۇق قۇتتېكىن بولغان بولسا مۇشۇنداق
غەملەرنى قىلامدىم؟ قارچىغىنىڭ بالىسى سار چىقىدۇ دەپ،
ئۇنىڭدىن تەۋەررۈك قالغان ئوغلى ئاتىسىدەك ماڭا پۇت - قول
بولۇشنىڭ ئورنىغا مېنى قاقشىتىدىغان بىر يارماس بولۇپ
چىقتى. ئاتىسىنى دورىغان بولسا خانىدانىمنىڭ ئىچىدىنمۇ،
تېشىدىنمۇ ماڭا دۈشمەن قوپسا، شۇئان جايى - جايىدا
بېسىقتۇراتتى...

گەپ شۇ يەرگە كەلگەندە، شاھ ئۆزىچە بۇقۇلداپ يىغلاپ
كەتتى.

— ھەي ئىسىت، ھەسەن ۋەزىر، سەن ئۆلگۈچە خانىدانىمدا
بىكار نان يەپ راھىتىمنى كۆرىدىغان، بېشىمغا كۈن چۈشكەندە
پوققا ئەسقاتمايدىغان نان قېپىلاردىن تۈمەنلەپ ئۆلسىمۇ مويۇم
تەۋرەپ قالمايتتى... ماۋۇ شاۋاز دېگەن نېمە چۆچەكلەردىكى يەتتە
باشلىق يالماۋۇزغا ئوخشايدۇ. ھىيلە - مېكىرنىڭ تۆپىسىگە
يارالغان، جادۇگەر خوتۇننىڭ ئۆزى. ئەمما، جەڭگە چۈشۈك دېسە
ھېچبىر قارىسىنى كۆرسەتمەيدۇ. دۆلىتىمگە شېرىك، دەرد -
ئەلەم، جاپايمىدىن قاچىدۇ. ئەمما، ماڭا ئۇنىڭدىن ئوبىدىنى نەدە؟
مەن يەنىلا ئۇنىڭغا كۆنۈپ قالدۇم. ئۇنىڭسىز ھېچ ئىش قىلالماس
بولۇپ قالدۇم...

شاھنىڭ كۆزلىرىدىن تاراملاپ ياش تۆكۈلەتتى. بىر چاغدا
ھۆربانو پەم بىلەن كىرىپ، دۈم ياتقان شاھنىڭ ئارقىسىدىن
مېھرىبانلىق بىلەن قۇچاقلاپ باشلىرىنى سىلىدى. شاھ بېشىنى
كۆتۈرۈپ ھۆربانوغا قارىدى. ھۆربانو شاھنىڭ كۆز ياشلىرىنى
كەشتىلەنگەن يىپەك ياغلىقتا سۈرتۈپ تۇرۇپ ئۇنىڭغا تەسەللى
بەردى:

— شاھ ئالىيلرى، قايغۇرمىسلا، سۇلايمان پادشاھ ھەرقېتىم ئېغىر كۈنگە قالغاندا ئاللا يالداما قىلغان ئۈزۈكىگە قاراپ، ئاللانىڭ «بۇ كۈنلەرمۇ ئۆتۈپ كېتىدۇ» دېگەن سۆزىنى يادلايدىكەندۇق.

— سەن قانداق كىردىڭ؟ — دېدى شاھ.

— ئايشە بىردىنلا ئانامغا ئوخشاش ماڭا كۆيۈنىدىغان بولۇپ قالدى، شۇ ئەكىردى، — دېدى ھۆربانو جاۋاب بېرىپ.

ئەتىسى، ھەيۋەتلىك شاھ ئوردىسى. شاھ تەختىدە خانلىق تاجىنىڭ ئورنىغا دۇبۇلغا تاقاپ، شاھلىق تونىنىڭ ئورنىغا ساۋۇت كىيىپ رەسمىي جەڭگە چۈشىدىغاندەك قىياپەتتە سۈرلۈك قېتىپ ئولتۇردى. بارلىق ۋەزىر — ۋۇزرا، ئەكابر — ئەشرەپ، ئەمىر — بەگلەر شاھنىڭ قىياپىتىدىن چۆچۈپ بىر — بىرىگە قارشىپ، سۈرلۈك ھالدا سەپراس تۇردى. شاھ ھەممىسىگە سۈرلۈك نەزەردە قارىۋەتكەندىن كېيىن دېدى:

— بۈگۈن مەن تەۋەررۈك جەڭ لباسىنى كىيىپ تۇرۇپ، ھەرقايسىڭلارغا شۇنى جاكارلايمەنكى، دۈشمىنىمىزنى يەر يۈزىدىن يوق قىلىمىغۇچە ئۇچامدىكى جەڭ لباسىنى سالمايمەن. غەزەنەۋىلەر ئۇزاقتىن بېرى بىزگە تەھدىت سېلىپ كەلدى. مانا ئەمدى ئۇلارنىڭ خاقانى ھەددىدىن ئېشىپ، بۇ دۇنيادىكى بىردىنبىر پەرزەنتىم، ئەتىۋارلىق كۆز نۇرۇم مەلىكە سەنەمنى كىچىك خوتۇنلۇققا سورايتۇ. بەرمىسەم شەھرى بەلخنى تەسەللى ئورنىدا غەزەنەۋىلەرگە تاپشۇرارمىشمەن. بۇ مەن ئۈچۈن، خانىدانلىقىمىز ئۈچۈن، ئەجدادىمىز ھەم ئەۋلادىمىز ئۈچۈن چەكسىز خورلۇق. بۇ خورلۇقنى كۆتۈرۈپ ياشاش مەن ھەم مېنىڭ دۆلىتىمگە شېرىك بولۇپ، مەن بىلەن تەڭ دۆلەت كۆرگەن ھەرقايسى ۋەزىر، ئەمىر — بەگلەرىمگە زور ھاقارەت. مېنىڭ دۆلىتىم سايسىدە دۆلەت كۆرگەن ھەرقايسى ۋەزىر، بەگ — ئەمىرلەرنى، سەركەردە — لەشكەرلەرنى، دۆلىتىم بېشىغا كەلگەن بۇ ھاقارەتنى بىر ياقىدىن باش، بىر يەڭدىن قول چىقىرىپ

يۇيۇش، غەزەنەۋىلەردىن قىساسىمىزنى ئېلىش، ئۇلۇغ بوۋىمىز قۇرغان شەھىرى ھېراتنى قايتۇرۇۋېلىش ئۈچۈن غەزەنەۋىلەرگە قارشى جازا يۈرۈشىگە ئىشتىراك قىلىشقا چاقىرىمەن !

شاھ ئورنىدىن دەس تۇردى - دە، خاس نۆكەر بارچۇق بۇيرۇق ئىككى قوللاپ باش ئېگىپ تەڭلىگەن شاھنىڭ ئۇلۇغ بوۋىسى سۇلتان ساتۇقنىڭ تەۋەرىۋك قىلىچىنى ھۆرمەت بىلەن ئېلىپ، قىنىدىن شارت قىلىپ سۇغۇرۇۋېلىپ پېشانىسىگە تەگكۈزدى - دە، سۆيۈپ، بېشىدىن ئېگىز كۆتۈردى.

— ئۇلۇغ بوۋامنىڭ قىلىچىنى دات باسقۇزمايلى، ئاللاھۇئەكبەر !

سەپراس تۇرغانلارنىڭ ھەممىسى قىلىچىلىرىنى سۇغۇرۇۋېلىپ خانغا ئوخشاش بېشىدىن ئېگىز كۆتۈرۈپ بار ئاۋازى بىلەن توۋلاشتى:

— ئاللاھۇئەكبەر ! ئاللاھۇئەكبەر ! ئاللاھۇئەكبەر !

بۇ چاغدا تاغ تۇرادىكى مەشىق مەيدانىدا تاغ باتۇرلىرى ئات چاپتۇرۇپ قىلىچىۋازلىق، نەيزىۋازلىق، خەنجەرۋازلىقنى مەشىق قىلماقتا ئىدى. سېپىت ھاجىمۇ ئۆز ئادەملىرى بىلەن قىلىچىۋازلىق قىلىۋاتاتتى. ئۇنىڭ كۆزى سەل نېرىدا قىلىچىۋازلىق قىلىۋاتقان شەيخ جالالىدىن بىلەن سادىق بىلالغا چۈشتى. مەلۇماتچى نۆكەر قاۋۇز يەلتاپان ئاتلىق كېلىپ قوينىدىن خەت چىقىرىپ سادىق بىلالغا بەردى. سادىق بىلال خەتنى شەيخ جالالىدىنغا بەردى. شەيخ جالالىدىن ئوقۇپ كۆرۈپ سادىق بىلالغا بەردى، سادىق بىلال كۆرۈپ بولۇپ شەيخ جالالىدىنغا قارىدى، شەيخ جالالىدىن خىيالغا پاتتى.

شۇ تاپتا يالغۇز دەرەخلىك تۆپىلىكتە بىر ئاتلىق پادىچى راۋابىنى تىرىگىشتىقنىچە ناخشا توۋلاپ بىر توپ قوي پادىسىنى ھەيدەپ كەلمەكتە ئىدى.

ئۆز - ئۆزۈمگە دەردلەر سېلىپ،
جان - جېنىمنى يارا قىلدىم.
تاغدىن ئېغىر گۇناھ قىلىپ،
يۈزلىرىمنى قارا قىلدىم.

نېچۈك بولار پېقىر ھالى،
بوغار بىر كۈن گۆر ئازابى.
قۇتۇلماقنىڭ يوق ئامالى،
خاتا قىلدىم، جاپا قىلدىم.

چۆللەر كەزدىم، تاغلار ئاشتىم،
دەريا كەچتىم، ئۇزاق مەنزىل.
ئامانەتكە تەگمىگەن قول،
ئەجەب يامان گۇناھ قىلدىم.

پادىچىنىڭ ئېتى دەرخەتتىن يىراقتىكى قورام تاش تۈۋىدىكى
بۇلاق بويىغا كېلىپ توختىدى. پادىچى تۆت ئەتراپقا سىنىچىلاپ
قاراپ ئاتتىن چۈشۈپ دۈم يېتىپ سۇ ئىچكەچ قورام تاشنىڭ
ئاستىغا كۆمۈپ قويۇلغان تېرە خالتىنى ئېلىپ، ئىچىدىن
پۈكلەنگەن خەتنى ئېلىپ قوينىغا سالدى - دە، يېڭىنىڭ
ئىچىدىن بىر پارچە خەتنى چىقىرىپ تېرە خالتىغا سېلىپ
بۇرۇتقىدەك ھالەتتە كۆمۈپ قويدى. بۇ ئىشلارنى قويۇق چاتقاللىق
ئارىسىدا مەخپىي كۆزىتىپ ياتقان ئىلىياس ۋە ئۇنىڭ يەنە بىر
نۆكۈرى كۆرۈپ تۇردى. پادىچى ئۇ ئىشلارنى بېجىرىپ بولۇپ،
بۇلاقتا ئېتىنى سۇغىرىپ ھېچ ئىش بولمىغاندەك ئەتراپقا
قارىۋېتىپ ئېتىغا مىنىدى - دە، پادىسىنى ھەيدەپ كېتىپ
قالدى. ئىلىياسلار پەم بىلەن كېلىپ بۇلاق تۈۋىدىن تېرە خالتىنى
ئالدى.

سەنەم ھۇجرىسى. ئۇ ئەينەك ئالدىدا ئولتۇراتتى. چۆرە قىزلار
سەنەمنىڭ چاپلىرىنى قىرىق تال قىلىپ ئۆرۈپ ياساندۇرماقتا.

سەنەم قىزلارنى ئىتتىك بولۇشقا ئالدىراتتى. ئاغىچا ئانا خۇشاللىقتىن قىن - قىنىغا پاتىمغان ھالدا كۈمۈش پەتنۇستا ناشىلىق ئەكىردى.

خۇشاللىقى ئىچىگە پاتمايۋاتقان سەنەم:

— بولۇڭلار قىزلار، نېمانداق مىسىلدايسىلەر، چاققان بولۇڭلار! ئادەتتە بۇنداق قىلمايتتىڭلار، مەن بىلەن قېرىشىۋاتامسىلەر نېمە؟ — دەپ قىزلارنى ئالدىراتتى.

— يوقسۇ، مەلىكە ئالىيلىرى، كۈندىكىدىن تېز قىلىۋاتىمىز. قولىمىزنىڭ تېزلىكى كۆڭۈللىرىمىزنىڭ تېزلىكىگە يېتەلمەيۋاتىدۇ.

قىزلار شۇنداق دەپلا كۈلۈشۈپ كەتتى.

— يىغلىۋېتەي دەپ قالىدىم جۈمۇ. تولا چاقچاق قىلماڭلار، بۇنداق سەۋدانى خۇدايىم سىلەرنىڭ بېشىڭلارغا سالمىسۇن، — دېدى سەنەم.

قىزلار بېشىنى تۆۋەن قىلىپ:

— خوپ مەلىكە ئالىيلىرى ... بىزنى كەچۈرگەيلا ... — دېگىنىچە ھەرىكىتىنى تېزلەتتى. ئاغىچا ئانا بولسا سەنەمگە يېقىن كېلىپ:

— قىزىم سەنەمجان، ئالدىراپ قالغاندىكىن مۇشۇ ئەينەك ئالدىدىلا مەن ئاغزىلىرىغا سېلىپ قويماي، ناشتا قىلىۋالسىلا، — دېۋىدى، سەنەم:

— ياق، خۇش بولۇپ كېتەي، ئاغىچا ئانا، مەن خۇش بولۇپ كېتەي، ماڭا كاشىلا قىلماڭ. غېرىبجان بىلەن بىللە ناشتا قىلاي. ئۇ بىچارە تۈننى تاڭغا قانداقمۇ ئۇلىغاندۇ؟ — دەپ ئاغىچا ئانا تەڭلىگەن بىر بۇردا ناننى ئاغزىغا سالغىلى ئۈنىمىدى. شۇ ئەسنادا دېدەك كىرىپ خانىش ئايىمىنىڭ قەدەم تەشرىپ قىلغانلىقىنى مەلۇم قىلدى.

سۆزىنىڭ ئايىغى چۈشمەستىنلا مېھرىبانۇ خانىش چۆرە - دېدەكلىرىنىڭ ھەمراھلىقىدا كىرىپ كەلدى. ئاغىچا ئانا خۇشال

تەزىم قىلىپ خانىش ئايىمغا سالام قىلدى. مېھرىبانۇ خانىش ئاغىچا ئانىغا قاراپ ھەيران بولدى. سەنەمنى ئۇنىڭدىن قىزغانغاندەك بىر ھېسسىياتتا گاڭگىراپ ھەم قىزىغا، ھەم ئاغىچا ئانىغا قاراپ چىرايى تۈرۈلدى، ئاغىچا ئانىغا پىسەنت قىلماستىن دېدى:

— قىزىم، ئورنىڭىزدىن قانداقراق تۇردىڭىز؟
— مەن ناھايىتى ئوبدان قويۇپتىمەن، ئانا، — دېدى سەنەم خانىش ئانىسىنىڭ بويىنىغا ئېسىلىپ.
— ئالتۇن بويلىرى ئامان بولغاي، خانىش ئايىم. مەلىكە ئالىيلرى يېرىم كېچىدىن كېيىن تاڭ ئاتقۇچە ئۇخلىيالمىدى. ھەر نېمە قىلىپمۇ ئۇخلىتالمىدۇق... — ئاغىچا ئانىنىڭ سۆزى تۈگىمەستىنلا، خانىش ئۇنىڭدىن:

— سىز قاچان پەيدا بولىدىڭىز؟ — دەپ سورىدى. خانىشنىڭ سوئالىغا ئاغىچا ئانا ئەستايىدىللىق بىلەن جاۋاب بېرىپ:
— تۈن تەڭگە يېقىن ئوردابالىققا يەتتىم. گۇناھىمنى ئەپۇ قىلغايلا. كېلىپلا سىلىگە سالامغا باراي دېسەم تاتلىق ئۇيقۇلىرىنى بۇزغۇم كەلمىدى، ئەتىگەنلىككە كۆرۈنۈش قىلىپ دىدار — مۇلاقاتتا بولاي دېگەندىم. مەلىكەمنى ئاشتا قىلدۇرۇپ بولۇپ ئاندىن سالامغا بارماقچىدىم، — دېدى.

— بۇ چاغقىچە نەلەردە يۈردىڭىز؟ — سورىدى يەنە خانىش.
— تۇغقانلىرىم ئەنجانغا كەتكەنكەن. شۇلارنى پاناھ تارتىپ، ئەنجانغا بېرىپ تۇرۇپ قالدىم، ئالىيلرى.
— كەلگىنىڭىز ئوبدان بوپتۇ. سىزگە ھاجىتىمىز چۈشكىلى نە ۋاقىت.

خانىش بىلەن ئاغىچا ئانا پاراڭلىشىۋاتقاندا، تەييارلىقى پۈتكەن سەنەم:

— مەن كەتتىم ئەمەسە. سىلەر گېپىڭلارنى قىلىشىۋېرىڭلار، — دېدى. خانىش:
— مەلىكە قىزىم، گېپىم بار ئىدى، — دېگىنىچە تۇرۇپ

قالدى. سەنەم بولسا سىرتقا چىقىپ كېتىۋاتقاچ جاۋاب بېرىپ:
— خانىش ئانا، گېپىڭىزنى كېيىن دەڭ، غېرىبجاننىڭ
يېنىغا بارمىغۇچە يۈرىكىم سىقىلىپ ئۆلەي دېدىم. يەنە بىردەم
ھايال بولسام يۈرىكىم يېرىلىدىغان ئوخشايدۇ، — دېدى.
— ئاسىخان باخشىنىڭ سۈرە — ئەپسۇنلىرى قىلچىلىك پايدا
قىلماقتا يوق، بالىنىڭ سەۋداسىنى تېخىمۇ ئاشۇردىمۇ نېمە؟...
سىز مەلىكىدىن بىر قەدەم نېرى بولماڭ، كەينىدىن سايىسىدەكلا
يۈرۈڭ، ئاغىچا ئانا.

خاننىڭ تەلەپلىرىگە ئاغىچا ئانا ماقۇللۇق بىلدۈردى.
خاننىش ئايمى: «سىز بىلەن كېيىن سۆزلىشىمەن» دېگىنىچە
چىقىپ كەتتى.

شاھنىڭ كۈتۈپخانىسى. شاھ جەڭ كىيىملىرىنى كىيگەن
جەڭگىۋار ھالەتتە شاۋاز بىلەن ئابدۇللا شاتىرىغا سۆزلىمەكتە:
— ھازىردىن باشلاپ سىلەرگە ۋە پۈتۈن خانلىقتىكى ۋەزىر،
ئەمىر، سەردارلارغا تەييارلىق ئۈچۈن بەش كۈن مۆھلەت
بېرىمەن. ئىككى يۈز مىڭ كىشىلىك ئاتلىق قوشۇن بىلەن ۋاخان
ئارقىلىق ھىندىقۇش تاغلىرىدىن ئۆتۈپ، غەزىنەۋىلەردىن كۈزلۈك
ھوسۇل يىغقىلى بارىمىز. قىشنى خۇراسان ھەم قىپچاق دەشتىدە
ئۆتكۈزۈمىز. سەمەرقەنت ئەمىرىگە خان يارلىقى چۈشۈرۈلسۇن،
يۈز مىڭ كىشىلىك ئاتلىق قوشۇن توپلاپ تەخ بولۇپ تۇرسۇن،
بىز بىلەن تەڭ يولغا چىقىپ ئۈدۈل ھېراتقا قاراپ ئاتلانسۇن!
ھەپتىدىن كېيىن مەن ئوردابالىق قوشۇنلىرىنىڭ ھەربىي
مەشىقىنى كۆزدىن كەچۈرىمەن.

شاۋاز بىلەن ئابدۇللا شاتىرى قورقۇمسىراپ تۇرۇپ شاھقا
باش ئېگىپ ماقۇللۇق بىلدۈردى.

ھۆربانۇنىڭ قەسىرى. پېشايۋان ئالدىدىكى رەڭگارەڭ ئېچىلغان
گۈللۈكتە ھۆربانۇ كېنىزەكلىرى بىلەن توق ئېچىلغان
قىزىلگۈللەرنى ئۈزمەكتە. ھۆربانۇ تازا پورەكلەپ ئېچىلغان بىر
تال قىزىل گۈلنى ئۈزۈپ تۇمشۇقىغا يېقىن ئەكىلىپ، ئۇنىڭ

مەزىزلىك ھىدىدىن مەست بولۇپ كۆزلىرىنى يۇمۇپ
ھۇزۇرلىنىۋاتقاندا، بىردىن كۆڭلى ئېلىشىپ، ھۇ دەپسە ھۇ دەپ،
بولالماي قالدى. شۇئان دېدەكلەر ھۆربانۇنى يۆلىدى.

غېرىبىنىڭ گۈللۈك ھويلسىسى. غېرىب ئورۇندۇقتا
ئولتۇرغۇزۇپ قويۇلغان بولۇپ، نىگار ئايم پەتنۇستا ئاشتىلىققا
نان، چاي ئەكەلدى. غېرىبقا ئۆز قولى بىلەن تاماق يېگۈزمەك
بولدى، بىراق غېرىب ئۇنىماي ئۆز قولۇم بىلەن تاماق يەپ باقاي،
دەپ تۇرۇۋالدى.

— مەنمۇ شۇنداق ئويلىغان، ئوغلۇم، بوپتۇ يېگىن، — دېدى
نىگار ئايم.

غېرىب تىترەپ تۇرغان قوللىرى بىلەن چەينەكنى ئېلىپ
پىيالىگە چاي قۇيىدى. ئاندىن چاينى بىر ئوتلاپ، ئاندىن بىر بۇردا
ئېلىپ ھەسەلگە مىلەپ ئاغزىغا سالدى. نىگار ئايم خۇشال بولۇپ
ئوغللىنىڭ پېشانىسىگە سۆيىدى. ئانىسى نېمە قىلسا شۇنى
دورايدىغان گۈلجامال ئاكىسىنىڭ پېشانىسىگە سۆيىدى، غېرىبمۇ
ئۇنىڭ مەڭزىگە سۆيىدى.

— ئانا، سۈت بولسا ئەتكەن چاي قىلىپ بېرىڭ، — دېدى
غېرىب.

— مەن سۈت تېپىپ كىرەي، ئوغلۇم. گۈلجامال، سەن
ئاكاڭغا قاراپ تۇر، — دېدى نىگار ئايم.

بىراق گۈلجامال:

— مەنمۇ سەن بىلەن بىللە سۈت تاپقىلى چىقمەن ئانا، —
دەپ تۇرۇۋالدى.

— ئانام سۈت تاپقۇچە سەن قايماق تاپ، — دەپ بۇيرۇدى
غېرىب.

— ماقۇل، مەن قايماق تاپمەن.

گۈلجامال شۇنداق دەپ ئانىسىدىن بالدۇر ھويلا ئىشىكىدىن
چىقىپ كەتتى.

نىگار ئايم ئەنسىرەپ:

— يالغۇز قالارسەنمۇ، ئوغلۇم؟ — دېۋىدى، غېرىب:
 — بىردەم يالغۇز قالغانغا نېمە بولاتتىم؟ ئۆزۈمنىڭمۇ بىردەم
 يالغۇز ئولتۇرغۇم بار، ئانا، — دەپ ئانىسىنى خاتىرجەم قىلدى.
 نىگار ئايىم ئوغللىدىن ئەنسىرىگەندەك ئۇنىڭغا يېنىشلاپ قاراپ
 چىقىپ كەتتى. غېرىب گۈللەر ئۈستىدە ئۈچۈپ يۈرگەن
 كېپىنەكلەرگە ھەۋەس بىلەن قارىدى. كۆز ئالدىدا سەنەم بىلەن
 گۈللۈكتە كېپىنەك قوغلاۋاتقان كۆرۈنۈش زاھىر بولدى.
 قولىدىكى پىيالىدە سەنەمنىڭ كۈلۈپ تۇرغان سىياقى پەيدا
 بولدى. ئۇ سەنەمنى سېغىنىپ ناخشا ئېيتتى:

ئەي يارەنلەر، قەدىردانلار،
 نە بولدى، يارىم كەلمىدى؟
 ئىشق ئوتىدا كۆيدى جانلار،
 نە بولدى، يارىم كەلمىدى؟

كېلۈرمەن دەپ ۋەدە قىلدى،
 كېلۈر ۋاقتىدىن ئۆتتى.
 ناشتىدىن چاشكا بولدى،
 نە بولدى، يارىم كەلمىدى؟

بۇ دەردلەر نېچچۈك دەرد بولدى،
 غېرىبىنىڭ ئۆمرى سەرپ بولدى.
 كۆزۈم يولىغا تەلمۈردى،
 نە بولدى، يارىم كەلمىدى؟

يا بىراۋنىڭ پەندىن ئالدى،
 يا بىر يامان دەردكە سالدى.
 يا بىر غەيرىي بىلەن بولدى،
 نە بولدى، يارىم كەلمىدى؟

دەردلىك بىچارە، ماڭماس قۇلدۇرمەن،
كۆڭلۈمدە دائىم نۇسرەت تىلەيمەن.
سەنەم دەپ ئىچىمدە دائىم يىغلايمەن،
نە بولدى، يارىم كەلمىدى؟

سەنەم ھويلا دەرۋازىسىدىن ناخشا توۋلىغىنىچە كىرىپ
كەلدى:

بۇلبۇلى بىچارىسەن، گۈل ئىشقىدا پەرياد قىل،
ئاشىقى سەۋدايى بولساڭ ئۇيقۇنى بەرباد قىل.
تىنمايىن شامۇسەھەر يىغلاپ يۈرۈپ سەن ياد قىل،
بۇ بۇزۇلغان ئىشق ئۆيىنى سەن كېلىپ ئاباد قىل،
جانىم ئاللا، بۇ غېرىبىنى كېسەلدىن ئازاد قىل.
ھەر كىشى مۇنداق بالاغا بولمىسۇن ھېچ گىرىپتار،
قالمىسۇن كۆڭلىدە ئارمان زەردە يۇتۇپ ئىختىيار،
تتېرىشۇر سىمابىتەك بۇ تەندە جانىم بىقارار.
يارىمىز بىتابتا يىغلار، مەن بۇ يەردە ئىنتىزار،
جانىم ئاللا، نەس كېسەلدىن يارىمنى ئازاد قىل.
قويمىدى ئۆز ھالىمە بۇ دەردى سەرگەردان مېنى،
ھىجرى دەشتىدە قۇيۇندەك ئەتىلەر ھەيران مېنى.
جانىم ئالماي قويمادى بۇ دەردى بىدەرمان مېنى،
ئىشق ئاپىتى قىلىپتۇر بىچارە پەرىشان مېنى،
جانىم ئاللا، غېرىبىمنى بۇ كېسەلدىن ئازاد قىل.

سەنەم ئىتتىك كېلىپ غېرىبىنىڭ بويىنىدىن قۇچاقلاپ
ھۆڭرەپ يىغلىدى. سەنەمنىڭ كۆز ياشلىرىغا چىدىمىغان غېرىب
ئۇنىڭغا تەسەللى بېرىپ دېدى:

— قاراڭ، مانا بۈگۈن ئۆزۈم تاماق يېگۈدەك بولدۇم. نېمانداق
باشقا چاغدىكىدىنمۇ بەكرەك قار - يامغۇر يىغلايسىز؟

سەنەم ئۆكسۈپ يىغلاپ تۇرۇپ دېدى:

— مەن كېچىچە چۈش كۆردۈم، چۈشۈمدە سىزنى كۆردۈم.

— كۈندۈزى كەچىچە بىر — بىرىمىزنى كۆرگىنىمىز يەتمىگەندەك كېچىچە چۈشىڭىزدە يەنە مېنى كۆردىڭىزمۇ؟ — دېدى غېرىب چاقچاق ئارىلاش كۈلۈپ تۇرۇپ.

— كۈلمەڭ، چاقچاقمۇ قىلماڭ.

— مەلىكەمنى قارا بېسىپ قاپتىكەن، — دەپ چۈشەنچە بەردى دېدەك.

— ياق ... ياق ... قارا باسمىدى، مەن يامان چۈش كۆرۈپ قالدىم.

— چۈشۈڭىزنى يامان چۈش دېمەي، ياخشى چۈش دەڭ.

— ياق، ياق ... مەن كېچىچە چۈشۈمگە ھۆكۈمغا تەبىر ئېيتقۇزدۇم.

— قانداق چۈش كۆرۈپسىز؟ — سورىدى غېرىب.

— سىز ... سىز ... سىزنى يىتتۈرۈپ قويدۇم ... تاپالمىدىم ... كېيىن ... كېيىن قارىسام، سىز ھاڭغا چۈشۈپ كېتىپسىز ... چاقىرسام ئۈنۈم يەتمەيدۇ، ئاڭلىمايسىز. سىزنى ھاڭدىن تارتىۋالاي دېسەم قولۇم يەتمەيدۇ ... شۇنداق تۇرسام يوغان بىر يىلان سىزگە ياماشتى. سىز كۆرمىدىڭىز، مەن كۆردۈم. يىلان دەپ ۋارقىرسام ئاڭلىمايسىز ... — سەنەم كۆڭلى يېرىم بولۇپ سۆزلىمەي قالدى.

— مېنىڭدىن ئەنسىرەپ، ئويلاۋېرىپ تەتۈر يېتىپ قېلىپ، راست قارا بېسىپ قاپتۇ سىزنى.

سەنەم غېرىبىنىڭ قوينىدىن يۇلقۇنۇپ چىقىپ ۋارقىردى:

— ياق، قارا بېسىپ قالغىنى يوق! مەن يېقىندىن بېرى پەقەت ئاخشاملا سىزنى خۇشال ئويلىدىم! چۈنكى سىز ئاخشام مېنى خۇشال قىلىپ ئورنىڭىزدا ئولتۇردىڭىز. مەن خۇشال بولغاندىكىن، ياخشى چۈش كۆرۈشۈم كېرەك ئىدى!

— چۈشىنىمۇ ياخشى كۆرمىەن، يامان كۆرمىەن دېگىلى

بولامدۇ؟ — دېدى غېرىب.

— بۇ چۈشۈم ياخشىلىقنىڭ بېشارىتى ئەمەس. ھەممىڭلار بۇ يەردىن چىقىپ تۇرۇڭلار.

سەنەمنىڭ بۇيرۇقى بىلەن ھەممىسى چىقىپ كەتتى. ئاغىچا ئانا سەل چەتكە بېرىپ باشقا تەرەپكە قاراپ تۇردى. سەنەم تېرىككەپ ۋارقىرىدى:

— ئاغىچا ئانا، سىزمۇ چىقىپ تۇرۇڭ! مېنىڭ غېرىبقا ئايرىم دەيدىغان گېپىم بار.

ئاغىچا ئانا ئارىسالدىچىلىقتا ھويلىدىن چىقىپ كەتتى. سەنەم ئاغزىنى غېرىبىنىڭ قۇلىقىغا يېقىن ئەكىلىپ دېدى:

— شاۋاز، ئايشە، ئاسىخان جەددال قاتارلىقلارنىڭ نىيىتى يامان. ئۇلارنىڭ قىلىۋاتقىنى ياخشى ئىش ئەمەستەك قىلىدۇ.

— ھە، ئەمدى ئەقلىڭىزگە كەپسىز. سىز بىلەن مەن پېرىخون، باخشىغا ئىشەنسەك ئىماندىن ئاجرايمىز. قېنى بىزنىڭ ئون يىل ئۆگەنگەن ئىسلام ئەقىدىمىز؟ سىز باخشىنىڭ دېيىشىغا ھەرگىز ئۇسسۇل ئوينىماسلىقىڭىز كېرەك، — دېدى غېرىب.

— سىز ساقىيىدىغان ئىش بولسا كۆزۈمگە ھېچنېمە كۆرۈنمەيدۇ، غېرىب.

— مېنىڭ بۇنچىلىك ھالغا كېلىشىم باخشىنىڭ دېيىشىغا ئوينىغان ئۇسسۇلىڭىزدىن ئەمەس، ئۇيغۇر تېبابىتى دورىسىدىن. كۆزى كور ئامەت سېھىرگەر باخشىغا كېلىپ قالغان گەپ. سەنەم ئاستاغىنا بېشىنى لىڭشىتتى.

چەكسىز يېشىل يايلاقتىكى تۈزلەڭلىككە ھەيۋەتلىك شاھانە سۇپا ياسالغان. سۈپىدىكى ئالتۇن ھەللىك تەختتە شاھ جەڭ كىيىمىنى كىيىپ سۈر — ھەيۋە بىلەن ئولتۇردى. ئۇنىڭ ئىككى تەرىپىدە دۆلەتنىڭ مۇھىم ئەربابلىرى قاتار ئولتۇردى. سۈپىنىڭ ئىككى يېقىدىكى سۇنايچى — بۇرغىچىلار ئۇزۇن بۇغرا — سۇنايلىرىنى ئۈچ قېتىم ياڭراتقاندىن كېيىن، ئاق ئاتلىق لەشكەرلەر سېپى، ئاندىن قارا ئاتلىقلار، قۇلا ئاتلىقلار،

چىلانتورۇقلۇقلار، جەڭ ھارۋىلىرى، سالغا - سالمانچىلار، پىيادە قىلىچ - قالقانلىقلار، نەيزىلىكلەر، ئوقياچىلار، ئاخىرىدا يەنە ئېگىز قارا كۆرپە تۇماقنى ئۈزۈن ئاق لېچەككە باستۇرۇپ لېچەكنىڭ ئۈچىدا ئېڭىكىنى چىگىپ، قارا تون كىيىپ، قارا ئات مىنگەن ئايال لەشكەرلەر ئۆتتى. ھەربىر تۈرلۈك لەشكەرلەر ھەيۋەت بىلەن سەپ تارتىپ مېڭىپ شاھنىڭ ئالدىدىن ئۆتكەندە، قىلىچلىرىنى بېشىدىن ئېگىز كۆتۈرۈپ، «ئاللاھۇ ئەكبەر»، «ئاللاھۇ ئەكبەر»، «ئاللاھۇ ئەكبەر» دەپ ئۈچ قېتىم تەكبىر ئېيتتى. شاھ باشلىق ئوردا ئەھلى ئورنىدىن تۇرۇپ، قىلىچلىرىنى چىقىرىپ سۆيۈپ تىك تۇردى. ناغرا - سۇناي ھەيۋەتلىك جەڭ مارشىغا چېلىنىپ تۇردى.

شاۋاز ھەربىي كۆرەكتىن خاپا ھالدا ياندى. ئۇ قەسرەدە تۆت قات كۆرپە ئۈستىدە كۆزىنى يۇمۇپ ئولتۇراتتى. غەزەۋىلەر ئەلچىسى زەينىدىن بوميانى قايناپ كەتتى:

— شاھ ئاللىقاچان گەپنى ئۈزۈپ بىز بىلەن ئۇرۇشىمىز دېسە، جانابلىرى شاھنى ئۇرۇش قىلىشتىن توسۇپ، ئامال بار ئۇرۇشتىن ساقلىنىمىز، مەلىكىنى سۇلتاننىڭلارغا ياتلىق قىلىشقا كۆندۈرىمەن دەيدىلا. مانا ھازىر شاھى ئابباس پۈتۈن خەلقنى ئۇرۇش تەييارلىقىغا سەپەرۋەر قىپتۇ. بۇنىڭغا نېمە دەيدىلا؟

— چىچاڭشىپ كەتمەي جىم تۇرمامدىلا، شاھ ھەر يىلى بىر قېتىم ھەربىي كۆرەك ئۆتكۈزۈپ لەشكەرلەرنى كۆزدىن كەچۈرىدۇ. بۇ دېگەن ئادەتتىكى قائىدە. تېخى جەڭ سەپىرىگە ئاتلانغىنى يوققۇ، ئىشلار ئاستا - ئاستا ئىزىغا چۈشىدۇ، — دېدى شاۋاز.

بوميانى ئۇنىڭغا ئىشەنمەسلىك نەزىرى بىلەن قاراپ قويدى. تاغ تۇرا. شەيخ جالالىدىن بىلەن سادىق بىلال ئاتلىرىنى يېتىلىگەن ھالدا تاغ چوققىسىدا تۇرۇپ يىراقتا قارىيىپ تۇرغان دەل - دەرەخلىك يېزىغا قارماقتا. ئىلياس ئاتلىق كېلىپ ئاتتىن

سەكرەپ چۈشۈپ ئۇلارغا سالام بەردى. جالالىدىن شەيخ بىلەن سادىق بىلالمۇ ئۇنىڭغا جاۋابەن سالام قىلدى.

— سېيت ھاجى قاۋان بىلەن ئابدۇللا شاتىرى ھازىر يەتتە قېتىم خەت ئالماشتۇرۇپ بولدى. سېيت ھاجى قاۋان بىزنىڭ بارلىق ئەھۋالىمىزنى ئابدۇللا شاتىرىغا تولۇق مەلۇم قىپتۇ.

— ئوبدان بولدى، ئۇلار كەلسە، بولسا ئابدۇللا شاتىرى ئۆزى بىر كەلسە ئۇنىڭ بىلەن پۇخادىن چىققۇچە بىر ئېلىشىپ بولاتتى، — دېدى سادىق بىلال.

— ئۇ قۇرۇق سۆلەتنىڭ قولىدىن مەيدانغا چۈشۈپ جەڭ قىلىش كەلمەيدۇ. ئۇ دېگەن ئاتىسىنىڭ بالىسى. مەيدانغا چۈشۈپ جەڭ قىلىش ئەر كىشى قىلىدىغان ئىش، ئۇمۇ ئاتىسىغا ئوخشاش جەڭ مەيدانىدا ئەمەس، مىكر — سۈيقەست بىلەن مەردلەرنىڭ ئارقىسىدىن پىچاق ئۇرۇپ شەھەر ئالغان نان قېپى، — دېدى شەيخ جالالىدىن.

— قېنى ئۇ ئەبلەخ كەلسۈنچۇ، — دېدى ئىلياسمۇ.
شۇ چاغدا غوجىدار كېلىپ تائام تەييار بولغانلىقىنى مەلۇم قىلدى.

چاھار باغدىكى ئالما تۈۋىدە ئاسىخان ۋە ئۇنىڭ باخشىلىرى داپ چېلىپ سۈرە — ئەپسۇنلىرىنى ئوقۇماقتا. غېرىب ئىچى پۇشۇپ بىئارام بولۇپ ياتاتتى. سەنەم ئارغامچىغا ئېسىلىپ باخشىلارنىڭ دېپىغا ئۇسسۇل ئوينىماقتا. ئاسىخان باخشى گۈلخاندا قىزارتىلغان چوغدەك كەتمەنگە دەسسەپ ئاندىن غېرىبىنىڭ بېلىگە دەسسەيدى. غېرىب ئاغرىققا چىدىماي ۋارقىراپ ياستۇقنى مۇشتلاپ چىشىلىۋالدى. پېرە ئوينىۋاتقان سەنەم غېرىبىنىڭ ئازابىغا چىدىماي ئۈستىگە ئۆزىنى ئاتتى ۋە ئاسىخان باخشىنى ئىتتىرىۋەتتى. ئاسىخان باخشى كېلەڭسىز بەدىنىنىڭ تەڭپۇڭلۇقىنى ساقلاپ تۇرالماي كارىۋاتتىن پەسكە يىقىلىپ چۈشتى.

شاھ ئايرىم خانىسىدا يۆلەنچۈكتە كۆزىنى يۇمۇپ ياتاتتى.

دېدەك قىزلار يۆلەنچۈكنى تەۋرىتىپ شاھنى ئەللەيلىمەكتە.
ئوردا كۈتۈپخانىسىنىڭ پېشقەدەم غوجىدارى ئەتتارى كىتاب
ئوقۇپ بەرمەكتە ئىدى.

— يۈسۈپ خاس ھاجىپ ھەزرەتلىرى ئۇلۇغ بوۋىلىرىمىزنىڭ
بىرى بولغان سۇلايمان بۇغراخانغا تەقدىم ئەتكەن «قۇتادغۇ
بىلىك» ئەسىرىدە شۇنداق قەيت قىلغانكى، شاھ ئادىل بولسا
پۇقرا شاھقا مايىل بولۇر، شاھ ئادىللىقتىن چەتنىسە پۇقرا
خانلىقتىن چەتنەيدۇ. شۇڭا، شاھ بولغۇچى پۇقرادارچىلىقتا ...
گەپ شۇ يەرگە كەلگەندە شاۋاز سالام بېرىپ كىرىپ كەلدى.
— ئەسسالامۇ ئەلەيكۇم، ئالەمپاناھ.

— ۋە ئەلەيكۇم ئەسسالام، شاۋاز. دۆلەت خەزىنىسىنىڭ
زاپاس ئالتۇنى ئىككى يۈز مىڭ كىشىلىك ئاتلىق قوشۇننىڭ
بىر يىللىق ئۇرۇش خىراجىتىگە بويلامدىكەن، ھېسابلاپ
چىقىلىمۇ؟ — سورىدى شاھ.

— شۇنداق، كەرەملىك شاھىم، ھېسابلاپ چىقتىم، — دەپ
جاۋاب بەردى شاۋاز، ئاندىن ئەتتارىغا قاراپ، — ئەتتارى
ھەزرەتلىرى، ئۆزلىرى قايتىسلا بولىدۇ، — دېدى.

— ئەتتارى ھەزرەتلىرى، مەن چاقىرغاندا خاس ھاجىپ يۈسۈپ
بالاساغۇننىڭ بۇ شاھانە ئەسىرىنى ئالغاچ كېلىپ ئاخىرىنى
مۇتائىلە قىلىپ بېرەرلا.

— باش ئۈستىگە، ئالىيلىرى.

ئەتتارى باشتا شاھقا، ئاندىن شاۋازغا تەزىم قىلىپ
ئارقىسىچە مېڭىپ چىقىپ كەتتى. شاۋاز شاھنى يۆلەنچۈكتە
تەۋرىتىۋاتقان دېدەكلەرنىمۇ چىقىپ كېتىشكە ئىشارەت قىلدى.
دېدەكلەرمۇ چىقىپ كەتتى.

— شۇم خەۋەر ئەكەلگەنلىكىم ئۈچۈن ئالدىلىرىدا كۆپ
خىجىلمەن، ئالەمپاناھ، — دېدى شاۋاز.

— دە، نېمە يامان خەۋەر، مەلىكە سەنەم توغرىسىدىمۇ؟

— ياق ... ياق ... ئۇنىڭدىنمۇ يامان.
— تىللىرىنى چاينىماي دېسىلە، — دەپ شاھ تېرىكتى.
— دەي دېسەم تىلىم كۆيىدۇ، دېمەي دېسەم دىلىم.
— سىلىنىڭ گەپ يورغىلىتىپ ئادەمنىڭ يۈرىكىنى سىقىشلىرى ئۇسسۇلچى نايناق خوتۇنلارنىڭ غىلجىڭلىشىغا ئوخشايدۇ. شاۋاز، مەن سىلىنىڭ مۇشۇ گەپ قىلىش ئادەتلىرىنى ئۆزگەرتەلمەي ئۆلۈپ كېتىدىغان ئوخشاي مەن، — دېدى شاھ ئاچچىقلاپ.

— سۈت بىلەن كىرگەن خۇي جان بىلەن چىقىدىغان ئوخشايدۇ ... — شاۋاز شۇنداق دەپ يەنە تىلىنى چاينىدى.
— ھە گەپلىرىنىڭ ئاخىرىنى مەن دەۋىتەي، تاغ يۆتكەلسە يۆتكىلەر، خۇي يۆتكەلمەس، بولىدىمۇ؟ گەپنىڭ نەق نان تېگىدىغان يېرىنى دېسىلە، — دېدى شاھ.

— خەزىنىنى ئېنىقلاپ خېلى بىر يەرگە كەلگەندە، خەزىنىچى ئىدرىس پەيزۇللا ئېسىلىپ ئۆلۈۋاپتۇ.
— ئۇ بىر ياۋاش، دىيانەتلىك، ئادەم ئىدى. ئۇ نېمىشقا ئېسىلىپ ئۆلۈۋالىدۇ؟

شاھ يۆلەنچۈكتىن چاچراپ تۇرۇپ كەتتى.
— ئۇنىڭ ھېسابىدىن نۇرغۇن چاتاق چىقتى، — دېدى شاۋاز.
شاۋازنىڭ بۇ گەپلىرىگە شاھ قىلچە ئىشەنمىدى.
— ئىشەنمەيمەن. ئۇ دېگەن ئەللىك يىللىق خەزىنىچى. ئاتامغا ئوتتۇز يىل، ماڭا يىگىرمە يىل خەزىنىچىلىك قىلىپ بىر يارماقنى ئۇيان - بۇيان قىلمىغان، ئۇنىڭ ئۈستىگە ئۇ ناھايىتىمۇ ئەقىدىلىك، موللا، پازىل ئادەم. ئۇ خۇدادىن، كىشىنىڭ ئامانلىقىنى يەۋىلىشتىن قورقىدۇ، خانلىققا سادىق، ئېسىلىپ ئۆلگەن ئادەمنىڭ جەننەتكە كىرمەيدىغانلىقىنى ئوبدان بىلىدۇ.

— ئازماس ئاللا دەپتىكەن، كەرەملىك شاھىم. مۇشۇنداق خىزىر سۈپەت ئادەممۇ قېرىغاندا مېڭىسى كولدۇرلاپ...

شاۋاز شۇنداق دەپ سۆزلەۋاتقاندىمۇ شاھ يەنىلا خەزىنىچىنىڭ تەرىپىنى قىلىپ گېپىنى داۋاملاشتۇردى:

— ئۇ ئۆمۈر بويى غورىگىل ياشاپ، ئۆزىنى بەجاندىللىق بىلەن خانىدانىمىزغا بېغىشلىغان، ھېساب ئىلمىدە پۈتكۈل تۈرك، ئەرەب دۇنياسىدا نامدار ئادەمدۇر. ئۇ ئاشپۇزۇللاردىن، ھەتتا ئۆز رەپىقىسىدىن باشقا ئادەمنىڭ قولىدىن تاماق يېمەيدىغان، ئەقىل — ھوشى بۇلغانمىغان، پەرھىزكار ئادەم. ئۇنىڭ ئەقىل — زېھنى سىلى بىلەن مېنىڭكىدىن ئاسمان — زېمىن پەرق قىلىدۇ.

— سۆزلىرى تامامەن ھەق، ئالىيلىرى. ئۇ نېمىشقىمۇ ئۆزىنى ئۆلتۈرۈۋالغاندۇ؟ مەنمۇ بىلمىدىم، — دېدى شاۋاز.

— ئۇ خەزىنەمنى قۇرۇقداپ قويغان ھالەتتىمۇ مەن ئۇنى ئەيىبلەيمەيتتىم. چۈنكى، ئۇ ئاتامنىڭ ئەڭ ئامراق ئىشەنچلىك ئاغىنىسى ئىدى. كىچىك چاغلىرىمدا مېنى بوينىغا مىندۈرۈپ باققان، ماڭا ئاتامدىنمۇ چارە كۆيۈمچان ئىدى. ماڭا ئۇنى ھازىرلا كۆرسەت.

شاھ سۆزلەۋېتىپ ھۆڭرەپ يىغلىۋەتتى.

شاھ شاۋاز قاتارلىق ۋەزىر — ئەمىر، نۆكەرلەرنىڭ ھەمراھلىقىدا مېيىت ساقلاش ئۆيىگە كىردى. ئاق رەخت يېپىپ قويۇلغان مېيىتقا قاراپ بىردەم سۈكۈتتە تۇرغاندىن كېيىن، ئاستا بېشىغا كەلدى. ئاق رەختنى ئاچماقچى بولۇپ قول ئۇزارتىشىغا بىر نۆكەر ئاچماقچى بولدى. شاھ قولىنى ئىتتىرىۋېتىپ نۆكەرگە ئالايدى. نۆكەر قورقۇپ تەزىم بىلەن كەينىگە چېكىندى. شاھ ئۆز قولى بىلەن مېيىتنىڭ يۈزىنى ئاچتى. ئاپئاق ساقاللىق خىزىر سۈپەت بوۋاينىڭ كۈلۈمسىرىگەندەك ياتقان چىرايىنى كۆردى. شاھ بىردەم قاراپ تۇرغاندىن كېيىن ئۇنىڭ يۈزىنى يەنە ئۆز قولى بىلەن يېپىپ قويدى.

ھۆربانو خانىشنىڭ ھۇجرىسى. ئىمادىدىن قەشقەرى دەرىپەردە

سەرتىدا تۇرۇپ ھۆربانۇ خانىشنىڭ بېغىشىغا ئاق يىپەك ياغلىق قويۇپ تومۇرىنى تۇتماقتا. ئايشە پەردە چېتىنى تۇتۇپ، بىردە ئىمادىدىن قەشقەرىگە، بىردە ھۆربانۇغا قاراپ تۇردى. ئىمادىدىن قەشقەرى تومۇرىنى تۇتقانچە كۆزلىرى چەكچىيىپ، چېكىسىنى تەر باستى. تومۇر تۇتقان قوللىرى بىلەن ئاق ساقاللىق كالىپۇك، ئېڭەكلىرى دىرىلداپ تىترىدى. ئايشە ھۇجرىدىكى بارلىق چاكار - دېدەكلەرنى ئىشارەت بىلەن چىقىرىۋېتىپ سورىدى:

— گەپ قىلسىلا تەقسىر، خانىشقا نېمە ئۇچۇق تېگىپتۇ؟

ئىمادىدىن قەشقەرى دىماللىققا گېپىنى دېيەلمەي تۇرۇپ كەتتى.

— مەن ... مەن ... بۇ ... بۇنى ھېچ بىلەلمەيمەن ...
بىلىش ... باشقا ...

— خانىدانىمىزنىڭ تېبابەت ئۇستازى تۇرۇپ سىلى بىلىمىسىلە، ئىشكىنىڭ يۈچۈقىدىن ماراپ ئۆگىنىۋالغان تېۋىپچاقلار قانداق بىلىدۇ؟ — دېدى ئايشە.

— مەن بىر قېرىپ يېشىم توقسانغا بارغان، پۈتۈم گۆرگە ساڭگىلىغان ئادەممەن، مېڭەم كۆلدۈرلەپ قالدۇمۇ، ھېچ بىلەلمىدىم. مۇھىددىن قاراقاش كۆرۈپ باقسا بولامدەك؟

— راستلا قېرىپ مېڭىلىرىدىن كېتىپتەنلا، تەقسىر، — دېدى ئايشە ئىمادىدىن قەشقەرىنىڭ سۆزلىرىگە جاۋابەن.

— ماڭا ئوخشاشلا دوراممۇ قېرىغان ئوخشايدۇ. ئايشە غوجىدار مەن ھېچ بىلەلمىدىم، نېمە ئىش بۇ؟

ئايشە تۆت ئەتراپىغا قارىۋېتىپ پەس ئاۋازدا دېدى:

— ھۆربانۇ خانىش ھا ... مىلىدار بولۇپ قايتۇ، شۇنداقمۇ؟

ئىمادىدىن قەشقەرى قورقۇپ كېتىپ، ئولتۇرغىلى ماجالى قالماي يىقىلىپ چۈشتى. ھۆربانۇ خانىش خۇشاللىقتىن ئورنىدىن تۇرۇپ دەرپەردىنى قايرىپ سورىدى:

— راستمۇ، تېۋىپ ھەزرەتلىرى؟

ئىمادىدىن قەشقەرى ھۆڭرەپ يىغلاپ نالە قىلدى:

— مەن توقسانغا بارغان ئادەم، ماڭا ئىچىڭلار ئاغرىسۇن،
مېنى ئۆز ئەجلىمدە ئۆلگىلى قويۇڭلار. ماڭا رەھىم قىلىڭلار ...
ماڭا ئۇۋال قىلماڭلار؟

— يىغلىمىسىلا، ئۇنلىرىنى ئۆچۈرسىلە، ئۆز ئەجلىم بىلەن
ئۆلىمەن دېسىلە زۇۋانلىرىنى باسسىلا.

ئايشەنىڭ بۇ سۆزلىرىگە ھۆربانۇ ھەيران قالدى.

— ۋۇي كىم سىلىنى ئۆز ئەجەللىرىدە ئۆلگىلى
قويمىدىكەن، قانداق گەپ بۇ؟

ھۆربانۇ بوۋاينى يۆلىمەكچى بولدى. ئايشە ئۇنى توسۇپ
قويدى.

— ئۆزلىرىنى ئاسرىسىلا خانىش ئايم.

ئايشە شۇنداق دەپ ھۆربانۇنىڭ قورسىقىنى ئىما قىلدى.
ھۆربانۇ قورسىقىنى سىلاپ كۈلدى. ئۇ چاكار، دېدەكلەرنى
توۋلىماقچى بولۇپ ئاغزىنى ئېچىشىغا ئايشە ئۇنىڭ ئاغزىنى
تۇتۇۋالدى.

ئابدۇللا شاتىرى ھۇجرىسىدا تاماشا قىلىۋاتقان بولۇپ، تىزىغا
ئولتۇرغۇزۇۋالغان سەتەڭ ئابدۇللا شاتىرىغا قەدەھتە مەي
ئىچۈرمەكتە. ئەينىدىن سەرۋاز كىرىپ سالام قىلدى.

— جانابلىرى، يولۋاسلىرىمدىن ئۇچۇر ...

ئابدۇللا قۇچىقىدىكى سەتەڭنى ئىتتىرىپ يىقىتىۋېتىپ،
ئورنىدىن چاچراپ تۇرۇپ توۋلىدى:

— بۇ يەردىن ھەممىڭ يوقىلىش !

دېدەك، چاكار، سەتەڭلەر قورقۇنچتا پايىپتەك بولۇپ چىقىپ
كېتىشتى. ئەينىدىن سەرۋاز يېڭىنىڭ پەتلىسىگە قىستۇرۇۋالغان
تۇمارچە قاتلانغان خەتنى چىقىرىپ ئابدۇللا شاتىرىغا بەردى.
ئابدۇللا شاتىرى خەتنى ئېچىپ كۆردى - دە، چىرايىغا كۈلكە
يۈگۈردى.

— ھە ... مانا ئەمدى قولۇمغا چۈشىدىغان بولدۇڭ ... تاغ
ئوغرىلىرى ... ئاتامغا ئۆزۈمنىڭ قانداقلىقىمنى بىر

كۆرسەتمەيدىغان بولسام.

— ئاتلىنامدۇق؟ — ئىجازەت سورىدى ئەينىدىن سەرۋاز.

— توختا ... توختا ... ئىشلارنى پۇختا جايلاشتۇرمىساق بولمايدۇ. مەن يەنە بىر ئويلىۋالاي.

سەنەمنىڭ قەسىرى. چىرايلىق گۈللۈك ھويلىدا سەنەم دېدەكلەر تۇتقان ئەينەكتىكى جامالىغا زەن سېلىپ قارىدى. ئاغىچا ئانا ئۇنىڭ چاچلىرىنى ئۆز قولى بىلەن جىگدە يېلىمى سۇۋاپ خۇشاللىق بىلەن تارماقتا.

— ئاغىچا ئانا ...

— خوش قىزىم، ئالتۇن مەلىكەم ...

— ئادەمنىڭ بالىلىق ۋاقتى نېمىدېگەن تاتلىق.

— راست دەيسىز، مەلىكەم، ئىنساننىڭ بالىلىق چاغلىرى غەمىسىز بولىدۇ، شۇڭا ئەڭ بەختلىك دەۋرىدۇر.

— شۇنى ئويلىساملا مەڭگۈ چوڭ بولمىسام بوپتىكەن، نېمىشقىمۇ چوڭ بولغاندىمەن دېگۈم كېلىدۇ.

— ئامال بولسا چوڭ بولماي، مەڭگۈ بالا تۇرسا، ئاتا - ئانىسىمۇ قېرىماي ياش پېتى تۇرسا - ھە.

— بالا چېغىمدا دائىم مانا مۇشۇنداق چېچىمنى جىگدە يېلىمى سۇۋاپ تاراپ قوياتتىڭىز. ھازىر ئاشۇ بالىلىق چاغلىرىم يادىمغا كەلدى. سىزنىڭ چېچىمنى تاراپ قويۇشىڭىزنى بەك ياقتۇرىمەن.

سەنەم ئاغىچا ئانىغا ئۇماق قىلىقلىرى بىلەن ئەرەكلەپ سۆزلەيتتى، ئاغىچا ئانا مىشىلداپ يىغلاپ كەتتى.

— سىز خۇشال بولىدىغان ئىش بولسا، خالىسىڭىز مەن دائىم چېچىڭىزنى تاراپ قويماي، قىزىم.

— بولسا شۇنداق قىلىڭ، سىزلا چېچىمنى كۆڭلۈمدىكىدەك تارايىسىز، ئاغىچا ئانا. چېچىمنى مەڭگۈ سىز تاراپ قويۇڭ، يېنىمدىن ھەرگىز ئايرىلماڭ، ئاغىچا ئانا ...

— مېنىڭغۇ سىزنى بوۋاق چاغلىرىڭىزدەك كېچە - كۈندۈز

باغرىمغا بېسىپ ياتقۇم، چېچىڭىزنى دائىم تاراپ قويغۇم،
ئىگەلەپ يىغلىسىڭىز ئەللەي ئېيتىپ ئۇخلاققۇم بار ... قىزىم.
لېكىن، ئۇ كۈنلەر جەننەتكە كىرىپ كەتتى.

— ھازىر سىز داۋاملىق چېچىمنى تاراڭ، مەن سىزگە
يىغلاشنىڭ ئورنىغا ناخشا ئېيتىپ بېرەي، بولامدۇ؟

— بولىدۇ قىزىم، كىچىكىڭىزدە ناخشا ئېيتىپ، چىرايلىق
ئۇسسۇل ئويناپ بېرەتتىڭىز. يىقىلىپ چۈشىسىڭىز
يىغلىمايتتىڭىز.

— قىزلار، مەن ناخشا ئېيتىمەن، سىلەر ئۇسسۇل ئويناڭلار.
سەنەمنىڭ ناخشىسىغا قىزلار ئۇسسۇل ئوينىدى.

باھار بولدى، گۈل ئېچىلدى،
مېنىڭ گۈلۈم ئېچىلماسمۇ؟
بۆلبۈلنىڭ قېنى چېچىلدى،
مېنىڭ قېنىم چېچىلماسمۇ؟

ئەمدى مەندىن خۇشلۇق كەتتى،
نازۇك دىلىم غەمگە پاتتى.
خەۋىرىم يوق گۈل ئېچىلدى،
مېنىڭ گۈلۈم ئېچىلماسمۇ؟

سەنەم ناخشىسىنىڭ ئاخىرىنى داۋاملاشتۇرالمىدى ئاغىچا
ئانىنى قۇچاقلاپ، يىغلاپ تېلىقىپ كەتتى. ئاغىچا ئانىمۇ ئۆكسۈپ
يىغلاپ كەتتى. ئۇسسۇل ئوينىغان قىزلار ئۇسسۇل ئوينىغىنىدىن
خىجىل بولۇشۇپ، ئۇلارنىڭ ئەتراپىغا يىغىلىپ يەرگە،
پۇتلىرىنىڭ ئۈچىگە قاراشتى، تىرناقلىرىنى تاتىلىشىپ
تۇرۇشتى. سەنەم يىغلاۋېتىپ دېدى:

— ئاغىچا ئانا، غېرىبجان قاچانغىچە مۇشۇنداق پالەچ بولۇپ
ياتار؟ ئۇ ساقىيىرىمۇ، ساقايماسمۇ؟

— سەۋر — تاقەتلىك بولۇڭ، قىزىم. سەۋر قىلساڭ غورىدىن ھالۋا پىشۇر دەيدىغان گەپ بار.

— ئۇ ساقايماي قالارمۇ دەپ كېچە — كۈندۈز ئاھ ئۆرىمەن، خۇداغا يىغلايمەن. ئۇنىڭ مەن بىلەن يۈرگەن چاغلىرى كۆزۈمدىن كەتمەيدۇ، ئاغىچا ئانا. ئۇ مېنىڭ خاپىلىقىمدىن مۇشۇ كۈنگە قالدى. ئۇنى ئابدۇللا شاتىرى مۇشۇ كۈنگە قويدى، — دېدى سەنەم.

— غېرىبجان ساقىيىدۇ، قىزىم، خۇدايىم ئۇنىڭغا شىپالىق بەرگەي. ئەمما، مېنىڭ غېمىم ئۇنىڭدىن نەچچە ھەسسە ئارتۇق، ئەمدى سىزدىن يەنە ئايرىلىپ قانداق ياشارمەن؟ يۈرىكىم سۇ. — مەندىن ئايرىلمايسىز، مەنمۇ سىزدىن ئايرىلمايمەن. ئەمدى ئۆلسەك ئايرىلىمىز، تىرىك تۇرۇپ ئايرىلمايمىز.

— يەنە ئۆلمەي تىرىك ئايرىلىدىغاندەك تۇرىمىز، قىزىم. شۇنداق بولسا تىرىك پېتى گۆرگە كىرىۋالاي دەيمەن.

— نېمىشقا؟ نېمىدەپ ئايرىلغۇدەكمىز؟ — سورىدى سەنەم ئاغىچا ئانىدىن.

— يىراق غەزەنەۋىلەر سۇلتانىدىن سىزگە ئەلچى كەپتۇ، قىزىم.

— نېمە ئەلچى؟ — سەنەم بۇ گەپلەرنى ئاڭلاپ ھەيران قالدى. ئاغىچا ئانا چۈشەندۈرۈشكە باشلىدى:

— غەزەنەۋىلەر سۇلتانى مەھمۇد سىزگە ئاشىقىمىش. ئۇنىڭغا خانىش بولارمىشىسىز، ئەگەر ئۇنىمىسىڭىز ئىككى خانلىق ئوتتۇرىسىدا ئۇرۇش قوزغىلارمىش.

— نېمە دەيدىغانسىز، ئاغىچا ئانا؟

سەنەم شۇنداق دەپلا ئۇھ تارتىپ ھوشىدىن كەتتى. ئاغىچا ئانا سەنەمنى يۆلىدى. دېدەكلەر پايپىتەك بولۇشۇپ ھەر تەرەپكە يۈگۈردى، ئاغىچا ئانا ۋارقىرىدى:

— قىزىم! ... مەلىكەم! ... تېۋىپنى چاقىرىڭلار ... ئىلدام بولۇڭلار!

ھەممەيلەن تېپىرلاپ كېتىشتى.

ھەيۋەتلىك مەسچىت ھويلىسى. خەزىنە ۋەزىرى ئىدرىس پەيزۇللانىڭ مېيىتى سېلىنغان جىنازىغا قاراپ شاھ باشچىلىقىدىكى پۈتۈن ۋەزىر - ئەمىرلەر سەپىراس تۇردى. مويسىپىت ئىمام ناماز چۈشۈرۈش ئۈچۈن سەپنىڭ ئالدىغا چىقىپ تەييارلىنىۋاتقىنىدا شاھ ئاستا ئۇنىڭغا سەپكە قايتىشقا ئىشارەت قىلىپ، ئۆزى ئىماملىق ئورنىغا چىقىپ ناماز چۈشۈردى. شاۋاز بىلەن ئابدۇلغەپۇر داموللام بىر - بىرىگە قارىشىپ مېيىقىدا كۈلۈشتى. مېيىت نامىزى ئاخىرلاشقاندىن كېيىن، شاھ ئېغىر تىنىپ دېدى:

— خانىدانىمىزنىڭ ئەللىك يىللىق خەزىنە ۋەزىرى مەرھۇم ئىدرىس پەيزۇللا ھەزرەتلىرى خانىدانىمىز ئۈچۈن بىر ئۆمۈر يۈرەك قېنىنى، ھاياتىنى سەرپ ئەتتى. مەن ئۇنى خانلىقىمىزنىڭ قۇدرەت تېپىشى، گۈللىنىشى ئۈچۈن ئۆچمەس تۆھپە ياراتقان ئۇلۇغ پېشىۋالاردىن دەپ بىلىپ، ئۇنىڭغا ئۆلگەندە بولسىمۇ خانىدانىمىزنىڭ تۆھپىكار ھاجىپلىق تۆرە دەستىكىنى ھەدىيە قىلىمەن. ئۇنىڭغا سۇلتانلار قەبرىستانلىقىدىكى ئاتام يۈسۈپ قادىرخان مازىرىدىن يەرلىك بېرىشنى بۇيرۇيمەن ھەم تۇپراق بېشىدا كېچە - كۈندۈز خەتمىقۇرئان ئۈزۈلمەسلىكى ئۈچۈن قارىيلارغا ئويتاغدىن بەش يۈز پاتمان يەرنى ۋەخپە قىلدىم.

شاۋاز بىلەن ئابدۇلغەپۇر داموللىنىڭ كۆزلىرى چەكچىيىپ، ساقاللىرى تىترەپ كەتتى.

خانىش مېھرىبانۇ ھۇجىرىسىدا جايناماز ئۈستىدە يىغلاپ دۇئا قىلىپ ئولتۇرغاننىڭ ئۈستىگە يىغىدىن كۆزلىرى قىزىرىپ ئىششىغان، چاچلىرى چۇۋۇلغان مەلىكە سەنەم ئوقتەك ئېتىلىپ كىرىپ ئۇنىڭغا ئۆزىنى ئاتتى. ئۇ ھۆڭرەپ يىغلاپ تۇرۇپ دېدى:

— خانىش ئانا، بۇ راستمۇ؟

مېھرىبانۇ خانىش ھېچنېمىنى چۈشىنەلمىدى.

— نېمە راستمۇ؟ قىزىم، يەنە بېشىڭىزغا قانداق بالا كەلدى؟

مېھرىبانۇ خانىش سەنەمنىڭ باش - كۆزلىرىنى سىلىغاچ
ئۇنىڭغا ئەگىشىپ كىرىپ كەلگەن ئاغىچا ئانا باشلىق چۆرە -
دېدەكلەرگە قارىدى. ئاغىچا ئانا تىزلىنىپ ئۆزىنى كاچاتلاپ:
— مەن ئۆلۈمگە لايىق، مەن ئۆلۈمگە لايىق ... مىڭ
ئۆلسەممۇ ئازلىق قىلىدۇ. خانىش ئايىم، مەلىكەمنى مەن خاپا
قىلدىم ... — دېدى.

— نېمە ئىش بولدى؟ قانداق خاپا قىلدىڭ؟ سۆزلە ! بولدى،
ئۆزۈڭنى كاچاتلاۋەرمەي گەپ قىل ! — دېدى خانىش.
— مەن ... مەن ... مەلىكەمدىن ئايرىلىپ قالارمەنمۇ دېگەن
ئەندىشە بىلەن ئەس - ھوشۇمنى يوقىتىپ غەزەنەۋىلەردىن ئەلچى
كەلگەنلىكىنى مەلىكەمگە ئاغزىمدىن چىقىرىۋېتىپتەنمەن،
كەچۈرگەيلا.

— جاللات ! — دەپ ۋارقىرىدى خانىش.
— لەببەي، خانىش ئايىم ! — دەپ تېزلا پەيدا بولدى
نۆكەرلەر.

خانىش بۇيرۇق قىلدى:

— ماۋۇ خوتۇننى ئاچىقىپ تىلىنى كېسىڭلار !
نۆكەرلەر يىقىلىپ قالغان ئاغىچا ئانىنى سۆرەپ ماڭدى.
— توختاش ! ئاغىچا ئانامنى قويۇۋەت ! ئۇنىڭ تىلىنى
كېسىش توغرا كەلسە، ئاۋۋال مېنىڭكىنى كېسىڭلار!
سەنەم ئېتىلىپ كېلىپ ئاغىچا ئانىنى نۆكەرلەرنىڭ قولىدىن
بوشتىپ، ئۇلارنى ئىتتىرىۋەتتى.

— كېچە - كۈندۈز غېرىبىنىڭ خاپىلىقىدا يىغلاپ قاقشاپ
بىر دەردىڭىزنى تارتىپ بولالمايۋاتسىڭىز، ئۇنى ئاز كۆرگەندەك
بۇنى سىزگە دەپ سىزنى تېخىمۇ ئازابلىنىپ ئۆلسۈن دەمدۇ، بۇ
مېڭىسىنى قاغا چوقۇۋالغان خوتۇن؟ — دېدى خانىش.

— سىزنىڭ مەقسىتىڭىز بۇ ئىشنى مەندىن سىر تۇتۇپ
ۋاقتى كەلگەندە غەزەنەۋىلەر سۇلتانىغا خانىش بولىسىز قىزىم،
دەپ يولغا سېلىش، شۇنداقمۇ؟

— ياق قىزىم، مەن سىزدىن ئايرىلسام بۇ دۇنيادا ھېچنېمەم
قالمايدۇ، سىزدىن ئايرىلىپ ياشىغاندىن ئۆلگىنىم ئەۋزەل.
— ياق، ياق، سىز مېنى ئالداۋاتىسىز، مېنى ئالداۋاتىسىز،
ئاتام بىلەن ئىككىڭلار مېنى ئۆزىنى ئۆلتۈرۈۋالدىمۇ دەپ
ئالداپسىلەر. قىزىمىز غەزىنەۋىلەرگە خانىش بولسا
خانىدانلىقىمىز بىخەتەر بولىدۇ. ئوغۇل تۇغۇلسا، نەۋرىمىز
غەزىنەۋىلەر سۇلتانى بولسا كەلگۈسىدە ئۇلارنى يۇتۇۋالىمىز دېگەن
تەمەنى قىلىۋاتقانىلەر، ئاسماندىكى غازنىڭ شورپىسىغا نان
چىلاپسىلەر، — دېدى سەنەم.

— ئوبدان قىزىم، مۇنداق گەپلەرنى قىلماڭ، ئاتىڭىز بىلەن
ماڭا سىز لازىم. ئارتۇق ئىشنىڭ كېرىكى يوق، بارنى تۇتۇپ
بولالمايۋاتقاندا يوقىلاڭ خىيالدا بولماڭ، — دېدى خانىش.

— ياق، سىلەرگە مېنىڭ لازىمىم يوق، سىلەرگە سۇلتانلىق
تەختى بولسا بولدى، مېنىڭ كېرىكىم يوق.

بۇ چاغدا ئابدۇللا شاتىرى مۇھاپىزەت قوۋۇقىدا ئاتلىق
سەپىراس تۇرغان، تولۇق قوراللانغان لەشكەرلەرگە بىرقۇر
سەپىلىپ چىقتى. ئاندىن كىشىلەر ئىزىدا تۇرالمايۋاتقان ئاق
ئارغىماققا مىنىپ بېشىغا تۆمۈر نىقابلىق دۇبۇلغىنى كىيىدى.
ئۇنىڭ يېنىدىكى سەركەردىمۇ تۆمۈر نىقابلىق دۇبۇلغىنى كىيىپ
ئابدۇللانىڭ ئارقىسىدىن ئات سالىدى. پۈتكۈل لەشكەرلەر ئوردا
ھەربىي قوۋۇقىنىڭ دەرۋازىسىدىن تۆمۈر نىقابلىق دۇبۇلغىنى
كىيىپ سەپ - سەپ بولۇپ ئات چاپتۇرۇپ چىقىپ كەتتى.
بۇلارنى يىراقتىكى ئورمانلار ئارىسىدا كۆزىتىپ تۇرغان ئىلياس
بىلەن ھاشىم مەرگەنمۇ ئاتلىرىغا قامچا سالىدى.

توققۇزىنچى باب

سامانىيلار خانلىقىنىڭ قاچقۇن شاھزادىسى ئەبۇ نەسىر سامانىينىڭ تاغ ئايلىنىپ، باغ ئايلىنىپ، يۇرت ئاتلاپ، قەبىلە، ئۇرۇق ئارىلاپ بېرىپ قاراخانىيلار سۇلتانلىقىنىڭ دۆلەت ئۈستازى، سۇلتاننىڭ ئۈستازى بولۇپ باش كۆتۈرۈپ چىقىشى سامانىيلار خانلىقىنىڭ تىنالىماي ئاران تۇرغان يېرىدىن بوغۇۋالغاندەك بولدى. پۈتۈن سامانىيلار لەشكەرلىرى يەر تەۋرىگەندەك تەۋرەپ، كەلكۈندەك باستۇرۇپ پامىر تاغلىرىدىن ھالقىپ قاراكوڭگىچە تاجاۋۇز قىلىپ كىردى. قاراخانىيلارنىڭ بۇلۇڭكۆل، ئويتاغ، تاشبالىق ھەربىي قەلئەسىدىكى بۇرانغار قوشۇنلىرى سامانىيلارنىڭ ئۈششۈك ھەرىسىدەك ئۇشقىرتىپ كەلگەن قوشۇنلىرىنى قاراكوڭ بويىدا قارا ئۈجمە تۆكۈلگەندەك قىرىپ تاشلىدى. بۇلۇڭكۆلدىكى قىرغىز - تاجىك قوشۇنى، ئويتاغدىكى تۈركمەنلەر قوشۇنى، تاشبالىق قەلئەسىدىكى ئۇيغۇر قوشۇنلىرى سامانىيلارنىڭ قوشۇنىنى قاراكوڭ بويىغا كەلگىنىگە پۇشايمان قىلدۇردى. ئۆلگەنلەر ئۆلدى، ئەسىرگە چۈشكەنلەر سەركەردە - سەرۋازلارغا خىزمەتكار قىلىپ بېرىلدى. قاراكوڭ ئۈرۈشىدىن كېيىن سۇلتان سۈتۇق بۇغراخان سامانىيلار خانلىقىغا ئۇرۇش ئېلان قىلغانلىقىنى جاكارلىدى. سامانىيلار خانلىقىغا ئىككى يول بېرىلدى: بىرى، سامانىيلار خانلىقىنىڭ سۇلتانى ئورنىنى مەرھۇم سۇلتاننىڭ ئەزەربەيجانلىق چوڭ خانىشى ئايىپكچە سۇلتاندىن تۇغۇلغان قانۇنلۇق ۋەلىئەھدى ئەبۇ نەسىر سامانىيغا ئەپۇ سوراپ چىرايلىق بوشتىپ بېرىپ، ئۆزىنى ئۇنىڭ ئىختىيارىغا تاپشۇرۇش؛ يەنە بىرى، قاراخانىيلار بىلەن ئۇرۇش قىلىپ ئۆزىنىڭ ھالاكىتىنى كۈتۈش. شۇنداق

قىلىپ، قاراخانىيلار بىلەن سامانىيلار خانلىقى ئوتتۇرىسىدا
 تۈگمەس ئۇرۇش پارتلىدى. سامانىيلار خانلىقى قاراخانىيلار
 خانلىقىنى يوقىتىپ ئىران ئېگىزلىكى، ئوتتۇرا ئاسىيانى ئۆز
 تەسەررۈپى ئاستىغا كىرگۈزمىگۈچە، ئۆزلىرىگە تىل تەگكۈزگەن
 ئەبۇ نەسىر سامانىينىڭ تېرىسىنى تۈلۈمچىلاپ سويۇپ،
 يۈرىكىنى كاۋاپ قىلىپ يەپ، تېرىسىگە سامان تىقىمىغۇچە
 جەڭدىن يانماسلىققا قەسەم ئىچىشتى. قاراخانىيلار بىلەن
 سامانىيلار ئوتتۇرىسىدىكى تارىخىي زىددىيەت مانا شۇنىڭدىن
 باشلاندى. سامانىيلارنىڭ كۈچلۈك يېرى ئۇلاردا ھەركىم
 سۇلتاننىڭ ئاغزىغا قارايتتى. ئاجىز يېرى، لەشكەرلىرى
 جەڭگىۋار ئەمەس، ئۇرۇشتا مەنمەنچى، ئولجىغا ئامراق ئىدى.
 قاراخانىيلارنىڭ كۈچلۈك يېرى لەشكەرلىرى جەڭگىۋار، ئۇرۇشتا
 قورقۇمسىز، جەڭگە كىرسىلا ھاياتىنى ئۇنتۇپ، جەڭ قىلىپ
 دۈشمىنىنى يەڭمىگۈچە توختىمايتتى. ئاجىز يېرى خانلار،
 شاھزادىلەر، سۇلتانلار ئارىسىدىكى ھوقۇق تاللىشىش كۈرىشى
 كەسكىن بولۇپ، شاھزادە - تېكىنلەر بىر - بىرىنى ئېتىراپ
 قىلماي، چوڭى چوڭ، كىچىكى كىچىك بولماي، بىر - بىرى
 بىلەن زىددىيەتلىشىپ، ئۈزەڭگە سوقۇشتۇراتتى. ئۇنىڭ
 ئۈستىگە ئىككى پايتەختلىك بۇ ئەلدە بالاساغۇندىكى سۇلتان
 بىلەن قەشقەردىكى ۋەلىئەھدى، شاھزادە، سۇلتانلارنىڭ
 پەرمانلىرى دائىم ئىككى تەرەپتىن چىقىپ قالاتتى. بەزىدە
 بالاساغۇن تەرەپ كۈچلىنىپ كەتسە، بەزىدە قەشقەر تەرەپنىڭ
 كۈچلىنىپ كېتەتتى. ئاخىر شاھزادىلەر ئوتتۇرىسىدىكى
 كەسكىن كۈرەش خانلىق مەركىزىنى تۇراقسىز قىلىۋەتتى. ئاتام
 زامانىدىن قالغان تارىخىي كۈرەش تۈپەيلى خانلىق بالاساغۇن
 ئوردىسىنىڭ سۇلتانى شاھى ئابباسقا كەلگەندە قاتتىق
 زەئىپلىشىپ كەتتى. گەرچە ھازىر قاراخانىيلارنىڭ ھوقۇق
 مەركىزى بالاساغۇن ئوردىسى بولسىمۇ، لېكىن ئاجىزلاپ لىڭشىپ
 قالغانىدى.

شاھ قەسرىنىڭ سۆھبەتخانىسى. شاھ تاتارغان، غەزەپتىن قاتقان ھالدا چىلىمنى كۈچەپ شوراپ ئاغزى - بۇرىنىدىن توختىماي پۇرۇلدىتىپ ئىس چىقىرىپ، شاۋازنىڭ سۆزلىرىنى جىم ئولتۇرۇپ ئاڭلىماقتا.

— ھۆرمەتلىك ئالەم پاناھ، خەزىنىمىزدىكى بىسات ھەربىي يۈرۈش قىلىشقا يەتمەيدۇ.

— بىز ئۇرۇشنى كۈزدە باشلايمىز! — دېدى شاھ.

— دېمەكچى بولغان مەقسەتلىرىنى چۈشەندىم. كۈزدە پۇقرالارنىڭ كۈزلۈك يىغىم ئالۋان - ياساقلىرىنى يىغىپ ئىككى يۈز مىڭ كىشىلىك ئاتلىق قوشۇننىڭ ئوزۇق - تۈلۈكىنى غەملىسەك دەيدىلا، — دېدى شاۋاز.

— تەۋەبىمىزدىن ئۆتكەندىن كېيىنكى كۈنلەر لەشكەرلىرىمىزنىڭ يات ئەللەردىن خامان ئالىدىغان ۋاقتى. خورىغان، كېمەيگەن خىراجەتلەرنى ياتلارنىڭ خامىنىدىن تولدۇرىمىز، — دېدى شاھ.

— ئالىيلىرى، دۈشمەننىڭ ئۈچ يۈز مىڭ كىشىلىك ئاتلىق قوشۇنى ئاللىقاچان سەپراس بولۇپ، ئاتلىرىنىڭ بېشىنى بىز تەرەپكە قىلىپ تۇرغىلى خېلى كۈنلەر بوپتۇ.

— ئاز ھەم ئاجىز قوشۇن بىلەن كۆپ ھەم كۈچلۈك دۈشمەننى مەغلۇپ قىلغان ئىش تارىخلاردا بولغان.

— شاھ ئالىيلىرى، بۇ ئۇرۇشنى قىلىپلا قالساق زىيان تارتىدىغىنىمىز تاۋاقتىكى ئاشتەكلا كۆرۈنۈپ تۇرىدۇ.

— سەنچە بۇ ئۇرۇشنى قىلمامدۇق؟

— ئامال بار ئۇرۇشتىن ساقلىنايلى. سەۋەبى نەچچە يىلدىن بېرى كەينى - كەينىدىن يۈز بەرگەن قۇرغاقچىلىق بىلەن سېرىق چېكەتكە ئاپىتى پۇقرالىرىمىزنىڭ يىلىكىنى قۇرۇتۇۋەتتى، خانلىق نامراتلىشىپ كەتتى.

ئابدۇلغەپۇر داموللىمۇ گەپ قىستۇردى :

— ئاۋام ئالۋان - ياساقلارنى تۆلىيەلمىگەنلىكتىن، قەرزگە

بوغۇلۇپ ۋەيران بولۇپ، يۇرتنى تاشلاپ ھەر تەرەپكە قاچتى. — ئۇنىڭ ئۈستىگە يۇرت — يۇرتلاردا غەلىيان، قاراقچىلار ئەدەپ كەتتى، مانا مۇشۇنداق شارائىتتا پۇقرالارغا ئۇرۇش ئالۋىنى سالساق، خانلىق ئىچى تىنچىماق تۇرماق تېخىمۇ داۋالغۇيدۇ، تاشقى دۈشمەنگە قارشى ئۇرۇش قوزغىساق چوقۇم زىيان تارتىمىز، — دېدى شاۋاز.

— ئاڭلىماققا گېپىڭلار ناھايىتى ئورۇنلۇق، چاك بېسىپ كېلىۋاتىدۇ. لېكىن، بىز ئۇرۇشنى خەقنىڭ زېمىنىدا قىلىپ، زىياننى خەقنىڭ پۇقرالىرىغا سېلىش ئارقىلىق غەزەۋىلەر بېسىۋالغان ھېراتنى قايتۇرۇۋالغىمىز ھەم ئۇلارنىڭ مەلىكە بىلەن بەلخنى سورىغاننى باھانە قىلىپ بىز بىلەن سوقۇشماقچى بولغانلىقىغا بۇرنى — قۇلىقىغىچە تويغۇزىمىز، — دېدى شاھ.

— ئەگەر ئۇرۇش دەسلەپ خەقنىڭ زېمىنىدا بولسا، كېيىن بىزنىڭ زېمىنىغا كۆچۈپ كىرسە، ئاجىز، ئورۇق پۇقرالار غەزەۋىلەر تەرەپكە ئۆتۈۋېلىشى مۇمكىن، — دېدى شاۋاز.

— مېنىڭ خەلقىمنى ئۆز خاقانىغا، ئۆز ۋەتىنىگە ئاسىيلىق قىلىپ ياتقا ھەمدەمدە بولىدۇ دېمەكچىمۇ سىلەر؟ — دېدى شاھ.

— بىزنىڭ خەلققە ئىشەنگىنىمىز ئىماننىڭ جۈملىسىدىندۇر. ئەمما ئۇلارنىڭ بىزدىن رايى يېنىپ كەتتى، ھەتتا ئالۋان — ياساقنىمۇ قىلىچ — نەيزىگە تايىنىپ يىغىۋاتىمىز. ئۇنىڭ ئۈستىگە شەيخ جالالىدىننىڭ قاراقچىلىرىمۇ بارغانسېرى ئەدەپ ئوردىغا تەھدىت سېلىۋاتىدۇ، — دېدى ئابدۇلغەپۇر داموللا.

— سىلەرچە بولغاندا مەلىكىنىمۇ غەزەۋىلەرگە بەرسەك، بەلخنىمۇ بەرسەك، يەنە نېمە تەلەپ قىلسا شۇنى بەرسەك، ھەتتا ئۇلار جەڭ تۈلپارىنى چاپتۇرۇپ كېلىپ يەتتىسۇ، ئىلى، پەرغانە، تارىم ۋادىسىدىكى پۇقرالىرىمىزنى قىرسا، مال — چارۋىلىرىمىزنى ھەيدەپ كەتسە، سۈت ئاقىدىغان يايلاق، ئالتۇن رەڭ دانلىرىمىزنى، بۆلۈتتەك پاختا، يىپەكلىرىمىزنى بۇلاپ

دىيارىمىزنى قانغا بويىسا، سىلەر بىلەن بىر قېرىنداشىمىز دەپ قىلىچلىرىمىزنى تاشلاپ، ساپايە چېلىپ، ئالدىغا ئۇسسۇل ئويناپ چىقساق بولىدىكەن - دە، - دېدى شاھ غەزەپ بىلەن. - خوتۇن - قىزلىرىمىزنى ئالدىغا چىقىرامدۇق؟ ئەبلەخ خۇنىپەرلەر! دۆلىتىمگە شېرىك بولۇڭ دېسە ھەممىنى يالماپ يۇتسىلەر... يوقىلىش، چىقە ئوردامدىن خۇنىپەرلەر! قېنى قىلىچ، ھەممىڭلارنىڭ تىلىنى كېسىدىغان يەرگە كەلدى!

شاھ شاۋاز باشلىق ھەممەيلەننى بېشىغا قولغا چىققان نەرسىلەرنى ئېتىپ ئوردىدىن قوغلاپ چىقاردى. ھەممە ۋەزىر - ئەمىرلەر مۈشۈكتىن قورققان چاشقاندىك ئۆزلىرىنى دالدىغا ئېلىپ قېچىشتى.

تاغ جىلغىسىدىكى شارقىراپ سۇ ئېقىۋاتقان دەريا بويىدا خان لەشكەرلىرى چېدىر تىكىپ ماكانلاشقانىدى. چېدىر دا ئابدۇللا شاتىرى، ئەينىدىن سەرۋازلار ساپال چىراغ يورۇقىدا مەسلىھەتلەشمەكتە.

بۇ چاغدا ئېگىز تاغ چوققىسىدا شەيخ جالالىدىن، سادىق بىلال، ئىلياسلار جىلغىدىكى ئابدۇللا شاتىرىنىڭ چېدىرلىرىنى كۆزەتمەكتە ئىدى. شەيخ جالالىدىن ئاسماندىكى يۇلتۇزلارغا بىردەم قارىۋېتىپ دۇئاغا قول كۆتۈردى. دۇئادىن كېيىن ئىلياسنىڭ باشچىلىقىدا بىر توپ يىگىتلەر پەسكە چۈشۈپ كەتتى.

ھۆربانۇنىڭ قەسىرى. ئايشە بىلەن ھۆربانۇ پاراڭلىشىپ ئولتۇراتتى.

- شاۋاز بىلەن ئىككىڭلار شۇنچىۋالا شۇملۇقلارنى قىلدىڭلارمۇ؟ - سورىدى ھۆربانۇ.

- بىر ئۆمۈر شاۋازنىڭ گېپىگە كىرىپ شاھقا زىيانكەشلىك قىپتىمەن. شۇڭا، ئۆمرۈمنىڭ ئاخىرىدا قىلمىشىمغا توۋا قىلىپ، گۇناھىمنى يۇماقچىمەن، - دېدى ئايشە.

- بۇ گەپلىرىڭنى ئاڭلاپ قورققۇم كېلىۋاتىدۇ. سەن بىلەن

سىرداش بولۇشتىن راست قورقۇۋاتىمەن، سەن ئادەممۇ،
ئالۋاستىمۇ؟

— مەن ئاللا ئالدىدا قىلغان گۇناھىمغا توۋا قىلغىنىم ئۈچۈن
ئۆزلىرىگە بۇ مەخپىيەتلىكنى جېنىمنى ئالقىنىمغا ئېلىپ
قويۇپ دەۋاتىمەن. مەن ئۆزلىرىگە ياخشىلىق قىلىش، شاھقا
قىلغان تۈزكۈرلۈقۇمنى يۇيۇش ئۈچۈن شۇنچىۋالا ئىنىس — جىن
بىلمەيدىغان قەبىھ جىنايەتلەرنى ئۆز ئاغزىم بىلەن دەپ
بېرىۋاتسام، يەنە تېخى ئۆزلىرىگە شاھتىن پەرزەنتلىك بولۇش
پۇرسىتى بېرىۋاتسام يەنە ماڭا ئىشەنمەمدىلا؟ راست دەيدىلا،
ئەسلىدە مەن ئالۋاستى ئىدىم، مانا ئەمدى ئادەم بولماقچىمەن.

ئايىشەنىڭ بۇ گەپلىرىدىن ھۆربانۇ سەل يۇمشىغاندەك بولدى.

— بۇغۇ راست، سەن شاۋازدىن ئۆچ ئالماقچىمۇ؟

ئايىشە ئاستا بېشىنى لىگىشتى. ھۆربانۇ ئويغا پاتتى.

شاۋاز توختى سەرۋاز باشلىق بىر توپ نۆكەرلىرى بىلەن
ھەربىي قورۇقنىڭ دەرۋازىسىغا كەلدى. قاراۋۇللار شاۋازغا سالام
بېرىپ دەرۋازىنى ئاچتى. شاۋاز ئابدۇللا شاتىرىنىڭ خانىسىغا
كىرىپ ئۇنى ئىزدىدى:

— ھەربىي ۋەزىر ئابدۇللا قېنى؟

ئابدۇللاننىڭ يېقىنلىرىدىن قادىر سەرۋاز كېكەچلەپ
سۆزلىدى:

— دە ... دەي دېسەم تىلىم كۆيىدۇ، ئالىلىرى.

— گەپ قىل لەقۇۋا، ھېلى بىكار تىلىڭنى كېسىمەن، — دېدى
شاۋاز.

— ۋەزىر جانابلىرى، ئابدۇللا سەردار ... خىل بەش يۈز
ئاتلىقنى تاللاپ تاغدىكى قاراقچىلارنى ئۇجۇقتۇرۇشقا مەخپىي
چىقىپ كەتتى، — دېدى قادىر سەرۋاز ئەھۋالنى مەلۇم قىلىپ.

— قاچان؟ — سورىدى شاۋاز.

— بۈگۈن ئۈچ كۈن بولدى.

شاۋاز قادىر سەرۋازنىڭ كاچىتىغا تەستەك بىلەن قاتتىق

سالىدى.

— نېمىشقا ماڭا خەۋەر قىلىمىدىڭ؟ ھارام تاماق!
قادىر سەرۋاز ئاغزى — بۇرىندىن قان كەتكەن ھالدا تىك
تۇرۇپ دېدى:

— ئابدۇللا جانابلىرى بۇ ئىش قاتتىق مەخپىي، بولۇپمۇ
ۋەزىر ئەزەم بىلمىسۇن. ئەگەر كىم دەپ قويسا كاللىسىنى ئالىمەن
دەپ قاتتىق پەرمان قىلغان.

— ھۇ ھارام تاماق كىسىپۇرۇش. دائىم ئىش ئەپلەشتۈرەلمەي
بۇرىنغا يەپلا يۈرۈيدۇ. ئۆيىگە كەلگەن ياۋا توڭگۇزلارنى تۇتالمىغان
لەقۋا تاغقا بېرىپ تۇتالامدىكەن؟

تاغ ئارىسىدىكى سۇ بويىغا جايلاشقان خان لەشكەرلىرىنىڭ
چېدىرى. قاراۋۇللار مەشئەل كۆتۈرۈپ قاراۋۇللۇق قىلماقتا. سۇ
ئىچىدىن بىرقانچە يىگىت بېشىنى چىقىرىپ قاراۋۇللارغا
زەھەرلىك تىكەن پۇۋلىدى. قاراۋۇللار كەينى — كەينىدىن
يىقىلدى. يىگىتلەر سۇدىن چىقىپ تۇرۇشىغا ئابدۇللا شاتىرى
باشلىق ئاتلىق خان لەشكەرلىرى چاتقال ئارىسىدىن ئېتىلىپ
چىقىپ ئۇلارنى قورشىۋالدى. ئاندىن ئوقيا، خەنجەر ئېتىپ
ئۇلارنى ئۇجۇقتۇردى. شۇئان ئۇلارنىڭ ئارقىسىدىن ئىلياس
باشچىلىقىدىكى بىر توپ ئاتلىق چۇقان سېلىپ، باستۇرۇپ
كەلدى. ئابدۇللا شاتىرلارمۇ ئۇلارغا قارشى ئات سالىدى.

چاھارباغ. قېرى ئالما تۈۋىدە غېرىبىنى كارىۋاتقا ياتقۇزۇپ
قويغانىدى. باخشىلار داپلىرىنى تۇتۇشۇپ ئەسنەپ مۈگدەپ
ئولتۇراتتى، ئاسىخان باخشىمۇ مۈگدەشكە باشلىدى. سەنەمنىڭ
بىر كېنىزىكى كېلىپ سالام بېرىپ دېدى:

— ئاسىخان بۇۋىم، مەلىكە ئالىيلىرى بەك چارچاپ
كېتىپتۇ. بۈگۈن پېرە ئوينىغۇدەك ھالىم يوق دەيدۇ.

شاھ ھۇجىرىسىدا ياتاتتى. مېھرىبانۇ خانىش دېدەك بەرگەن
ھۆل يىپەك ياغلىقنى شاھنىڭ پېشانىسىگە قويدى. مۇھىددىن
جەرراھ شاھنىڭ تومۇرىنى تۇتۇۋاتاتتى، شاھ نېمىلەرنىدۇر

جۆيلۈپ ياتاتتى. ئەلپازى يامان، بوراندەك ئېتىلىپ كىرگەن سەنەم ئاتىسىنىڭ ھالىنى كۆرۈپ ئىزىدا توختاپ قالدى. ئاستا يېقىنلاپ كېلىپ خۇدىنى بىلەلمەي ياتقان شاھنىڭ مەيدىسىگە بېشىنى قويۇپ، بۇقۇلداپ يىغلىدى.

غېرىبىنى چاھارباغدىن يۆتكىدى. مەھەللە يولىدا بىر توپ ياساۋۇللار غېرىب سېلىنغان ئاتلىق مەپىنىڭ ئالدى - كەينىنى قوغداپ ماڭدى. مەپىدە نىگار ئايىم گۈلجامالنى قۇچىقىدا ئولتۇرغۇزغان ھالدا غېرىبقا ھەمراھ بولۇپ ئولتۇراتتى. گۈلجامال غەم بېسىپ بېشىنى تۆۋەن سېلىپ ئولتۇرغان غېرىبىنىڭ ئېڭىكىنى بۇدرۇق قوللىرىدا كۆتۈرۈپ، مەڭزىگە سۆيۈپ دېدى.

— غېرىب ئاكا، مەلىكە ئالىيلەرنى سېغىنىدىڭىزمۇ؟ مانا مەن سۆيۈپ قويدۇم بولمىدىمۇ؟ مەلىكە ئالىيلەرى كەلمىسە كەلمىسۇن، سىزنى مەن سۆيىمەن، ئاكا.

نىگار ئايىم كۈلدى. غېرىبىمۇ غەمكىن كۈلۈپ، گۈلجامالنى ئانىسىنىڭ قۇچىقىدىن ئالدى.

— شەيتان جىنتەك، مەن سىزنى سۆيىمەيمەن.

غېرىب شۇنداق دەپ گۈلجامالنى قىچىقلاپ سۆيىدى.

— غېرىب ئاكا، ئايغا قاراڭ، ئاي بەك چىرايلىق، ئۇ مەلىكە ئالىيلەرغا ئوخشايدۇ.

غېرىبىمۇ، نىگار ئايىمىمۇ ئايغا قارىدى. غېرىب ئايغا بىردەم قاراپ تۇرغاندىن كېيىن ئېگىز سېپىلغا قارىدى.

— غېرىب ئاكا، مەلىكە ئالىيلەرغا ئېيتىپ بەرگەن ناخشىڭىزنى ماڭىمۇ ئېيتىپ بېرىڭا. مەنمۇ مەلىكە ئالىيلەرغا ئوخشاش سىزنىڭ ناخشىڭىزغا ئامراق. ئاسماندىكى ئايغا قاراپ ئېيتىڭ، مەلىكە ئالىيلەرمۇ چوقۇم ئايغا قاراپ سىزنى سېغىنىپ ئولتۇرىدۇ. ئۇنى ھەرقىچان ئانىسى ئۇرۇپ، كەچ بولۇپ كەتتى، نەگە بارسەن، دەپ چىققىلى قويمىدى.

ھارۋىنى ئاتلىق قوغداپ ماڭغان ياساۋۇللارمۇ كۈلۈشۈپ

كەتتى.

— ماقۇل جىنتەك، مەن ئايغا قاراپ ساڭا ناخشا ئېيتىپ
بېرەي، — دەپ غېرىب ناخشىسىنى باشلىدى:

مېنىڭدەك ئىنتىزار يولىدا ھەيران بولماسۇن ھېچكىم،
كۆكەرگەندە قۇرۇپ يەر بىرلە يەكسان بولماسۇن ھېچكىم.
گۈلى ئالقاندا تۇرۇپ، بىگۈلىستان بولماسۇن ھېچكىم،
گۈلىستان باغدا تۇرۇپ، خانىۋەيران بولماسۇن ھېچكىم،
كۆزىدىن خۇن تۆكۈپ، باغرى تولا قان بولماسۇن ھېچكىم.

تاماشا قىلغۇدەك پۇرسەت كېرەك باشى ساق يارانلارغا،
باشىمنى مەن ئۆزۈم سالىدىم بۇ سەۋدا ھەم بەلالارغا.
باشىدىن ھۇش كەتتى، خۇدۇم كەتتى، قالدىم ماجەرالارغا،
مېنىڭدەك بىخەستەلىكتە خانىۋەيران بولماسۇن ھېچكىم،
كۆزىدىن قان تۆكۈپ، باغرى تولا قان بولماسۇن ھېچكىم.

بىر چاغدا مەپە شەھەر سىرتىدىكى بىر مەھەللىگە كېلىپ
توختىدى.

زەينىدىن بوميانى شاۋاز ئورۇنلاشتۇرغان مېھمانسارايدىكى
ھۇجرىسىدا ساندۇقتىن تىللارنى ئېلىپ سۆيۈپ، كۆزىگە
سۈرتۈپ ئىزىغا قويدى، يەنە ئېلىپ كۆرۈپ باقتى. شۇ چاغدا
شاۋاز كىرىپ كەلدى. بوميانى ئالمان - تالمان تىللارنى
ساندۇققا سالدى - دە، ئاغزىنى يېپىپ ئۆزىنى ئوڭشىۋالدى.
— ئەسسالامۇ ئەلەيكۇم بوميانى ھەزرەتلىرى.

— ۋە ئەلەيكۇم ئەسسالام ۋەزىر ئەزەم، قانداق خۇش خەۋەر
ئېلىپ كەلدىلىكىڭىز؟

— بۈگۈن مەن سىلنى مۇقام جەۋھەرلىرىدىن ھەم گۈزەل
قىزلىرىمىزنىڭ لەرزىسى ئۇسسۇللىرىدىن لەززەتلەندۈرۈپ، خۇشال
ھەم مەست قىلغىلى كەلدىم، — دېدى شاۋاز.

— ئاۋۋال خۇش خەۋەرنى ئېيتقان بولسلا، ئالىلىرى، —
دېدى بوميانى.

— خۇش خەۋەرنى تازا تەقەززا قىلىپ، مەستۈمەستەغرىق
بولغانلىرىدا دەيمەن، ھەزرەتلىرى.

— ۋاي — ۋۇي ئالىلىرى، ياخشى گەپنىڭ بالدۇر بولغىنى
ياخشى، ئادەمنى ياشارتىپ ئۆمرىنى ئۇزارتىدۇ.

— ئاۋۋال خۇشاللىقنىڭ نەغمىسىنى قىلىپ، ئاندىن ئۆزىدىن
ھۇزۇرلانغۇلۇق. ھاي، بۈگۈن ئېسىل مۇسەللەستىن
كەلتۈرۈڭلار، چىلىم تەييار قىلىڭلار! نەغمە باشلانسون! — دەپ
بۇيرۇق قىلدى شاۋاز.

— يەيدىغان نەرسىنىڭ ئېپىنى قىلمىساق مەكت نەشىسى
قوپالماس قىلىۋېتىدىكەن.

— خاتىرجەم بولسلا، ئەلچى ھەزرەتلىرى، خوتەننىڭ تونۇردا
پۈتۈن پىشۇرغان پاققان كاۋىپىنى سىلى ئۈچۈن ئاتايىن
كەلتۈردۈم.

— ئۆزىنى قانداق كۈتۈشنى، خۇشال قىلىشنى ۋەزىرئەزەمدىن
ئۆگەنمىسە ...

بوميانى شۇنداق دېيىشىگە گەپنىڭ ئاخىرىنى شاۋاز
چۈشۈردى:

— دۇنيانىڭ غەملىرى ئادەمنى تۆمۈرنى دات يېگەنگە ئوخشاش
يەپ تۈگىتىدۇ، تەقسىر.

— بەرھەق، بەرھەق، جانابلىرى.

— قېنى ھەممىنى كەلتۈر، نەغمەڭنى باشلا، نەغمە ئىشتەينى
ئاچىدۇ، شۇڭا ئىشتەي نەغمىسى دەيمىز.

نەغمىچىلەر ئۈن — تىنىسىز كىرىپ سورۇن تۈزۈپ ئولتۇرۇپ
نەغمە قىلدى، ئۇسسۇلچى قىزلار ئۇسسۇل ئوينىدى.

ئىنس — جىن، ھۆرۈ مالايىك ئەي دىلرارا يارىڭ سېنىڭ،
يۈزۈڭ ئاي، كۈندۈز كۆزۈڭ، سەبرى رۇخسارىڭ سېنىڭ،

يەرگە باققاي چېهرىڭنى كۆرسە كىشى چاقار رەپتارىڭ سېنىڭ،
گۈل - تىكەندىن باش چىقاردى كۆزدىكى خارىڭ سېنىڭ،
ئەي گۈزەل، جىسمىمغا ئوتلار ياقتى ئەتىۋارىڭ سېنىڭ.

زىننەتتىڭگە ھەق ياساپتۇر، باشىڭ ئۆزرە قاشلىرىڭ،
ھۆسنۈڭ ئايۋاننىڭ ئۆزى، كىرىپكىڭدۇر پەنجىرەڭ.
كىم قەپەستە ئاسرارمىش تولغىنىپ تۇرسا بىلىڭ،
نېمەتىم بار، لەززەتىم بار، دۆلىتىمدە رەڭمۇرەڭ،
دۆلەتنىڭ بولماس زاۋال ھەقدۈركى كىردارىڭ سېنىڭ.

جىلغىدىكى گىرەلەشمە جەڭدە ئابدۇللا شاتىرى باشلىغان خان
لەشكەرلىرى ئىلياسنىڭ تاغ باتۇرلىرىنى كەينى - كەينىدىن
ئاتتىن موللاق ئاتقۇزدى. ئىلياسلار ئاخىر تاغ تەرەپكە قاچتى.
ئابدۇللا شاتىرلار ئۇلارنىڭ كەينىدىن ئۇر - چاپ قىلىپ، ئىز
بېسىپ قوغلاپ ماڭدى.

تاغ تۇرا ئەتراپى. ئەتىگەنلىك شەپەق تاغ تۆپىسىدىكى دەل -
دەرەخلەرنى، ئوت - چۆپلەرنى، چېدىرلارنى قىزىللىققا
پۈركىگەنىدى. ئىلياسلارنى قوغلاپ تاغ تۇراغا باستۇرۇپ كەلگەن
ئابدۇللا شاتىرلار تاغ چوققىسىغىچە چىقتى. ئىلياسلار ئۇلارغا
تەڭ كېلەلمەي ئاتلىرىدىن سەكرەپ چۈشۈپ ئۆڭكۈرگە قاچتى.
ئۆڭكۈر ئىچى ئۇزاق - ئۇزاققا بىردىن مەشئەل قالدالغان ئۇزۇن
كارىدور بولۇپ، ئىلياسلار ئىچكىرىلەپ قېچىۋەردى.
لەشكەرلەرمۇ ئۇلارنى توختىماي قوغلاپ ماڭدى. بىر يەرگە
يەتكەندە، ئابدۇللا شاتىرلار لەخمىگە گۈلدۈرلەپ چۈشۈپ كەتتى.
مەسچىت ئالدىدىكى قايناق بازار. چايخانا سۈپىسىغا سېلىنغان
گىلەمدە بوۋايلار، ئوتتۇرا ياشلىقلار، دېھقانلار، تىجارەتچىلەر
ئىشقىلىپ، ھەر خىل كەسىپتىكى ھەر خىل ئادەملەر غۇژمەك
ئولتۇرۇشۇپ چاي ئىچىشمەكتە. بىر ئەمە ئادەم دۇتار چېلىپ
ناخشا توۋلىماقتا. ئۇنىڭ ياش، چىرايلىق قىزى دۇتارغا كەلتۈرۈپ

ئۇسسۇل ئوينىماقتا.

بۇل مۇساپىر شەھرىدە ھەردەم تۇتاشىپ يانەمەن،
ھەرقايان بارسام بۇ كۈن يولدىن ئاداشىپ بارەمەن.
نە ئاتام بار، نە ئانام بار، ھېچ كىشىم يوقتۇر مېنىڭ،
ھەر نەكى دەۋرانىلەرگە زارۇ سەرگەردانەمەن.
نە گۇناھ قىلدىم، خۇدا، دۇنيادا مەن بولدۇم خەراب،
ھەرقەيەردە بىقوۋۇل بىچارىگە غەمخانىەمەن.
داغلار قويدى يۈرەككە بۇ فەلەكنىڭ گەردىشى،
قىسمەتتىم مۇنداق ئىكەن، بىر لامەكان بىگانەمەن.
ئول ياقامنى چاك ئېتىپ پەريادۇ ئەفغان ئەيلەدىم،
بارچەنىڭ باغرى پۈتۈن، مەن بىر دىلى سەد پارەمەن.

ئەما ناخشىدىن توختىدى. ئۇسسۇلچى قىزمۇ ئۇسسۇلدىن
توختاپ، ئېتىكىنى تەڭلەپ چاي ئىچىۋاتقانلارنىڭ ئالدىغا باردى.
چايخورلار يېنىدىن يارماق چىقىرىپ قىزنىڭ ئېتىكىگە
تاشلىدى.

— غەزەنەۋىلەر سۇلتانى شاھى ئابباسقا ئەلچى ئەۋەتىپ
مەلىكە سەنەمنى كىچىك خوتۇنلۇققا سورايتۇدەك. ئەگەر
مەلىكىنى بەرمىسە، شەھىرى بەلخنى بېرىشنى سورايتۇ. بۇ
گەپلەردىن قان پۇرايدۇ، — دېدى ياغاق يۈز بىر بوۋاي. يەنە بىرى
بوۋاينىڭ گېپىگە ئۇلاپلا دېدى:

— غەزەنەۋىلەر سۇلتانىغا خوتۇن ئازمۇ؟ مەلىكىنى
خوتۇنلۇققا سورايش ئارقىلىق شەھىرى بەلخنى بېرىسەن دەپ
سۈركىلىۋاتقان گەپ.

— شاھى ئابباسنىڭ غەزىپى تۈۋىدىن تۇتۇپ، غەزەنەۋىلەر
بىلەن ئۇرۇشۇپ كونا — يېڭى ھېسابنى بىراقلا ئالمەن دەپتۇ، —
دېدى بوۋاي، — شاھ ئۇرۇش قىلىپ غەزەنەۋىلەرنى يەر يۈزىدىن
يوق قىلمىغۇچە بولدى قىلمىغۇدەك.

— ئەمما، ۋەزىر ئەزەم شاۋاز ئۇرۇش قوزغاشقا قارشى ئىكەن،
ئۇرۇشۇپ غەزەنەۋىلەردىن پايدا ئالالمايمىز، ئامال بار ئۇرۇشمىساق
دەيدىكەن، ئۇرۇشماسلىقنىڭ كويىدا ئىكەن، — دېدى يەنە بىرى.
— ئۇرۇش بولسا خاپىلىقى شۇ بىچارە پۇقراغا بولىدۇ شۇ، —
دەپ ئەپسۇسلاندى ئورۇق بوۋاي.

ئابدۇللا شاتىرى تاغ تۇرادا قولغا چۈشتى. ئۇ زىنداندا بوينىغا
تاقاق، پۇت — قولغا زەنجىر — كىشەن سېلىنغان، يۈزلىرى
ئىششىپ كۆكەرگەن، رەسۋا ھالەتتە ئولتۇراتتى. بىر يىگىت بىر
ھېجر ئۇماچ بىلەن بىر چالا پىشقان كۆمەچنى ئەكىلىپ
ئالىپ تۇرۇپ ۋارقىرىدى:

— ئالە، يە!

— ئىتمۇ يېمەيدىغان نەرسەڭنى ئۆزۈڭ يە، — دېدى ئابدۇللا
شاتىرى گۈلىپ.

— ئۆزۈڭ ئىتتىنمۇ پەس مەخلۇق بولغاندىكىن يەرسەن؟
يەنە بىر يىگىت ئابدۇللا شاتىرىنى بىقىنىغا تېپىپ
يۈمىلىتىۋەتتى.

— ھۇ ئۆلگۈر مۇناپىق، نامرات پۇقرانىڭ يەيدىغىنى ئۇماچ
بىلەن كۆمەچ. سەن ھالال ياشايدىغان خەلقنى ئىتقا
ئوخشىتىۋاتامسەن تېخى؟ — دېدى.

— ئىت يەيدىغانغا بىر نەرسە تاپالمىسا پوق يەيدۇ دەيدۇ،
سەنمۇ ئۆزۈڭنىڭ پوقنى يە، — دېدى يەنە بىر يىگىت.

ئابدۇللا شاتىرى كۆمەچنى ئاستا قولغا ئالدى.

غېرىبىنىڭ ئۆيى. ھويلىدىكى گۈللۈكتە گۈلجامال يۆلەنچۈكتە
ئولتۇرغۇزۇپ قويۇلغان غېرىبىنى تەۋرىتىپ قويۇپ، پورەكلەپ
ئېچىلغان گۈللەردىن ئۈزۈپ ئەكەلدى. نىگار ئايم ئۇ گۈللەردىن
گۈلچەمبىرەك ياساپ غېرىبىنىڭ بوينىغا ئېسىپ قويدى. غېرىب
بوينىدىكى گۈللەرنى ھىدلاپ ئانىسىنىڭ قولىغا سۆيۈپ قويدى.

— ئانا ... تەمبۈرىمنى ئاچىقىڭا، چالغۇم كېلىۋاتىدۇ.

— مەن ئاچقىمەن.

گۈلجامال يۈگۈرۈپ كىرىپ تەمبۈرنى ئاچىقتى. غېرىب
تەمبۈرنى تەڭشەپ، چېلىپ ناخشا ئېيتتى.

ئىنتىزارىڭدىن چىقىپدۇر جانىمكى، جانان، قايدىسەن؟
رەھم قىل، ئەھۋالىمى قىلغان پەرىشان قايدىسەن؟
پۇرقەتىڭدىن خەستە بولدۇم، تەندە تاقەت قالمىدى.
جان غېمىڭدىن يەتتى لەبىگە، دەردكە دەرمان قايدىسەن؟
مەن يۈسۈپتەك مۇبتىلا بولدۇم، پىراقى ئوتىدا،
سەن زىلەيخادەك پاراغەتتە گۈلىستان قايدىسەن؟
بۇ غېرىب تاپقايمۇ ئىزدەپ شەھىرۇ سەھىرانى كېزىپ،
يۈزى تولغان ئاي كەبى، ئەي كۆزى چولپان قايدىسەن؟

غېرىبىنىڭ ناخشىسى شۇ يەرگە كەلگەندە، ھويلغا بىر توپ
ساۋاقداشلىرى ئۇنى يوقلاپ كىرىپ كەلدى.
ھۆربانو خانىش ھۇجرىسى. ھۆربانو زىبۇزىننەت ساندۇقىغا
ئالتۇن، مەرۋايىت قاتارلىق زىننەت بۇيۇملىرىنى، تىللا، زىخچە
ئالتۇنلارنى قاچىلاپ، كىيىملىرىنى بىرقانچە بوغچا قىلىپ
تەييارلىدى. شۇ چاغدا ھۇجرىغا ئايشە كىرىپ، لەشكەرلەر
كىيىدىغان تۆمۈر نىقابلىق دۇبۇلغا - ساۋۇتنى ھۆربانوغا
تەڭلىدى.

— بۇنى كىيىڭىز سىزگە كارامەت يارىشىدۇ.
— شۇنداق قىلارمەن، — دېدى ھۆربانو. ئايشە تۇمارچىلاپ
قاتلانغان بىر خەتنى دېدەككە تۇتقۇزۇپ:
— ساڭا بىر كۈمۈش بېرىمەن. بۈگۈن پېشىندىن كېيىن بۇ
خەتنى مېھرىبانۇ خانىشنىڭ ئۆز قولىغا تەگكۈز، — دېدى.
— بولىدۇ، ئايشە غوجىدار، — دېدى دېدەك.
— ئەگەر بۇ خەتنى مېھرىبانۇ خانىشنىڭ ئۆز قولىغا
يەتكۈزمەيدىغان بولساڭ، سېنى قېرى ئابدالدىن بىرىگە
توقاللىققا بېرىۋېتىمەن، — ھۆربانو چېكىلەپ دېدى.

— خانىش ئايىم، خاتىرجەم بولسىلا، بۇ خەتنى چوقۇم مېھرىبانۇ خانىش ئايىمغا تەگكۈزمەن.

— ھازىردىن باشلاپ سەن بىزنى كۆرمىدىڭ، چىقىپ كەت. دېدەك تەزىم قىلىپ چىقىپ كەتتى. ئايشە تۆمۈر نىقابلىق دۇبۇلغا — ساۋۇتنى ھۆربانۇ خانىشقا كىلدۈرۈپ، يېنىغا قىلىچ ئاستى. ئاندىن ئۆزىمۇ دۇبۇلغا — ساۋۇت كىيىپ، قىلىچ ئاستى. ئىككىسى ئۇرۇشقا كىرىش ئالدىدىكى ئەر لەشكەرلەرگە ئوخشاپ قالدى. ھۆربانۇ خانىش بىلەن ئايشە ھويلىغا چىقىپ ئات باقار توقۇپ تەييارلىغان ئىككى ئاتقا مىنىدى. كەينىدىن چاكار يوغان قىل خۇرجۇننى كۆتۈرۈپ چىقىپ ئايشەنىڭ ئېتىنىڭ ئالدىغا ئارتىپ بەردى. ئىككىسى ئاتنى قامچىلاپ قەسىر دەرۋازىسىدىن چىقىپ كەتتى. قەسىر دەرۋازىسىدىكى قاراۋۇللار ھەيران بولغىنىچە دېدى:

— ھىم، خانىش قەسىرگە بۇنداق جەڭگاھ كىيىمى كىيگەن لەشكەر كىرمىگەن. بۇ لەشكەرلەر نەدىن پەيدا بولدى؟ شاھنىڭ گۈلتاغدىكى ئارامگاھى. بۈك — باراقسان قارىغاي — ئارچا ئۆسكەن تاغ باغرىنى رەڭگارەڭ ياۋا گۈللەر قاپلىغان، بۇ يەردىكى سۈزۈك سۇلۇق كۆل بويىغا چىرايلىق راۋاق سېلىنغانىدى. كېسەلدىن قوپقان شاھ بېشىنى ئاق يىپەكتە چىڭ تاڭغان ھالەتتە شاھانە كارىۋاتتا پەي ياستۇققا يانپاشلاپ يېتىپ چىلىم تارتماقتا، ئىمادىدىن قەشقەرى تومۇرىنى تۇتماقتا. دېدەك قىز قاينىتىلغان دورىنى ئەكەلدى. شاھ سەسكىنىپ تۇرۇپ دورىنى ئىچتى. ئۇنىڭدىن كېيىن مۇھىددىن قاراقاش شاھنىڭ تىلىنى چىقارغۇزۇپ كۆردى، كۆڭلىكىنى ئۆرۈپ دۈمبىسىنى كۆرۈپ دېدى:

— ئالەمپاناھ، مۇبارەك تەنلىرىگە تەگكەن ئۇچۇق بەدەن تېشىغا تېپىپ، دۈمبىلىرىگە ئىلمە بولۇپ چىقىپتۇ. ئەمدى قان ئېلىۋەتسەك يەڭگىللەپ سەللىمازا ساقىيىپ كېتىدىلا.

— يەنە قان ئالىدىغان گەپمۇ؟ — دەپ سورىدى شاھ.

— خاپىغاندىن جىگەرگە تەپكەن سەپرا قاننى بۇزۇپ ئۇچۇققا ئايلانغان، ئالىلىرى. مانا ئەمدى شۇ بۇزۇق قان خىلىتى تېشىغا تەپتى. ئۇ قاننى ئېلىۋەتمەسەك بەدەندە يەنە قايتا قىزىتما پەيدا قىلىپ، ئالىلىرىغا مالا مەت يەتكۈزىدۇ، — دەپ جاۋاب بەردى مۇھىددىن قاراقاش.

ئىمادىدىن قەشقەرىمۇ ئۆز پىكرىنى ئوتتۇرىغا قويدى:
— ھۆكۈمە جانابلىرى، بۈگۈن بەدەندىن قان ئېلىشقا بولامدەك؟ — دېدى.

ئەرشىدىن ھۆكۈمە قولتۇقىدىكى كۆك مۇقاۋىلىق قەدىمىي پالنامىنى ئېچىپ كۆرۈپ دېدى:

— بۈگۈن كۈنگە سەيشەنبە، زۇھەل يۇلتۇزى كۈمۈش قوزۇققا يېقىنلاشقان كۈن. بۈگۈن دەم ئېلىشقا، ساياھەت قىلىشقا، قان ئېلىپ بەدەندىكى ناچار خىلىتلارنى تازىلاشقا، ھە يەنە كۆڭۈل ئېچىشقا، ئىشرەت قىلىشقا باب كېلىدۇ ... ئۇنىڭدىن باشقا ... ئۇنىڭدىن باشقا ...

— يەنە نېمە؟ — شاھ جىددىيلىشىپ سورىدى.

— بۈگۈن ... بۈگۈن قوزا يۇلتۇزى ھەمەل بۇرجىدا تۇرۇۋالىدۇ، شۇڭا كىشىگە يېقىن دوستىدىن خاپىلىق يېتىدۇ، — دېدى ئەرشىدىن ھۆكۈمە.

تاغ تۇرا. تاغ باتۇرلىرى خان لەشكەرلىرىدىن ئولجا ئالغان تۆمۈر نىقابلىق دۇبۇلغا - ساۋۇت، قىلىچ، نەيزە - قالقان، ئات قاتارلىق نەرسىلەردىن ئۆزلىرىگە كېرەكلىك نەرسىلەرنى ئېلىشىپ، خۇشال بولۇشتى.

— شاۋاز دۆلەتنىڭ ھەربىي ۋەزىرى بولمىش ئوغلىنىڭ تاغلىقلارغا ئەسىرگە چۈشۈپ قالغىنىنى بىلسە يىلان دەك تولغىنىپ كېتەر، — دېدى سادىق بىلال.

— ئەمدى شاۋاز ئۇششۇك تەگكەن ھەرىدەك بولۇپ قالىدىغان بولدى، — دېدى ئىلياس.

— بىر خانلىقنىڭ ھەربىي ۋەزىرىنىڭ تاغدىكى تۆت توك -

توك كىشىگە ئەسىرگە چۈشۈپ قالغىنى خانىدانلىق ئۈچۈن زور ھاقارەت. سۇلتانمۇ، شاۋازمۇ بۇنىڭغا چىدىمايدۇ، — دېدى شەيخ جالالىدىنمۇ.

بۇ چاغدا بەيگە مەيدانىدا شاۋاز ئات ئۈستىدە قىلىچ ئوينىتىۋاتاتتى. ئۇ ئاتنىڭ ئوڭ — سول تەرىپىدە تۇرغان قارانچۇقلارنى قىلىچ بىلەن چاپتى. ئاندىن تېز چېپىپ كېتىۋاتقان ئاتتىن پەسكە ساڭگىلاپ يەردە ياتقان نەيزىنى ئېلىپ يىراقتىكى قارانچۇققا ئاتتى. نەيزە ئۈچۈپ بېرىپ قارانچۇققا سانجىلدى. شاۋاز يەنە ئات چاپتۇرۇپ كېتىۋېتىپ يىراقتىكى قارانچۇقلارغا خەنجەر ئاتتى، ئاندىن ئوقيا ئاتتى. يىراقتىن ئات چاپتۇرۇپ كەلگەن قادىر سەرۋاز ئاتتىن سەكرەپ چۈشتى — دە، مۇدۈرۈپ يىقىلغىلى تاس قېلىپ ئۆزىنى توختىتىۋالدى، ئاندىن قارا تەرگە چۆمگەن ھالدا كېكەچلەپ دېدى:

— ئەس ... ئەسسالامۇ ئەلەيكۇم ۋە ... ۋەزىر ... ئەزەم ئالىلىرى، چاتاق بولدى

شاۋاز چىرايى تاتارغان ھالدا سورىدى:

— تىلىڭنى چاينىماي گەپ قىل، كالۋا، نېمە چاتاق بولدى؟

قادىر سەرۋاز ئەتراپىغا ئالاقزادە بولۇپ قاراپ :

— ۋەزىر ئەزەم ... خالىي جايدا دەيمىكەن، — دېدى.

— دەۋەر، خۇنپەر !

— ئا ... ئالىلىرى ... ئابدۇللا سەردار ... تاغ ... تاغ ...

— تاغدا نېمە بوپتۇ؟ بېشىنى يەپتىمۇ؟ گەپنى چاپسان قىل،

تىلىڭغا ھونناق چىققۇر !

شاۋاز تاقەت قىلالماي قادىر سەرۋازنىڭ ئېڭىكىگە تەتۈر

تەستەك بىلەن سالدى. قادىر سەرۋاز يىقىلىپ چۈشتى. شاۋاز

ئۇنى ياقىسىدىن قاماللاپ ئۆرە تۇرغۇزۇپ ۋارقىرىدى:

— نېمە ئىش بولدى ؟ چاققان دە !

— تاغ ... تاغ ... ئوغرىلىرىنىڭ قولىغا چۈشۈپ قاپتۇ...

گەپنىڭ ئاخىرىنى دەپ بولغۇچە شاۋاز جان ئاچچىقىدا قادىر

سەرۋازنى گېلىنى بوغۇپ تىنالماس قىلىۋەتتى. قادىر سەرۋاز پۇت - قولىدا ماغدۇر قالماي ئىزغا يىقىلدى.

تەلەتى بۇزۇلغان شاۋاز ئېتىنى قامچىلاپ دەرۋازىدىن ئۇچقاندەك چىقىپ كەتتى. ئۇنىڭ سەركەردە، نوكرەلىرى ئات سېلىپ شاۋازغا ئەگەشتى.

چەكسىز يايلاق. دۇبۇلغا - ساۋۇت كىيگەن ھۆربانۇ خانىش بىلەن ئايشە ئاتلىرىنى چاپتۇرۇپ يايلاقتىن كېسىپ ئۆتۈپ، بۇلاق سۇلىرىدىن ھاسىل بولغان ئېرىق بويىغا كېلىپ ئاتلىرىدىن چۈشتى. ھۆربانۇ خانىش بېشىدىن تۆمۈر نىقابلىق دۇبۇلغىنى ئېلىپ تەرلەپ كەتكەن يۈزىنى سۇدا يۇيۇپ، سۇ ئىچكەندىن كېيىن دېدى:

— بۇ تۆمۈر قاپقاقلار نېمانداق ئېغىر؟ ئىچىم سىقىلىپ ئۆلەي دېدىم. ئەمدى سېلىپ تاشلايلىچۇ؟!

ئايشە ئالدىرىماستىن دۇبۇلغىسىنى بېشىدىن ئېلىپ تەرلىرىنى سۈرتۈپ، يۈزىگە قالايمىقان چاپلاشقان چاپلىرىنى تۈزىگەچ دېدى:

— بىز ئەمدىلا پايتەخت بوسۇغىسىدىن ئاتلىدۇق. خاننىڭ قولى يەتمەيدىغان، قەدىمى تەگمىگەن يەرگە ئۇلىشىۋالغۇچە چىدىمىساق بولمايدۇ.

— بولدى قىلايلى، ئايشە.

— بۇ كىچىك بالىنىڭ ئويۇنى ئەمەس. بىز ھازىر خەتەر ئىچىدە. ئەگەر قولغا چۈشۈپ قالىدىغان بولساق دارغا ئېسىلىمىز. سىز ھازىر خانىش ئەمەس، بىز قاچقۇن. جېنىمىزنى ساقلاپ قېلىشىمىز، سىزنىڭ ئامان - ئېسەن توققۇز ئاي، توققۇز كۈن قورساق كۆتۈرۈپ بالىنى ساق - سالامەت تۇغۇپ شاھ ئالدىدا ئىززەتلىك ئانا بولۇشىڭىز ئۈچۈن، ھازىردىن باشلاپ مېنىڭ گېپىمنى ئاڭلايسىز. مەن نېمە دېسەم شۇنى قىلىسىز. بولمىسا سىزنىڭ چىدىماسلىق، كالتە پەملىك، بىخەستەلىكىڭىز سەۋەبىدىن شاھنىڭ زىندانىدا پىت - بۈرگىگە

يەم بولۇپ، ئاخىر دارغا ئېسىلىپ ئۆلگۈم يوق. بىلىڭىزمۇ؟
مېنىڭ گېپىمنى ئاڭلايسىز. مەن سىزنى شاھزادىگە، شاھنىڭ
تەخت ۋارىسىغا ئىگە قىلماقچى.

ھۆربانۇ ئاغزىنى كاماردەك ئېچىپ ئايشەنىڭ ئاغزىغا قاراپ
قالدى. ئايشە كېلىپ ھۆربانۇنىڭ قولىدىن دۈبۈلغىنى ئېلىپ
بېشىغا كىدۈرۈپ قويدى.

تاغ ئارىسى. تاغ باغرىدىكى كۆل بويىغا چايلاشقان راۋاقتا
شاھ كۆكۈلمەيداندىكى گىلەم ئۈستىدە مۇقامچىلارنىڭ
نەغمىسىگە ئۈسسۈل ئويناۋاتقان قىزلارغا مەپتۇن بولۇپ دۈم
ياتاتتى. جەرراھ مۇھىددىن قاراقاش پارقىراپ تۇرغان تىللا بىلەن
ئۇنىڭ دۈمبىسىدىكى قىزىرىپ ئىششىغان ئۇششاق ئىلمە
مونەكنى تىلدى. قىزىل مونەكتىن قارامتۇل قان ئېتىلىپ
چىقتى. پادىشاھ بۇنى سەزمەستىن مۇقام بىلەن قىزلارنىڭ
نازۇكەرەشمىلىك ئۈسسۈلىگە مەپتۇن بولۇپ خۇش كەيپ ياتماقتا
ئىدى. جەرراھ مۇھىددىن قاراقاش تىللادا تىلىپ چىقارغان قاننى
دېدەك قىزلار قوش باشمالتىقىدا سىقىپ چىقىرىپ تازىلىدى.
شاھ خۇش كەيپچىلىكتە بۇ ئىشلارنى سەزمىدى.

مۇقام نەزمىسى:

ئىشقىدا يانماس ئاشىق دىۋانە بولماغۇنچە،
شەمئىگە كۆيمەگەي ئول پەرۋانە بولماغۇنچە.
باغلاپ بېلىنى بۇ يولدا مەردانە بولماغۇنچە،
باشقا ئالىپ مەلامەت ئەپسانە بولماغۇنچە،
سۆيمەس سەدەفنى سەرراف دۈردانە بولماغۇنچە.
سەنسز ماڭا نىگارا، ئىككى جەھان كېرەك ئەمەس،
تەختى - بەختى سۇلايمان، ماڭا ھاتەم كېرەك ئەمەس،
خىزىر ئۆمرى بەرسەلەر، ماڭا ئول ھەم كېرەك ئەمەس.
سەنسز ئۆلەي، دۇئا قىل، ماڭا بول دەم كېرەك ئەمەس،
جانۇ تېنىم قالمادى ھەمخانە بىر بولماغۇنچە.

مۇقام ئېيتىلىپ مۇشۇ يەرگە كەلگەندە، ئەلپازى بۇزۇلغان شاۋاز بىر توپ ئاتارمەن - چاپارمەنلەرنىڭ ھەمراھلىقىدا ئاتلىق يېتىپ كەلدى - دە، ئاتتىن چۈشۈپ شاھقا تەزىم قىلدى، ئاندىن قول باغلاپ ئېگىشىپ كېلىپ شاھنىڭ قۇلىقىغا پىچىرلاپ بىرنېمىلەرنى دېدى. شاھ ياتقان ئورنىدىن چاچراپ تۇرۇپ كەتتى.

— خۇنپەر ... ئەبلەخ ... بۇ ماڭا نىسبەتەن ھاقارەت ! ...
— ئالىلىرى ... سەۋر قىلسىلا. مېنىڭچە، بۇ گەپلەرنى ئوردىغا قايتىپ دېيىشكىنىمىز خوپمىكىن، جانابىي ئالەمپاناھ؟
شاھ غەزەپتىن تىترەپ كەتكەن ساقاللىرىنى تۇتاملاپ، قولىغا چىققان ياستۇقنى چۆرىدى، يېنىدىكى دېدەكلەرنى ئىتتىرىۋەتتى، چىلىمنى تېپىۋەتتى.
شاھنىڭ بۇنداق جىددىيلىشىشىدىن مۇھىددىن قاراقاش ئەنسىرەپ دېدى:
— ئالىلىرى ... ئۆزلىرىنى بېسىۋالسىلا، ئۈزۈلۈپ قالسىلا خەتەرلىك.

— يېنىمدىن نېرى تۇرۇش ! يوقال، ھەممىڭ يوقال ! ئوردىغا كېتىمەن ! — دەپ ۋارقىرىدى شاھ.
دېگەندەك، شاھ بىر ئاش پىشىم ۋاقىتتىن كېيىن ئوردىغا يول ئالدى.

مېھرىبانۇ خانىشنىڭ ھۇجرىسى. تەسۋى سىيرىپ ئولتۇرغان ئاسىخان باخشى سۆزلىمەكتە ئىدى.
— ھۆرمەتلىك خانىش ئايىم، ھازىرغا قەدەر سەمەرقەنت، بۇخارا، خارەزىم، ئەنجان، ھەتتا باغدادلارغىچە بېرىپ پۈتى باسمىس پالەچلەرنى، قۇلىقى ئاڭلىماس پاڭلارنى، گەپ قىلالماس گاچىلارنى سەللىمازا ساقايتتىم. ئەركەك ئالۋاستى خوتۇن قىلىۋېلىپ ئەرگە تەگكىلى ئۈنىمىغان خوتۇن - قىزلارنى ئەرگە تېگىدىغان، چىشى ئالۋاستى ئەر قىلىۋېلىپ نىكاھىنى بەند

قىلىۋەتكەن ئەرلەرنى خوتۇن ئالىدىغان قىلدىم.
— غېربىنى بالدۇرراق ماڭالايدىغان قىلىپ، سەنەمنى ...
ھە ... ياق، شاھ ئالىيلىرىنى مەلىكە بىلەن غېربىنىڭ
قوشۇلۇشىغا ماقۇل كەلتۈرىدىغان ئىشنى قىلسىلا بولاتتى،
بۇۋىم، — دېدى مېھرىبانۇ خانىش.

— شاھ ئالىيلىرىنىڭ مەلىكىنى غېربقا ياتلىق قىلغۇسى
يوق. شۇڭا، ئۇ ئىشنى ... — دەپ گېپىنىڭ داۋامىنى دېيەلمەي
تۇرۇپ قالدى ئاسىخان باخشى.

— شاھ غېرب بىلەن مەلىكىنىڭ نىكاھلىنىشى توغرىسىدا
ئەينى چاغدا ئەھدۇپەيمان قىلىپ ئاغزىدىن سائەت چىقىپ
كەتكەچكە، ئۇلارنىڭ دىلىغا بۇ ئىش سەۋداسىنى پەرۋەردىگار
ئۆزى سالغان. غېربنى ساقايتىپ مەلىكىنى ئۇنىڭغا ياتلىق
قىلمىساق، مەلىكە يەنە ... — دېدى مېھرىبانۇ خانىش
ئەنسىرەش تەلەپپۇزىدا.

— مەلىكە ئالىيلىرى بىلەن غېربىنىڭ رايىنى بىر —
بىرىدىن سوۋۇتۇپ ياندۇرساق، سىلگە توغرا كېلەرمۇ، خانىش
ئايىم؟

— قىزىم مەندىن ئايرىلمىسا، خۇشال بولىدىغان ئىش بولسا
بولدى. ماڭا قىزىمنىڭ خۇشاللىقى، ئامانلىقى كېرەك. قىزىم
غېربقا ياتلىق بولۇپ خۇشاللىق تاپسا، مەن يەنە خۇشال.
قىزىمنىڭ كۆڭلى نېمىدە سۇ ئىچسە مەن شۇنىڭغا رازى. قانداق
قىلسىلا قىلىپ قىزىم خۇشال بولىدىغان ئىشنى ۋۇجۇدقا
چىقارسىلا، بۇۋىم.

— خانىش ئايىم، مەلىكە ئالىيلىرى پېرە ئويناشنى
توختىتىپ قويىمىسا بولاتتى. بىز توققۇز كېچە تۇغ باغلاپ ئەپسۇن
ئوقۇمىساق، مەقسەت ھاسىل بولمايدۇ.

شۇ چاغدا بىر دېدەك ئېگىلىپ سالام بېرىپ كېلىپ تۇمارچە
قاتلانغان خەتنى بېشىدىن ئېگىز كۆتۈرۈپ مېھرىبانۇ خانىشقا
تەڭلىدى.

— نېمە خەت ئۇ؟

— بۇ ئايشە غوجىدارنىڭ ئۆزلىرىگە ئالاھىدە يازغان مەكتۇپى.

— ئايشە؟ ئايشە بوسۇغامدا تۇرۇپ نېمىدەپ ماڭا مەكتۇپ يازىدۇ؟ ئۆزۈڭ ئېچىپ ئوقۇ !

— ماڭا رەھىم قىلسىلا، بىر قوشۇق قېنىمدىن كەچسىلە، ئالىلىرى. ئۇ بۇ مەكتۇپنى سىلىنى ئايرىم ئۆزىلا كۆرسۇن دېگەن، — دېدى دېدەك قورقۇش بىلەن.

— ھەرقانداق گەپنى ھېچكىمدىن، ھەتتا خان ئالىلىرىدىنمۇ ئۇيالىماي، ئايىماي قىلىدىغان ئايشە تۇرۇپلا يۈزى ئېچىلمىغان قىزدەك تارتىنچاق بولۇپ ماڭا مەخپىي مەلۇمات يېزىپتىمۇ؟ ئۇ ئەجەب ئۆزىگە ئوخشىماي قايتا؟

— چوقۇم سىلىنى ئۆزىلا كۆرسۇن دېگەن ئالىلىرى.

— بوپتۇ. سەن چىقىپ تۇر، سىلىمۇ قايتىپ تۇرسىلا، ئاسىخان بۇۋىم. مەلىكىنى مەن نەسىھەت قىلىپ پېرە ئويناشقا كۆندۈرەي، پېرە ئوينىسۇن.

ھەممىسى تەزىم قىلىپ چىقىپ كېتىشتى.

غېرىبىنىڭ ھويلىسى. غېرىب يۆلەنچۈكتە يېتىپ ئۇخلاپ قالغان، نىگار ئايىم غېرىبىنىڭ يېنىدا ئولتۇرۇپ دوپپا تىكمەكتە. گۈلجامال گۈللۈكتە كېپىنەك تۇتۇپ ئوينىماقتا. چىرايلىق سەللە ئوراپ، تون كىيىپ، ئەرەنچە ياسانغان سەنەم ھويلىغا كىرىپ كەلدى. نىگار ئايىم ئورنىدىن تۇرۇپ سەنەمنى تونۇماي قالدى. سەنەم نىگار ئايىمغا يېقىن كېلىپ قۇلىقىغا پىچىرلىدى. نىگار ئايىم چۆچۈپ ئىچىگە ئۇھ تارتىپ ئاغزىنى تۇتۇپ قالدى. سەنەم نىگار ئايىمنى قولىدىن تارتىپ ئىچكىرى ئۆيگە ئەكىرىپ كەتتى. غېرىب بۇ ئىشلارنى تۇيماستىن تاتلىق ئۇخلاۋەردى. گۈلجامال ھەيران بولۇپ بىردەم بويۇن قىسىپ تۇرغاندىن كېيىن، پۇتىنىڭ ئۇچىدا دەسسەپ ئىشىككە يېقىنلاشتى.

نىگار ئايىمنىڭ ئاددىي ھۇجرا ئۆيىدە سەنەم بىلەن نىگار ئايىم

پاراڭلاشماقتا ئىدى.

— نىگار ئانا، ھازىردىن باشلاپ جىددىي سەپەر تەييارلىقى قىلىسلا. بۈگۈن كېچە تۈن تەڭدىن ئېشىپ ئىككىنچى مەرتەم خوراز چىلىنغاندا مەن سىلەرنى ئالغىلى كېلىمەن. يىراققا كېتەيلى!

— غېرىب بۇ ھالدا تۇرسا قانداقمۇ قاچارمىز، مەلىكە قىزىم؟ — دېدى نىگار ئايىم.

— ئۇنىڭدىن غەم قىلىمىسلا، ئانا. ھەممە تەييارلىقنى ئۆزۈم غەملەپ قويدۇم.

— ئوغلۇم ماڭالغۇدەك بولغاندىن كېيىن ماڭساق، ئۇ ئۆزىنىڭ ھۆددىسىدىن چىقالسا ياخشى بولاتتى.

— ياخشى بولامدۇ، تېۋىپ بولامدۇ، ئۇلارنىڭ ھېچقايسىسى غېرىبنى ساقايتىش نىيىتىدە ئەمەس ئىكەن. مۇشۇنداق ياتقۇزۇپ جېنىنى ئالماقچى، مەن بۇنى بىلىپ قالدىم.

— نېمە... ھە... نېمە دەيدىغانسىز، قىزىم؟

— غېرىبنى ساقايتىدىغىنى سىلى بىلەن مەن ئىكەنمەن، ئانا. بىز ئوردىدىن كەتمىگۈچە غېرىب ساقايمايلا قالماي، ئۇنىڭدىن ئايرىلىپ قالىدىغان ئوخشايمىز.

مېھرىبانۇ خانىش ھۇجرىسىدا شام يورۇقىدا ئولتۇرۇپ يېنىدىن ئايشەنىڭ تۇمارچە پۈكلەنگەن خېتىنى چىقىرىپ ئوقۇدى.

«ئەسسالامۇ ئەلەيكۇم، ئاللاننىڭ ئەڭ ئەقىدە - ئېتىقادلىق يېقىن بەندىسى، مۆمىن خانىش مېھرىبانۇ ئايىم. شاھ ئالىيلىرىنىڭ سىلىدىن باشلاپ، بارلىق خانىش ۋە توقاللىرىغا تۇغماسلىق دورىسى ئىچۈرۈش ئارقىلىق شاھى ئالەمنى پەرزەنت يۈزى كۆرگۈزمەي كەلگەن گۇناھىمنى يۇيۇش ئۈچۈن، تۆتىنچى خانىش ھۆربانۇنى شاھ ئالىيلىرىدىن ھامىلىدار بولۇش پۇرسىتىگە ئېرىشتۈردۈم. مەن ئۇنى ساق - سالامەت

تۇغدۇرىمەن، ئۇلۇغ پەرۋەردىگار ئالتۇندەك شاھزادىدىن بىرنى بەرسە، مەن ئۇنى ياخشى تەربىيەلەپ ئەقلىگە توشقۇزۇپ ئەكىلەي شاھ ھەم ئۆزلىرىنىڭ قوللىرىغا تاپشۇرىمەن. ھۆربانو خانىشنىڭ ھامىلىدار بولغانلىقىنى ئىمادىدىن قەشقەرى ئىسپاتلىغاندىن كېيىن، ھۆربانو خانىش بىلەن ئىككىمىز يىراقلارغا قاچتۇق. چۈنكى، ھۆربانو خانىشنىڭ ھامىلىدارلىقىنى ۋەزىر ئەزەم شاۋاز ئوقسا بىزنى ساق قويمايتتى. نېمىشقا؟ ئۇ ئوغلى ئابدۇللاغا مەلىكە ئالىيلىرىنى ئېلىپ بېرىش ئارقىلىق ئاخىرقى ھېسابتا ئۇنى پادىشاھ قىلىپ تىكلەمەكچى ئىدى. شۇڭا، ئۇنىڭ ئەمرىگە بىنائەن ئۆزلىرى مەلىكە ئالىيلىرىنى تۇغقاندىن كېيىن سىلى ھەم بارلىق خانىش - توقاللىرىنىڭ تامىقىغا تۇغماسلىق دورىسىنى ئۆز قولىم بىلەن سالدىم، ھەممىڭلارنى تۇغماس قىلغان مەن. شاھ ئالىيلىرىغا يېقىن يولغان ھەرقانداق ئايال زاتىنىڭ ھامىلىدار بولماسلىقىنى شاۋاز بىلەن مەن بەلگىلەپ كەلدۇق. مەن ئۆمۈر بويى شاۋازنىڭ كەتمىنى چىپىپ شاھ ئالىيلىرى ھەم ئۆزلىرىگە تۈزكۈرلۈك قىلدىم. بىر ئۆمۈر شاۋاز ئۈچۈن جان پىدالىق بىلەن خىزمەت قىلغان بولساممۇ، ئاخىر ئۇ ماڭا قاتتىق ئازار بەردى. ئۇنىڭدىن رايىم قايتتى. شاھ بىلەن شاۋاز ھەققىدە قاتتىق ئويلىنىپ باقسام، ئاخىرقى ھېسابتا شاھمۇ، شاۋازمۇ مېنى ئۆلتۈرگۈدەك. شاھ ئۆلتۈرسە ئەلھۆكەملىلا، چۈنكى ئۇ مېنى تۈزكۈرلۈك ئۈچۈن ئۆلتۈرىدۇ، مەن بۇنىڭغا رازى. ئەمما، شاۋاز ئۆلتۈرسە، ئۆزىنىڭ قارا نىيىتىنىڭ، شۇملۇقلىرىنىڭ ئاشكارىلىنىپ رەسۋا بولماسلىقى ئۈچۈن ئۆلتۈرىدۇ. ئۇ مېنى ئاز كۈندىلا ئۆلتۈرۈۋەتكۈدەك. چۈنكى، مەن ئۇنىڭ دۈشمىنىگە ئايلىنىپ قاپتىمەن. ئۇنىڭ ھەممە قىلمىش - ئەتمىشلىرىنى بىلىدىغان مەن قاپتىمەن، ئۇ مەندىن ئەنسىرەشكە باشلىدى. ئۇ ئەبەي قۇلدىن ئەنسىرەشكە باشلىدى - دە، ئۇنى ئۆلتۈردى. ئەمدى نۆۋەت ماڭا كەپتۇ. شۇڭا، مەن ئۆمۈر بويى شاھقا ھەم ئۆزلىرىگە قىلغان زىيانكەشلىكىمنى يۇماقچى، يەنى پاقلاندەك بىر

شاھزادىنى سىلىگە تۇتۇش ئارقىلىق شاۋازنى خانلىق تەختىنى تارتىۋېلىش نىيىتىگە يەتكۈزمەي، ئۇنىڭدىن ئۆچ ئالماقچى. چۈنكى، ئىسلام ئەللىرىدە تەخت قىز بالىغا مىراس قالسا، تەختتە شۇ قىزنىڭ ئېرى ئولتۇرىدۇ. خاننىڭ ئوغلى بولسا تەختكە شۇ ۋارىسلىق قىلىدۇ. ئۆزلىرى تۇغۇت يېشىدىن ئۆتكەن بولغاچقا تەلەي ھۆربانو خانىشقا نېسىپ بولار دەپ ئويلىدىم. ئۇلۇغ ئاللا ھەممىگە قادىردۇر. ئەگەر پەرۋەردىگار خانلىق تەختىنى يەنىلا شاھ جەمەتىدە تۇرغۇزۇشنى ئىختىيار قىلغان بولسا ھۆربانو چوقۇم ئوغۇل تۇغۇسى. ھۆربانو خانىش ئۆزلىرىنىڭ ھامما ئاچىلىرىنىڭ قىزى. ئۇنىڭ ئۈستىگە ئۇنى ئۆزلىرى تەربىيىلەپ خان ئالىيلىرىغا ئۆزلىرى ئېلىپ بەرگەن بولغاچقا، بۇ ئىشنى ھار ئالماس دەپ ئويلىدىم. ئۆمۈر بويى قىلغان قارا يۈزلۈكۈمنى يۇيۇش ئۈچۈن قىلغان بۇ ئىشىمنى ئۆزۈم توغرا قىلدىم دەپ ئويلايمەن. پاقلاندەك ئوغۇلنى سىلەرنىڭ قولۇڭلارغا تاپشۇرغاندىن كېيىن، مېنى شاھ ئۆلۈمىگە بۇيرۇسىمۇ ياكى شاۋاز ئۆلتۈرسىمۇ ئارمىنىم يوق. چۈنكى، مەن شاۋازدىن قىساس ئېلىپ شاھنى ئوغۇللۇق قىلغان بولسىمەن. ئاللا شاھ ئالىيلىرىنى، ئۆزلىرىنى سالامەت قىلغاي، ھۆربانو خانىش بىلەن بولغۇسى شاھزادىنى قولۇڭلارغا ساق - سالامەت تاپشۇرغىلى نېسىپ قىلغاي! ئامىن!

ھۆرمەت بىلەن: تۈزكۈر قۇلۇڭلار ئايشە پەرۋاز.

مېھرىبانۇ خانىش ئورنىدىن چاچراپ تۇرۇپ كەتتى - دە، پۇت - قولىنىڭ مادارى قالماي ئىزىغا يىقىلدى.

شاھنىڭ خاس كۈتۈپخانىسى. شاھ غەزەپ بىلەن شاۋازنىڭ كۆزلىرىگە قولىنى سانجىپ تۇرۇپ دېدى:

— ھەممە ئىشتا سېنىڭ رايمىڭ بويىچە ئىش قىلغانىڭ كاساپىتىدىن، ھەممە ھوقۇقنى ساڭا بەرگىنىمدىن ماڭا

كۆرسىتىۋاتقان كۈنۈڭ شۇ بولدىمۇ؟! سەن خانىدانلىقىمىزغا باش ۋەزىر بولۇپ، يارىماس ئوغلۇڭنى شۇنچە يوغان خانلىققا ھەربىي ۋەزىر قىلساڭ، گەپ قىلمىغىنىمنىڭ جاجىسىغۇ بۇ! ھەممىسى مېنىڭ بوشاڭلىقىم، كالۋالىقىمنىڭ كاساپىتى. مانا ئەمدى تاشقى دۈشمەن ھاقارەتلەپ يەۋىتىمەن دەۋاتسا، خانىدانىمنىڭ ھەربىي ۋەزىرى بولمىش نان قېپى ئوغلۇڭ تاغدىكى تۆت توك - توك يالاڭ تۆش قاراقچىغا ئەسىرگە چۈشۈپ قاپتۇ. نى ئات، نى نومۇس! ئەتراپتىكى قوشنا ئەللەر ھەربىي ۋەزىرى قاراقچىلارغا ئەسىرگە چۈشۈپ قاپتۇ، بۇ خانلىقنى بۇلاپ - تالاپ بۆلۈشۈپ يۈتۈۋالدىغان كۈن كەپتۇ دەپ ھەر تەرەپتىن ھۇجۇم قىلسا، سەن بىر جەڭ كۆرمىسەي خوتۇن كىشىدەك كوتۇلداپ يۈرۈپ ھوقۇق ئالغان، بىر ئەل بىلەن ئۇرۇش قىلىشتىن باش تارتىپ يۈرگەن نان قېپى ۋەزىر نەگە قاچارسەن، خوتۇننىڭ چۈمبىلىگە ئورنىپ قازان بېشىغا قاجامسەن!؟

شاھ سۆزلىگەنچە بوغۇلۇپ، ماغدۇرسىزلىنىپ بېشى قېيىپ يىقىلدى. ئۇنى دېدەك - چاكارلار يۆلىۋالدى ...

شاۋاز چېپىلداپ تەرلەپ ئىزغا تىزلىنىپ ئۆزىنى كاپاتلاپ دېدى:

— شاھ ئالىلىرى، مەن ئۆلۈمگە لايىق! مىڭ ئۆلسەممۇ ئازلىق قىلىدۇ! مەن ئۆلۈمگە لايىق!
چاكار - دېدەكلەر شاھنى تۆشەككە ياتقۇزدى. شاھ مادارسىز ھالەتتە يېتىپ دېدى:

— ئەمدى بولغاندا سېنىڭ سېسىق جېنىڭ نېمىگە يارايتتى؟
سەن ئۈچ كۈن ئىچىدە تەڭداشسىز تالانتلىق ھەربىي ئالىم، خانىدانىمىزنىڭ ھەربىي ۋەزىرى ئوغلۇڭنى تېپىپ ئالدىمغا ئەكەل! يۈز پاتمان تېرىلغۇ يەرگە قىغ بولغۇدەك بۇ سەتچىلىك سىرتقا چىقىپ كەتمىسۇن. ئەگەر بۇ ئىش پۇر كېتىدىغان بولسا

سەن ھەم ئوغلۇڭ، بۇ يەردە تۇرغان ھەممىڭنىڭ كاللىسىنى ئالىمەن !

— ھەممەتلىرىگە ھەشقاللا، شاھى جاھان. مەن بۇ ئىشنى دەرھال تۈزەيمەن، ئالىلىرى، — دېدى شاۋاز.

— مەن مۇشۇ يارىماس ھەربىي ۋەزىر بىلەن غەزەنەۋىلەرنىڭ ئۈچ يۈز مىڭ ئاتلىق قوشۇنى بىلەن جەڭ قىلغۇدەكمەن.

شۇ سۆز بولۇۋاتقاندا، دىۋان بېگى كىرىپ مەلۇم قىلدى:
— خان ئالىلىرىغا مەلۇم بولغاي، ئابدۇللا شاتىرى جانابلىرى كەلدى !

شاھ ھەيران بولۇپ ئورنىدىن تۇرۇپ كەتتى. شاۋاز باشلىق ھەممىسىنىڭ كۆزلىرى چەكچىيىپ كەتتى.

ئورۇقلاپ بىر تېرە، بىر سۆڭەك بولغان، يۈزلىرى ئىششىپ كۆكەرگەن، كىيىملىرى جۇل - جۇل، رەسۋا ھالەتتىكى ئابدۇللا شاتىرى كىرىپ شاھقا سالام قىلدى.

— ئەسسالامۇ ئەلەيكۇم شاھ ئالىلىرى، ئابدۇللا شاتىرىدىن ئۆزلىرىگە سالام.

— نەگە يوقالدىڭ ئەبلەخ؟ — دېدى شاھ ئۆزىنى تەسلىكتە بېسىپ.

— قارا يۈز شەيخ جالالىدىن مېنى ئۆزلىرىگە مۇشۇ مەكتۈپنى ئاپىرىپ تاپشۇرۇشۇمنى شەرت قىلىپ قويۇۋەتتى، — دېدى ئابدۇللا شاتىرى.

— يوقال ! يوقال كۆزۈمدىن، نومۇسىز ئەبلەخ ! بۇ مەكتۈپىڭنى ماۋۇ پوق ساقال داداڭغا ئوقۇپ بەر ! ئاشۇ قاراقچىلارنىڭ خېتىنى ماڭا كۆتۈرۈپ كەلگۈچە، ئىشتانېيىغىڭغا ئېسىلىپ ئۆلۈۋالغان بولساڭ خېلى ئەركەك تۈكى بار ئىكەن دەيتتىم. يوقال ! يوقىلىش كۆزۈمدىن، كۆزۈمگە بىر لالما ئىت كۆرۈندۈڭغۇ، خۇنپەر ! — دېدى شاھ.

شاۋاز خانىسىدا داستىخاندىكى ھورى چىقىپ تۇرغان پولۇغا قاراپ بېشىنى ساڭگىلىتىپ ئولتۇرۇپ كەتتى. ئابدۇللا شاتىرى

يۇيۇنۇپ تازىلانغان بولۇپ، پاكىز ئاق تون كىيگەن ھالدا دادىسىنىڭ قېشىغا كىرىپ كەلدى. قاراكوۋز ئايىم قولىدىكى كەشتىلەنگەن ئاق يىپەك ياغلىق بىلەن ئوغلىنىڭ مەڭزىدىكى قېتىپ قالغان قاننى سۈرتىمەك بولۇپ قول سوزۇشىغا ئابدۇللا شاتىرى ئانىسىنى سىلكىۋېتىپ دادىسىنىڭ ئۇدۇلىغا كېلىپ ئولتۇردى. ئولتۇرۇپلا پولۇنى ئالماق بولۇپ قولىنى سوزۇشىغا، شاۋاز ئۇنىڭ قولىنى تۇتۇۋېلىپ ئالغىلى قويمىدى. ئابدۇللا لەپىپىدە دادىسىغا قارىدى. شاۋاز ئابدۇللانىڭ يارا باسقان، ئىششىپ كۆكەرگەن يۈزىگە، ئولتۇرۇشۇپ جامدەك يوغىناپ كەتكەن كۆزىگە يەۋەتكۈدەك قارىدى.

— كاللامنى ئالساڭمۇ ئال! بىر تويغۇدەك ئاش يەۋالاي، ئاندىن نېمە قىلساڭ قىل! — دېدى ئابدۇللا بېشىنى تۆۋەن سېلىپ.

— بىر ھارغانغا گەپ قىلماڭ، بىر ئاچقانغا دەپ بالىنى تاماق يېگىلى قويسىلا ...

گەپنىڭ ئاخىرى چۈشەر - چۈشمەيلا تەگكەن تەتۈر تەستەكتىن قاراكوۋز ئايىم ئارقىسىغا ئۇچۇپ كەتتى. دېدەكلەر قاراكوۋز ئايىمنى يۆلىدى. شاۋاز ئابدۇللانىڭ يۈزىگە شالاققىدە بىرنى تۈكۈرۈۋېتىپ، ئورنىدىن تۇرۇپ چىقىپ كەتتى. ئابدۇللا شاتىرى يۈزىدىن سارقىپ ئېڭىكىگە چۈشكەن تۈكۈرۈكنى يېڭى بىلەن سۈرتۈۋېتىپ، ھېچنېمىگە پەرۋا قىلماستىن پولۇنى يوغان كاپاملاپ ئاغزىغا سالدى. قاراكوۋز ئايىم شاۋاز چىقىپ كەتكەندىن كېيىن ھۆڭرەپ يىغلاپ نالە قىلدى.

— ھۇ ... ئۆلگۈر مۇناپىق، توڭگۇز ... ساراڭ، توخۇ پوقى! ...

— بولدى ھاڭرىما ... بېشىمنى ئاغرىتماي يوقىلە ...

قاراكوۋز ئايىم ئابدۇللانىڭ قاتتىق ۋارقىرىشىدىن كۆزلىرى چەكچىيىپ، ئاغزى كاماردەك ئېچىلىپ قالدى.

بىپايان قۇملۇق. لەشكەرلەرچە كىيىنگەن ئايشە بىلەن ھۆربانو ئاتلىرىنى قۇملۇقتا چاپتۇرۇپ كېتىۋاتاتتى.

— ئايشە ... جېنىم ئايشە ... ھېرىپ ئۆلەي دېدىم. بىردەم ئارام ئېلىپ ماڭايلى ... خۇش بولۇپ كېتەي. قارا، ئالدىمىزدا ... گۈلخان كۆرۈنۈۋاتىدۇ، — دەپ يالۋۇردى ھۆربانو.

— ئۇ دېگەن گۈلخان ئەمەس، ئېزىتقۇ ... ئۇ يەرگە ھەرگىز بېرىشقا بولمايدۇ. بىزنى ئازدۇرۇپ بۇرۇنقى جايىمىزغا ئەكىلىپ قويىدۇ.

— خۇش بولۇپ كېتەي ... مەن چىدىمىدىم. بىردەم يېتىۋېلىپ، ئاندىن ماڭايلى ...

— ئەركە - نايناق چوڭ بولغان شاھ جەمەتىنىڭ قىزى، چىداڭ، ئازراق مېڭىپ ماۋۇ تۈزلەڭ قۇملۇقتىن دالدىلانغۇدەك يەر تېپىپ ئاندىن دەم ئالايلى، — دېدى ئايشە.

— يوقاپ كەتتى ئۇ گۈلخان ... سەن دېگەندەك ئېزىتقۇ ئەمەستۇ؟

— راست گۈلخان بولغان ھالەتتىمۇ ئۇ يەرگە بېرىشقا بولمايدۇ. ئادەم بار يەرگە بارساق ئىشىمىز چاتاق.

— ھۇ ئۆلگۈر قېرى ... مۇنداق كۈنگە قالارمىنى بىلگەن بولسام ھەرگىز گېپىڭگە كىرمەس ئىكەنمەن. مېنى مۇشۇنداق قىيناپ ئۆلتۈرىدىغان ئوخشايسەن.

ھۆربانو شۇنداق دەپ ئاتتىن يىقىلدى. ئايشە ھۆربانۇنى يۆلىدى. ھۆربانو بېشىدىكى نىقابلىق دۈبۈلغىنى ئېلىپ تاشلاپ ھالسىز ھاسىرىدى.

لەشكەر كىيىمى كىيىپ ئات مىنگەن سەنەم ۋە ئۇنىڭ بىر توپ قىز - ئوغۇل ساۋاقداشلىرى ئۈستى يېپىلغان ئاتلىق مەپىنى قوغداپ ئات چاپتۇرۇپ غېرىبىنىڭ ئۆيىنىڭ دەرۋازىسى ئالدىغا كەلدى. ئىشىك ئالدىدا تۇرغان قاراۋۇللار ئۇلارنى تۈستى. سەنەم ۋە ئۇنىڭ ھەمراھلىرى چاققانلىق بىلەن ئۇلارنى ئۇجۇقتۇرۇپ غېرىبىنىڭ ھويلىسىغا باستۇرۇپ كىردى - دە، ئۇ يەردىكى يەتتە - سەككىز قاراۋۇل بىلەن ئېلىشىپ ئۇلارنىمۇ ئۇجۇقتۇردى. ياتقان غېرىبىنى، تەييار تۇرغان بوغچىلارنى كۆتەر -

كۆتەر قىلىپ ئاچىقىپ مەپىگە سېلىپ، تېزلىكتە كەتتى.
ئۇلار كېتىشىگىلا يېتىپ كەلگەن توختى سەرۋاز
باشچىلىقىدىكى بىر توپ لەشكەر غېرىبىنىڭ ھويلىسىغا باستۇرۇپ
كىردى - دە، ھوشسىز ياتقان قاراۋۇللارنى كۆرۈپ ۋارقىرىشىپ -
جارقىرىشىپ، ئۆينىڭ ئىچى - تېشىنى ئاقتۇرۇشتى.
— قوغلاڭلار ... قېچىپتۇ ! — دەپ ۋارقىرىدى توختى
سەرۋاز.

لەشكەرلەر سەنەملەرنى قوغلاپ كېتىشتى.
شاھ ھۇجرىسىدا ئۇخلىغاندەك كۆزىنى يۇمۇپ ئوڭدىسىغا
جىممىدە سوزۇلۇپ ياتاتتى. دېدەكلەر بېشىدا قول باغلاپ
تۇراتتى. مېھرىبانۇ خانىش ئاستا كىرىپ شاھنىڭ باش تەرىپىدە
تىۋىش چىقارماي ئولتۇردى. ئۇ دېدەك، چاكارلارنى ئۈن
چىقارماستىن چىقىپ كېتىشكە ئىشارەت قىلدى. دېدەك -
چاكارلار تەزىم قىلىپ چىقىپ كەتتى. مېھرىبانۇ شاھقا قاراپ
بىردەم جىم ئولتۇرۇپ، مىشىلداپ يىغلىدى.

— نېمىگە يىغلايسەن؟ — دېدى شاھ.
— سىلىگە ئىچىم ئاغرىۋاتىدۇ، ئالىيلىرى، — دېدى
مېھرىبانۇ خانىش.

— نېمىشقا ئىچىڭ ئاغرىيدۇ؟
— كېسەللىرى سەللىمازا ساقايمايۋاتسا ...
— قانداق گېپىڭ بولسا دەۋەر ...
— دېمەي دېسەم ئىچىمگە پاتقۇزالمىدىم ...
— نېمىنى ئىچىڭگە پاتقۇزالمىدىڭ؟
— ماۋۇ مەكتۈپنى كۆرسىلە ...
— مېنىڭ مەكتۈپ ئوقۇغۇدەك ھەپسىلەم يوق. ئۆزۈڭ ئوقۇ،
مەن ئاڭلاپ باقاي.

— ئۇنى قايتا ئوقۇشقا مادارىم يەتمەيدۇ.
— ئۇنداق بولسا دېدەكلەردىن بىرى ئوقۇسۇن !
— ياق ... ياق ... مەن ... مەنلا ئوقاي.

مېھرىبانۇ خانىش تىترەپ تۇرغان قوللىرى بىلەن خەتنى
ئالدىرماستىن ئاچتى.

شاھ چاپچاپ تۇرۇپ مېھرىبانۇنىڭ قولىدىكى خەتنى
تارتىۋالدى - دە، ئىتتىك كۆز يۈگۈرتتى.
— قايسىڭ بار ... قايسىڭ بار؟! ياساۋۇل! — ۋارقىرىدى
شاھ.

— لەبىي، شاھ ئالىلىرى!
— سەن ... سەن ... شاۋازنى چاقىر! ...
شاۋاز ئالاقزادىلىك بىلەن نەق گەپ ئۈستىگە كىرىپ كەلدى
ۋە ھاسىراپ تۇرۇپ دېدى:

— ئالىلىرى ... ئالىلىرى ... يامان بولدى!
— سەنمۇ خەۋەر تاپتىڭمۇ؟ ماۋۇ ئايشە دېگەن يەتتە باشلىق
يالماۋۇزنىڭ ئىشىنى ... — دېدى شاھ.
— ئالىلىرى، ئۇ يالماۋۇز خوتۇننىڭ ئىشى تۇرۇپ تۇرسۇن،
مەلىكە ئالىلىرى چاتاق چىقىرىپتۇ! — دېدى شاۋاز.
— نېمە، يەنە ئۆزىنى ...

مېھرىبانۇ خانىشمۇ ئورنىدىن تۇرۇپ سورىدى:
— مەلىكە ساقمۇ؟
— مەلىكە ئالىلىرى غېرىبىنى ساقلاۋاتقان قاراۋۇللارنى
ئۇجۇقتۇرۇپ، غېرىبىنى ئېلىپ قېچىپتۇ! — دېدى شاۋاز.
— ھە ... نېمە؟! ...

— نېمە دەيدىغاندىلا ئەمدى؟
مېھرىبانۇ خانىش خۇدىنى يوقىتىپ يىقىلدى، شاھ تۇرغان
جايىدا داللى قېتىپ تۇرۇپلا قالدى.
— يا پەرۋەردىگار ... ئالدىڭدا نېمە گۇناھ قىلغاندىمەن؟ نېمە
كۆرگۈلۈك بۇ؟ ئاخىر زامان بولدىمۇ نېمە؟ ئەركەكلەر خەقنىڭ
قىزىنى ئەپچاچتى دەپ ئاڭلايتتىم. ئەمدى ئەكسىچە ... ساپلا قاچ -
قاچنىڭ ئارىسىدا قالدما ...

شاھ لاسسىدە بوشاپ ئىزىدا ئولتۇرۇپ قالدى.

تاغ ئارىسىدىكى يولدا سەنەم توختاپ ساۋاقداشلىرىغا دېدى :
— ئەمدى سىلەر قايتىڭلار.

— مەنمۇ گەپ قىلاي دەپ تۇرغان. خان لەشكەرلىرى چوقۇم قوغلاپ كېلىۋاتىدۇ، بىز بۆلۈنۈپ مېڭىپ ئۇلارنى ئازدۇرۇۋېتەيلى! — دېدى سۇلايمان.

— ئۈچەيلەن مەن بىلەن ماڭسۇن، قالغانلار يەنىلا سىلەر بىلەن ماڭسۇن، — دەپ ئورۇنلاشتۇردى ئوسمان.

— ئەڭ تىنچ جاي يەنىلا ئۇستازلار تۇرۇۋاتقان تاغ تۇرا، شۇ يەرگە بېرىڭلار، — دېدى سۇلايمان.

— ياق، بىز ئۇ يەرگە بارساق تاغدىكىلەر بىلەن خان ئاتام ئوتتۇرىسىدىكى زىددىيەتنى تېخىمۇ كەسكىنلەشتۈرۈپ، تاغدىكىلەرگە تېخىمۇ چوڭ ئاۋارچىلىك تېپىپ بېرىمىز. مېنىڭ پىلانىم باشقا، بىز باشقا جايغا كېتىمىز، — دېدى سەنەم. ئۇلار ئىككى يولغا بۆلۈنۈپ مېڭىشتى.

شەرقتىن يېڭى كۆتۈرۈلگەن قۇياش يايلاقنى سۇس شەپەق رەڭگىگە كىرگۈزگەنىدى. يايلاقتا قوي، يىلقا پادىلىرى يايلاپ يۈرمەكتە. سەنەملەرنىڭ مەپىلىك ھەم ئاتلىق كارۋىنى يايلاقتىكى ھارۋا يولىدا تېز سۈرئەتتە چاپماقتا.

ئابلىز شەيتان باشلىغان بىر توپ لەشكەرلەر سەنەمنىڭ ھۇجرىسىغا كىردى. ئاغزىغا لاتا قاپلانغان ئاغىچا ئانا كارىۋاتقا ئولتۇرغۇزۇپ باغلاپ قويۇلغانىدى. ئاسىخان باخشى كىرىپ لەشكەرلەر بوشاتقان ئاغىچا ئانىنىڭ كاچىتىغا بىر شاپىلاق سالدى.

تاغ تۇرادىكى جىلغا. شەيخ جالالىدىن بىلەن سادىق بىلال بىرقانچە ئاتلىق نۆكەرنىڭ ھەمراھلىقىدا ئوۋ ئوۋلىماقتا. سادىق بىلال ئاسماندىكى ئۇياق — بۇياققا ئۇچۇپ يۈرگەن قىرغاۋۇلنى ئوقيا ئېتىپ چۈشۈردى.

— ئۇستاز، تاغقا قېچىپ چىققان مەھبۇسلار ئارىسىدا سېپىت ھاجى قاۋاندىن باشقا يەنە ئابدۇللا شاتىرنىڭ ئىككى جاسۇسى باردەك قىلىدۇ. ئۇلارنى قانداق قىلىمىز؟ — سورىدى سادىق بىلال.

— بىز ھازىرچە يەنە بىلمەسكە سېلىپ يۈرەيلى، ئۇلارنىڭ ماڭغان — تۇرغىنىغا تېخىمۇ بەكرەك كۆز — قۇلاق بولايلى، — دېدى شەيخ جالالىدىن جاۋاب بېرىپ.

— ئەتە — ئۆگۈن بىز كۈتمىگەن يامان چاتاقىدىن بىرنى تېرىمىسۇن دەپ ئەنسىرەيمەن، — دېدى سادىق بىلال.

— ئۆزىمىزگە چىڭ بولساق، ئۇلارنىڭ زىيىنىدىن پايدىسى كۆپ تېگىدۇ، — دېدى شەيخ جالالىدىن.

ئۇلار بىردەمدىن كېيىن تۇرالغۇغا قايتىشتى.
چەكسىز قۇملۇق ئىچىدىكى قورقۇنچلۇق ئىپتىدائىي توغراقلىق. ئايشە بىلەن ھۆربانو ئاتلىق كېلىۋېتىپ بىر ئېقىن بويىغا كېلىپ ئاتتىن چۈشتى.

— ئەمدى كىيىم يەڭگۈشلەيمىز، — دېدى ئايشە.

— يائىلا، ئاخىر ئىنسابقا كەلدىڭمۇ؟

ئىككىسى تۆمۈر نىقابلىق دۇبۇلغا — ساۋۇتنى سېلىپ، باشلىرىغا چىرايلىق سەللە ئوراپ، ئەرەنچە كىيىم كىيدى. ئايشە قۇمنى كولاپ دۇبۇلغا — ساۋۇتنى كۆمۈۋەتتى.

چەكسىز قۇملۇق ئارىسىدىكى بوستانلىق مەھەللە. مەھەللىدىكى كۆل بويىدا قېرى سۆگەتلەر سايىسىدە بىر توپ كارۋانلار تۆگە — قېچىرلارنى ئوتلاققا قويۇۋېتىپ، ئۆزلىرى چۆرىدەپ ئولتۇرۇپ، خىزىر سۈپەت بىر بوۋاينىڭ ساتار بىلەن ئورۇنداۋاتقان مۇقامىنى ئاڭلىغاچ نان، قوغۇن — تاۋۇز يېمەكتە. ئاشپەز سەل نېرىدىكى ئوچاققا ئېسىلغان يوغان قازاندا پولۇ ئەتمەكتە. بوۋاينىڭ ئاجايىپ مۇڭ بىلەن ئېيتقان مۇقامى ئولتۇرغانلارنىڭ قەلب تارلىرىنى چەكمەكتە ئىدى.

مۇقام ئېيتىلىپ تازا ئەۋجىگە چىققاندا، بىر توپ خان

لەشكەرلىرى ھېرىپ ماغدۇرىدىن كەتكەن ھالدا يېتىپ كېلىشتى - دە، ئاتلىرىدىن چۈشۈپ ئۇلارغا يېقىنلاشتى. ئولتۇرغانلار ئورۇنلىرىدىن چاچراپ تۇرۇپ قىلىچلىرىنى چىقىرىپ ئۇرۇشقا تەييار تۇرۇشتى.

— بىز خان لەشكەرلىرى، قورقماڭلار، سىلەرگە چېقىلمايمىز. ئۇسسۇلۇق ئىچەيلى دەيمىز، — دېدى لەشكەر بېشى.

— نىيىتى دۇرۇس ئادەملەرگە قولىمىز كۆكسىمىزدە، داستىخانىمىز ئاددىي بولسىمۇ مەرھەمەت، — دېدى كارۋان بېشى.

كارۋانلار خان لەشكەرلىرىگە يانلىرىدىن ئورۇن بەردى. ئۇلار ئولتۇرۇپ پاتھە قىلغاندىن كېيىن، داستىخاندىكى قوغۇن - تاۋۇزلارنى ئاچ كۆزلۈك بىلەن يېيىشتى.

— سىلەر نېمە ئىش بىلەن كېتىۋاتىسىلەر؟ — سورىدى كارۋان بېشى.

— تۆمۈر نىقابلىق دۇبۇلغا - ساۋۇت كىيگەن ئىككى ئاتلىق ئادەمنى قوغلاپ كېتىۋاتىمىز. سىلەر ئۇلارنى كۆردۈڭلارمۇ؟ كارۋان بېشى ساقىلىنى تۇتاملاپ بىردەم ئويلاندى - دە، ئاغزىنى ئۆمەللەپ تۇرۇپ قالدى. قاسىم سەرۋاز ئۈمىدلىنىپ، ئۇنىڭغا تەقەززالىق بىلەن تەلمۈردى.

— ئۇلارنى كۆرگەن ئوخشىمامسىز؟

— بىز ئەلدىن - ئەلگە، شەھەردىن - شەھەرگە قاتناپ سودا قىلىدىغان ئادەملەرمىز. شۇڭا، بىز ھەرقانداق ئىشنى، ھەتتا گەپنىمۇ تەڭگىنىڭ تۆشۈكىدىن ئۇيان - بۇيان ئۆتكۈزۈپ قىلىپ كۆنگەن، سەردار جانابلىرى، — دېدى كارۋان بېشى.

— راستتىنلا كۆرگەن بولسىڭىز ئون تەڭگە بېرەي.

كارۋان بېشى جىممىدە ساقىلىنى تۇتاملاپ تۇردى.

— ئەمىسە ئۆزلىرى دېسىلە، قانچە تەڭگە بەرسەك بولىدۇ؟ —

دېدى قاسىم سەرۋاز.

— سىلەر ھەرقاچان ئابباس خاننىڭ لەشكەرلىرىغۇ دەيمەن؟
 — ھەئە شۇنداق.

— ئۇلار خانغا قارشى چىققان مۇھىم ئادەملەردۇر ھەرقاچان؟
 — شۇنداق.

— يۈز تەڭگە بەرسىلە.

قاسىم سەرۋاز سەل تۇرۇۋېلىپ دېدى:

— بە ... بەك ... ئېشىپ كەتتى.

— ئەگەر ئۇلارنى تۇتالىسىلا، خان ئالىيلىرى سىلەنى
 بۇنىڭدىن ئون ھەسسە ئاشۇرۇپ تارتۇقلايدۇ. ئاندىن مەرتىۋىلىرى
 تېخىمۇ زىيادە بولار ھەرقاچان.

قاسىم سەرۋاز قوينىدىن كۆن خالتىنى چىقىرىپ كارۋان
 بېشىنىڭ ئالدىغا تەڭگىلەرنى شاراقلىتىپ تۆكتى.

— مانا يۈز تەڭگە. غاچ گەپ قىلىسىلا!

كارۋان بېشى تەڭگىدىن بىرنى ئېلىپ چىشلەپ، ئاندىن
 پۈۋلەپ تىڭشاپ بېقىپ دېدى:

— تۈنۈگۈن بېشىن مەزگىلىدە قۇملۇقنىڭ كۈنپېتىش
 تەرىپىدە ئىككى ئاتلىق لەشكەر تەسكەيگە قاراپ كېتىۋاتاتتى.
 بىزنى كۆرۈپلا ئاتلىرىنى چاپتۇرۇپ يىراقلاپ كەتتى.

— قايسى تەرەپكە؟

— كۈنپېتىشقا.

— ئاتلىنىڭلار!

لەشكەرلەر قوزغىلىپ كەتتى. ئۇلار كەتكەندىن كېيىن
 كارۋانلار تەڭلا كۈلۈشۈپ كەتتى.


بىر يىگىت كارۋان بېشىدىن سورىدى:

— ئۇستازىم، ئۆزلىرى تىجارەتتە يالغانچىلىق قىلساڭ
 تاپقىنىڭنىڭ بەرىكىتى بولمايدۇ دېگەننى ئاغزىلىرىدىن
 چۈشۈرمەيتتىلە، ئەمدىلىكتە...

— ئاۋام بىلەن بولغان تىجارەتتە سودا رىئالىسىدىن
 چىقمايمىز. ئەمما، پۇقراغا زۇلۇم سالغان پادىشاھنى

ئالدىغىنىمىز زۇلۇمغا قارشى تۇرغىنىمىز. ئاللا زۇلۇمنى ھىمايە قىلغۇچىلارغا يەنە ھەسسەلەپ زۇلۇم بېرىدۇ، قارشى چىققانلارنى بولسا پاختىنىڭ ئارىسىدا چوغنى ساقلىغاندەك ساقلايدۇ، — دەپ جاۋاب بەردى كارۋان بېشى.

— ئەمىسە ھازىر بىز ئوردابالىقتا لەشكەرلەر تارتىۋالغان ئون پەرغانە ئارغىمىقنىڭ پۇلىنى قايتۇرۇۋاپتۇق — دە ...
يىگىتنىڭ بۇ گېپى بىلەن ھەممىسى كۈلۈپ كەتتى.



ئونىنچى باب

ئەل ئىچى پىتنە - پاسات، بىھۈدە ئىشلار بىلەن تولغانىدى. بەئىيەت نەپسانىيەتچىلەرنىڭ دۆلەت تىزگىنىنى قولغا ئېلىۋېلىپ، ئەقىلسىزلەرنىڭ ئەقىلدارلار ئورنىدا جىمى جاھانغا ئەقىل ئۆگىتىپ ۋالاقلاپ، جەمئىيەت ھارۋىسىنى ھالاكەت يولىغا باشلىشى، ئىقتىدارلىق، تالانتلىق كىشىلەرنىڭ چەتكە قېقىلىشى، ھېچ ئىشقا يارمايدىغان تەخسىكەشلەرنىڭ خانلىقنىڭ ئىشلىرىنى بۇزۇشى پۈتۈن خانلىقنى ئېغىر دەرىجىدە زەئىپلەشتۈرۈۋەتتى، خانلىق ئىچكى - تاشقى جەھەتتىن ئېغىر خەۋپكە دۇچ كەلدى. سىرتقى جەھەتتە قاچان خانلىق مۇشۇنداق ئېغىر كۈنگە قالار، شۇنداق كۈنگە قالسا پۈتۈن خانلىقنى يۇتۇۋالسام، ھېچبولمىغاندا يېرىمنى كېسىۋالسام دەپ چىشىنى بىلەپ تۇرغان قوشنا خانلىقلار تاجاۋۇز قىلىشقا باھانە ئىزدەشكە باشلىدى. خانلىقنىڭ ئىچكى قىسمىدا بولسا خەلق ئوردىدىن نارازى بولۇپ، زۇلۇمغا قارشى ئىسيان ئەۋج ئالدى.

خەلق ئارىسىدىكى تەڭپۇڭلۇق بۇزۇلۇپ، چوڭى چوڭ، كىچىكى كىچىك، ئوڭى ئوڭ بولمىغاندا، پىتنە - پاسات، غەيۋەت - شىكايەت ئەۋج ئالغاندا، ناھەقچىلىك يامراپ كۈچلۈكلەرنىڭ ئاجىزلارنى چەيلىشى ھەددىدىن ئاشقاندا، تەبىئەتمۇ ئۇلارنى جازالايدۇ. چۈنكى، ئادەم بىلەن تەبىئەتنىڭ مۇناسىۋىتى خۇددى ياغ بىلەن گۆشنىڭ مۇناسىۋىتىگە ئوخشايدۇ. ئادەم ئانىدىن تۇغۇلغاندىن باشلاپ تا ئۆلگۈچە تەبىئەت قوينىدىكى سۇ، ھاۋا، تۇپراق، ھەرخىل ئوت - چۆپ، دەل - دەرەخ ۋە جانلىقلار ئارقىلىق ھاياتىنى كاپالەتكە ئىگە قىلىدۇ. ئادەملەردىكى ئۆزگىرىش ئۆز نۆۋىتىدە تەبىئەتكە تەسىر

كۆرسىتىدۇ. خانلىقتا ئادەملەر ئارىسىدىكى تەڭپۇڭلۇقنىڭ بۇزۇلۇشى تەبىئەتنىڭ بۇزۇلۇشىنى كەلتۈرۈپ چىقاردى. پۈتۈن يايلاق قۇرۇپ، ئۆلگەننىڭ ئۈستىگە تەپمەك دېگەندەك، قۇرۇغان يايلاقنى سېرىق چېكەتكە بېسىپ، مال - چارۋىلار ئاچ قالدى. مال - چارۋىلار ئاچ قالغاندىكىن سۈتسىزلەشتى. قوزىلار، موزايىلار، بوتىلاقلار ئەي بولماي ئۆلدى. ئاسماندىن يامغۇر ئورنىغا قۇم - توپا ياغدى. يامغۇر بولمىغاچقا، زىرائەتلەر سۈسىز قېلىپ يەرلەردىن ھوسۇل چىقمىدى، قوناق شادا بولمىدى، بۇغدايلار پاخال - سامان بولۇشقىمۇ يارماي قالدى. خەلقىئالەم ئاش - نانسىز، گۆشسىز، سۈتسىز قالدى. مۇشۇنداق شارائىتتا، خانلىق ئېغىر ئۇرۇش خەۋپىگە دۇچ كەلدى. بۇنىڭ بىلەن شاۋاز پۈتى كۆيگەن توخۇدەك تېپىرلىدى.

ئاسىخان باخشى ھۇجرىسىدا ئاغىچا ئانىنى سوراق قىلماقتا ئىدى.

— دېگىنە، جاھىل موماي ... مەلىكىنى سەن قاچۇرۇۋەتتىڭ، شۇنداقمۇ؟ راست گەپ قىل.

ئاغىچا ئانا ئالدىرىماستىن چۈشەندۈردى:

— يېنىش - يېنىشلاپ دېدىم، يەنە دېسەم شۇنى دەيمەن. مەلىكە ئالىيلىرى ئەركىلەپ ئاغىچا ئانا، سىلىگە بىرنەرسە كۆرسىتىمەن، سىلىنى تۇيۇقسىز خۇش قىلىۋېتىمەن، شۇڭا كۆزلىرىنى تېڭىپ قوياي، ئاندىن ئۇ نەرسىنى ئەكىرىپ تېڭىقنى ئېلىۋېتىمەن، دېدى. راستىمىكىن دەپتىمەن. كۆزۈمنى تېڭىپ بولۇپ، قولۇمنى باغلاپ، ئاغزىمغا سەگازنى قاپلاپ ...

ئاغىچا ئانىنىڭ گەپلىرىگە ئاسىخان قىلچە ئىشەنمىدى.

— يالغان ... مېنى ئالدايمەن دېمە. مەلىكە ھەرگىز ئۆزىگە ئاق سۈت بېرىپ باققان ئانىسىنى باغلىمايدۇ ... ئۇنى سەن جەددال قاچۇرۇۋەتتىڭ! ئېيتە نەگە قاچۇردۇڭ؟

ئاغىچا ئانا زۇۋان سۈرمىدى.

شاھ ھۇجرىسىدا قاتتىق قىزىپ، جۆيلۈپ ياتاتتى.

— كەتتى ... كەل ... يېقىن كەل ... ياق ... ياق ... ئات ...
ئات ... ئاتنى توقۇ ... قىزىم ... قىزىم ... ماڭا يېقىن كەل ...
مېھرىبانۇ باشلىق بارلىق خانىش، توقال، دېدەكلەر شاھنىڭ
ئەتراپىدا مىشلىداپ يىغلىشىپ تۇرۇشتى. ۋەزىر – ئەمىرلەر
باشلىرىنى سېلىپ جىممىدە تۇرۇشاتتى. كۆزلىرى ئولتۇرۇشقان
شاۋاز چىشلىرى كىرىشكەن ھالدا توختىماي ئەستايغۇرۇللا، دەپ
ساقلىنى تۇتاملاپ يۇلغۇدەك بولۇپ، كالىپۇكلىرىنى چىشلىدى.
ئىمادىدىن قەشقەرى شاھنىڭ تومۇرىنى تۇتتى – دە، قول ھەم
ساقاللىرى دىرىلدەپ تىترەپ، كۆزلىرى چەكچەيگەن ھالدا يەر
تېگىدىن شاۋازغا قارىدى. شاھ يەنە جۈيۈدى:
— پۈتۈم توڭلاپ كەتتى ... پۈتۈمنى يۈگەڭلار ... ئۇرۇشقا...
ئاتلىنىڭلار ...

مۇھىددىن قاراقاش شاھنىڭ قاپقىنى قايرىپ كۆزىگە
قارىغاندىن كېيىن جىددىيلىشىپ كەتتى:
— جانابى ۋەزىر ئەزەم ... شاھ ئالىيلىرىنىڭ تىلىنىڭ
ئاستىدىكى كۆك تومۇرىدىن قان ئالماق لازىم ... ھاياللىشىشقا
بولمايدۇ ...

— ئالىيلىرىغا تەگكەن ئۇچۇق قايتا سەۋدا پەيدا قىلىپ، قان
قېيىشتىن بەزگەككە ئۆرۈلگەندەك تۇرىدۇ، ۋەزىر جانابلىرى، —
دېدى ئىمادىدىن قەشقەرىمۇ ئۆز پىكرىنى ئوتتۇرىغا قويۇپ.
— قانداق قىلساڭلار داۋاسىنى قىلىپ شاھ ئالىيلىرىنى
ساقايتمايدىغان بولساڭلار، مەن ئىككىڭلارنى دارغا ئاسمەن.
مۇھىددىن، سەن قىلىدىغان ئىشىڭنى دەرھال قىل! ئىمادىدىن
سەن بۇياققا چىق! — دەپ شاۋاز سىرتقا چىقىپ كەتتى.
ئىمادىدىن قەشقەرى ئورنىدىن تۇردىمۇ، قورققىنىدىن پۈت –
قولى قېتىپ قالغاندەك ماڭالماي قالدى. ئىككى چاكار ئۇنى
قولتۇقىدىن يۆلەپ سىرتقا ئاچىقىپ كەتتى. مۇھىددىن قاراقاش
بىسلىق ئالتۇن تەڭگىنى ئوتتا قىزىتقاچ دېدى:

— مېھرىبانۇ خانىش ئايىم، ئالىيلىرىنىڭ ئاغزىنى ئېچىپ

تىلىنى چىقىرىشقا ئۆزلىرى ياردەملەشمىسىلە بولمايدۇ.
— مەن ... مەن قورقۇپ كېتىۋاتمەن، ئۇنداق قىلىشقا
يۈرىكىم چىدىمايدۇ جەرراھ ھەزرەتلىرى، — دېدى مېھرىبانۇ
خانىش.

مۇھىددىن قاراقاش يەنە چۈشەندۈردى:
— بۇ يەردە شاھنىڭ ئاغزىنى ئاچقۇزۇشقا ئۆزلىرىدىن باشقا
لايىق ئادەم يوق. ئەگەر تىلىدىن ۋاقتىدا قان ئالمىساق، شاھ
كېكەچ بولۇپ قېلىشى، ھەتتا تىلىدىن قېلىشى مۇمكىن ...
— نېمە دەيدىغانلا، جەرراھ ھەزرەتلىرى؟
— غەيرەت قىلسىلا، سىلى ماڭا ياردەملەشسىلە، كۆزنى
يۇمۇپ — ئاچقۇچە تۈگەيدۇ.

مېھرىبانۇ خانىش تىترەپ تۇرۇپ شاھقا يېقىنلاشتى.
شاھ كۈتۈپخانىسىدا شاۋاز شاھنىڭ ئورۇندۇقىدا ئولتۇرۇپ
ئىمادىدىن قەشقەرگە سۆزلىمەكتە ئىدى. ئىمادىدىن قەشقەرى
ئۇنىڭ ئالدىدا كۆزلىرىدىن يامغۇردەك ياش تۆككىنىچە يۈكۈنۈپ
ئولتۇراتتى.

— شاھنى مۇشۇ ھالغا كەلتۈرگەن سەن قېرى.
— مەن قېرىپ پۈتۈم گۆرگە ساڭگىلىغان ئادەم. شاھقا
زىيانلىق ئىش قىلىدىغانغا بېشىم ئونمۇ، جانابىي ۋەزىرئەزەم؟
ماڭا رەھىم قىلسىلا، قېرى جېنىمغا رەھىم قىلسىلا.
— ھۆربانۇنى ئېلىپ قاچقان ئايشە دەللە بىلەن سەن
جوھۇتنىڭ تىلى بىر ...

— يوقسۇ ... يوقسۇ ... ماڭا ئۇۋال قىلمىسىلا جانابىي
ۋەزىرئەزەم، ھەرگىز ئۇنداق ئەمەس. ئايشە مەن بەرگەن دورىنى
ھۆربانۇغا ئىچۈرمەستىنلا، ئۇنى شاھ بىلەن قوندۇرۇپتۇ. ئۇنىڭ
بۇ ئىشىدىن پېقىرنىڭ قىلچە خەۋىرى يوق، ئالىيلىرى ... ئايشە
بىزنى ئالداپتۇ. ئالىيلىرى، مەن بۇ دۇنيادىكى ھەممە راھەت،
پاراغىتىمنى سىلىنىڭ ھەممەتلىرىدە كۆردۈم. ئۆمۈر بويى
سىلىدىن دىلىم سۇ ئىچىپ، ئەمدى سىلىگە ئاسىيلىق قىلىپ،

نېمە تاپارمەن؟ بۇ ئىشتا مەن گۇناھسىز، ئالىيلرى ... ماڭا
ئىشەنسە، بىر قوشۇق قېنىمدىن كەچكەيلا.

شاۋاز ئىمادىدىن قەشقەرگە ھومىيىپ قويدى - دە، پېشىنى
قېقىپ چىقىپ كەتتى.

قۇرۇق تاغ ئارىسىدىكى سايلىقتا يالغۇز دەرەخ تۇۋىدىكى
بۇلاقتىن چىققان سۈپسۈزۈك سۇ كىچىك ئېقىن ياساپ شىرىلداپ
ئېقىۋاتاتتى. سۇ بويلىرىنى يېشىل ئوت - چۆپلەر، رەڭگارەڭ
ئېچىلغان ياۋا گۈللەر قاپلىغانىدى. سەنەملەرنىڭ مەپىلىك،
ئاتلىق كارۋىنى بۇلاق بويىغا كېلىپ توختىدى. ھەممەيلەن مەپە،
ئاتلىرىدىن چۈشۈپ يۈز - كۆزلىرىنى يۇيۇپ، قانغۇدەك سۇ
ئىچىشتى. سەنەم بۇلاق بېشىدىكى دەرەخكە ئېسىپ قويۇلغان
نوگايىنى ئېلىپ سۇ ئەكېلىپ مەپىدە ياتقان غېرىبقا ئىچۈرمەكچى
بولدى. غېرىب ئورنىدا ئولتۇرۇپ سەنەمنىڭ قولىدىن نوگايىنى
ئېلىپ سۇنى ئۆزى ئىچتى. سەنەم غېرىبىنىڭ سۇ ئىچىشىگە
ھەۋەس بىلەن قارىدى.

چاھارباغ، چوڭ راۋاقتا شاۋاز بىلەن غەزەنەۋىلەر ئەلچىسى
زەينىدىن بومىيانى داستىخاندىكى ھەر خىل مېۋىلەرگە ئېغىز
تەگكەچ سۆھبەتلەشمەكتە.

— جانابىي ۋەزىر ئەزەم، شاھى ئابباس ئالىيلرى بىزنىڭ
قىنىقىمىزغا كېلەي دەۋاتامدۇ؟

— ئەلچى جانابىلىرى، شاھ بۇرۇنقى ئەلپازىدىن خېلى
يۇمشىدى.

— ئۇنداقتا، بىزگە مەلىكىنى بېرەمدۇ ياكى بەلخنىمۇ؟

— مەلىكىنى ھامان ياتلىق قىلىدىغان بولغاندىكىن، مەن
شۇنىڭغا كۈچەۋاتىمەن.

— ئىشقىلىپ، مەن بۇ يەردە ئۇزاق تۇرۇپ كەتسەم ئىش
چىگىشلىشىپ كېتەرمىكىن. مېنىڭ بالدۇرراق سۇلتانغا بۇ
ئىشنىڭ غاز - ئۆردىكىنى ئايرىپ مەلۇمات بېرىشىم
زۆرۈردۇر، — دېدى زەينىدىن بومىيانى.

— شاھى ئابباس مەلىكىنى ياتلىق قىلىشقا قوشۇلدى. ھازىر ئۇلار توي مەرىكىسىنى قايسى يوسۇندا ئۆتكۈزۈش توغرىسىدا كېڭەش قىلىۋاتىدۇ. مەن پات پۇرسەتتە شاھنىڭ ئاخىرقى جاۋابىنى ئېلىپ بارىمەن، دەپ مەلۇمات ماڭدۇرماملا. شاۋازنىڭ تەكلىپىگە زەينىدىن بوميانى ماقۇل بولۇپ: — ئېلىڭلەرگە كەلگەندىن تارتىپ ھازىرغىچە جانابلىرىنىڭ لەۋزىنى ياندۇرمىدىم. ماقۇل، بۇمۇ ئوبدان گەپ بولدى. مەن بۈگۈنلا سۇلتان ئالىيلىرىغا شۇنداق مەلۇمات يوللاي، — دېدى. — بىزنىڭ ئەلنىڭ تۈزى ئېغىر. كەلمەك ئۆزلىرىدىن، كەتمەك بىزدىن — دە، — دېدى شاۋاز يەنە خۇشامەتگۈيلىك بىلەن.

— سىلەرنىڭ مۇقام، ناخشا، ساز، ئۇسسۇلۇڭلار مېنى مەپتۇن قىلدى. بۈگۈن يەنە كۈي — نەغمە قىلىشقا مۇمكىن بولارمۇ؟ ھەرقاچان كۈي ئاڭلاپ، ئۇسسۇل كۆرۈپ قانمايمەن. سازەندە — ئۇسسۇلچىلار كېلىپ ئۇسسۇل — نەغمىسىنى باشلىدى.

نەپسىگەر يالماپ كۆنگەندىن خۇدا بەرگەي پاناھ،
 بۇ زامان مەككارسىدىن خۇدا بەرگەي پاناھ.
 جۈلدۈر كېپەن بولۇۋېلىپ، روھى ناكاهلىق،
 سۈپىنىڭ كۆز — كۆز رىياسىدىن خۇدا بەرگەي پاناھ.
 كۇلاھ كىيىپ، مەللە كىيىپ، قىلغان ئىشى ھىيلە — مېكىر،
 شەيخى قاچقان خانىقادىن خۇدا بەرگەي پاناھ.
 ئۆزلەرى كامىل سۈپەت، سۆزلىرى ھەققانىيەت،
 يۇرتنى ساتقان سوپى دۇئاسىدىن خۇدا بەرگەي پاناھ.
 مەرد لەشكەر يوسۇندا قولغا ياراغ ئېلىپ،
 ئەگەشكەننى ساتقاندىن خۇدا بەرگەي پاناھ.

ئابدۇللا شاتىرى ھاممامدا تاش سۇپا ئۈستىدە دۈم ياتاتتى.
ئۇنىڭ دۈمبە، بويۇنلىرىنى ھاممام مۇلازىمى تۇتۇپ ئۇۋۇلىماقتا.
ئەينىدىن سەرۋاز كېلىپ ئۇخلاۋاتقاندا ياتقان ئابدۇللاننىڭ
قۇلىقىغا پىچىرلىدى:

— سەردار جانابلىرى ... مەلىكە ... پالەچ غېرىبىنى ئېلىپ
قېچىپ كېتىپتۇ.

ئابدۇللا شاتىرى شارىتىدە بېشىنى كۆتۈرۈپ سورىدى:
— نەگە؟

— نەگە قاچقىنىنى ھېچكىم بىلمەيدۇ. قوغلاپ كەتكەنلەردىن
تېخىچە ئۇچۇر يوق.

— كۆرە تاماشانى ... ئاتام بىچارىنىڭ تاماشىسىنى كۆرىدىغان
چاغ ئەمدى كەپتۇ. بولسا تاپالمىغىدى ... مەلىكىنى خوتۇنلۇققا
ئېلىش ئالۋىنىدىن بىر ئازاد بولسام ... — دېدى ئابدۇللا
شاتىرى.

بۇ چاغدا، سايدىكى بۇلاق بويىدا قورساق تويغۇزۇشقان غېرىب
بىلەن سەنەمنىڭ ساۋاقداشلىرى ھەر تەرەپتە سوزۇلۇشۇپ
ياتاتتى. بۇلاق بويىدا بۇلاققا قاراپ خىيالغا چۆمگەن سەنەم
ئورنىدىن تۇرۇپ دېدى:

— تۇرۇڭلار ئورنۇڭلاردىن، قوزغىلايلى!

— يەنە بىردەم ياتمامدۇق؟ — دېدى ساۋاقدىشى نازىم.

— ئەمدى يەنە غەپلەت بېسىپ يېتىۋەرسەك بولمايدۇ.
ساۋاقداشلىرىم، ئەمدى سىلەر قايتىڭلار، كېيىنكى يولنى
ئۆزىمىز ماڭىمىز.

— شۇنداق قىلىڭلار، سىلەر ئەمدى بولدى قىلىڭلار، — دېدى
غېرىبىمۇ.

— بولىدۇ، بىز قايتساق قايتايلى. لېكىن بىز يەنە
دىدارلاشقۇچە كىم بار، كىم يوق. غېرىب بىلەن سەنەمنىڭ
بىردىن ناخشىسىنى ئاڭلىۋېتىپ ئاندىن ھەرقايسىمىز ئۆز
يولىمىزغا ماڭايلى.

نازىمنىڭ گېپىگە ئۇلاپلا تۇرسۇن تايىمۇ:
— كۆڭلۈمدىكى گەپنى قىلىدىڭ. غېرىب ئادىشىم،
تەمبۈرۈڭنى چالە. ئاخىرقى قېتىم ئاڭلىۋالايلى، — دېدى.
غېرىب يېنىدا تۇرغان تەمبۈرنى ئېلىپ تەڭشىدى. ئانىسى
نىگار ئايىم يىپەك ياغلىق بىلەن ئۇنىڭ پېشانە، يۈزلىرىدىكى
تەرنى سۈرتتى. گۈلجامالمۇ ئانىسىنى دوراپ ئېتىكى بىلەن
ئاكىسىنىڭ بويىنىدىكى تەرنى سۈرتتى. غېرىب تەمبۈرنى
سايىرىتىپ ناخشا ئېيتتى.

غېرىب تۈرمەن، يول ئاداڭسىم،
خۇدا ئۈچۈن يولغا سالغىن.
مەجنۇن كەبى ھەددىدىن ئاشتىم،
قۇشلار ئۈچمەس كۆلگە سالغىن.

يولدا قالغان بىناۋامەن،
گاھ كۆيۈپ، گاھ يانارمەن.
يار يانمىدا، مەن گادايمەن،
كېڭەش بىلەن يولغا سالغىن.

ساڭا ئېيتاي كۆڭۈل داغىن،
يېقىن قىلغىن يول يىراغىن.
كۆرسەتكىل بۆلبۈللەر باغىن،
بۆلبۈلغا ئوخشاش يولغا سالغىن.

غېرىب دەرلەر بۇ ئاتىمنى،
ئىزھار ئېتەر مۇرادىمنى.
ئىشتكىل ئەرر — ھالىمنى،
مەن غېرىبىنى يولغا سالغىن.

سەنەم ئۇلاپلا بۇ ناخشىنى ئېيتتى:

قاپا پەلەكنىڭ دەردىدىن،
يۈرەكىمدە داغلار قالدى.
بۇلبۇللار ئايرىلدى باغدىن،
بىنەپشلىك باغلار قالدى.

ئاسان ئەيلە بۇ مۈشكۈلنى،
يېقىن ئەيلە بۇ مەنزىلنى.
ئۈچۈردى شەيدا بۇلبۇلنى،
باغ ئىچىدە زاغلار قالدى.

ئاغىچا ئانام قالدى جانىم،
پەلەك بۇزدى مېنىڭ شانىم.
خانىش ئانام مېھرىبانىم،
يۈرىكىمگە داغلار سالدى.

ناخشا ئاخىرلاشقاندىن كېيىن، ساۋاقداشلار ئايرىلىشقا
چىداشماي، كۆز يېشى قىلىشىپ خوشلىشىپ، ئىككى تەرەپكە
يول ئالدى.

قۇملۇق چۆلدە ئوسمان باشلىغان ئۈچ ئاتلىق قويۇق
توغراقلار ئارىسىدىن ئاتلىرىنى ئالدىرىماستىن ماڭغۇزۇپ ئېگىز
قۇم تاغدىن پەستىكى جىلغىغا چۈشتى. لېكىن، ئاتلىرىنىڭ باش
بېغىنى قوللىرىنىڭ يېغىشىغا باغلاپ، سوزۇلۇشۇپ يېتىپ ئارام
ئېلىۋاتقان توختى سەرۋازنىڭ لەشكەرلىرى بىلەن دوقۇرۇشۇپ
قالدى. ئوسمان ۋە ئۇنىڭ ھەمراھلىرى ئاتلىرىنىڭ بېشىنى
ئارقىغا بۇراپ بولغۇچە توختى سەرۋاز ئاتقان ئوق ئوسماننىڭ
دۈمبىسىگە سانجىلىپ ئاتتىن يىقىلدى. قالغان ئۈچەيلەن
ئاتلىرىدىن سەكرەپ چۈشۈپ ئوسماننى يۆلەپ بولغۇچە
لەشكەرلەر يىراقتا قورشاپ تۇرۇپ ئوقيا ئېتىپ ھەممىسىنى

يىقىتتى.

شاۋازنىڭ خانىسى. ئۇ ئەينىدىن سەرۋاز، توختى سەرۋاز، ئابلىز شەيتانلارنى تىك تۇرغۇزۇپ قويۇپ سۆزلىمەكتە ئىدى: — بۇ قېتىم توختى دېگەن يېرىمدىن چىقتى. مەلىكىنىڭ غېرىبىنى ئېلىپ قاچقانلىقىنى خان جەمەتىدىكىلەر بىلەن ئوردا مۇھاپىزەتچى لەشكەرلىرىدىن باشقا ئىنسى - جىن بىلمىسۇن. چۈنكى، غەزەۋىلەرنىڭ ئۈچ يۈز مىڭ كىشىلىك ئاتلىق قوشۇنى بىزنى چەيلەشكە تەييار تۇرىدۇ، بىزنىڭ ئۇرۇش قىلغۇدەك ھالىمىز يوق. ئۈچ يىلدىن بېرىقى قۇرغاقچىلىق، ۋابا بېلىمىزنى ئۈشتۈپ، مادارىمىزنى كەتكۈزۈۋەتتى. خەلق نامرات، قوشۇنلارغا ئاش - ئوزۇق يېتىشمەيدۇ. مۇنداق شارائىتتا دۈشمەن بىلەن ئۇرۇشقىنىمىزدىن كۆرە، سۈلھى قىلغىنىمىز ئاقىلانلىك. بىزدە ياتلارغا قىز بېرىش ئادىتى بولمىسىمۇ، ئەمما خانلىقىمىزنىڭ مەۋجۇت بولۇپ تۇرۇشى، ئەلنىڭ ئامان - ئېسەنلىكى ئۈچۈن، دۈشمەننىڭ تەلىپىنى ئورۇنداشقا مەجبۇرمىز. مەلىكە ئالىيلەرنىڭ قېچىپ كەتكەنلىكى ئەل - جامائەت ئارىسىغا تارقىلىپ كېتىدىغان بولسا، ئۇرۇشمايمىز دېسەكمۇ ئامال يوق ئۇرۇشمىز. شۇڭا، سىلەر مەلىكىنى قاچۇرغانلارنىڭ بىرىنىمۇ تىرىك قالدۇرماڭلار، ئۇلار مەلىكە بىلەن تەڭ غايىب بولسۇن.

توختى سەرۋاز باشلىق نۆكەرلەر قۇللۇق بىلدۈرۈشتى. شاۋاز سۆزىنى تۈگىتىپ شاھنىڭ قېشىغا ماڭدى. شاھ ھۇجرىسىدا ئۆلۈكتەك جىممىدە ياتاتتى. ئورۇقلاپ كۆزلىرى ئولتۇرۇشۇپ، قاپاقلىرى ئىششىپ كەتكەنىدى. مۇھىددىن جەرراھ شاھنىڭ تومۇرىنى تۇتۇپ شاۋازغا قاراپ دېدى:

— جانابى ۋەزىرئەزەم، كېسەلنىڭ ئۆزىدىن ئۈزۈكى يامان دەيدىغان گەپ بار. بۇ ئىش بىزنىڭ بېشىمىزغا كەپتۇ. شاھ ئالىيلەرنىڭ كېسىلى يامانغا ئۆرۈلگەندەك تۇرىدۇ.

— قانداق يامان؟ — سورىدى شاۋاز.

— شاھ ئالىيلارنىڭ كېسلى قارا كېزىككە ئۆرۈلۈپ
كېتىپتۇ؟ — دەپ جاۋاب بەردى مۇھىددىن جەرراھ.

— نېمە؟ داۋاسىنى قىلىڭلار.

— بىز بار كۈچىمىز بىلەن سەۋەب قىلىمىز، شىپاسىنى
ئاللا بېرىدۇ.

— ساقايتىڭلار!

— بۇ ئالدىرىغانغا ساقىيىدىغان كېسەل ئەمەس، ئۇزاق ۋاقىت
پەرھىز بىلەن داۋالايمىز، جانابلىرى.

— قانچىلىك ۋاقىتتا ئەسلىگە كېلەر؟

— تېز بولسا ئۈچ ئاي، بولمىسا يەتتە — سەككىز ئايدا
ئورنىدىن تۇرالايدۇ.

بالدۇرلا ئۆيىگە قايتقان ئىمادىدىن قەشقەرى كۈتۈپخانىسىدا
كىتاب كۆرۈپ ئولتۇرۇپ مۈگدەپ قالدى. ئۈشتۈمتۈت
تۈڭلۈكتىن قارا نىقابلىق بىر ئادەم ئارغامچا بىلەن سىيرىلىپ
چۈشتى — دە، ئىمادىدىن قەشقەرىنى بوغۇپ ئۆلتۈردى. ئىمادىدىن
قەشقەرى كۆزى ئوچۇق يېتىپ قالدى.

شۇ پەيتتە ئاسىخان باخشى ھۇجرىسىدا جىنچىراغ يورۇقىدا
ئولتۇرۇپ ئۈنچە — مارجان ساندۇقىدىكى تىللارنى سانىماقتا
ئىدى. تۈڭلۈكتىن بىر قارا نىقابلىق ئادەم نەيچە ئارقىلىق
زەھەرلىك تىكەن پۈۋلىدى. تىكەن ئاسىخان باخشىنىڭ
چوققىسىغا سانجىلىدى — دە، يىقىلىپ ۋارقىراپ كەتتى.

— ۋايىجان، بېشىمنى چايان چاقتى ... قېنى سەن
گۈلئەندىن ... ۋاي بېشىمغا بىرى بېگىز تىقتى ...

تاشقىرى ئۆيدىن گۈلئەندىن ئېتىلىپ كىرگەندە، ئاسىخان
باخشى ئالتۇن ساندۇققا بېشىنى قويۇپ، شالى ساندۇقتىكى
ئالتۇنلارغا ئاققان ھالدا كۆزى ئوچۇق ياتاتتى. گۈلئەندىن
ئاسىخاننىڭ بېشىنى قۇچىقىغا ئېلىۋېتىپ، يەنە بىر تىكەن كېلىپ
ئۇنىڭ بويىنىغا سانجىلىدى، ئۇمۇ بېشىنى كۆتۈرۈپ تۈڭلۈككە
قاراپلا زۇۋان سۈرەلمەي يىقىلىدى.

خانقادا باخشىلار گۈلخان ئەتراپىدا ئولتۇرۇپ يوغان قاپاق چېلىمدا نەشە چەكمەكتە ئىدى. ئىشك ئېچىلىپ بىر توپ نىقابلىق ئادەم كىرىپ ئۇلارنى ئوقياغا تۇتتى. ئوقيا ئوقلىرى ئۇلارغا ئۈستى - ئۈستىلەپ سانجىلىپ ھەممىسى ئىزىغا يىقىلدى.

مەسچىت مۇنارى قارىيىپ كۆرۈندى. مەزىنئاخۇنۇم بامداتقا ئەزان توۋلىدى. مۇھىددىن قاراقاش ھۇجرىسىدىن ساپال ئىۋرىقنى كۆتۈرۈپ چىقىپ ھويلىسىدىكى ئەنجۈر تۈۋىدە تاھارەت ئېلىشقا تۇتۇندى. ئۇ ئاغزىغا سۇ ئېلىپ غۇرتۇلدىتىۋاتقاندا، ئەنجۈر كەينىدىن بىر قارا نىقابلىق ئادەم چىقىپ دۈمبىسىگە پىچاق ئۇردى. ئارقىدىن يەنە ئىككى نىقابلىق كېلىپ مۇھىددىن قاراقاشنى تاغارغا سېلىپ كۆتۈردى - دە، ھويلا دەرۋازىسىنى پەم بىلەن ئېچىپ سىرتقا چىقىپ دەرۋازىنى يېپىپ قويدى.

زىندانغا ئوخشاش يەر ئاستى زالدا شاۋازنىڭ يېنىدا ئىككى نۆكەر مەشئەل تۇتۇپ تۇراتتى. شاۋاز ھەربىر تاغارنىڭ يېنىغا كەلگەندە، نىقابلىقلار تاغارنىڭ ئاغزىنى ئېچىپ شاۋازغا كۆرسىتەتتى. شاۋاز ئىمادىدىن قەشقەرى، ئابدۇلغەپۇر داموللا، ئاسىخان باخشى، گۈلئەندىن، ئاغىچا ئانا، مۇھىددىن قاراقاش ھەم بىر مۇنچە كېنىزەك، چاكار، دېدەكلەرنىڭ چىرايىنى كۆردى.

— ھەممىسى ھوشىدىن كېتىپتۇ. تاراق - تۇرۇقلار بولمىغاندۇ؟

— ياق ئالىيلىرى، ھەممە ئىش ئۈنسىز پۈتتى، — دېدى ئەينىدىن سەرۋاز جاۋاب بېرىپ:

— بۇلارنى ھېلىقى مەڭگۈ خاتىرجەم ئۇخلايدىغان جايغا ئاپىرىڭلار، مەڭگۈلۈك ئۇيقۇغا كەتسۇن، — دەپ بۇيرۇق قىلدى شاۋاز.

— خوپ!

نىقابلىق ئادەملەر تاغلارنى يۈدۈپ ئۇزۇن ئۆڭكۈرنى بويلاپ ماڭدى. بىر يەرگە بارغاندا ھەممەيلىن لەخمىگە گۈلدۈرلەپ

چۈشۈپ كەتتى. بىردەملىك ۋاي - دادتىن كېيىن جىمىپ قالدى. شاۋاز ئىككى نۆكىرىنىڭ ھەمراھلىقىدا لەخمە بېشىغا كېلىپ تۆمۈر قوزۇقلارغا زىخلىنىپ جىمىدە ياتقانلارغا قاراپ ئۇ ئىككىلەنگە دېدى:

— ئۇلارنى كۆردۈڭلارمۇ؟

— ياق ئالىيلىرى، كۆرمىدۇق. بىز قەسەم بەرگەن، سىلى كۆر دېگەننى كۆرىمىز، كۆرمە دېگەننى كۆرمىزگە تەقسىمۇ كۆرمەيمىز، — دەپ جاۋاب بەردى ئىككى نۆكەر.

— ئۇلارنى مەنمۇ كۆرمىدىم، ھېچكىم كۆرمىدى.

شاۋاز سۆزلەۋېتىپ تورۇستىكى يوغان بىر ياغاچ كالتەكنىڭ ئۈچىنى تارتتى. شۇئان تورۇس گۈمۈرۈلۈپ چۈشۈپ، لەخمە توپا بىلەن تىنىپ كەتتى.

مېھرىبانۇ خانىش ھۇجرىسىدا جايىناماز ئۈستىدە تەسۋى سىيرىپ يىغلاپ ئولتۇراتتى. شاۋاز يۈزىنى پەرەنجە بىلەن يۆگىگەن بىر قىزنى باشلاپ كىرىپ خانىشقا سالام بەردى.

— ئەسسالامۇ ئەلەيكۇم، مېھرىبانۇ خانىش ئايىم. قارىسىلا، مەن كىمنى ئەكەلدىم؟

خانىش ئايىم ئالدىرىماستىن دۇئا قىلىپ يۈزىدىكى ياشلىرىنى سۈرتتى - دە، ئارقىسىغا بۇرۇلۇپ زۇۋان سۈرمەستىن شاۋازغا قارىدى. شاۋاز يېنىدىكى قىزنىڭ بېشىدىكى چۈمبەلنى ئېلىۋەتتى.

— خانىش ئالىيلىرى، مەلىكە ئالىيلىرىنى قايتۇرۇپ كەلدۇق، — دېدى شاۋاز.

خانىش ئورنىدىن چاچراپ تۇردى - دە، قىزىنىڭ ئالدىغا ئېتىلىپ باردى.

— ئوبدان قىزىم، كەلدىڭىزمۇ؟

خانىش قىزىنىڭ چىرايىغا سىنچىلاپ قارىغىنىچە تۇرۇپ قالدى.

— باغرىلىرىغا باسسىلا، خانىش ئايىم، سىلى زارىقىپ

كۈتكەن قىزلىرى مۇشۇ. مەلىكە ئالىيلەرنى نېمىشقا باغرىلىرىغا باسمايدىلا، ئوخشىمادىكەن؟ — دېدى شاۋاز.

— راست ئوخشايدىكەن، تېرىسىنى كىلدۈرۈپ قويغاندەك ئوخشايدىكەن. ئەمما، مېنىڭ سىلى بىلەن ئويۇن ئوينىغۇدەك ھالىم يوق، ۋەزىرئەزەم، مېنى ئارامىدا قويسىلا.

— مېنىڭمۇ سىلى بىلەن ئويۇن ئوينىدىغانغا ۋاقىتم يوق. ئاڭلاپ قويسىلا، مەلىكە ئالىيلەرنى قاچقان يېرىدىن تۇتۇپ كەلدۇق. ئەمما، غېرىب دېگەن لەقۋا ھارۋىسى تاغدىن يۇمىلاپ كېتىپ ئۆلدى. ئاڭلىدىلمۇ؟ شاھ ئالىيلەرنىڭ بالدۇرراق سەللىمازا ساقىيىشى، خانىدانلىقىمىزنىڭ تىنچلىقى ئۈچۈن مەلىكە ئالىيلەرنى غەزەۋىلەر سۇلتانىغا ياتلىق قىلىشقا قوشۇلدۇق. مانا مەلىكە ئالىيلەرمۇ شاھىمىزنىڭ ئامانلىقى، خانلىقىمىزنىڭ تىنچلىقى، خەلقنى ئۇرۇش ئاپىتىدىن ساقلاپ قېلىش ئۈچۈن ياتلارغا ياتلىق بولۇشقا قوشۇلدى. شۇنداقمۇ، مەلىكە ئالىيلەرى.

— شۇنداق، — دەپ جاۋاب بەردى يالغان مەلىكە.

خانىش ئاغزىنى كاماردەك ئېچىپ قاراپ قالدى.

ئەمدى گەپنى سەنەمدىن ئاڭلايلى. قۇرۇق تاغ جىلغىسىدا سەنەملەرنى ئۈزىتىپ قايتقان نازىم باشلىق ساۋاقداشلار ئاتلىرىنى چاپتۇرۇپ كېلىۋاتاتتى. ئۇلار تار بوغۇزغا كەلگەندە، تاغ تۆپىسىدىن غايەت زور چاپما تور چۈشۈپ، تورغا ئېلىنىپ قالدى. ئۇلار تورنى قىلىچلاپ چىقىپ بولغۇچە، قارا نىقابلىق كىشىلەر يامغۇردەك ئوقيا ئوقى ياغدۇرۇپ ھەممىسىنى تىنچىتتى.

قۇرۇق تاغ باغرىدىكى سۇلۇق جىلغا بويى. دەرەخلەر ئارىسىدىكى بىر كونا ئۆيدە سەنەملەر ئارام ئېلىپ قاتار ياتاتتى. سەنەم بىردىنلا قاتتىق چۆچۈپ، ۋارقىراپ ئورنىدىن تۇرۇپ كەتتى. يېنىدا ياتقان نىگار ئايىم، گۈلجامال، ئاندىن غېرىبمۇ ئويغاندى.

— قىزىم ... مەلىكەم ... قارا باستىمۇ؟ — سورىدى
نىگار ئايىم.

— مېنىمۇ قارا باستى ... — دېگىنىچە گۈلجامالمۇ ئۇياق —
بۇياققا ئۆرۈلدى.

— ئەجەبمۇ ... ئەجەبمۇ ... بىر ... قورقۇنچلۇق چۈش
كۆردۈما ...

— بۇ ئۆيدە ئۇزاقتىن بېرى ئادەم تۇرماي قارا بېسىپ قالغان
ئوخشايدۇ، قىزىم.

— مەنىمۇ ئاجايىپ — غارايىپ قورقۇنچلۇق چۈش كۆردۈم ...
لېكىن بىرىنىمۇ يادىمغا ئالالمايۋاتىمەن، — دېدى غېرىبىمۇ.

— ئارقىمىزدىن لەشكەرلەر قوغلاپ كېلىپ تۇتۇۋالارمۇ
دەيدىغان ئەندىشىمۇ بار، بالام. ئادەم ئۆزىنىڭ غەم —
قايغۇسىنىمۇ چۈشەيدۇ.

— مەن سىرتقا چىقىپ ئاتلارنى بىر يوقلاپ كىرەي.

سەنەمنىڭ گېپىگە نىگار ئايىم ئۈنماي:

— يالغۇز چىقىشىڭىز بولمايدۇ، قىزىم، مەن بىللە چىقاي، —
دەپ تۇرۇۋالدى. گۈلجامالمۇ چىقىمەن دەپ ئورنىدىن تۇرۇۋىدى،
نىگار ئايىم:

— سىز ئاكىڭىزغا ھەمراھ بولۇپ يېتىڭ. بىز چىقىپلا
كىرىمىز، — دەپ گۈلجامالنى قالدۇرۇپ قويدى. گۈلجامال:

— ئەمەسە مەن قورققۇسى كەلسە ئوقۇيدىغان ئايەتنى ئوقۇپ
يېتىپ تۇراي، — دېدى.

بۇ ئۆينىڭ ئالدىدا ئىككى ئات مەپە ئوقۇرىغا تۆكۈپ بېرىلگەن
بوغۇزلارنى خاتىرجەم يېمەكتە. سەنەم قىلىچ تۇتقان ھالدا
نىگار ئايىم بىلەن چىقىپ ئەتراپقا زەن سېلىپ قارىدى. جىلغا
سۈيىنىڭ شارقىراپ ئېقىۋاتقان ئاۋازىدىن باشقا ھېچبىر ئاۋاز
ئاڭلانمىدى.

— ئەجەبمۇ سۈرلۈك يەر ئىكەن بۇ، ئادەمنىڭ تېنى
شۈركۈنگۈدەك، — دېدى نىگار ئايىم.

— لېكىن بۇ يەر بەكمۇ تىنچ، ئالدىراپ ئادەمزات ئاياغ
باسمايدىغان يەر، — دېدى سەنەم.

— بۇ يەرنى قانداق بىلىسىز، قىزىم؟
— بۇ ئاغىچا ئانام تۇغۇلۇپ چوڭ بولغان يەر. ئۇ مېنى
كىچىك چېغىمدا ئەكىلىپ بۇ يەردە ھەپتە تۇرغۇزغان.
— ئەمىسە، خان ئالىلىرى بىلىدىغان يەر ئىكەنمۇ؟ — دېدى
نىگار ئايىم.

— بۇ يەرنى شاھ ئاتاممۇ، خانىش ئاناممۇ بىلمەيدۇ. بىزگە
شۇ چاغدا ھەمراھ بولۇپ كەلگەن سەركەردە — ياساۋۇل، دېدەك،
چاكارلار نەگە يوقالدىكىن، ھازىر بىرىمۇ يوق، ھازىرقىلار
بىلمەيدۇ.

— پەرۋەردىگار بىزنى پاناھىدا ساقلا، قىزىم.
— بۇ يەرنىڭ يوللىرى ئەگرى — توقاي، ئادەم ئاسان ئېزىپ
باشقا يەرگە كېتىپ قالىدۇ، — دېدى سەنەم.

— ھازىرچۇ، سىز قانداق بىلىدىڭىز؟
— ئاغىچا ئانا دەرەخلەرنى بەلگە قىلىپ مېڭىپ چوڭ
بولغانىكەن. ئۇ ماڭا ھەممىنى دەپ بەرگەن.
— ئاغىچا ئانىنى ئېلىۋالغان بولساقمۇ ... — دېدى
نىگار ئايىم.

— ئىككىمىزنىڭ بىر — بىرىمىزدىن بىر قەدەممۇ
ئايىرلىغۇمىز يوق ئىدى. ئەمما ئۇ بىچارە ئون يىل
سەرگەردانلىقتا يۈرۈپ، يۈرىكى ئېزىلىپ كېتىپتۇ. ھامان
قايتىپ كېلىسىلەر، مەن سىلەرنى مەشەدە كۈتەي، دەپ زادىلا
ماڭغىلى ئۈنىمىدى. شۇنىڭ بىلەن ئۇنى ئامالسىز تاشلاپ
ماڭدىم.

— نېمە كۈنلەرنى كۆرۈۋاتقاندۇ؟ — دەپ ئەپسۇسلاندى
نىگار ئايىم.

بۇ چاغدا شاۋازنىڭ ھۇجرىسىدا ئاپئاق ساقاللىق سەئىد پازىل
ئالدىغا قويۇۋالغان يوغان كىتابقا سىنچىلاپ قاراپ سۆزلىمەكتە

ئىدى:

— جانابى ۋەزىرئەزەم، بۇ ئەجدادىمىزدىن مىراس قالغان پالنامە. بىز ئاتا - بوۋىمىزدىن تارتىپ مۇشۇ ئىش بىلەن شۇغۇللىنىپ كەلدۇق.

— ھەزرەتلىرىنىڭ داڭقىنى ئۇزاقتىن بېرى ئاڭلاپ كېلىۋاتقاچقا، ئاتايىن ئۆزلىرىنى كەشمىردىن تەكلىپ قىلىپ ئەكەلدۇق. سالغان پاللىرى راست چىقامدۇ، قېنى كۆرىمىز، — دېدى شاۋاز.

— بىز ھەزرىتى دانيال ئەلەيھىسسالامنىڭ پالىنى سالىمىز. ھەر ھۈنەر - كەسپىنىڭ پىر - كالانى بولغاندەك، پالچىلىقنىڭمۇ پىرى بار. ھەممىنى بىلگۈچى ئاۋۋال خۇدادۇر، بەندە بىلىپ بولمايدۇ. ئاتا - بوۋىمىزدا پالغا ئىشەنمە، پالسىزمۇ يۈرمە دەيدىغان گەپ بار، — دېدى سەئىد پازىل.

— ھەرھالدا ئاڭلاپ باقاي دەيمەن، — دېدى شاۋاز.

سەئىد پازىل كىتابنى ۋاراقلاشقا باشلىدى.

كىچىك بىر بازاردا قارا پەرەنجە كىيىپ يۈزىنى يۆگىۋالغان ئايشە بىلەن ھۆربانو بازار ئارىلىماقتا. چىرايلىق تىزىلغان چىلگىنى كۆرگەن ھۆربانو ئايشەنىڭ پېشىنى تارتتى.

— ماۋۇ چىلگىدىن يېگۈم كېلىۋاتىدۇ. بۇرنۇمغا بەك پۇراپ كەتتى.

— تازا بىر ئاچ پاقا شاھزادىدىن بىرنى تۇغاملا نېمە؟! ... ھە ... ياق. ھۆربانو ئايىم ... نېمىنى كۆرسىلە شۇنى يەيمەن دەيدىكەنلا ... بوپتۇ ئالاىلى.

ئۇلار چىلگىدىن بىرنى ئالدى. ھۆربانو يەنە:

— توخۇ گۆشىگە كۆڭلۈم تارتىۋاتىدۇ، — دېۋىدى، ئايشە:

— توخۇ كۆرگەن ئوخشىماملا؟ — دەپ سورىدى ۋە ئارقىسىغا

قاراپ بىر بوۋاينىڭ توخۇنى پۈتىدىن باغلاپ قويۇپ، يەردە ئولتۇرۇپ چىلىم تارتىۋاتقىنىنى كۆردى.

— بالام قىز بولۇپ قالمىغىدى، ئايشە. نېمانداق نېمىنى

كۆرسەم شۇنىڭغا كۆڭلۈم تارتىدۇ.

— خۇدايىم ساقىلار، خۇدايىم ئوغۇل بەرگىيدى. چۈشۈمدە شاھ ئالىلىرى ئۆزلىرىگە بىر شەمشەرنى بېرىپ چۈش كۆردۈم. قىلىچ — شەمشەر دېگەن ئوغۇل بالىنىڭ سۈرى.

— خۇدايىم كۆرگەن چۈشنىڭ چۈش بولغاي، خىزىر ئەلەيھىسسالام يار بولغاي.

ئۇلار بوۋايدىن بىر خورازنى ئالدى.

— كوچا — كويدا ئۇزاق تۇرمايلى، پايلاقچى بولسا تۇتۇۋالىدۇ. دەرھال ئۆيگە كېتەيلى، — دېدى ئايشە.

ھۆربانو رەنجىپ:

— ئەمدى تالاغا چىقىپ بولغۇچە شۇنداق دەپ تۇرۇۋالىدىكەنسەن، ئايشە. ئۆيدە ئولتۇرۇۋېرىپ زېرىكتىم، — دېدى.

تاغ تۇرا ئەتراپى. تاغ باغرىدىكى ئېتىزلىقتا قوغۇنلار ئوخشىغان، قوغۇنچى بوۋاي چىرايلىق پىشقان بىر قوغۇننى ئۈزۈپ كېلىپ ساتمىدا ئولتۇرغان شەيخ جالالىدىن، سادىق بىلال، ئىلياسلارنىڭ ئالدىغا قويۇپ تىلدى. ھەممەيلەن قوغۇنغا ئېغىز تېگىشتى.

— ۋاھ، ئەجەبمۇ تاتلىق ئىكەن بۇ قوغۇن، — دېدى ئىلياس.

— غېرىب بىلەن سەنەمدىن ھېچقانداق ئۇچۇر ئالالمىدۇق، — دېدى سادىق بىلال بىردىنلا.

— ئوردابالمىققا بېرىپ ساۋاقداشلاردىن بولسىمۇ ئەھۋال ئۇقۇپ كېلەيلى بولمىسا، — دېدى ئىلياس. شەيخ جالالىدىن بۇلارنىڭ گەپلىرىنى ئاڭلاپ بىر ئاز ئويلىنىپ تۇرۇۋالدى، ئاندىن:

— ئوردا ئىچى جىمىپ كەتكەنگە قارىغاندا ئۇ يەردە چوقۇم بىر ئىش بولدى، — دېدى.

ھەممەيلەننى بىر تۈرلۈك ئەندىشە باستى.

شاھ ھۇجرىسى. شاھ بىر تېرە، بىر سۆڭەك بولۇپ جىممىدە

ياتاتتى. شاۋاز شاھقا تەزىم قىلىپ دېدى:

— ئالەم پاناھ، ئىمادىدىن قەشقەرى بىلەن مۇھىددىن قاراقاش ئۆزلىرىنى داۋالاشتا ئائۇستىلىقنى چاندۇرۇپ قويغىنى ئۈچۈن ئۇلارنى ئوردا تېۋىپلىقىدىن قالدۇرۇپ، قاغىلىقتىن ئىمامنىياز قارلۇقنى ئەكەلدۈردۈم. ئۇ ئۆزلىرىگە باش شىپاگەر بولۇپ تەيىنلەندى.

يېشى ئەللىكتىن ئاشقان، چار ساقال، قىزىل يۈزلۈك، سېرىق سەللە ئورىغان ئىمامنىياز قولىنى كۆكسىگە قويۇپ شاھقا تەزىم قىلدى. شاھ ئۈندىمەستىن مۆلدۈرلەپ قاراپ ياتاتتى.

— ئابدۇلغەپۇر داموللامنى دۆلەت ئۇستازلىقتىن بوشىتىپ ھەرەمگە يولغا سالدىم، ئورنىغا كۈچادىن جارۇپ مەۋلەۋىنى شەيخۇلئىسلام قىلىپ تەيىنلىدىم، — دېدى يەنە شاۋاز.

قېرىپ مۈكچىيىپ قالغان جارۇپ مەۋلەۋى ئىككى چاكارنىڭ قولتۇقىدىن يۆلىشى بىلەن كېلىپ شاھقا سالام بەردى.

— يەنە ۋەزىر — ئەمىرلەردىن ... — شاۋاز شۇنداق دېيىشىگە شاھ ئۇنى گېپىدىن توختىتىپ:

— بولدى قىل، شاۋاز ... نېمە قىلساڭ قىلغاچ تۇر، ھېرىپ ھالىم قالمىدى، مېنى ئارامىمدا قوي ... — دېدى.

— خوش ئالىيلىرى ... ئىمامنىياز قارلۇقنىڭ شىپالىق قولى ئۆزلىرىنى پاتراق شىپا تاپقۇزغاي ...

شاۋاز يېنىدا تۇرغان ئابلىز شەيتانغا دېدى :

— سەن ھازىردىن باشلاپ شاھنىڭ ھەم ئوردىنىڭ بارلىق ئىشلىرىغا غوجىدارلىق قىلسەن. باش ئىشىكئاغىسى بولدۇڭ. بارلىق چاكار، مۇلازىم، چۆرە — دېدەكلەرنى يەڭگۈشلەپ يېڭىدىن تەيىنلە.

— خوپ ئالىيلىرى، باش ئۈستىگە، — دېدى ئابلىز شەيتان. — خانىش، توقاللارغا تۇران ئايلا غوجىدارلىق قىلىدۇ، — دەپ قوشۇپ قويدى يەنە شاۋاز. شۇئان ئاران ماڭىدىغان بىر سېمىز خوتۇن كىرىپ سالام بەردى. شاھ تەتۈر قاراپ

ھەممەيلەننى چىقىپ كېتىشكە ئىشارەت قىلدى.

تاغ ئارىسىدىكى دەرەخلەك مەھەللە. شارقىراپ ئېقىۋاتقان جىلغا سۈيى بويىدا ھەر خىل ياۋا گۈللەر، يېشىل ئوتلار ئۆسكەنىدى. سەنەم شارقىراپ ئېقىۋاتقان سۇغا غېرىبىنى يۆلەپ ئاستا كىردى. سۇ ئوشۇقتىن ئاشمايتتى. غېرىبىنى سۇنىڭ ئوتتۇرىسىدىكى چوقچىيىپ تۇرغان تاشقا ئولتۇرغۇزۇپ ئوچۇمىدا سۇ ئېلىپ ئۇنىڭ ئاغزىنى چايقىتىپ، باش - كۆزىنى پاكىز يۇدى. غېرىبتىن ئەنسىرەپ ئۆيدىن قولى خېمىر يۇقى چىقىپ كەلگەن نىگار ئايم بۇ ھالنى كۆرۈپ سۆيۈنۈپ كەتتى ۋە يەنە خۇشال ھالدا ئۆيگە كىرىپ كەتتى.

— ۋاي - ۋوي، ئەجەب مۇزدەك سۇ ئىكەن، ئەندىكتۈرۈۋەتە - تىڭىز، - دېدى غېرىب.

— ھە ... مۇشۇنداق دائىم ئەندىكىپ تۇرسىڭىز قانلار ئوبدان يۈرۈشۈپ، ئويۇشقان ئۈگىلىرىڭىز، بەنتى - بېغىشلىرىڭىز ئەسلىگە كېلىدۇ.

— ئەمدى ئۆزۈم يۇياي، كىچىك بالىڭىزغا ئوخشاپ قالدىم ئالدىڭىزدا. ئاناممۇ ئۇنداق قىلمايدۇ. ئۇياتتىن يەرگە كىرىپ كېتەي دەۋاتىمەن.

— سىز ھازىر كىچىك بالا، بوۋاق دەڭە، غەلۋىسى تولا بوۋاق. مەن ئانىڭىز، ئانىڭىز قىلالمايدىغان، قىلسا بولمايدىغان ئىشنى قىلىدىغان ئانىڭىز.

— مېنى خىجىللىقتىن ئۆلتۈرەمسىز، سەنەم؟

— مەن ئارىمىزدىكى بارلىق ياتسىراشنى تۈگەتمەكچى، ئارىمىزدىكى تامنى ئۆرۈۋېتىپ بىر تەن، بىر جان بولماقچى، - دېدى سەنەم.

— ياق، نىكاھسىز ئۇنداق قىلساق، نامەھرەم بولىدۇ.

— مەن سىزنى بوۋاقنى باققاندەك بېقىپ ئايىغىڭىزنى چىقىرىمەن. مەن سىزنى بۇ يەرگە شۇڭا ئەكەلدىم.

— بۇ گېپىڭىزگە قوشۇلىمەن.

— ئەمىسە سىز بوۋاق، مەن بالا باققۇچى بولغاندىكىن، نېمە دېسەم شۇنىڭغا ماقۇل دەيسىز.

سەنەم شۇنداق دەپ غېرىبىنىڭ بېشىدىن سەللىسىنى ئېلىپ، كۆڭلىكىنى سالدۇردى.

— ياق، ئۇنداق قىلماڭ. سىز دېگەن قىز بالا، يەنە كېلىپ پادىشاھنىڭ قىزى، مەلىكە.

— بوش گەپ قىلىڭ، ئانام ئاڭلاپ قالىدۇ.

سەنەم غېرىبىنىڭ كۆڭلىكىنىڭ بىر يېڭىنى سالدۇرۇپ بولدى. غېرىب تارتىشىپ ئۈنىمىدى، ئىككىسى تارتقۇشلاۋېرىپ غېرىبىنىڭ كۆڭلىكى يىرتىلىپ كەتتى.

— ئۆلسەم ئۆلىمەنكى، بۇنداق قىلىشىڭىزغا يول قويمايمەن.

— ئىسسىقتا يول بويى يېتىۋېرىپ تەر پۇراپ كېتىپسىز.

— ئۇنداق بولسا ئۆزۈم يۈيۈنمەن، سىز كېتىڭ.

— ياق، ئۆزۈم يۈيۈمەن، سىز يۈيۈنالمىيسىز.

— ياق.

— كېلىڭ، ئوماق بوۋىقىم، ئاچىڭىزنىڭ گېپىنى ئاڭلاڭ.

سەنەم شۇنداق دەپلا غېرىبىنى بىر تارتىپ سۇغا باستى.

— ئانا...

سەنەم چاققانلىق بىلەن غېرىبىنىڭ ئاغزىنى تۇتۇۋالدى.

— ۋارقىرىسىڭىزمۇ ئانام ھەرگىز چىقمايدۇ، — دېدى

سەنەم.

— پۈتۈم كېرەككە كەلمىگەن بىلەن سىزگە قولۇمنىڭ

ماغدۇرى يېتىدۇ. بىكار قوللىڭىزنى قايرىپ سالمەن. ئانام بىلەن

سىز بار يەردە ئۆلسەممۇ كىيىمىمنى سالمىمەن.

— ئانامنىڭ بۇ ئىشتىن خەۋىرى بار. ئانامنى ماقۇل

كەلتۈرۈپ بولغان. ماقۇل دەڭ، ئانام ھەرگىز چىقمايدۇ...

ۋارقىرىسىڭىزمۇ بىكار.

سەنەم شۇنداق دەپ غېرىبىنىڭ ئىشتىنىغا ئېسىلدى. غېرىب

ئىشتىنىنى چىڭ تۇتۇۋالدى.

— مېنى نومۇستىن ئۆلتۈرگۈچە، قىلىچتا ئۆلتۈرمەمسىز؟
— جاھىللىق قىلماڭ. سىز مەندىن نومۇس قىلغان
بولسىڭىز، بولدى، مەنلا نومۇسىز بولاي!

سەنەم شۇنداق دەپلا غېرىبىنىڭ ئالدىدا ئۆلتۈرۈپ كىيىمنى
يېشىشكە باشلىدى. غېرىبىنىڭ كۆزلىرى چەكچىپ كەتتى.
سەنەمنىڭ كۆزلىرىدىن ئۈنچىدەك ياشلار تۆكۈلدى.

— بولدى ... بولدى ... سىز سالدۇرماڭ، ئۆزۈم سالاي ...
غېرىب سەنەمنى قولىدىن تۇتۇپ ئۆزىگە تارتتى. سەنەم
غېرىبىنى بويىنىدىن قۇچاقلاپ ئۆكسۈپ يىغلىۋەتتى.

بۇ چاغدا مېھرىبانۇ خانىش قەسىرىدە سولغۇن ئۆلتۈراتتى.
شاۋاز يېنىدىكى تۇران ئايلىنى مېھرىبانۇ خانىشقا كۆرسىتىپ
تۇرۇپ دېدى:

— خانىش ئايىم، ئايشە جەددال بىزگە ئاسىيلىق قىلىپ،
بىزنى ناھايىتى ئېغىر غەم - دەردكە مۇپتىلا قىلدى. شۇڭا،
ئوردىدىكى ئۇ ئىشلەتكەن بارلىق چاكار - دېدەك، كېنىزەكلەر
يەڭگۈشلەندى. بۇ تۇران ئايلا، يەتتىسۇ تەۋەسىدىن ناھايىتى
قاتتىق تاللاشتىن ئۆتكۈزۈپ ئەكەلدۇق. ئۇ ئايشەنىڭ ئورنىدا
ئوردىدىكى بارلىق خانىش، توقال، كېنىزەك، چاكار، مۇلازىملارغا
غوجىدارلىق قىلىدۇ.

— ۋەزىر ئەزەم، ئۆزلىرىنىڭ ئىشنى ناھايىتى پۇختا
ئورۇنلاشتۇرىدىغانلىقلىرىغا ئىشىنىمەن. تۇران ئايلىنى ئىش
بېشى قىلىپ ئوبدان قىپتىلا. ئەمما، مەن ئامراق، كۆنگەن چۆرە -
دېدەكلەر تۇرۇۋەرسە بولاتتى، ۋەزىر ئەزەم جانابلىرى، — دېدى
خانىش.

— شۇنداق دەيدىغانلىقلىرىنى بىلەتتىم، خانىش ئايىم.
غېرىب، سەنەم، ئايشە، ھۆربانۇنىڭ قېچىپ كېتىشى
خانىدانىمىز، شاھ ئالىيلىرى ھەم ئۆزلىرىگە ھاقارەت ئېلىپ
كەلدى. غەزەۋىلەر تەھدىت سېلىۋاتقان مۇشۇنداق خەتەرلىك
پەيتتە، مەلىكە ئالىيلىرىنىڭ قېچىپ كەتكەنلىكى، خان

ئالىيلرىنىڭ ئاغرىپ يېتىپ قالغانلىقى سىرتقا تارىلىپ كېتىدىغان بولسا لىڭشىپ قالغان خانىدانلىقىمىزنى باھانە تاپالماي ئاران تۇرغان ئىچكى - تاشقى دۈشمەنلىرىمىز ۋەيران قىلىۋېتىدۇ. خانىدانلىقىمىزنىڭ ھايات - ماماتىغا تاقىلىدىغان بۇ ئىشنىڭ سىرتقا تاراپ كەتمەسلىكى ئۈچۈن شۇنداق قىلماي باشقا ياخشى چارە يوق.

مېھرىبانۇ خانىش كۆڭلى بۇزۇلۇپ دېدى:

— ئەمدى مەن بۇ ئۆمرۈمدە قىزىمنى كۆرەلمەيدىغان بولدۇممۇ؟ سىلى شاھ ئالىيلرى بىلەن مېنى يورۇق دۇنيادا بۇنچىۋالا ئازابلان نېمە قىلىلا؟ شاھ ئالىيلرى بىلەن ئىككىمىز سىلىگە نېمە يامانلىق قىلدۇق؟ بىز پۈتۈن خانلىقتىكى سىلىنىڭ كۆزلىرىگە سىغىمىغان بارلىق ئىشلار، نى - نى ئادەملەرنى تەرك ئەتتۇق، ۋاز كەچتۇق. مەلىكەمنى سىلىگە كېلىن قىلىپ بەرمەكچى، ئوغۇللىرى ئابدۇللانى تەخت ۋارىسىمۇ قىلماقچى بولدۇق. بىزدە ئەمدى يەنە نېمە ھەققىلىرى قالدى؟ قىزىمىزنى بىزدىن ئايرىمىسلا، ۋەزىرئەزەم، مەن سىلىنىڭ تاپانلىرىنى سۆيەي. شاھ بىلەن مېنى پەقەت بىرلا بالىلىق قىلغانلىرى سىلىگە ئاز كەلدىمۇ، ۋەزىرئەزەم، بىزنىڭ ئۆلۈكتىن نېمە پەرقىمىز قالدى؟

خانىش شۇنداق دەپ شاۋازنىڭ ئايىغىغا يىقىلدى.

— ئۇنداق قىلمىسلا، خانىش ئايىم، ئۆزلىرىنى ئايسىلا. مەن تەرەپ - تەرەپكە مەخپىي ئادەم ماڭغۇزدۇم. مەلىكە ئالىيلرىنى چوقۇم تاپتۇرۇپ كېلىپ، قوللىرىغا ساق - سالامەت تاپشۇرىمەن.

مېھرىبانۇ خانىش زۇۋان سۈرمىدى. شاۋاز بىلىنەر - بىلىنمەس خوشلىشىپ چىقىپ كەتتى.

قايناق بازاردىكى چايخانىدا ھەر خىل ياشتىكى ئادەملەر سۇپا، كارىۋات، يەرلەرگە سېلىنىغان پالاستا ئولتۇرۇپ چاي ئىچىشمەكتە. ئۇلارنىڭ ئارىسىدا دېھقان سىياقىدا كىيىنىۋالغان

ئىلياس بىلەن ئۇنىڭ ھەمراھى لۇتپۇللامۇ بار ئىدى. بىر بوۋاي ساتار بىلەن نەزم ئورۇنداۋاتاتتى:

ئىشقى ئارا بىچارە ئەيلەپ، ناتەۋان قىلغان فەلەك،
ھەجرىدىن نەشتەر ئۇرۇپ، ئازارى جان قىلغان فەلەك.
مۇپتىلا ئەيلەپ بىراۋ ئىشقى بىلەن مەن زارىنى،
پۇرقەتدە كۆپ بالاغا تەۋئامان قىلغان فەلەك.
ئەقلى ھوشۇمدىن جۇدا ئەيلەپ، قىلىپ دىۋاندىك،
ئوقلىرى بالايى كۈلپەتكە نىشان قىلغان فەلەك.
كۆرسىتىپ ئوتلۇق يۈزىنى ئۆرتەبان جانۇ كۆڭۈل،
ئۆز ماكانىمدىن سۈرۈپ، سەرسان - گەدا قىلغان فەلەك.
ياخشىلىق يوق بۇ فەلەكتە غەمدىن تولا زۇلۇمى،
قان چىقارماي جان ئالىپ، باغرىم ئەدا قىلغان فەلەك.

غەزەل ئېيتىلىپ شۇ يەرگە كەلگەندە، خاننىڭ جاكارچىسى
بىر توپ لەشكەرنىڭ ھەمراھلىقىدا دۇمباق ئۇرۇپ خاننىڭ
پەرمانىنى جاكارلاپ ئۆتتى.

— ئەييۇھەنناس، ئاڭلىمىدىم دېمەڭلار، ئاۋامۇ خاس! خان
ئالىلىرى شۇنداق پەرمان جاكارلايدۇكى، يۇرت تىنچلىقى، ئەل
ئامانلىقى ئۈچۈن غەزەنەۋىلەر خانلىقىغا قارشى ئۇرۇش قىلىش
پەرمانى ئەمەلدىن قالدۇرۇلدى. شۇڭا، ئالدىنقى دورام ئېلان
قىلىنغان بىر جانغا بەش تەڭگە، سەككىز باغ بېدە، ئۈچ چارەك
يەم - بوغۇز تاپشۇرۇش، بىر ئائىلىدىن بىردىن ئادەم
لەشكەرلىككە بېرىش ئالۋىڭى بىكار قىلىندى!

ئولتۇرغان جامائەت خۇشاللىقتىن ئورنىدىن تۇرۇپ،
تۇماقلىرىنى ئاسمانغا ئېتىپ تەنتەنە قىلىشتى:

— بارىكالا، خان ئالىلىرى ياشىسۇن! خان ئالىلىرى
ياشىسۇن، تۈمەن مىڭ يىللار ياشىسۇن!

جاكارچى يەنە قاتتىق دۇمباق ئۇردى. سەكرىشىپ

توۋلاۋاتقانلار جىم بولۇشتى.

— خان ئالىيلرى يەنە شۇنداق جاكارلايدۇكى، پۇقرالارنىڭ ئۇرۇش ئالۋىنىدىن ئازاد بولۇشى، خوتۇنلار تۇل قېلىپ، بالىلار يېتىم بولماسلىقى ئۈچۈن، غەزىنەۋىلەر خانلىقىنىڭ تەلىپى بويىچە مەلىكە سەنەمنى غەزىنەۋىلەر سۇلتانى مەھمۇد غەزىنەۋىگە ياتلىق قىلىش ئارقىلىق بۇ ئىككى خانلىق ئارىسىدىكى ئۇرۇشتىن ساقلىنىش قارار تاپتى. شۇڭا، بارلىق پۇقرالارنىڭ خان ئالىيلرىنىڭ پۇقراپەرۋەرلىكىگە تەھسىن ئوقۇماقلىرى پەرمان قىلىندى.

سەكرىشىپ تەبرىكلەشكەنلەر جىمىپ قالدى. چاي ئىچىپ ئولتۇرغانلار ئۇن — تىنىسىز ئولتۇرۇپ قالدى، ئۇلۇغ — كىچىك تىنىشتى. بىر يىگىت قولىدىكى پىيالىنى يەرگە قاتتىق ئۇرۇپ ۋارقىراپ كەتتى:

— قانداق قاملاشمىغان ئىش بۇ! بۇنداق خورلۇق، ھاقارەتكە چىداپ ياشىغۇچە ئۇرۇشساق بولمامدۇ؟ ناھايىتى كەلسە ئۆلىمىزغۇ شۇ!

— ئەر كىشى دېگەن جەڭگە يارالغان، ھامان بىر ئۆلۈم، توشقاندىك يۈز يىل ياشىغۇچە يولۋاستەك بىر كۈن ياشىسا نېمە بوپتۇ؟ — دېدى يەنە بىر يىگىت.

— غەزىنەۋىلەرگە قىز بېرىش بەدىلىگە ئۇرۇشمايدىغان بولدۇق دەپزە خوتۇننىڭ ئوچىقىغا ئوت قالاپ ئولتۇرىدىكەنمىز — دە، — دېدى يەنە بىر يىگىت.

ئارىدىن بىر بوۋاي ساقىلىنى تۇتالاپ تۇرۇپ دېدى:

— بۇنداق خان پەرمانىنى ئاغزىمغا چىش چىققاننىڭياقى ئاڭلاپ باقمىغان.

ياندە تۇرغان ۋىجىك بوۋايمۇ:

— ئەلىمىساقىتىن تارتىپ بىزدە بۇنداق نومۇسسۇز ئىش بولغان ئەمەس. يا پەرۋەردىگار، نېمە كارامەت بۇ؟! — دېدى.

— مەلىكە ئالىيلرىنى خەققە بېرىپ، خوتۇن خەقنىڭ

ئىشتىنىنىڭ سايىسىدە جان ساقلاپ، بوزەك بولۇپ ياشىغۇچە
ھامان ئۆلىدىغان بولغاندىكىن ئۇرۇشۇپ ئۆلسەك بولمامدۇ؟ —
دېدى تەمبەل يىگىت.

— ئالدىنقى دورام خاننىڭ خېلى ئەرەكتەك چىقارغان
پەرمانىنى ئاڭلاپتىكەنمىز. ھەپتە — ئون كۈن ئۆتمەي خان
ئالىلىرىنىڭ يۈرىكى كىچىكلەپ قالىدۇ نېمە؟ ھا ... ھا ...
ھا ... — دېدى يەنە بىر يىگىت.

— سىلەر قان قىزىقلىق قىلىپ ئۇنداق دېگىنىڭلار بىلەن،
ئۇرۇش بولسا نۇرغۇن ئادەم ئۇرۇشتا ئۆلۈپ، بالىلار يېتىم،
خوتۇنلار تۈل بولۇپ، يەرلەر تېرىقسىز قالىدۇ. مىڭلىغان ئائىلە
ئۇرۇش ئالۋىنىنى تۆلەپ بولالماي قەرزدارچىلىقتا ۋەيران
بولىدۇ. نۇرغۇن كىشىنىڭ قېنى بىھۈدە تۆكۈلىدۇ. ئۇرۇش دېگەن
ئارزۇلايدىغان ئىشمو؟ — ئۇزۇنتۇرا ئوتتۇرا ياش بىر كىشى
شۇنداق دېۋىدى، تەمبەل بىر يىگىت رەددىيە بېرىپ:

— ئاكاۋا، بىر ئۆمۈر ئۆيدىن چىقماي يىپ ئېگىرىپ ئۆتكەن
يىپچى خوتۇندەك گەپ قىلىدىكەنسەن! ئۇنداقتا سەن بېشىڭغا
خوتۇنۇڭنىڭ ياغلىقىنى سېلىپ ئۆيدە ئولتۇر. ئادەم دېگەندە
ۋىجدان، غۇرۇر بولمىسا ھايۋاندىن نېمە پەرقى؟ ساڭا ئوخشاش
قورساق بېقىپلا ياشىماققۇ ئاسان، — دېدى.

— ئاغزىڭنى چايقاپ گەپ قىل. يىپچى خوتۇنمۇ، ئەر
كىشىمۇ كۆرسىتىپ قويماي يەنە. سېنىڭ جېنىڭغا ئىچىڭ
ئاغرىمىغان بىلەن مېنىڭ ئاغرىيدۇ، مېنىڭ ياشىغۇم بار، —
دېدى ئۇزۇنتۇرا.

— نوچى بولساڭ چىقە مەيدانغا، لامزەللە. بىز ئۇرۇشىمىز،
قىزىمىزنى ئالدىغا چىقىرىپ بېرىپ ئوڭدا يېتىپ قالغۇچە
ئېتىپ قالىمىز. ساڭا، ئوخشاش پايتىمىدەك سۆزىلىپ ياشاپ
نېمە كەپتۇ؟ — دېدى تەمبەل يىگىت.

— چىقسام چىقتىم، ماڭىمۇ ئانام شۈمەك سالغان، ئوغۇل
بالا، — دېدى ئۇزۇنتۇرا.

ھەر ئىككىسى ئورنىدىن چاچراپ تۇرۇشتى. باشقىلار ئۇلارنى ھاي - ھايلاپ تۇتۇۋالدى. ساتارچى بوۋاي قولىدىكى چاينى قويۇپ دېدى:

— مېنىڭچە، بۇ ئۇرۇشتىن ساقلانغىلى بولمايدۇ. غەزەۋىلەرنىڭ قىز سورىغىنى ھەرگىز قۇدا بولايلى دېگىنى ئەمەس، زېمىن سورىغىنى، شەھەر سورىغىنى.

— ئۇنداقتا بۈگۈن ئۇنىڭغا ماقۇل دېسەك، ئەتە يەنە سورايدۇ. بېرىۋەرسەك بىزدە نېمە قالىدۇ؟ نېمىنى بېرىمىز؟ — دېدى ۋىجىك بوۋاي.

— ئالدىنقى دورام خانىمىزنىڭ ئەقلى - ھوشى جايىدا ئىكەندۇق. بۇ ھەپتە كاللىسى ئۆتمەس بولۇپ قالغان ئوخشايدۇ، — دېدى زىلۋا بىر يىگىت.

— ئەگەر شۇنداق بولىدىغان بولسا، مەن جېنىمنى تىكىپ قويدۇم. مەلىكىنى يۆتكىگىلى كەلگەندە يالغۇز بولسىمۇ ئۇلارنىڭ ئالدىنى توسۇپ ئۇرۇشمەن، — دېدى يەنە تەمبەل يىگىت. ئۇلار خېلىغىچە دەتالاش قىلىشتى.

شاۋازنىڭ خانىسى. شاۋاز سەئىد پازىلنىڭ كۆرسەتمىسى بويىچە كۆزىنى يۇمۇپ قېلىن كىتابتىكى بىر ئىسىمغا بارمىقىنى باستى. سەئىد پازىل شۇ ئىسىم بويىچە كىتابنى ۋاراقلاپ كۆرۈپ دېدى:

— ۋەزىر ئەزەمگە مەلۇم بولغاچكى، ئايشە بىلەن ھۆربانو ئوردابالىقتىن سەككىز كۈنلۈك يىراقلىقتىكى بىر تاغلىق ئارىسىدا ياشاۋېتىپتۇ. ھۆربانو خان جەمەتى ئائىلىسىدە چوڭ بولغاچقا، تاغدىكى پۇقراچە تۇرمۇشقا كۆنەلمەپتۇ، قاچقانغا پۇشايمان قىلىدىكەن. ئەمما، ئايشە دېگەن خوتۇن ئۇنى تەسەللى بېرىپ بەزلەيدىكەن.

— ھۆربانۇنىڭ ھامىلىدار ئىكەنلىكى راستمۇ، قۇرئەنداز جانابلىرى؟ — دەپ سورىدى شاۋاز.

— ھامىلىدارلىقى راست ئىكەن. ئۇ ھامىلىدار بولغىلى ئۈچ

ئاي بوپتۇ.

شاۋازنىڭ ساقاللىرى تىترەپ، بوغۇق ئاۋازدا سورىدى:

— ئۇنىڭ قورسىقىدىكى بالا ئوغۇلمۇ، قىزمۇ؟

— جانابلىرى، قورساقتىكى بالىنىڭ ئوغۇل ياكى قىز

ئىكەنلىكىنى پەقەت بىرلا ئاللا بىلىدۇ.

— بىز ئۇنى تۇتالامدىكەنمىز؟

— سىلى ئەۋەتكەن ئادەملەر ئۇلارنى ھەدەپ ئىزدەۋېتىپتۇ.

تۇتۇشنى ئويلايدىكەنۇ، ئەمما يەنە تۇتۇپ ئالدىلىرىغا

ئەكېلىشتىنمۇ قورقىدىكەن.

— نېمىشقا؟

— ئۆزلىرىمۇ ئېنىق بىلمەيدىكەن. ئۇلارنى بىر زىددىيەتلىك

ۋەھىمە چىرىمىۋاپتۇ. ھۆربانو بىلەن ئايشەنى تۇتۇشتىن

قورقىدىكەن، — دېدى سەئىد پازىل.

— تەقىسىر، كېسىپ دېسىلە. مەن ئۇلارنى تۇتالامدىكەنمەن —

يوق.

— ئۇلار ئۆزلىرى ئالدىلىرىغا كېلىدىكەن.

— بۇ راستمۇ؟

— بۇ بىر پال، بۇنىڭغا پۈتۈنلەي ئىشىنىپ كېتىشكە

بولمايدۇ. ئۆزلىرى تەقەززا بولغاچقا سالدۇق.

— ھە ... ئالدىمغا كېلىدىكەن دېسىلە، — دېگىنىچە خيالغا

ياتتى شاۋاز.

ئەمدى گەپنى ھۆربانۇدىن ئاڭلايلى. مەسچىت ئالدىدىكى يىپ

بازىرىدا خوتۇن — قىزلار چاقلىرىدا يىپ ئېگىرگەچ يىپ

ساتماقتا. بۆزچىلەر دۇكانلىرىدا خام، سەگاز توقۇش بىلەن

ئالدىراش ئىدى. بوۋايلار پاختا، يۇڭ ساتماقتا ئىدى. يىپچى

خوتۇنلار ئارىسىدا پەرەنجە كىيىپ، كۆزىنىلا ئوچۇق قويۇپ،

يۈزلىرىنى يۆگىۋالغان ئايشە بىلەن ھۆربانو بىردىن چاقتا يىپ

ئېگىرمەكتە. ھۆربانو تۈزۈك قاملاشتۇرۇپ ئېگىرەلمەي يىپنى

ئۈزۈۋەتتى. ئايشە ئىنچىكە ئۆگەتسىمۇ ھۆربانو يەنە

قاملاشتۇرالمىدى.

— بۇ ئىشنى قاملاشتۇرالمىسىلا باشقا ئىش تېپىپ
قىلامدۇقيا؟ — سورىدى ئايشە.

— نېمە ئىش قىلىمىز؟

— باققاللىق قىلىمىز.

— ئۇ ئىشنى قىلغۇم يوق، — دەپ ئۈنىمىدى ھۆربانو.

— ئەمىسە بۇرۇنقىدەك ئۆيدە ئولتۇرامدۇق؟

— ياق، ياق. ئۆيدە بىكار ئولتۇرۇشتىن تويدۇم. يەنىلا مۇشۇ
ئىشنى قىلايلى.

— شۇنچە قىلساممۇ قوللىرى يىپ ئېگىرىشكە كېلەي
دېمەيدۇ.

— مەن كۆڭۈل قويسام چوقۇم يىپ ئېگىرىشنى
ئۆگىنىۋالىمەن.

ئايشە بىلەن ھۆربانو سۆزلىشىۋاتقاندا، قارا سەللە ئورغان
قاملاشقان بىر يىگىت ئۇلارنىڭ ئالدىغا كېلىپ سورىدى:
— يۇڭ ئالامسىلەر؟

ئۇ ھۆربانۇنىڭ كۆزىنىڭ ئىچىگە قارىدى.

— ياق، ياق، يۇڭ ئالمايمىز. يۇڭىمىز بار، — دەپ جاۋاب
بەردى ئايشە.

— ئەرزان بېرىمەن، — دېدى يىگىت يەنە.

— ياق، بىكارغا بەرسىڭىزمۇ ئالمايمىز. يۇڭىمىز يېتىپ
ئاشىدۇ.

ئايشە شۇنداق دەپ ئالمان — تالمان ھۆربانۇنىڭ چۈمبىلىنى
چۈشۈرۈپ كۆزلىرىنىمۇ يۆگىۋەتتى. يىگىت قولىدىكى قامچىنىڭ
دەستىسى بىلەن ھۆربانۇنىڭ چۈمبىلىنى قايرىماقچى بولدى.
ئايشە يىگىتنىڭ قامچىسىنى قېقىۋېتىپ ئالدىنى توسۇۋېلىپ
دېدى:

— ھەي ھاياسىز بالا، ئاتا — ئاناڭ ساڭا شەرىئەت دېگەننى
ئۆگەتمىگەنمۇ، نامەھرەم دېگەننى بىلمەمسەن؟

يىگىت كۈلدى.

— بىلمەيمەن. قىزلىرىنىڭ قاش - كۆزلىرى بەك چىرايلىق ئىكەن. باغرىلىرى تاش ئىكەن، مۇشۇنداق چىرايلىق قىزنىمۇ ... — ئۇ دېگەن بىر قېرى ئايال، — دېدى ئايشە قوپاللىق بىلەن.

— بۇ بازاردا مەن بىلمەيدىغان ئادەم يوق. ئۆزلىرى كىم، قىزلىرى كىمنىڭ خوتۇنى؟ بىلىۋالاي.

— ئىشىڭنى قىل، خەقنىڭ تېگى - تەكتىنى ئېنىقلايدىغان پايلاقچى بولمىغاندىكىن.

ياندا چاق ئېگىرىۋاتقان موماي گەپكە ئارىلاشتى:

— ئۇ مۇشۇ بازارنىڭ باجگىرى. تالاشمىسىلا قوشنام. بولدى قىلىسىلا، باجگىر غوجام، بۇ ئانا - بالا يېڭى كەلگەن، ئۆزلىرىنى بىلمەيدۇ. بولدى قىلىسىلا.

— بىلمەيتىمىز غوجام، بىزنى ئەپۇ قىلىسىلا، — دېدى ئايشە.

— سىلەر بۇ يۇرتقا مۇساپىر ئوخشايسىلەر. بوپتۇ، سىلەرگە رەھىم قىلاي.

— شاپائەتلىرىگە رەھمەت، غوجام، ئاق كۆڭۈل ئىكەنلا. خۇدايىم چىققان دۆڭلىرىنى تېخىمۇ ئېگىز قىلغاي، — دېدى ئايشە.

— مەن سىلەرنىڭ گېپىڭلارغا ماقۇل بولغاندىكىن، سىلەرمۇ مېنىڭ گېپىمگە ماقۇل بولۇڭلار.

— بىز باج تۆلەشكە قارشى ئەمەس، قانچە ئالىمەن دېسىلە بېرىمىز، غوجام.

— ئۇلار بازارغا تېخى بۈگۈنلا چىقتى، غوجام بالام، باجنى دەسلەپ قىلغاندىراق ئالسىلا، — دېدى ھېلىقى موماي.

— مەن ھازىر باج ئالمايمەن. قىزنىڭ يۈزىنى كۆرۈۋالاي، بۇ مېنىڭ خىزمىتىم، — دېدى باجگىر.

— بەرھەق، بۇ قائىدە. باجگىرلار ھەممە ئادەمنى كۆرۈپ تونۇۋالمىسا بولمايدۇ، بولمىسا كېيىن باج ئالغاندا خاتالىشىپ

قالىدۇ، خانلىرىم، — دېدى موماي.
— مانا مېنى كۆرگەندىكىن بولدى. قىزىم يىپ ئېگىرمەيدۇ،
مەن ئېگىرمەن.

— تولا گەپ يورغىلاتمىسلا، سىلى بىلەن تالاشقىلى چولام
يوق مېنىڭ. بىر ئادەم پەقەت بىرلا چاقتا يىپ ئېگىرىدۇ. سىلى
قانداقسىگە ئىككى چاقتا يىپ ئېگىرىلا. قىزلىرىمۇ يىپچى. تولا
گەپ قىلماي ئۇنىڭ يۈزىنى كۆرسەتسىلە، — دېدى باجگىر.

— ئۇ بۈگۈن مەندىن ئېگىرىشنى ئۆگەنگىلى چىققان.
ئىشەنمىسىلە بۇ چوڭ ئانامدىن سورىسلا.
— راست، بۇ قىز چاققا يېقىن كېلىپ باققان ئەمەس ئىكەن،
غوجام، — دېدى موماي.

— مەن بىر ئادەمگە بىر چاق ھېسابلايمەن، كۆرگىنىم
كۆرگەن، — دېدى باجگىر.
ئايىشە ھۆربانۇنىڭ ئالدىدىكى چاقنى بىر تېپىپ
سۈندۈرۈۋېتىپ دېدى:

— مانا بىر چاق يوق بولدى. قىزىمنىڭ يۈزىنى
كۆرسەتمەيمەن.

— ماۋۇ قېرىنىڭ ئاچچىقىنى كۆر. ماڭە، مەھكىمە
شەرىئىتىگە بارىمىز!

باجگىر ئايىشەنىڭ قولىدىن سۆرىدى. ئايىشە تىركەشتى. بازار
ئەھلى ئىشلىرىنى تاشلاپ ئولىشىپ كەلدى.
موماي يەنە ئارىغا كىرىپ دېدى:

— ھاي ... ھاي ... ھاي غوجام، ھاي ... ھاي ... بولدى
قىلىڭلار، تالاشماڭلار، تۈگمىدەك ئىشنى تۈگىدەك قىلىپ نېمە
قىلىسىلەر؟ شۇنچىلىك ئىشقا قازىنىڭ ئالدىغا بېرىش كېتەمدۇ؟
بۇ ئىشنى مەنلا ساقايتاي. كەلسىلە، غوجام، بۇ چوكان بالامنىڭ
يۈزىنى مەنلا كۆرسىتەي. باجگىر كۆرسە نامەھرەم بولمايدۇ.
ئاللاننىڭ جازاسىدىن رەھمىتى كۆپ.

موماي ھۆربانۇنىڭ يۈزىنى ئېچىشقا قولىنى سوزۇشىغا ئايىشە

مومايىنىمۇ توستى.

— قىزىمنىڭ يۈزىنى سەن باجگىرغا ھەرگىز كۆرسەتمەيمەن.
بېجىڭنى قانچە كىشىلىك ئالساڭ ئال.

— بۇ قىزنىڭ يۈزىنى كۆرگىنىم كۆرگەن، بۈگۈن باج
ئالمايمەن. كېلىڭلار!

باجگىرنىڭ ئىككى ياساۋۇلى ئايشەنى ئىككى قولىدىن
تۇتۇۋالدى. ئايشە بىر سىلكىش بىلەنلا ئۇلارنى ئەسكى چاپاننى
چۆرۈگەندەك چۆرۈۋەتتى. خەقلەر پاراقلاپ كۈلۈشۈپ كەتتى.
ياساۋۇللار قىلىچلىرىنى سۇغۇرۇپ كېلىشىگە، ھۆربانۇ يۈزىنى
ئېچىۋەتتى.

— مانا باجگىر غوجام، كۆزلىرىنى چوڭ ئېچىپ كۆزۈمنىڭ
بالمخانىسىغىچە ئوبدان كۆرۈۋالسىلا.

باجگىر ئاغزىنى كاماردەك ئېچىپ قاراپ قالدى. ئايشە دەرھال
ھۆربانۇنىڭ يۈزىنى يېپىپ قولىدىن سۆرەپ ئېلىپ كەتتى.
ئەتراپتىكىلەر پاراقلاپ كۈلۈشتى.

موماي ئۇلارنىڭ كەينىدىن ۋارقىرىدى:

— ھەي پاتىمىخان! ماۋۇ چاق، يۇڭ، يىپلىرىنى ئالسىلا!

— يا پەرۋەردىگار، ئۇ قىز پەرىزاتمۇ، ئادەم ئەۋلادىمۇ؟
مۇشۇنداق چىرايلىق چوكانمۇ يىپ ئېگىرەمدۇ؟ — دېدى باجگىر.
— ئېرى تازا بىر لاتاغلاپ بىرنېمە ئوخشايدۇ. مۇشۇنداق
چىرايلىق خوتۇنىمۇ باقالماي يىپ بازىرىغا چىقىرىپ
قويامدۇ؟ — دېدى ياندا تۇرغان ياساۋۇل.

— مېنىڭ مۇنداق چىرايلىق خوتۇنۇم بولىدىغان بولسا،
تەكچىگە ئېلىپ قويۇپ پۇۋلەپ قاراپ ئولتۇرۇپ خوتۇن
قىلىمەن، — دېدى باجگىر.

— ئوھۇش، خۇددى مېكىياننىڭ تۇخۇملىرىنىڭ ھەممىسى
ئوخشاش بولغىنىدەك خوتۇن خەقنىڭ ھەممىسى ئوخشاش. ماۋۇ
سويمەكلەرنى كۆرۈڭ، ئەتىگەندە ئادەمنى بازار قىلغىلى


قويمىدى. بىچارىلەر بىرمۇنچە نەرسىسىنى تاشلاپ كەتتى، تېخى بۈگۈنلا بازارغا چىقىپتىكەن. بازاردا بىر دۇكاننى ئۆلتۈردۈڭ، خاننىڭ خەزىنىسىگە بىر كىشىلىك باجنى زىيان سالىدىڭ، كاساپەتلەر. ئۇ بىچارىلەرنىڭ چاقى بىلەن يۇڭىنى ساقلاپ قويماي، ئەتە چىقسا بېرەرمەن.

ئەمدى گەپنى شاھتىن ئاڭلايلى. ھۇجرىسىدا ئورۇقلاپ بىر تېرە، بىر ئۈستىخان بولۇپ، ئىسكىلىتقا ئوخشاپ قالغان شاھنى ئۈچ كېنىزەك يۆلەپ تەستە ئۆلتۈرغۈزۈپ تۇتۇپ تۇرۇشتى. شاھ بېشىنى تىك تۇتۇپ تۇرالمىدى. شاۋاز ئىشارەت قىلىۋىدى، يەنە بىر كېنىزەك شاھنىڭ بېشىنى تىك قىلىپ تۇتۇپ تۇردى. شاۋاز قولىدىكى خەتنى ئېچىپ ئوقۇدى:

«بىسمىللاھىررەھمانىررەھىم، ئۇلۇغ تەڭرىنىڭ چەكسىز شاپائىتى بىلەن مەنكى سۇلتان قۇتلۇق بۇغرا قاراخان ئەۋلادى شاھى ئابباس شۇنداق پەرمان جاكارلايمەنكى، بۈگۈندىن ئېتىبارەن ئوڭ قول ۋەزىر شاۋاز جانابلىرى خانلىقنىڭ بارلىق ئىشلىرىنى تولۇق ھوقۇقلۇق سالاھىيەت بىلەن بېجىرىدۇ. ھىلالىدىن ئابدۇلئەزىز سول قول ۋەزىرلىككە تەيىنلىنىپ ۋەزىرئەزەمگە ھەمدەمدە بولىدۇ. بۇنىڭدىن باشقا ئابدۇللا شاتىرى بەگ بۇرۇتقىدەك ھەربىي باش ۋەزىر، سالاھىدىن ئەتتارى قوشۇنلارنىڭ ئالىي سەردارى، جارۇپ مەۋلەۋى خانلىقنىڭ شەيخۇلئىسلامى، قۇرباننىياز داموللا خانىدانلىقنىڭ باش قازىسى، مەڭلىك غىياس باش جېسەكچى قىلىپ تەيىنلەندى، ئۇلارغا دەستەك بېرىلسۇن.»

مەنسەپكە تەيىنلەنگەنلەر شاۋاز باشچىلىقىدا شاھقا تەزىم قىلدى. شاھ ئىپادىسىز قاراپ ئۆلتۈردى. شاۋازنىڭ ئىشارىتى

بىلەن دېدەكلەر شاھنى جايغا ياتقۇزۇپ قويدى.
تاغ تۇرا. شەيخ جالالىدىن ئات ئۈستىدە كېتىۋېتىپ قولىدىكى
كۆندۈرۈلگەن قارچىغىنى توشقانغا قويۇۋەتتى. قارچىغا ئۇچۇپ
بېرىپ توشقاننى باستى. شۇ چاغدا سادىق بىلال بىلەن ئىلياس
ئاتلىرىنى چاپتۇرۇپ كېلىپ ئاتتىن چۈشتى، ئىلياس دېدى:
— ئەسسالامۇ ئەلەيكۇم ئاتا، غېرىب بىلەن سەنەمدىن يېڭى
خەۋەر ...



ئون بىرىنچى باب

ئامالسىزلىقتىن يۇرتىدىن، ۋەتىنىدىن ئايرىلىپ چىقىپ خەقنىڭ يۇرتىدا، كىشىنىڭ مەھەللىسىدە سەرگەردان بولغانلارنىڭ ھالىغا ۋاي ! شاھ بولۇپ بېشى كۆككە تاقاشسۇن، باي بولۇپ ئىشىكلىرىنى ئالتۇن - يامبۇدا ياساتسۇن، ئۇلارنىڭ يۈرىكىدە، كۆڭلىدە بىر كەمتۈكلۈك باركى، ئۇنى پۇل بىلەنمۇ، ھوقۇق بىلەنمۇ، شان - شەرەپ بىلەنمۇ تولدۇرغىلى بولمايدۇ. مانا بۇ كەمتۈكلۈك شۇ بىچارە مۇساپىرنىڭ چىرايىغا چىقىۋالىدۇ. چىرايىدىكى سۇنۇقلۇقنى ھەرقانچە قىلىپمۇ يوشۇرالمىدۇ. يۈرىكىدىكى كەمتۈكلۈك ئۇنى بىر ئۆمۈر غەمكىن، سۇنۇق، مىسكىن قىلىپ كۆرسىتىدۇ. ئەڭ چىرايلىق كىيىملەرنى كىيىسىمۇ، شۇ يەرلىك جۈلدۈر كېپەن قەلەندەرچىلىك ئۆزىنى خاتىرجەم ھېس قىلمايدۇ. ئەكسىچە، ئىست، مۇشۇ ئېسىل نەرسىلىرىم ۋەتىنىمدە، يۇرتۇمدا بولسا خۇشلۇقتا، توقلۇقتا، شوخلۇقتا بېشىم كۆككە يەتمەسمىدى، دەپ ھەسرەت چېكىدۇ. ئۆزى ياخشى ياشىسا تېخى ئىچكى ئازابىتا پۇچۇلىنىدۇ. ئېغىر كۈندە قالسا تېخى بۇ يەرگە مەن مۇشۇ ئىتنىڭ كۈنىنى كۆرگىلى كەلگۈچە، يۇرتۇمدا ياماق يامساممۇ، ھامماللىق قىلساممۇ بولماسمىدى، دەپ نالە - پەرياد چېكىدۇ. مانا بۇ ھەم ئوتنىڭ تېشىدا كۆيۈپ پۇچۇلىنىش، ھەم ئىچىدە كۆيۈپ ئۆرتىنىش بولۇپ، مۇساپىر ئادەم بىر ئۆمۈر مۇشۇنداق ئىچىدىن زەردىگۈش بولۇپ، يوقالمايدىغان، چۈشمەيدىغان، ئېرىمەيدىغان بىر نادامەت تېشىدا بېسىلىپ ياشايدۇ. ئەي بىچارە ئىنسان، يۇرت، ۋەتەندە ئېغىرچىلىققا قالغاندا بەخت، راھەت ئىزدەپ ئۆزگە يۇرتقا بېرىپ قېقىندى - سوقۇندى بولۇپ

ئۆرتەندىڭ، نادامەت تېشىدا يانجىلدىڭ. سەندە تۇرماس بۇ ئامەت، مەندە تۇرماس بۇ ئاپەت. يۇرتۇڭدىكى ئېغىرچىلىقلار، تارچىلىقلار ئوڭشىلىپ ساڭا ئامەت قۇچاق ئاچقاندا يەنە قايتىپ كېلەرسەنمۇ؟ چۈنكى، جاھاننىڭ چاقى ئايلىنىپ، پەلەكنىڭ گەردىشى ئۆزگەرگەندە، يۇرتۇڭدىكى مەينەتلەر كېتىپ، ئامەتلەر كەلمەي قالمايدۇ. شۇڭا، يۇرت - ۋەتەننى تاشلىماسلىق كېرەك ئىدى.

بازاردىكى تار كوچا. ھۆربانو تار كوچىدا ئالاقزادە بولغان ھالدا پات - پات كەينىگە قاراپ قوياتتى. كوچىدا ئاندا - ساندا كىشىلەر ئۇياقتىن - بۇياققا ئۆتۈشۈپ تۇراتتى. ئۇ ئايشە بىلەن بىر كىيىم دۇكانىغا كىرىپ كەتتى.

ئارقىسىدىن چاندۇرماي ئەگىشىپ كەلگەن باجگىر تامنىڭ دالدىسىغا مۆكۈنۈپ تۇرۇپ، ئۇلارنى كۆزەتتى.

دۇكان ئىچىدە كىيىم ساتىدىغان بوۋاي ئايشەگە يېشىل پەرەنجە بىلەن بوز چۈمبەل ئېلىپ بەردى. ئايشە بىلەن ھۆربانو دۇكاننىڭ كىيىم يەڭگۈشلەيدىغان بالىخانا ئۆيىگە كىردى - دە، بىردەمدە يېشىل پەرەنجە، بوز چۈمبەلگە پۈركىنىپ، بوۋايغا پۇل بېرىپ چىقىپ كەتتى. ئۇلار چىقىپ كېتىپ ئۇزۇن ئۆتمەي، باجگىر دۇكانغا كىرىپ كەلدى.

— ئەسسالامۇ ئەلەيكۇم تۇراخۇن ھاجىمكا.

— ۋە ئەلەيكۇم ئەسسالام ۋەلى بايۋەچچە، مېنى ئۇنتۇپ قالغانىدىلە، مەندىن بىرەر سەۋەنلىك... — دېدى تۇراخۇن ھاجىم سالام قايتۇرۇپ.

— يوقسۇ، ھاجىمكا، سىلەنى ئۇنتۇمىدىم. ھازىر دۇكانلىرىغا كىرگەن قارا پەرەنجىلىك ئىككى ئايال... — دېدى ۋەلى بايۋەچچە.

— مەن ھەرەمنى تاۋاپ قىلىپ گۇناھتىن پاكىزلانغان، تۆت كۈنلۈكۈم قالغان ئادەممەن. بۇ دۇنيانىڭ پاسكىنا ئىشلىرى بىلەن ئۆزۈمنى بۇلغاپ گۇناھكار بولغۇم يوق. مېنى ئۇنداق كۆز - قۇلاق بولۇشقا ئۈندىمىسىلە، پاكىز ئۆلگىلى قويسىلا، بايۋەچچە

غوجام.

— دۇرۇس گەپ قىلسىلا، ھاجىمكا. ئۇ ئاياللار سىلىدىن يېشىل پەرەنجە، بوز رومال ئالدىغۇ دەيمەن، — دېدى ۋەلى بايۋەچچە.

— مەن يىللىق باجنى ئالدىن تۆلەپ بولغان. يەنە قانچە يىللىقنى ئالمەن دېسە بېرەي. بايۋەچچە غوجام، مېنى پاكىز دۇكاندارلىق قىلغىلى قويسىلا، — دېدى تۇراخۇن ھاجىم. ۋەلى بايۋەچچە دۇكاننىڭ بالىخانا ئۆيىگە كىرىپ قارا پەرەنجە بىلەن قارا رومالنى كۆتۈرۈپ چىقىپ تۇراخۇن ھاجىمنىڭ كۆزىگە تەڭلىدى. تۇراخۇن ھاجىم كۆزىنى يۇمۇپ دۇرۇت ئوقۇپ تۇرۇۋالدى. ۋەلى بايۋەچچە پەرەنجە — روماللارنى تاشلاپ دۇكاندىن ئالدىراپ چىقىپ كەتتى.

مەلىكە سەنەمنىڭ ھۇجرىسى. تۇران ئايلا يېڭى سەنەمنىڭ چاچلىرىنى تاراپ پەرداز قىلماقتا. دېدەك كىرىپ تەزىم بىلەن مەلۇم قىلدى:

— مەلىكە ئالىلىرى، مېھرىبانۇ خانىش ئايىم بىلەن ۋەزىر ئەزەم جانابلىرى قەدەم تەشرىپ قىلدى.

«مەلىكە» بىلەن تۇران ئايلا ئالاقزادە بولۇشۇپ، ئورۇنلىرىدىن تۇرۇپ قول باغلاپ تۇرۇشتى. مېھرىبانۇ خانىش بىلەن شاۋاز كىرىپ كەلدى.

— ئەسسالام خانىش ئايىم، ۋەزىر ئەزەم.

تۇران ئايلامۇ «مەلىكە» نىڭ سۆزىنى تەكرارلىدى. مېھرىبانۇ خانىش سەنەمگە قۇيۇپ قويغاندەك ئوخشايدىغان قىزغا قىزىقىش، ياتسىراش، پەرۋاسىزلىق ئارىلىشىپ كەتكەن مۇرەككەپ بىر تۇيغۇ ئىچىدە قاراپ تۇندىمىدى.

— مەلىكە ئالىلىرى... خانىش ئايىم ئۆز ئانىلىرى. ئۇنىڭغا بۇنداق قورۇنۇش، تارتىنىش بىلەن سالام بەرسىلە، يات ئادەمدەكلا تۇرىدىكەن. ئەركىلەپ بويىنىغا ئېسىلىپ قۇچاقلاپ كۆرۈشكەيلا... خانىش ئايىم ئالىلىرى، ئۆزلىرىمۇ باغرى تاشلىق

قىلىپ قاپاقلىرىدىن مۇز ياغدۇرۇپ تۇرماي، ئۇنىڭغا مېھرىبانلارچە قۇچاق ئاچقايلا. ئانا - بالا ئىككىڭلارنىڭ بىر - بىرىڭلارغا مېھرىبان بولغىنىڭلار، شاھ ئالىيلىرىغا، خانىدانلىقىمىزغا مېھرىبان بولغىنىڭلار ... - دېدى شاۋاز مەككارلىق بىلەن.

— مېنى ئەپۇ قىلغايلا، ۋەزىر ئەزەم، ئۆزۈمگە مىڭ قېتىم ۋەدە قىلغانىدىم. ئەمما، خانىش ئانامنى كۆرۈپلا ئۆزۈمنى قۇچىقىغا ئاتاي دېسەم، قورقىدىكەنمەن، پۈت - قولۇمدا جان قالمىدى، — دەپ چۈشەندۈردى «مەلىكە».

— ھەممە ئىشتا مەن ئەيىبلىك. ئىشنى مەن ئوبدان قاملاشتۇرالمىدىم، جانابىي ۋەزىر ئەزەم، رەھىم قىلغايلا، — دېدى تۇران ئايلامۇ ئەپۇ سوراپ.

— مەن سىلەرنى ئۆزۈڭلارنى ئەيىبلەڭلار دېمىدىم. ئىشنى ئوبدان قىلىڭلار، — شاۋاز سۆزلەۋېتىپ مېھرىبانۇ خانىشقا تەزىم قىلىپ بېشىنى كۆتۈرۈپ كۆزلىرىنى ئۇنىڭغا يەۋېتىدىغاندەك ئەلپازدا تىكتى، ئاندىن سۆزىنى داۋام قىلدى، — مېھرىبانۇ خانىش ئايىم، بۇ ئىشلاردا ئۆزلىرى بۇرۇنقىدەك خوش پېئىل، مېھرى ئىسسىق، مۇلايىم ئانا بولغايلا. بولمىسا ھەممىمىز بېشىمىزنى يەيمىز.

— مېنىڭ ئۆلۈك بىلەن پەرقىم قالمىدى، ۋەزىر ئەزەم.

شاۋاز خانىشنىڭ قۇلىقىغا تەھدىت ئارىلاش پىچىرلىدى:

— ئۆز قىزىمنى ساق - سالامەت كۆرەي، يېنىمدا تۇرسۇن دەيدىغان بولسىلا، بۇ ئىشنى مەن دېگەندەك قىلسىلا. يەنە مۇشۇنداق قىلىدىغان بولسىلا، مېنىڭمۇ باشقا ئامال يوق. بۇ ئۆز قىزلىرى، سىلى، شاھ ئالىيلىرى، خانىدانلىقىمىز ئۈچۈن ئوينىلىۋاتقان ئازابلىق ئويۇن، بىلىدىلمۇ؟ بىغەرەزلىك قىلماي، ئەقىللىقراق بولغايلا. بولمىسا مەن يەنە سىلىگە ئوخشايدىغان خانىش ئىزدەشكە مەجبۇر بولىمەن.

خانىشنىڭ تېنى شۈركۈنۈپ كەتتى.

تاغ ئارىسىدىكى خىلۋەت مەھەللە. سەنەم غېرىبىنىڭ بىلىكىنى ئۆزىنىڭ بويىنىغا ئۆتكۈزۈپ تىك تۇرغۇزدى. لېكىن، غېرىبىنىڭ پۇتلىرى جانسىز سۆرىلىپ كېرەككە كەلمىدى.

— بولدى، مەن بەك ئېغىر، كۆتۈرەلمەيسىز.

— قاراڭ، ئاۋۇ ئاسمان — پەلەك تاغ سىز بولسىڭىز، مەن ئۈنىمۇ كۆتۈرمەن، — سەنەم شۇنداق دېۋىدى، نىگار ئايىم دېدى: — قىزىم مەنمۇ ھەمدەم بولاي، بۇ تەرەپتىن مەن كۆتۈرۈپ ...

سەنەم نىگار ئايىمغا يېقىن كەلمەسلىكىنى ئىشارەت قىلىپ، غېرىبىنى ئۆزىنىڭ ماڭدۇرىدىغانلىقىنى دېدى. گۈلجامالمۇ يۈگۈرۈپ كېلىپ تاتلىققىنە:

— مەلىكە ئالىيلىرى، مەنمۇ ئاكامنى ماڭدۇرۇشنى بىلىمەن، — دېۋىدى، سەنەم ئۇنىڭغا:

— گۈلجامال سىڭلىم، ئاڭلىڭىزنى ئۆزۈملا ماڭغۇزمەن. سىز ئانىڭىز بىلەن بازارغا بېرىپ، ئۆيگە نەرسە — كېرەك ئەكىلىڭلار، — دەپلا غېرىبىنى ئىشىك ئالدىدىكى كونا ياغاچ كارىۋاتقا ئولتۇرغۇزدى. ئاندىن ئۆيگە كىرىپ بىر ھەمىيان ئاچىقتى — دە، نىگار ئايىمغا بەردى.

— ئانا، بۇ ھەمىياندىكى پۇلغا ئۈن، گۈرۈچ، ماي، ئاندىن يوتقان — كۆرىپ، كىگىز، قازان — قومۇچ دېگەندەك نەرسىلەرنى ئالسىلا.

— بېرىشىنىڭ بارارمەن. كەلگۈچە ئېزىپمۇ قالارمەنمۇ؟ — دېدى نىگار ئايىم ئەنسىرەش بىلەن.

— مەن دەپ بەرگەن بويىچە ئوڭ قوللىرىنى بېسىپ مېڭىۋەرسىلە. دەرەخلەردىكى چاناقلارنى يىتتۈرۈۋەتمەسلىككە ئازمايلا. كەچ قالسىلا مەن تاغ چوققىسىغا چىراغ ياقىمەن. شۇنىڭغا قاراپ ماڭغايلا، — دېدى سەنەم.

نىگار ئايىم مەپىگە ئاتنى قوشتى، گۈلجامالنى مەپىگە سېلىپ بازارغا ماڭدى. نىگار ئايىمنى ئۈزىتىپ بولغاندىن كېيىن، سەنەم

غېرىبىنى كارىۋاتتىن ئۆرە تۇرۇشنى مەشىق قىلدۇردى. غېرىب
يەرگە دەسسىيەلمەي قالسا قايتا دەسسەتتى، يەنە دەسسىيەلمىسە،
يەنە دەسسەتتى. سەنەم غېرىبىنى مەشىقلەندۈرگەچ ناخشا ئېيتتى:

مەجنۇن بولۇپ چۆلىستاندا يۈرگەنتىم،
بەختىم كۈلۈپ ئابادىغا يېتىشتىم.
قانچە زەمان ھەسرەت بىلەن قان يىغلاپ،
تەكەن ئاشتىم، گۈلىستانغا يېتىشتىم.

ئەقلىمنى لال ئەتتى شېرىن زەبانى،
شېكەردىن ھەم شېرىن ئېرۇر كامالى.
ئۆز يارىمنىڭ تۇرقى شېرىن مىسالى،
ئارسلاندەك يانار كۆزگە يېتىشتىم.

غېرىبمۇ ناخشا ئېيتتى:

كۆڭۈل ۋۇجۇدىنى بۇزغان ئۆزۈڭگە نالە قىلاي،
باشىمنى سەجدىگە قويۇپ خۇداغا نالە قىلاي.
ماڭا بۇ غەمنى سالىپ رەقىبلەرنى شاد ئەتكەن،
قولۇمغا خەنجەر ئالىپ بۇ يۈرەكنى پارە قىلاي.

سېنىڭ ئۈچۈن نە بەلا، مېھنەتۈ ئەلەم كۆردۈم،
رەقىب رىزاسىغە باقساڭكى، مەن نە چارە قىلاي؟
ماڭ ئەمدى غېرىب، دەسسەگەن ئاشىقنى رازى قىل،
سەنەمنى قىلما ئاۋارە، يەنە كىمگە نالە قىلاي؟

سەنەم غېرىبقا بىردەم ھەيرانلىقتا قاراپ تۇرغاندىن كېيىن،
بېشىنى تۆۋەن سالدى. ئاندىن ئاسمان - پەلەك ئېگىز تاغ
چوققىسىغا قاراپ ئۇھ تارتىپ ئولتۇردى. بىر ئازدىن كېيىن سۇ
بويىدا زوڭ ئولتۇرۇپ بۇقۇلداپ يىغلىدى، يەنە ئۆزى يىغىدىن

توختاپ، سۈكۈتكە يېتىپ ئولتۇردى. ئاندىن ئەسكى كارىۋاتتا
ئولتۇرغان غېرىبىنىڭ يېنىغا كەلدى.

— غېرىبجان، ناخشىڭىزدىن قارىغاندا، مەن سىزنى بۇ يەرگە
ئەكىلىپ خاتا قىلغان ئوخشىمامدىم؟
— سىزگە بولغان ئاشىقلىق سەۋداسىغا چىدىيالىغان بولسام،
بۇ يەرگە كەلمەس ئىدىم، — دېدى غېرىب.
— نېمىشقا؟

— پالەچ بولساممۇ، مەن بىر ئوغۇل بالا، مەندە ئەركەككە
خاس غۇرۇر بار.

— مەن ئۆزۈمچە ئاشىق بولغان يايىمنى ئەسلىدىكىدەك
بېجىرىم ئەر قىلىپ ساقايتىپ، ئۇنىڭ باغرىغا ئۆزۈمنى
ئاتىمەن. ئۇنىڭ بىلەن بىر تەن، بىر جان بولۇپ، مۇرادىمغا
يېتىمەن. ئۇ چاغدا شاھ ئاتام، خانىش ئانام، شاۋاز، ئابدۇللا
شاتىرلارنىڭ تاۋۇزى قولتۇقىدىن چۈشۈپ، ئامالسىز بۇ
ئىشلارنى تەن ئالىدۇ دەپ ئويلىغانىدىم، — دېدى سەنەم.
— ئەمما، مەن ھازىر خەلقىئالەم ئالدىدا ھېچنېمىگە
يارىمايدىغان كېسەل كۆرىپسى، ئالدىڭىزدا بوۋاقىلا ئوخشاپ
قالدىم.

— ئوردابالىقتا تۇرغان بولساق ھالىمىز خەتەرلىك ئىدى.
ئۇلار سىز بىلەن مېنى ئايرىۋەتمەكچى، ھەتتا بۇ مەقسىتىگە
يېتەلمىسە سىزنى ئولتۇرمەكچى ئىدى.

— ئەسلىدە مەن سىزنى ئېلىپ قاچقان بولسام، ئوغۇل
بالىغا لايىق ئىش بولاتتى، مانا ئەمدى سىز مېنى ئېلىپ
قېچىپ، ئۆزۈمنى ھاقارەتكە قالغاندەك ھېس قىلىۋاتىمەن.

— گېپىڭىزگە قارىغاندا، مەن سىزنى ھاقارەتلەپتىمەن — دە؟
— توغرا، سىز مېنى كۆتۈرۈپ قويۇۋىسىز ئاھانەتكە
قويدىڭىز.

— ئۇنداقتا سىز نېمىشقا بۇ يەرگە ماڭغاندىلا قارشى
تۇرمايسىز؟

— مەن نېمە ئىش ئىكەنلىكىنى بىلىپ بولغۇچە بۇ يەرگە كېلىپ قالدىم. ئانام بىلەنلا پۈتۈشۈپ مېنى بۇ خورلۇق چۆلىگە ئەكېلىپ تاشلىدىڭىز، — دېدى غېرىب.

— ئۇلارنىڭ قىلىۋاتقان ئىشلىرى يالغان ئىكەن، بىزنى ئالداپتۇ. بىزنىڭ ئۇ يەردە ئۆلۈمنى كۈتۈپ ياتقىنىمىزدىن، قاچقىنىمىز تۈزۈك ئەمەسمۇ؟

— نومۇسقا قېلىپ ياشىغۇچە، ئۆلگەن خوپ.

سەنەم يېنىدىن شەمشەرنى چىقىرىپ غېرىبقا بەردى.

— مانا ئېلىڭ، ئاۋۋال مېنى ئۆلتۈرۈۋېتىپ، ئاندىن ئۆزىڭىزنى ئۆلتۈرۈۋېلىڭ. شۇنداق قىلسىڭىز مەنمۇ ئازابتىن قۇتۇلىمەن، سىزمۇ ھاقارەتتىن قۇتۇلىسىز.

— مەن ئاللىقاچان نومۇسسىزلىق پاتقىقىغا يېتىپ بولدۇم.

ئەمدى ئۆلگىنىمنىڭ نېمە پايدىسى؟

— شاھ ئاتام، خانىش ئانام، ئاغىچا ئاناملار شۇ تاپتا نېمە كۈنلەرنى كۆرۈۋاتقاندۇ؟ مېنىڭ سىز ئۈچۈن ھەممىدىن كەچكىنىمنىڭ جاۋابى شۇمۇ؟

— بولدى، بولدى ... ئەسلىي مەن بۇ گەپلەرنى دېمەي دېگەندىم. بولدى، بۇ ئىشلارنى ئۈنتۈپ كېتەيلى، — دېدى غېرىب.

— ئىچىڭىزنى بوشىتىۋالدىڭىز — ھە؟ سىز ئۈچۈن بۇنچىۋالا قۇربانلىق بېرىپ، سۆيۈشىڭىزگە ئېرىشىش ئەمەس، نەپرىتىڭىزگە قالغىنىمىدىن ئۆلگىنىم ياخشى ئىكەن

سەنەم شارىتىدە ئارقىغا ئۆرۈلۈپ بار ئاۋازى بىلەن ئۇن سېلىپ يىغلىغىنىچە يۈگۈردى، شارقىراپ ئېقىۋاتقان سۈنى كېچىپ ئۆتتى. غېرىب ئىزىدا ئولتۇرالماي، جىددىيلىشىپ ۋارقىرىدى:

— سەنەم! ... سەنەم! ... نەگە بارىسىز؟! ...

سەنەم ئارقىسىغا قارىماستىن يۈگۈرگىنىچە ۋارقىرىدى:

— مەن بىلەن كارىڭىز بولمىسۇن! ... مەن ئاشۇ ئېگىز تاغ

چوققىسىغا چىقىپ ئۆزۈمنى ھاڭغا تاشلاپ ئۆلىمەن!...

— مەلىكە ... سەنەم ... ساراڭلىق قىلماڭ!

غېرىب جېنىنىڭ بارىچە ۋارقىراپ ئىختىيارسىز ئورنىدىن تۇرۇپ كەتتى. ئۇ قوللىرىنى شىلتىپ ۋارقىرايتتى:

— ساراڭلىق قىلماڭ! سىزنى تۇتۇۋالسام ... ھە ...

سەنەم ... قاراڭ ... ماڭا قاراڭ ... مەن ... مەن ... مېڭىپتىمەن! يۈگۈرۈپ كېتىۋاتقان سەنەم بىردىنلا توختاپ ئارقىسىغا ئۆرۈلدى. ئۆزىگە قاراپ پۇتىنى سۆرەپ كېلىۋاتقان غېرىبىنى كۆرۈپ، ئۇنىڭ ئالدىغا قاراپ يۈگۈردى:

— ھە! ... سىز ... سىز ... راست ئورنىڭىزدىن تۇرۇپسىز ...

مېڭىپسىزغۇ ...

سەنەم يۈگۈرۈپ سۇدىن ئۆتۈۋاتقاندا، تاشقا پۇتلىشىپ يىقىلىپ چۈشتى. غېرىبمۇ ئالدىغا يەنە بىرقانچە قەدەم مېڭىپ يىقىلىپ چۈشتى. سەنەم ئورنىدىن چاچراپ تۇرۇپ، كىيىملىرى چىلىق - چىلىق ھالەتتە يۈگۈرۈپ كېلىپ، تىرەجەپ قايتا ئورنىدىن تۇرغان غېرىبىنىڭ باغرىغا ئۆزىنى ئاتتى. ئىككى ئاشىق - مەشۇق بىر - بىرىنى چىڭ قۇچاقلاپ خۇشاللىقتىن يىغلاشتى.

ئەمدى شاھ ئوردىسىغا كېلەيلى. ئىسكىلىتتەك ئورۇقلاپ كەتكەن شاھقا تېۋىپ ئىمامنىياز پەيزۇللا ئۆز قولى بىلەن دورا ئىچۈرمەكتە. ئىككى دېدەك شاھنىڭ كۆڭلىكىنى قايرىپ، ياغاچتەك بەدىنىگە ماي سۈركىمەكتە. ھۇجرىغا كۆزلىرى ياش يۇقى، زورىغا كۈلۈمسىرىگەن خانىش مېھرىبانۇ كىرىپ كەلدى.

— ئەسسالامۇ ئەلەيكۇم شاھى جاھاننەم، قارىسىلا، كىم

كەلدى؟

ھۇجرىغا ئاۋۋال سەنەم بىلەن ئاغىچا ئانىغا قۇيۇپ قويغاندەك ئوخشايدىغان يېڭى «مەلىكە»، «ئاغىچا ئانا»، ئاندىن شاۋاز، تۇران ئايلا كىرىپ كەلدى. شاھ پىلىدىرلاپ قالغان كۆزلىرىنى تەستە «مەلىكە» گە تىكتى.

خانش «مەلىكە» گە شاھ ئاتىسىغا سالام بېرىشنى ئېيتتى.
— ئەسسالام شاھ ئاتا، ئەقىلىسىز قىزلىرى قايتىپ كەلدى،
مېنى ئەپۇ قىلغايلا، — دېدى «مەلىكە».

شاھنىڭ ئولتۇرۇشۇپ كەتكەن كۆزلىرى بىردىنلا نۇرلىنىپ،
چېھرىگە خۇشاللىق يۈگۈرۈپ، گەپ قىلىشقا ئاغزىنى
ئۆمەللىدى، قوللىرىنى كۆتۈرمەك بولدى. دېدەكلەر شاھنىڭ
تىترەۋاتقان جانىسىز قوللىرىنى كۆتۈرۈشىگە ياردەملەشتى.
خانش بۇنىڭدىن خۇشاللىنىپ، جانلىنىپ دېدى:

— قاراڭلار، شاھ قىزىمىزنى كۆرۈپ باشقىچە ياخشىلاندى ...
ساقايغاندەك بولدى. قىزىم، بېرىڭ، شاھ ئاتىڭىزنى قۇچاقلاڭ.
ئۇ يۈزىڭىزنى سىلاپ، سىزنى پۇراپ قېنىۋالسۇن. ئۇ سىزنى
كۆرۈپ ساقايدى.

«مەلىكە» قورۇنۇپ ئالدىغا بىرقانچە قەدەم مېڭىشىغا، شاۋاز
ئۇنىڭ ئالدىنى توسۇپ دېدى:

— شاھ ئالىلىرى، سىلگە تەگكەن قارا كېزىك يۇقۇملۇق
بولغاچقا، ئەتىۋار مەلىكىمىزگە كېسەللىرى يۇقۇپ قالسا، يەنە
كۆڭۈلىسىز ئىش بولمىسۇن. ئۆزلىرىنىمۇ، مەلىكە
ئالىلىرىنىمۇ ئايىغايلا...

ئۈمىدلەنگەن شاھ سەل بىئارام بولدى، كۆزلىرىدىن ياش
سىرغىپ چۈشۈپ ساقال - بۇرۇتلىرى ئارىسىغا سىڭىپ كەتتى.
ئۇ خانىشقا قاراپ رازىمەنلىك بىلەن تەبەسسۇم قىلدى. خانش -
ئايىم خۇشاللىقتا بۇقۇلداپ يىغلاپ دېدى:

— ئالىلىرى، مەنمۇ مەلىكىگە كۆيۈنمەن، ئەمما بۇ
جەھەتتە سىلگە يەتمەيدىكەنمەن. قىزىمىزنى يوقىتىپ
يىقىلغانىدىلە، مانا ئەمدى ئۇنى كۆرۈپ ساقىيىپ كەتتىلە.

— قىز بالىغا ئاتىسى بەك ئامراق بولىدۇ. ئاتىنىڭ قىزىغا
بولغان مېھرىنى ئۇنىڭدىن باشقا ھېچكىم چۈشەنمەيدۇ، — دېدى
ئىمامنىياز پەيزۇللا.

— ئۆزلىرىگە قارىغاندا خانش ئايىم چىداملىق ئىكەن، شاھ

ئالىيلرى. خانىش ئايىم يىقىلماي ئوبدان تۇردى، — دېدى شاۋاز.

— خۇداغا يۈز مىڭ قەتلە شۈكۈر، ئالىيلرى، خۇدايىم مۇبارەك تەنلىرىگە شىپالىق بەرگەي، — دېدى خانىش.

— مۇبارەك بولغاي، شاھ ئالىيلرى، مەلىكە ئالىيلرى سىلگە ئاجايىپ كاتتا شىپا بولدى، — دېدى تۇران ئايلا.

— شاھ ئاتا، سىلنىڭ بۇنچىۋالا ئاغرىيدىغانلىرىنى بىلگەن بولسام، ھەرگىز ... ھەرگىز ئۇنداق قىلمايتتىم ... مېنى كەچۈرگەيلا، — دېدى «مەلىكە».

— مەلىكە ئالىيلرى ئەقىلگە كەپتۇ، ئالەم پاناھ. بۇنى ئاڭلىسا تېخىمۇ شىپا تاپىدىغان ئوخشايدۇ. ئۇ ھېلىقى تۈزكۈر غېرىبقا بولغان سەۋدايلىق كېسىلىدىن شىپا تېپىپتۇ، ئۇنىڭدىن رايى قايتىپتۇ، — دېدى شاۋاز.

بۇ گەپنى ئاڭلاپ شاھ جانلىنىپ سەنەمگە قارىدى.

— گەپ قىلىڭ، قىزىم.

— راست، شاھ ئاتا ... مەن گۆدەكلىك قىلىپ ئۆزلىرىنى، خانىش ئانامنى خاپا قىلغاننىڭ تاشايىنىدا ۋەزىر ئەزەم باشلىق ئوردا ئەھلىنىمۇ ناھايىتى كۆپ بىسەرەمجان قىپتىمەن. مېنى كەچۈرگەيلا. ئەمدى سىلنىڭ گەپلىرىدىن چىقمايمەن، خان ئاتا ... — دېدى «سەنەم».

شاھنىڭ كۆزلىرىدىن خۇشاللىق ياشلىرى تۆكۈلۈپ، ئاغزى ئۈمچىيىپ، كالىپۇكلىرى تىترىدى. ئۇ بىر نەرسىلەرنى دېمەكچى بولاتتى، ئۇنى چىقمايتتى.

— شاھ ئالىيلرى ئۈچۈن بۇ خۇشاللىق يېتىپ ئاشىدۇ. يەنە كۈچەنسە ئۈزۈلۈپ قالىدۇ، شاھنى ئايالى، — دېدى ئىمامنىياز پەيزۇللا.

— بولىدۇ، ئالەم پاناھ، بۈگۈن بىز ئۈچۈن زور خۇشاللىق بولدى.

شاۋازنىڭ ئىشارىتى بىلەن ھەممىسى چىقىپ كېتىشتى.

تاغ تۇرادىكى شەيخ جالالىدىننىڭ كەپىسى. شەيخ جالالىدىن،
سادىق بىلال، ئىلياسلار سۆھبەتلىشىۋاتاتتى.

— غەزىنەۋىلەردىن مەلىكە سەنەمنى كىچىك خوتۇنلۇققا سوراپ
ئەلچى كەلگىنى خاندانلىقىمىز ئۈچۈن ھاقارەت. ئۇلارنىڭ
بۇنداق قىلغىنى خاندانلىقىمىزنى كۆزگە ئىلمىغىنى، — دېدى
سادىق بىلال.

— ئۇلارنىڭ مەقسىتى مەلىكىگە ئېرىشىش ئەمەس، بەلكى
خاندانلىقىمىز مۇشۇنداق زەئىپلەشكەن پەيتتە قەستەن
سۈركىلىپ ئۇرۇش قوزغاپ، زېمىنىمىزنى بېسىۋېلىش، — دېدى
شەيخ جالالىدىن.

— شاھى ئابباس ھەپتە بۇرۇن پۈتۈن خەلقنى ئۇرۇشقا
چاقىرىپتىكەن. مانا ئەمدى بۇ پەرماندىن يېنىۋېلىپ، سەنەمنى
غەزىنەۋىلەرگە بەرمەكچى بولۇپتۇ. مۇشۇ ئارقىلىق ئىككى
خانلىق ئوتتۇرىسىدا ئۇرۇش يۈز بېرىشنىڭ ئالدىنى
ئالماقچىكەن، — دېدى ئىلياس.

— قانداق دېگەن بىقارارلىق بۇ؟ پادىشاھمۇ مۇشۇنداق
يەڭگىلتەك، تۇتۇرۇقسىز بولامدۇ؟ — دېدى سادىق بىلال.

— ئالدىنقىسى شاھى ئابباسنىڭ قارارى، كېيىنكىسى بولسا
قورقۇنچاق، قارا نىيەت شاۋازنىڭ قارارى، — دېدى شەيخ
جالالىدىن.

— بۇ ئاقىلانە چارە ئەمەس، غەزىنەۋىلەرنىڭ نىيىتى
ئاللىبۇرۇن بۇزۇلغان. نەدىمۇ بىر سۇلتان يەنە بىر
پادىشاھلىقنىڭ قىزىنى كىچىك خوتۇنلۇققا تەلەپ قىلىدىغان
ئىش بولسۇن؟! — دېدى سادىق بىلال.

ئارىنى سۈكۈت باستى، ئۈچىلىسى چوڭقۇر ئويغا پاتقاندى.
كىچىك بازارنىڭ خالتا كوچىسىدا يېشىل پەرەنجە كىيىپ،
بوز رومال ئارتقان ئايىشە بىلەن ھۆربانۇ ئالاقزادە بولغان ھالدا
تۆت ئەتراپقا ئوغرى مۈشۈكتەك قاراپ مېڭىپ بىر كونا ئۆينىڭ
ئالدىغا كەلدى. — دە، ئىشىكىنى ئېچىپ ئىچىگە كىرىپ،

ئىشىكنى ناھايىتى تېزلىكتە ياپتى. ئۇلارنىڭ ئارقىسىدىن چاندۇرماي پايلاپ كەلگەن باجگىر ۋەلى بايۋەچچە ئىشك ئالدىغا كېلىپ، ئىشىكنىڭ يوقۇقىدىن ماربلاپ ھېچنېمىنى كۆرەلمەي قۇلىقىنى ئىشككە يېقىپ تىگىشىدى.

ھۆربانۇ بىلەن ئايشە ئىچكىرىكى ئۆيگە كىرىپ چۈمبەل - پەرەنجىلىرىنى سېلىپ تاشلىدى.

— سېنىڭ ئارقاڭغا كىرىپ ئاتام كۆرمىگەن، ئانام كۆرمىگەن يەرلەردە تېنەپ - تەمتىرەپ يۈرۈۋاتىمەن. مۇشۇمۇ كۈن بولدىمۇ ئەمدى؟ — دېدى ھۆربانۇ قاقشاپ.

— شاھتىن ھامىلىدار بولغانلىقلىرى شاۋازنىڭ قۇلىقىغا يەتسە، جانلىرىدىن ئايرىلاتتىلا، — دېدى ئايشە.

— ئۇ سېنىڭ مېنى قورقۇتۇش ئۈچۈن توقۇۋالغان يالغان - ياۋىداق گېپىڭ.

— مېنىڭ كەينىمگە كىرىپ جانلىرى ئامان قالغانغا، يەنە شاھتىن بالىلىق بولۇۋالغانلىقلىرىغا خۇشال بولسىلا! — دېدى ئايشە.

— ھەئە. مانا ھازىر خۇشاللىقتىن ناغرا - سۇناي چېلىپ ساما سالغۇدەك بولدۇق.

— زۇۋانلىرىنى باسسلا. ئۆگزىدە بىر كىم مېڭىۋاتىدۇ. ھەر ئىككىسى جىممىدە بولۇپ پۈتۈن دىققىتى بىلەن ئۆگزىنى تىگىشىدى. ئۆگزە جىمجىت، بىر چاغدا بىر مۈشۈك تۈڭلۈكتىن ماراپ مياڭلىدى.

— ئۇھ، قورقۇتۇپ ئۆلتۈرىدىغان ئوخشايسەن. ئۆپكەم ئاغزىمغا تىقىلىپ قالدى، — دېدى ھۆربانۇ.

— قورققۇدەك ئىش بولۇۋاتىدۇ، — دېدى ئايشە.

— ئەمدى يىپ بازىرىغىمۇ چىقىپ بولدۇق، يىپ بازىرى كۆزۈمگە خېلى سىڭىپ قالغانىدى، — دېدى ھۆربانۇ.

— بازارلىرىنى قويسلا، بۇ يەردىن ھازىرلا كەتمىسەك، بىزگە بۇ يۇرتنىڭ نېنىمۇ ھارام بولدى، — دېدى ئايشە.

— ياق، ئەمدى ھېچ يەرگە بارمايمەن. ئۆلسەممۇ ماڭمايمەن، — دەپ جاھىللىق قىلدى ھۆربانو.

ئايىشە ھېلىقى باجگىرنىڭ ئۆزلىرىنى بوش قويمايدىغانلىقىنى ئېيتسىمۇ، ھۆربانو يەنىلا بازارغا چىقمىساقلا ئۇ بىزنى تاپالمايدۇ دەپ مېڭىشقا زادىلا ئۈنىمىدى.

— سىلى ئوردا ئىچىدە ياغ ئىچىدىكى بۆرەكتەك چوڭ بولغان، جاھاننى چۈشەنمەيلا. ئۇنىڭ بايىقى گېپىنى ئاڭلىدىلىغۇ، باجگىر دېگەن خۇددى سۇلايمان ئەلەيھىسسالام ھەممە قۇشنىڭ تىلىنى بىلگەندەك بازاردىكىلەرنى بەش قولىدەك بىلىدۇ، — دەپ چۈشەندۈردى ئايىشە.

— بۇ بازار كىچىك بولغان بىلەن خالتا كوچىلىرى ئۆمۈچۈك تورىدەك تەرەپ - تەرەپكە كېتىدىكەن. قولۇم - قوشنىلار بىر - بىرىنى تونۇمايدىكەن، — دېدى ھۆربانو.

— شۇ سەۋەبتىن، مەن بۇ يەرنى بىزگە ئەڭ ئوبدان پاناھ جاي بولىدىكەن دەپ تاللىغان. ئەمما، بىز ئاشۇ خالتا كوچىلارنى ئۇچۇر - بۇجۇرغىچە بىلىدىغان يامان قۇرغۇيىنىڭ كۆزىگە چېلىقىپ قالدۇق. بۇ يەردىن كەتمىسەك زادى بولمايدۇ.

— ئۇ دېگەن ناھايىتى كەلسە بىر باجگىر، نېمە قىلالايتتى؟ پەقەت بولمىسا ئۇنىڭدىن قولغا پۇل بېرىپ قۇتۇلارمىز، — دېدى ھۆربانو.

— ئۇ بىزنىڭ پۇلىمىزغا ئەمەس، ئۆزلىرىنىڭ چىرايلىق رۇخسارلىرىغا خۇشتار بولدى.

— ھىم، بېرىپ - بېرىپ ئەمدى كالا تېزىكى دەسسەپ ماڭىدىغان باجگىرغا قالامدىم، ۋاي قوۋۇرغام.

— بۇ ئوردا ئەمەس، ئۆزلىرىنى تاختا بېشىغا ئالمىسلا، تېز بولسىلا، يولغا چىقايلى، — دېدى ئايىشە.

— ئەمدى يەنە نەگە بارىمىز؟

— ھازىر مەنمۇ بىلمەيمەن. ئىشقىلىپ، بۇ يەردىن دەرھال كەتمىسەك بولمايدۇ.

— ھېچبولمىسا، نەگە بېرىشىمىزنى دېيىشىۋالايلى، — دېدى ھۆربانو.

— ماڭغاچ دېيىشىمىز.

— ئاڭلاپ قوي، ئايشە، ئۆزۈڭ قورسىقىمدىكى بالىنى ئوبدان ئاسرىمىساق بولمايدۇ دەيسەن. ھامىلىگە ئۈچ ئايلىق بولغاندا دېگەن ئېغىر — يېنىك ئىشلاردىن، كالتە — كۆسەي يولىدىن ھەزەر قىلىدىغان گەپ. مەن ئۆمرۈمدە بۇنداق ئۇزاق سەپەرگە چىقىپ باقمىغان. سەن مۇشۇنداق قىلىپ، بالىدىن زىيان تارتساق، سەن، بىزنىڭ قىلغان شۇنچە ئەجرىمىز يوققا چىقمادۇ؟ سەن، بىزنى ياخشى كۈننىڭ يامىنىدا تۇتۇۋالسا، شاھ دارغا ئاسىدۇ ياكى تاش — بوران قىلىپ ئۆلتۈرىدۇ. سەن بۇنى ئويلىدىڭمۇ؟

ھۆربانۇنىڭ بۇ سۆزلىرىدىن ئايشە ئويلىنىپ ئولتۇرۇپ كەتتى.

— ئۇيانغا تارتسا كالا ئۆلىدىغان، بۇياققا تارتسا ھارۋا سۇنىدىغان ئىش بولىدىغۇ بۇ. پوق يەپ يىپ بازىرىغا چىققان بولغىمىدۇق؟ — دېدى ئايشە.

— ماقۇل، سەنمۇ مېنى دەپ مۇشۇ بالاغا قالدىڭ، ماڭساقمۇ ماڭايلى، بىرقانچە كۈن ئوبدان جابدۇنۇپ ئاندىن يولغا چىقايلى، — دېدى ھۆربانو.

— راست دەيلا، ئەرەنچە كىيىملىرىمىزغۇ بار، ئەمما مىنىدىغان ئۇلاغ يوق، — دېدى ئايشە.

— سەن ئەنسىرسەڭ، بولمىسا نەچچە كۈنلۈك بولسىمۇ باشقا ئۆيگە يۆتكىلەيلى.

— راست دەيدىلا. بايا ئارقىمىزدىنغۇ ھېچ شەپە كەلگەندەك قىلىمىدى. ئەمما، كوزا كۈندە سۇنمايدۇ، كۈنىدە سۇنىدۇ، دەپ ھازىر شاۋازنىڭ مەخپىي پايلاقچىلىرى، كۆز — قۇلاقلىرى ھەممە يەردە پۇراپ، ئىس قويۇپ يۈرگەندۇ، شۇلارغا تۇتۇلۇپ قالساق جېنىمىزدىن ئايرىلىمىز. مەن چىقىپ ئۆيىنىڭ ئامالىنى قىلاي.

— پات كەل، قورقمەن، — دېدى ھۆربانو.
— ئەلۋەتتە، مەنمۇ سىلىدىن ئەنسىرەيمەن.
— ئەڭ ياخشىسى، سەن ئەمدى ئەرەنچە كىيىن.
— ماقۇل، دېگەنلىرىدەك قىلاي.

ئىككىسى بىر — بىرىگە قاراپ كۈلۈمسىرىدى. ھۆربانو ئۇھ دەپ ئۆزىنى تاشلاپ سوزۇلۇپ ياتتى. ئايشە كىيىم يەڭگۈشلەش بىلەن بولدى. بۇ چاغدا تۇڭلۇكتىن ۋەلى بايۋەچچىنىڭ چاندۇرماي ماريغانلىقىنى بۇلار تۇيىمىدى.

مەشىق مەيدانىدا لەشكەرلەر تۈرلۈك ھەربىي مەشىقلەرنى قىلماقتا. ئابدۇللا شاتىرىمۇ ئات ئۈستىدە قىلىچۋازلىق قىلماقتا. مەيدانغا سالاھىدىن ئەتتارى بىرقانچە نۆكرى بىلەن كېلىپ ئاتتىن چۈشتى. ئابدۇللا شاتىرى ئۇلارنى كۆرسىمۇ كۆرمەسكە سېلىپ، ئېتىنى ئۇياقتىن — بۇياققا يۈگۈرتۈپ، قارانچۇقلارغا قىلىچ ئۇرۇشنى داۋاملاشتۇردى. سالاھىدىن ئەتتارى قاپقى تۈرۈلۈپ يېنىدىكى نۆكرىگە ئىشارەت قىلدى. نۆكرە ئېتىنى چاپتۇرۇپ ئابدۇللا شاتىرىغا يېتىشىپ كېلىپ دېدى:

— ئەسسالامۇ ئەلەيكۇم ۋەزىر جانابلىرى، سالاھىدىن سەردار جانابلىرى مۇھىم ئىش بىلەن ئۆزلىرىگە سالامغا كەلدى.
— كىم ئۇ مەشىقمىگە دەخلى قىلغان؟

ئابدۇللا شۇنداق دەپلا نۆكرەگە قىلىچ چاپتى. نۆكرە چاققانلىق بىلەن ئات ئۈستىدە ئوڭدا يېتىۋېلىپ ئۇنىڭ قىلىچىنى ئۆتكۈزۈۋەتتى. ئابدۇللا يەنە قايتا قىلىچ ئورماقچى بولغاندا سالاھىدىن ئەتتارى ئات چاپتۇرۇپ كېلىپ ئۇنىڭ قىلىچىنى تۆمۈر چوماقنىڭ زەنجىرىگە يۆگىۋالدى. ئابدۇللا شاتىرى شۇندىلا سالاھىدىن ئەتتارىغا بۇرۇلۇپ قارىدى. ھەر ئىككىسى پەيلىدىن يېنىپ ياراغلىرىنى ئاجراتتى. سالاھىدىن ئەتتارى دېدى:

— ئەسسالامۇ ئەلەيكۇم باشبۇغ جانابلىرى، پېقىرنىڭ بىئەدەپلىكىنى كەچۈرگەيلا. بىر نۆكرەنى تەربىيىلەپ ۋايىگە يەتكۈزمەك تاغ يۆتكىگەندەك تەس ئىش بولغاچقا، نۆكرىم بىھۈدە

ئۆلمىسۇن دەپ ئۆزلىرىگە توغرا بولۇپ قالدىم.
— ھە، ئەتتارى جانابلىرى، ھېچقىسى يوق، مەنمۇ ئۆزلىرىگە
چاپارمەن ئەۋەتەي دەپ تۇرغان. بۇ نۆكەرلىرى شامالدەك
چاققانكەن، — دېدى ئابدۇللا.

— شامالدەك بولمىسا دۈشمەن قارا بوراندەك ھۇجۇم قىلغاندا
غازاڭدەك ئۇچۇرۇپ كېتىدۇ. ئۇ چاغدا سىلى بىلەن بۇنداق
دىدارلىشىش نېسىپ بولماي قالىدۇ، تەقسىر، — دېدى
سالاھىدىن.

— ئۆزلىرى خانىدانلىقىمىزنىڭ مۆتىۋەر سەردارى، ئاتام
ئورنىدىكى بۈزرۈكۋار، شۇڭا مېنى ئوغۇللىرى قاتارىدا كۆرگەيلا،
مېنى تەقسىر دېمىسىلە، — دېدى ئابدۇللا.

— خاننىڭ ئەمرى ۋاجىپتۇر، باشبۇغ جانابلىرى. بىز
لەشكەر بولۇش سۈپىتىمىز بىلەن پادىشاھ ئالىلىرى بىر تال
تاياقنى باشبۇغ قىلىسىمۇ، ئۇنىڭغا بەيئەت قىلىمىز.
ئابدۇللا شاتىرىنىڭ تەبەسسۇم پارلاپ تۇرغان يۈزى غەزەپتىن
تارتىشىپ ئۆڭۈپ كەتتى.

— ھەرھالدا ئاتىدارچىلىق قىلىدىلا، ئۆزلىرى تۇرشاۋۇل
قوشۇنلارنى كۆزدىن كەچۈرۈشكە چېگرا ۋىلايەتلەرگە كەتكەن.
مۇھىم ئىش بولمىسا بۇنداق تېز قايتىپ كەلمەيتتىلە.
— ئەقىللىرىگە بارىكالا، باشبۇغ جانابلىرى، ناھايىتى
مۇھىم ئىش بار، — دېدى سالاھىدىن.

— ئۇرۇش پارتلىمىغاندۇ؟
— لېكىن، ئۇرۇش پارتلاشنىڭ ھەممە مۇمكىنچىلىكى پەيدا
بولدى، جانابلىرى.
— قانداقسىگە؟

— غەزەۋىلەرنىڭ تۇرشاۋۇل لەشكەرلىرى ئاتلىرىنى بىزنىڭ
يايلاقلىرىمىزدا يايلىتىپ، سۈت، قىمىز، گۆشنى بىزنىڭ
چارۋىچىلاردىن بۇلاپ يەپ — ئىچىپ ئۆتۈۋېتىپتۇ. ۋەزىر ئەزەم
ھەم باشبۇغ ھەزرەتلىرىنىڭ قارشىلىق قىلماسلىق پەرمانى

بولغاچقا، بىز ئۇلارنى كۆرسەكمۇ كۆرمەسكە، پۇقرالارنىڭ نالە —
پەريادىنى ئاڭلىساقمۇ ئاڭلىماسقا سېلىپ قايتىپ كەلدۇق، —
دېدى سالاھىدىن.

— ھەر كۈنى ئەۋەتكەن مەلۇماتلىرى بىزگە يېتىپ
تۇرۇۋاتىدۇ، بۇ ئىشلاردىن خەۋىرىمىز بار.

— ئۇلار ئۈچ تاغدىكى سەكسەن پەرسەخ يايلاقنى يۇتۇۋالدى.
بۇنىڭ بىلەن كارىمىز بولمىغاچقا، چارۋىچىلىرىمىز مەجبۇرىي
ئۇلارنىڭ تەۋەلىكىگە ئۆتۈپ كەتتى. خالىمىغانلار يايلاق،
ماللىرىدىن ئايرىلىپ، ۋەيرانە، سەرسان بولۇپ بىز تەرەپكە
قېچىپ كەلدى. بەلخنىڭ يايلىقى بارغانچە كىچىكلەۋاتىدۇ، —
دېدى يەنە سالاھىدىن.

— بۇ ئىشلارنىڭ ھەممىسىدىن خەۋىرىمىز بار. ھەممىسى
كونا گەپلەر، — دېدى ئابدۇللا.

— مۇشۇنداق بىپەرۋالىقىمىز تۈپەيلىدىن نۇرغۇن
يەرلىرىمىزدىن ئايرىلىپ قالمىساق بولاتتىغۇ، جانابلىرى.

— ئۆزلىرى ئالىي سەركەردە تۇرۇپ بەلخ ئاشۇنداق خەتەر
ئىچىدە تۇرۇۋاتسا نېمىدەپ قوشۇننى تاشلاپ ئوردابالىققا
كەلدىلە؟ كەلگەنلىرى خاتا، — دېدى ئابدۇللا.

— ئەۋەتكەن چاپارمەن، مەلۇماتچىلىرىم قۇدۇققا چۈشكەن
تاشتەك يوقاپ كېتىۋەرگەندىن كېيىن، بىزنىڭ پادىشاھ زادى
بارمۇ — يوق، ۋەزىر ئەزەم، باشبۇغ ھەزرەتلىرى نېمە ئىش
قىلىۋاتىدۇ، ئۇلار بىلەن كۆرۈشۈپ يۈزمۇيۈز سۆزلىشىپ كېلەي
دەپ كېچىلەپ كەلدىم، — دېدى سالاھىدىن.

— مانا كۆردىلە، تەقسىر. بىز ئوبدان تۇرۇۋاتىمىز، ئاتام
ۋەزىر ئەزەممۇ سىلى بىلەن ماڭا ئوخشاشلا ئامان — ئېسەن
تۇرۇۋاتىدۇ. سىلى ھازىرلا ئاتلىرىنىڭ بېشىنى بۇراپ بەلخكە
قايتىپ، قوشۇنلارنى سەپراس قىلىپ پەرمان كۈتۈپ تۇرسىلا، —
دېدى ئابدۇللا.

— ۋەزىر ئەزەم ۋە پادىشاھ ئالىيلىرى بىلەن يۈزمۇيۈز

سۆزلەشمەسەم بولمايدۇ، باشبۇغ ھەزرەتلىرى، — دېدى
سالاھىدىن.

— ھەددىلىرىدىن ئاشمىسىلا، تەقسىر! لەشكىرىي قانۇنىمىز
بويىچە جىددىي پەيتتە قوشۇنلارنى، قورشاۋدىكى شەھەرنى تاشلاپ
كەلگەن سەركەردە — سەرۋازلار دارغا ئېسىلىدۇ.

— قولدا ياراغ تۇرۇپ دۈشمەننىڭ خورلۇقىغا قالغۇچە ئۆز
خاقانىمنىڭ دارىدا ئۆلگىنىمىز خوپ جانابىي باشبۇغ جانابلىرى.
سالاھىدىن شۇنداق دەپلا ئېتىنىڭ بېشىنى بۇراپ كېتىپ
قالدى. ئابدۇللا شاتىرى ئۇنىڭ ئارقىسىدىن يەرگە تۈكۈردى.

— ھۇ ئۆلگۈر تەلۋە قېرى، پەيماننىڭ توشۇپ بېشىڭنى
يېڭىلى كېلىپسەن — دە ... ئالدىنقى سەپتە جەڭدە ئۆلەر دېسەم
يەنە ساقال غېرىچلىغىلى كېلىپسەن. لەشكىرىي ئىشلار بىلەن
بولماي خانلىقنىڭ چوڭ ئىشىغا ئارىلىشىشنى كىم قويدى ساڭا؟
چاھار باغ. ھەشەمەتلىك داستىخان راسلانغان راۋاقتا بەزمە —
باراۋەت قاينىماقتا. شاۋاز بىلەن زەينىدىن بومىيانى خۇشال —
خۇرام ھالدا كۈمۈش قەدەھلەرنى سوقۇشتۇرۇپ خۇش كەيپ ھالدا
شاراب ئىچىشمەكتە.

— قېنى دوستلۇقىمىز، ئەۋلادتىن — ئەۋلادقا ئىناق قوشنا،
ئۇرۇق — تۇغقان بولۇشىمىز ئۈچۈن ئىچەيلى، — دېدى شاۋاز.
— جانابىي ۋەزىر ئەزەم، مەن نۇرغۇن ئەللەرگە، ئەلچى بولۇپ
بارغانمەن. نۇرغۇن سۇلتان، پادىشاھ، ۋەزىر — ئەمىرلەر بىلەن
سۆھبەتلەرنى قىلغانمەن. ئەمما، ئۆزلىرىدەك دانا، ئىستېداتلىق،
تەدبىرلىك، شاھنى دېگەن سىزىقىغا كەلتۈرەلەيدىغان، سۆزى
شەمشەردەك ئۆتكۈر ۋەزىرنى كۆرمەپتىمكەنمەن، — دېدى زەينىدىن
بومىيانى قەدەھ سوقۇشتۇرغاچ.

— ئاشۇرۇۋەتتىلە، ھەزرەتلىرى، بۇمۇ ئۆزلىرىنىڭ
ھىممەتلىرىدىن بولدى، — دېدى شاۋاز.

— مەلىكە ئالىيلىرىنى سۇلتاننىمىزغا ياتلىق قىلىشقا
پادىشاھنى كۆندۈرگەنلىكلىرى ئالەمدە كەم كۆرۈلىدىغان كاتتا

ئىش بولدى، — دېدى زەينىدىن بوميانى.
— بۇ ئەلچى ھەزرەتلىرىنىڭ پېقىرغا ھەمدەمدە
بولغانلىقىنىڭ نەتىجىسىدۇر.

— قارىسلا، ۋەزىر ئەزەم، بۈگۈن مۇقام قۇلىقىمغا تېخىمۇ
يېقىملىق ئاڭلىنىپ، قىزلارنىڭ تال چىۋىقتەك بەللىرىنى تولغاپ
ئۇسسۇل ئويناشلىرى كۆزۈمگە تېخىمۇ چىرايلىق
كۆرۈنۈۋاتىدۇ، — دېدى زەينىدىن بوميانى.

ئىككىسى چىلىم شورىغاچ مۇقام بىلەن قىزلارنىڭ
ئۇسسۇلىغا مەپتۇن بولۇپ، يانپاشلاپ يېتىشتى. مۇقام، ئۇسسۇل
ئەۋجىگە چىقتى.

بىر چاغدا مەلۇماتچى ئاستا كېلىپ كۆزلىرىنى يۇمۇپ
يانپاشلاپ ياتقان شاۋازنىڭ قۇلىقىغا بىر نېمىلەرنى پىچىرلىدى.
شاۋاز كۆزلىرىنى يوغان ئېچىپ مەلۇماتچىغا يەۋىتىدىغان
ئەلپازدا چەكچەيدى. مەلۇماتچى قورقۇنچتا غالىلداپ تىترەپ
ئاستا ئارقىسىغا ياندى.

ئەمدى ھۆربانۇغا كېلەيلى. ئايشە چىقىپ كەتكەندىن كېيىن
ھۆربانۇ ئىشىكنى ئىچىدىن تاقاپ، سۈپىدىكى كۆرىپدە سوزۇلۇپ
يېتىپ ئۆز — ئۆزىگە دېدى:

— ياتسام ياتقۇم كېلىدۇ، قىز تۇغامدىمەن قانداق ؟ ...
ياق ... ياق ... ئۆيدىن تولا زېرىكمەن، تالا — تۈزگە چىققۇم
كېلىدۇ. بۈنىڭدىن قارىغاندا ئوغۇل تۇغىدىغان ئوخشايەن. ئۇلۇغ
خۇدا، تارتقان جاپا، قىلغان ئەجرىمىزگە يارىشا پاقلاندەك بىر
ئوغۇل ئاتا قىلسا، ئۇنى شاھنىڭ ئالدىغا ئېلىپ بارساق، شاھ
ئالىلىرى ئوغلىنى كۆرسە چوقۇم خۇش بولىدۇ، ئۇنى تەخت
ۋارىسى قىلىدۇ.

گەپ شۇ يەرگە كەلگەندە، تۈڭلۈكتىن باجگىر ۋەلى بايۋەچچە
ئارغامچا بىلەن سىيرىلىپ چۈشتى. ھۆربانۇ چىرقىرىغىنىچە
ياتقان ئورنىدىن چاچراپ تۇرۇپ كەتتى.

— پاھ! ھەقىقەتەن ئاي دېسە ئاينى، كۈن دېسە كۈننى خىجىل

قىلىدىغان ساھىبجامال ئىكەنسز، يېقىنراق كېلىڭە، گۈزەل جامالىڭىزنى بىر تاماشا قىلاي !

ۋەلى بايۋەچچىنىڭ سۆزلىرىدىن ھۆربانو قاتتىق قورقتى، بىر ئازدىن كېيىن سەل ئۆزىگە كېلىپ توۋلىدى:

— نېمە قىلماقچى سەن؟ ! يوقال بۇ ئۆيدىن !

— بىر كۆرۈپلا، ئىچىمگە ئوتىڭىز چۈشتى. ئادەم دېگەن ھۆل نەرسە بولغاچقا، كۈل بولمىدىم، كاۋاپ بولدۇم، — دېدى ۋەلى بايۋەچچە.

— ماڭا يېقىن كەلمە !

— ئاتايىن پېيىڭىزگە چۈشۈپ، تۈڭلۈكتىن چۈشكەنگە يارىشا، سىزنى باغرىمغا بىر باسمىسام قانداق بولىدۇ؟ تازا باغرى تاش جۇۋان ئىكەنسز جۈمۈ.

ھۆربانو يېنىدىن خەنجىرىنى چىقاردى، ئۇنىڭغا يېقىنلاپ كەلگەن ۋەلى بايۋەچچە توختاپ كۈلۈپ كەتتى.

— يېقىن يولغۇچى بولما، يېقىن كەلسەڭ قارىڭىنى چۇۋۇۋېتىمەن !

ھۆربانۇنىڭ گەپلىرىگە ۋەلى بايۋەچچە يەنە كۈلۈپ قويۇپ دېدى:

— قەيسەر، ۋىجدانلىق چوكان، يەنە تېخى ئەر كەكلەردەك خەنجەر ئېسىپ يۈرۈيمەن دەڭ. بۇ بازاردا مەندەك قاملاشقان ئەرنى كۆرگەن ھەرقانداق چوكاننىڭ پۇت — قولى خېمىردەك بوشاپ كېتەتتى. ئەجەبا مەن سىزگە شۇنچە كۆيسەم، سىزنىڭ بىر يەرلىرىڭىز پىژژىدە قىلمىدىمۇ؟

— مەن ئېرى بار ئايالمەن، قورسىقىمدا بىر نارەسىدە بالا بار، سېنىڭمۇ ئايالىڭ، ئاچا — سىڭلىڭ باردۇ؟ سەندە ئىمان، ئىنساپ بولسا، خۇدادىن قورقساڭ، مەندەك بىر ئاجىزەگە چېقىلما ! بوزەك قىلساڭ، قىساسنى تارتىپ قالسەن، — دېدى ھۆربانو.

— ئېرى بار ئايال بولساڭ قېنى ئېرىڭ؟ ئۇ لەشكەرلىككە

تۇتۇلدىمۇ ياكى ھاشارغا تۇتۇلدىمۇ؟ ئۇنى نەگە تاشلاپ قويۇپ بۇ يەرگە قاچتىڭ؟ ئەجەبا سېنىڭ قىلغىنىڭ گۇناھ ئەمەسمۇ، ئۇنىڭ قىساسى سېنى تۇتۇپمۇ؟ — ۋەلى بايۋەچچە بىردىنلا ھۆربانۇنى «سەن»لەپ سۆزلەپ كەتتى.

— قانچىلىك ئالتۇن دېسەڭ شۇنچىلىك بېرەي، ماڭا چىقىلما.

— ماڭا سېنىڭ ئالتۇنۇڭ كېرەك ئەمەس، ئۆزۈڭ كېرەك. سەن دېگەن ئاق ئالتۇن، سېنى ئالتۇندىن تۆۋەن كۆرگەن ئادەم ئەخمەق. سېنى ئالغۇم بار، كەل جېنىم.

ۋەلى بايۋەچچە شۇنداق دەپ كېلىپ ھۆربانۇنى قۇچاقلىۋېلىپ، قولىدىكى خەنجەرگە ئېسىلدى. ھۆربانۇ چاققانلىق بىلەن قولىنى تارتىۋېلىپ خەنجەرنى پەسكە شىلتىدى. خەنجەر ۋەلى بايۋەچچىنىڭ يانپىشىغا سانجىلدى. ۋەلى بايۋەچچە ۋايىجانلاپ يانپىشىنى تۇتۇپ بولغۇچە ھۆربانۇ ئۇنىڭ قۇچقىدىن يۇلقۇنۇپ چىقىۋالدى — دە، ئىشىككە ئۆزىنى ئاتتى. ۋەلى بايۋەچچە ئۇنىڭ كۆڭلىكىدىن تۇتۇۋالدى. ھۆربانۇ خەنجەرنى يەنە بىر شىلتىپ ۋەلى بايۋەچچىنىڭ كۆڭلىكىنى تۇتۇۋالغان قولىنى تىلىۋەتتى. ئۇنىڭ قولىدىن كۆڭلەك ئاجراپ كەتتى. ھۆربانۇ ئىشىكنى ئېچىپ سىرتقا چىقىپ كەتتى. ۋەلى بايۋەچچە ئۇنىڭ ئارقىسىدىن پۇتىنى سۆرەپ، قان تامچىلاۋاتقان بىلىكىنى تۇتۇپ، كالىپۇكىنى چىشلىگەن ھالدا چىقتى. ئۇچىسىدا ئىچ كۆڭلەكلا قالغان، يالاڭ باش، يالاڭ ئاياغ ھۆربانۇ خالتا كوچىدا قاچماقتا ئىدى. كوچىدا ئۇيان — بۇيان ئۆتۈشۈۋاتقان كىشىلەر ھۆربانۇغا قاراپ سالغىنىغا پۇشايمان قىلىپ تەتۈر قارىشىۋالدى ھەمدە توۋا دەپ ياقىسىنى تۇتۇشتى. ۋەلى بايۋەچچە بىرقانچە قەدەم ئاقساق ماڭغاندىن كېيىن، بولالماي تامغا يۆلىنىپ قالدى.

تۇراخۇن ھاجىم دۈكىنىنىڭ ئالدىغا قويۇلغان تاشتا ئولتۇرۇپ، كىچىك چەينەككە چاي سېلىپ چاي دەملىمەكتە. ئۇ يىراقتىن يۈگۈرۈپ كېلىۋاتقان ھۆربانۇنى كۆرۈپ «يا سۇبھانى

ئاللا، كۆزۈم كۆرمىدى» دەپ يانغا قارىۋېلىپ بولۇپ يەنە دەرھال قارىدى. ئۇ ئارقىسىغا قاراپ - قاراپ ئالاقزادە بولۇپ يۈگۈرۈپ كېلىۋاتقان ھۆربانۇنىڭ قولىدىكى قان يۇقى خەنجەرنى كۆرۈپ ئورنىدىن تۈرۈپ كەتتى. ھۆربانۇ يېقىنلاپ كەلگەندە، تۇراخۇن ھاجىم كوچىنىڭ ئوتتۇرىسىغا چىقىپ ئىككى قولىنى كېرىپ تۇردى.

— ئالدىمنى توسما، قېرى، ھېلى بىكار قارىنىڭنى چۇۋۇۋېتىمەن! بۇ يەردە دىيانەتلىك مۇسۇلمان يوقمۇ؟ ھەممىنىڭ ئاجىزنى بوزەك قىلىشامسەن، خۇدادىن قورقماسەن؟ — دېدى ھۆربانۇ.

— بۇ ھالدا قېچىپ ئۇزاققا بارالمايسىز قىزىم. سىزگە ھازىر ئەڭ ئوبدان پاناھ جاي مېنىڭ دۈكىنىم، — دېدى تۇراخۇن ھاجىم.

— مەن ساڭا قانداق ئىشىنىمەن؟

— سىزنى باجگىر ۋەلى كاززاپ ئاۋارە قىپتۇ. ئۇنىڭ بىر تال مويىنى يۇلىۋالغان بولسىڭىزمۇ جەننەتكە كىرىسىز. بۇ شەھەردە يۈزىنى يۈگىمەي كوچىغا چىققان خوتۇننى ھەرقانداق ئادەم تۇتۇپ قازىخانغا تاپشۇرۇپ بېرىدۇ. يۈرۈڭ، دۈكىنىمغا كىرىڭ.

بوۋاي شۇنداق دەپ دۈكىنىغا كىرىپ كەتتى. ھۆربانۇ يۈگۈرۈپ دۈكاندىن بەش - ئالتە قەدەم ئۆتۈپ كېتىپ بولۇپ، ئىزىدا تاق توختىدى - دە، كەينىگە يېنىپ دۈكانغا قورقۇمسىراپ كىردى.

ئۆيگە ئالدىراپ يېنىپ كەلگەن ئايىشە ھويلا ئىشىكىنىڭ ئوچۇق تۇرغىنىنى كۆرۈپ، يۈرىكى ئەنسىز سوققان ھالدا ھويلىغا كىردى. شۇئان بەش - ئالتە لەشكەر ئىشىك ئارقىسىدىن چىقىپ ئۇنى قۇچاقلاپ تۇتۇۋالدى. ئايىشە بىر سىلكىنىپلا ئۇلارنىڭ قولىدىن يۇلقۇنۇپ چىقتى، كەلگىنىنى بىردىن مۇشت قويۇپ ئوڭدا چۈشۈردى. بىر قانچىسىنى شۇنداق موللاق ئاتقۇزغاندىن كېيىن، بىر ئەر ئۇنىڭ ئارقا تەرىپىدىن يۇلغۇن چوماق بىلەن بېشىغا ئۇرۇۋىدى، ئايىشە دەلدۈگۈنۈپ ئىزىغا

ئولتۇرۇپ قالدى. بىرنەچچە ئەر يوپۇرۇلۇپ كېلىپ ئۇنى پوملاقلاپ بېسىۋالدى.

تۇراخۇن ھاجىم دۈكىنى ئالدىدا تاشتا ئولتۇرۇپ چاي ئىچىۋاتاتتى. تۆت - بەش لەشكەر كالتەكلىرىنى كۆتۈرۈپ يۈگۈرۈپ كېلىپ تۇراخۇن ھاجىمدىن سورىدى:

— ھاجىمكا، بۇ يەردىن بىر ئايال ئۆتتىمۇ؟

— توۋا قىلدىم، خۇدايىم، ئاخىر زامان بولغان ئوخشايدۇ. يېرىم يالىڭاچ، قولىدا قان يۇقى خەنجەر تۇتقان بىر ئايال بايىلا ئالدىمدىن يۈگۈرۈپ ئۆتۈپ كەتتى. ئاخىرقى زاماندا ئاياللار يېرىم يالىڭاچ بولۇپ پىچاق كۆتۈرۈپ كۈچىغا چىقىپ ئەرلەرنى قوغلايدۇ، دەپ ئاڭلايتتۇق. نامەھرەم بولمىسۇن دەپ تامغا قارىۋالدىم. يۈگۈرۈپ ئۆتۈپ كەتتى. مەن تېخى بىرەر ئۇششاق بالا ئۆتسە، ناۋات بېرىپ قازىخانغا خەۋەر قىلاي دەپ تۇرغان. ئوبدان خەۋەر تېپىپىسىلەر، ئۇ ئەقلىدىن ئازغان خوتۇننى دەرھال قازىخانغا سولاپ يۈز دەررە ئۇرۇڭلار ...

لەشكەرلەر تۇراخۇن ھاجىمنىڭ گېپىنىڭ ئاخىرىنى ئاڭلىماستىن يۈگۈرۈپ كېتىپ قالدى. .

تاغ ئارىسىدىكى سۇلۇق جىلغا بويىدىكى مەھەللە. سەنەم غېرىبىنىڭ بىلىكىنى بويىنىغا سېلىپ ماڭغۇزماقتا. غېرىب پۇتىنى تەستە يۆتكەپ ماڭاتتى. ئۇلارنىڭ پېشانىسىدىن قويۇلغان تەر بىلەن خۇشاللىق ياشلىرى ئارىلىشىپ كەتكەنىدى.

— بەك ھېرىپ كەتتىم. سىزمۇ مېنىڭدىنمۇ بەك ھېرىپ كەتتىڭىز، بىردەم ئولتۇرۇۋالايلى، — دېدى غېرىب.

— ماقۇل، سىز ئولتۇرۇڭ ...

سەنەم غېرىبىنى كونا كارىۋاتقا ئولتۇرغۇزۇپ قويۇپ، تەڭنىگە لاي ئۇسۇپ شوتا بىلەن ئۆگزىگە چىقتى.

— نېمە قىلىسىز؟ — سورىدى غېرىب.

— ئۆگزىنىڭ توپىسىنى شامال يالاپ، تۆشۈك قىلىۋېتىپتۇ، — دەپ جاۋاب بەردى سەنەم.

— راست، ئاخشام ئۆگزىدىكى تۆشۈكلەردىن يۇلتۇز كۆرۈندى، — دېدى غېرىب.

— تاغ ھاۋاسى سوغۇق ھەم تولا يامغۇر ياغىدۇ. لاي سېلىپ تۆشۈكلەرنى ئېتىۋەتمىسەم، ئۆي ئىسسىمايدۇ.

سەنەمنىڭ گەپلىرىدىن غېرىب خىجىللىق ھېس قىلىپ:

— مەن قاچانمۇ كېرەككە كەلگۈدەك بولارمەن؟ — دېدى.

— چىداڭ، ئاز قالدى. خۇشاللىقتىن يۈرىكىم يېرىلاي

دەۋاتىدۇ. ئۈزۈنغا قالماي بۇرۇنقى بەردەم ھالىڭىزغا كېلىسىز، — دېدى سەنەم غېرىبىنىڭ كۆڭلىنى ياساپ.

— پادىشاھنىڭ ئەتىۋارلىق مەلىكىسى بىر پالەچنى بېقىپ

ئەسكى ئۆينىڭ ئۆگزىسىگە لاي سېلىۋاتىدۇ، دېسە كىم ئىشىنىدۇ؟

— مەن ئىشىنىمەن، — دېدى سەنەم.

— مەن سىزگە بىرەر ئىش قىلىپ بېرىشكە يارىسام

بولاتتى، — دېدى غېرىب.

سەنەم ئۆگزىدە لايىنى يېيىتقاچ سۆزلەيتتى. غېرىب ئورنىدىن

تۇرۇپ، لاي ئالغۇدەك بىرنەرسە ئىزدەپ ئۇياق - بۇياققا

تەلمۈردى. سەنەم كۆزىنىڭ قۇيرۇقىدا غېرىبىنى كۆزەتتى. غېرىب

ئۇياق - بۇياققا قاراپ توپا ئاستىدا قالغان بىر كونا ئاياقنى

تاپتى. ئۇنى ئېلىپ سۇ بويىغا قاراپ بىرقانچە قەدەم مېڭىپ دۈم

چۈشتى. سەنەم «ۋاي جېنىم» دەپ ئورنىدىن چاچراپ تۇرۇپ،

شوتىدىن چۈشكۈچە يىقىلىپ كەتتى. ئۇنىڭغىچە غېرىب

ئورنىدىن ئۆمىلەپ تۇرۇپ بولدى. سەنەم ئورنىدىن دەس تۇرۇپ

كېلىپ ئۇنىڭ توپىسىنى قېقىشتۇردى، يۈز، پېشانە، بۇرۇن،

قاڭشارلىرىدىكى تەرگە چاپلاشقان توپىلارنى رومىلى بىلەن

سۈرتكەچ يۈز - كۆزلىرىگە سۆيۈپ، كىچىك بالىنى

ئەركىلەتكەندەك سۆزلەپ كەتتى:

— ۋاي جېنىم، ۋاي جىگەر پارەم، قورقۇپ يۈرىكىم چىقىپ

كەتتى، قەيىرىڭىز ئاغرىدى؟

ئۇرۇشتىن ساقلىنىڭلار دېگەن جاۋابنى بېرىۋەردىلە، — دېدى سالاھىدىن.

— پادىشاھ ئالىيلىرى بىلەن بىز يىراقنى ئويلايمىز، سىلى ئاشۇ ئۇرۇشنىلا ئويلايدىلا. قالغان ئىشنى نېمە بىلىدىلا؟ سىلى خان بىلەن مېنىڭ پەرمانىمنى ئىجرا قىلىشنى بىلسىلە، — دېدى شاۋاز.

— ئۇلارغا تاقابىل تۇرماي ئالىدىغىنىڭ شۇمۇ دەپ چېكىنىۋېرىدىغان ئىش بولسا، ئۇ يەردە مېنىڭ تۇرغىنىمنىڭ، لەشكەر تۇرغۇزغاننىڭ نېمە پايدىسى؟ قايتىپ كەلگىنىم بوپتۇغۇ مانا، — دېدى سالاھىدىن.

— سىلى پېشقەدەم سەركەردىلىك نوپۇزلىرىنى پەش قىلىپ خان پەرمانىغا قارشى چىقماقچىمۇ؟ سىلى مەن چەت ئەل ئەلچىسىنى كۈتۈۋاتقان دۆلەت چاھاربېغىغا باستۇرۇپ كىرىپ مېنى ئوسال قىلىدىلا. بۇنىڭ قانداق جىنايەت ئىكەنلىكىنى بىلىمدىلا؟

شاۋازنىڭ بۇ گەپلىرىدىن ئىچى قاينىغان سالاھىدىن يەنە ئۆز پىكرىنى ئوتتۇرىغا قويدى:

— سىلى كوچا - كويلاردا چەلپەكچى موللا بولۇپ ئېشەك مىنىپ يۈرگەن چاغدا بۇ چاھارباغنى مانا مەن بىنا قىلدۇرغان. ئەجەبا، مەن ئۆزۈم بىنا قىلدۇرغان باغقا كىرسەم بولمامدىكەن؟ سىلى خاندانلىقىمىزنىڭ شۇنچە تاغ - دەريا، يايلاقلىرىنى ياتلار بېسىۋالسا، ئۇرۇشىمىز چېكىنىشكە پەرمان چۈشۈرۈپ، ۋەتەن زېمىنىنى ئۇلارغا بىكارغا بېرىۋېتىپ، يەنە بۇ يەردە باسمىچىلارنىڭ ئەلچىسىگە تەخسە كۆتۈرۈپ، غالجىلىق قىلسىلا، ئەيش - ئىشرەت قىلىپ خاندانلىقىمىزغا ئاسسىلىق قىلسىلا، سىلى گۇناھكار بولماي، مەن گۇناھكار بولامدەن؟

شاۋاز چىداپ تۇرالماستىن سالاھىدىن ئەتتارىنى كاپاتلاش ئۈچۈن قولىنى كۆتۈردى، سالاھىدىن ئەتتارى ئۇنىڭ قولىنى كاپ قىلىپ تۇتۇۋالدى.

— كېلىڭلار !

شاۋازنىڭ بۇيرۇقى بىلەن بىر توپ ياساۋۇل ئەتراپنى قورشىدى. سالاھىدىنىڭ نۆكەرلىرى قىلچىلىرىنى قىنىدىن چىقىرىپ تۇرۇشتى.

— جەڭدە قىلىچ تۇتۇپ باقمىغان قول قىلىچ تۇتقان قولدىن گال بولىدۇ، ۋەزىر ئەزەم، سىلەنىڭ بۇ قوللىرىدىن شۇملۇق كېلىدۇ. قىلىچ — نەيزە ئوينىتىش كەلمەيدۇ. ئەجەپ بۇ نازۇك قوللىرىنى ئۆزلىرىنى چاغلىماي ئەر كىشى قىلىدىغان ئىشقا شىلتىپ قالدۇلغۇ، — دېدى سالاھىدىن.

— بولدى قىلىش، يوقىلىش، خەققە تاماشا قىلىپ بەرمەي. شاۋازنىڭ ۋارقىرىشى بىلەن ياساۋۇللار تارقالدى. شاۋاز سالاھىدىنىڭ قولىدىن قولىنى تارتىۋېلىپ دېدى:

— سەن قېرى مۇتتەھەم بىلەن بۇ يەردە ھېسابلاشقىلى چولام يوق. بۇ يەردىن دەرھال يوقال !

— كەچكىچە يا ئۇرۇش قىلىدىغان، يا خوتۇنلىرىنىڭ رومىلىنى ئارتىپ شەھىرى بەلخنى ياتلارغا ئىككى قوللاپ تۇتۇپ بېرىدىغان قارارنى چىقىرىپ، ئاندىن مېنى چاقىرارلا. ئەتىدىن قالسا مەن شەھىرى بەلخكە قايتىپ، ئۆز قارارىم بويىچە ئىش قىلىمەن، — دېدى سالاھىدىن. ئۇ سۆزىنى تۈگىتىپ گۈس — گۈس دەسسەپ باغدىن چىقىپ كەتتى. شاۋاز شالاڭ ساقىلىنى تۇتاملاپ قالدى.

ۋەلى بايۋەچچىنىڭ ئارقا ھويلىسىدىكى قېرى ئۈجمە دەرىخىگە باغلاپ قويۇلغان يۈز — كۆزى تايماقتىن ئىششىپ كۆكەرگەن، قانىغان، كىيىملىرى قامچا دەستىدىن تىتىلىپ كەتكەن ئايشەنى ئىككى لەشكەر توختىماي قامچىلىماقتا. قولىنى بوينىغا ئاسقان، يانپىشىنى تېڭىپ ئۈستىدىن ئوغلاق تېرىسى يۆگىگەن، بىر تال قولىتۇق تايىقى تايىنىۋالغان ۋەلى بايۋەچچە ۋارقىرىدى:

— دېگىنە، قېرى، سەن زادى كىم؟ !

— دېدىمغۇ، ئېتىم پاتەمخان، ئۆزۈم گۈمىدىن، — دېدى

ئايىشە جاۋاب بېرىپ.

— ھېلىقى بۇزۇقچۇ؟

— ئۇ مېنىڭ قىزىم، ئېتى نىساخان، لېكىن بۇزۇق ئەمەس.

— يالغان! سەن تېخى تاياققا تويماپسەن.

— ئۇرۇپ ئۆلتۈرۈۋەتسەڭلارمۇ دەيدىغىنىم شۇ.

— ھۇ جاھىل قېرى، بۇ يەرگە نېمىدەپ كەلدىڭ؟! —

سورىدى يەنە ۋەلى بايۋەچچە.

— قىزىمنى ئېرى تولا كۈنلەپ ئۇرۇپ ئۆلتۈرۈپ قويماي

دېدى، شۇڭا قېچىپ چىقتۇق.

— قىزىڭ قېنى؟

— سەن دېگۈچە مەن دەي دەپ بۇنى مەندىن سورايسىلەرغۇ؟

بىر ئوبدان ئۆيدە قالغان قىزىمنى نېمە قىلدىڭلار؟ سىلەر مەندىن

تەتۈر ھېساب ئالماقچىمۇ؟ — دېدى ئايىشە بوي بەرمەستىن.

— ھۇ جادۇگەر! ئۇرۇڭلار بۇ تاياق قېپى جادۇگەرنى!

لەشكەرلەر ئايىشەنى يەنە قامچىلاشقا باشلىدى. شۇ چاغدا بىر

جېسەكچى كىرىپ دېدى:

— غوجام، نىياز ھاكىم ئۆزلىرىنى دەرھال كەلسۇن دەپ

چاپارمەن ئەۋەتىپتۇ.

— ھۇ نەس باسقۇر... — دېدى — دە، ۋەلى بايۋەچچە سىرتقا

ماڭدى.

تاغ ئارىسىدىكى خىلۋەت مەھەللە. پاكىز كىيىملەرنى كىيگەن

غېرىب بىلەن سەنەم ئۆيىدىن چىقتى. سەنەم غېرىبىنى يېتىلەپ

ئەكېلىپ كارىۋاتتا ئولتۇرغۇزۇپ قويدى — دە، ئۆيىگە كىرىپ

ئىككىسىنىڭ يېڭى يۇغان كىيىملىرىنى ئاچىقىپ دەرەخ

شاخلىرىغا يايىدى. ئاندىن ئۆگزىدىن ياغاچ تەڭنىنى ئېلىپ

چۈشۈپ يەنە لاي ئۈستى.

— مەن ساقىيىي دەپ قالدىم. سىز بۇ ئىشلارنى قىلىشقا

لايىق ئەمەس، ساقايغاندا ئۆزۈم قىلاي، — دېدى غېرىب.

— سىزگە لايىق ئىش بار، سىزمۇ بىكار قالمايسىز.

— نېمە ئىش؟

— سىز ئاشۇ يەردە ئولتۇرۇپ ناخشا ئېيتىپ بەرسىڭىز مەن ناخشىڭىزنى ئاڭلىغاچ بۇ ئىشلارنى بىردەمدە قىلىپ بولىمەن. ئاندىن سىزگە غىزا ئېيتىپ بېرىمەن، — دېدى سەنەم.

— سىز تەييار تاماق يەپ كۆنگەن ئەرگە مەلىكە تۇرۇقلۇق تاماق ئېيتىشنى قانداق بىلىسىز؟

— مەن تاماق ئېيتىشنى ئاغىچا ئانامدىن ئۆگەنگەن. ئاغىچا ئانام ھەمىشە قىز بالا تاماق ئېيتىشنى بىلمىسە بولمايدۇ، دەيتتى.

— نېمە تاماق ئېتەلەيسىز؟

— ھەممىنى، نېمە يەيسىز؟

— لەڭمەن.

— ۋاي ئېسىم قۇرۇسۇن، تاماق ئېتىدىغانغا ھېچ نەرسە يوق. ئانام بازاردىن ئەكەلگەندە بولىدۇ ئەمەسمۇ؟ — دېدى سەنەم.

— ئۆيدە ھېچ نەرسە بولمىسىمۇ ئانام مېنى ئاچ قويمايتتى. ئانام چوقۇم قورسىقىمىز ئېچىشىغا ئۈلگۈرۈپ كېلىدۇ، — دېدى غېرىب.

— راست دەيسىز، ئۇنى مەنمۇ بىلىمەن. قېنى سىز ناخشىڭىزنى باشلاڭ، سىزنىڭ ناخشىڭىز كۈچ - قۇۋۋەت بېغىشلايدۇ، مەنمۇ ئىشىمنى پات تۈگىتەي، — دېدى سەنەم.

غېرىب سەنەمنىڭ چاققان ھەرىكەتلىرىگە زوقلىنىپ قاراپ، تامنى تۇتۇپ پۇتلىرىنى سۆرەپ مېڭىپ ئۆيگە كىردى، تەمبۇرنى ئاچىقىپ كارىۋاتتا ئولتۇرۇپ سازلاپ چالدى. سەنەم تەمبۇرنىڭ ئاۋازىنى ئاڭلاپ ئىشىنى تاشلاپ ئۆگزىدىن ئېڭىشىپ دېدى:

— تەمبۇرنى ئۆيدىن ئاچىقالىدىڭىزمۇ؟

— بۇ قانچىلىك ئىش ئىدى؟

— پاه، ئەتە - ئۆگۈن ھەرقاچان ھەممىنى شۇنداق دەيسىز!

— خۇدا بۇيرۇسا نەچچە كۈنگە قالماي ئاتقا مىنىپ بېرىپ ئاخۇنۇمدىن بىرنى تېپىپ كېلىپ، سىزنى نىكاھىمغا

ئالدىغاندەك تۇرىمەن.

— ئەسكى ... خۇدايىم دېگىنىڭىز كەلگەي !

غېرىب تەمبۇر چېلىپ ناخشا ئېيتتى.

شاھ ھۇجرىسىنىڭ ئىشىكى ئالدىدا قوراللىق ياساۋۇللار
سالاھىدىن ئەتتارىنى توسۇۋېلىپ كىرگۈزمىدى.

— مەن خانلىقنىڭ ئالىي سەردارى، مېنىڭ پادىشاھ
ئالىلىرى بىلەن كۆرۈشىدىغان ناھايىتى مۇھىم ئىشىم بار،
مېنى توسۇماڭلار، — سالاھىدىن شۇنداق چۈشەندۈرسىمۇ
ياساۋۇل:

— كىم بولۇشىدىن قەتئىينەزەر، ۋەزىر ئەزەمنىڭ
رۇخسەتسىز شاھ ئالىلىرىنىڭ ھۇزۇرىغا كىرىشىگە رۇخسەت
يوق، — دەپ كىرگۈزمىدى.

سالاھىدىننىڭ نۆكىرى قىلىچىنى قىنىدىن سۇغۇرۇپ
ئالدىغا ئۆتتى. ئاسماندىن چۈشكەندەك بىرەر يۈزچە لەشكەر پەيدا
بولۇپ، ئۇلارنى قاتمۇقات قورشىۋالدى. سالاھىدىن ئىلاجىسىز
كەينىگە ياندى.

بۇ چاغدا شاھ قەسىرىنىڭ پېشايۋىنىدىن ئالدىراپ چىققان
شاۋاز ئابدۇللا شاتىرى بىلەن دوقۇرۇشۇپ قالدى.
— ئاتا، ئۆزلىرىگە دەيدىغان مۇھىم گەپ بار ئىدى، — دېدى
ئابدۇللا.

— ھازىر سېنىڭ گېپىڭنى ئاڭلايدىغانغا ۋاقىتىم يوق.

— ئاتا، سالاھىدىن دېگەن ئالچىغان قېرى ئالدىنقى سەپتىن
قايتىپ كەپتۇ.

— خەۋىرىم بار.

— ئۇ دۆيۈز پەرمانغا خىلاپلىق قىلدى، ھەتتا سېنىمۇ
ھاقارەتلىدى. ئۇ بىزنى قىلچە كۆزگە ئىلمايدىكەن.

— ئىشىڭنى قىل، بۇ ئىشقا سەن ئارىلاشما.

— مەن دېگەن ھەربىي ۋەزىر، ئۇ مېنىڭ قول ئاستىمدىكى
ئادەم، ئۇ ماڭا بويسۇنۇشى كېرەك.

— ئۇنى باشقۇرۇشنى ماڭا قويۇپ، سەن ئۆزۈڭنى باشقۇر.
ئابدۇللا يۈگۈرۈپ ئاتىسىنىڭ ئالدىنى توسۇپ دېدى:
— مەن ئۇنى خانىدانلىقنىڭ ھەربىي قانۇنى بويىچە زىندانغا تاشلايمەن.

— ئىشىڭنى قىل، بەتبەخت، ئۇ ئىشنى مەن ئۆزۈم بىر تەرەپ قىلىمەن! — شاۋاز خاپا بولۇپ ۋارقىرىدى.
— سىزنىڭ نەزىرىڭىزدە مەن مەڭگۈ تال چىۋىقنى ئات ئېتىپ ئوينىدىغان بالىمۇ؟

— يولۇمنى توسما، ھېلى بىكار پېتىڭدىن چۈشۈپ ئۆزۈڭنىڭ كىملىكىنى بىلىپ قالسەن.

نىياز ھاكىمنىڭ مەھكىمىسى. ياشانغان نىياز ھاكىم پەي ياستۇققا يۆلىنىپ مۈگدەپ ئولتۇراتتى. دېدەكلەر مۇرىسىنى يېنىك مۇشتلاپ تۇردى. بەگ — تۆرىلەر ئۇنىڭ تۆۋەن تەرىپىدە قول باغلاپ ئولتۇرۇشتى. ھاكىم بەتبەشىرە ھالەتتە قولتۇق تاياققا تايىنىپ تۇرغان ۋەلى بايۋەچچىگە پەرۋاسىز قاراپ دېدى:
— سەن نېمە بولدۇڭ، ۋەلى باي؟

— ھاكىم جانابلىرىغا مەلۇم بولغاي. مېنى باج تاپشۇرۇشقا قارشى چىققان بىر توپ ياقا يۇرتلۇق سودىگەرلەر مۇشۇنداق ھالغا چۈشۈرۈپ قويدى، — دېدى ۋەلى بايۋەچچە.

— خەزىنىگە كىرىم كىرمىسە، دۆلەت قانداق ئۆرە تۇرىدۇ؟ ئۇنداق ياۋايى سودىگەرلەرنىڭ بارلىق مال — مۈلكىنى مۇسادىرە قىلىپ، ئۆزلىرىنى زىندانغا تاشلاپ، پىت — بۈرگىگە يەم قىلىپ ئۆلتۈرۈش لازىم. قېنى ئۇلار؟ — دېدى ھاكىم.

— ئۇلارغا بىزنىڭ بازارنىڭ ياساۋۇللىرى قوغلاپ تەڭ كېلەلمەي، مەھكىمدىن ھاكىم جانابلىرىنىڭ جېسەكچىلىرى ياردەمگە باردى.

— ھە، بۇ گەپ شۇنىڭ بىلەن تامام، — دېدى ھاكىم يېڭى ئىشلارنى ئوتتۇرىغا قويماقچى بولۇپ، ئاندىن پەستە قول باغلاپ تۇرغانلارغا بىرقۇر كۆز يۈگۈرتۈپ چىققاندىن كېيىن، گېپىنى

داۋاملاشتۇردى، — ۋەزىر ئەزەمدىن ناھايىتى جىددىي ھەم مەخپىي پەرمان كەلدى. مۇشۇ يەردە ئولتۇرغانلار ئوڭ قۇلاق، سول قۇلاقلارنىڭ ئارىسىدىكى تۈتۈپ ئاڭلاڭلار. بۇ مۇشۇ يەردىكىلەرلا بىلىدىغان، كىم خوتۇن — بالىلارغا تىنىپ سالىسا كالىسى كېتىدىغان مەخپىيەتلىك. بەزىبىرلەر دائىم مەخپىي قارارنى ئۆيىدىكى خوتۇن — بالىلارغا دەپ قويۇپ كۈچىغا تارتىۋېتىدۇ. بۇ قېتىم ھەممىڭلارنىڭ پېيىدە مېنىڭ مەخپىي كۆز — قۇلاقلارم بار. كىمدەكىم بۇ مەخپىيەتلىكنى ئاشكارىلاپ قويدىكەن، ئۇنىڭ ئەسلى — ۋەسلىنى قۇرۇتۇۋېتىمەن. ۋەزىر ئەزەمنىڭ مەخپىي پەرمانىدا دېيىلىشىچە، پادىشاھ ئالىيلارنىڭ بىر توقالى غوجىدار خوتۇن بىلەن ئوردىدىن قېچىپ چىقىپتۇ. توقال ھامىلىدارمىش. ئۇنى كىم، قەيەردە چېلىقتۇرسا دەرھال تۈتۈپ مەھكىمىگە تاپشۇرغاي، ئىشلار ئىنتايىن مەخپىي ئېلىپ بېرىلسۇن. كىمدەكىم بوشاڭلىق، ھاڭۋاقتىلىق قىلسا كالىسى ئېلىنىدۇ. ئاگاھ ھەم دانا بولۇڭلاركى، ۋەزىر ئەزەمنىڭ مەخپىي كۆز — قۇلاقلىرى ھەممە يەردە بار. كىمدەكىم بۇ ئىشتا بىپەرۋالىق قىلىپ چاتاق چىقارسا... شۇ بېشىنى يەيدۇ.

پەستە تۇرغانلارنىڭ دېمى ئىچىگە چۈشۈپ كەتتى، بولۇپمۇ ۋەلى بايۋەچچە ئېغىر تىنىپ قويدى.

ئون ئىككىنچى باب

ئۆز نەپسىگە بېرىلگەن ئىنسان ھېچقاچان ئۆز نېسىۋىسىگە شۈكۈر - قانائەت قىلمايدۇ، ئولتۇرسا - قوپسا باشقىلارنىڭ رىزىقى - نېسىۋىسىنى ئىگىلىۋېلىشنى ئويلايدۇ. ئۇنىڭغا خەقنىڭكىنى يەۋېلىش ھۇزۇر بىلىنىدۇ، خەقنىڭكىنى بىلمىدى دەپ يەۋالسا ھۇزۇرلىنىدۇ، كۆرمىدى دەپ يەۋالسا راھەتلىنىدۇ، خەقنى ئالداپ يەۋالسا لەززەتلىنىدۇ. ئۇ بارا - بارا خەقنىڭكىنى يەپ ئۆگىنىپ قالىدۇ، ئۆزىنىڭكىنى يېسە ھۇزۇرلانمايدىغان، ئازابلىنىدىغان، خەقنىڭكىنى يېسە راھەت بىلىنىدىغان بولىدۇ. ئۇنداق كىشى خەقنىڭكىگە كۆنگەنچە كۆڭلى قارىيىپ، قارانىيەت، ھارام تاماق ئادەمگە ئايلىنىدۇ. ئۇنىڭ ھەربىر تىنىقى، ھەربىر ئېغىز گېپىدىن نىيىتىنىڭ قارىلىقى بىلىنىپ تۇرىدۇ، قارانىيەت ئادەم نەدە بولىدىكەن شۇ يەرگە شۈملۈك ياغىدۇ. ئالغان توپىسى ھارام، تۇتقان ئۆيى ھارام، توپلىغان مال - دۇنياسى ھارام بولۇپ، ئەتراپىدا ھالال ھەمراھ، ھالال بالا، ھالال خوتۇن، ھالال خىزمەتكار، ھالال چاكار دېگەنلەر بولمايدۇ. ھەممىسى ھارام بولغاچقا، ئەتراپتىكى مۇھىتمۇ ھارام مۇھىت ھېسابلىنىدۇ. شاۋاز ئىگىلىۋالغان بالاساغۇن ئوردىسى ئەنە شۇنداق ھارام تاماقلار ئوردىسىغا ئايلىنىپ قالغانىدى.

ھارام چېكىگە يەتكەندە، ئۇ ئاستا كەينىگە يېنىشقا باشلايدۇ. ئاۋۋال ئۇ يەۋالغانلار يانىدۇ، ئاندىن ئۇ تارتىۋالغان خەقنىڭ رىزىقى، خەقنىڭ نېسىۋىسى يېنىشقا باشلايدۇ. مانا ئەمدى ھەسەن ۋەزىرنىڭ ۋەزىرلىك ھەققى ئۇنىڭغا يېنىشقا باشلىدى. ھەق بىلەن ناھەق كۈچ سىنىشىپ ئېلىشىشقا باشلىدى. شۇنداق قىلغانچە شاۋازنىڭ سۈيىقەستى ئەۋج ئالدى. ئۇ سۈيىقەست بىلەن ئۆزىنىڭ

ھارام دۇنياسىنى قوغداپ، چىرىپ كەتكەن ئۇلىنى چىڭداشقا ئۇرۇندى. ھارام يانمىمەن دەيدۇ، شاۋاز سىڭدۈرمىمەن دەپ جان قىينايدۇ. ئەمما، ھارام يانغان چاغدا ئۇنى سىڭدۈرەلەيدىغان ئادەم بولمايدۇ. شاۋاز ئۆزىنىڭ رىزقىدىن باشقا ھەسەن ۋەزىر ۋە شەيخ جالالىدىن باشچىلىقىدىكى ھەققانىيەتنى قوغدىغۇچىلارنىڭ ھەققىنى يەپ، خانلىقنىڭ چاقىنى پاتقاققا پاتۇرۇپ، ھاكىمىيەتنى زەئىپلەشتۈردى. ھەتتا غېرىبىنىڭ رىزقى - نېسۋىسىنىمۇ يەۋەتمەكچى بولدى. ئىچكى جەھەتتە ھەققانىيەتنى بېسىش، تاشقى جەھەتتە شەرمەندىلەرچە ساتقۇنلۇق، تەسلىمچىلىك قىلىش، پۈتۈن دۇنيانى ئۆز نەپسىگە تەڭ قىلماسلىق ئۇنى ھالاكەت يولىغا باشلىدى.

خانىش مېھرىبانۇ ھۇجىرىسىدا سالاھىدىن ئەتتارى بىلەن پاراڭلىشىۋاتاتتى.

— خانىش ئالىيلىرى، بەلخ خەۋپ ئىچىدە قالدى. بىز ئۇرۇشمىساق خەق ئۇرۇشىدۇ، بىز تارىخىمىزدا بۇنداق ئېغىر خورلۇقتا قالمىغان. قانداقلا ئامال بولسا، مېنى شاھ ئالىيلىرى بىلەن دىدارلاشتۇرسىلا.

— ئۆزلىرى ئاتام زامانىسىدىن تارتىپ خاندانىمىز ئۈچۈن جان تەسەددۇق قىلىپ نۇرغۇن جەڭلەرنى قىلىپ، دۈشمەن بىلەن قان كېچىپ ئېلىشىپ، تۆھپە كۆرسەتكەن سەركەردە. ئۆزلىرىگە بېھۆرمەتلىك قىلىش مېنىڭ ھەددىم ئەمەس. پادىشاھ ئالىيلىرى بىلەن ھەتتا مەنمۇ شاۋازنىڭ پەرمانىسىز كۆرۈشەلمەيمەن. بۇ ئىشقا ئاجىزلىق قىلىمەن. سەردار ئالىيلىرى، ئەمەلىيەتتە ئۆزلىرىنى ئاتام ئورنىدا كۆرۈپ بېشىم بىلەن مېڭىپ خىزمەتلىرىدە بولغۇم بار، — دەپ ئۆز كۆڭلىدىكىنى بىلدۈردى خانىش.

سالاھىدىن ئەتتارى چۈشكۈن ھالدا چىقىپ كەتتى. تاغ تۇرا. شەيخ جالالىدىن كەپىسىدە سادىق بىلال بىلەن سۆھبەتلىشىۋاتاتتى.

— سەنەمنى غەزەنەۋىلەرگە ياتلىق قىلىشقا قارشى تۇرمىساق،
بىزنىڭ كەلگۈسىدە غېرىبىنى تەخت ۋارىسى قىلىش پىلانىمىز
سۇغا چىلىشىدۇ، — دېدى سادىق بىلال.

— ئوخشاشلا شاۋازنىڭ ئابدۇلانى ۋەلىئەھدى قىلىش
پىلانىمۇ يوققا چىقىدۇ. بۇ بەتنىيەتنىڭ ئۇسۇلى بويىچە بولغاندا،
مەلىكىنى خەققە ياتلىق قىلماسلىقى كېرەك ئىدى. ئۇ قارا
كۆڭۈل قانداق ھىيلە — نەيرەڭ ئويلاۋاتقاندۇ؟ — شەيخ جالالىدىن
چوڭقۇر ئويغا پاتتى.

— غېرىب، نىگار ئايىملار ئەجەب دېرەكسىز غايىب بولدى.
ئۇلارنى قانداق خۇپىيانە جايغا نەزەربەند قىلغاندۇ؟ — دېدى
سادىق بىلال.

— بۇ يەردە شاۋاز تېخىمۇ چوڭ بىر ئويۇن ئويناۋاتقاندەك
تۇرىدۇ، — دېدى شەيخ جالالىدىن.

— تېخىمۇ سەگەك بولمىساق بولمىدى. غېرىب،
نىگار ئايىملار بىر غايىب بولغانچە ئۇلارنىڭ نەدىلىكىنى ئەجەب
بىلگىلى بولمىدى، — دېدى سادىق بىلال سۆزىنى قايتىلاپ.

ئۇلار يەنە غېرىب، سەنەمنىڭ ساۋاقداشلىرىنىڭ ئۆزلىرىنىڭ
ئوردىنىڭ ئىچكى ئەھۋالىنى بىلىشتىكى كۆۋرۈك ئىكەنلىكى،
ئەمما ئۇلارنىڭ ئىز — دېرەكسىز غايىب بولۇپ كەتكەنلىكى،
ئوردا تۈگۈل ئوردابالىقنىڭمۇ مۇھاپىزىتىنىڭ تارىختا كۆرۈلۈپ
باقمىغان دەرىجىدە قاتتىق بولۇپ، ئوردابالىققا سىرتتىن بىرمۇ
ئادەمنى كىرگۈزمەيۋاتقانلىقى ۋە چىقارمايۋاتقانلىقى، شۇنداقلا
ئىلياستىنمۇ تا ھازىرغىچە بىرەر ئۇچۇر بولمايۋاتقانلىقى ئۈچۈن
پاراكەندە بولۇۋاتقانلىقى توغرىسىدا پاراڭلاشتى.

ۋەلى بايۋەچچە ھۇجرىسىدا پەي ياستۇقنى ئېگىز قويۇپ دۈم
يېتىپ خىيال سۈرمەكتە.

«نېمانداق چىرايلىق جۇۋانكىن دېسەم ئەسلىمدە خان
ئالىلىرىنىڭ قېچىپ چىققان توقىلى ئىكەن ئەمەسمۇ. ئۇنى
تاپشۇرۇپ بەرسەم ... ياق ... ياق ... ئۇنى خانغا بېرىشكە

چىدىمايمەن. تۆت خوتۇنۇمنىڭ ھەممىسىنى يىغساممۇ ئۇنىڭ
تىرىقىغا تەڭ كەلمەيدۇ. ئۆمرۈمدە نۇرغۇن خوتۇننى كۆرگەن،
لېكىن بۇنىڭدەك ئايال زاتىنى كۆرمەپتىكەنمەن، خۇددى ھۆر -
پەرىنىڭ ئۆزى زادى. ھىم، چىرايلىق خوتۇننىڭ راھىتىنى
يالغۇز پادىشاھلا كۆرەمدۇ؟ مەنچۇ، مەن كۆرمەمدىكەنمەن؟
پادىشاھنىڭ خەزىنىسى بولسا مېنىڭمۇ ئۆلگۈچە يېتىپ يېسەم
يەتكۈدەك مال - دۇنيايم بار. ھىم، مىڭ يىل ياشامتىم. بۇنداق
چىرايلىق خوتۇننى پىنھاندا ئالتۇن - يامبۇنى ساقلىغاندەك
ساقلاپ ئۆمرۈم ئاخىرىغىچە ئۇنىڭغا قاراپ ئولتۇرۇپ
ھۇزۇرلانساممۇ بىر راھەت. خوتۇن كىشى دېگەن ئاللا ئەر
كىشىگە بەرگەن نېمەتلەر ئىچىدىكى ئەڭ كاتتا نېمەت ... جاھاندا
ئەر كىشى ئۈچۈن ئايال كىشىنىڭ لەززىتىدىنمۇ ئارتۇق لەززەت
يوق. خوتۇن بولمىسا بۇ دۇنيا ياشىمىسىمۇ بولىدىغان، بىر
زېرىكىشلىك غەلۋە مەيدانى ... توختا ... »

تۇراخۇن بوۋاينىڭ ئۆيىدە ئۇنىڭ ئايالى پەزىلەتخان موماي
قورقۇپ، ياتسىراپ تۇرغان ھۆربانوۋغا چاي تۇتتى. ھۆربانوۋ
تارتىنىپ تۇرۇپ چايىنى ئالدى.

— قىزىم، بىزنى يات كۆرمىسىلە. بۇ مېنىڭ قىرىق يىللىق
ئايالىم پەزىلەتخان. بىز سىلەنىڭ دادا - ئانىلىرىغا ئوخشاش،
كۆڭۈللىرىدە نېمە بولسا تارتىنماي دەۋەرسىلە، — دېدى تۇراخۇن
ھاجىم ھۆربانوۋغا مەدەت بېرىپ.

— ئۆزلىرىنى نېمە دەپ چاقىرسام بولىدۇ، قىزىم؟ — دېدى
پەزىلەتخان.

ھۆربانوۋ بىر ئاز تۇرۇۋېلىپ دېدى:

— ھە ... مېنىڭ ئېتىم ئاينىساخان.

— ئاينىساخان قىزىم، ۋەلى باي دېگەن كاززاينىڭ قولىغا
چۈشۈپ قالسىلا سىلگە ياخشى كۈن يوق. بۇ دوپپامدەك بازاردا
سىلەنى ئۇزاق ساقلاپ بولالمايمىز، — دېدى تۇراخۇن ھاجىم.
— بارىدىغان يەرلىرىنى دېسىلە، سىلەنى كېچىچە يولغا

سېلىپ قويايلى.

پەزىلەتخان ئانىنىڭ گېپىدىن كېيىن ھۆربانو يىغلامسىراپ دېدى:

— ئانام مېنى تاپالماي نەلەردە سەرسان بولۇپ يۈرىدىغاندۇ؟
— ئانىلىرى ئاللىقاچان ۋەلى باينىڭ قولىغا چۈشۈپ بولدى، — دېدى تۇراخۇن ھاجىم.

— ئانام بولمىسا مەن ھېچ يەرنى بىلمەيمەن. بارىدىغان يېرىمۇ يوق، ئانامنى تاپمىسام بولمايدۇ.
ھۆربانو سۆزلەپ مۇشۇ يەرگە كەلگەندە، ئۆزىنى تۇتالماي ھەدەپ يىغلىغىلى تۇردى.

— ۋەلى باينىڭ قولىغا چۈشۈپ قالغان بولسا ئۇ رودۇپايدىن قۇتۇلماق تەس، — دېدى پەزىلەتخان.

— ئانىلىرى ئۇنىڭ قولىدىن قۇتۇلغۇچە مۇشۇ ئۆيدە پاناھلىنىپ تۇرسىلا بولمىسا، — تۇراخۇن ھاجىم شۇنداق دېيىشىگە پەزىلەتخان:

— بۇ يەردە تۇرسا، ئاسانلا چېنىپ قالىدۇ. بىزنىڭ سەھرادىكى ئۆيدە تۇرسۇن، — دېدى.

— ھەببەللى، خوتۇن، كۆڭلۈمدىكىنى تاپتىڭ. ئۇنداق بولسا، ھازىرلا بۇ يەردىن قوزغىلىپ شۇ ئۆيگە چىقىپ كېتىڭلار، بولمىسا ئىشىمىز چاتاق بولىدۇ، — دېدى تۇراخۇن ھاجىم.

تۇراخۇن ھاجىمنىڭ ھويلىسىنىڭ ئىشىكى ئېچىلىپ چاكارلار ھەربىرىگە ئىككىدىن ساندۇق ئارتىلغان ئۈچ ئېشەكنى يېتىلەپ چىقتى. ئاندىن قارا چۈمبەل ئارتقان، پەرەنجە كىيگەن پەزىلەتخاننى يەنە بىر چاكار توقۇلغان ئېشەككە مىندۈردى. چۈمبەل ئارتقان بىر دېدەك پەزىلەتخاننىڭ كەينىدىن يەنە بىر ئېشەككە مىنىپ چىقتى. بىر چاكار ئۇلارنىڭ كەينىدىن قوغداپ چىقىپ كەتتى. تۇراخۇن ھاجىم ئۇلارنىڭ كەينىدىن دۇئا قىلىپ قالدى.

بازارنىڭ قەدىمكى دەرۋازىسىدا قاراۋۇللار پەزىلەتخاننىڭ

ئالدىنى توسىدى ۋە ئۇنىڭ بىلەن دېدىكىنىڭ يۈزىنى ئاچقۇزۇپ قارىدى. ئاندىن ساندۇقلارنى چاكارلارغا ئاچقۇزدى، ھەرخىل تاۋار - يىپەكلەرنى كۆرۈپ ياپتى. ساندۇق ئاختۇرغان ئىككى جېسەكچىگە چاكار بىردىن تەڭگە بەردى. جېسەكچى قاراۋۇللارغا ئىشارەت قىلىپ دەرۋازىنى ئاچقۇزدى. پەزىلەتخانلار دەرۋازىدىن چىقىپ كەتتى.

ئايىشە سولاقخانىدا تاياق زەربىسىدىن يېرىم بىھوش ھالسىز سوزۇلۇپ ياتاتتى. ئىشىك ئېچىلىپ قولى بوينىغا ئېسىلغان، ھاسا تايانغان ۋەلى باي كىردى. ئاستا دىڭگۇسلاپ كېلىپ ھاسىنىڭ ئۈچى بىلەن ئايىشەنىڭ تۇمشۇقىنى نوقۇدى. ئايىشە ئىشىپ كۆكەرگەن قاپاقلىرىنى يېرىم ئېچىپ يەنە يۇمۇۋالدى. ۋەلى باي ئاستا ئېڭىشىپ، ۋايساپ، ئىڭراپ كەتتى. ئاندىن يەنە ئۆزىنى ئوڭشىۋېلىپ ئاغزىنى ئايىشەنىڭ چولاق قولىغا يېقىن ئەكېلىپ پەس ئاۋازدا دېدى:

— ھەي جادۇگەر قېرى، مەن سىلەرنىڭ كىم ئىكەنلىكىڭلارنى بىلىپ بولدۇم. ئەمدى مەن سېنى تەزىم قىلىپ تۇرۇپ ناھايىتى ئوبدان كۈتمەن.

ئايىشە كۆزىنى لاپ قىلىپ ئاچتى، ۋەلى باي گېپىنى داۋاملاشتۇردى:

— قانداق، راست بىلىپتىمەنمۇ، مەن سېنىڭ بۇ كىيىملىرىڭنى يەڭگۈشلەي ... ھە.

ۋەلى باي سۆزلەپ شۇ يەرگە كەلگەندە، ئورنىدىن تۇرۇپ كەينىگە ئۆرۈلۈپ ۋارقىرىدى:

— ھاي ... ھاي ... چاكارلار، قېنى سىلەر !

ئىككى چاپارمەن يۈگۈرۈپ كىردى ...

تۇراخۇن ھاجىم دۈكىنىنىڭ ئالدىغا پالاس سېلىپ ئۆزى بىلەن دېمەتلىك يەنە بىر بوۋاي بىلەن چاي ئىچكەچ شاھمات ئويناپ ئولتۇراتتى. ئاتقا مىنگەن ۋەلى بايۋەچچە بىر توپ جېسەكچىلەر بىلەن يېتىپ كەلدى.

— ئەسسالامۇ ئەلەيكۇم، ھاجىمكا.
— ۋە ئەلەيكۇم ئەسسالام بايۋەچچە غوجام، — دەپ تەڭلا سالام
قايتۇردى ئىككى بوۋاي.
— ھېلىقى ئايال كەلگەندەك قىلدىمۇ؟ — سورىدى ۋەلى
بايۋەچچە.

— ھە ... قايسى ئايالنى دەيدىلا، غوجام؟ — سورىدى تۇراخۇن
ھاجىم.

— ئەتىگەن سىلىنىڭ دۇكانغا كىرگەن ھېلىقى ئىككى
ئايالنىڭ بىرىچۇ؟

— ئەتىگەندىن بېرى بىرمۇنچە ئەر — ئاياللار بىردىن،
ئىككىدىن دۇكانغا كېلىپ مال ئالىدىغانلار مال ئېلىپ،
ئالمايدىغانلار ئالماي چىقىپ كەتتى.

— خۇپسەنلىك قىلمىسلا. ھاجىمكا، سىلى بازىرىمىزدىكى
بىردىنبىر ئېشەكلىك مېڭىپ ئۈچ يىلدا مەككە مۇكەررەمگە
بېرىپ ھەج تاۋاپ قىلىپ كەلگەن ھۆرمەتكە سازاۋەر ئادەم. سەت
تۇرىدۇ، بىز سىلنى ھۆرمەت قىلغانغا لايىق، سۈپەتلىرىگە لايىق
ئىش قىلسىلا، بۇ قىلىق سىلىگە ياراشمايدۇ، — دېدى ۋەلى
بايۋەچچە.

بۇ گەپلەرنى ئاڭلاپ تۇرغان بوۋاي سۆز قىستۇردى:
— ھەببەللى، غوجام بالام، دۇكانغا كىرگەن ئاياللار يۈزىنى
يۆگەپ كىرىدىغان تۇرسا، تۇراخۇن ھاجىم يا سىلىدەك ئاياللارنىڭ
يۈزىنى ئاچقۇزۇپ رەڭلەپ، ئەن سېلىۋېلىپ ئاندىن يولىغا
ماڭىدىغان باجگىر بولمىسا، بۇ قانداق دېگەنلىرى ئەمدى؟
— سەندىن كىم گەپ سورىدى پوق ساقال؟! ھاجىمكا خاپا
بولمايلا، سىلىنىڭ دۇكان، ئۆيلىرىنى ئاختۇرىمىز ...
ئاختۇرۇڭلار!

ۋەلى باينىڭ بۇيرۇق قىلىشى بىلەن جېسەكچىلەر دۇكانغا
قىستىشىپ كىرىپ كېتىشتى.

قويۇق يۇلغۇن، قومۇش، سۆكسۆك باسقان جاڭگالدىكى ھارۋا

يولىدا پەزىلەتخانىنىڭ ئېشەكلىك كارۋىنى كېتىۋاتاتتى. چۆلدىكى كىچىك بىر سۇلۇق ئېقىنغا كەلگەندە، پەزىلەتخان ئېشەكلەرنى توختىتىپ، ساندۇقتىن بىرىنىڭ ئاغزىنى ئېچىپ ئىچىدىن ئاق يىپەك رەختلەر ئارىسىدا قومۇش چىشلەپ، ئۇنىڭ ئۈچىنى ساندۇقنىڭ بۆلۈڭىدىكى تۆشۈككە تىقىپ ياتقان ھۆربانۇنى چىقاردى. ھۆربانۇ تەرلەپ چاپلىرى يۈزىگە، كۆڭلىكى بەدىنىگە چاپلىشىپ كەتكەنىدى. پەزىلەتخان ھۆربانۇغا قارا پەرەنجىنى كىلدۈرۈپ قويدى. ئۇلار ئازراق دېمىنى ئېلىۋالغاندىن كېيىن يولغا چىقىشتى.

نىگار ئايىم ئۇن، گۈرۈچ، قاپاقتا ماي، ھەر خىل سەي - كۆكتات، ھەرخىل مېۋە، بوغچا - بوغچا كىيىم، ئۇششاق - چۈششەك نەرسىلەر بېسىلغان مەپىنى ھەيدەپ دەڭدىن چىقتى. ئەتراپتىكىلەر نىگار ئايىم بىلەن گۈلجامالغا قىزىقسىنىپ قاراشتى. دەڭجامۇ ياقىسىنى تۈتۈپ ئۆز - ئۆزىگە دېدى:

— ئادەم ئۆلمىسە ھەر ئىشنى كۆرىدىكەن، مۇشۇ كەمگىچە ئاتلىق مەپە ھەيدىگەن ئايالنى كۆرمەپتىم، ئەمدى كۆرۈپتىمەن. بۇ ئەتراپتا بۇنداق ئادەم يوق ئىدى، نەدىن كەلگەندۇ؟ بۇ ئايالنىڭ ئېرى لايغەزەلمۇ يا كېسەلمۇ، خۇدايىم ئۆزى بىلىدۇ.

ۋەلى بايۋەچچە ئات ئۈستىدە ئولتۇرۇپ ئەگرى غاڭزىسىنى شوراپ پۇرقىرىتىپ ئىس چىقىرىپ، ھېچنېمىگە پەرۋا قىلماستىن شاھمات ئويناپ ئولتۇرغان تۇراخۇن ھاجىم بىلەن بوۋايغا ئۆچمەنلىك بىلەن قاراپ تۇراتتى. جېسەكچىلەر دۇكاندىن سالپايغان ھالدا يېنىپ چىقىشتى.

— يوق، بېگىم.

— راست يوقمۇ، تۇراخۇن ھاجىمكا؟ — سورىدى ۋەلى بايۋەچچە.

— بۇ گەپنى سىلىنىڭ خىزمەتكارلار دېدى، بايۋەچچە غوجام ... ھوي بالىلىرىم، دۇكان، ئۆيلىرىمنى قالايمىقان قىلىۋەتمىگەنسەلەر؟

خىزمەتكارلار بىر - بىرىگە قارشىپ قويدى. زەردىسى قاينىغان ۋەلى بايۋەچچە ئۈن - تىنىسىز ھالدا قايتىش ئىشارىتى قىلدى.

مېھرىبانۇ خانىشنىڭ ھۇجرىسى. شاۋاز سۈرلۈك قىياپەتتە خانىشنى سوراق قىلغاندەك سۆزلىمەكتە. مېھرىبانۇ خانىش قورقۇمسىراپ بىچارىلىك بىلەن جاۋاب بەرمەكتە.

— سالاھىدىن دېگەن قېرى بۇ يەرگە نېمىدەپ كەپتۇ؟

— ئۇ مېنى پادىشاھ ئالىيلىرى بىلەن كۆرۈشتۈرسىلە، مېنىڭ شاھقا يۈز تۇرانە دەيدىغان ناھايىتى مۇھىم ئىشىم بار دەيدۇ، — دەپ جاۋاب بەردى مېھرىبانۇ خانىش.

— نېمە مۇھىم ئىش دەپ سورىدىلىمۇ؟

— يوقسۇ، ھەزرەتلىرى، مەن ئەزەلدىن خانلىقنىڭ ئىچكى ئىشلىرىنى پادىشاھ ئالىيلىرىدىنمۇ سورىمايتتىم ھەم شۇنداق گەپ بولغاندا ئۆزۈمنى چەتكە ئالاتتىم. بۇنى ماڭا رەھمەتلىك ئاتام ئۆگەتكەن. ئاتام رەھمەتلىك ئەر كىشىنىڭ ئىشىغا ئارىلاشماي، ئۆي ئىشى، بالىلارنىڭ ئىشى بىلەن بول، ئەرگە ئوبدان خوتۇن، بالىغا ئوبدان ئانا بولغىن! بۇ ئىشنى خۇدا شۇنداق ئورۇنلاشتۇرغان دەپ نەسىھەت قىلاتتى.

— نېمانداق نەق گەپتىن ئۆزلىرىنى قاقچۇرۇپ نەدىكى ئۆتكەن زاماننىڭ گېپىنى يورغىلىتىلا، خانىش ئايىم؟ سالاھىدىن راست باشقا گەپ قىلىمىدىمۇ؟

— ياق، ۋەزىر ئەزەم، باشقا گەپ قىلىمدى. پەقەت پادىشاھ ئالىيلىرى بىلەن كۆرۈشۈشۈمگە ياردەم قىلسىلا دېدى. مەنمۇ پادىشاھ ئالىيلىرى بىلەن كۆرۈشسەم ۋەزىر ئەزەمنىڭ رۇخسىتىنى ئالىمەن دېدىم.

— سىلى بۇ گەپنى نېمىشقا دەيدىلا؟ بۇ گەپ سىرتقا چىقىپ كەتسە ھەممىمىزگە ياخشى ئەمەس دەپ قانچە قېتىم دېدىم بولمىسا. نېمانداق كالىلىرى ئىشلىمەيدۇ سىلىنىڭ، — دېدى شاۋاز.

— مەن ئېزىپتىمەن، ئادەم قېرىغانچە كاللىسىدىن كېتىدىكەن. ۋەزىر ئەزەم، مېنى كەچۈرگەيلا. قىزىم سەنەمدىن ئايرىلغاندىن بېرى قويغان — تۇتقىنىمنى بىلمەيدىغان بولۇپ قالدىم.

— كاللىلىرىنى سىلكىۋېتىپ، ھوشيارراق يۈرسىلە، خانىش ئايىم. ئۆزلىرىمۇ پادىشاھ ئالىيلىرىدەك بولۇپ قالمىسىلا يەنە.

— ماڭا رەھىم قىلىسىلا، ۋەزىر ئەزەم، ماڭا ئىچىلىرى ئاغرىسۇن، — دېدى مېھرىبانۇ بىچارە قىياپەتتە.

— سىلىگە ئىچ ئاغرىتقاچ قىزلىرى سەنەمنى ئەكىلىپ بەردىم. ئۇنداق ئەمەسمۇيا؟!

— شۇنداق، ۋەزىر ئەزەم، شۇنداق، ئېسىم قۇرۇسۇن، ئۆزلىرىنىڭ مەلىكە ئالىيلىرىنى ئەكىلىپ بەرگەنلىرىنى ئۇنتۇپ قاپتىمەن. مەن ئالجىغان قېرىنىڭ بىر قوشۇق قېنىدىن كەچسىلە.

— پات يېقىندا يېڭى بۇغدايغا ئورغاق تېگىشتىن بۇرۇن مەلىكە ئالىيلىرىنىڭ تويىنى قىلىمىز.

— پادىشاھ ئالىيلىرىغا ئىچىلىرى ئاغرىسۇن. ئۇ بۇنى بىلسە يەنە تۈگىشىپ كېتىدۇ، ۋەزىر ئەزەم، — دەپ يالۋۇردى مېھرىبانۇ.

— مەلىكىنى غەزەنەۋىلەرگە ياتلىق قىلىدىغانلىقىمىزنى پادىشاھتىن مەخپىي تۇتمىز، — دېدى شاۋاز.

— كېيىن بىلىپ قالسا يەنە تۈگىشىپ كېتەرمىكىن دەپ ئەنسىرەيمەن.

— توي ۋاقتىغا خېلى بار، ئۇنىڭغىچە شاھ ئالىيلىرىمۇ خېلى ساقىيىپ قالىدۇ. ھەر ئاماللار بىلەن بۇ ئىشنىڭ پادىشاھنىڭ قولىغا يېتىپ قېلىشىنىڭ ئالدىنى ئالىمىز. ئۇرۇشتىن ساقلىنىش ئۈچۈن مۇشۇنداق قىلماي بولمايدۇ.

— پەقەت بولمىغاندا ھەقىقىي ئەھۋالنى شاھقا بىلدۈرەرمىز بولمىسا.

— ھەرگىز باشباشتاقلق قىلمىسلا، جانلىرىغا ھېزى بولسىلا. مەن سىلەنىڭ ئۆز ئەجەللىرى بىلەن ئۆلۈشلىرىنى ئارزۇ قىلمەن، — دېدى شاۋاز تەھدىت ئارىلاش .

— سىلەدىن بىسوراق ئىش قىلمايمەن، ھەزرەتلىرى. مېنىڭ بىردىنبىر ئارزۇيۇم كۆزۈمنىڭ ئوچۇق چېغىدا قىزىمنى كۆرۈۋېلىش.

— تولا ۋالاقلىماي ئىبادەتلىرىنى قىلغاچ مەلىكە ئالىلىرىنىڭ تويىغا تەييارلىق قىلسلا .

شاۋاز سۆزىنى تۈگىتىپ چىقىپ كەتتى.

تاغ ئارىسىدىكى خىلوۋەت مەھەللە. سەنەم سۇ بويىغا يېقىلغان گۈلخان ئەتراپىدا يۇلغۇن زىخىغا ئۆتكۈزۈلۈپ ئوتقا قاقلاپ پىشۇرۇلغان توشقان گۆشى بىلەن قىرغاۋۇل گۆشىنى قولىدا تىتىپ غېرىبىنىڭ ئۈنمىگىنىغا قارىماي ئاغزىغا سېلىپ قويۇۋاتاتتى. شۇ چاغدا ئات قاتتىق كىشەپ مەپە يېتىپ كەلدى.

— ئانا ! ئانا ! — ۋارقىرىدى غېرىب.

— ئېزىپ كەتمەي كېلەلەيدىمۇ، ئانا ... خۇداغا شۈكۈر، — دېدى سەنەممۇ.

— ئات ... مەلىكە قىزىمنىڭ ئېتى بىلەن گۈلجامال قىزىم مەندىن ئەقىللىق ئىكەن، — دېدى نىگار ئايىم.

غېرىب بىلەن سەنەم تەڭ ئورنىدىن تۇردى. سەنەم ئالدىدا يۈگۈرۈپ كېلىپ نىگار ئايىمنى قۇچاقلىدى، غېرىب پۈتىنى سۆرەپ دىڭگۈسلاپ ماڭدى.

— ئانا، ئانا، ئاكام ماڭالايدىغان بوپتۇ، — دېدى گۈلجامال.

— ۋاي نېمە دەيدىغانسەن، قىزىم؟

نىگار ئايىم پۈتىنى سۆرەپ كېلىۋاتقان غېرىبىنى كۆرۈپ، ئالدىغا يۈگۈرۈپ بېرىپ ئۇنى باغرىغا بېسىپ ھۆڭرەپ يىغلىۋەتتى.

— ۋاي غېرىب ئوغلۇم، تاغدەك يۆلەنچۈكۈم ئوغلۇم، ماڭدىڭمۇ، ئوغلۇم؟ ماڭغىنىڭنى كۆرۈپ خۇشاللىقتا يۈرىكىم

يېرىلدى، ئوغلۇم، مېنى نېمانچە خۇش قىلسەن، ئوغلۇم؟ مەن
ئۆلگەندىم، ئوغلۇم ... ئەمدى تىرىلدىم، ئوغلۇم ... بۇ چۈشۈم
ئەمەستۇ، ئوغلۇم؟ ... پالەچنىڭ ماڭغىنىنى كۆرمىگەندىم،
ئوغلۇم، ئاھ خۇداغا زارىم يەتتىمۇ، ئوغلۇم...

بۇ چاغدا تاغ چوققىسىدا بىر قارا نىقابلىق ئادەم ئۇلارنى
ماراۋاتاتتى. غېرىب بىلەن سەنەم ئۇنى كۆرمىستىن ئۆز
خۇشاللىقى بىلەن بولىۋەردى. سەنەم مەپىدىكى نەرسىلەرنى
بىرمۇبىر كۆرۈپ ئۆيگە توشۇدى. نىگار ئايىم غېرىبىنىڭ يەنە
پۇتىنى سۆرەپ ھەم دىڭگۇسلاپ مېڭىشىنى كۆزىنى ئۇۋۇلاپ
تۇرۇپ كۆردى.

ئايىشە باشقىچە كۈتۈنۈشكە ئائىل بولدى. چىرايلىق ياسالغان
ئۆيدە تېۋىپ موماي ئۈستۈۋېشى تازىلىنىپ، يېڭى كىيىم
كىيدۈرۈلگەن ئايىشەنىڭ يۈزىدىكى جاراھەتنى تازىلاپ دورا
سۈردى. ۋەلى بايۋەچچە خۇش تەبەسسۇم بىلەن پەگھاھتا
گۇناھكارلارچە قىياپەتتە قول باغلاپ يۈكۈنۈپ ئولتۇردى. تېۋىپ
موماي ئىشىنى تۈگىتىپ تەزىم قىلىپ بوغچىسىنى يىغىشتۇرۇپ
چىقىپ كەتتى. چاكار - دېدەكلەر پايىپتەك بولۇپ داستىخان
سېلىپ، مۇراببا، ھۆل - قۇرۇق مېۋە، نان، كاۋاپ، ھورى چىقىپ
تۇرغان پۇلۇلارنى تىزدى.

— بىلمەستىن قوپاللىق قىلىپ، كەچۈرگۈسىز گۇناھ
قىپتىمەن. يېقىرنىڭ ئەقىلسىزلىقىنى كەچۈرگەيلا. قېنى،
غىزاغا ئېغىز تەگسىلە، — دېدى ۋەلى بايۋەچچە.

— قۇرۇق گەپلىرىڭنى قوي، بەتبەخت ئوغرى. ماڭا قىزىمنى
كۆرسەت! قىزىمنى كۆرمىي تۇرۇپ گېلىمدىن قانداق غىزا
ئۆتىدۇ؟ — دېدى ئايىشە.

— ئادەملىرىم ھەممە يەرنى، ھەتتا قۇشقاچ ئۇۋىسىغا قەدەر
ئىزدەۋاتىدۇ. قىزلىرى قايسى كامارغا بېكىنىۋالدى؟ ئىشقىلىپ،
مۇشۇ ئەتراپنىڭ بىر يېرىدە بار. ئاۋۋال تائام، ئاندىن كالام
دەپتىكەن، سىلى تاماق يەۋاتقۇچە تېپىلامدۇ تېخى، — دېدى ۋەلى

بايۋەچچە.

— ئېغىر بوي قىزىم بىرەر كېلىشمەسلىككە ئۇچرايدىغان بولسا، سەن رودۇپايغا كۆرگۈلۈكۈڭنى كۆرسىتىمەن !
— ئۇنداق يامان كۈنلەرنى خۇدايىم ھارام قىلغاي !
ئادەملىرىم ئۇنى تىنماي ئىزدەۋاتىدۇ، خاتىرىلىرىنى جەم قىلغايلا.

— قىزىمنى ئۆزۈم تاپمىغۇچە، سەن كۆزى ئوچۇق كورلار تېپىشالمايسەن، — دېدى ئايشە.

سالاھىدىن ئەتتارى ئائىلىسىدىكى ئۈچ ئوغۇل، ئۈچ كېلىن، ئون بىر قىز — ئوغۇل نەۋرە، ئايالى قەمبەرخانلار بىلەن داستىخاندا تاماقنى يەپ بولۇپ دۇئا قىلىشتى. دېدەك — چاكارلار داستىخاننى يىغىشتۇردى. نەۋرىلەر سالاھىدىن بىلەن قەمبەرخاننى بىر مۇبىر بويىنىدىن قۇچاقلاپ سۆيۈپ خوشلاشتى. كېلىنلەر تەزىم قىلىپ خوشلاشتى.

— ئاتا، بىزنىڭ ئۆيگە قەدەم تەشرىپ قىلىشقا قاچانلاردا ۋاقىتلىرى چىقار؟ — دەپ سورىدى چوڭ ئوغلى.

— ۋاقتىم چىققاندا ئۆزۈم خەۋەر قىلىمەن، بالام، — دەپ جاۋاب بەردى سالاھىدىن ئەتتارى.

كەينىدىن ئۇلاپ ئوتتۇرانچى ئوغۇلمۇ:

— بىزنىڭ باغنىڭ ئاق ئۆرۈكى پىشىپ ئاخىرى قالدى. سىلنى كېلىپ قالسىلا ئېغىز تېگەرمىكىن دەپ ساقلىغان. ئەتە بىزنىڭ باغدا غىزالىنىلى، ئاتا، — دېدى.

— بايا يېدىمغۇ؟ — سالاھىدىن شۇنداق دېۋىدى، ئوتتۇرانچى ئوغۇلنىڭ ئايالى:

— ئۆز قوللىرى بىلەن شاختىن ئۈزۈپ يېگەنلىرىنىڭ تەمى باشقىچە بولىدۇ، ئاتا، — دېدى.

— ئۆزۈم بارىدىغان چاغدا خەۋەر قىلىمەن، بالىلىرىم. سالاھىدىننىڭ گېپىدىن كېيىن قەمبەرخانمۇ بالىلىرىدىن مەمنۇن بولۇپ:

— بالىلىرىم، مۇشۇ گەپلىرىڭلارنىڭ ئۆزى ئاتاڭلار بىلەن مېنى ئون تۆگە سويۇپ قىچقارغاندەك خۇش قىلدى.
سالاھىدىن ھۇجرا ئۆيىدە تۆشەكتە موماي بىلەن ئويۇقۇسىز يېتىپ ئۇلۇغ - كىچىك تىندى.

— نېمانداق تولا ئاھ ئۇرىدىلا، جاھاننىڭ ئىشلىرىنى سىلى بىر باشقا ئاچىقىپ بولالامتىلە، سىلى ئىچىلىرىنى ئۇۋىغانغا جاھان تۈزۈلەمتى؟ ... ئىچىلىرىنى پۇشۇرمىسىلا، بېگىم، — دېدى قەمبەر خان.

— سەن ئوقمايسەن، خوتۇن. خانلىقنىڭ ھارۋىسىنى شاۋاز دېگەن مۇناپىق يامان پاتقاقلىق ھاڭغا ھەيدەپ كېتىۋاتىدۇ، — دېدى سالاھىدىن.

— مەن سىلىگە ئون ئۈچ ياشتا خوتۇنلۇققا چۈشكەن، توي بولغان كېچىسى ئەمدى ياستۇققا باش قويار - قويماي، خانلىققا يېغىلىق كەلدى دەپ، يېرىم يالىڭاچ قويۇپ، قىلىچلىرىنى ئېلىپ چىقىپ كەتكەن ئىدىلە ... مەن شۇنىڭدىن تارتىپ مانا ئەللىك ئۈچ يىل ئامانلىقلىرىنى تىلەپ دۇئا قىلىپ ئاغزىمدا چىشىم قالماي، ئۇپراپ ماكچىيىپ كەتتىم، — دېدى قەمبەر خان.

— نۇرغۇن جەڭلەردىن ساق چىقىپ غازى ئاتىلىشىم سېنىڭ دۇئاڭدىن ئىكەن - دە، خوتۇن، سېنىڭ دۇئالىرىڭ مەقبۇل بوپتۇ.

— بۇ ئالانىڭ سىلىگە بەرگەن نۇسرەتى. خان ئۈچۈن ئەللىك نەچچە يىل جەڭ قىلىپمۇ بۇ خانلىقنىڭ ئىشىنى بىر باشقا ئاچىقىپ بولالمىدىلا، تۈگىمەيدىغان خاپىلىقكەن بۇ، — دېدى قەمبەر خان.

— خانلىقنىڭ ئىشى شاۋازغا ئوخشاش كازاپلارنىڭ ساپ - ساپچىلىقى بىلەن راۋاج تاپمايدۇ، خوتۇن. ۋاقتى - سائىتى كەلگەندە كۆزىنى چىمىلداتماستىن خانلىقىمىز ئۈچۈن جان پىدا قىلىدىغان ئادەملەر بىلەن ئۆرە تۇرىدۇ، — دېدى سالاھىدىن.

— بۈگۈن بالىلارغىمۇ شۇنداق قوپال تەگدىلە، تەڭقىسلىقتا

جېنىم تىكىلداپ ئاران تۇردۇم. بالىلار سىلىنى سېغىنىپ كەلسە ئۇلارغا شۇنداق سوغۇق تېگەمدىلا؟ ئۇلار سىلىنى يوقلاپ كەلگەنگە پۇشايمان قىلىشىپ، كۆڭۈللىرى يېرىم كېتىشتى.

قەمبەر خان شۇنداق دەپ مىشىلداپ يىغلىدى.

— سەن بالىلارنى، ئۆيىنى ئويلايسەن، مەن بولسام خانلىقنىڭ ئىشىنى، چوڭ ئائىلىنىڭ بەختىنى ئويلايمەن، خوتۇن، — دېدى سالاھىدىن چۈشەندۈرۈپ.

— ئەمدى بولدى، سىلى قېرىپ مۈكچەيدىلە، ھاللىرىدىن كەتتىلە. بۇنىڭدىن كېيىنكى ئىشلارنى ياشلارغا تاپشۇرۇپ ئۆزلىرى دەم ئالسىلا، نەۋرىلەرمۇ سىلىدەك بوۋىسىغا قانسۇن. مەسچىت جامائىتىگە قوشۇلسىلا، سىلىدەك بوۋايلار مەسچىت ئالدىدىكى چايخانىلاردا ئولتۇرۇپ چاي ئىچىشىدۇ، — دېدى قەمبەر خان.

— چوڭ ئائىلە ۋەيران بولسا، سېنىڭ بۇ كۈنلىرىڭ نەدە؟ ھەممىمىز ۋەيران بولىمىز، بىغەرەز خوتۇن. خانلىق ئېغىر خەۋپ ئىچىدە قالدى. غەزەنەۋىلەر لەشكەرلىرى بىزنى قىرىپ يوقىتىمىز دەۋاتىدۇ.

— خۇدانىڭ بىر ئورۇنلاشتۇرۇشى باردۇ، پېشانىمىزگە نېمە تەقدىر — قىسمەت پۈتۈلگەن بولسا شۇنى كۆرمىەي ئامال يوق.

— ياق... ياق... ئەقلى يوق خوتۇن، زادى خوتۇن كىشى دېگەننىڭ چېچى ئۇزۇن، ئەقلى قىسقا. ئۇنى پۈتۈن ئادەم دېگىلى بولمايدۇ. خوتۇن كىشى دېگەننى خۇدايىم يەر يۈزىدە ئادەملەرنى كۆپەيتىش، ئەر خەلقىنىڭ زېرىكىپ قالماسلىقى ئۈچۈن ياراتقان، ئۇ زادى ئەخمەق بىر نېمە. ئۇنىڭ گېپىگە كىرىپ ئادەم ئەلەيھىسسالاممۇ جەننەتتىن قوغلاپ چىقىرىلىپ، مۇشۇنداق جاپالىق كۈنگە قالغان. بولمىسا ئادەملەر جەننەتتە غەم — قايغۇسىز، ئۈرۈش — جېدەلسىز ئۆتمەيتى؟ سېنىڭ گېپىڭ بويىچە بولغاندا مەن دۇبۇلغا — ساۋۇتلىرىمنى چۆرۈپ تاشلاپ ئوچىقىڭغا ئوت قالاپ، ساقىلىمغا تۈكۈرۈپ نەۋرە بېقىپ

ئولتۇرسام بولىدىكەن - دە؟ ھىم، ئۇخلاپ چۈشۈڭ، مېنىڭ بۇ كارىۋاتتا سېسىپ يېتىپ ئۆلگۈم يوق، جەڭگاھتا دۈشمەن بىلەن قان كېچىپ ئۇرۇشۇپ ئۆلگۈم بار.

سالاھىدىن سۆزلىگىنىچە ئۆزىنى باسالماي ئورنىدىن چاچراپ تۇرۇپ، بېشىغا قويغان تەكپە ئاستىدىن قىلىچىنى ئېلىپ قاتتىق شىلتىدى. قىلىچ تۆمۈر شامدانغا تېگىپ ئوت چاچراش بىلەن تەڭ تارالغۇ - تۇرۇڭ ئاۋاز چىقىپ شامدان يەرگە چۈشتى. قەمبەر خان كۆڭلى بۇزۇلۇپ دېدى:

— ماقۇل، ماقۇل، بارسىلا. بۇ جەڭ مەيدانى ئەمەس، ئۆي، ھازىرلا جەڭ مەيدانىغا بارسىلا.

شۇنىڭدىن كېيىن سالاھىدىن بىر ھازا ئۈن - تىنىسىز ئولتۇرۇپ كەتتى.

زەينىدىن بوميانىڭ ھۇجرىسى. شاۋاز بىلەن زەينىدىن بوميانى تۆت قات تاۋاز كۆرىپ ئۈستىدە پەي ياستۇقلارغا يۆلىنىپ ئولتۇرۇپ شاراب ئىچىشىپ، چىلىم تارتىشىپ، شوخ قىزلارنىڭ ئۇسسۇلىنى تاماشا قىلماقتا. دېدەك قىزلار ئۇلارنىڭ ئۈچىسىنى تۇتماقتا ئىدى.

بىر مەلۇماتچى چاكار كىرىپ زەينىدىن بوميانىڭ قولىقىغا ئېڭىشىپ پىچىرلىدى، شۇئان بوميانى تىك ئولتۇردى، شاۋازمۇ سەگەكلەش تىك ئولتۇردى. ئىككىيلەننىڭ كۆزى دوقۇرۇشۇپ قالدى.

— ھۆرمەتلىك ۋەزىر جانابلىرى، ئەيبىكە بۇيرۇمغا، كەمىنلىرى ماڭدۇرغان چاپارمەن بۈيۈك سۇلتانمىز مەھمۇد غەزەنەۋىنىڭ جاۋاب مەكتۇپىنى ئېلىپ كەپتۇ.

زەينىدىن بوميانىڭ سۆزى تۈگىشىگىلا شاۋاز چاۋاك ئۇرۇپ، سازەندە، نەغمىچى، ئۇسسۇلچىلارغا چىقىپ كېتىش ئىشارىتى قىلدى. ئۇلار ھەش - پەش دېگۈچە چىقىپ كېتىشتى.

— پېقىرنىڭ ئۇياتسىزلىقىنى ئەپۇ قىلغايلا، ئالىيلىرى. بىزنىڭ ئەلنىڭ قائىدە - يوسۇنىغا بىنائەن، سۇلتان

ئالىيلەرنىڭ مەكتۈپىنى ئۆزۈم ئايرىم كۆرۈپ چىققاندىن كېيىن ئاندىن ئۆزلىرىگە جاۋاب بەرمەكچىمەن، — دېدى زەينىدىن بوميانى.

— دۇرۇس، دۇرۇس، بەرھەق گەپ.

شاۋاز ئاغزىدا شۇنداق دەپ كۈلۈۋاتسىمۇ، ئىزا — ئاھانەتتىن يىغلاۋاتقاندەك قىياپەتتە تۈزۈك خوشلاشمايلا پېشىنى قېقىپ چىقىپ كەتتى.

كېچە. ئۇيقۇسى قاچقان سالاھىدىن ئەتتارى يالاڭ تونىنى يېپىنچاقلاپ ھويلىغا چىقتى، ئاسماندىكى يۇلتۇزلارغا قاراپ، تەگسىز خىياللارغا بەند بولدى. بىرھازادىن كېيىن ئۇ ھويلا ئوتتۇرىسىدىكى قېرى ئۈجمىگە يۆلەپ قويۇلغان تاش ئۈستىدە ئولتۇرۇپ ئۇيقۇغا كەتتى. دەل شۇ چاغدا ئۈجمە ئۈستىدىكى شاخلار ئارىسىدا مۆكۈنۈپ ئولتۇرغان قارا نىقابلىق ئادەم نەيچە بىلەن سالاھىدىنغا زەھەرلىك تىكەن پۇۋلىدى. زەھەرلىك تىكەن سالاھىدىننىڭ شاپاق دوپپا كىيگەن چوققىسىغا قادالدى، سالاھىدىن ئاستا ئىزغا يىقىلدى. نىقابلىق ئادەم ئۈجمە شېخىدىن پەم بىلەن ھويلا تېمىغا ساڭگىلاپ چۈشۈپ، تامدىن سىرتقا مۈشۈكتەك سەكرەپ غايىب بولدى.

ھۇجرا ئۆيىدە قەمبەرخان ئېرىنىڭ خېلىغىچە كىرمىگىنىدىن ئەندىشە قىلىپ، پەرەنجىسىنى يېپىنىپ سىرتقا چىقتى. قەمبەرخان ھويلىدا ھەر تەرەپكە قاراپمۇ ئېرىنى كۆرمىگەندىن كېيىن، جىددىيلەشىپ ئاستا چاقىردى:

— ھوي ... ھەي ... ھوي مۇرەببىم ... سەركەردە !

قەمبەرخاننىڭ ئاۋازىدىن دەرۋازا ئالدى ۋە ئۆگزىدىكى قاراۋۇللار تىك تۇرۇپ كەتتى، يان ئۆيلەردىن يېرىم يالىڭاچ نۆكەرلەر يۈگۈرۈپ چىقتى.

— خانىم، نېمە بولدى؟ — دەپ سورىدى بىر نۆكەر.

— سەردار ئالىيلەرنى ئۇخلىماي ھويلىغا سەگىدىگىلى چىقىپ كەتكەن، — دېدى قەمبەرخان.

— مەنمۇ كۆرگەن، سەردار ئالىلىرى ھويلىدا ئۇيان —
بۇيانغا مېڭىپ يۈرگەن، — دېدى يەنە بىر قاراۋۇل.
— مەنمۇ ئۆگزىدە تۇرۇپ كۆرگەن. ئۈجمە تۇۋىدىكى تاشتا
ئولتۇراتتى، — دېدى يەنە بىرى. شۇ ئەسنادا قاراۋۇل
ۋارقىرىدى:

— مانا ... ئۈجمە تۇۋىدە يىقىلىپ قاپتۇ.
ھەممەيلەن يۈگۈرۈشۈپ باردى.
— ئاھ، مۇرەببىمگە نېمە بولغاندۇ؟
ھەممىسى جىددىيلەشىپ سالاھىدىنى ئولاش — چولاش
كۆتۈرۈپ ئۆيگە ئەكىرىپ كەتتى.
سالاھىدىنىڭ ھۇجرىسى. شام يورۇقىدا سالاھىدىن كۆزى
ئوچۇق ھالەتتە تۈپتۈز ياتاتتى، ئاپئاق ساقال — بۇرۇت قاپلىغان
جاۋىغىدىن قان ساقىپ قالغانىدى. ئوردا تېۋىپى ئىمامنىياز
پەيزۇللا كۆرۈپ بېشىنى تۆۋەن سېلىپ دېدى:
— سەردارىمىز جان تەسلىم قىپتۇ، ئەلھۆكمىللىلا.
— نېمە ... نېمە دەيدىلا ... ئەمدى؟ تېخى ھازىرلا ... ساپساق
ئادەمتىغۇ بۇ ... ۋاي مۇرەببىم ...
قەمبەر خان ئۆزىنى بوۋايغا تاشلاپ داد — پەرياد كۆتۈردى.
— بۇ قانداق گەپ، بايىلا ساپساق تۇرسا؟ — ھەيرانلىق بىلەن
سورىدى نۆكەر.

— جان ھەلقۇمىدا تىلىنى چىشلىۋاپتۇ، ئاغزىدىن ئاققان قان
تىلىدىن چىققانىكەن، سەركەردەم، — دېدى ئىمامنىياز پەيزۇللا.
— سەۋەبى نېمە بولدى ئەمدى؟ — دەپ سورىدى يەنە نۆكەر.
— ئاۋۋال ئالانىڭ ھۆكىمى شۇنداق تۇ. سەركەردە جانابلىرى
سەكتە بولۇپ مېڭىسىگە قان تەپكەندەك تۇرىدۇ، — دېدى
ئىمامنىياز.

— ياق! — دەپ ۋارقىرىدى قەمبەر خان.
— قۇشناچىم، ئاخشامدىن بېرى سەردار جانابلىرى بىرەر
ئىشقا ئاچچىقلانغانمۇ؟ — سورىدى ئىمامنىياز.

قەمبەر خان ئاغزىنى تۇتۇپ ھەممىگە تەكشى قارىدى.
شاھ ھۇجرىسى. بىر تېرە، بىر سۆڭەك بولۇپ، چاچ -
ساقاللىرى چۈشۈپ شالاڭلاپ، كۆزلىرى پىيالىدەك ئولتۇرۇشۇپ
كەتكەن شاھ ئارىدەك قوللىرىدا ئىشارەت قىلدى. كېنىزەك يېقىن
كېلىپ قۇلىقىنى شاھنىڭ ئاغزىغا تەڭلىدى. شاھ ئىنجىقلاپ
بىلگىلى بولماس بىرنەرسىلەرنى دېدى. كېنىزەك بىلەلمەي
قىينالدى. يەنە بىر كېنىزەك ئۇنى ئىتتىرىۋېتىپ ئاڭلىدى.
ئۇمۇ بىلەلمىدى. ئاياغ تەرىپىدە قول باغلاپ تۇرغان ئاغۋات
چاكار كېلىپ ئاڭلىدى.

تۇران ئايلا ھۇجرىسىدا تازا خورەك تارتىپ ئۇخلاۋاتاتتى.
كېنىزەك پەم بىلەن دەسسەپ كىرىپ ئۇنى چاقىردى، ئەمما
ئويغىتالمىدى، چاقىرىپ ئويغىتالماي يېنىك تۇرتتى، ئۇنىڭدىمۇ
ئويغانمىغاندىن كېيىن سىلكىشىلىدى. تۇران ئايلا چۆچۈپ
ئويغىنىپ، تېرىككىنىدىن كېنىزەكنىڭ كاچىتىغا بىرنى
سالىدى. كېنىزەك يىغلاپ تىزلىنىپ ئەپۇ سورىدى.

بۇ چاغدا، شاۋاز ھۇجرىسىدا سەئىد پازىلغا پال
سالدۇرۇۋاتاتتى. شاۋاز سەئىد پازىلنىڭ سۆزى بويىچە كۆزىنى
يۇمۇپ كىتابتىكى كاتەكچىلەردىكى خەتتىن بىرىگە بىگىز
بارمىقىنى باستى.

— ھەزرىتى زىكىرىيا ئەلەيھىسسالامنىڭ مۇبارەك نامىغا قول
بېسىپتىلا، بۇزىرۇكۋارىم، — دېدى سەئىد پەيزۇللا.

— ھە تاپسىلا، — دېدى شاۋاز.

— مانا ھازىر چىقىدۇ.

سەئىد پەيزۇللا بارمىقىنى تىلىغا تەگكۈزۈپ قېلىن كونا
كىتابنى ۋاراقلاشقا باشلىدى. تەقەززا بولغان شاۋاز ئىچى پۇشۇپ
تېرىكتى:

— نېمانداق مىسىلدايدىلا، قانداق دېگەن ئەزمە ئادەم سىلى؟
ئايىدا، يىلىدا بىر ئىش چىقسا ئەزمىلىرىنى ئېزىپ
ئولتۇرىدىكەنلا. كىتاب بىلەن ھەپلىشىدىغان ئادەم مۇشۇنداق

بولامدۇ نېمە؟

چاكار كىرىپ تەزىم قىلىپ دېدى.

— ئالىيلرى، تۇران ئايلا جىددىي ئىش بىلەن ئۆزلىرىنى
ئىزدەپ كەپتۇ.

— يوقال، يېرىم كېچىدىن ئاشقاندا نېمە جىددىي ئىش ئىكەن
ئۇ؟ ئەتە كەلسۇن، — دېدى شاۋاز.

— خوپ، ئالىيلرى، — چاكار كەينىگە ياندى.

— توختا ... ئۇنى باشلاپ كىر ...

بىر ئازدىن كېيىن تۇران ئايلا تەزىم قىلىپ كىردى.

— ھە نېمە ئىش؟ — خۇشياقمىغان ھالدا سورىدى شاۋاز.

— شاھ ئالىيلرى ... — دەپ تىلىنى چاينىدى تۇران ئايلا.

شاۋاز غەزەپ بىلەن تۇران ئايلانىڭ كاپىتىغا بىر تەستەك
سالىدى.

— پادىشاھ ئالىيلرى مەلىكىنى كۆرىمەن، ماڭا مەلىكىنى
كۆرسىتىڭلار دېگەن بولسا كۆرسەتمەسەن! مۇشۇ ئىشقىمۇ تۈن
تەڭدىن ئاشقاندا مېنى ئىزدەپ كېلەمسەن؟ ھۇ جەددال!

— شاھ ئالىيلرى مەلىكىنى ئۇسسۇل ئويناپ بەرسۇن
دەيدۇ، — دېدى تۇران ئايلا.

— ئۇنداقتا مەلىكە ناخشا ئېيتىپ، ئۇسسۇل ئويناپ بەرسە
بولمىدىمۇ؟ — دېدى شاۋاز.

— ئۇ قىز يېتىمچىلىكتە ئۇ تاغىسىنىڭ، بۇ ھاممىسىنىڭ
ئۆيىدە چوڭ بولغاچقا ...

تۇران ئايلانىڭ گېپى ئاخىرلاشماستىنلا شاۋاز ئۇنىڭ
كاپىتىغا يەنە بىرنى سالىدى.

— سەن قايسى قىزنىڭ گېپىنى قىلىۋاتىسەن؟

مەلىكە ئالىيلرى ناخشىنى بۇلبۇلدەك چاڭ كەلتۈرىدۇ، چار
يىلاندەك تولغىنىپ ئۇسسۇل ئوينايدۇ. ئەتە ئەتىگەندە مەلىكە شاھ
ئالىيلرىغا ناخشا ئېيتىپ، ئۇسسۇل ئويناپ بەرسۇن، يوقال! —
دېدى شاۋاز.

— خوپ ئالىيلرى، خوش ...

تۇران ئايلا كەينىچە مېڭىپ تەزىم بىلەن چىقىپ كەتمەكچى بولغاندا شاۋاز:

— توختا ... پادىشاھ ئالىيلرى ئۇخلىغىلى ئۈنمىسا، ئىمامنىياز پەيزۇللاغا دە، ئۇيقۇ كەلتۈرىدىغان شەربەت ئىچۈرۈپ ئۇخلاپتۇن، — دېدى.

— باش ئۈستىگە، ئالىيلرى، ھازىرچە ئەلنەغمىچىلەرنى چاقىرارىمىز.

— شۇنداق بولسۇن.

تۇران ئايلا چىقىپ كەتتى.

تاغ تۆپىسىدىكى يالغۇز دەرەخنىڭ تۈۋىدىكى بۇلاق بويى. سېپىت ھاجى قاۋان تىمىسقىلاپ كېلىپ بۇلاق بويىدىكى قورام تاشنىڭ كاۋىكىغا تېرە خالتىنى سېلىپ قويدى. ئۇ ئەمدىلا ئورنىدىن تۇرۇشىغا قارا نىقابلىق بىر ئادەم چويۇن چوماق بىلەن بېشىغا بىرنى سالىدى، سېپىت ھاجى قاۋان ئىزىغا دۈم چۈشۈپ ئۆلدى.

چاتقاللىقتا پايلاپ تۇرغان ئىلياسلار بۇنى كۆرۈپ بىر - بىرىگە قاراشتى. نىقابلىق ئادەم تاشنىڭ كاۋىكىدىن تېرە خالتىنى ئېلىپلا تېز غايىب بولدى.

ۋەلى باي ھۇجرىسىدا يالغۇز ئولتۇرۇپ كەيپ قىلىۋاتاتتى. ئۇ كۈمزەكتىكى شارابنى ئىشارەت قىلدى، دېدەك قەدەھكە شاراب قۇيۇپ تەزىم بىلەن ۋەلى بايغا تۇتتى. ۋەلى باي شارابنى ساق قولى بىلەن بىرنى ئۇرۇپ چۈشۈرۈۋېتىپ، بېشىدىكى دوپپىسىنى ئېلىپ مىجىقلاپ دېدى:

— ھىم ... خوتۇن - توقال، دېدەكلىرىنىڭ سانى يوق پادىشاھقا قېچىپ كەتكەن خوتۇننى كېرەك بولسا، ماڭا كېرەك ئەمەسمىكەن. چىرايلىق خوتۇن دېگەن ماڭىمۇ كېرەك ... ھۇ پاسكىنا! قايسى چاشقاننىڭ كامپىرىغا كىرىۋېلىپ كىرىپىدەك تۈگۈلۈۋالغانسەن؟ مەن سېنى تاپماي قويمايمەن، يەرنىڭ تېگىدە يىلان كۆشىگەننى بىلىدىغان ۋەلى بايمەن ...

شېر كەيپ بولغان ۋەلى باي ئالدىدا قول باغلاپ تۇرغان دېدەكنىڭ قۇلىقىنى تۇتتى. دېدەك ئاغرىقتىن تولغىنىپ كەتسىمۇ، لېۋىنى چىشلەپ ئۈن چىقارماستىن، قۇلىقىنى قاياققا سوزسا شۇ ياققا ئۆرۈلدى.

— ھازىرقى گەپلىرىمنى ئاڭلىدىڭمۇ، قانجۇق؟ — دېدى ۋەلى باي.

— ياق، بېگىم، قۇلىقىم پاك، ئاڭلىمىدىم، ماڭا ئىشەنسە، قۇلىقىمنى پاك قىلىۋەتكىلى ئۈزۈن جاھان بولدى، — دېدى دېدەك قورققىنىدىن غال - غال تىترەپ.

تۇراخۇن ھاجىم ھۇجرىسىدا جىنچىراغنىڭ يورۇقىدا جايىنامازدا ئولتۇرۇپ چىرايلىق ئاۋازدا قۇرئان ئوقۇۋاتاتتى. بىردىنلا ئىشىك قېقىلدى، بوۋاي ئاڭلىماسقا سېلىپ قۇرئاننى ئوقۇۋەردى. ئىشىك كەينى - كەينىدىن تېخىمۇ ئەنسىز قېقىلغاندىن كېيىن چالا ئۇيقۇلۇق چاكار كېلىپ بوۋايغا تەزىم قىلىپ: «ئاچايىمۇ؟» دېدى. بوۋاي قۇرئاننىڭ كەلگەن يېرىگە خەتكۈش قىستۇرۇپ قويۇپ، ئېچىشقا ئىشارەت قىلىپ دۇئا قىلىپ ئورنىدىن تۇردى. ئۆيگە پەرەنجىلىك ئايشە كىرىپ، يۈزىنى ئاچتى.

تۇراخۇن ھاجىمنىڭ كەمپىرى بولسا دېدەك - چاكارلىرىنىڭ ھەمراھلىقىدا ھۆربانۇنى ئېلىپ ئاللىبۇرۇن توغراقلىق ئارىسىدىكى دەريا بويىغا جايلاشقان ئۆيىگە يېتىپ كەلگەنىدى. پەزىلەتخان دەريا بويىدا ھۆربانۇننىڭ چېچىنى تارماقتا. ھۆربانۇ ھېلى يۈزىنى، ھېلى پاچىقىنى كاپاتلاپ پاشا قورۇماقتا.

— پەزىلەتخان ئانا ... پاشا بەك چېقىپ كەتتى، بولدى قىلساق، ئەتە تارساق بولمامدۇ؟ ... — دېدى ھۆربانۇ.

— چىدىسىلا، قىزىم، ئازنا ئاخشامدا خوتۇن خەق ئېقىن سۇدا چاچ تارسا بېشىغا كەلگەن بارلىق دەرد - ئەلەم كۆتۈرۈلۈپ كېتىدۇ دەيدىغان كۈنلاردىن قالغان ئۇدۇم بار، بىردەم چىدىسىلا، — دېدى پەزىلەتخان.

— پاشا بەك يامان ئىكەن.

— ھەي ... قايسىڭلار بار؟

پەزىلەتخاننىڭ چاقىرىشى بىلەن يېنىدا تۇرغان دېدەك بىلەن
چاكار تەڭلا:

— لەببەي، خېنىم ئانا، — دېدى.

— ئەتراپىمىزغا تېزەكتە ئىس سېلىپ پاشىنى
قوغلاڭلار، — دېدى پەزىلەتخان.

— خوپ ... مەن بايا شۇنداق قىلاي دېگەن. تېزەكنىڭ سېسىق
پۇرىقىدىن خېنىمنىڭ كۆڭلى ئاينىمىسۇن دەپ قىلمىغان، —
دېدى چاكار.

— مەيلى ... شۇنداق قىلىۋېرىڭ، — دېدى ھۆربانو.

— سىلىگە دۈشمەن قويغان ۋەلى باي دېگەن كازراپ پاشىدىن
ئون ھەسسە يامان توڭگۇز، چىداپ بەرسىلە، قىزىم. ئۇ تەلۋە
باشلىرىغا سالغان دەرد — ئەلەمنى مۇشۇ دەريا سۈيى ئېقىتىپ
كېتەر دېگەن نىيەتتە شۇنداق قىلىۋاتىمەن، — دېدى پەزىلەتخان
مېھرىبانلىق بىلەن.

— سىلىگە كۆپ رەھمەت، ئانا. ھاجىم دادام بىلەن سىلى
ماڭا ئۆز ئاتا — ئانامدىنمۇ بەك كۆيۈندۈڭلار، ئۆز ئاتا — ئاناممۇ
ھەرقانچە قىلسا شۇنچىلىك قىلار ئىدى. كىچىكىمدىنلا چېچىمنى
ئانام تاراپ قويۇپ ئۆگىنىپ قاپتىكەنمەن. سىلىنى شۇنچە ئاۋارە
قىلغىنىم يەتمىگەندەك ... بولمىسا سىلى نامازلىرىنى
ئوقۇۋەرسىلە، چېچىمنى بۇ قىز تاراپ قويسۇن.

— چاچلىرىنى ئۆز قولۇم بىلەن تاراپ قويماي، قىزىم.
مېنىڭمۇ خۇددى ئۆزلىرىدەك چېچىمنى ئۆزۈم تاراپ، ئارزۇلاپ
بېقىپ چوڭ قىلغان بىر قىزىم بار ئىدى، سىلىگە قۇيۇپ
قويغاندەك ئوخشايتتى. سىلىنىڭ ئۆمۈرلىرى قىزىمنىڭكىگە
ئوخشىمىسۇن، خۇدايىم

پەزىلەتخان شۇنداق دەپ ئۆكسۈپ يىغلىدى.

— قىزلىرى ... ئۆلۈپ كەتكەنمۇ؟ — سورىدى ھۆربانو

ئېھتىيات بىلەن.

پەزىلەتخان تېخىمۇ ئۆپكىدەپ يىغلاپ ئۆزىنى تۇتالماي، ئورنىدىن تۇرۇپ ئۆيىگە ماڭدى. دېدەك ئۇنى قولتۇقلىدى. پەزىلەتخان دېدەكنى ھۆربانۇنىڭ چېچىنى تاراشقا ئىشارەت قىلىپ ئۆزى كىرىپ كەتتى. دېدەك كېلىپ ھەسرەتتە ئۆرە تۇرۇپ نېمە قىلارنى بىلەلمەي قالغان ھۆربانۇنى بەزلەپ ئولتۇرغۇزدى.

— بىردەم يالغۇز يىغلىۋالسا بېسىقچى قالىدۇ. بىلەمدىلا، سىلنى كۆرۈپ ھاجىم ئاتام بىلەن ھاجىم ئانام خۇددى قىزى رەنا تىرىلىپ كەلگەندەك ھەيران قالدى. ئادەم ئادەمگە شۇنداق ئوخشامدۇ؟ سىلى رەنا قىزغا تېرىسىنى كىيگەندەك ئوخشايدىكەنلا، — دېدى دېدەك ھۆربانۇغا.

— ئۇ قىز قانداق بولۇپ ئۆلۈپ كەتتى؟

— بۇنىڭدىن ئۈچ يىل بۇرۇن، بىر كۈنى كېچىسى ئۆيىدە ئېسىلىپ ئۆلۈۋالغان. ئۇ تېخى ئون بەش ياشتا ئىدى. — نېمىشقا؟

— نېمىشقىلىقىنى ئېنىق بىلەلمىدۇق. خەقنىڭ ئاغزىدىن ئاڭلىساق، رەنا قىزنى ۋەلى باي بىر جادۇگەر ئارقىلىق ئالداپ ئاپىرىپ ئاياغ ئاستى قىپتىكەن، ئۇ نومۇسقا چىدىماي ئېسىلىپ ئۆلۈۋاپتۇدەك، — دېدى دېدەك.

— ئۇ مۇناپىقنى مەھكىمە شەرىئىتىگە ئاپىرىپ تاش — بوران قىلىپ ئۆلتۈرۈش كېرەك ئەمەسمۇ؟

— ئۇ نومۇسچان قىز بۇ توغرۇلۇق ھېچكىمگە بىر ئېغىز تىنمىغاندىكىن، كۆرگەن — بىلگەن ئادەممۇ بولمىغاندىكىن، ئۇنى مەھكىمە شەرىئىتىگە ئاپارغىلى بولمايدۇ — دە. ئۇنىڭ ئۈستىگە ئۇ مۇشۇ بازارنىڭ پادىشاھى تۇرسا، قازىمۇ ئۇنىڭ كۆزىگە قاراپ قازىلىق قىلىدۇ، — دېدى دېدەك.

بۇ گەپنى ئاڭلىغان ھۆربانۇ ئېغىر تىنىپ ئولتۇرۇپ قالدى. ئابدۇللا شاتىرى ھۇجرىسىدا بىر توپ قىزلار بىلەن شاراب ئىچىشىپ، بەزمە قىلىپ كۆڭۈل ئاچماقتا. ئۈچ گۈزەل دۇتار

بىلەن ئۇسسۇل پەدىسىگە ناخشا توۋلىماقتا. ئابدۇللا مەستلىكتە
بىر توپ قىزلارنىڭ ئارىسىدا ئوڭ - تەتۈر دەسسەپ ئۇسسۇل
ئويناپ، ھېلى ئۇ قىزغا، ھېلى بۇ قىزغا ئېسىلاتتى. قىزلار
بولسا ۋىلىقلاپ كۈلۈشۈپ ئۇنى قونچاق قىلىپ ئوينايىتتى.
دۇتارچى قىز ناخشا توۋلايتتى:

ئاقتۇر بىلەكم ئاقتۇر،
ياردىن تەلىيم يوقتۇر.
ياردىن تەلىيم بولسا،
ئۆلسەم ئارمىنىم يوقتۇر.

ئاقتۇر بىلەكم ئاقتۇر،
بېرىپ رەمچىگە باقتۇر.
رەمچى ئېيتىدۇ نادان،
دەردىڭگە داۋا يوقتۇر.

ئاقتۇر بىلەكم ئاقتۇر،
يارغا يۈرەكم پاكتۇر.
رەقىبلەر يامان شۇنچە،
يولۇڭدا ھامان ساقتۇر.

باغقا كىرسەم جىنەستە،
يارغا باقتىم ھەۋەستە.
چىم - چىم كۆيەر يۈرەكم،
يار تۇتقاندا گۈلدەستە.

بىر چاغدا ھۇجرىغا ئالاق - جالاق بولغان ئابلىز شەيتان
كىرىپ، ئىمما - ئىشارەت قىلىپ بولغۇچە سەپراسى تېشىپ،
مىجەزى قوداڭشىپ كەتكەن شاۋاز كىرىپ بولدى. قىزلار ساردىن
ئۈركىگەن قۇشقاچتەك ھۇجرىدىن قېچىپ چىقىپ كېتىشتى.

سورۇن ئوتتۇرىسىدا بىر قەدەر مەينى تۇتۇپ تۇرغان چالا مەست ئابدۇللا شاتىرى سەنتۇرۇلۇپ ئاتىسىنىڭ ئالدىغا كەلدى.

— جانابىي ... ۋەزىر ئەزەم ئاتا ... سەن دائىم بۇنداق جىددىي ... خاپىغان يۈرسەڭ ... بۇ خانلىقنىڭ ئىشى تۈگەمدۇ؟ سەنمۇ ئانچە - مۇنچە كۆڭلۈڭنى خۇش قىلىپ ياشاپ قوي.

ئابدۇللا شاتىرى شۇنداق دەپ قولىدىكى قەدەھنى شاۋازغا تەڭلىدى. قورقۇپ كەتكەن ئابلىز شەيتان شاۋازنىڭ ئارقىسىدا تۇرۇپ ئابدۇللاغا ئۇنداق قىلما دەپ ئىشارەت قىلىپ ئۇقتۇرالمىي كۆتمەك ساقاللىرىنى قوش قوللاپ ئەستايغۇرۇللا قىلىپ، ئۆزىنى كاپاتلاپ، كۆزىنى يۇمۇپ، قوللىرى بىلەن يۈزىنى ئېتىۋالدى. شاۋاز غەزەپتىن تىترەپ، چىشلىرى كىرىشىپ، ئابدۇللا شاتىرىنىڭ قولىدىكى شارابنى ئېلىپ ئۇنىڭ يۈزىگە چاچتى. ئارقىدىن يېنىدىن قىلىچىنى سۇغۇرۇۋېلىپ تامغا يۆلەپ قويۇلغان دۇتار، تەمبۇرلارنى چېپىپ پارە - پارە قىلىۋەتتى. بۇنىڭغا چىداپ تۇرالمىغان ئابدۇللا ۋارقىراپ كەتتى:

— قىلغان ئىشىمنىڭ بىرىمۇ كۆزۈڭگە سىغمايدۇ. ئۆزۈڭ مېنى ھەربىي ۋەزىر قىلىپ قويۇپ، چۈمۈلچىلىك كۆرمەيسەن... مېنى يا ئىش قىلغىلى قويمايسەن، يا ئوينىغىلى قويمايسەن! مېنى بۇنداق بۇرۇقتۇرما قىلىپ ئىچىمگە قان - زەرداب توشتۇرغۇچە قىلىچىڭنى دۇتارغا چاپماي ماڭىلا چاپماسەن؟ بۇ دۇنيادا سەنلا ياشا. سەنلا ئەقىللىق، سەنلا ھەممىنى بىلىسەن، ھەممىنى قىلىسەن!

ئابلىز شەيتان يۈگۈرۈپ بېرىپ ئابدۇللا شاتىرىنىڭ ئاغزىنى قولى بىلەن تۇتۇۋالدى. ئابدۇللا شاتىرى ئۇنى بىر پەشۋا بىلەن ئۆيىنىڭ بۇلۇڭىغا پۈرلەپ تىقىۋەتتى.

— ئاتام پۈت - قولۇمنى بوغۇشلاپ، ئاغزى - بۇرنۇمنى دۈملەپ، تىنالماس قىلىۋەتكەننى ئاز دەپ، سەن غالىپ نەدىن كەلدىڭ ئەمدى؟ ئاتامنىڭ ... ۋەزىر جانابلىرىنىڭ نەزىرىدە مەن سەن غالىپنىڭ تىرنىقىچىلىكمۇ يوق. يوقال، ئەبلەخ!

قاراكوۆز ئايىم ھاسىراپ - ھۆمۈدەپ يۈگۈرۈپ كىرىپ
ئابدۇللاننىڭ ئاغزىنى ئەتمەكچى بولدى، شاۋاز خوتۇنىنى توسۇپ
قويدى،

ئاندىن ئابلىز شەيتانغا كايىدى:

— مەن ساڭا قانچە قېتىم دېدىم، لايغەزەل، ئۇ نومۇسنى
بىلمەيدىغانغا شاراب ئىچۈرمە، ئايال زاتىنى يېقىن يولاتما دەپ ...
— ئالىلىرى، مەن ئۆلۈمگە لايىق. بىر قوشۇق قېنىمدىن
كەچكەيلا ... ئابدۇللا بېگىمنى باشقۇرۇشقا ئاجىز كەلدىم.
ھېلىمۇ ئۇ مېنى ئەشەددىي دۈشمىنى قاتارىدا كۆرىدۇ. بىر كۈنى
ئەمەس، بىر كۈنى شەمشەر بىلەن قارىمنى يېرىۋېتەمدىكىن دەپ
يۈرىكىم سۇ، — دېدى ئابلىز شەيتان.

قاراكوۆز ئايىم گەپكە ئارىلىشىپ:

— سىلىمۇ چوپچوڭ بولۇپ قالغان بالىغا سايىدەك
ئەگىشىۋېلىپ، ئۇنى قىل، بۇنى قىلما دەپ ئىچىنى بەك
سىقىۋەتتىلە، ياش بولغاندىكىن ... — دېيىشىگە، شاۋاز:

— ھەممىنى قىلغان سەن كالۋا خوتۇن، ئۇ كىچىك بالا
ئەمەس، بىر دۆلەتنىڭ ھەربىي ۋەزىرى. ھە دېسە ئۇنداق بالا،
بۇنداق بالا دەپ چاپان يېپىپ، پۈۋلەپ - پەپىلەپ، مانا ئەمدى
ئۇنى كارغا كەلمەس قىلىپ قويدۇڭ. ئەمدى سەن چاپان ياپما، —
دەپ خاپا بولدى.

— ئەمەسە ئۆلتۈرۈپ يېسىلە، بالىمىزنى ئۆلتۈرۈۋەتسىلە.
شاۋاز قامچا بىلەن قاراكوۆز ئايىمنىڭ باش - كۆزىگە نەچچىنى
سالىدى.

ئابدۇللا شاتىرىنىڭ دېمى ئىچىگە چۈشۈپ كەتتى.
مەلىكە سەنەمنىڭ ھۇجرىسى. تۇران ئايلا ئەلنەغمىچىلەرگە
ئىشارەت قىلدى. ئەلنەغمىچىلەر سازلارنى سازلاپ چالدى،
يالغان سەنەم قولىدىكى قەغەزگە قاراپ ناخشا ئېيتتى، بىراق
ئاۋازى قېيىپ كېتىپ ناخشا ئەپلەشمىدى.

— باشتىن، ھە باشتىن باشلاڭلار، — دېدى تۇران ئايلا.

يالغان مەلىكە يەنە باشتىن باشلاپ ئوقۇدى، بىراق ناخشا يەنە ئەپلەشمىدى.

— نېمە بولدى، مەلىكە ئالىيلرى؟ سىلى ناخشا دېگەننى بۆلۈللەرنى مەست قىلغۇدەك چاڭ كەلتۈرۈۋېتەتتىلە. شاھ ئالىيلرى ئۆزلىرىنىڭ ئاتىلىرى تۇرسا، ئۇنىڭدىن شۇنداقمۇ تارتىنىپ ھودۇقاملا ئەمدى؟ ئاتىسى قىزىنىڭ ناخشىسىنى ئاڭلايمەن دېگىنى ئوبدان گەپ ئەمەسمۇ؟ ھە ئېيتسىلا، تاڭ ئاتقۇچە ناخشىدىن ئۈچىنى، ئۇسسۇلدىن بىرنى ئۆگەنمىسىلە بولمايدۇ، — دېدى تۇران ئايلا.

— مەن ... مەن ... ئۆگەنەلمىسەم قانداقمۇ قىلارمەن؟ — دېدى يالغان سەنەم.

— ئۆگەنەلمىسەم دېگەن گەپنى ئىككىنچىلەپ تىللىرىغا ئالمىسىلا. مەلىكە ئالىيلرى ئەزەلدىن ناخشا — ئۇسسۇلغا ئۇستا ئىدى، پەقەت ئاتىسىغا ناخشا ئېيتىپ بېرىشتىن ئىزا تارتىپ مۇشۇنداق قىلىۋاتىدۇ، غېرىب دېگەن مەلۇننىڭ خاپىلىقىدا مۇشۇنداق ناخشا ئېيتالماس بولۇپ قالدى ... — دېدى تۇران ئايلا.

— مەندە ... مەندە ... — دەپ تىلىنى چاپنىدى يالغان سەنەم. — مەلىكەم، غەيرەت قىلسىلا، سازچىلار ھە — ھۇ دېيىشىدۇ. سىلىنىڭ ناخشا — ئۇسسۇلنى ۋايىگە يەتكۈزۈپ ئۆگەنەلەيدىغانلىقلىرىغا ئىشەنچىم كامىل، — تۇران ئايلا گېپىنى تۈگىتىپ ياندىكى خانىغا چىقىپ كەتتى.

تاغلىق ئارىسىدىكى خىلۋەت مەھەللە. ئۆيىنىڭ كۈنچىقىش تەرىپىدە ياتقان سەنەم ئورنىدىن ئاستا تۇرۇپ، پەرەنجىسىنى يېپىنچاقلاپ سىرتقا چىقتى. ئىشىك ئالدىدىكى گۈلخان يورۇقىدا نىگار ئايىم يارغۇنچاق چۆرۈۋاتاتتى. يارغۇنچاققا قويۇلغان بۇغداي يانچىلغاندا غىرس — غىرس ئاۋاز چىقىراتتى. سەنەم ئاستا كېلىپ نىگار ئايىمنىڭ ئالدىدا ئولتۇردى، ئوتىنىڭ يورۇقىدا ئۇنىڭ پېشانە، يۈزلىرىدىكى تەر تامچىلىرى پارقىراپ كەتكەنىدى.

— ئانا، نېمە قىلىۋاتىدىلا؟ — سورىدى سەنەم.

— بازاردىن ئۇن ئالالمىدىم، تۈگمەنگە بارسام خەق باس —
 باس ئىكەن. ئويلاپ باقسام ئۆيدە بۇ يارغۇنچاقنىڭ بارلىقى
 ئېسىمگە كېلىپ، بۇغداي ئېلىپ ياندىم. ئەتىگەنلىككە ئاش
 ئەتكۈدەك ئۇن قىلاي دەيمەن، قىزىم. ھېلىمۇ نەچچە كۈن چۆل —
 جەزىرىدە يول يۈرۈپ ئاغزىمىزغا تېتىغۇدەك ئىسسىق تاماق
 يېمەپتۇق، — دېدى نىگار ئايىم.

— مەن سىلەرنى جاپاغا سالدىم، ئانا، — دېدى سەنەم.

— ئۇنداق دېمىسىلە، قىزىم. بىزنى گۆر ئاغزىدىن
 قۇتقۇزدىلا. سىلنى ئۇخلاتمىدىممۇ؟

— ياق، ياق، ھەرگىز ئۇنداق دېمىسىلە. كۆزۈم ئۇيقۇغا
 ئېلىنسىلا شاھ ئاتام بىلەن خانىش ئانام چۈشۈمگە كىرىدۇ،
 ھازىر يەنە شۇلارنى چۈشەپ قارا بېسىپ قاپتۇ، ئويغىنىپ
 كەتتىم.

— بىچارىلەرگە قانداق تاڭ ئېتىپ، قانداق كەچ بولۇۋاتقاندۇ؟

— ھىم... تويىسۇن، كىم ئۇلارنى ئامراق قىزىنى خاپا
 قىلسۇن دەپتۇ. كەلسىلە، يارغۇنچاقنى مەنمۇ چۆرۈشەي.

— بولدى قىزىم، ئەتىۋارلىق شاھ مەلىكىسىنى يارغۇنچاق
 چۆرۈگىلى سالامدىغان، — ئۈنىمدى نىگار ئايىم.

— كىچىك چېغىمدا ئاغىچا ئانامنىڭ ئانىسى مۇشۇ
 يارغۇنچاقنى چۆرۈيتتى. مەنمۇ چۆرۈيمەن دەپ قولىغا
 ئېسىلىۋالسام، مانا ھازىر خۇددى سىلى دېگەندەك دەپ ھەرگىز
 يېقىن كەلتۈرمەيتتى. مەنمۇ ئۈنىماي يىغلاپ تۇرۇۋالاتتىم.
 كەلسىلە، مەن ياش بولغاندىكىن، كۈچۈم بار، تەڭ چۆرۈسەك
 تېز بولىدۇ.

نىگار ئايىم ئامالسىز ماقۇل بولدى، ئىككىسى تەڭ چۆرۈۋىدى،
 يارغۇنچاق ئىلگىرىكىدىن تېز ئايلاندى. نىگار ئايىم سەنەمنىڭ
 چىرايلىق يۈزىگە سىنىچىلاپ قاراپ، بىرنېمە دېمەكچى بولۇپ
 ئاغزىنى ئۆمەللەپ توختاپ قالدى.

— ئانا ... گەپ قىلسىلا ... گەپلىرىنى نېمىشقا ئىچىلىرىگە يۇتۇۋېتىسلا ... مېنى ئۆز قىزلىرىدەك، غېرىبجانىدەك، گۈلجامالدىك كۆرسىلە. مەن سىلنى خانىش ئانامدەك، ئاغىچا ئانامدەك كۆرىمەن. سىلى نېمىشقا مېنى يات كۆرىدىلا؟ — دېدى سەنەم.

— ئۇنداق دېمىسىلە، قىزىم، سىلى مېنىڭ ئۆز قىزىمدەك. ئەمما، سىلى ئادەتتىكى ئادەم ئەمەس، شاھ مەلىكىسى. مەن بولسام ئادەتتىكى پۇقرا، پۇقرا بولغاندىمۇ بىقۇۋۇل تۇل خوتۇنمەن. بۇ ئىشلار... شۇنچە ئىشلار بولغان بولسىمۇ، ئىشەنگۈم كەلمەيدۇ. ئىشەنمەي دېسەم بۇ ئىشلار بولۇۋاتىدۇ.

— ئىشەنسىلە، سىلى ھەرگىزمۇ ئاددىي تۇل ئايال ئەمەس، مەرھۇم ۋەزىر ئەزەمنىڭ ئايالى، غېرىبجان بولسا ۋەزىرنىڭ ئوغلى. ئاتام بىلەن مەرھۇم ھەسەن ۋەزىر ئەزەم غېرىبجان بىلەن مەن تۇغۇلماستىن بىزنىڭ تويىمىزنى قىلىشقا ئەھدىلەشكەنىكەن. ئاتام ۋەدىسىدە تۇرمىغان بىلەن ئۇلارنىڭ ئاغزىدىن سائەت چىقىپ كەتكەنىكەن، خۇدايىم كۆڭلىمىزگە بۇ سەۋدانى سالىدى. خۇدانىڭ ئورۇنلاشتۇرۇشىنى بەندە ھەرگىز بۇزالمايدۇ. ئاتام تۇرمىغان ۋەدىدە مانا مەن تۇرىمەن. مېنى ھېچبولمىسا كېلىنىم دەپ بىلگەيلا. ياكى سىلىمۇ ئاتامدەك ۋەدىدىن يېنىۋالماقچىمۇ؟ — دېدى سەنەم.

— ياق ... ياق، قىزىم، مەن ھەرگىزمۇ ئۇنداق دېمەكچى ئەمەس، — دېدى نىگار ئايىم.

— ئەگەر سىلىمۇ شۇنداق خىيالدا بولىدىغان بولسىلا سىلىنىمۇ مۇشۇ چۆلگە تاشلاپ ئوغۇللىرىنى ئېلىپ قېچىپ كېتىمەن. ئاتا — ئانام تارتىۋاتقان دەردنى سىلىمۇ تارتىپ قالسلا.

— ياق، ياق ... يوقسۇ، قىزىم، يوقسۇ، ئۇنداق كۈنلەرنى خۇدايىم كۆرسەتمىسۇن. بىر تال ئوغلۇمنى چوڭ قىلغۇچە نېمە كۈنلەرنى كۆرمىدىم. ئوغلۇم مېنىڭ بىردىنبىر ئۈمىد يۇلتۇزۇم، كۆز نۇرۇم، مېنى ھەرگىز ئۇنىڭدىن ئايرىيمەن دېمىسىلە.

ئۇنىڭدىن ئايرىلسام دۇنيادا مېنىڭ ھېچنېمەم قالمايدۇ ...
— سىلىگە چاقچاق قىلدىم، ئانا، مەن ئوغۇللىرىنى سىلىدىن
ھەرگىز ئايرىمايمەن. ئۇ ھەر ئىككىمىزنىڭ جاندىن ئەزىز
كىشىمىز.

سەنەم كۈلۈپ يىغلاۋاتقان نىگار ئايىمىنىڭ بويىنىدىن
قۇچاقلدى.

— كۆڭۈللىرىدىكىنى دېسىلە، ئانا. ئەگەر دېمىسىلە مەن
مېنى ئۆز كۆرمەپتۇ دەپ سىلىدىن رەنجىمەن، — دېدى سەنەم.
— قىزىم ... قىزىم ... تەس بولسىمۇ دەۋىرەي، كۆڭۈللىرىگە
كەلسە، مەن قېرىنىڭ كالىسىنى ئېلىشىپ قايتۇ دەپ بىلەرلا.
— ئادەم ئۆز ئاتا — ئانىسىدىن ھەرگىز رەنجىمەيدۇ، ئانا.

— غېرىبجان بالام پالەچ بولسىمۇ ئۇ بىر ئوغۇل، ئۆزلىرى
بولسىلا قىز، بۇنداق كېتىۋەرسەڭلار، خۇدانىڭ ئالدىدا ئېغىر
گۇناھكار بولسىلەر. ئىمانىمىزنىڭ پاك بولۇشى ئۈچۈن مەيلى
قانداقلا بولسۇن، ئىككىڭلارغا نىكاھ ئوقۇۋەتسەم كۆڭلۈمدىكى
ئېغىرچىلىق تارقاپ كېتەتتى، قىزىم. بۇ سۆزلەرنى قىلىپ
دىللىرىغا ئازار بېرىپ قويغان بولسام، مېنى ئەپۇ قىلغايلا،
قىزىم، — دېدى نىگار ئايىم.

— مېنى يۈزى قېلىن، نومۇسىسىز ئىكەن دەپ قالسىلىمۇ
مەيلى، مەن دەۋىرەي، مەن بۇ ئىشلارنى ئاللىقاچان ئويلىغان،
ئەمما ... ئەمما سىلىگە ئېغىز ئېچىشتىن خىجىل بولۇپ ...
بىزدىن چوڭ بولغاندىكىن سىلىنى چوقۇم ئېغىز ئاچىدۇ دەپ
تەقەززالىق بىلەن كۈتكەنىدىم، كۈتكىنىم ئاخىر كەلدى. بىزگە
نىكاھ ئوقۇتۇپ قويسىلا، ئانا ... غېرىبجان ... غېرىبجان ...
ھازىر پالەچ ئەمەس ... ئانا ...

سەنەم شۇنداق دەپلا خىجىل بولۇپ ئورنىدىن تۇرۇپ ئېرىغا
قېچىپ كەتتى.

— نېمە ... شۇنداقمۇ، قىزىم؟ ... مېنى نېمانداق خۇش
قىلىسىز؟ ...

سەنەم يىراقتىراق بىر يوغان دەرەخكە قاراپ تۇردى،
نىگار ئايىم بېرىپ ئۇنى كەينىدىن قۇچاقلدى. سەنەم ئارقىسىغا
ئۆرۈلۈپ نىگار ئايىمنىڭ باغرىغا ئۆزىنى ئاتتى. ئىككىسى
خۇشاللىقتا يىغلاشتى.

— تاڭ ئاتسىلا، مەن شەھەرگە بېرىپ نىكاھ ئوقۇيدىغان
موللىدىن بىرنى تېپىپ كېلەي.

— ئۆزلىرى ئوقۇپ قويسىلا بولماسمۇ، ئانا؟

— ياق، قىزىم، ئايال كىشى نىكاھ ئوقۇسا چۈشمەيدۇ،
ئەلمىساقتىن ئۇنداق ئىش بولغان ئەمەس.

— شۇنداقمۇ؟ بۇ يەرگە يات بىر ئادەم ئاياغ باسسا
بولماسمىكىن، — دېدى سەنەم.

— دۇرۇس، قىزىم، بىز بارارىمىز بولمىسا. مەن بۈگۈن
بازاردىن مۇشۇ نىيەت بىلەن ئاددىي بولسىمۇ بۇنى ئۆزلىرىگە
ئاتاپ ئالغانىم. قىزىم، ئاددىي كۆرمەي كۆڭلۈمنى قوبۇل
قىلارلا، قالغىنىنى خۇدا بۇيرۇسا چوڭ تويۇڭلارنى قىلغاندا
راۋۇرۇس قىلارمەن...

نىگار ئايىم يېنىدىن بىر ئالتۇن بىلەزۈكنى چىقىرىپ
سەنەمنىڭ بىلىكىگە سالدى. دەل شۇ چاغدا ئات قاتتىق كىشنەپ
تاراق — تۈرۈق بولۇپ كەتتى. سەنەم چۆچۈپ يۈگۈرۈپ بېرىشىغا
بىر نىقابلىق ئادەم ئاتنى يايىداڭ مىنگىنىچە قېچىپ كەتتى.
سەنەم يۈگۈرۈپ يېتىشەلمەي يېنىدىن خەنجەرنى چىقىرىپ
ئۇنىڭغا قارىتىپ ئاتتى. ئەمما، خەنجەر ئۇنىڭغا تەگمىدى.

— ئەمدى ئاتتىن ئايرىلىپ، قانىتىمىز قايرىلىدىمۇ؟ — دەپ
يىغلىدى نىگار ئايىم.

— بولدى، ئانا. يىغلىمىسىلا ... ئارقىلىرىدىن بىرى پايلاپ
كەلگەنمۇ؟

— ياق، ھېچبىرى ئەگەشكەندەك ئەمەس ئىدى.

غېرىب دەلدۈگۈنۈپ چىقتى.

— نېمە ئىش بولدى؟ نېمە گۈلدۈر — تاراق بۇ؟ — سورىدى

غېرىب.

بۇ ئىش ئۇلارنى قاتتىق ساراسىمىگە سالدى.
تۇراخۇن بوۋاي ھۇجرا ئۆيىدە ئايشە بىلەن سۆزلىشىۋاتاتتى.
— قۇشناچىم، ئۆزلىرى كىم بولىدىلا؟ يېرىم كېچىدە
ئۇخلاتماي ئۆيۈمگە ئۈسۈپ كىرىپتىلا، ئۆيلىرىدە بىر كىم قازا
قىلىپ كېپەنلىك ئالغىلى كەلدىلمۇ؟ — سورىدى تۇراخۇن
ھاجىم.

— ئۆزلىرى مېنى تونۇمىدىلمۇ؟

— يوقسۇ، تونۇمىدىم.

— مەن تۈنۈگۈن قىزىم بىلەن دۇكانلىرىغا كىرىپ، پەرەنجە
يەڭگۈشلەپ كەتكەن ھېلىقى ئايال بولمەن.

ئايشە شۇنداق دەپ يۈزىدىكى چۈمبىلىنى ئېچىۋەتتى. تۇراخۇن
ھاجىممۇ، يېنىدا تۇرغان چاكارمۇ يۈزلىرىنى توسۇۋالدى.

— ياپسىلا يۈزلىرىنى ... چاپسان ياپسىلا، نامەھرەم بولىدۇ،
ئادەمنى گۇناھقا شېرىك قىلاي دەمدىلا، قانداق دېگەن بىھاي
خوتۇن سىلى؟

ئايشە چۈمبىلىنى چۈشۈرۈپ دېدى:

— قىزىمنىڭ دەردىدە نېمە بولسام بولىدۇم، تەقسىر، نېمە
دېسىلە دېسىلە، ماڭا قىزىمنى بەرسىلە.

— كالىلىرى جايىدىمۇ ياكى ئېلىشىپ قالغان مەزلۈممۇ
سىلى؟

— قىزىم بۇ بازاردا بۇ يەردىن باشقا ھېچ يەرنى بىلمەيدۇ.
ماڭا ئىچىلىرى ئاغرىسۇن، قىزىمنى چوقۇم سىلى يوشۇرۇپ
قويدىلا، — دەپ يالۋۇردى ئايشە.

— سۈبھاناللا، ئەي خۇدا، ئۆزۈڭ ئاسانلىق بەرگەيسەن. مەن
سىلىنى ياكى قىزلىرىنى تونۇمىسام، قانداقسىگە قىزلىرىنى
يوشۇرۇپ قويغۇدەكمەن ھەم قىز بالىنى يوشۇرۇپ نېمە قىلاي؟
سىلى مېنى تونۇملا؟ قىزلىرى مېنى تونۇمدۇ؟

— خۇپسەنلىك قىلماي قىزىمنى ماڭا قايتۇرۇپ بەرسىلە، مەن

سىلىدىن ئۇ دۇنيا - بۇ دۇنيا خۇش بولۇپ كېتەي. مەن قىزىمدىن ئايرىلىپ ياشىيالىمايمەن ...

ئايشە شۇنداق دەپ ھۆڭرەپ يىغلىۋەتتى.

— يىغلىمىسىلا، قۇشناچىم، دۈكىنىمغا ھەركۈنى سىلىدەك قىزىنى، كېلىنىنى ئەگەشتۈرگەن نۇرغۇن ئايال كىرىپ - چىقىدۇ. مەن سەكسەنگە بېرىپ قالغان ئادەم، قايسىبىرىنى تونۇپ بولاي ...

— قىزىم ئۆيىدىن قاچقاندا مۇشۇ كوچىدىن ئۆتكەن بولسا سىلىگە يولۇقتىمىكىن دەيمەن.

تۇراخۇن ھاجىم تۈڭلۈكتىن بىر كۆلەڭگىنى غىل - پال كۆرۈپ قالدى.

— خۇدايىم قىزلىرىنى پاختىنىڭ ئارىسىدا چوغنى ساقلىغاندەك ساقلىغاي. ئۇ بەلكىم بىرەر دىيانەتلىك ئەھلى مۇسۇلماننىڭ ئۆيىدە پاناھلىنىۋاتقاندۇ. سىلى سەۋر - تاقەت قىلىپ ئۆيلىرىدە ئالادىن قىزلىرىغا ئامانلىق تىلەپ ئولتۇرۇپ تۇرسىلا، كىچىك بازاردا بىر ئادەم ئەمەس، يېڭى بىر قۇشقاق ئۇچۇپ ئۆتسىمۇ ئاسانلا خەقنىڭ كۆزىگە چېلىقىپ قۇلىقىغا ئاڭلىنىدۇ، ئەتىگەنلىككە مەسچىت جامائىتىگە ئوقتۇرايلى، بىرەرى چېلىقتۇرغان بولسا خەۋىرىنى ئالارمىز.

— رەھمەت، ھاجىمكا، بىزدىن يانمىسا خۇدايىمدىن يانار، بىز مۇساپىرلارغا ئاتىدارچىلىق قىلىپ قويسىلا.

— خۇدايىم ھەممىگە قادىر، خۇدا، دېگەنلىرى كەلگەي !
ئايشە ئاز - تولا تەسەللى تېپىپ، تۇراخۇن ھاجىم بىلەن خوشلىشىپ ياندى.

ئون ئۈچىنچى باب

ئاتا پالاكتىنىڭ بالىغا مىراس قېلىشى ئىنتايىن ئېغىر ئىش ھېسابلىنىدۇ. چۈنكى، ئاتا بولغۇچى ئۇ دۇنياغا قاراپ كېتىۋاتقان ئادەم، بالا بولسا بۇ دۇنيانىڭ بوسۇغىسىدىن ئەمدىلا ئاتلىغان ئادەم. ئاتىلار ئۆز بالىلىرىغا بەخت - سائادەت، ئاسايىشلىق باغچىسى قالدۇرماي، ۋەيرانچىلىققا تولغان خارەبىلىكنى قالدۇرسا، كېيىنكى ئەۋلادلار جاپا - مۇشەققەتتىن قۇتۇلالمايدۇ. ياشلار، ئىز باسلار كېسەل ئىچىدە، خەتەر ئىچىدە، ھالاكەت ئىچىدە قالسا بۇ ئەۋلادنىڭ يوقىلىشىدىن دېرەك بېرىدۇ. ئاتىدىن قالغان كېسەلنىڭ بالىنى ئۆلتۈرۈپ قويۇشى بۇ دۇنيادىمۇ، ئۇ دۇنيادىمۇ ھۆددىسىدىن چىققىلى بولمايدىغان قەرزدارچىلىق، جاۋابكارلىق ئىدى.

دۈشمەننىڭ ئەڭ يامىنى كېسەل. كېسەلدىن ئۆتە يەڭمەك تەس دۈشمەن يوق. ئىش يامىنىغا ئۆرۈلگەندە ياش ئەۋلادلار ئاتىدىن قالغان قاتمۇقات كېسەلنىڭ قورشىۋىدا قالىدۇ. قوزچاق بۆرىنىڭ ئۆزىنى يەۋىتىشىنى، تالاپ ئۆلتۈرۈشىنى بىلمەيدۇ، بىلىمىمۇ تەبىئىتى ياۋاش، مۇلايىم بولغاچقا ۋەھشىي بۆرىگە يەم بولۇشتىن باشقا يولى يوق. شاھى ئابباسنىڭ زەئىپلىك كېسەلى پۈتۈن دۆلەتنى مانا مۇشۇنداق ھالغا گىرىپتار قىلدى. ياشلار خەۋپ ئىچىدە، ئەل خەۋپ ئىچىدە، ۋەتەن خەۋپ ئىچىدە ئىدى.

شاھنىڭ ھۇجرىسى. چاچ، ساقال، ھەتتا قاش - كىرىپىكلىرىگىچە چۈشۈپ شالاڭلىغان، ئورۇقلۇقتىن قورقۇنچلۇق، بەتبەشىرە قىياپەتكە كىرىپ قالغان پادىشاھ دېدەكلەرنىڭ ئىككى يېنىغا پەي ياستۇقلارنى يۆلەپ ئولتۇرغۇزۇشى بىلەن ئىسكىلىتتەك ئاران ئولتۇردى.

ئىمامنىياز پەيزۇللا شاھنىڭ تومۇرىنى تۇتۇپ، تىرىناق، تىللىرىنى تەكشۈرۈپ كۆرگەندىن كېيىن تۇران ئايلاغا باش ئىشارىتى قىلدى. تۇران ئايلا چىقىپ كېتىپ يالغان مەلىكە، «ئاغىچا ئانا»، كېنىزەك - دېدەكلەرنى باشلاپ كىردى. شاھ تايماقتەك قېتىپ قالغان قوللىرىنى كۆتۈرۈپ باغرىنى ئاچتى. «مەلىكە» ئۇنىڭ باغرىغا ئۆزىنى ئاتماق بولۇپ يىغلاپ ۋارقىراپ يۈگۈردى.

— جېنىم شاھ ئاتا، بارمۇ سىلى؟ ! ... كۆزۈمگە سۈرگۈدەك بولدۇم سىلىنى...

تۇران ئايلا مەلىكىنى يوغان گەۋدىسى بىلەن توسۇۋالدى، مەلىكە شاھ ئاتىسىغا ئىنتىلدى. تۇران ئايلا ئۇنى قۇچاقلاپ ئارقىسىغا ياندۇرۇپ دېدى:

— مەلىكە ئالىيلىرى، ئۆزلىرىنى ئايسىلا، پادىشاھ ئالىيلىرىغا چاپلاشقان قارا كېزىك بەك خەتەرلىك، يۇقۇپ قېلىشتىن ھەزەر ئەيلىسىلە...

— شاھ ئاتامنىڭ كېسىلى ئەجەب سىلەرگە يۇقماي ماڭىلا يۇقامدۇ؟ سىلەر قەستەن مېنى شاھ ئاتام بىلەن كۆرۈشتۈرمەيۋاتىسىلەر...

مەلىكە يىغلاپ تېپىچەكلىدى، تۇران ئايلا ئۇنى بەزلەپ - پەپىلەپ، قۇچاقلاپ كەينىگە ياندۇردى. قالغان دېدەك، كېنىزەكلەرمۇ مەلىكىنى ئارقىسىغا تارتىشتۇردى. شاھ كۆزلىرىدىن يامغۇردەك ياش تۆكۈپ، ئۈمىدسىزلەنگەن ھالدا قوللىرىنى چۈشۈرۈپ، يېنىدىكى مۇلازىمنىڭ قۇلىقىغا تەستە شىۋىرلاپ:

— بولدى، قىزىمنىڭ دىدارىنى كۆرۈپ قاندىم. ئۇ ماڭا ناخشا ئېيتىپ بەرسۇن، قىزلار ئۇسسۇل ئوينىسۇن، — دەپ ئەمىر قىلدى. تۇران ئايلا خۇشال بولۇپ سەنەمگە مەنىلىك كۈلۈپ كۆزىنى قىسىپ قويدى ھەم چاۋاك ئۇردى. پارپا ئەلنەغمىچىلەرنى باشلاپ كىردى. ئۇلار جايلىشىپ نەغمىسىنى باشلىدى. سەنەم

ناخشا ئېيتتى.

«سەنەم» ناخشىنى خېلىلا قاملاشتۇردى. ناخشىغا ئۇسسۇلچى كېنىزەكلەر ئۇسسۇل ئوينىدى. بۇ ئىش بەك قاملاشقانلىقتىن تۇران ئايلا چاۋاك چېلىپ كەتتى. پارپا خۇشاللىقتا موللاق ئاتتى. بىچارە شاھ خۇشاللىقتا كۆزلىرىدىن تاراملاپ ياشلار ئاققۇزدى. تۇران ئايلا مەلىكىنى قۇچاقلاپ سۆيۈپ كەتتى. نەغمىچىلەر ئۇھ دەپ سازلىرىنى قويدى.

شاۋاز قەسىرى. ئۇ ئۆزىنىڭ ئەمىر، بەگ، سپاھلىرىنىڭ ئوتتۇرىسىدا قېتىپ ئولتۇراتتى. زەينىدىن بوميانى تەزىم قىلغاندىن كېيىن، قوينىدىن مەكتۇپنى چىقىرىپ ئۈنلۈك ئوقۇدى:

«غەزەنەۋىلەرنىڭ بۈيۈك سۇلتانى مەھمۇد غەزەنەۋىدىن قاراخانىيلار سۇلتانى شاھى ئابباسقا مىڭلارچە تەشەككۈر ھەم خەير - ئېھسانلار بىلەن بۇ مەكتۇپنى ئەۋەتتىم. ئەۋەتكەن سوۋغاتلىرىمىز ھەم تەلەپلىرىمىزنى مەقبۇل كۆرگىنىڭلاردىن چەكسىز سۆيۈندۈق. جاھاندا تەڭداشسىز گۈزەل مەلىكە ئالىيلىرىنى كىچىك خانىشلىققا ئالسام ئىككى خانىدانلىق ئوتتۇرىسىدا ئۇرۇق - تۇغقانلىق، قېرىنداشلىق مۇناسىۋىتى ئورنىتىلىپ، ئۆزئارا ئىناق ئۆتكەيمىز. سىلەرنىڭ ئامۇ دەرياسى بويىدىكى شەھىرى قارشىدا قىرىق بىر كېچە - كۈندۈز كاتتا توي مەشرىپى بېرىپ، مەلىكە ئالىيلىرىنى كۆچۈرۈش توغرىسىدىكى تەكلىپىڭلارغا قولىمىزنى كۆكسىمىزگە قويۇپ قوشۇلدۇق. بىزمۇ ساپ ھاۋالىق تاغلىرى، ئاجايىپ شېرىن مېۋىلىرى، گۈل باغلىرى بار گۈزەل شەھىرى تېرىمىزنى بىز تەرەپتە ئۆتكۈزۈلىدىغان قىرىق بىر كېچە - كۈندۈزلۈك توينىڭ ئورنى قىلىپ تاللىدۇق. ئوردا ئەھلىنىڭ ئورتاق كېڭىشى بىلەن شەھىرى بەلخنى قىز مېلى سۈپىتىدە خانىدانلىقىمىزغا ھەدىيە قىلىشىڭلارنى قارار تاپتۇق...»

بۇ گەپ بىلەن تەڭ ۋاڭ - چوڭ كۆتۈرۈلۈپ، ئولتۇرغان

ۋەزىر - ئەمىرلەر ئۆرتىۋې بولۇپ كەتتى. سول قول ۋەزىر
ھىلالىدىن ئابدۇلئەزىز ئورنىدىن تۇرۇپ دېدى:

— نېمە يوق يەيدۇ بۇ ئەقلىدىن ئازغان غەزەنەۋىلەر؟ ! ...
سىلەردە قىزنى ئۈستەك بېرىپ ياتلىق قىلىدىغان ئىش بولغان
بىلەن بىزدە ئۇنداق ئىش يوق.

— بۇ دېگەن قىيىنچىلىق ئۆكتەملىكقۇ، خەققە قىز بېرىمەن
دېگەندىكىن گەدەنگە مىنگەن گەپ ، — دېدى نۇرانىبەگ ئەمىر.
— مۇشۇنداق نېمە دېسە ماقۇل دەۋەرسەك، ئاغزىڭنى ئاچ،
ئىككى كېسەك قويۇپ ھاجەتخانا قىلىمەن دەيدۇ تېخى...
شاۋاز قاتتىق ۋارقىرىدى:

— بولدى بەس ! تېخى مەكتۇپنىڭ ئاخىرى تۈگىدى.
سىلەر دۆلەتنىڭ ۋەزىر، ئەمىرلىرى تۇرۇپ مۇشۇنداق بىئەدەپلىك
قىلساڭلار، ئاۋامدىن ئەدەپ كۈتكىلى بولامدۇ؟ !

— خەق شۇنچىۋالا بىئەدەپلىك قىلغان يەردە بىز بۇنچىلىك
گەپ قىلساق بولمامدىكەن؟ قوي جېنىدىمۇ قاسساپ بوغۇزلايمەن
دېگەندە بىر - ئىككىنى مەرەيدۇ ، — دېدى نۇرانىبەگ.

— بىز قوي ئەمەس، يولۋاسىمىز. يۈسۈپ بالاساغۇنى بىر توپ
يولۋاسقا بىر ئىت باش بولسا ھەممە يولۋاس ئىت بولۇپ كېتىدۇ
دېگەندەك كۈنگە قالدۇققۇ ئەمدى ... — ئىمىرباينىڭ سۆزى
تۈگىمەي تۇرۇپلا شاۋاز بۇيرۇق قىلدى:

— جاللات... بۇ تىلى زەھەر يىلاننىڭ بېشىنى كەس !
بىر توپ جاللاتلار ئىمىرباينى باسماقداپ تۇتتى، ئىمىرباي
بولسا توختىماي سۆزلەيتتى:

— بىزنىڭ ئەلدە بۇنداق شەرمەندە ئىش بولغان ئەمەس...
پەقەت زەئىپ، قارا قورساق، ئىشرەتخور ئابباس بىلەن سەن
چەلپەكچى قەلەندەرنىڭ بېشىغا دۆلەت قۇشى قونغاندىن
كېيىنلا... بىز مۇشۇنداق خورلۇققا...

— ئاغزىنى ئەت بۇ ئەدەپسىز ھايۋاننىڭ، ھازىرلا كاللىسىنى
كېسىپ كىرىپ ئالدىمغا قوي ! ... — دېدى شاۋاز.

ھىلالىدىن ئابدۇلئەزىز ئارىغا كىرىپ دېدى:

— ھۆرمەتلىك ۋەزىرئەزەم، پىتىنىڭ ئاچچىقىدا شالۋۇرنى ئوچاققا سالغىلى بولماس. ئىمىرباي بىر ئۆمۈر خانىدانلىقىمىز ئۈچۈن خىزمەت قىلىپ ئۆچمەس تۆھپە ياراتقان باتۇر سەركەردىلەرنىڭ بىرى، ئۇنىڭ بىر قوشۇق قېنىدىن كەچكەيلا. ئۇ قېرىپ قالغان، قېنى قىزىق ئادەم.

بىرمۇنچە ۋەزىر، ئەمىرلەر ئالدىغا چىقىپ تەزىم قىلىپ ئىمىرباي ئۈچۈن ئۆتۈنۈشتى:

— ۋەزىرئەزەم جانابلىرى، ئىمىرباينىڭ بىر قوشۇق قېنىدىن كەچكەيلا!

— كىمكى پادىشاھ ئالىيلرىغا تىل تەگكۈزگەن بۇ مەلئۇننى ئاقلايمەن دەيدىكەن، ئۇمۇ مۇشۇنىڭغا ئوخشاش ئاقىۋەتكە قالدۇ. ھەممىڭ جاينىڭلارغا بېرىپ تۇرۇش! — دەپ بۇيرۇق قىلدى شاۋاز.

ئۇنىڭغىچە جاللات ئىمىرباينىڭ كاللىسىنى قان ئاققان پېتى ئەكىلىپ شاۋازنىڭ ئايىغىغا تاشلىدى. شاۋاز ئورنىدىن تۇرۇپ كاللىغا دەسسەپ تۇرۇپ ۋارقىرىدى:

— قېنى كىم يەنە كاللىسىنى دوغا تىكىدۇ؟! بىرمۇنچە ئەمىر — ۋەزىرلەر ئاستا ئورۇنلىرىدىن تۇرۇشۇپ ئۆز سەپلىرىگە كېلىپ سەپراس تۇرۇشتى. ئارىدىن نۇرانىبەگ چىقتى:

— مەن كاللامنى تىكتىم!

— مېنىڭ كاللامنىمۇ ئال! — دېدى ھىلالىدىن ئابدۇلئەزىز.

— تۈزكۈر ئاسىيلارنى كۆزۈمدىن يوقات! — دەپ بۇيرۇق قىلدى شاۋاز.

جاللاتلار ئۇلارنىمۇ تۇتۇپ سۆرەپ ئاچچىق كەتتى.

توغراقلار ئارىسىدىكى خىلۋەت مەھەللە. پەزىلەتخان موماي ئىشىك ئالدىدىكى تونۇرغا نان ياقماقتا. دېدەك خېمىرنى ئۈزۈپ، زوۋۇلا تۇتۇپ ئېچىپ تەييارلىماقتا. ھۆربانۇ خېمىرنى تۇتۇپ

بېقىپ دېدەكتەك تەييارلىيالىماي خىجىل بولۇپ دېدى:
— مەن... مەن... ھېچ ئىشنى قىلالمايدىكەنمەن... نان قېپى
ئىكەنمەن.

پەزىلەتخان تونۇردىن بېشىنى چىقىرىپ پېشانىسىدىكى تەرنى
يېڭى بىلەن سۈرتۈۋېتىپ دېدى:

— كېچە - كۈندۈز خۇداغا يىغلىسام، ئۇ شەپقەتلىك ئىگەم
ئاخىر ماڭا سىزنى يەتكۈزدى. سىزنى ھېچ ئىشقا سالماي
باقىمەن، قىزىم، ئۆلگۈچە باقىمەن، ھېچ ئىش قىلماڭ.
— ئانام بىچارە نېمە كۈنلەرنى كۆرۈۋاتقاندۇ؟ — ھۆربانو
مىشلىداپ يىغلىدى.

— ئانىڭىزغا ھېچ ئىش بولمايدۇ. ۋەلى بايلار بىر مەزگىل
خاپا قىلغاندىن كېيىن ئۇنى تاشلىۋېتىدۇ. ئۇلار ئۈنتۈغاندىن
كېيىن ئانىڭىزنى يەنە تېپىۋالىمىز، — دېدى پەزىلەتخان.
— ئۇنى تېپىش ئۇنداق ئاسان بولماسمىكىن دەيمەن، — دەپ
ئەنسىرىدى ھۆربانو.

— خۇدايىمدىن تىلىسەك ھەرقانداق مۈشكۈلاتنى خۇدايىم
ئاسان قىلىدۇ، قىزىم، ئۈمىدىسىز شەيتان دەپتىكەن.
— خۇدايىم، دېگىنىڭىز كەلگەي. بۇرنۇمغا قوينىڭ بېشى
پۇراپ، يېگۈم كېلىپ كەتتى.

— بايا ئىسسىق گىردە يېگۈم كەلدى دېگەندىڭىز، ئەمدى
قوينىڭ بېشىنى يېگۈڭىز كەلگەن بولسا، قورسىقىڭىزدىكى بالا
تولا غەلۋە قىلىدىكەن. ھاي... سەمەت باي، قېنىسەن؟
پەزىلەتخاننىڭ چاقىرىشى بىلەن چاكار پەيدا بولدى.
— لەببەي، خېنىم!

— ئەركەك پاقلىنىدىن بىرنى تۇتۇپ كېلىپ سويۇپ، دەرھال
بېشىنى ماۋۇ تونۇردا ئۈتلەپ پىشۇرغىن، — دېدى پەزىلەتخان.
— خوپ، مانا ھازىرلا!

— قارا پاقىلان بولسا ئوبدان بولاتتى —، دېدى ھۆربانو.
— نەچچە مىڭ قوي ئارىسىدا قارا پاقىلان بولمامتى، خېنىم؟

قارا پاقلان سىلىدىن ئايلانسۇن ، — دېدى سەمەت باي.
— نېمە يېگۈڭىز كەلسە، مانا مۇشۇنداق مېنى ئۆز ئانىڭىز
قاتارىدا كۆرۈپ تارتىنماي دەۋىرىڭىز. بۇ جاڭگال بولغان بىلەن
توخۇ سۈتىدىن باشقا ھەممە نەرسە تېپىلىدۇ. ئۆلسەم گۆرۈمگە
ئەكېتەمتىم. بۇ نەرسىلەرنى خۇدايىم قايتا ئاتا قىلغان سىزدەك
قىزىمغا بەرمەي؟

ئەمدى غېرىب، سەنەملەردىن گەپ ئاڭلايلى. تاغلىقتىكى
خىلۋەت مەھەللىدە نىگار ئايىم قاپاقنى ئېقىن سۇغا چۆكۈرۈپ
سۇ ئالغاچ كۆز يېشى قىلىپ، ئۆز — ئۆزىگە دېدى:

— ئۇلۇغ خۇدا، بىزگە خاتىرجەملىك يوقمۇ ئەمدى؟ بۇ تاغ
ئارىسىدا نەدىن پەيدا بولدى بۇ شۇم ئوغرى؟ بىردىنبىر
ئېتىمىزنى ئوغرى ئەكەتتى. بۇ تاغنىڭ ئارىسىدىن ئادەم بار
يەرگە پىيادە ماڭسا ئىككى — ئۈچ كۈندە ئاران بارغىلى بولار...

نىگار ئايىمنىڭ ئارقىسىدا تۇرۇپ، چېچىنى تارىغاچ
گەپلىرىنى ئاڭلىغان سەنەم ئۇنىڭ يېنىدا ئولتۇرۇپ بويىنىدىن
قۇچاقلاپ مەڭزىنى يۈزىگە يېقىپ تەسەللى بەردى:

— ئانا، كۆڭۈللىرىنى بۇزىمىسلا، تېنىمىز ئامان بولسا ئات
دېگەن تېپىلىدۇ.

خېلىلا ماغدۇرىغا كېلىپ قالغان غېرىب ئۆيدىن چىقىپ
دېدى:

— ئاتنى ئوغرى ئالغان بولسا، مانا مېنى ئات قىلىپ
مىنمەمسىلەر؟ مەن سىلەرنى بويىنۇمغا مىندۈرۈپ نەگە دېسەڭلار،
ھەتتا باغداد، مەككە — مەدىنەگىمۇ ئاپىرىپ كېلىمەن.

نىگار ئايىم بىلەن سەنەم ئارقىسىغا قاراپ ئورنىدىن تۇرۇپ
كەتتى

— ۋاي... بالام... يەنە مېڭىپسەن — دە...

— غېرىب، بۇ... سىزمۇ؟

غېرىب خېلىلا يەڭگىل دەسسەپ كېلىپ ئىككىسىنى
قۇچاقلىدى.

— ئېتىمىزدىن ئايرىلىپ، قانتىمىز قايرىلدى دېسەك،
ئېتىمىز بار ئىكەن ئەمەسمۇ! — دېدى نىگار ئايىم.
— ئاھ خۇدا... كۈن قاياقتىن چىقتى بۈگۈن؟ مۇشۇ كۈننى
كۈتۈپ زارىققا ئاندۇق. رەھمەت ئاللا... ئاھ — زارىمىزغا
يەتكىنىڭگە مىڭ شۈكۈر.
سەنەم سۆزلەۋاتقاندا، گۈلجامالمۇ كۆزىنى ئۇۋۇلاپ چىقىپ
دېدى:

— مەنمۇ خۇدايىمغا رەھمەت دېسەم بولامدۇ؟
— ئەلۋەتتە بولىدۇ، قىزىم. كېلىڭلار، بالىلىرىم،
بېشىڭلاردىن ياغاچ ئۈشتۈپ ئىسرىق سالايلى، — دېدى
نىگار ئايىم.
بۇ چاغدا ئوغرى ئۇلارنىڭ ئېتىنى قايناق مال بازىرىغا
ئاپىرىپ بولغانىدى. ھايۋانلارنىڭ تۇمشۇقىنى كېرىپ چىشىنى
دەڭسىمەكتە. بازار ئىچىدە قارا سەللە ئوراپ، قارا تون كىيگەن
ساقاللىق ئىككى ئادەم مال كۆرمەكتە، ئادەملەرگە سىنچىلاپ
قارىماقتا. چىرايلىق قارا ئاتنى يايىداڭ مىنگەن قىرىق ياشلاردىكى
سايىت ئوغرى دوپپىسىنى سىڭايان كىيىپ، گىدىيىپ كېرىپ
كەلدى. بىر مۇنچە ئادەملەر سايىت ئوغرىنىڭ چىرايلىق ئېتىغا
ھەۋەس قىلىپ ئەگىشىپ ئات بازىرىغا ماڭدى. ئىككى قارا
تونلۇقمۇ بىر — بىرىگە قارشىۋېلىپ ئاتنىڭ ئارقىسىدىن
ئەگەشتى. سايىت ئوغرى ئات بازىرىدا ئاتنى ئۇياق — بۇياققا بىر
ئىككى يۈگۈرتۈپ توپ ئارىسىدا توختىدى. ئاتمىش ياشلارغا
بېرىپ قالغان سەلىم بېدىك كىشىلەر ئارىسىدىن قىستىلىپ
ئۆتۈپ ئاغزىنى چاكىلىدىتىپ دېدى:

— پاھ... پاھ... خۇدايىم ياراتقان ھايۋانلار ئىچىدە ئاتتەك
چىرايلىق ھايۋان يوق جۈمۇ! يەنە كېلىپ ئاتلارنىڭ ئىچىدە مانا
ماۋۇ ئاتزە، ئاتلارنىڭ پادىشاھى ئىكەن ئەمەسمۇ! سالما باش،
قۇلاقلىرى شېنىدەك، بويىنى كېيىكىنىڭكىدەك ئۇزۇن، پاچاقلىرى
جەرەنىڭكىدەك ئىنچىكە، كاساپەتنىڭ بەللىرىنىڭ ئىنچىكە،

ئۈزۈنلىقچۈ تېخى ! قاراشەھەرنىڭ ئېتىمۇ بۇ، سايىتاخۇن
ئۈكەم؟

— قاراشەھەرنىڭمۇ ياكى باشقا يەرنىڭمۇ، بۇ ئاتنى مەن
باقمىسام نەدىن بىلەي؟ ئاكا، مېۋىنى يە، بېغىنى سورىما دېگەن
گەپ بار، — دېدى سايىت ھاكاۋۇرلۇق بىلەن.

— دەيمىنا ئەمدى، ئاتنىڭ ئەپتىدىن مۇنداق قارىسام،
ناھايىتى يىراقتىن كەلگەندەك تۆش، بويۇن، تېقىملىرى تەرلەپ
لاي، چاڭ — توزان بولۇپ كېتىپتۇ، — دېدى سەلىم باي.
— تولا گەپ قىلىدىكەنسەن سەلىم باي، كاسىلداپمۇ چىشنىڭ
ئۇپراپ تۈگەي دەپتۇ.

— مەن مۇشۇ ئاغزىمدىكى گېپىم بىلەن جان باقمىمەن
ئەمەسمۇ، سايىتاخۇن ئۈكەم. بولمىسا مەن مال بازىرىغا يا مال
ئەكىرمەيمەن، يا پۇل ئەكىرمەيمەن، مۇشۇ ئاغزىمنى
ئەكىرسەملا، قۇرۇق يانچۇقۇم تۆت تەڭگە بىلەن ئېغىرلىشىپ
چىقىپ كېتىمەن. بۇ شەھەردە بۇنداق نەسلى كاتتا ئات يوق،
ئۈكەم. بۇنداق ئات دېگەننى چىرايلىق قىز بالىنى ئاسرىغاندەك
ئاسراپ مىنىدىغان گەپ ئەمەسمۇ؟ — دېدى سەلىم باي.

— يائىلا، ئەتىگەندە بىسىمىلا دېمەي تۇرۇپ، قۇلاق —
مېڭەمنى يەيدىغان كاسكاس بېدىككە ئۇچرىدىمغۇ زادى ! ماڭە،
باشقا خەقنىڭ كېلىشەلمىگەن سودىسىنى كېلىشتۈرە ! ئېتىمنىڭ
يېنىغا ھېلى خېرىدار كەلگەندە كېلەرسەن. بۇ ئاتنى مىنگەندەك
سېنى بىر كېچە مىنىدىغان بولسا، سەن ئۇنىڭدىنمۇ بەتتەر
بولسەن ... ھا ... ھا ... ھا ...

سايىت ئوغرىنىڭ گەپلىرىدىن ئەتراپتا تۇرغانلارنىڭ
ھەممىسى قاقاقلاپ كۈلۈشۈپ كەتتى. سايىت ئوغرى تېخىمۇ
روھلىنىپ دېدى:

— چىرايلىق قىز بالا دېگەندىن سەندەك ئاغزىدا چىشى
قالمىغان قېرى بېدىكلەر كۆرۈپ، پۇۋلەپ، ئاسراپ ھۇزۇرلانغان
بىلەن، بىزدەك بېلى ئوتۇندەك قاتقان ئوغۇللار ئۇنى — مانا ماۋۇ

چىرايلىق ئاتنى ئاخشامدىن تاڭ ئاتقۇچە مىنگەنگە ئوخشاش
مىنىپ ماڭالماس قىلىۋېتىمىز! ھا... ھا... ھا...

— ھا... ھا... ھا... ئۆلە قېرى بېدىك، سايىت ئۇچقاققا گەپ
قىلغانغا تويدۇڭمۇ؟ ئۆلە... — دېدى ئارىدىكى بىر تاماشاچى
گۇپاڭچىلىق قىلىپ.

ھەممە ئۈچەيلىرى ئۈزۈلگۈدەك تېلىقىپ كۈلۈشۈپ كەتتى.
سايىت ئوغرى ئاتنى تۈۋرۈككە قاڭتۇرۇپ باغلىۋېتىپ دېدى:

— تۈنۈگۈن چۈشتە غىزالانغانچە تېخى ئاغزىمغا گىياھ
سالمدىم. خېرىدار كېلىپ قالسا چايخانغا باشلاپ بار، مەن
چايخاندا بار، سەلىم باي. تاپان ھەققىڭنى ئوبدان بېرىمەن.

— ئېتىڭنى خېرىدار تېپىپ سېتىپ بەرگەندىكىن، ئەلۋەتتە
خەقتىن ئارتۇق بېرىسەن — دە، سەن پېشانەڭ تەرلەپ تەستە
تاپمىغاندىكىن بۇ ئاتنى... ھا... ھا... ھا... دېدى سەلىم باي.

— نوچى بولساڭ ماڭا ئەگەش. تەر پېشانەڭدىن چىقامدۇ،
تېقىمىڭدىن چىقامدۇ، كۆرسىتىمەن. مەن بىلەن ماڭساڭ خېلى
بېلى قاتقان ئەر كىشىگە ئايلىنىسەن. بۇ بازاردا يىپىچى خوتۇندەك
كوتۇلداپ خەقنىڭ قولىنى سىلاپ يۈرگەندىن ياخشى.

سايىت ئۇچقاقنىڭ گېپى بىلەن خەقلىرى يەنە پاراقلاپ
كۈلۈشۈپ كەتتى. سايىت كەتتى. سەلىم باي بولسا ئۇنىڭ
ئارقىسىدىن ۋارقىرىغىنىچە قالدى.

— ھۇ... ئۆلگۈر، بېشىڭنى يەيدىغان ئوغرى، قايسى
بىچارىنىڭ ئېتىنى ئوغرىلىغانسەن؟

— ھاي سەلىم باي... بۇ چىرايلىق ئاتنىڭ ئىگىسى بىچارە
ئەمەس. ئادەتتىكى ئادەملەر بۇنداق ئېسىل ئاتنى باقالمايدۇ، —
دېدى ئارىدىكى بىر قېرى بوۋاي.

يەنە بىر بوۋايمۇ گەپ قىستۇردى:

— ھەق گەپ قىلىدىڭ، غۇلام باي. ئوتتۇراھال جان
باقىدىغان، ھەتتا يىلدا سەكسەن تاغار دان ئالىدىغان بايمۇ بۇ
ئاتنى بۇنداق باقالمايدۇ.

— راست دېدىڭ، ئەۋرا باي. ئادەتتىكى ئادەملەر ئوت — سامان، ئېشىپ كەتسە ئارپا — بېدە بىلەن باققان ئات بولسا سامان قورساق، چىۋىن پاچاق، ئوسۇرغاق بولاتتى. قارا، ھېچ يېرىدە ئېۋەن يوق، — دېدى غۇلام باي.

— بۇ ئادەتتىكى باي — غوجاملارنىڭ ئېتىغا ئوخشىمايدۇ. ئاتنىڭ قورسىقىنى بۇنداق تارتىش ئۈچۈن، مەخسۇس تۇخۇم، كەندىر بىلەن باقىدۇ، بولمىسا ئات بۇنداق چىرايلىق بولمايدۇ، — دېدى ئەۋرا بايىمۇ.

يەنە بىر بازارچىمۇ:

— ھارۋىغىمۇ قاتمىغان، مەخسۇس ئوغلاققا، جەڭگە سالغان ئاتتەك قىلىدۇ، — دېدى.

— تەكتى يا ئىلىنىڭ، يا قاراشەھەرنىڭكىدەك قىلىدۇ، — دېدى غۇلام باي.

— ياق... ياق... بويىنغا قارا... بۇ ئات قاراشەھەرنىڭمۇ ياكى ئىلىنىڭمۇ ئەمەس، پەرغانە ئارغىمىقىنىڭ ئەۋلادىدەك تۇرىدۇ، — دېدى ئەۋرا باي.

— سېنىڭچىزە، بىرەر كاتتا ئەمىر ياكى سەركەردىنىڭ ئېتى ئىكەن — دە؟ — سورىدى غۇلام باي.

— بەلكىم شۇنداقتۇ، — دېدى ئەۋرا باي.

— دەپ قويسا ئەزۋەيلەپ كەتكىنىنى. بۇنداق ئات دېگەن بىزنىڭ مىڭبېشى، مىرابلىرىمىزدىمۇ بار، ئوغلاق تارتىشقىلى باقىدۇ شۇ. سەھرادا كالا تېزىكىگە دەسسەپ، كەتمەندە سۇ ئىچىپ چوڭ بولغان سايىت ئوغرى ئەمىر ياكى ۋەزىرنىڭ قەسرگە كىرىپ ئات ئوغرىلاپ چىقالامدۇ؟ — دېدى غۇلام باي.

— ئوغرى دېگەن ئۆزىگە ئۆزى خان، كۆزىگە كىمنىڭ نېمىسى چىرايلىق كۆرۈنسە، پادىشاھ، گاداي بولامدۇ كارى يوق ئوغرىلاۋېرىدۇ، — دېدى ئەۋرا باي.

— ئىشقىلىپ، سايىت ئوغرىدىن مال ئېلىپ پايدا ئالدىم دېگەن ئادەمنى كۆرمىدىم. ئوغرىدىن مال ئالدىڭمۇ، سەنمۇ ئوغرى

دېگەن گەپ، — دېدى ئارىدىكى بىر بوۋاي.
سەلىم باي ئاتنىڭ چىشىنى كۆرگىلى تۇردى. ئىككى
سەللىك بىر — بىرىگە قارىشىۋالغاندىن كېيىن بىرى دېدى:
— ئەسسالامۇ ئەلەيكۇم، سەلىم باي ئاكا، بۇ ئاتنى مەن ئالاي.
مېنى ئاتنىڭ ئىگىسى بىلەن كۆرۈشتۈرگەن بولسىلا...

سەلىم باي ئۇنىڭ باش — ئايىغىغا قاراپ دېدى:
— ۋە ئەلەيكۇم ئەسسالام، نېمىدېگەن سالاپەتلىك مېھمان بۇ!
بىزنىڭ بۇ يەردە بۇنداق ئەدەپ — قائىدىلىك ئادەم يوق. ئېسىل
مالغا دېگەن مانا مۇشۇنداق تەربىيە كۆرگەن، ئېسىل سۈپەت
ئادەملەر خېرىدار بولىدۇ. بۇ ئاتمۇ بۇ يەرلىك ئەمەس، ئۆزلىرىمۇ
كاتتا شەھەرلەردە، مەسىلەن، ئوردابالىقتا چوڭ بولغاندەك تۇرىلا.
بۇ ئات دېگەن نەق سىلىدەك ئېسىل سۈپەت ئەر مىنىدىغان،
مىنسە يارىشىدىغان ئات. مەن سىلنى ئات ئىگىسىنىڭ قېشىغا
سەل تۇرۇپ ئاپىراي.

شاۋاز ئۆز قەسىرىدە سالپىيىپ، بېشىنى ساڭگىلىتىپ
ئولتۇراتتى. ئىمامنىياز پەيزۇللا ئۇنىڭ چېكىسىگە زەيتۇن مېيى
سۇۋاپ، ئاق يىپەك بىلەن چىڭ تاڭدى.

— نان يېگەنمۇيا، تېۋىپ ھەزرەتلىرى، نېمانداق قوللىرىنىڭ
جېنى يوق؟ چىڭراق تاڭسىلا، سۇۋىغان دورىلىرىنىڭ پوققا
پايدىسى بولمىدى. بېشىمنىڭ ئاغرىقى پەسىيەي دېمەيدۇ، — دېدى
شاۋاز.

— خوش تەقسىر، خوش. بۇ دورا تەپمىگەن بولسا
چۇغۇندەكنىڭ تۈكىنى كۆيدۈرۈپ بېسىپ باقاي، — دېدى
ئىمامنىياز.

— باياتىن بېرى شۇنداق قىلىسلا بولمامدۇ؟ پايدا قىلىدىغان
دورىلىرىنى ئاياپ ئانىلىرىنىڭ چېكىسىگە تاڭامتىلە؟ ...
بولسىلا چاققان! — دېدى شاۋاز زەردە بىلەن.

— خوپ، ھەزرەتلىرى... پېقىرنى كەچۈرگەيلا.
ئىمامنىياز كەينىچە مېڭىپ چىقىپ كەتتى. شاۋاز ئالدىدا قول

باغلاپ تۇرغان دۆلەت ئۇستازى جارۇپ مەۋلىۋىگە دېدى:
— گەپ قىلسىلا، شەيخۇلىئىسلام ھەزرەتلىرى. سىلىمۇ
ھەرقاچان ماڭا شىپا بولىدىغان ياخشى گەپنى ئەمەس، بېشىمنى
تېخىمۇ ئوماچ قىلىپ قاينىتىدىغان يامان گەپلەرنى ئېلىپ
كەلدىلە.

— ھۆرمەتلىك ۋەزىر ئەزەمگە مەلۇم بولغاي، پېقىر ئاللاغا
سادىق، تەقۋادارلىق يولىنى تۇتقان بىر مۆمىن بەندىمەن. ئەل —
جامائەت مېنى خالىس ئەلچى قىلىپ تاللاپ ھۈزۈرلىرىغا
ئەۋەتتى، — دېدى جارۇپ مەۋلىۋى.

— ئەگەر خانغا ھاقارەت قىلغان ئاسىي مۇناپىقلارنىڭ
شەپقەتچىسى بولۇپ كەلگەن بولسىلا، ئاغزىلىرىنى ئېچىپ سالماي
ئىززەتلىرى بىلەن ئارقىلىرىغا يانسىلا. خان شەمشىرى قىنىدىن
چىقتى، كىمكى مۇشۇ ناكەسلەر ھەققىدە بىر ئېغىز تىنىدىكەن،
شۇنىڭ جېنى تېنىدىن جۇدا قىلىنىدۇ، — دېدى شاۋاز.
جارۇپ مەۋلىۋى ئاستا كەينىگە ياندى.

قايناق بازار. چايخانا سۈپىسىدا ئۆز خىلى بىلەن
كالىلەكلىشىپ ئولتۇرغان ئادەملەر بىر ئەمما ئادەمنىڭ ساتار بىلەن
ئېيتقان ناخشىسىنى ئاڭلىغاچ چاي ئىچىشمەكتە. سەلىم باي
بىلەن ئىككى قارا سەللە، قارا تونلۇق سودىگەر چايخانغا
كىردى. ساتار بىلەن ئورۇندالغان ناخشىغا بېرىلگەن چايخانا
ئەھلى ئۇلارغا كۆز قىرىنى سېلىپمۇ قويمىدى. سۈپىنىڭ بىر
بۆلۈڭىدا ناننى قايماققا مېلەپ يەپ ئولتۇرغان سايىت ئۇچقاققا
سەلىم باي سىرتقا چىقىشقا ئىشارەت قىلدى. سايىت ئۇچقاق
ئۇلارغا بىللە چاي ئىچكەچ ناخشا ئاڭلاشقا ئىشارەت قىلدى.
سەلىم باي ئىككى سودىگەرگە قارىدى. ئۇلار تالاغا چىق، بولدى
قىل دېگەن مەنىدە ئىشارەت قىلدى. سايىت ئۇچقاق چاي ئىچىپ
بولۇپ چىقىمەن دېگەن ئىشارەتنى قىلدى. ئىككى سودىگەر بىلەن
سەلىم باي ئامالسىز كەشلىرىنى سېلىپ سۈپىغا چىقىپ سايىت
ئۇچقاقنىڭ يېنىغا كېلىپ ئولتۇرۇشتى. چايچى ئۇلارغا پەتنۇستا

نان، پىيالە، چەينەك ئېلىپ كەلدى. ئىككى سودىگەر سەلىم باي تەڭلىگەن چايلارنى قولغا ئېلىپ ئوتلىغاچ سايىت ئۇچقاققا يەر تېگىدىن سىنچىلاپ قاراشقا باشلىدى. سايىت ئۇچقاق بولسا ئۇلارغا پەرۋا قىلماستىن ئەماننىڭ ناخشا - كۈيلىرىگە مەھلىيا بولۇپ بېشىنى ئۇدارغا كەلتۈرۈپ لىڭشىتىپ ئولتۇردى. بىر چاغدا سامان تىققان تاغاردەك كېلەڭسىز، دەمدەك ئوسما قويغان بىر سەتەڭ ئايال كىرىپ ئۇسسۇلغا چۈشتى. چايخانا قىزىپ كەتتى. ئۇ ئايال تازا قاملاشتۇرۇپ قاش ئېتىپ، خۇلق - ناز چىقىرىپ، قاملاشقان ئەرلەرگە كۆز تاشلىدى. ئولتۇرغانلارنىڭ بەزىلىرى ئىسقىرتسا، بەزىلىرى ئۇشقىرتىپ چاۋاك چالدى. سايىت ئۇچقاق بۇنىڭغا تېخىمۇ بېرىلدى.

قاشنىڭ مېھرابى، ئەي دىلبەر، مېنىڭ بىر قىبلەگاھىمدۇر،
يۈزۈڭ مېھرى كۆڭۈلنى روشەن ئەتمەكلىككە ماھىمدۇر.
بۇ كۆڭلۈم مەيلى قىلسا غەيرىنىڭ يادىنى قىلماققا،
غەمى ئۆرتەپ ئوتىدا ھەرنە قىلسا ئۆز گۇناھىمدۇر.
لېكىن كۆڭلۈم قەبۇل ئەتمەس سېنىڭدىن ئۆزگە دىلبەرنى،
ساچىڭنىڭ ھالقىسى ئول زۇلمىدىن ئارامگاھىمدۇر.
قارا تۇرغان فەلەكتە بۇلۇت ئەمەس ياغقىلى يامغۇر،
مېنىڭ ھالىمغا يىغلار ئول قاراسى دۇدى ئاھىمدۇر.

سېپىل ئۈستىدىكى راۋاقتا شاۋاز پەي ياستۇققا يانپاشلاپ يېتىپ كۆزلىرىنى يۈمۈپ چىلىم تارتماقتا. ئابلىز شەيتان ئابدۇللا شاتىرىنى باشلاپ كېلىپ تەزىم قىلىپ ئاستا شاۋازنىڭ قولىقىغا پىچىرلىدى. شاۋاز كۆزىنىمۇ ئاچماستىن ئۇنى كېتىشكە ئىشارەت قىلدى، ئابلىز شەيتان تەزىم قىلىپ كەينىچە مېڭىپ چىقىپ كەتتى. شاۋاز بۇرۇنقى يېتىمى بۇزماستىن ئوغلىغا:

— سېنى نېمىگە چاقىردىم، بىلەمسەن؟ — دېدى
ئابدۇللا شاتىرى بىر خىل خىجىللىق ئىچىدە ئوڭايسىزلىنىپ
دېدى:

— مەن... مەن... كەيپچىلىكتە ئوبدان ئىش قىلماپتىمەن،
ئاتا... مەن ئېغىر گۇناھ قىلدىم، قالايىمقان گەپ قىلىپ
دىللىرىنى رەنجىتتىم، مېنى ئەپۇ قىلغايلا... ئەقىلسىزلىق
قىپتىمەن.

ئابدۇللا شاتىرى تىزلىنىپ ئۆزىنى كاچاتلاپ يىغلىدى.
شاۋاز ئورنىدا ئولتۇرۇپ ئۆزىنى كاچاتلاپ قار - يامغۇر
يىغلاۋاتقان ئوغللىغا قاراپ، سەل يۇمشاپ قالدى. ئورنىدىن
تۇردى - دە، ئوغللىنى قولىنى تۇتۇپ ئورنىدىن تۇرغۇزدى.
ئابدۇللا شاتىرى ئاتىسىنى قۇچاقلاپ ھۆڭرەپ يىغلىدى.

— بولدى قىل، بولدى قىل، كىچىك بالىدەك يىغلاۋەرمە...
سەن مېنى ھەرقانچە خاپا قىلساڭمۇ سەن يەنىلا مېنىڭ ئوغلۇم.
— مەن بەك ئەدەپسىز كەنمەن، ھەددىدىن ئاشۇرۇۋېتىپتىمەن.
سىلىگە بەك قوپاللىق قىپتىمەن، ئاتا... مەن ئەقىلسىز
ئوغللىرىنى ئەپۇ قىلغايلا.

— سېنى ئەپۇ قىلدىم. مېنىڭ ئۆمۈر بويى قىلغان بارلىق
ئىشلىرىم سېنى تەخت ئىگىسى قىلىش ئۈچۈن، ئوغلۇم. مەن
بىر مازارنىڭ شەيخىنىڭ ئوغلى تۇرۇپ تىرىشىپ - تىرىشىپ
ئاخىر بىر خانلىقنىڭ باش ۋەزىرى بولدۇم. مەن سېنىڭ مەندىن
ئېشىپ پادىشاھ بولۇشۇڭنى، سەندىن باشلانغان ئەۋلادىمنىڭ
پادىشاھ ئەۋلادى بولۇشىنى ئارزۇ قىلىمەن، بالام. مەن مۇشۇ
مەقسەتكە يېتىش ئۈچۈن مۇسۇلمان بالىسى قىلىشقا تېگىشلىك
بولمىغان نۇرغۇن يامان ئىشلارنى قىلدىم. ئىككى قولىم نۇرغۇن
بىگۇناھ ئادەملەرنىڭ قېنى بىلەن بويالدى، قىيامەت كۈنى جاۋاب
بېرىپ بولغۇسىز ئېغىر گۇناھقا پاتتىم. مەن ئەبەدىلئەبەد
دوزاختا كۆيسەممۇ سېنىڭ ۋە سېنىڭ ئەۋلادىڭنىڭ پادىشاھ
بولۇپ، جاھان سورىشىڭنى ئۈمىد قىلىمەن، بالام. سەن مەندىن

ئەپۇ سوراشنىڭ ئورنىغا مېنى ۋە قىلىۋاتقان ئىشىمنى چۈشەنسەڭ، مەن شۇنىڭغا رازى، ئوغلۇم، — دېدى شاۋاز.

— مەن بىلمەپتىمەن، ئاتا. سىلنىڭ ماڭا كۆيۈنگەنلىرىنى، مەن ئۈچۈن جان پىدا قىلىۋاتقانلىرىنى بىلمەپتىمەن. ئاتام مېنى كۆزگە ئىلمايدۇ، ماڭا ئۆچ، قاتتىق قوللۇق، رەھىمسىزلىك قىلىدۇ دەپتىمەن. ئەسلىدە سىلى ھەممىنى مەن ئۈچۈن ياخشى بولسۇن دەپ قىلىدىكەنلا، ئاتا. ئەقىلسىزلىكىمنى كەچۈرسىلە.

— ئەتراپىمدىكى ھەممە ئادەم، ھەتتا ئاناڭمۇ مەن ئۈچۈن يات، پەقەت سەنلا مېنىڭ بىردىنبىر تۇغقىنىم، ئەڭ يېقىن ئادىمم، ئوغلۇم. ئەتراپىمدىكى ئادەملەرنىڭ ھەممىسى مەن بىلەن ئەمەس، مېنىڭ ھوقۇقۇم، شان — شەرىپىم بىلەن دوست. ئەگەر مەن نوپۇزۇمدىن ئايرىلسام يېنىمدا ھېچكىم قالمايدۇ، ھەتتا ئاناڭمۇ مېنى تاشلاپ كېتىدۇ. بەلكىم مېنىڭ دۆلىتىمنى كۆرگەن، تۈزۈمنى يېگەنلەر مەندىن تەتۈر ھېساب ئېلىپ مېنى ئۆلتۈرۈشمۇ مۇمكىن. ھايات قالسام ئاتام رەھمەتلىكتەك مازارنىڭ چىراغچى شەيخى بولۇپ، بىر تاۋاق ئۇماچ، بىر توغرام زاغرىغا زار بولۇشۇم مۇمكىن. ئەنە شۇ چاغدىمۇ مېنىڭ بىردىنبىر ئۈمىدىم، تۇغقىنىم يەنىلا سەن. پەقەت سەنلا مېنى تاشلاپ كەتمەيسەن، مەندىن تانمايسەن، مەندىن تەتۈر ھېساب ئالمايسەن، چۈنكى سېنىڭ تومۇرۇڭدا ئېقىۋاتقىنى مېنىڭ قېنىم...

— ئاتا... ئازغۇن ئوغللىرى ئەمدى سىلنى ھەرگىز خاپا قىلمايدۇ... ھەرگىز... — دېدى ئابدۇللا.

— مېنىڭ سەندىن باشقا بالام يوق. مەن ئاناڭنىڭ ئۈستىگە خوتۇن ئالسام، نۇرغۇن خوتۇنلۇق، نۇرغۇن بالىلىق بولسام تامامەن بولاتتى، ئەمما مەن پۈتۈن ۋۇجۇدۇم بىلەن سەن بىر تاللا ئوغلۇم ئۈچۈن كۈرەش قىلىشقا بەل باغلىغان، ئوغلۇم. ساڭا شېرىك چىقىشىنى خالىمىدىم. سېنى ئۆمۈر بويى مەندەك باش ئاغرىقى تارتىپ، بىردەممۇ ئارامخۇدا ياشىيالمايدىغان بولۇپ

قالمىسۇن دېدىم، — دېدى شاۋاز.

— ئاتا... مەن سىلنى راستلا چۈشەنمەپتىمەن. سىلگە ياخشى ئىش قىلىپ بەردىم دەپ نۇرغۇن خاتا ئىشلارنى قىپتىمەن، سىلگە دىشۋارچىلىق تېپىپ بېرىپتىمەن، ئاتا.

— ھە... ئەمدى ئەقلىڭگە كەپسەن. مەن سېنىڭ مۇشۇ كۈنۈڭنى، مۇشۇنداق ئەقلىڭگە كېلىشىڭنى كۈتكەنمەن، ئوغلۇم. سەن ئەمدى چوڭ بوپسەن. ھەرقانداق ئىشنىڭ ۋاقتى — سائىتى بولىدۇ. مانا ئەمدى ئۆزۈڭنىمۇ، ئاتاڭنىمۇ چۈشىنىپسەن. مەن ئەمدى سەندىن خاتىرجەم بولدۇم، ئوغلۇم.

— بۇنىڭدىن كېيىن سىلى سىزغان سىزىقتىن ھەرگىز چىقمايمەن، سىلى دېگەن ئىشنى قىلىمەن، ئاتا، تىرىشىپ ۋايىگە يەتكۈزۈپ قىلىمەن.

— ھازىر سېنىڭ قىلىدىغان بىردىنبىر جىددىي ئىشنىڭ غېرىب بىلەن سەنەمنى ئىنىس — جىنغا تۇيدۇرماي تېپىش. مېنىڭ بىردىنبىر مەقسىتىم سەنەمنى ساڭا ئېلىپ بېرىش ئارقىلىق سېنى تەختكە چىقىرىپ پادىشاھ قىلىش. سەن سەنەمنى نىكاھىڭغا ئالمىساڭ، ھەرقانداق قىلىپمۇ بۇ نىشانغا يەتكىلى بولمايدۇ. سېنىڭ قانۇنلۇق تەختكە چىقىشىڭ سەنەمگە باغلىق.

— ئادەملىرىم ھەممە يەرنى، ھەتتا چاشقان كامپىرىغىچە تىنتىپمۇ غېرىب بىلەن سەنەمنى تاپالمايۋاتىدۇ.

— ئاسمانغا چىقسا تاپىنىدىن، يەرگە كىرىپ كەتسە كوكۇلىسىدىن تۇتۇپ تارتىمىز. مەن قوشنا مەملىكەتلەرگىمۇ پايلاقچى ئەۋەتتىم. ئۇلارنى شۇ يەردە بولسىمۇ تۇتۇپ كەلمەي بولمايدۇ، — دېدى شاۋاز.

— مەن ئۇلارنى تاغ ئوغرىلىرىنىڭ يېنىغا پاناھلىنىپ بېرىۋالغانىمكىن دەپ، تاغدىكى سېيىت ھاجى قاۋان ئارقىلىق ئوقسام، ئۇلار ئۇ يەرگىمۇ بارماپتۇ. سېيىت ھاجى قاۋان ئاشكارا بولۇپ قاپتىكەن، ئۇنى يىغىشتۇرۇۋەتتىم.

— ئوبدان قىپسەن، ئەتراپىمىزدىكى ئادەملەرنى ئادەم ئەمەس، قوينىڭ ئورنىدا كۆرمىكىمىز لازىمدۇر. بىزگە ئۇلارنىڭ تىرىكى كېرەك بولسا تىرىكىدىن، ئۆلۈكى كېرەك بولسا ئۆلۈكىدىن، تېرىسى كېرەك بولسا تېرىسىدىن پايدىلىنىمىز. پايدىلىنىپ بولساقلا ئىش تامام، ئۇنىڭدىن كېيىن ئۇلارنى ئۇنتۇپ كېتىمىز، ھەتتا ئالدىمىزدىكى ئىشلارغا كاشلا پەيدا قىلىدىغان بولسا ئۇلارنى كۆزدىن يوقىتىمىز، — دېدى شاۋاز.

— تۇتقان يەردىلا غېرىبىنى جايلىۋەتسەك مەلىكە قاقشاپ — قاقشاپ جىم بولاتتى، ئاتا، — دېدى ئابدۇللا.

— يەنىلا بالا سەن، سەن ئۇ ساراڭ قېتىش مەلىكىنى چۈشەنمەيسەن. غېرىبىنى يوقاتساڭ، ئۇنىڭدىنمۇ ھايالشىماي قۇرۇق قالسىەن، ئۇنى ئاستا — ئاستا كۆندۈرۈش ئۇسۇلى بىلەن غېرىبتىن راينى ياندۇرۇپ ئىندەككە كەلتۈرىمىز. بىزنىڭ مەقسىتىمىز قىز ئېلىش ئەمەس، پادىشاھلىق تەختىنى ئېلىش، بىلدىڭمۇ؟ سېنىڭ ۋەزىپەڭ سەنەملەرنى تىرىك قولغا چۈشۈرۈپ ئوردىغا ساق ئەكىلىش. بىز سەنەمدىن ئايرىلىپ قالساق پادىشاھنىڭ بارلىق تۇغقانلىرى تەخت دەۋاسى قىلىپ ئۆز ئۇرۇق — ئايماقلىرى بىلەن قوزغىلىپ، ئوۋىسىغا سۈكۈرىپ كەتكەن چۈمۈلىدەك چۇۋۇلۇپ چىقىدۇ. پۈتۈن خانلىق قالايمىقانچىلىق ئىچىدە قالىدۇ. بېسىلىپ ياتقان ئىچكى — تاشقى دۈشمەنلەر قۇترايدۇ. ئۇ چاغدا سەن تەكلىماكان قۇملۇقىدا ئېزىپ قالغان ئوۋچىدەك نېمە قىلارىڭنى، نەگە بارارىڭنى بىلمەي ھالاك بولىسەن، — دېدى شاۋاز.

— ئاتام غېرىب دېگەن بۇ يېتىمەككە نېمىشقا يۇمشاق قوللۇق قىلىدىغاندۇ دەپ ئىچىم پۇشاتتى، — دېدى ئابدۇللا شاتىرى.

— ساڭا يەنە بىر تەخت كۈشەندىسى قوشۇلدى، ئۇ بولسىمۇ ئايشە دېگەن جەددال ئەپقاچقان ھامىلىدار كىچىك خانىش ھۆربانو. ئەگەر ئۇ خانىش ئوغۇل تۇغۇپ قالىدىغان بولسا سەن

سەنەمنى نىكاھىڭغا ئالغىنىڭ بىلەنمۇ ئىشىمىز سۇغا چىلىشىدۇ. ئۇ ئالۋاستىلارنى تۇتۇپ ئۇچۇقتۇرۇشمۇ كۆز ئالدىمىزدا تەخىرىسىز ئىش بولۇپ تۇرۇۋاتىدۇ.

— ماقۇل، ئاتا، — دېدى ئابدۇللا شاتىرى، — مەن تېزدىن ئۇلارنى تۇتۇپ، ئىشنى توغرىلاي، — شۇنىڭدىن كېيىن ئۇ يەنە ئاللىقانداق ۋەدىلەرنى بېرىپ چىقىپ كەتتى.

ئات بازىرىدا سايت ئۇچقاق ئاتنى مىنىپ ئۇياقتىن — بۇياققا ئىككى نۆۋەت چاپتۇردى، بازارچىلار ھەۋەس بىلەن كۆرۈشتى. سەلىم باي بولسا ئاتنى توختىماي داڭلاپ سۆزلەيتتى:

— قانداق، قالتىس ئاتىمكەن؟ ماڭسا يورغىلايدۇ، سەل ئىتتىكىلسە بۆرە يورغىسىدا ماڭىدۇ، چاپىدىغان بولسا ھەزرىتى ئەلىنىڭ دۆلدۈلىدەك ئۇچىدۇ. قاراڭلار، سايت ئۇچقاق راستتىنلا بۇلۇتقا مىنىپ ئۇچۇۋاتقان دەك كېتىۋاتامدۇ؟ بۇ ئاتنى ئالغان ئادەم ئات ئالدىم دېمەي بۇلۇتقا مىنىدىم دېسە بولىدۇ. بۇ دېگەن پادىشاھنىڭ جەڭ مەيدانىدا توققۇز چارەك گۈرزە ئوينىتىدىغان باھادىر سەركەردە مىنىدىغان ئات ئىكەن. بىر كېچە تاڭ ئاتقۇچە يۈگۈرۈپمۇ يەنە چېپىۋاتامدۇ...

— ئاتنىڭ نەرخى قانچە؟

سايت ئۇچقاق ئاتنى تازا چاپتۇرۇپ سودىگەرنىڭ ئالدىدىن ئۆتكۈزگەندە، تاقەتسىزلىنىپ كەتكەن سودىگەر سورىدى. سايت ئۇچقاق ئاتنىڭ تىزگىنىنى قاتتىق تارتتى. تۇيۇقسىز يۈگەنلەنگەن ئات قاتتىق كىشىنەپ، ئالدى پۇتلىرىنى ئېگىز كۆتۈرۈپ تېپىپچەكلەپ توختىدى. بازارچىلار ئۇھ تارتىپ ئۇشقىرتىپ كەتتى. سايت ئۇچقاق تېخىمۇ مەغرۇرلانغان ھالدا دېدى:

— مەن بۇ ئاتنى ئاسماندىن، ئاۋۇ ئاسماندىكى يۇلتۇزلار ئارىسىدىن ئېچۈشتۈم. بۇ ئاتقا مىنگەن ئادەم بۇلۇتقا مىنگەندەك بولىدۇ. ئەسلىي بۇ ساتىدىغان ئات ئەمەس ئىدى، ئەمما پۇل زۆرۈر.

— دېمەمسەن، قولۇڭغا زادى نەچچە پۇل نەق تەگسە بولىدۇ؟ —
دېدى سودىگەر.

— شاخار تەڭگىسىدىن بىرى كەم ئەمەس مىڭ تەڭگە،
چىدىساڭلار ئېلىڭلار، بولمىسا مەيلى. مېنى خەق سايىت ئۇچقاق
دەپ ئاتاپ كەلدى. ئۇچقىنىمنى بىلمەيتتىم، مانا ئەمدى مۇشۇ
ئاتقا مىنىپ، بۇلۇتقا مىنىپ ئۇچۇۋاتقاندا بولۇۋاتىمەن،
ساتمايمەن، — دېدى سايىت ئۇچقاق.
بازارچىلارنىڭ ھەممىسى يەنە ئىچىگە تارتىشىپ چۇرقىرىشىپ
كەتتى.

— ھەي ساراڭ ئۇچقاق، كالاڭنى قاغا چوقۇۋالمىغاندۇ؟ بۇ
ئېتىڭ ھەرقانچە ئەرشىئەلادىن چۈشكەن دۇلدۇل بولسىمۇ،
سىغىدىغان گەپ قىلمامسەن؟ — دېدى سەلىم باي.
ئارىدىكى بىر بازارچى بوۋايمۇ:

— ئالىمەن دېگەنگە تويە دېگەندەك، ئاز كەم يۈز ئاتنىڭ
نەرخىنى دەيدىغۇ بۇ كاللىسىنى قاغا چوقۇۋالغان ئۇچقاق، —
دېدى.

— بەرمەس قىزنىڭ تويلۇقى ئېغىر دېگەن شۇ — دە، سايىت
ئۇچقاق بۇ سودىگەرنىڭ ئاتقا كۆيۈپ قالغىنىنى بىلىۋالدى. نەدىن
ئوغرىلاپ كەلگەندۇ بۇ ئاتنى، بۇ كاساپەت؟ — دېدى يەنە بىر
بوۋاي.

— ئاتقا چىدىمىدى، ساتقۇسى كەلمىدى، پۇلى بار ئوغۇل بالا
ساتىدىغان ئات ئەمەس ئىكەن بۇ، ئوغۇل بالىنىڭ قانىتى دېگەن
مۇشۇ، — دېدى بىر بازارچى.

بازاردىكىلەر ئارقا — ئارقىدىن ئاتنىڭ باھاسى ئۈستىدە
مۇنازىرە قىلىشىۋاتقاندا سودىگەر:

— ھېساب، ئالدىم، — دېۋىدى، ھەممە ھەيران قېلىشتى.
— يا پەرۋەردىگار، ئاغزىمغا چىش چىقىپ بىر ئاتنى مىڭ
تەڭگىگە ئالغان، ساتقانى كۆرۈش تۈگۈل ئاڭلايمۇ باقمىغان، —
دېدى سەلىم باي.

— بۈگۈن ساتارمەن ساراڭ، ئالارمەن كور بازار بولدىغۇ، —
دېدى بوۋاي.

— ئەكىلىڭلار قولۇڭلارنى، باغلىشىڭلار، — دەپ سەلىم باي
سودىگەر بىلەن ئاتتىن چۈشمەي تۇرغان سايت ئۇچقاقنىڭ
قولىنى باغلاشتۇردى.

— يېنىمدا مىڭ تەڭگە يوق، پۇلنى سارايغا بېرىپ
ئالسىن، — دېدى سودىگەر.

— يېنىڭلاردا بىر تەڭگە بولسىمۇ بېرىڭلار، سودا سودا
بولسۇن، — دېدى سەلىم باي.
— مانا ئون تەڭگە.

سودىگەر يېنىدىن بىر تېرە خالتىنى ئېلىپ ئىچىدىن ئون
تەڭگە چىقاردى. سەلىم باي تەڭگىلەرنى ئېلىپ سايت ئۇچقاققا
بەرگۈچە ئىككىنى ئايرىۋېلىپ ھىجايىدى.

— ئىنساپ قىل، بىرنى ئال، — دېدى سايت ئۇچقاق.
— بۇ كاتتا سودىدا ھېلىمۇ ئىنساپ قىلدىم، بولمىسا جىق
ئالاتتىم، بولدى قىل، — دېدى سەلىم باي.

— مانا ئۈچ تەڭگە، — دېدى سودىگەر.
— بەشنى بېرەرلا، — دېدى سەلىم باي.
— ئىنساپ قىلسىلا. ھېلىمۇ مىنىمگەن تايدىن بىرى
كېلىدىغان پۇل بەردۇق.

يەنە بىر سودىگەر قوينىدىن كۆن خالتىنى چىقىرىپ سەلىم
بايغا ئۈچ تەڭگە بېرىپ قالغان تەڭگىلەرنى خالايقنىڭ
ئوتتۇرىسىغا چېچىپ:

— كۆز ھەققى... سودىمىز سودا بولسۇن، — دېدى.

خالايقلار تەڭلا ۋارقىراشتى:

— ۋاي، سوداڭلار سودا بولغاي!... مېلىڭلار قۇت تاپقاي.

بازارچىلار تەڭگىلەرنى تېرىمىز دەپ بىر - بىرىنى
ئىتتىرىشىپ دۈم چۈشتى. سەلىم بايىمۇ يىقىلغانلار ئارىسىغا
كىرىپ تەڭگە تالىشىشقا چۈشۈپ كەتتى.

— يۈرۈڭلار، كەتتۇق! — دېدى سودىگەر.

— نەگە؟ — سورىدى سايىت ئۇچقاق.

— ياڭاق ساراىغا.

— كەتتۇق ئەمەسە، — دەپ ماڭدى سايىت ئۇچقاق.

توغراقلىق جاڭگالدىكى خىلۋەت مەھەللە. پەزىلەتخان چاقتا يىپ ئېگىرىۋاتاتتى. ھۆربانو بولسا ئۇنىڭدىن يىپ ئېگىرىشنى ئۆگەنمەكتە ئىدى. چاكار ئات چاپتۇرۇپ كېلىپ سالام بەردى:
— ئەسسالامۇ ئەلەيكۇم، خېنىم ئانا، ھاجىم ئاتامدىن سالام...
ئاي خېنىمنىڭ ئانىسىنى ۋەلى بايۋەچچىلەر تۇتۇۋاپتىكەن، قويۇۋېتىپتۇ.

— ئالغاچ كەلسىڭىزچۇ، — دېدى ھۆربانو جىددىي تەلەپپۇزدا.

— ھاجىم ئاتام ھازىر پېيىدە ئادەم بار، ۋەلى باينىڭ ئۆپكىسى بېسىققۇچە ساقلاپ تۇرۇپ ئاندىن ئەۋەتىمەن، خاتىرجەم بولسۇن، ھالىدىن ئوبدان خەۋەر ئالىمەن دەيدۇ، — دېدى چاكار.
— دۇرۇس گەپ، قىزىم. ۋەلى باي كاززاپلىقتا شەيتانغا دەرس بېرىدۇ. جاھاندىكى ھەممە ئادەمنى شەيتان ئازدۇرسا، ۋەلى باي شەيتاننى ئازدۇرىدۇ، — دېدى پەزىلەتخان.
شاھ ھۇجرىسى. دېدەك، چاكارلار پادىشاھنى يۆلەپ تۇرغۇزدى.
شاۋاز قولىدىكى شاھ پەرمانىنى ئوقۇدى:

«خانغا قارشى قۇتراتقۇلۇق قىلىپ، خاننى ھاقارەتلىگەن، ئاسىي گۇناھكار ھىلالىدىن ئابدۇلئەزىز بىلەن نۇرانىبەگ تۆرە دارغا ئېسىلىپ، ئەلگە ئىبرەت قىلىنسۇن! دارغا ئېسىشتىن ئىلگىرى كىمكى خانغا قارشى چىقىدىكەن، ئاقىۋىتى مۇشۇنداق بولىدۇ دەپ، خالايتقا سازايى قىلىنسۇن!»

شاۋاز ئوقۇپ بولغان يارلىقنى يېنىدىكى نۆكەرگە بەردى.
نۆكەر ئاپىرىپ خاننىڭ مۇلازىمىغا تۇتقۇزدى. مۇلازىم پەي

قەلەمنى سىياھقا چىلاپ خانغا تۇتقۇزدى. خان ئالدىغا قويۇلغان يارلىققا ئىمزا قويغۇزماقچى بولدى، ئەمما قوللىرى تىترەپ قولاشماي قالدى. مۇلازىم خاننىڭ كېرەككە كەلمەيۋاتقان قوللىرىنى تۇتۇپ، يارلىققا مەجبۇرىي قول قويدۇردى. شاھنىڭ پىيالىدەك كۆزلىرى يۇمۇلۇپ تاراملاپ ياش تۆكۈلدى.

جازا مەيدانىدا خالايق جىممىدە قاراپ تۇرۇشتى. يۈزىگە قارا سۈرتۈلۈپ ئېشەككە تەتۈر مىندۈرۈلگەن، قوللىرى چەمبەرچاس باغلانغان، ئاغزىغا يۈگەن سېلىپ قويۇلغان ھىلالىدىن ئابدۇلئەزىز بىلەن نۇرانىبەگنى قاتمۇقات لەشكەر قورشاپ دار ئالدىغا ئەكىلىپ ئېشەكتىن چۈشۈردى. شاۋاز، شەيخۇلئىسلام باشچىلىقىدىكى پۈتۈن دۆلەت ئەمىرلىرى، سۈرلۈك قېتىپ تۇرۇشتى. قۇربان نىياز قازى ئالدىدىكى توقماقنى ئۇردى، جاللاتلار سىرتماقنى گۇناھكارلارنىڭ بويىنىغا سالدى. شەيخۇلئىسلام كۆزىنى يۇمۇپ دۈرۈت ئوقۇدى. بىرمۇنچە ئەمىر، ۋەزىرلەر باشقا تەرەپكە قارىۋالدى، شاۋاز گېلىنى قىرىپ قاتتىق يۆتەلدى. شۇئان شەيخۇلئىسلام قورقۇنچتا كۆزلىرىنى پىيالىدەك چەكچەيتىپ تۇردى. يانغا قارىۋالغانلار قورقۇپ تىك تۇرۇشتى. جاكارچى ئۈنلۈك ئاۋازدا دېدى:

— خالايق، خانغا قارشى چىققانلارنىڭ ئاقىۋىتى مانا مۇشۇنداق بولىدۇ! بۇنىڭدىن ئىبرەت ئالغىسىلەر!
مەھبۇسلار دارغا ئېسىلدى، خالايق ئارىسىدا يىغا - زار، داد - پەرياد كۆتۈرۈلدى.

ئەمدى گەپنى ئايشەدىن ئاڭلايلى. تۇراخۇن ھاجىم دۇكاننىڭ تورۇسىغا ئېسىپ قويغان قەپەستىكى تورغاينىڭ سايىرىشىغا قاراپ خىيال سۈرگەچ چاي ئىچىپ ئولتۇراتتى. دۇكانغا پەرەنجىگە ئورالغان ئايشە كىرىپ سالام بەردى:

— ئەسسالامۇئەلەيكۇم ھاجىمكا، تىنىچ - ئامان تۇرۇۋاتامدىلا؟

— ۋەئەلەيكۇم ئەسسالام بۇۋىم، ئىنشائاللا، — دەپ سالام

قايتۇردى تۇراخۇن ھاجىم.

— قىزىمدىن بىرەر ئۇچۇر بارمۇ؟

— نېمە بالاغا قالدىممەن؟ سىلەرگە ساتقىنىم ئىككى پەرەنجە بىلەن ئىككى رومال. ئۇ كېلىپمۇ سورايدۇ، بۇ كېلىپمۇ سورايدۇ. قىزلىرىنى ماڭا باققىلى بەرگەندەك نېمانداق كېلىۋېرىلا؟ سىلى مېنى ئىزدەپ كېلىۋەرسىلە خەق مەندىن گۇمانلىنىدىكەن. مەسچىت جامائىتىگە ئىمام ئاخۇنۇم ئارقىلىق بىلدۈردۇق. قىزلىرىنىڭ خەۋىرى بولۇپ قالسا مەن خەققە ئەمەس، ئۆزلىرىگە يەتكۈزۈمەن، — دېدى تۇراخۇن ھاجىم ئۈنلۈك قىلىپ.

— مەن بىچارە ئەقىلىسىزنى ئەپۇ قىلغايلا، تەقسىر. مەن بۇ يەرگە مۇساپىر بولغانىدىكىن گېلىمدىن غىزا ئۆتمەي، قولۇم ئىشقا بارماي، بېشىم قېيىپ قالسا ئۆزلىرىنى ئىزدەپ كېلىپ قالىدىكەنمەن، — دېدى ئايشە.

— ئەمدى مېنى ئىزدەپ كەلمىسىلە! قېرىپ پۈت — قولۇم گۆرگە ساڭگىلىغاندا خەقنىڭ قىزىنى ئۆيۈمگە تىقىۋېلىپ نېمە كەپتۇ ماڭا؟ يا مېنىڭ ئۆيلەپ قويدىغان بالام يوق، — دېدى تۇراخۇن ھاجىم.

— خاپا بولمىسىلا، چېچىلمىسىلا، ھەزرىتىم، مەن ئېزىپتىمەن.

ئايشە شۇنداق دەپ مىشىلداپ چىقىپ كەتتى.

شاۋاز قەسىرىدە سەپراس ئولتۇرغان ۋەزىر — ئەمىرلەرگە قاراپ ئولتۇرۇپ سۆزلىمەكتە ئىدى:

— دىندىمۇ، پەندىمۇ ھەقدادىغا يەتكۈزۈپ ئوقۇغان، بېشىدىن كۆپ ئىسسىق — سوغۇق ئۆتكەن ئەللامە جارۇللا بۇخارى ھەزرەتلىرىنى سول قول ۋەزىرلىككە، سىدىق بەگ قارلۇقنى چاپاۋۇل قوشۇنىنىڭ باش ئەمىر بەگلىكىگە، رەھىمتۇللا يەركەندىنى باسقاق بەگلىكىگە تەيىنلىدىۇق... ئۇلار خاندانلىقىمىزغا ھەم پادىشاھ ئالىيلىرىغا سادىق بولۇپ، دۆلەت

ئىشلىرى ئۈچۈن جان تەسەددۇق ئەيلەپ خىزمەت قىلغاي. بۇكى،
شاھى ئابباس قۇتلۇق بۇغرانىڭ پەرمانى.

ئەمەلگە تەيىنلەنگەنلەر ئالدىغا چىقىپ، تىزلىنىپ باش ئېگىپ
تۇرۇپ دېدى:

— پادشاھ ئالىيلارنىڭ ھىممىتىگە ھەشقاللا! خان
ئالىيلارنىڭ پەرمانى مۇقەددەستۇر، ئەمرىنى بەجا كەلتۈرمەك
بىز ئۈچۈن ۋاجىپتۇر. خان ئالىيلارنىڭ خىزمىتى ئۈچۈن
خەستە جېنىمىز پىدادۇر!

بارلىق ئەمىر، ۋەزىرلەر ئۇلارنى قۇتلۇقلىدى:

— مۇبارەك بولغاي، يېڭى ۋەزىر — ئەمىرلەرنى قۇتلۇقلايمىز!
مۇراسىم قىسقىلا داۋام قىلدى.

قايناق بازاردىكى كاتتا مەسچىت ئالدى. چۈمبەلگە پۈركەنگەن
نىگار ئايم بىلەن سەنەم ساپايى سوقۇپ ئولتۇرغان بوۋاينىڭ
ئالدىغا كەلدى. نىگار ئايم ئۇنىڭ ئالدىغا بىر تەڭگە تاشلىدى.
بوۋاي ساپايى سوقۇشنى توختىتىپ تەڭگىنى ئېلىپ قوينىغا
سالدى — دە، دۇئاغا قول كۆتۈردى.

— ئامىن، ماڭا بىرنى بەرگەن قولىڭىزغا خۇدايىم مىڭنى
بېرەر، باسقان ئىزىڭىزدىن قىزىل گۈل ئۈنەر. توپا ئالسىڭىز
ئالتۇن، كۈل ئالسىڭىز كۈمۈش بولغاي!
— بوۋا، ئۆزلىرىگە بىر ھاجىتىم بار ئىدى، — دېدى
نىگار ئايم.

— مەن بىر ئەتىگەنلىكىمگە تاپسام، كەچلىكىمگە يوق كۆك
ئۈچەي، تاپىنى تۆشۈك قەلەندەرمەن. ئۆزلىرىدەك سېخىي،
ئېسىلزادە خېنىمنىڭ ماڭا نېمە ھاجەتلىرى باركىن، خېنىم
بالام؟

— ئوغلۇم بىلەن كېلىنىمنىڭ نىكاھىغا سەل شەك چۈشۈپ
قاپتىكەن. شۇلارنىڭ نىكاھىنى يېڭىلاپ ئوقۇپ چىڭتىۋالايلى
دېگەن، نىكاھ ئوقۇپ بەرگەن بولسىلا، — دېدى نىگار ئايم.
— ئۆزلىرىگە راست گەپ قىلمىسام بولمايدۇ، خېنىم بالام.

مەن بۇ يەردە ساپايى سوقۇپ ئولتۇرۇپ ھەر كۈنى ئۈچ تەڭگىدىن بەش تەڭگىگىچە پۇل تاپىمەن. ئۆزلىرىمۇ بىلىلا، ئۈچ تەڭگىگە بەش - ئالتە چارەك قوناق، بەش تەڭگىگە بىر قوزىلىق قوي كېلىدۇ. مەن بۇ دەسمايىسىز دۇكاننى تاشلاپ كەتسەم بولمايدۇ، — دېدى قەلەندەر.

— ئون تەڭگە بەرسەم بولامدۇ؟ — سورىدى نىگار ئايمىم.
— يەنە ئىككى تەڭگە قوشسىلا، ئەنە ئاۋۇ كوچىدىن ئارغىماقتىن بىرى كېلىۋاتىدۇ. ئۇنداقنى مەن قەلەندەر مىنسەممۇ يارشىدۇ، — دېدى قەلەندەر.
نىگار ئايمىم بىلەن سەنەم ئارقىسىغا قاراپلا بىر - بىرىگە قاراپ ئۈھ تارتتى. سايت ئۇچقاق ئاتنى مىنىپ مەغرۇر كەلمەكتە ئىدى.

— ئانا... ئاۋۇ ئوغرىنى قارىسىلا، كۈپكۈندۈزدە ئىزا تارتماي بىزنىڭ ئاتنى مىنىۋاپتۇ، — دېدى سەنەم.
— راست شۇ ئىكەن، بىزنىڭ ئات، ھۇ رەسۋا ئوغرى!
نىگار ئايمىم شۇنداق دەپلا ئاتنىڭ ئالدىغا يۈگۈردى.
— ئانا، بولدى بارمىسىلا...

سەنەمنىڭ گېپىنىڭ ئاخىرى چۈشۈپ بولغۇچە نىگار ئايمىم ئاتنىڭ چولۇۋۇرىغا ئېسىلىپ بولدى.
— ھۇ داپ يۈز، مۇناپىق ئوغرى، چۈشە ئاتتىن، بىر تۇل خوتۇننىڭ ئېتىنى ئوغرىلىغۇچە ئىشتان بېغىڭغا ئېسىلىپ ئۆلۈۋالساڭچۇ، — دېدى نىگار ئايمىم.
سايت ئۇچقاق چۆچۈپ كەتتى.

— ھۇ... ھەي... ھەي... ساراڭ خوتۇن، كىم سېنىڭ ئېتىڭنى ئوغرىلاپتۇ؟ ئۇششۇق قېرى، نېرى تۇر... قامچامنىڭ كۆزى يوق، بىكار قامچا يەيسەن.

— ياخشىلىقچە چۈشە ئاتتىن، ئاتنى ماڭا بېرىپ قاچ، ھېلى رەسۋا بولسەن! — دەپ ۋارقىراپ سۆزلىدى نىگار ئايمىم.
— نېرى تۇر، قېرى!...

سايىت ئۇچقاق ئۆتۈكىنىڭ قونچىغا قىستۇرۇۋالغان قامچا بىلەن نىگار ئايىمنىڭ بېشىغا سالدى. نىگار ئايىم ئاتنىڭ چولۇۋۇرىنى قويۇۋەتمىدى. سايىت ئۇچقاق يەنە ئۇنى قامچا بىلەن ئۇرۇش ئۈچۈن قولىنى كۆتۈرۈشىگە، سەنەم ئاتقان خەنجەر بېغىشىغا سانجىلدى. سايىت ئۇچقاق ۋايىجانلاپ ئاتتىن قىيىسايدى. بۇ يەرگە ئولاشقان خالايق پاراقلاپ كۈلۈشتى. كىرا مەپىسى بىلەن يېتىپ كەلگەن ئىككى سودىگەر خالايقنىڭ ئارىسىغا قىسىلىپ كىرىۋاتقاندا، سەنەم ۋايىساپ خەنجەر قالدالغان بېغىشىنى تۇتۇپ قالغان سايىت ئۇچقاقنى ئاتتىن تارتىپ چۈشۈردى - دە، نىگار ئايىمنى كۆتۈرۈپلا ئاتقا مىندۈرۈپ، ئۆزىمۇ نىگار ئايىمنىڭ ئارقىسىغا مىنگەشتى. خالايق پاراقلاپ كۈلۈشۈپ دېيىشتى:

— ئۆلە، سايىت ئۇچقاق، تايىنلىقكەنسەنغۇ. خوتۇن خەقتىن پاخشە بولدۇڭ... ھا... ھا...

خالايق ئارىسىدىن تەستە قىستىلىپ ئۆتكەن سودىگەر ئاتنىڭ چولۇۋۇرىغا ئېسىلىپ ۋارقىرىدى:

— نېمە ئىش بولدى؟! كىم سەن؟!

— بۇ بىزنىڭ ئات، بۇ ئوغرى ئېتىمىزنى ئوغرىلىدى. نېرى تۇر، — دېدى نىگار ئايىم.

— ناھايىتى ئوبدان بولدى، بىزمۇ دەل مۇشۇ ئاتنىڭ ئىگىسىنى ئىزدەپ يۈرەتتۇق، — دېدى سودىگەر.

گەپنىڭ ئاخىرى چۈشۈپ بولغۇچە سەنەم ئاتقا قامچا سالدى. ئات بىر سەكرەپلا ئارىغا ئېلىۋالغان خالايقنىڭ ئۈستىدىن ئۇچقان دەك ئۆتۈپ كەتتى. بازارچىلارنىڭ قاققانلىرى قېچىپ، ئۈلگۈرەلمىگەنلىرى ئىزىغا ئولتۇرۇپ يىقىلىپ دېگەندەك قاچە - قاچ بولۇپ كەتتى.

— ئوغرى قاچتى! ئوغرى... قوغلاڭلار!

سودىگەر تۆت تەرەپكە قاراپ ۋارقىرىشى بىلەن بىرمۇنچە جېسەكچى، ئاتلىق چارلاپ يۈرگەن نۆكەرلەر سەنەملەرنىڭ

ئارقىسىدىن قوغلاپ كېتىشتى. ئىككى سودىگەردىن بىرى سايت ئۇچقاقتى تۇتۇۋېلىپ، يەنە بىرى نېمە ئىش بولغانلىقىنى بىلمەي ئاتلىق يېتىپ كەلگەن جېسەكچىنى ئاتتىن چۈشۈرۈۋېتىپ، ئاتقا مىنىپ سەنەمنى قوغلاپ كەتتى. ئاتتىن يىقىلغان جېسەكچى يەردىن يۇمىلاپ قويۇپ توپىغا مىلەنگەن تەلپىكىنى ئېلىپ كېيىپ، يېنىدىن خەنجەرنى ئېلىپ ئېتىنى مىنىپ ماڭغان سودىگەرنىڭ كەينىدىن ئاتماقچى بولدى. سايت ئۇچقاقتى تۇتۇپ تۇرغان سودىگەر جېسەكچىنى ئېڭىكىگە مۇشت بىلەن بىر قويۇپ ئوڭدا چۈشۈرۈۋەتتى. قاراپ تۇرغانلار يەنە پاراقلاپ كۈلۈشتى. جېسەكچى ئورنىدىن تۇرۇپ قىلىچىنى يالڭاچلاپ ئېتىلىپ كەلدى. سودىگەر چاققانلىق بىلەن قوينىدىن خاننىڭ مۆھۈرى بېسىلغان بۆرە باشلىق تۆمۈر دەستەكنى چىقاردى. جېسەكچى شۇئان توختاپ سودىگەرگە تىزلىنىپ تەزىم قىلدى. خالايق يەنە پاراقلاپ كۈلۈشتى. سودىگەر جېسەكچىنىڭ كۆتىگە تېپىپ ۋارقىرىدى:

— قوغلا، ھارام تاماق !

پىيادە قالغان جېسەكچى مەڭدەپ قالدى.

شاۋاز قەسىرىدە سۈرلۈك قېتىپ ئولتۇراتتى، زەينىدىن بوميانى ئېگىلىپ سالام قىلدى:

— ئەسسالامۇ ئەلەيكۇم ھۆرمەتلىك ۋەزىر ئەزەم، چاقىرىقلىرىغا بىنائەن پېقىر ئالاھىدە سالامغا كەلدىم.

شاۋاز ئىككى تەرەپتە سەپراس بولۇپ تۇرغان ۋەزىر، ئەمىر، سەركەردىلەرگە بىرقۇر قاراپ چىققاندىن كېيىن دېدى:

— ئەسلىدە بۇ خان ئالىيلىرى شەخسەن ئۆزى ئۇقتۇرىدىغان پەرمان ئىدى. بىراق، خان ئالىيلىرى بىتاب بولۇپ يېتىپ قالغانلىقى ئۈچۈن، بۇ پەرماننى مېنىڭ غەزىنەۋىلەر ئەلچىسىگە يەتكۈزۈشۈمگە ھاۋالە قىلدى.

— غەزىنەۋىلەر ئەلچىسى، خان پەرمانىنى قوبۇل قىلغاي ! — دېدى جاكارچى.

زەينىدىن بوميانى يەك تىزلىق بولۇپ يۈكۈندى.
تاغ تۇرا. شەيخ جالالىدىن كەپسىدە جايىنامازدا ئولتۇرۇپ
قۇرئان تىلاۋەت قىلماقتا. كەپىگە سادىق بىلال بىلەن ئىلياس
جىددىيلەشكەن ھالدا كىرىپ كەلدى. شەيخ جالالىدىن قۇرئاننى
ئوقۇپ كەلگەن يېرىگە خەتكۈچ قىستۇرۇپ يېپىپ، پېشانىسىگە
تەگكۈزۈپ ئېھتىرام بىلەن تەكچىگە قويۇپ دۇئا قىلدى، ئاندىن
كىرگەن ئىككىيلەنگە يۈزلىنىپ سورىدى:

— يېڭى ئات — ئۇچۇر بارمۇ، بالىلىرىم؟
— ھەزرىتىم، ئوردابالىقتىن شۇم خەۋەر كەلدى، — دېدى
سادىق بىلال.

— غېرىبىنى ئولتۇرۇپتىمۇ؟ — سورىدى شەيخ جالالىدىن.
— غېرىبىتىن خەۋەر يوق، ئەمما مەلىكە سەنەمنى غەزىنەۋىلەر
سۇلتانى مەھمۇد غەزىنەۋىگە ياتلىق قىلىدىغان بوپتۇ، — دېدى
سادىق بىلال.

— تېخى شەھىرى بەلخنى ئۈستەك بېرىدىكەنمىز، — دەپ
قوشۇپ قويدى ئىلياس.

— غېرىبىنىڭ خەۋىرىنى ئالالىدىڭلارمۇ؟ — سورىدى شەيخ
جالالىدىن.

— غېرىب تۈگۈل، ئۇنىڭ ساۋاقداشلىرىدىنمۇ بىرىنى
ئۇچرىتالماپتۇ، — دېدى سادىق بىلال.

ئىلياسمۇ غېرىب بىلەن سەنەمنىڭ ساۋاقداشلىرى ئىز —
دېرەكسىز غايىب بولغاندىن بۇيان سەنەم بىلەن بولغان ئالاقىنىڭ
ئۈزۈلگەنلىكىنى ئېيتتى.

— بۇ قانداق بولغىنى، بىرمۇنچە بالىلار نەگە غايىب
بولدى؟ — دەپ ئەجەبلەندى شەيخ جالالىدىن.

— غېرىب پالەچ بولغاندىكىن زىندانغا بەند قىلغان
بولسا... — دېدى سادىق بىلال.

— شاۋاز ساۋاقداشلارنىمۇ، نىگار ئايىمىنىمۇ زىندانغا تاشلاپ،
بىزنىڭ بارلىق يوللىرىمىزنى ئۈزۈۋەتكەنمىكىن دەيمەن، — دېدى

ئىلياس.

— شاۋازنى بۇنى قىلمايدۇ دېگىلى بولمايدۇ، — دېدى شەيخ جالالىدىن.

— زىندانلارنىڭ مۇداپىئەسى تۈگۈل ئوردابالىقنىڭ مۇداپىئەسىنىمۇ شامال ئۆتمىگۈدەك قىلىپ چىگىتىۋېتىپتۇ. شەھەردىكى پۈتۈن دۈكان، ھەتتا جىگدە، گازىر ساتىدىغان چار بازارلارغىچە مەخپىي ئايغاقچىلار قويۇلۇپتۇ. بىر ئېغىز خاتا گەپ قىلغان، بىر قەدەمنى خاتا باسقانلارنىمۇ كەپتەرنى بوغۇچلىغاندەك تۇتىدىكەن، — دېدى سادىق بىلال.

— غەزەنەۋىلەر ئەلچىسى مۇشۇ بىر قانچە كۈن ئىچىدە يولغا چىقىدىكەن، — دېدى ئىلياس.

— ئون كۈنلەردىن كېيىن شاۋاز باشچىلىقىدىكى ئوردا ئەھلى مەلىكە سەنەمنى ئېلىپ شەھىرى قارشىغا قاراپ يولغا چىقىدىكەن، — دېدى سادىق بىلالمۇ.

— بۇغداي خامىنى مەزگىلىدە شەھىرى قارشىدا قىرىق بىر كېچە — كۈندۈز توي بولۇپ غەزەنەۋىلەر مەلىكىنى تېرمىزغا يۆتكەيدىكەن.

— شاھى ئابباسچۇ؟ — دېدى شەيخ جالالىدىن.

سادىق بىلال شاھنىڭ ئېغىر قارا كېزىك بولۇپ ئورنىدا مىدىرلىماي يېتىۋاتقانلىقىنى ئېيتتى. شەيخ جالالىدىن بۇ ھادىسىلەردىن ئىشلارنىڭ ھەممىسىنى شاۋازنىڭ بىر قوللۇق تەۋرىتىپ قىلىۋاتقانلىقىنى ھېس قىلدى.

— بۇ توي قىلىش ئەمەس، بوزەك قىلىش، خورلۇققا قېلىش دەپ قارشى چىققان سەردار سالاھىدىن ئەتتارى قەستلەپ ئۆلتۈرۈلۈپتۇ. ھىلالىدىن ئابدۇلئەزىز، نۇرانىبەگ قاتارلىق ۋەزىر — ئەمىرلەر خانلىققا قارشى چىقتى دېيىلىپ دارغا ئېسىلىپتۇ، — دېدى ئىلياس.

شەيخ جالالىدىننىڭ كۆزلىرىدىن ياش تۆكۈلدى. شۇ تاپتا ئۇ نەچچە ئون يىل مەسلەكداش بولۇپ يېقىن ئۆتكەن بۇرادەرلىرى

زەينىدىن بوميانى يەك تىزلىق بولۇپ يۈكۈندى.
تاغ تۇرا. شەيخ جالالىدىن كەپسىدە جايىنامازدا ئولتۇرۇپ
قۇرئان تىلاۋەت قىلماقتا. كەپىگە سادىق بىلال بىلەن ئىلياس
جىددىيلەشكەن ھالدا كىرىپ كەلدى. شەيخ جالالىدىن قۇرئاننى
ئوقۇپ كەلگەن يېرىگە خەتكۈچ قىستۇرۇپ يېپىپ، پېشانىسىگە
تەگكۈزۈپ ئېھتىرام بىلەن تەكچىگە قويۇپ دۇئا قىلدى، ئاندىن
كىرگەن ئىككىيلەنگە يۈزلىنىپ سورىدى:

— يېڭى ئات — ئۈچۈر بارمۇ، بالىلىرىم؟
— ھەزرىتىم، ئوردابالىقتىن شۇم خەۋەر كەلدى، — دېدى
سادىق بىلال.

— غېرىبىنى ئولتۇرۇپتىمۇ؟ — سورىدى شەيخ جالالىدىن.
— غېرىبىتىن خەۋەر يوق، ئەمما مەلىكە سەنەمنى غەزىنەۋىلەر
سۇلتانى مەھمۇد غەزىنەۋىگە ياتلىق قىلىدىغان بوپتۇ، — دېدى
سادىق بىلال.

— تېخى شەھىرى بەلخنى ئۈستەك بېرىدىكەنمىز، — دەپ
قوشۇپ قويدى ئىلياس.

— غېرىبىنىڭ خەۋىرىنى ئالالىدىڭلارمۇ؟ — سورىدى شەيخ
جالالىدىن.

— غېرىب تۈگۈل، ئۇنىڭ ساۋاقداشلىرىدىنمۇ بىرىنى
ئۇچرىتالماپتۇ، — دېدى سادىق بىلال.

ئىلياسمۇ غېرىب بىلەن سەنەمنىڭ ساۋاقداشلىرى ئىز —
دېرەكسىز غايىب بولغاندىن بۇيان سەنەم بىلەن بولغان ئالاقىنىڭ
ئۈزۈلگەنلىكىنى ئېيتتى.

— بۇ قانداق بولغىنى، بىرمۇنچە بالىلار نەگە غايىب
بولدى؟ — دەپ ئەجەپلەندى شەيخ جالالىدىن.

— غېرىب پالەچ بولغاندىكىن زىندانغا بەند قىلغان
بولسا... — دېدى سادىق بىلال.

— شاۋاز ساۋاقداشلارنىمۇ، نىگار ئايىمنىمۇ زىندانغا تاشلاپ،
بىزنىڭ بارلىق يوللىرىمىزنى ئۈزۈۋەتكەنمىكەن دەيمەن، — دېدى

ئىلياس.

— شاۋازنى بۇنى قىلمايدۇ دېگىلى بولمايدۇ، — دېدى شەيخ جالالىدىن.

— زىندانلارنىڭ مۇداپىئەسى تۈگۈل ئوردابالىقنىڭ مۇداپىئەسىنىمۇ شامال ئۆتمىگۈدەك قىلىپ چىگىتىۋېتىپتۇ. شەھەردىكى پۈتۈن دۈكان، ھەتتا جىگدە، گازىر ساتىدىغان چار بازارلارغىچە مەخپىي ئايغاقچىلار قويۇلۇپتۇ. بىر ئېغىز خاتا گەپ قىلغان، بىر قەدەمنى خاتا باسقانلارنىمۇ كەپتەرنى بوغۇچلىغاندەك تۇتىدىكەن، — دېدى سادىق بىلال.

— غەزەنەۋىلەر ئەلچىسى مۇشۇ بىر قانچە كۈن ئىچىدە يولغا چىقىدىكەن، — دېدى ئىلياس.

— ئون كۈنلەردىن كېيىن شاۋاز باشچىلىقىدىكى ئوردا ئەھلى مەلىكە سەنەمنى ئېلىپ شەھىرى قارشىغا قاراپ يولغا چىقىدىكەن، — دېدى سادىق بىلالمۇ.

— بۇغداي خامىنى مەزگىلىدە شەھىرى قارشىدا قىرىق بىر كېچە — كۈندۈز توي بولۇپ غەزەنەۋىلەر مەلىكىنى تېرمىزغا يۆتكەيدىكەن.

— شاھى ئابباسچۇ؟ — دېدى شەيخ جالالىدىن.

سادىق بىلال شاھنىڭ ئېغىر قارا كېزىك بولۇپ ئورنىدا مىدىرلىماي يېتىۋاتقانلىقىنى ئېيتتى. شەيخ جالالىدىن بۇ ھادىسىلەردىن ئىشلارنىڭ ھەممىسىنى شاۋازنىڭ بىر قوللۇق تەۋرىتىپ قىلىۋاتقانلىقىنى ھېس قىلدى.

— بۇ توي قىلىش ئەمەس، بوزەك قىلىش، خورلۇققا قېلىش دەپ قارشى چىققان سەردار سالاھىدىن ئەتتارى قەستلەپ ئۆلتۈرۈلۈپتۇ. ھىلالىدىن ئابدۇلئەزىز، نۇرانىبەگ قاتارلىق ۋەزىر — ئەمىرلەر خانلىققا قارشى چىقتى دېيىلىپ دارغا ئېسىلىپتۇ، — دېدى ئىلياس.

شەيخ جالالىدىننىڭ كۆزلىرىدىن ياش تۆكۈلدى. شۇ تاپتا ئۇ نەچچە ئون يىل مەسلەكداش بولۇپ يېقىن ئۆتكەن بۇرادەرلىرى

ھىلالىدىن ئابدۇلئەزىز، نۇرانىيەگىلەرنىڭ ئۆلۈمىگە قايغۇرۇۋاتاتتى.

— دادا، ئىشلار مۇشۇنداق كېتىۋېرىمدۇ؟ — دەپ سورىدى ئىلياس.

— شاۋازنىڭ دېگىنى دېگەن بولۇۋېرىمدۇ؟ — دېدى سادىق بىلالمۇ.

— شاۋازنىڭ دېگىنى دېگەن بولمايدۇ، خۇدانىڭ دېگىنى دېگەن بولىدۇ... ئىست، قالتىس ئىستېداتلىق، تالانتلىق سەركەردە، ۋەزىرلەر شاۋازنىڭ نەيرەڭلىرىنىڭ قۇربانى بولۇپ كېتىپتۇ، — دېدى شەيخ جالالىدىن كۆڭلى بۇزۇلۇپ.

— شاۋازنىڭ ياخشىلارنىڭ ھەممىسىنى ئوردىدىن يوقىتىشتىكى مەقسىتى مەلىكىنى ئوغلى ئابدۇللاغا ئېلىپ بېرىش ئۈچۈن ئىدى. ئەجەبا، ئەمدى مەلىكىنى غەزەنەۋىلەرگە ياتلىق قىلىشقا قوشۇلۇپتۇغۇ؟ — دېدى سادىق بىلال.

— ئابدۇللا مەلىكە سەنەمنى ئەمرىگە ئالالمىسا قانداق تەخت ۋارىسى بولالايدۇ؟ — دېدى ئىلياسمۇ.

— توخۇ يۈرەك شاۋاز غەزەنەۋىلەر بىلەن ئۇرۇش قىلىشتىن قورقۇپ، مەلىكىنى ئۇلارنىڭ سۇلتانىغا ياتلىق قىلىپ تاشقى دۈشمەندىن خاتىرجەم بولغاندىن كېيىن، ئاندىن ئوغلىنى تەختكە چىقىرىشنىڭ ئىشىغا كىرىشەي دېدىمىكىن، — دېدى سادىق بىلال.

— تادان تۈلكە تۇمشۇقىدىن ئىلىنىپتۇ دېگەندەك، شاۋاز ناھايىتى قىيىن بىر تاللاشقا دۇچ كەپتۇ، ئەمما ئۇ ئوغلىنى تەختكە چىقىرىشتىن بۇنداق ئاسان ۋاز كەچمەيدۇ. بۇ يەردە سىرلىق بىر ھىيلە — مىكرىلىك ئويۇن باردەك تۇرىدۇ، — دېدى شەيخ جالالىدىن ئويچان ھالدا.

دەريا بويىدىكى قېيىنزارلىق. غېرىب قېيىنغا يۆلىنىپ تۇرۇپ ئوقيانى خاتىرجەم ئوتلاپ يۈرگەن كېيىككە قارىتىپ ئاتتى. كېيىك يىقىلدى. گۈلجامال خۇشاللىقتىن چاۋاك چېلىپ

سۇنايلىنىپ ياتقان كېيىككە قاراپ يۈگۈردى، غېرىبىمۇ بىر پۈتمىنى سەل سۆرەپ يۈگۈردى.

— ھەي... ھەي... ئانام بىلەن سەنەم ئاچام قايتىپ كەلگۈچە قازاندا گۆش قايناپ ئېزىلىپ كېتىدىغان بولدى، — دېدى گۈلجامال.

— تەلىمىمىز بار ئىكەن، بۈگۈن بىر كېيىكنى ئېتىۋالدۇق، — دېدى غېرىب.

— ھەئە، بەك ياخشى بولدى. بۇ كېيىكنى ئۆيگە ئېلىپ كېتىپ خاتىرجەم ئولتۇرۇپ تائام ئېتىپ يېسەك بولمامدۇ، غېرىب ئاكا؟ — دېدى گۈلجامال چۈچۈك تىللىرى بىلەن.

— ھېلىمۇ خاتىرجەم بولۇڭ، سىڭلىم. بۇ پاناھ جايىمىزنى ياتلار بىلمەيدۇ، — دېدى غېرىب.

— بىزنىڭ بۇ پاناھ جايىمىزنى ھېلىقى ئات ئوغرىسى قانداق بىلىۋالغاندۇ؟

— شۇنى دېمەمسەن، ئۇ بۇ يەرنى قانداق بىلىۋالغاندۇ؟ — دېدى غېرىب.

بۇ چاغدا تاقىر سايدا سەنەم بىلەن نىگار ئايىم مىنگەن ئات شىددەت بىلەن يۈگۈرمەكتە. بىر سودىگەر بىلەن ئۈچ ئاتلىق لەشكەر ئۇلارنى خېلى يىراقتا قوغلاپ كەلمەكتە. نىگار ئايىم ئاتتا ئولتۇرۇپ بولالماي:

— مەن بولالماي قالدىم، قىزىم، مېنى تاشلىۋەتسىلە، ئاتمۇ يەڭگىللەيدۇ، — دېدى.

— بەرداشلىق بەرسىلە، ئانا، چىدىسىلا، — دېدى سەنەم.
— ھەر ئىككىمىز تۇتۇلۇپ قالغۇچە مېنى تاشلىۋەتسىلە، ئات ھازىرقىدىن بەكرەك يۈگۈرىدۇ. مەن يەيدىغاننى يەپ بولغان قېرى. ئىككىڭلار مۇرادىڭلارغا يېتىپ ياشىساڭلار مەن شۇنىڭغا خوش، سىلەردىن ئۇ دۇنيا — بۇ دۇنيا رازى، ماڭا تارتىشماڭ، قىزىم، — دېدى نىگار ئايىم.

— ياق، چىدىسىلا، ئۇنداق گەپنى ھەرگىز ئېغىزلىرىڭغا

ئالمىسىلا، مەن سىلىنى تاشلاپ غېرىبىنىڭ ئالدىغا ئۆزۈم يالغۇز بارمايمەن، — دېدى سەنەم.

— تۇتۇلۇپ قالساق شۇنچە جاپا چېكىپ قىلغان ئەجرىمىز كۆيۈپ كېتىدۇ، قىزىم.

— قارىسىلا، ئالدىمىزغا قارىسىلا، ئەنە ئاشۇ چاتقاللىققا ئۇلىشىۋالساقلا ئۇلار ھەرگىز بىزنى تۇتالمايدۇ.

يىراقتىن قويۇق چاتقاللىق ئورمان كۆرۈندى. ئۇلارنى قوغلاۋاتقان ئاتلىقلاردىن قارا سەللىلىك سودىگەر بار كۈچى بىلەن ئېتىنى قامچىلاپ سەنەملەرگە خېلىلا يېقىنلاپ كەلدى. سەنەم يېنىدىن كامالەكنى ئېلىپ ياڭاق تەك تاشنى كۆن قىناققا قىستۇرۇپ بەلچىنى تازا سوزۇپ قويۇۋەتتى. تاش قاڭشىرىغا تېگىپ، سودىگەر ئاتتىن ئوڭدىسىغا ۋايىجانلاپ ئۇچۇپ كەتتى. سەنەم ئاتنى شىددەت بىلەن چاپتۇرۇپ ئورمانلىققا شۇڭغۇپ كىرىپ كەتتى. خېلى ئارقىدا قوغلاپ كەلگەن ئۈچ لەشكەر ئورمانلىققا كىرىپ قاياققا مېڭىشنى بىلمەي ئاتلىرىدىن چۈشۈپ كونا غازاڭلار ئارىسىدىن ئىز ئىزدىدى. ئىز تاپالماي تەمتىلەپ يۈرگەندە، بىرىنىڭ غولىغا خەنجەر سانجىلىپ ۋايىجانلاپ يىقىلدى. بۇنى كۆرگەن ئىككىسى ئاتلىرىغا مىنىپ دەرھال كەينىگە قاچتى. ئادەمسىز قالغان ئاتمۇ ئۇلارغا ئەگىشىپ كەتتى. سەنەم نىگار ئايىمغا قاراپ كۈلدى. نىگار ئايىم سەنەمگە ئىچى كۆيۈپ، ئۇنىڭ تەر باسقان مەڭزىگە سۆيۈپ مەڭزىنى ياقىتى. سەنەم ئاتنى چاپتۇرۇپ ئورمانلىق ئىچىگە شۇڭغۇدى.

سايدا ھوشسىز سوزۇلۇپ ياتقان سودىگەرنى ئارقىدىن بىر توپ ئاتلىق لەشكەرنى ئەگەشتۈرۈپ كەلگەن لەشكەر بېشى ئاتتىن چۈشۈپ يۆلىدى، ئاندىن سىلكىشلەپ، يۈزىنى كاچاتلاپ ئېسىگە كەلتۈردى.


— نەگە قاچتى؟... چاققان گەپ قىل، نەگە قاچتى دەۋاتىمەن! — دەپ ۋارقىرىدى لەشكەر بېشى.

ئاران ئېسىگە كەلگەن سودىگەر ئورمانلىق تەرەپنى ئىشارەت

قىلدى. لەشكەر بېشى ئۇنى تاشلاپ ئېتىغا سەكرەپ مىنىپ
لەشكەرلىرىنى باشلاپ ئورمانلىققا قاراپ ماڭدى. بىردەمدە قېچىپ
كېلىۋاتقان ئىككى ئاتلىق لەشكەرگە يولۇقتى. ئۇلار ئېتىنى
توختىتىپ ئۇ ئىككىيلەندىن سەنەمنىڭ قايسى تەرەپكە
ماڭغانلىقىنى ئاسماقچىلاپ سورىدى. ئۇلار كەينى تەرەپنى
كۆرسەتتى. لەشكەر بېشى ئۇلارنى قىلىچ بىلەن چېپىپ تاشلاپ،
ھەمراھلىرىنى ئەگەشتۈرۈپ ئورمانلىققا قاراپ ئات چاپتۇردى.

ئورمانلىق چېتىدىكى دەريا بويىدا غېرىب گۈلخان يورۇقىدا
يۇلغۇن زىخغا ئۆتكۈزگەن كېيىك گۆشىنى كاۋاپ قىلماقتا. ئۇ
كاۋاپ پىشۇرغاچ ناخشا ئېيتتى.

سەنەمنىڭ ئېتى ئورمانلىقنىڭ چېتىدىكى ئېگىز يار بېشىغا
كەلگەندە يولى ئۈزۈلۈپ قالدى. سەنەم ئاتنىڭ بېشىنى يانغا بۇراپ
يول ئىزدىدى، چوڭقۇر يارنىڭ ئاستىدا دەريا سۈيى شارقىراپ
ئاقماقتا ئىدى. سەنەم ئاتنىڭ بېشىنى ئارقىغا بۇردى. يىراقتىن
ئۇلارنى قوغلاپ كېلىۋاتقانلارنىڭ شاۋقۇن - سۈرەنلىرى
ئاڭلاندى.



ئون تۆتىنچى باب

ئۇيغۇرلار ئىسلامىي تۇرمۇشقا قەدەم قويۇپ، بارلىق پائالىيەتلىرىگە ئىسلام ئېڭىنى يېتەكچى قىلغاندىن كېيىن ئۈچ نەرسىنىڭ ئىنساننىڭ بىلىش، باشقۇرۇش دائىرىسى ئىچىدە ئەمەسلىكىنى چوڭقۇر بىلىپ يەتتى. ئۇنىڭ بىرى، دىدارلىشىشنىڭ غايىبىتىن بولىدىغانلىقى، يەنى ئادەملەر ئۆزلىرىنىڭ قاچان، كىم - كىملەر بىلەن قەيەردە كۆرۈشۈپ قالدىغانلىقىنى بىلمەيدۇ. كۆرۈشۈشكە ئاتايىن ۋەدىلىشىپ قويغانلار بۇنىڭ سىرتىدا. لېكىن، بەزىدە كۆرۈشۈشكە قارارلاشقانلارمۇ ئۆزئارا دىدارلىشالمايدىغان ئىشلارمۇ بولىدۇ. شۇڭا، تولا ئۇيغۇرلار كىم بىلەن قەيەردە، قايسى يوسۇن، قايسى تەرزىدە كۆرۈشۈشنىڭ تەقدىرى مۇتلەق ئىكەنلىكىگە چوڭقۇر ئىشىنىدۇ. يەنە بىرى، رىزىقىنىڭ غايىبىتىن بولىدىغانلىقى، يەنى كىشى قاچان، نەدە، نېمە تاماقلارغا ئېغىز تېگىدىغانلىقى، قانداق كىيىملەرنى كىيىدىغانلىقى، قانداق سوۋغاتلارغا نائىل بولىدىغانلىقىنى بىلمەيدۇ. ئادەم بىر نەرسىنى يېيىشنى ئويلاپ باقمىي يەپ قالدىغان، بىر يەرلەرگە بېرىشنى ئويلىماي بېرىپ قالدىغان، بىر نەرسىلەرگە ئېرىشىشنى ئويلىماي ئېرىشىپ قالدىغان ئىشلار دائىم بولۇپ تۇرىدۇ. مەن قىلارمەن ئوتتۇز، خۇدايىم قىلار توققۇز دەپ، ئادەم بەزىدە بىر نەرسىلەرگە ئېرىشىشنى ئارزۇلاپ، غايە قىلىپ، جان - جەھلى بىلەن ئۈرۈنسىمۇ ئۇنىڭغا ئېرىشەلمەي، ئويلىمىغان، ئارزۇ قىلمىغان نەرسىگە ئېرىشىپ قالىدۇ. بۇ غايىبىتىن بولغان ئىشلاردىن بەزىلىرى تىلىسەڭ تاپارسەن، تېرىساڭ ئورارسەنگە كېتىپ قالدىغانلارمۇ بار. ئەمما، ئۇمۇ ئادەم كۈتكەن چاغدا ئەمەس،

كۈتمىگەن چاغدا بولىدۇ. ئۈچىنچىسى، نىكاھ غايىبىتۇر. كۆپ چاغلاردا كىشىلەر ئويلىمىغان يەردىن ئويلىمىغان ئادەم بىلەن نىكاھى قوشۇلۇپ، ئەر - ئايالغا ئايلىنىپ قالىدۇ. شاۋاز سەنەمنى ئوغللىغا ئېلىپ بېرىشكە ئۇرۇنۇپ، ئويلىمىغان ھىيلە، قۇرمىغان قىلتاق، تۇزاق، قاپقان قالمىدى. ھىيلە - نەيرەڭ ئىشلەتكەنچە ئۆزى تېخىمۇ زور ھىيلە - نەيرەڭلەر دۇنياسىغا چىرمىلىپ قالدى. ئىشلارنى ئېلىشتۇرۇپ مۇرەككەپلەشتۈرگەنچە ئۆزى تېخىمۇ مۇرەككەپ، باش - ئۈچى يوق تۇيۇق يولغا كىرىپ قالغاندەك بولدى. ئېزىتقۇ جاڭگىلىدا قېيىپ، چىقىدىغان يول تاپالماي تېخىمۇ غالجىرلاشتى، تېخىمۇ سەۋدايىلاشتى. ئۆزىگە تەئەللۇق بولمىغان نەرسىگە ئېرىشمەن دېگەن، خەقنىڭكىنى ئۆزۈمنىڭ قىلىۋالمەن دېگەن ئادەم مانا مۇشۇنداق خاپىچىلىققا قېلىپ، خاتىرجەملىكتىن مەھرۇم بولۇپ، خەققە قاپقان قۇرغانچە ئۆزى قاپقانلار ئارىسىدا قالىدۇ، پۈتۈن دۇنيا ئۇنىڭغا قاپقان بولۇپ قۇرۇلىدۇ؛ خەققە ئورا كولىغانچە ئۆزىنىڭ بارغانچە جىق ئورىلارغا چۈشۈپ قالغانلىقىنى، پۈتۈن جاھاننىڭ ئۆزىگە ئورا بولۇپ كولانغانلىقىنى بىلمەي قالىدۇ.

شاۋاز مېھرىبانۇ خانىشنىڭ ھۇجرىسىدا خانىشقا تەھدىت ئارىلاش دېدى:

— ئىشنى چاندۇرماسلىق ئۈچۈن ئۆزلىرى مەلىكە ئالىلىرىنى ئۆزىتىپ قويۇشقا بارمىسىلا بولمايدۇ.

— ھۆرمەتلىك ۋەزىر ئەزەم، بۇ توپىغا مېنىڭ بېرىش - بارماسلىقىم مۇھىم ئەمەس، ئەڭ مۇھىمى شاھ ئالىلىرىنىڭ كېسىلى. ئەگەر ئۇ مەلىكىنى غەزەنەۋىلەرگە ياتلىق قىلىدىغانلىقىمىزنى بىلسە يەنە قان تېپەر بولۇپ، مېڭىسىگە قان قويۇلۇشى مۇمكىن، — دېدى مېھرىبانۇ.

— بىز ئىككىنىڭ بىرىنى تاللاشقا مەجبۇرمىز: بىرى، ھەقىقىي ئەھۋالنى شاھ ئالىلىرىغا بىلدۈرۈپ، ئۇنىڭ ھەقىقىي مەلىكە ئەمەسلىكىنى خۇپىيانە چۈشەندۈرۈش؛ يەنە بىرى بولسا،

بۇ توپنى خان ئالىيلرىغا ساقايغۇچە بىلدۈرمەسلىك، — دېدى شاۋاز.

— مەيلى بىلدۈرەيلى، مەيلى بىلدۈرمەيلى، ئالىيلرى بۇنداق ئېغىر ئەھۋالدا تۇرغاندا مەن ئۇنى تاشلاپ توي تارتىپ قارشىغا كەتسەم بولمايدۇ.

— بولىدۇ، بولمايدۇ دېگەننى مەن قارار قىلسام ئەڭ جايىدا بولىدۇ. ھازىر شاھنىڭ كېسىلىدىن خانىدانلىقنىڭ ئەھۋالى ئېغىر دېسەك بولىدۇ. شاھنى ھەرھالدا ئۇزاق مۇددەت داۋالاش ئارقىلىق قۇتقۇزۇپ قالغىلى بولىدۇ، ئەمما خانىدانلىقىمىزنى جىددىي قۇتقۇزمىساق، بىراقلا ھالاك بولىدۇ، — دېدى شاۋاز.

— ئەمدى دېمىسەم بولمىدى، جانابىي ۋەزىر ئەزەم، سىلنىڭ خانىدانلىقىنى قۇتقۇزۇشتىكى بۇ چارىلىرى ئاقىلانى ئەمەس. بۇ ئىش چاندىغان بولسا خانلىق تېخىمۇ چوڭقۇر ھاڭغا غۇلايدۇ. بۇ ئىش ئاشكارىلىنىپ قالسا، غەزەنەۋىلەرنىڭ غەزىپىنى سىلنىڭ ھەرقانداق خۇشامەتلىرى ياندۇرالمىدۇ. سىلى ئۈرۈشتىن قورقۇپ خانىدانلىقىمىزنىڭ ئاجىزلىقىنى ئاللىقاچان چاندۇرۇپ بولىدىلا، — دېدى مېھرىبانۇ.

— سىلى خانلىققا قارشى چىقماقچىمۇ؟

— سىلى ماڭا تەھدىت سالىمىسىلا. مەن شاھنىڭ ئايغىدا ئۆلۈشكە رازىمەنكى، ئۇنىڭدىن بىر قەدەم ئايرىلمايمەن.

— شاھنىڭ ھاياتى مۇھىممۇ، خانىدانلىقنىڭ مەۋجۇتلۇقىمۇ؟

— بىر ئايال ئۈچۈن ئۆز مۇرەببەسىدىن ئارتۇق نەرسە بولمايدۇ. خان ئالىيلرىنىڭ ھايات — ماماتى خانىدانلىقنىڭ مەۋجۇت بولۇپ تۇرۇش — تۇرماسلىقىنى بەلگىلەيدۇ. ئەگەر ھازىر خان ئالىيلرى قازا قىلىدىغان بولسا، خان جەمەتىدىكىلەر ھوقۇق تالىشىش كۈرىشىگە ئاتلىنىپ، مەملىكەتتە ئىچكى ئۇرۇش پارتلايدۇ. تاشقى دۈشمەننى زېمىنىمىزدىن قوغلاپ چىقىرىۋەتسەكلا، ئۇلاردىن قۇتۇلغىلى بولىدۇ. بىر تۇغ ئاستىغا ئويۇشقان ئاۋام پارتلايدىغان بولسا،

ئۇلارنى تىنچىتىش مۇمكىن ئەمەس، شۇڭا خان ئالىيلەرنىڭ ھاياتى ھەممىدىن مۇھىم.

مېھرىباننىڭ سۆزلىرى تۈگىمەستىنلا شاۋاز ۋارقىراپ كەتتى:

— بولدى بەس! ھە دەپ قويسام ۋالاقلاپ ئاغزىلىرى ئېچىلىپ كەتتى. مېنىڭ سىلى بىلەن تالاشقۇم يوق. يەنىلا مەن دېگەندەك توپىنىڭ سەپەر جابدۇقىنى قىلغانلىرى تۈزۈك. سىلى كەتكەنگە خاننىڭ جېنى چىقىپ كەتمەيدۇ.

— مەلىكىنى كۆرۈپ خان ئالىيلەرى باشقىدىن ياخشىلىنىشقا قاراپ يۈزلەندى. ئەگەر بۇ ئىش خانغا ئاشكارا بولسا ياكى خان مەلىكىنى ئۇزاققىچە كۆرمىسە، ئۇنىڭ كېسىلى ئېغىرلىشىپ تېخىمۇ يامان كۈنگە قالىمىز.

— بولدى، ماڭا ئۆگىتىمەن دەۋەرمىسىلە. ئەمدى يەنە گەپ قىلىدىغان بولسىلا يۈز — خاتىر قىلمايمەن! — دېدى شاۋاز زەردە بىلەن.

— ئايىپ مۇشۇ يەرگىچە كەلدىم. ئەمدى ئاتنىڭ تىزگىنىنى تارتىمىسام يار بېشىغا كېلىپ قالغاندەك تۇرىدۇ، — دېدى مېھرىبانۇ خانىشمۇ ئۆز پىكرىدە چىڭ تۇرۇپ.

ئەمدى سەنەملەرنى قوغلاۋاتقانلاردىن سۆز ئاچايلى. سودىگەر باشلىق لەشكەرلەر ئورمانلىقتا ئۇشقىرتىپ ئات چاپتۇرۇپ سەنەملەرنى قوغلاپ كەلمەكتە. سەنەم بىلەن نىگار ئايىم ئۇلارنى يىراقتىن كۆردى. سەنەم ئاتنىڭ بېشىنى يەنە ئارقىغا بۇراپ قاچتى. ئات ئېگىز يار بېشىغا كەلگەندە، سەنەم بىلەن نىگار ئايىم ئۆزلىرىنى ئاتتىن يەرگە ئېتىشتى، ئات بولسا ئېگىز ياردىن ئۇنىڭ ئاستىدا بۇلدۇقلاپ ئېقىۋاتقان چوڭقۇر سۇغا چۈشۈپ كەتتى. سەنەم بىلەن نىگار ئايىم قارا پەرەنجە — چۈمبەللىرىنى سۇغا تاشلاپ، ئۆزلىرى يارنىڭ بەل قىسمىدىكى قويۇق ھەم ئېگىز ئۆسكەن چۆپلەر ئارىسىغا يوشۇرۇنۇۋالدى. ئات سۇنىڭ ئېقىش يۆنىلىشى بويىچە ئۈزۈپ كېتىۋاتاتتى. ئۇنىڭ ئارقىسىدىن

قارا چۈمبەل - پەرەنجىلەر لەيلەپ ئاقتى. ئاتلىق يېتىپ كەلگەن سودىگەر ھەم لەشكەرلەر يار بېشىدا سۇغا قاراپ تۇرۇپ قالدى. سوراقخانىدا سودىگەر تاياقنى تويغۇچە يەپ، باش - كۆزى يېرىلغان، ھالى قالمىغان سايت ئۇچقاقنى سوراق قىلماقتا. — بوپتۇ، ئاتنى بىز ئالغانمۇ بولايلى، مىڭ تەڭگە ئىنىمۇ بېرەيلى. ئەمما، بىزنى ئاشۇ ئاتنى ئوغرىلاپ كەلگەن يېرىڭگە باشلاپ بارسەن؟

— مۇددىئايىڭلارنى ماڭا ئوچۇق ئېيتىمىساڭلار، مېنى ئۇرۇپ ئۆلتۈرۈۋەتسەڭلارمۇ، سىلەرنى ئۇ يەرگە ھەرگىزمۇ باشلاپ بارمايمەن. مەن بىكاردىن خەقنىڭ ئېتىنى ئوغرىلاپ، ئۆزىنى تۇتۇپ بېرىدىغان نامەرد ئادەم ئەمەس... — دېدى سايت ئۇچقاق.

— سېنىڭ بىزگە شەرت قويۇشقا نېمە ھەددىڭ؟ — دېدى سودىگەر.

— سىلەر ئات ئالغاندىكىن، ئېتىڭلار بىلەن بولماي، ئاتنىڭ ئىگىسىنى قانداق قىلاتتىڭلار؟

— ئاڭلا، خۇنپەر! ئۇلار خانغا قارشى چىققان ئىسيانچىلار. بىز ئۇلارنى ئىزدەپ ئوردابالىقتىن كەلدۇق. ھېلىقى ئات پادىشاھ ئالىملىرىنىڭ جەڭ ئېتى. بىز ئاتنىمۇ، ئۇ ئىسيانكارلارنىمۇ قولغا چۈشۈرمىسەك بولمايدۇ، — دېدى سودىگەر.

— ھە... ئەمدى بولدى. ئاشۇ ئىككى مەزلۇم خانغا قارشى چىقالىغاندىكىن مەندەك ئەردىن مىڭ ياخشىكەن. مەن ئاشۇ ئىككى خوتۇننى سىلەرگە تۇتۇپ بېرىپ مىڭ تەڭگە تاپقۇچە سىلەرنىڭ تايىقىڭلاردا ئۆلگىنىم خوپكەن، ئۇرۇڭلار.

سايت ئۇچقاق شۇنداق دېيىشىگە گۈندىپايىلار سايت ئۇچقاقنى قامچا بىلەن ئايىماي سالدى.

ئېگىز تاغ ئارىسىدىكى خىلوۋەت مەھەللە. سەنەملەر كەلمىگەنسېرى غېرىبىنىڭ ئەندىشىسى كۈچىيىشكە باشلىدى. غېرىب گۈلجامالنى يېتىلەپ ئېگىز چوققىغا چىقىپ يىراقلارغا

تەقەززالىق بىلەن قارىدى:

— غېرىبجان ئاكا ... ئانام بىلەن ئاچام ئېزىپ قالغانىدۇ؟ — سورىدى گۈلجامال.

— ئۇلار ئازمايدۇ، ئىشلارنى تۈگىتىپ بولالماي ياكى مىنگۈدەك ئات ئالالماي ...

غېرىب سۆزىنىڭ داۋامىنى قىلىپ بولالماستىنلا گۈلجامال ئۇنىڭ گېپىنى بۆلدى:

— ئۇلاغ ئالالمىغان بولسا موللامنىڭ ئېشىكىنىڭ كەينىدىن مېڭىپ كېلىۋاتامدىغاندۇيا؟

— ھۇ جىنتەك، سىز بىلمەيدىغان گەپمۇ بارمۇ؟

شۇ چاغدا دەريانىڭ تۈزلەڭ يېرىدە سەنەم بىلەن نىگار ئايىم پەم بىلەن ئېقىننى بويلاپ، ئاستا كېلىۋاتاتتى. ئۇلار ھارغىنلىقتىن ئاران ماڭاتتى. ئورمانلىقتىن بۆرە، يولۋاسنىڭ ھۇۋلىغان، ھۆركىرىگەن ئاۋازى ئاڭلاندى. ھەر ئىككىسى سۈر بېسىپ ئاران ماڭدى. بىردىنلا ئاتنىڭ كىشىگەن ئاۋازى كەلدى. سەنەم بىلەن نىگار ئايىم توختاپ بىر — بىرىگە قارىدى.

— ئانا ... ئاڭلىدىلمۇ؟ ئاتنىڭ كىشىگەن ئاۋازى ... — دېدى سەنەم.

— ئاڭلىدىم، قىزىم، ئاڭلىدىم. راست ئاتنىڭ كىشىگەن ئۇنىنى ئاڭلىدىم.

شۇ گەپ بولۇۋاتقاندا ئاتنىڭ كىشىگەن ئاۋازى يەنە ئاڭلاندى، سەنەم ئاۋاز كەلگەن تەرەپكە قاراپ ئىسقىرتتى. ئۇلارنىڭ ئېتى دەريانىڭ قارشى قىرغىقىدىكى ئورمانلىقتىن يۈگۈرۈپ چىقىپ دەريا قىرغىقىدا قۇلاقلىرىنى شىڭتايىتىپ قاراپ تۇردى.

— ئانا ... قارىسىلا، بىزنىڭ ئات تىرىككەن، ئۇ بىزنى ئىزدەپتۇ، — دېدى سەنەم.

ئات يەنە كىشىنىدى، سەنەم ئاتقا قاراپ ئىسقىرتتى. ئات ئىزىدا تۇرۇپ كىشىنەپ يەرنى بىرقانچە قېتىم تاتىلاپ چاپچىغاندىن كېيىن دەرياغا ئاستا كىرىپ، سەنەم تەرەپكە قاراپ

ئۈزۈپ كېلىشكە باشلىدى. سەنەم بىلەن نىگار ئايىم خۇشاللىقتا بىر - بىرىنى قۇچاقلاپ يىغلىشىپ كەتتى.

ئوردىنىڭ كاتتا زىياپەتخانىسى. شاۋاز باشچىلىقىدىكى ئوردا كاتتىلىرى غەزەنەۋىلەرنىڭ زەينىدىن بوميانى باشچىلىقىدىكى ئەلچىلەر ئۆمىكىنى ئۆزىتىش زىياپىتى بەرمەكتە. چاكار، دېدەكلەر ھەر خىل كاتتا نازۇنپەتلەرنى ئەكىرىپ داستىخانغا قويۇپ، يېيىلمىگەن، چالا يېيىلگەن يېمەكلىكلەرنى ئاچىقماقتا. ئەمىر، ۋەزىرلەر قات - قات كۆرىپلەر ئۈستىدە پەي ياستۇقلارغا يانپاشلاپ ئولتۇرۇپ، ئۇنىڭ - بۇنىڭدىن ئالغاچ ئۆزئارا مۇڭىدىشىپ، مۇقام ئاڭلاپ، ئۇسسۇلچى قىزلارنىڭ نازۇكەرەشمىلىك ئۇسسۇلىنى كۆرمەكتە.

مۇقام ئاخىرلىشىپ، ئۇسسۇلچىلار تەزىم بىلەن سورۇندىن چىقىپ كەتكەندە، شاۋاز چاۋاك چېلىپ ھەممىنىڭ دىققىتىنى ئۆزىگە تارتتى.

— بۈگۈن بۇ قۇتلۇق پەيتتە بىز بۈيۈك غەزەنەۋىلەر خانىدانلىقىنىڭ ھۆرمەتلىك ئەلچىسى زەينىدىن ئابد بوميانى ھەزرەتلىرى ھەم ئۇنىڭ يارەنلىرىنى خانىدانلىقىمىزنىڭ ئالىي ئېھتىرامى ھەم خۇش خەۋىرىنى ئېلىپ ئۆز ئېلىگە يېنىش ئالدىدا ھەمداستىخان بولۇپ ئۆزىتىۋاتىمىز. مەن بۈيۈك خاقانىمىز بىلەن خانىدانلىقىمىز نامىدىن ئەلچى جانابلىرىنىڭ جاپالىق ھەم خەتەرلىك بولغان بۇ ئەلچىلىك سەپىرىگە باتۇرلۇق كەمىرىنى باغلاپ قەدەم باسقانلىقىغا، قىممەتلىك ھاياتىنىڭ خەۋپكە ئۇچرىشىغا قارىماي، ئىككى بۈيۈك خانلىق ئوتتۇرىسىدىكى ئارازلىق، دۈشمەنلىكنى دوستلۇققا، ئۇرۇق - تۇغقانچىلىققا ئايلاندۇرۇش يولىدىكى ھارماس - تالماس قەيسرانە روھىغا ئاپىرىن ئېيتىمەن ... ئەلچى جانابلىرى ۋە ئۇنىڭ ھەمراھلىرىغا كۆپتىن - كۆپ تەشەككۈر بىلدۈرىمەن...

شاۋازنىڭ گېپى تۈگىشىگە ھەممە ئاۋاز قوشۇپ :

— ئەلچى جانابلىرىنىڭ سەپىرى قۇتلۇق بولغاي، ئىزلىرىدىن

قىزىلگۈللەر ئۈنگەي ... — دېيىشتى.

— ئاپىرىن — تەھسىنلەر بولغايسى، ۋەزىر ئەزەم،
ئاشۇرۇۋەتتىلە، ئەگەر جانابلىرىنىڭ دانا تەدبىرلىرى، كامالەتكە
يەتكەن ئەقىل — پاراسەت ھەم شىجائەتلىرى بولمىغان بولسا،
پېقىرنىڭ ئاجىزانە ھەرىكەتلىرى بوراندا قالغان پاخالدەك ئۇچۇپ
كەتكەن بولار ئىدى. بۈگۈنكىدەك ئىككى خانلىق ئوتتۇرىسىدا
دوستلۇق رىشتىسى باغلانمىغان بولاتتى. بۇنداق خەير —
بەرىكەتلىك، خۇشاللىققا تولغان دەقىقىلەرنىڭ ئاپىرىدە بولۇشى
ئاۋۋال ئاللاننىڭ رەھمەت قىلغانلىقى، ئاندىن قالسا جانابىي
ۋەزىر ئەزەمنىڭ زور ھىممەت كۆرسەتكەنلىكى، شۇنداقلا مۇشۇ
سورۇنغا ئىشتىراك قىلغان ھۆرمەتلىك ۋەزىر، ئەمىرلەر،
سەردار — سەركەردە جانابلارنىڭ ھەمدەمدە بولغانلىقىنىڭ
نەتىجىسىدۇر، — دېدى زەينىدىن بوميانى.

— بۇ ئالتۇنغا بەرگۈسىز مۇبارەك سۆزلىرىگە كۆپتىن — كۆپ
ھەشقاللا... — دېيىشىپ كەتتى ھەممەيلەن.

— باش ئەلچى جانابلىرى، سىلەنىڭ مۇشۇ يولدا چەككەن
رەنج — مۇشەققەتلىرىگە تەشەككۈر بىلدۈرۈش يۈزىسىدىن خانلىق
نامىدىن ئىنئام قىلىنغان تون — سەرىپاي، ئالتۇن شەمشەر،
ئۈنچە — مەرۋايىت قاتارلىق سوۋغىلارنى ئاددىي كۆرمەي قوبۇل
قىلىشلىرىنى ئۈمىد قىلىمەن، — دېدى شاۋاز.

چاكار — دېدەكلەر پەتنۇسلاردا سوۋغا — سالاملارنى ئەكىلىپ
زەينىدىن بوميانغا تەزىم بىلەن تەڭلىدى. زەينىدىن بوميانى
ئورنىدىن تۇرۇپ سوۋغىلارنى تەزىم بىلەن قوبۇل قىلدى.
چاكار — دېدەكلەر تون — سەرىپاي، سەلىلىلەرنى زەينىدىن
بوميانغا كىلدۈرۈپ، بېلىنى ئالتۇن كەمەر بىلەن باغلاپ، ئالتۇن
شەمشەرنى ئېسىپ قويدى. زەينىدىن بوميانى خۇشال ھالدا
قوللىرىنى كۆكسىگە قويۇپ شاۋاز ھەم بارلىق ۋەزىر،
ئەمىرلەرگە تەزىم قىلدى.

— ئىلتىپاتىڭلارغا كۆپتىن — كۆپ ھەشقاللا، بەك كايىپ

كېتىپسىلەر، پېقىر بۇنچىۋالا ئىززەت - ھۆرمەت تاپقىنىمىدىن
بېشىم كۆككە يەتتى. كۆپ خۇرسەن ھەم بەختلىكمەن، — دېدى
زەينىدىن بوميانى.

ھەممەيلەن زەينىدىن بوميانىنى مۇبارەكلەشتى.
— ئەمدى بۈيۈك غەزەنەۋىلەر خانلىقىنىڭ شۆھرەتلىك
سۇلتانى مەھمۇد غەزەنەۋى ئالىيلىرىغا تەييارلانغان سوۋغا -
سالاملار تەقدىم قىلىنسۇن! — دەپ بۇيرۇق قىلدى شاۋاز.
ناغرا - سۇنايلار چېلىنىپ ئالدىدا دېدەكلەر زۇمرەت كۆز
قويۇلغان ئالتۇن تاج، ئالماس كۆز قويۇلغان ئالتۇن كەمەر،
دەستىسىگە ياقۇت كۆز قويۇلۇپ ئالتۇن يالىتىلغان قىلىچ، زەر
تۇتۇلغان تون قويۇلغان پەتنۇسلارنى قاتار ئەكىرىپ كۈتۈپ
تۇردى. ئاندىن مۇلازىم، چاكارلار ساندۇق - ساندۇقتا ئالتۇن -
يامبۇ، ئۈنچە - مارجان، يىپەك قاتارلىقلارنى ئەكىردى.
جاكارچى ئۈنلۈك دېدى:

— شۆھرەتلىك سۇلتان مەھمۇد غەزەنەۋى ئالىيلىرىغا زۇمرەت
كۆزلۈك ئالتۇن تاج، ئالماس كۆزلۈك ئالتۇن كەمەر، بىرلىيانت
كۆزلۈك ئالتۇن قىلىچ، زەرلىك تون - سەرپاي، بۈيۈك چىننىڭ
خاڭجۇ يىپەكلىرىدىن توقسان توپ، خوتەننىڭ يىپەك ئەتلىسىدىن
توقسان توپ، قاشتېشىدىن بىر ساندۇق، ئۈنچە - مارجاندىن
توققۇز ساندۇق، خوتەن گىلىمىدىن توققۇز، خوتەن قەغىزىدىن
توقسان توپ، ئىلى ئارغىمىقىدىن توققۇز تۇياق، قاراشەھەر
ئارغىمىقىدىن توققۇز تۇياق ھەدىيە قىلىندى. سوۋغات قوبۇل
قىلىنغاي!

— رەھمەت - ھەشقاللا ... بارىكاللا ... — دەپ زەينىدىن
بوميانىنىڭ خۇشاللىقتىن ئاغزى قۇلىقىغا يەتتى.
ھەممەيلەن ئورۇنلىرىدىن تۇرۇپ قۇتلۇقلاپ، شەيخۇلئىسلام
جارۇپ مەۋلىۋى باشچىلىقىدا قوللىرىنى كۆتۈرۈپ پاتىھە
ئوقۇدى.

تاغ ئارىسىدىكى خىلۋەت مەھەللە. سۇ بويىدىكى گۈلخان

يورۇقىدا غېرىب سىڭلىسىنى قۇچىقىدا تۇتۇپ ئولتۇراتتى. ئۇ ئۇخلاپ قالغان سىڭلىسىغا قاراپ بوش ئاۋازدا مۇڭ بىلەن ناخشا ئېيتتى:

چىقتى يارىم كېچە، يول ئەزمىن قىلىپ باغرى تاش،
بەس ئەجايىبتۇر، كېچەسى كۆك ئۈزە چىقسە قۇياش.
گەر قۇياشقا ئەل نەزەر قىلسە كۆزىگە تولە ياش،
ئول قۇياش پاتقاچ يۈرەككە، كۆزلەرىمگە تولدى ياش.
زەخمىدىن كۆپ قانسىراشتىن تالدى چاك بولغان كۆڭۈل،
زەئفەرەن بولدى چىرايىم، كەلمەدى ئول ئەگمە قاش.
فۇرقەتىڭدىن يىغلارەم، سەندىن ۋىسال ئىزدەيمەن،
گاھ ساچارمەن باشقا تۇپراق، گاھ قويۇپ يۈرەككە باش.

غېرىب ئاتنىڭ كىشىنىگەن ئاۋازىدىن چاچراپ ئورنىدىن تۈرۈپ كەينىگە قارىدى. ھېرىپ - چارچاپ ھالى قالمىغان نىگار ئايم بىلەن سەنەم ئاتتىن سىيرىلىپ چۈشۈپ ئىزىغا يىقىلدى. غېرىب سىڭلىسىنى قۇچىقىدا تۇتقان پېتى پۇتىنى يەڭگىل سۆرەپ ئۇلارنىڭ يېنىغا باردى.

گۈندىخاندا سايت ئۇچقاق قاتتىق قىيناققا ئېلىندى. بىرى ئۇنىڭ بېشىنى ياغاچ تۇڭدىكى سۇغا تىقتى. سۇ بۆلدۈقلاپ، سايت ئۇچقاق تېپىرلاپ، بېشىنى سۇدىن چىقاردى. ئۇ ھوشىغا كەلگەنىدى. ئىككى گۈندىپاي ئۇنى سۆرەپ ئەكىلىپ ئېگىز كۆتەك ئالدىغا يۈكۈندۈرۈپ، سول قولىنى كۆتەك ئۈستىگە قويدى. سودىگەر قىلىچنى سايت ئۇچقاقنىڭ قولىنىڭ بېغىشىغا قويدى:

— بىزنى ئۇ يەرگە باشلاپ بارامسەن ياكى ماۋۇ قولۇڭدىن كېچەمسەن؟

سايت ئۇچقاق كۆزىنى يۇمۇۋالدى. سودىگەر سايت ئۇچقاقنىڭ قولىنى بېغىشىدىن توغرىۋەتتى. سايت ئۇچقاق بىر ئۇنى ئاسماندا، بىر ئۇنى يەردە قاقشاپ، دادلاپ كەتتى:

— ھۇ قارانسىيەت خۇنىپەر ! ... ۋاي قولۇم ! ... خەپ
بەتبەخت ... بىر كۈنى جاجاڭنى يەرسەن !
— بىزنى ھېلىقى يەرگە باشلاپ بارمىساڭ، پۇت - قولۇڭ،
قۇلاق، بۇرنۇڭغىچە بىر - بىرلەپ كېسىپ، سېنى مانا مۇشۇ
كۆتەككە ئوخشاش قىلىپ چۆلگە تاشلايمەن، ئەبلەخ، قاغا -
قۇزغۇنلار بىر - بىرلەپ چوقۇلاپ جېنىڭنى ئالىدۇ. — دېدى
سودىگەر.

سايت ئۇچقاق پەس تىنىپ قالدى.
ئايىشەنىڭ ئۆيى. ئايىشە جايىنامازدا ئولتۇرۇپ خۇداغا نالە قىلىپ
يىغلىماقتا.

— ئى ئۇلۇغ، پاك پەرۋەردىگار، ئۆمۈر بويى قىلغان
گۇناھلىرىمنى مەغپىرەت قىلغايىسەن، توۋا قىلدىم، يۈز مىڭ
توۋا. شۇ دۈشمەنلەر ئارىسىدا مېنى رەسۋا، خارۋازار
قىلمىغايىسەن. دۈشمەنلەرنى تىلىكىگە يەتكۈزمەي، مېنى
مەقسەت - مۇرادىمغا يەتكۈزگەيسەن، ئاللا ... مەن ئاجىز
بەندەڭنى بۇنداق خارۋازارلىقتىن قۇتقۇزغايىسەن.

ئىشىك بىلىنەر - بىلىنمەس چېكىلدى. يىغلاپ -
قاقشاۋاتقان ئايىشە شۇئان توختاپ، ئىشىككە قۇلاق سالدى.
ئىشىك يەنە چېكىلدى. ئايىشە ئالدىراپ - تېنەپ دۇئا قىلىپ پەم
بىلەن دەسسەپ ئىشىككە يېقىن كەلدى. ئىشىك يەنە چېكىلدى.
ئايىشە پەس ئاۋازدا سورىدى:

— كىم؟

— مەن ... ئىشىكنى ئېچىڭ، — دېدى سىرتتىن بىرى پەس
ئاۋازدا.

ئايىشە پەم بىلەن ئىشىكنى قىيا ئېچىۋىدى، بىر ياش يىگىت
كۆرۈندى.

— مەن ھاجىم دادامنىڭ چاكىرى بولىمەن، ھاجىم دادام
ناماز بامداتنىڭ بىرىنچى ئەزىنى چىققاندا بىزنىڭ ئۆيىگە بارسۇن
دەيدۇ، — دېدى چاكەر.

— خوپ ... ئوبدان ... خوپ ... — دېدى ئايشە.
يىگىت شۇنداق دەپلا كەينىگە ياندى. خۇشاللىقتا ئايشەنىڭ
ئۆپكىسى ئۆرۈلۈپ كەتتى. ئۇ يۈزىنى تۈتۈۋېلىپ بۇقۇلداپ
يىغلىدى.

غېرىب، سەنەم، نىگار ئايىملار گۈلخان يورۇقىدا چۆرىدەپ
ئولتۇرۇشۇپ پاراڭلىشىۋاتاتتى.

— بالىلىرىم، بۇرنۇمغا بىر شۇملۇق پۇراۋاتىدۇ، ھايالشىماي
بۇ يەردىن كېتەيلى، — دېدى نىگار ئايىم.

— ئانا بەك قورقۇپ كېتىپسىز، بىر كىمنىڭ بۇ يەرنى
تاپمىقى ئاسان ئەمەس، — دېدى غېرىب.

— قاننى بولسىمۇ ھازىرلا ئۇچۇپ كېلەلمەس. ئۇنىڭ
ئۈستىگە ئۇلار بىزنى ھاڭدىن چۈشۈپ ئۆلدى دەپ بۇ يەرگە
ئىزدەپ كەلمەسەممىكىن دەيمەن، — دېدى سەنەم.

— ئاشۇ ئات ئوغرىسى بۇ ئىنس — جىن بىلمەيدىغان يەرنى
تېپىپ ئاتنى ئوغرىلىغان يەردە...

— ئات ئوغرىسى ئەسلىدە بازاردىلا ئاتقا كۆزى چۈشۈپ
ئۆزلىرىگە ئەگەشكەن گەپ. ئۇنداق بولمىسا بۇ يەرنى قانداق
تاپىدۇ؟ خۇدايىمنىڭ كارامىتىنىڭ ئۇلۇغلۇقىنى كۆردۈڭلارمۇ،
بۇ ئاتنى سىلەرگە ئۇچراشتۇرغىنىنى ... ئاتنى ئوغرىغا ئەمەس،
بىزگە نېسىپ قىلغانىكەن، — دېدى غېرىب.

— ئات ئوغرىسى ئۇلارنى باشلاپ كېلەلىگەن تەقدىردىمۇ،
ئۇلار ئەتە چاشكا بىلەن كېلەلىشى مۇمكىن. تاڭ ئاتقۇچە ئاتمۇ،
بىزمۇ دەم ئېلىۋېلىپ ماڭساقمۇ كېچىكمەيمىز، — دېدى سەنەم.

— ئىككىڭلارنى ھاڭدىن چۈشۈپ ئۆلدى دېگەن تەقدىردە
مېنى ئىزدەپ نېمە قىلار؟ — دېدى غېرىب.

ئۇلار تۈرلۈك قىياسلارنى قىلىشتى.

ھاكىم مەھكىمىسىنىڭ مېھمانخانىسى. قېرى ھاكىم قادىر
سەرۋازنىڭ ئالدىغا ھەر خىل نازۇنېمەتلەرنى قويۇپ، ئۇنى
خۇشامەت بىلەن ئېلىشقا تەكلىپ قىلدى. قادىر سەرۋاز ئۇنىڭ

خۇشامەتلىرىگە پەرۋا قىلماي، داستىخانغىمۇ نەزەر كۆزىنى
سالماي غادىيىپ ئولتۇردى. شۇ چاغدا ئۇنىڭ سودىگەر
سىياقىدىكى ئىككى ئادىمى بىلەن ھاكىمنىڭ لەشكەر بېشى
كىرىپ ئۇلارغا سالام قىلدى. قادىر سەرۋاز ئورنىدىن چاچراپ
تۇردى. سەنەم، نىگار ئايىملارنى قوغلاپ بارغان سودىگەر دېدى:
— ئىككىسى ھاڭدىن چوڭقۇر سۇغا سەكرەپ ئۆلدى.
— ئۆلدى، ئۆلگىنىنى كۆردۈڭمۇ؟ — سورىدى قادىر سەرۋاز
بۇ گەپلەرگە ئىشەنمەي.

— كۆردۈم، — دەپ جاۋاب بەردى سودىگەر.
— ئۆلۈكىنى كۆردۈڭمۇ؟ — يەنە سورىدى قادىر سەرۋاز.
— سۇغا بىر سەكرىگەنچە ئۆلۈك — تىرىكىنى كۆرمىدۇق،
بېگىم.

— ھۇ لاغەزەل، ئۆلۈكىنى كۆرمىگەن ئادەم ئۇنى قانداق
ئۆلدىگە چىقىرالايسەن؟! — ئاچچىقلاپ ۋارقىرىدى قادىر
سەرۋاز.

— يېقىرنىڭ كالتە پەملىكىنى كەچۈرگەيلا، بېگىم، — دېدى
سودىگەر.

— بىزگە تىرىكى بولسا تىرىكى، ئۆلۈكى بولسا ئۆلۈكى
كېرەك، — دېدى قادىر سەرۋاز.
— بېگىم، ئەگەر ئۇلار ئۆلمىگەن بولسا غېرىبىنىڭ يېنىغا
بارىدۇ، — دېدى يەنە بىر سودىگەر.

— ئۇلار ئۇ يەرگە بارمىغان ھالەتتىمۇ، بىز غېرىبىنى قولغا
چۈشۈرسەك، سەنەم ھاياتلا بولسا بويىنى قىلدا باغلىنىپ ئۆز
ئايىغى بىلەن بىزنى ئىزدەپ كېلىدۇ، — دېدى قادىر سەرۋاز.
شاھنىڭ ھۇجرىسى. شاۋاز شاھنىڭ ئەتراپىدىكى بارلىق
چاكار — دېدەكلەرنى چىقىرىۋېتىپ شاھ بىلەن يالغۇز قالدى.
شاۋاز ئوڭدىسىغا مۇردىدەك ياتقان شاھنىڭ قولىقىغا ئېڭىشىپ
پىچىرلىدى:

— ئالەم پاناھ، بىزدە خەق بىلەن ئۇرۇشقۇدەك مادار

بولمىغاندىكىن، ھازىرچە دۈشمەننىڭ تەلىپىنى قاندۇرۇپ سۈلھى قىلىپ، خانىدانلىقىمىزنى ساقلاپ قالماقتىن باشقا ئامال يوق. شاھى ئابباسنىڭ كۆزلىرى تېخىمۇ چەكچىيىپ جامدەك بولۇپ، ئۇققىلى بولمايدىغان بىرنەرسىلەرنى دېدى.

— ئالىيلرى، گەپلىرىنى ئوقۇمىغان بولساممۇ نېمە دېمەكچى ئىكەنلىكلىرىنى بىلىمەن. بىزنىڭ مەلىكىنى غەزەنەۋىلەرگە ياتلىق قىلماي ئاماللىرىمىز يوق.

شۇ گەپ بىلەن تەڭ شاھى ئابباسنىڭ ھاسىدەك قوللىرى شاۋازنىڭ ياقىسىدىن بوغدى. شاۋاز ئۆزىنى قاچۇردى، شاھنىڭ جانىنى قوللىرى شاۋازنىڭ ياقىسىنى قويۇۋەتمەي سۆرىلىپ باردى. شاھ ئولتۇرۇپ تىترەپ، خارقىراپ، بىلگىلى بولماس بىرنېمىلەرنى دەپلا كەتتى، غەزەپتىن شالاڭلاپ كەتكەن ساقاللىرى دىرىلداپ تىترەيتتى.

— ئۆزلىرىنى تۇتۇۋالسىلا ... ئۆزلىرىنى تۇتۇۋالسىلا، ئالىيلرى ... مەقسەتلىرىنى بىلدىم، ياقامنى قويۇۋەتسىلە ... ئۆزلىرىنى ئايسىلا ... بىزنىڭ غەزەنەۋىلەرگە ياتلىق قىلىدىغىنىمىز راست مەلىكە ئەمەس، يالغان مەلىكە ... بىز يالغان مەلىكىنى ياتلىق قىلىمىز. راست مەلىكىنى ھەرگىز بەرمەيمىز، ئۇ سىلنىڭ يانلىرىدىن مەڭگۈ ئايرىلمايدۇ، ئۇ ھەم مېنىڭ قىزىم، ئۇنى ھەرگىز بەرمەيمىز، — دەپ چۈشەندۈردى شاۋاز.

شاھى ئابباس ئۇنىڭغا ئىشەنمەستىن، غەزەپتىن چەكچەيگەن كۆزلىرىنى گۇمان بىلەن تىكىپ، قۇلىقىنى ئاغزىغا يېقىن ئەكىلىشكە ئىشارەت قىلدى. شاۋاز قورقۇمسىراپ قۇلىقىنى شاھنىڭ ئاغزىغا يېقىن ئەكەلدى.

— ھە ... ئىشەنمەيۋاتامدىلا، شاھ ئالىيلرى. ئۇنداق بولسا خانىش مېھرىبانۇ بىلەن يالغان مەلىكىنى ھازىرلا يانلىرىغا ئەكىلەي، — دېدى شاۋاز يەنە.

گۈندىخاندا چولاق قولى تېڭىلغان سايىت ئۇچقاق ھۆڭ —

ھۆڭ يىغلاپ قولغا قاراپ دېدى:

— بەتنىيەتلەر ... قارايۇزلەر ... مېنىڭ ساق قولۇمنى بىكاردىن - بىكار چولاق قىلدىڭلار. خەپ، بۇ دۇنيادا قىساسىمنى ئالالمايدىغان بولسام ... قىيامەت كۈنى خۇدا قازى ... پەيغەمبەر ئەلەيھىسسالام شاپائەتچى بولغاندا قىزىل تىرنىقىم كانىيىڭلاردا بولىدۇ ... بەتبەخت ... قارا نىيەتلەر ...

— سەن چولاق، قولۇڭغا ئىچ ئاغرىتىۋەرمە، ئوڭ قولۇڭدىن ئايرىلمىغانغا شۈكۈر قىل، — دېدى قادىر سەرۋاز.

— سەنلەر قولۇمنى كېسىپ مېنى كاردىن چىقارساڭ شۈكۈر دەمدىمەن، مۇناپىقلار؟! مېنى بۇنداق قىيىنغۇچە ئۆلتۈرۈۋېتىڭلار.

— ئۇنداق ئاسان ئۆلسەڭ سەنمۇ، بىزمۇ پۇخادىن چىقمايمىز، قورساقتا غۇم قالىدۇ، — دېدى قادىر سەرۋاز.

— گۇناھنى مەن قىلغاندىكىن كاللامنى ئالساڭلار بولمامدۇ، قولۇمدا نېمە گۇناھ؟ — دېدى سايىت ئۇچقاق يىغلاپ.

— سېنىڭ قولۇڭنىڭ گۇناھى ناھايىتى ئېغىر، كاللا ئىشلىمىسە پۇت - قولغا ئارام يوق دېگەن شۇ. شەرىئەت ھۆكۈمى بويىچە سەن ئوغرىنىڭ قولىنى بۇرۇنلا كېسىش كېرەك ئىدى، — دېدى قادىر سەرۋاز.

— مېنى قولۇمنى كېسىپ تىلەمچى قىلدىڭلار. ساق ئادەمنى مېيىپ قىلىپ تىلەمچىلىك قىلىشقا مەجبۇر قىلغان قازى ۋەيلۇن دوزاختا كۆيىدۇ ... ئەڭ يامان دوزاختا كۆيىدۇ ... سەنلەرمۇ شۇ، خۇنىپەرلەر.

— ئوغرى بىلەن تىلەمچىنىڭ پەرقى يوق. بار دېيىلسە، تىلەمچى ئوغرىدىن ياخشىراق، ئۇنىڭدا يۈز بولمىغان بىلەن خەق بەرگەننى ئالىدۇ، ئوغرى خەقنى قاقشىتىدۇ. بولدى، سەن بىلەن تالاشقۇم يوق. بىزنى ئۇ يەرگە باشلاپ بارساڭ، كېسىلگەن سول قولۇڭ ئۈچۈن ئون قوي، بەش كالا، ئوتتۇز پەرسەخ ئېكىن يەر بېرىمىز. بولمىسا سېنى ئوڭ قولۇڭ، قۇلاق - بۇرنۇڭ،

پۇتلىرىڭنى كېسىپ چۆلگە تاشلىۋېتىمىز، قاغا - قۇزغۇنلار كۆزۈڭدىن باشلاپ بىر - بىرلەپ چوقۇپ مەرزە قىلىپ يەپ ھۈزۈرلىنىدۇ. سەن ئىتنىڭ كۈنىدە قىيىنلىپ ئۆلسەن. يا باشلاپ بارىمەن دە، يا ياق، ئىككىنىڭ بىرىگە تۇر ...

قادر سەرۋاز شۇنداق دەپلا ئىشىككە ماڭدى. گۈندىپايىلار كۆتەك يارىدىغان يوغان پالتىنى كۆتۈرۈپ كېلىپ، سايىت ئۇچقاقنىڭ ئوڭ قولىنى كۆتەك ئۈستىگە قويدى.

شاھ ھۇجرىسىدا دېدەك - كېنىزەكلەرنىڭ يۆلىشىدە ئولتۇراتتى. ھۇجرىغا مېھرىبانۇ خانىش، يالغان سەنەم، تۇران ئايلا كىرىپ كەلدى. ئۇلار تەزىم قىلىۋاتقاندا، شاھ بېشىنى تەستە بۇراپ ئۆزىگە تەبەسسۇم بىلەن قاراپ تۇرغان شاۋازغا قارىدى.

— ئەسسالامۇ ئەلەيكۇم شاھ ئاتا ... بىزنى سېغىنىدىلىمۇ ... بىزمۇ سىلنى خوپ سېغىنىدۇق.

«سەنەم» شۇنداق دەپ سالام بېرىپ ئاتىسىغا يېقىن كېلىشىگە، تۇران ئايلا ئۇنى توسۇۋالدى.

— مەلىكە ئالىلىرى، ئۆزلىرىنىمۇ، ئالىلىرىنىمۇ ئايىغايلا.

شاھ چۈشىنىكسىز بىرنەرسىلەرنى دەپ قولىنى شىلتىپ توسما دېگەن ئىشارەتنى قىلدى. تۇران ئايلا شاۋازغا قارىدى، شاۋاز بولدى قويۇۋەت دېگەن ئىشارەتنى بەردى. «سەنەم» كېلىپ شاھنىڭ بويىنىغا ئېسىلىپ يىغلاپ كەتتى. شاھنىڭ كۆزلىرى چەكچىيىپ مېھرىبانۇغا قارىدى، مېھرىبانۇ يەرگە قارىۋالدى. شاۋاز بارلىق دېدەك - چاكارلارنى چىقىپ كېتىشكە ئىشارەت قىلدى. ھۇجرىدا شاۋاز، مېھرىبانۇ، «سەنەم»، تۇران ئايلا قالدى. شاھ بويىنىنى قۇچاقلاپ تۇرغان «سەنەم» دىن ئۆزىنى ئاجرىتىشقا ھەرىكەت قىلدى. شاۋاز «سەنەم» نىڭ دولىسىغا يەڭگىل ئۇرۇپ دېدى:

— مەلىكە ئالىلىرى، بولدى قىلىسلا، شاھ ئالىلىرى

ئۆزلىرىنى يېقىندىن سىنچىلاپ تويغۇدەك كۆرۈۋالسۇن. سىلەر شاھ ئالىيلىرىنى يۆلەڭلار ... خانىش ئايىم خاپا بولماي ئۆزلىرىمۇ شاھنىڭ قولىتىقىدىن يۆلىشىپ بەرسىلە.

مېھرىبانۇ خانىش بىلەن تۇران ئايلا شاھنىڭ ئىككى تەرىپىدىن يۆلەپ يېنىدا ئولتۇرۇشتى. «سەنەم» شاھنى قويۇۋېتىپ سەل داچىپ باش ئېگىپ تۇردى.

— مەلىكەم ... باشلىرىنى ئۈستۈن قىلىپ شاھ ئاتىلىرىغا قاراپ تۇرسىلا، شاھ ئالىيلىرى ئۆزلىرىنى قانغۇدەك كۆرۈۋالسۇن، — دېدى شاۋاز.

شاھ «سەنەم» گە بۇرۇن كۆرۈپ باقمىغاندەك سىنچىلاپ ئۇزاقتىن — ئۇزاق قارىدى، قولىنى ئاستا كۆتۈرۈپ، يۈزىنى تۇتماقچى بولۇۋىدى، قولى يەتمىدى.

— مەلىكە ئالىيلىرى، شاھ ئاتىلىرى ئالدىدا تىزلىنىپ، باشلىرىنى يېقىن تۇتسىلا، ئالىيلىرى يۈزلىرىنى سىلاپ كۆرۈپ قانسۇن، — دېدى شاۋاز.

يالغان مەلىكىنىڭ بايقى جۈرئىتى قالمىغان بولۇپ، قورقۇنچتىن ھودۇقۇپ تىترەپ شاۋازغا قارىدى.

— قورقمىسىلا، مەلىكە ئالىيلىرى، ئاتىلىرىغا يېقىن كەلسىلە، — دېدى يەنە شاۋاز.

يالغان مەلىكە تىزلىنىپ بېشىنى شاھقا يېقىن ئەكەلدى. شاھ ئارىدەك قولاشمىغان قوللىرى بىلەن «سەنەم» نىڭ يۈز — كۆزلىرىنى سىلىدى. سىلاۋېتىپ ئاغزىنى مېھرىبانۇ خانىشنىڭ قۇلىقىغا يېقىن ئەكەلدى. خانىشمۇ قۇلىقىنى شاھقا يېقىن ئەكەلدى، شاھ پىچىرلىدى، مېھرىبانۇ بېشىنى لىڭشىتىپ دېدى: — شۇنداق ئالىيلىرى، ۋەزىر ئەزەمنىڭ دېگەنلىرى بەرھەق، ئىشەنسىلە بولىدۇ.

شاھ يەنە مېھرىبانۇنىڭ قۇلىقىغا پىچىرلىدى.

— شۇنداق، ئالىيلىرى، مەن بىلگەندىم. ئۆزلىرىنىڭ پاتراق شىپا تېپىشلىرى ئۈچۈن قىزىمىز خاسىيەتلىك دورا بولدى، —

دېدى مېھرىبانۇ خانىش.

شاھى ئابباسنىڭ كۆزىگە سەنەمنىڭ بوۋاق چېغىدىكى بېشىنىڭ ئوتتۇرىسىدىكى ئىككى چۆرگىلىمچى، چۆرگىلىمەچ ئوتتۇرىسىدىكى تەڭگىدەك قىزىل خالى كۆرۈندى. شاھ جانلىنىپ مېھرىبانۇنىڭ قۇلىقىغا پىچىرلىدى، مېھرىبانۇ كۆزلىرىدىن يامغۇردەك ياش تۆكۈپ تەبەسسۇم بىلەن باش لىڭشىتتى:

— شۇنداق، شاھ ئالىيلىرى، ئەس — ھوشلىرى بەكمۇ جايىدا، تازىمۇ سەگەك ئىكەنلا، شۇنداق، دەل شۇنداق، كۆرسىلە. شاھ «مەلىكە» نىڭ بېشىنى سىلاپ، ئالتۇن تاجلىق دوپپىسى، لىچەكلىرىنى ئېلىۋېتىپ چىرايلىق تارالغان چاپلىرىنى ئارىلىدى، مېھرىبانۇ خانىشمۇ بىللە قاراشتى. قوش چۆرگىلىمەچ بىلەن تەڭگىدەك قىزىل خال چاچ ئاستىدىن كۆرۈنىمىدى. شاھ مادارسىزلىنىپ مېھرىبانۇ خانىشنىڭ بويىنىدىن قۇچاقلاپ بۇقۇلداپ يىغلاپ كەتتى. مېھرىبانۇ خانىشمۇ ئۆزىنى ئاران تۇتۇپ تۇراتتى، ئۆزىنى قويۇۋېتىپ شاھنى قۇچاقلاپ ئۆكسۈپ يىغلىدى. شاۋاز تۇران ئايلا، يالغان سەنەملەرنى ئىشارەت بىلەن چىقىرىۋېتىپ دېدى:

— مانا ئەمدى خاتىرجەم بولىدىلىمۇ، ئالىيلىرى؟ بىزنىڭ غەزەنەۋىلەرگە ياتلىق قىلىدىغىنىمىز مانا مۇشۇ مەلىكە، ئالىيلىرى.

شاھ شاۋازغا غەزەپ بىلەن قاراپ مېھرىبانۇنىڭ قۇلىقىغا پىچىرلىدى:

— ئەمىسە مېنىڭ راست قىزىم قېنى؟ ئۇنى نەگە يوشۇردۇڭ دەيدۇ، — دېدى مېھرىبانۇ خانىش.

— ئالىيلىرى، مەلىكىمىزنى مەن يوشۇرمىدىم، ئۆزى يوشۇرۇنۇپ يۈرۈۋاتىدۇ. تالاي ئادەملىرىمىز داۋراڭ سالماي دېڭىز ئاستىدىن يىڭنە ئاختۇرغاندەك ئۇلارنى ئىزدەۋاتىدۇ.

شاۋاز گېپىم سىرتقا ئاڭلانمىسۇن دېگەندەك ئىشىك — دېرىزە تەرەپلەرگە پەم بىلەن بېرىپ تىڭشاپ، تېخىمۇ پەس

ئاۋازدا دېدى:

— ئالامەتلەردىن مەلۇم بولۇشىچە، مەلىكە ئالىيلرى پالەچ غېرىب بىلەن ئۇنىڭ ئانىسىنى مەپىگە سېلىپ قاراشەھەر، باشئەگم تەرەپلەردە يۆتكىلىپ يۈرۈۋېتىپتۇ ... پالەچ غېرىبتىن خاتىرجەممىز، ئالىيلرى، ئۇ يەنىلا ئورنىدىن مىدىرلىماي، بەرسە يەيدىكەن، بولمىسا كۆزىنى پارقىرىتىپ ياتىدىكەن ...

— ۋاي ئىسىت، بىچارە قىزىم ... شاھنىڭ ئەتىۋارلىق مەلىكىسى تۇرۇپ، تارتىۋاتقان كۈنلىرىنى ... دېدەك - چاكارلارمۇ ئۇنىڭدىن ئوبدان ياشاۋاتامدۇ؟ ...

مېھرىبانۇ گېپىنىڭ ئاخىرىنى دېيەلمەي ھۆڭرەپ يىغلاپ كەتتى. شاھمۇ ئۆپكىدەپ يىغلاپ، غەلىتە ئاۋاز چىقىرىپ يۆتىلىپ كەتتى.

— قىزىمىز كۆز ئالدىمىزدا تۇرسا پالەچ غېرىبىنى باقسىمۇ باقمىدۇ ... ھۆرمەتلىك ۋەزىر ئەزەم، نېمە قىلسىلا قىلسىلا، بىز سىلنىڭ ھەرقانداق ئىشلىرىغا ئەزەلدىن قارشى چىقمىغان، مۇشۇ بىر ئىشتا سىلىدىن ئۆتۈنەيلى، قىزىمىزغا ھەم ئۇ بىچارە پالەچ غېرىبقا يول قويسىلا. ئاشۇ بىر تال مەلىكىمىزنىڭ كۆڭلى ئاشۇ پالەچ غېرىبىنى بېقىپ ئارام تاپىدىغان ئىش بولسا، مەيلىگە قويۇۋېتەيلى، ماقۇل كۆرسىلە، — دېدى مېھرىبانۇ خانىش.

— ئۆمۈرلىرىدە مانا مۇشۇ بىر قېتىم توغرا گەپ قىلىدىلا، خانىش ئالىيلرى. مېنىڭ كۆڭلۈمدىكى گەپنى قىلىدىلا. مەن سىلىدىن بۇنچىلىك گەپ چىقار دەپ ئويلىمىغان.

شاھ شاۋازنىڭ قۇلىقىغا گەپ قىلىمەن دېگەن ئىشارەتنى قىلدى. شاۋاز قۇلىقىنى شاھنىڭ ئاغزىغا يېقىن ئەكىلىۋېتىپ، شاھ ئۇنىڭ قۇلىقىنى چىشلىۋالدى. شاۋاز ئاغزىقتىن ۋايساپ جان ئاچچىقىدا چىچاڭشىپ شاھنى سىلكىپ ئاران ئاجرىدى.

خىلۋەت مەھەللە. ئۆي ئىچىدە سەنەم چۆچۈپ ۋارقىراپ ئويغىنىپ كەتتى، ئۇنىڭ ۋارقىرىشىدىن ھەممە ئويغىنىپ كەتتى. نىگار ئايىم جىنچىراغنى ياقتى.

— ئىت، بىر توپ ئىتنىڭ ئارىسىدا قالدۇق ... ئىتلار بىزنى قورشىۋېلىپ ئېتىلىپ كەلدى، — دېدى سەنەم.

— ئەندىشلىك خىياللار بىلەن ئۇخلىغاچقا ...

غېرىبىنىڭ گېپى ئاخىرلاشماستىنلا گۈلجامال گەپنى بۆلدى:
— پارچە ناننى بېشىڭىزدىن ئۆرۈپ دىۋانىگە سەدىقە بېرىۋەتسەك ئىتلار شۇنىڭ بىلەن كېتەتتى ...

سەنەم ئۈندىمەستىن ئورنىدىن تۇرۇپ سىرتقا چىقتى، غېرىبمۇ سەنەمنىڭ كەينىدىن ئەگىشىپ سىرتقا چىقتى.

— ۋاي رەھىم — شەپقەت دېگەننى بىلمەيدىغان ئىمانسىزلار، ئادەمنى ۋىجدانى، غۇرۇرى بىلەن ياشاپ پاكىز ئۆلگىلى قويمايدىغان ئىپلاس رودۇپايلا!

تاڭ سەھەر. تار كوچىدىكى مەسچىت گۈمبىزىنىڭ يېنىدىكى كىچىك سەينىغا چىققان مەزىن تار كوچىدا پەرەنجە بىلەن ئالدىراش كېتىۋاتقان ئېگىز ئايالغا قاراپ: «ئەستاغپۇرۇللا شەيتان» دەپ قويۇپ قىبلىگە قاراپ قۇلاق قېقىپ ئەزان توۋلىدى. ئايشە غىپىلداپ مېڭىپ بېرىپ تۇراخۇن ھاجىمنىڭ ئىشىكىنى ئېچىپلا ئىچىگە كىرىپ كەتتى. ئۆگزىدىن — ئۆگزىگە مۈشۈكتەك سەكرەپ پايلاپ يۈرگەن پايلاقچى ئۆگزىدە دۈم يېتىپ تۇرۇپ ئۇنى كۆردى. ئايشە ئۆيگە كىرىپ كېتىشى بىلەنلا تۇراخۇن ھاجىم دۈرۈت ئوقۇغىنىچە تون — سەللىسىنى كىيىپ تۈزەشتۈرۈپ مەسچىتكە ماڭدى. ئۇنىڭ ئارقىسىدىن ئىككى ئەر ئەگىشىپ چىقىپ ئارىلىق قالدۇرۇپ مەسچىتكە ماڭدى. پايلاقچى بېشىنى كۆتۈرۈپ گاڭگىراپ قالدى. ئاندىن ئاستا تار كوچىنىڭ ئۈستىدىن تۇراخۇن ھاجىمنىڭ ئۆيىنىڭ ئۆگزىسىگە مۈشۈكتەك سەكرەپ ئۆتۈپ ئۆيىنىڭ تۈڭلۈكىدىن مارىلىدى.

مەسچىت تۈنەكخانىسىدىن چىققان جامائەت مەسچىت ھويلىسىدا مېيىت نامىزى ئوقۇشقا تۇرۇشتى. تۇراخۇن ھاجىم، ئەرەنچە كىيىنىپ ساقال — بۇرۇت تاقاپ، سەللە يۆگىگەن ئايشە، تۇراخۇن ھاجىمنىڭ چاكىرى بىر سەپ بولۇپ نامازغا تۇردى.

بۇ چاغدا بىرقانچە نىقابلىق ئادەم تۇراخۇن ھاجىمنىڭ ئۆيىنى ئالا قويماي ئاختۇرۇپ، ساندۇقلاردىكى كىيىم - رەختلەرنى چۇۋۇپ تاشلىدى. بۇغداي، قوناق قاچىلانغان يوغان كات ساندۇقنىڭ ئاغزىنى ئېچىپ بۇغداي، قوناقلارغا قىلىچلىرىنى پاتۇردى. بىرى ئوچاقنىڭ مورسىغا بېشىنى تىقىپ قاراپ باقتى. مەسچىت دەرۋازىسىدىن مېيىت ئىگىلىرى يىغا - زار بىلەن جىنازىنى كۆتۈرۈپ چىقتى. جامائەت جىنازىغا ئەگىشىپ سەپ تارتىپ كوچا بويلاپ مېڭىشتى. مېيىتنى ئۈزىتىپ چىققان جامائەت شەھەر دەرۋازىسى ئالدىغا يېتىپ كەلمەي تۇرۇپ قاراۋۇللار دەرۋازىنى يوغان ئېچىۋېتىشتى، جامائەت دەرۋازىدىن چىقىپ كەتتى. ئۇلارنىڭ ئارقىسىدىن ئات چاپتۇرۇپ يېتىپ كەلگەن ۋەلى باينىڭ ئادەملىرىنى قاراۋۇللار دەرۋازىنى تاقىۋېلىپ، شەھەر سىرتىغا چىقارماي قويدى. دەرۋازىنىڭ سىرتىدا ئوتۇن، سامان باسقان ھارۋىلىرىنى، تاغار ئارتقان ئېشەكلىرىنى تۇتۇپ، دەرۋازىدىن كىرمەكچى بولۇپ كۈتۈپ تۇرغانلارنى قاراۋۇللار بازار دەرۋازىسى ئېچىلىدىغان ۋاقىت بولمىدى، دەپ كىرگۈزمىدى. تۇراخۇن ھاجىم مېيىت ئۇزاتقۇچىلار سېپىدە ئايشەگە كۆزىنىڭ قۇيرۇقىدا قاراپ تەبەسسۇم قىلىپ قويدى.

ۋەلى باي پىغانى ئۆرلىگىنىچە مەپسىدە ئولتۇراتتى. ئۇ ئالدىغا كەلگەن قاراۋۇلنىڭ كاپىتىغا تەستەك بىلەن بىرنى سالدى، قاراۋۇل تەزىم قىلىپ يۈگۈرۈپ بېرىپ دەرۋازىنى ئېچىپ بەردى. ۋەلى باينىڭ چاپارمەنلىرى ئاتلىرىنى چاپتۇرۇپ ئۇنىڭ مەپسىسىنىڭ ئالدىغا ئۆتۈپ كەتتى. ئۇلار چىقىپ كېتىشىگە قاراۋۇللار دەرۋازىنى يەنە تاقىۋالدى.

ئۇيۇق قىزارغانىدى، ئېگىز تاغ چوققىسىمۇ ئۇيۇق بىلەن رەڭداش كۆرۈنەتتى. سايىت ئۇچقاق چولاق قولى بويىنىغا ئېسىلغان ھالەتتە تاغ چوققىسىدا يوشۇرۇنۇپ تۇرۇپ خىلۋەت مەھەللىدىكى يالغۇز ئۆيىنى كۆرسەتتى. بىرقانچە مېكىياننى

ئەگەشتۈرۈپ مەھەللىدە خاتىرجەم دانلاۋاتقان خوراز قاناتلىرىنى كېرىپ، قېقىپ چىلىدى. قادىر سەرۋاز قولىنى شىلتىپ ۋارقىرىدى:

— ئاشۇ ئۆينى قورشاپ ئادەملەرنى تۇتۇڭلار، ھېچكىمگە دەخلى — تەرۈز قىلماڭلار، كىمنىڭ بىر تال مويى زىيانغا ئۇچرىسا، تېرىسىنى تەتۈر سويىمەن.

لەشكەرلەر قارا چۈمۈلىلەردەك تاغ ئارىسىدىن چىقىپ پەم بىلەن ھەر تەرەپتىن غېرىبلارنىڭ ئۆينى قورشاپ كەلدى. ئۇلار ئۆينىڭ ھەممە يېرىنى ئاختۇرۇپ، ئۆگزىلىرىگىچە چىقىۋالغانىدى. قادىر سەرۋاز ئۆينىڭ مورا بېشىدا پىلىلداپ يېنىپ تۇرغان ساپال چىراغنى غەزەپ بىلەن بىر قامچا ئۇرۇپ يەرگە چۈشۈرۈۋەتتى. ساپال چىراغ يەرگە يانتۇ چۈشۈپ يەنە پىلىدىرلاپ يېنىپ تۇردى. چىراغنىڭ ئوتى سۇپا ئۈستىدىكى بورىغا تۇتىشىپ ئوت ئاستا ئۇلغايدى.

— مەينىڭ ئىزىنى بويلاپ قوغلايلى! — دېدى قادىر سەرۋاز. ھەممىسى ئۆرتۈپە بولۇشۇپ تېزلىكتە ئاتلىرىغا مىنىشىپ ئورمان ئارىسىدىكى ھارۋا يولىنى بويلاپ مېڭىپ كەتتى. كۈن قىزىل بولغان چاغ ئىدى. قويۇق قەدىمىي توغراق، يۇلغۇنلار، قومۇشلار باسقان سۈرلۈك مازاردا بىر توپ ئادەم پەيدا بولدى. قەبرىلەرنىڭ بېشىغا قالدالغان ھەر خىل رەڭلەردىكى تۇغ — ئەلەم، مۈڭگۈزلەر يۆگىشىپ كەتكەن ئارقار، قوچقار، تېكىلەرنىڭ قۇرۇق چوققىلىرى كۆرۈنۈپ تۇراتتى. جامائەت قويۇق قومۇشلار ئارىسىدىكى يېڭى كولانغان قەبرە بېشىدا سۈكۈت بىلەن تۇرغاندا، تۇراخۇن ھاجىم چاكىرىغا ئىما قىلىپ قويدى. چاكار يېنىدىكى ئايشەنىڭ يېڭىنى تارتىپ قويۇپ جامائەت ئارىسىدىن ئاستا سۇغۇرۇلۇپ چىقىپ، قويۇق قومۇشلار ئارىسىغا شۇڭغۇپ، ئىچكىرىلەپ كىرىپ كەتتى.

قويۇق قومۇش باسقان دۆڭنىڭ كەينىدىكى قېرى توغراققا بىر ئات باغلاپ قويۇلغانىدى. ئايشە بىلەن چاكار تەييار ئاتنى

يېشىپ مىندى - دە، قومۇشلۇق ئارىسىغا چاپتۇرۇپ كىرىپ كەتتى.

مازارلىقتا مېيىتىنى يەرلىكىدە قويۇپ بولغان جامائەت يۈكۈنۈپ ئولتۇرۇپ ئاخۇنۇمنىڭ قۇرئان تىلاۋىتىنى ئەستايىدىل ئاڭلىماقتا. بوراندەك يېتىپ كەلگەن ۋەلى باينىڭ چاپارمەنلىرى ئاتلىرىدىن چۈشۈپ جامائەتنىڭ ئارقىسىغا كېلىپ تىزلىنىپ ئولتۇرۇشتى. ئۇلار قىرائەت ئاڭلىغاچ جامائەت ئارىسىغا تېزلىكتە كۆز يۈگۈرتۈپ تۇراخۇن ھاجىمغا كەلگەندە توختىدى. ۋەلى باينىڭ مەپىسى كەلگەندە جامائەت دۇئاغا قول كۆتۈردى. قولىنى بوينىغا ئېسىپ، بىر قولىدا قولتۇق تايىقىنى تۇتۇپ ئولتۇرغان ۋەلى باي بىر قولىدا دۇئا قىلدى، چۇۋۇلۇپ قوپقان جامائەت ئارىسىدىن تۇراخۇن ھاجىمنى ئىزدەشتۈرۈپ كۆرەلمەي، بوينىنى سوزۇپ ھەر تەرەپكە قارىدى.

قۇرۇق تاغ ئارىسىدىكى يول. غېرىب، سەنەم، نىگار ئايىم، گۈلجاماللار ئولتۇرغان مەپە توپا تۈزىتىپ شىددەت بىلەن كېتىۋاتماقتا. غېرىب قامچىسىدىن قاس چىقىرىپ مەپىنى تېز ھەيدىمەكتە. ئەنسىز ھالدا پات - پات كەينىگە قاراپ قويۇۋاتقان سەنەم غېرىبىنىڭ بېجىرىم ئولتۇرۇپ ھارۋا ھەيدەشلىرىگە قاراپ سۆيۈنۈپ، زوقلاندى، ئاندىن نىگار ئايىمغا خۇشال قاراپ، ئۇنىڭ قۇچىقىغا بېشىنى قويدى.

ئوردابالىقنىڭ ھەيۋەتلىك سېپىل دەرۋازىسىنىڭ پەشتىقىدا سۈرلۈك بۇرغا - سۇنايلار چېلىنىپ، دەرۋازا ھەيۋەت بىلەن ئېچىلدى. دەرۋازا ئالدىدىكى يولنىڭ ئىككى قاسنىقىدا پۇقرالار پاتماي قىستا - قىستاڭ بولۇپ تۇرۇشتى. بالىلار دەرەخكە چىقىۋالدى، يولغا قىزىل پايانداز سېلىندى، تۈزدەك ياسانغان قىز - يىگىتلەر ناغرا - سۇناي بىلەن ئورۇندالغان شادىمان كۈيگە كەلتۈرۈپ يولنىڭ ئىككى قاسنىقىدا ئۈسسۈلغا چۈشتى. شاۋاز باشچىلىقىدىكى ئوردا ئەركانلىرى بايراملىق - ئايەملىك، سۆلەتلىك تون - سەرپايلىرىنى كىيىشىپ غەزىنەۋىلەرنىڭ

زەينىدىن بوميانى باشچىلىقىدىكى ئەلچىلەر ئۆمىكىنى
دەرۋازىدىن ئۆزىتىپ چىقتى.

— خانىدانلىقىمىزنىڭ قۇتلۇق سالامى بىلەن بېھىش
پۇرايدىغان ئېسىل نازۇنېمەتلىرىنى ساق — سالامەت ئېلىپ
بېرىپ بۈيۈك سۇلتان مەھمۇد غەزنەۋى ئالىيلىرىغا
يەتكۈزگەيلا! — دېدى شاۋاز.

— ئىنشائاللا ... خان ئالىيلىرى، ھەزرەتلىرى، شۇنداقلا
خانىدانىڭلاردىكى بارلىق ئۇلۇغ — ئۇششاقلارنىڭ سالامىنى ئېلىپ
بېرىپ بۈيۈك سۇلتانىمىزغا يەتكۈزۈمەن. پېقىرنى كاتتا
ئىززەت — ھۆرمەت بىلەن بېشىڭلاردا كۆتۈرۈپ، كاتتا ئىلتىپات
كۆرسەتكەنڭلارنى سۇلتان ئالىيلىرى ئاڭلىسا جەزمەن خۇرسەن
بولىدۇ، — دېدى زەينىدىن بوميانى.

— لايىقلىرىدا كۈتەلمىگەن بولساقمۇ تىرىشىپ —
تىرماشتۇق. ئۆزلىرىنىڭ ئىككى خانلىق ئوتتۇرىسىدىكى
دوستلۇق، ئىناقلىق، ئۈرۈك — تۇغقانچىلىق، قېرىنداشلىق
رېشتىنى ئۈزۈلمەس قىلىپ باغلايدىغانلىقلىرىغا ئىشەنچىمىز
كامىل، — دېدى شاۋاز.

— ئىنشائاللا، دېگەنلىرى كەلگەي. كۈزگى بۇغداي
پىششىقىدا ئامۇ دەرياسى بويىدىكى قارشى شەھىرىدە مانا
مۇشۇنداق شادىيانە ناغرا — سۇناي ساداسى ئىچىدە قۇچاقلىشىپ
كۆرۈشۈپ، كاتتا تويىنى ئوينىغىلى نېسىپ بولغاي! — دېدى
زەينىدىن بوميانى.

شەيخۇلئىسلام جارۇپ مەۋلەۋى قولىنى كۆتۈرۈپ دۇئا
باشلىدى:

— ئۆزلىرىنى ئاللاھقا تاپشۇردۇق، ئامىن!
ھەممەيلەن دۇئا قىلىپ خوشلاشتى. زەينىدىن بوميانى ھەم
ئۇنىڭ ھەمراھلىرى ئاتلىرىغا مىنىپ يەنە بىر تەزىم قىلىۋېتىپ
ھەيۋەت بىلەن غادىيىپ ماڭدى.

— ھەزرەتلىرى، ئەسلىدە ئۆزلىرىنى ئۈچ كۈنلۈك يولغىچە

ئۇزاتسام ئوشۇقلۇق قىلمايتتى. خان ئالىلىرى بىتاب بولۇپ قالغاچقا، خانلىقنىڭ بارلىق ئۇلۇغ - ئۇششاق ئىشلىرى پېقىرنىڭ گەدىنىگە يۈكلەندى. شۇ سەۋەبتىن، ئۆزىتىپ بېرىشقا ئىلاجىسىز مەن. باش جېسەكچىمىز مەڭلىك غىياس بەش يۈز لەشكەر بىلەن ئۆزلىرىنى خانلىق چېگرىمىزغىچە ئۆزىتىپ بارىدۇ، — دېدى شاۋاز.

— ئىلتىپاتلىرىغا تەشەككۈر، ئالىلىرى، ئامان بولغايللا ... زەينىدىن بوميانى شۇنداق دەپ قوزغالدى. كەينىدىن ساندۇق - يۈكلەر ئارتىلغان قاتار تۆگە كارۋىنى، ئۇنىڭ كەينىدىن مەڭلىك غىياسنىڭ تولۇق قوراللانغان ئاتلىق قوشۇنى سۈر - ھەيۋە بىلەن ماڭدى.

تۇپراق بېشىدىن چاپارمەنلەرنىڭ كۆزلىرىنى غەلەت قىلىپ يېنىپ كەلگەن تۇراخۇن ھاجىم دۇكاننىڭ تەكچىسىدە توختىماي ئۈنلەۋاتقان بىر جۈپ دەمدەرگە قاراپ چاي ئىچكەچ ئولتۇراتتى. دۇكانغا سول قولىنى بوينىغا ئاسقان، بىر تال قولتۇق تايىقىنى تايانغان ۋەلى باي چاپارمەنلىرىنىڭ ياردىمىدە كىرىپ كەلدى.

— ئەسسالامۇ ئەلەيكۇم، ھاجىمكا ... تۇراخۇن ھاجىم كەيپى ئۇچقان ھالدا سالام قايتۇردى: — ۋە ئەلەيكۇم ئەسسالام ۋەلى باي، ئۇنتۇلۇپ قالغان باج بارمىكەن؟

— يوقسۇ، ھاجىمكا ... ھېلىقى خوتۇننى قەيەرگە قاچۇرۇۋەتتىلە؟ — دېدى ۋەلى باي ئۇدۇللا. — كېچىچە تەتۈر بېسىپ يېتىپ قالمىغانلا، گەپلىرىنى بىلەلمىدىمغۇ؟ — دېدى تۇراخۇن ھاجىم.

— تولا خۇپسەنلىك قىلمىسلا، ئىشنىڭ چىرايلىق بولغىنى ئوبدان، — دېدى ۋەلى باي.

— مەن خۇپسەنلىك قىلىپ سىلگە قەرزىم يوق، قايسى ئىش سەت بولماقچى؟ — دېدى تۇراخۇن ھاجىم ئوڭۇپ.

— بامداتقا ئەرەنچە ياساپ ئاپىرىپ ھازىدارلار قاتارىدا بازار

دەرۋازىسىدىن چىقىرىپ قاچۇرۇۋەتكەن خوتۇننى دەيمەن. ئۇنى نەگە قاچۇردىلا دەيمەن؟

— مېنىڭ بۇنداق ئىشلارنى قىلىپ يۈرۈشكە ھەپسىلەم يوق. ماقۇل، سىلى دېگەندەك بولسا سىلىنىڭ نېمە كارىلىرى؟ سىلە باجگىرمۇ ياكى جېسەكچىمۇ؟ ھەركىم ئۆز ھۈنرىنى قىلغىنى خوپ، — دېدى تۇراخۇن ھاجىم.

— ئەمدى ئۆزۈمنىڭ نېمە ئىكەنلىكىنى تونۇتۇپ قويدىغان ۋاقىت كەلگەندەك تۇرىدۇ، — دېدى ۋەلى باي.

شۇئان تۇراخۇن ھاجىمنى ۋەلى باينىڭ چاپارمەنلىرى ئىككى قولىدىن تۇتۇۋېلىپ كەينىگە قايرىدى، تۇراخۇن ھاجىم ئاغرىقتىن ئېگىشىپ قېلىپ دېدى:

— مەيلى ئۇ قەلەندەرنىڭ خوتۇنى ياكى پادىشاھنىڭ توقىلى بولسۇن، ئىشقىلىپ، ئۇ سېنىڭ ھېچنېمەڭ ئەمەس. سەن ئادەم بوزەك قىلىپ كۆنگەن كۆڭلى قارا مەلئۇن، خەقنىڭ رىزىقى — نېسۋىسىنى ھارامدىن يەۋىرىپ تۇرغان — پۈتكىنىڭ ھارام بىلەن تىنىپ كەتكەن لالما ئىتنىڭ ئۆزى! مېنىڭ بىر تال نارەسىدە قىزىمنىڭ بېشىغا چىققان سەن مۇناپىقتىكى دەردىم ئۈچۈن ئۇ كىمنىڭ قىزى ياكى خوتۇنى بولسۇن، شۇنىڭغا تاپشۇرۇپ بەرسەم بېرىمەنكى، ساڭا بەرمەيمەن. ئۇ ھەرگىزمۇ سېنىڭ ھەققىڭ ئەمەس، ھالال ئىگىسىنىڭ ھەققى.

— ھە، ماڭا بەرمەيسەن، ئىگىسىگە بېرىسەن، شۇ ئارقىلىق مەندىن قىزىڭنىڭ قىساسىنى ئالىسەن، قىزىڭنى سېغىنىدىڭمۇ؟ قىزىڭنىڭ يېنىغا چاپسان بار... ھىم... سەن دەپ بەرمىسەڭ، مەن ئۇ پاسكىنىنى تاپالمايدىمەن؟ سەن مەندىن قىساس ئالىمەن دېمەي، قىزىڭغا ئوخشاش دەردىڭنى ئۆزۈڭدىن ئالساڭ ئەڭ جايىدا ئىش قىلغان بولىسەن، — دېدى ۋەلى باي.

غالىبلاشقان ۋەلى باي تۇراخۇن ھاجىمنى ئۆيىنىڭ تورۇسىغا ئاستۇردى...

غېرىب — سەنەملەرنىڭ مەپىسى كۆز يەتمەس قۇملۇقتا كېتىۋاتماقتا. ئات قاتتىق ھېرىپ — چارچاپ، تەردىن پۈتۈن

بەدەنلىرى ھۆل بولۇپ، قەدەملىرى ئاستىلىدى.
قادر سەرۋازنىڭ قوغلاپ كەلگەن ئاتلىق قوشۇنى شىددەت بىلەن چېپىپ، بارغانچە يېقىنلاپ كەلمەكتە. قادر سەرۋاز مەپىگە يېقىنلاشقانچە خۇشاللىقتىن ئۆزىچە كۈلۈمسىرەپ كۆزلىرىگە شاۋازنىڭ خۇشاللىقتا تىللا، تون - سەرىپاي ئىنئام قىلغان كۆرۈنۈشلەرى كۆرۈنۈپ، پادىشاھنىڭ ئۆزىنىڭ دەرىجىسىنى ئۆستۈرۈپ دەستەك بەرگەن ھالەتلىرى نامايان بولدى. ئۇ ئېتىنى تېخىمۇ قامچىلىدى.

قادر سەرۋازنىڭ ئاتلىق لەشكەرلىرى مەپىنى قورشاپ كەلدى. ھارغان ئاتنى ئاتلىق لەشكەرلەر ئىككى تەرىپىدىن قىستاپ كېلىپ چۇلغۇرىنى تۇتۇپ توختاتتى، مەپىدىكى ئات توختاپلا ھارغانلىقىدىن ئىزغا يىقىلدى. لەشكەرلەر ھارۋىدىكى تىك تۇرغۇزۇلغان ئىككى قارا پەرەنجىنى ئاچتى. پەرەنجە ئاستىدىن ئەپلەپ قويۇلغان ئىككى يوتقان - كۆرپە، ئۇلارنى تىرەپ تۇرغان كالتەك چىقتى. قادر سەرۋاز ئاچچىقىدا ياتقان ئاتنى قامچا بىلەن ئۈرۈپ كەتتى. ئات كۆزى ئوچۇق ھالەتتە جىمجىت ياتاتتى. بىچارە جانىۋارنىڭ جېنى ئاللىقاچان چىقىپ بولغانىدى.

قاتمۇقات ھەيۋەتلىك قۇرۇق تاغلار ئارىسىدىكى كىچىك جىلغا ئىچىدە شارقىراپ ئېقىۋاتقان ئېقىننى بويلاپ غېرىپ، سەنەم، نىگار ئايىم، گۈلجاماللار قىيىلىپ، ھېرىپ - چارچاپ ماڭماقتا. غېرىپ بىر پۈتىنى سەل ئاياپ سۆرەپەرەك روھلۇق، خۇشال كېتىۋاتاتتى. گۈلجامالنى نىگار ئايىم ھاپش قىلىۋالدى.

ئەلچىلەر - زەينىدىن بومىيانلار تاغ ئارىسىدىكى كەڭرەك بىر جىلغىدىكى سۇ بويىغا چېدىرلارنى تىكىپ ئارام ئالماقتا. ئۇ يەر - بۇ يەردە گۈلخانلار يېقىلغان. لەشكەرلەر، كارۋانلار گۈلخان ئەتراپىدا ئولتۇرۇپ مۇڭداشقاچ كاۋاپ پىشۇرۇپ يېمەكتە. بىر بوۋاي راۋاب چېلىپ ناخشا ئېيتماقتا. قاراۋۇللارمۇ قاراۋۇللۇقتا

تۇرۇپ، بوۋاينىڭ ناخشىسىغا مەپتۇن بولۇپ ئاڭلىماقتا.

دەرەخ بولسا ئېگىز بولسا،
ئېگىلمەس بولسا.
ئۇنىڭ كۆپكۆك يوپۇرمىقى
تۆكۈلمەس بولسا.
ياخشى ئادەم يامانلارنى دورىماس بولسا،
بىر ياخشىغا بىر ياماننى بۇيرۇماس بولسا.
قارا قۇشقاچنىڭ بالىلىرى
سايىرىشىپ تۇرسا.
ئىككى ئاشىق بىر - بىرىگە
قارشىپ تۇرسا.
ھەر كىشىنىڭ يارى بولسا،
قېشىدا تۇرسا.
غىجىم رومال شۇ يارىمنىڭ
بېشىدا تۇرسا.

ناخشا شۇ يەرگە كەلگەندە بىر قاراۋۇل ۋارقىراپ:
— قاراقچى ! ... قاراقچى كەلدى ! ... — دېدى.
ھەممەيلەن ئۆرتۈپە بولۇشۇپ قالايمىقان ۋارقىرىشىپ ھەر
تەرەپكە يۈگۈردى. ئىلياس باشچىلىقىدىكى بىر توپ ئاتلىقلار
باستۇرۇپ كەلدى. ئۇلار كەلگەنچە چېدىر - چېدىرلارغا ئوت
قويۇپ ماڭدى. زەينىدىن بوميانى ۋاراڭ - چۈرۈڭدىن ئويغىنىپ
ئۆمىلەپ قويۇپ تون - سەرىپايلىرىنى كىيىپ بولغۇچە چېدىرغا
ئوت تاشلىنىپ ئوت كەتتى. ئۇ ئۆزىنى مەڭلىك غىياسنىڭ
قۇچىقىغا تاشلىدى، ھاسىراپ - ھۆمۈدەپ تۇرغان مەڭلىك غىياس
دېدى:

— ھودۇقمىسىلا، باش ئەلچى جانابلىرى، تۆت توك - توك

قاراقچى ھېچ ئىش قىلالمايدۇ.
زەينىدىن بوميانى دەرھال ئۆزىنى ئوڭشىۋېلىپ رەنجىپ
تاپا - تەنە قىلدى:

— ھە ... ھە ... ھېچقىسى يوق. بىراق، سەركەردە، تۆت
توك - توك قاراقچى دەيلا، سىلى باشلاپ كەلگەن، مېنى
قوغدايدىغان بەش يۈز لەشكەر نەدە، نېمىنى قوغداۋاتىدۇ؟
قاراقچىلار مېنىڭ چېدىرىمغا بېسىپ كېلىپ ئوت قويغۇچە بەش
يۈز لەشكەر نەدە مانتا يەپ قالدى؟
— بىپەرۋالىقىمنى ئەپۇ قىلغايلا، جانابلىرى، — دېدى
مەڭلىك غىياس.

ئوت ئىچىدە ئاتلىق قاراقچىلار بىلەن يېرىم يالىڭاچ
لەشكەرلەر قىلىچۋازلىق قىلىشماقتا. قىيا - چىيا، ئۈرۈش -
تالاشلار، ئۇياقتىن - بۇياققا قوغلاشماق بولۇۋاتقان ئوت ئىچىدىن
بىر سەرۋاز يۈگۈرۈپ كېلىپ مەلۇم قىلدى:
— سەركەردەم ... سەركەردەم ... قاراقچىلار مال ئارتقان
تۆگىلەرنى ھەيدەپ ماڭدى.

— ھە ... ۋاي ... مېنىڭ ئەلچىلىكىم تۈگەپتۇ ...
تۈگىشىپتۇ! — دېدى زەينىدىن بوميانى.

— خاتىرجەم بولسىلا، ئەلچى ھەزرەتلىرى! ئۇلار
ئەپقاچالمايدۇ ... سىلەر باش ئەلچى جانابلىرىنى قوغداڭلار ...
قالغانلار يۈرۈڭلار، قاراقچىلارنى قوغلاڭلار!

مەڭلىك غىياس شۇنداق دېگىنىچە بىر توپ لەشكەرلەر بىلەن
ئاتقا مىنىپ قاراڭغۇلۇق ئىچىگە كىرىپ كەتتى. زەينىدىن
بوميانى كۆيۈۋاتقان چېدىرغا قاراپ ئۆزىنى كاپاتلىدى.

دەريا بويىدىكى قويۇق توغراقلىق مەھەللە. چاكارنىڭ يول
باشلىشىدا يېتىپ كەلگەن ئايشە ھۆربانو بىلەن قۇچاقلىشىپ
كۆرۈشتى. ئىككىلىسى ھۆڭرەپ يىغلاپ كېتىشتى. پەزىلەتخان
بۇلارنى كۆرۈپ خۇشاللىق ياشلىرىنى تۈكۈپ، ئۇلارنىڭ
ئۈستىدىن ياغاچ ئۈشتۈپ، ئىسرىق سالىدى.

كېچىدە پەزىلەتخان ئۇخلاۋاتقان جايىدىن قارا بېسىپ
ئويغىنىپ كەتتى. يېنىدا ياتقان ئايشە بىلەن ھۆربانۇمۇ ئويغاندى.
— پەزىلەتخان ئاچا ... قارا باستىمۇ؟ — سورىدى ئايشە.
— ئۆيىنىڭ تورۇسى بېسىپ چۈشۈپ چۈش كۆرۈپ
قالدىم، — دېدى پەزىلەتخان.

— قارا باسقان ئوخشايدۇ، — دېدى ھۆربانۇ.
— كۆڭلۈم بىر قىسما بولۇۋاتىدۇ. مەن ھازىرلا يولغا
چىقاي ... سىلەر خاتىرجەم تۇرۇۋېرىڭلار. يەيدىغان،
ئىچىدىغاننىڭ ھەممىسى بار، بۇ يەرگە ھېچكىم كەلمەيدۇ، —
دېدى پەزىلەتخان.

— تاڭ ئاتقاندىراق ماڭسىلا بولارمۇ؟ جاڭگال يولى
خەتەرلىكمىكىن؟ — دېدى ئايشە.

— يېنىمدا ئىككى چاكار بولغاندىكىن تاڭ ئاتقۇچە ئۆيگە
بېرىۋالاي ... ئەمدى ئۇخلىساممۇ ئۇيقۇم كەلمەيدۇ.

پەزىلەتخان شۇنداق دەپ جىددىي كىيىنىپ ئورنىدىن تۇرۇپ
سىرتقا چىقتى، ئايشە بىلەن ھۆربانۇمۇ ئەگىشىپ سىرتقا
چىقتى.

— بىزمۇ بىللە بارساق بولارمۇ؟ — دېدى ھۆربانۇ.
— سىلەرگە مۇشۇ يەردىن ئوبدان پاناھ جاي يوق، سىلەر ھېچ
يەرگە بارماڭلار، ھەر ئىش بولسا خۇدايىم ئاسان قىلار. ھاي ...
ھاي ... ئويغىنىڭلار ... ئويغىنىڭلار! ...

دېدەك — چاكارلار كەينى — كەينىدىن ئالدىراپ ئۆيلىرىدىن
چىقىشتى.

— تۇرغۇن باي، ئەيسا باي، ئىككىڭلار ئاتنى توقۇپ مەن
بىلەن يولغا چىقىڭلار! مۆمىناخۇن، نىساخان، بۇ ئىككى
مەزلۇمنى سىلەرگە تاپشۇردۇم. ئاسمان ئۆرۈلۈپ كەتسىمۇ
ئۇلارنىڭ ھالىدىن ئوبدان خەۋەر ئېلىڭلار! جەمىلە، سەن كېچە —
كۈندۈز بۇ ئىككى ئاچاڭنىڭ خىزمىتىدە بول، — دېدى
پەزىلەتخان.

— خوپ، خېنىم ئانا ... — دەپ قول باغلاپ تەزىم قىلىشتى ھەممىسى.

تۇرغۇن بىلەن ئەيسا ھەش — پەش دېگۈچە ئۈچ ئاتنى توقۇپ تەييار قىلدى. پەزىلەتخان ھەممىسى بىلەن خوشلىشىپ، چاكار تۇرغۇننىڭ مۇرىسىگە دەسسەپ دېدەك جەمىلەنىڭ ياردىمىدە ئاتقا مىندى.

— پەزىلەتخان ئانا ... مەن سىلنى قۇچاقلاپ سۆيۈۋالاي، — ھۆربانۇ شۇنداق دېگىنىچە يىغلاپ بېرىپ ئات ئۈستىدىكى پەزىلەتخاننىڭ پۇتلىرىغا ئېسىلدى، پەزىلەتخان ئېڭىشىپ ھۆربانۇنىڭ پېشانىسىگە سۆيدى، ھۆربانۇ پەزىلەتخاننىڭ بويىنىغا ئېسىلىپ ھۆڭرەپ يىغلىدى.

— ھەممىزنى ئاللا پاناھىدا ساقلىغاي، قىزىم، خوش، — دېدى پەزىلەتخان.

ئايىشە بىلەن جەمىلە ھۆربانۇنى يۆلەشتۈرۈپ تۇتۇۋالدى، پەزىلەتخانلار يۈرۈپ كەتتى.

قۇرۇق تاغنىڭ ئۆڭكۈرىدە گۈلخان يېقىلغان، گۈلخان يورۇقىدا نىگار ئايىم گۈلجامالنى قۇچىقىدا تۇتۇپ ئولتۇراتتى. غېرىب بىلەن سەنەم توشقان، كەكلىكلەرنى كۆتۈرۈپ خۇشال كىرىپ كەلدى.

— شۇ چاغقىچە نەلەرگە يوقاپ كەتتىڭلار، بالىلىرىم؟ ئەجەبمۇ ئەنسىرەتتىڭلار، — دېدى نىگار ئايىم رەنجىش بىلەن.

— بۇ قۇرۇق تاغدا ئوۋ تاپقىلى بولمايدىكەن، ئانا. ئۇنىڭ ئۈستىگە ماڭالىغىنىمنىڭ خۇشاللىقىدا قانات چىققاندەك بولۇپ كېتىۋېرىپتىمەن، — دېدى غېرىب.

— ئاقسىمىسا قانچىلىك ماڭار بولغىيتىكىن، ساق تۇرۇپ يېتىشەلمەي ئۆلۈمنى كۆردۈم دېسىلە، ئانا، — دېدى سەنەم.

— مىڭ مەرگەن، باتۇر بولغىنى بىلەن يەنىلا ئۆزىنىڭ مەلىكىلىكىنى چاندۇردى، ئانا. يانغان چېغىمىزدا ھېرىپ قالدۇم دەپ ماڭغىلى ئۇنىماي يۈدۈپ ئەكەلدىم ... — دېدى غېرىب.

— قارىڭا، ئەسكى ... ئۇياتسىزلىقىڭىزنى. ئادەمنى شۇنداقمۇ
ئىزا تارتقۇزامسىز؟

— ئانام يات ئادەم بولمىسا ... ئەجەب سىز مېنى يۈدۈپ
ماڭسىڭىز ... ھە ...

سەنەم چاققانلىق بىلەن غېرىبىنىڭ ئاغزىنى تۇتۇۋالدى.
نىگار ئايىم كۈلۈپ كۆزلىرىدىن ياش چىقىپ كەتتى.

— مەن ئۇنداق دېمىدىم، ئانا ... ئۆزى پۈتىڭىز قاپىرىپ
كېتىپتۇ، بۇرۇنقى كۈچۈم بارمۇ – يوق، سىناپ باقاي، سىزنى
بىردەم يۈدۈۋالاي دەپ ئۈنمىسام ئۈنماي ...

— ھەرنېمە بولسا تىنچ – ئامان كەپسىلەر، بالىلىرىم. بىز
مۇسۇلمان ئەۋلادى بولغاندىكىن ئىككىڭلارنىڭ نىكاھىنى
قىلىۋەتسەك ئوبدان بولاتتى ... ئەجەبمۇ ئىش ئوڭىنى
بەرمەيۋاتىدۇ، — دېدى نىگار ئايىم.

— بىزنىڭ بۇ قىسمەتلىرىمىزنى ئاللا ئۆزى ئورۇنلاشتۇرغان
بولغاندىكىن، ئۇ زاتىنىڭ جازاسىدىن رەھمىتى تولا، ئۆزىمىزمۇ
مەدرىسىدە ئوقۇغان قارىي ئادەملەر، شۇڭا ئاللاغا تەۋەككۈل
قىلىپ ئۆزىڭىزلا نىكاھ ئوقۇپ قويمامسىز، ئانا؟ — دېدى
غېرىب.

— نېمانداق كىچىك بالدەكلا گەپ قىلىسەن، بالام؟ خوتۇن
كىشى نىكاھ ئوقۇغاننى نەدە كۆرگەن، ئۇنداق قىلساق نىكاھ
چۈشەمدۇ؟ سەۋر قىلىڭلار، بالىلىرىم، ئالدىمىزدا ئوبدان
ئادەملەر ئۇچرىسا نىكاھىڭلارنى راۋۇرۇس، مۇستەھكەم
ئوقۇتىمىز ... قانداق دېدىم، قىزىم؟ — دېدى نىگار ئايىم.

سەنەم خىجىل بولۇپ يەرگە قاراپ پەس ئاۋازدا ئاران
ئاڭلىغۇدەك قىلىپ دېدى:

— ئۆزلىرى نېمە دېسىلە شۇ، ئانا ... ئۆزلىرىنىڭ
دېگەنلىرىدەك بولغاي ...

سەنەم گېپىنىڭ ئاخىرىنى دېيەلمەي، ئېسەدەپ يىغلاپ
سىرتقا يۈگۈرۈپ چىقىپ كەتتى.

— بالام غېرىب، ساراڭلىق قىلىپ شەيتاننىڭ دېيىغا
ئۇسسۇل ئوينىمىغانسەن — ھە؟ — دېدى نىگار ئايىم.
— ئادەمنى ئىزا تارتقۇزماڭا، ئانا. ھەرقانچە بولساقمۇ
ئىمانىمىز خېلى مۇستەھكەم، ھالال، ھارامنى بىلىمىز، — دېدى
غېرىب.

— ئەمىسە مەندەك بىر خوتۇن كىشىنى نېمىدەپ نىكاھ ئوقۇ
دەيسەن؟ — سورىدى نىگار ئايىم.
— سىزنى نېمە دەيدىكىن دەپ بولمامدۇ.

— ئاناڭغىمۇ شۇنداق دەمسەن؟ سەن مۇسۇلماننىڭ
پۇشتىسىەن. بەدىنىڭگە زىغىردەك ھارام لاي چاپلاشسىمۇ،
گېلىڭدىن قارىمۇق چاغلىق ھارام غىزا ئۆتۈپ كەتسىمۇ ساڭا
سىڭمەيدۇ. ھارام يۇققان يېرىڭدە قاپلىق يىرىڭلىق يارا پەيدا
قىلىدۇ. گېلىڭدىن ئۆتۈپ كەتكەن قارىمۇقچىلىك ھارام غىزا
سېنى ئۈچەيلىرىڭ ئۈزۈلگۈدەك قۇستۇرىدۇ. سەن ھارام
نەرسىلەرگە يېقىن يولماي، ئۆزۈڭنى پاكىز تۇتقاچقا، پالەچ
بولۇپ تۇرۇپمۇ ساقايدىڭ. بۇ ئاللاننىڭ ساڭا بەرگەن ئىنئامى. سەن
مۇشۇنچىلىك بولغىنىڭغا شۈكۈر قىلىپ، قاغىراپ ئۆلسەڭ
ئۆلكى، ھارام يولغا قەدەم باسقۇچى بولما. ئۆمرۈمدە پالەچ بولغان
ئادەمنىڭ ماڭغىنىنى كۆرۈش تۈگۈل ئاڭلاپ باقمىغانمەن. سېنىڭ
ساقىيىشىڭ ئاللاننىڭ بىزگە قىلغان ئاجايىپ زور رەھمەت،
شاپائىتى ھەم ئاگاھلاندۇرۇشى، ئوغلۇم. مەن بۈگۈن كېچىچە
ئېتىكاپتا ئولتۇرۇپ ئالادىن تىلەيمەن. ئەتە بىزگە چوقۇم
خىزىر سۈپەت ئېسىل ئادەمدىن بىرنى ئۇچراشتۇرىدۇ، — دېدى
نىگار ئايىم.

سەنەم ئۆڭكۈرگە كىرىۋېتىپ ئىختىيارسىز دېدى:
— خۇدايىم دېگىنىڭىز كەلگەي، مەنمۇ ئېتىكاپتا
ئولتۇرىمەن ...

سەنەم ئۆزىنىڭ سۆزىدىن ئويالدى — دە، يۈزىنى تۇتۇۋېلىپ
يەنە كەينىگە يېنىپ يۈگۈرۈپ چىقىپ كەتتى.

جىلغىدىكى گۈلخان يورۇقىدا قورقۇنچتىن كۆزلىرى
چەكچىيىپ، ئەدىيالغا يۆگىنىپ ئولتۇرغان زەينىدىن بوميانى
ھەر تەرەپكە ئەنسىز قارايتتى. ئەتراپىدا ئۆزىنىڭ
قورۇقچىلىرىدىن باشقا، پىيادە، ئاتلىق لەشكەرلەر قويۇق قورشاپ
ھەر تەرەپكە ئەنسىزلىك بىلەن قارىشىپ تۇراتتى. ئەنسىرەپ
ئولتۇرغان زەينىدىن بوميانى كۆزلىرىنى پات - پات يۇمۇپ، يەنە
ئۆزىدىن ئۆزى چۆچۈپ ئويغىنىپ كەتتى. ئۇ تېرىكىپ تۇرۇپ
بېشىنى قاتتىق سىلكىپ، كۆزىنى ئۇۋۇلاپ ئالدىدىكى قاپاقتىن
سۇ تۆكۈپ يۈزىنى يۇدى. يەنە ئولتۇرۇپ مۈگدەپ قالدى. ئۇنىڭغا
قاراپ تۇرغان لەشكەرلەر كۈلكىسى قىستاپ پىخىلداشتى.
زەينىدىن بوميانىنىڭ ئادەملىرى كۈلگەن لەشكەرنىڭ ئالدىغا
قىلىچىنى چىقىرىپ دېۋەيلەپ باردى. شۇ چاغدا لەشكەرلەر
كۈلكىسىنى يىغىشتۇرۇپ تىك تۇردى. غىياسىدىن مەڭلىك
خۇشال ئات چاپتۇرۇپ قايتىپ كېلىپ دېدى:

— دېمىدىممۇ، ئەلچى ھەزرەتلىرى، قاراقچىلار تۆڭىلەرنى
تاشلاپ بەدەر تىكىۋەتتى، ھەممىنى ساق - سالامەت ...

گەپنىڭ ئاخىرىغا چاپارمەن ھاسىراپ كېلىپ دېدى:

— ھەزرىتىم ... ساندۇقتىكى ئالتۇن تاج يوق تۇرىدۇ.

زەينىدىن بوميانى: «ھە ! ...» دەپ ئورنىدىن تۇرۇپ كەتتى.

ئون بەشىنچى باب

ئىنسان ھاياتىدىكى ئەڭ بەختلىك، خۇشال چاغلار ئۆزىنىڭ ھۆددىسىدىن ئۆزى چىقىپ، ئۆزىنى ئۆزى باقالغان، خالىغان نەرسىنى يەپ، خالىغان نەرسىنى ئىچىپ، خالىغان يەرگە بېرىپ، خالىغان يەردە تۇرۇپ، ئۆزىنىڭ ئادىمىلىك قەدەر - قىممىتىنى ساقلىيالىغان چاغلاردۇر. بۇ ئىنساننىڭ ھۆرمەتلىك، ئەزىز، كۈچلۈك چاغلىرى، ياشاش ئىقتىدارى مۇكەممەل چاغلىرى، ھاياتىنىڭ مەنىلىك چاغلىرى. ئىنساننىڭ بەختسىز، ئازابلىق چاغلىرى بولسا خارلىققا مەھكۇم بولغان چاغلىرىدۇر. بەندە تۇرۇپ بەندىنىڭ قولىغا قاراپ قېلىش، ئۇ بەندە مەيلى ئۆزىنىڭ ئەڭ يېقىن كىشىسى، بالىسى، تۇغقىنى، قېرىندىشى بولسۇن، ئاشۇنىڭ قولىغا قاراشلىق بولۇپ، بەرسە يېيىش، بەرمىسە تەلمۈرۈپ بويۇن قىسىپ قېلىش — ئاجىزلىق، پېقىرلىق، كېسەللىك، قېرىلىقتۇر. ئىنسان بالىسىنىڭ ئىنساننىڭ قولىغا، ھەتتا ئاتىنىڭ بالىنىڭ قولىغا قاراپ تەلمۈرۈپ قالىدىغان كۈنگە قالغىنى ئۇنىڭ بەختسىزلىكىنىڭ باشلانغانلىقىدۇر. شۇڭا، بەندىنى بەك قېرىپ كېتىشتىن، كېسەل بولۇپ قېلىشتىن، قايسى بالام نېمە بېرەر دەپ تەلمۈرۈپ قېلىشتىن، ئىشقىلىپ، ھاجەتمەن بولۇپ قېلىشتىن خۇدا ساقلىسۇن. بىر جۈپ ئاتا - ئانا ئون بالىنى نامراتلىق ئىچىدە بولسىمۇ ئۆزلىرى يېمەي - ئىچمەي بېقىپ چوڭ قىلغان بىلەن، ئون بالا شۇ ئاتا - ئانىسىنى بېقىشتا ھامان خارلىق كۆرۈلىدۇ. ئاتا - ئانىنىڭ قورسىقى توق، تۇرمۇشى باياشات بولسا، مەنىۋى، مېھىر - مۇھەببەت جەھەتتە خارلىق ھېس قىلىدۇ. يەنى بالىلار ئاتا - ئانىسىغا خوتۇن - بالىلىرىغا كۆيگەندەك كۆيمەيدۇ، خوتۇنىغا، بالىسىغا قىلغان

ئامراقلىقىنى ئاتا - ئانىسىغا قىلالمايدۇ. مانا بۇ ئازابلىق تاللاش، ئازابلىق ئىچكى خارلىق، قەلبىنى زېدە قىلىدىغان، يۈرەكنى مورلايدىغان خارلىق. چۈنكى، ئاتا - ئانىغا بولغان مېھىر - مۇھەببەت بەرىكەت سەھرادىن شەھەرگە كىرىۋالغاندەك خوتۇن - بالىغا كۆچۈۋالغان بولىدۇ. شۇڭا، ئاتا - ئانا ھۆرمەت ئىچىدە خارلىققا، ئەزىزلىك ئىچىدە قەدىر - قىممەتسىزلىككە دۇچار بولىدۇ. شاھى ئابباس خانلىق تەختىدە ئولتۇرۇپمۇ خارلىق ئىچىدە قالدى. كېسەللىك، زەئىپلىك ئۇنى خارلىققا دۇچار قىلدى. ئەتراپىدا چىۋىندەك يۈرىدىغان قۇل - دېدەكلەرمۇ ئۇنى ھۆرمەتلەپ تۇرۇپ خارلايدىغان، خىزمىتىنى قىلىپ تۇرۇپ مەسخىرە قىلىدىغان، قورقۇپ تۇرۇپ قورقمايدىغان ھالەتكە چۈشتى. مانا بۇ شاھى ئابباسنىڭ خان تۇرۇپ خارلىققا قېلىشى ئىدى. ئىنسان ئۈچۈن ئەڭ ئېغىر ئازاب خارلىق ئىدى. خۇدا بەندىسىنى خارلىق ئازابىغا مۇپتىلا قىلمىسۇن.

شاھ ھۇجرىسىدا ئۇخلىيالمى مۇلازىمنى يېنىغا كېلىشكە ئىشارەت قىلدى. مۇلازىم قۇلىقىنى شاھنىڭ ئاغزىغا يېقىن ئەكەلدى، شاھ پىچىرلاپ بىرىنچىلەرنى دېدى، مۇلازىم ماقۇللۇق بىلدۈرۈپ بېشىنى لىڭشىتتى، ئاندىن چىلىم يېنىدا تۈگۈلۈپ ئۇخلاپ قالغان پارپىنى سىلكىپ ئويغاتتى. پارپا چاچراپ تۇرۇپ كەتتى ھەم مەڭدەپ كۆزىنى ئۇۋۇلاپ مۆڭگۈشلەپ ئېڭىشىپ تۇرۇپ ئۆزىنى ئويغاتقان مۇلازىمنىڭ چاترىقىدىن ئۆتۈپ كېتىپ كەينىگە ئۆرۈلۈپ ئۇنىڭ كاسىسىغا ئۇردى:

— نېمە دەيسەن ئادەمنى ئۇخلاتماي؟

مۇلازىم تېرىكىپ كەينىگە ئۆرۈلدى - دە، پارپىنىڭ قۇلىقىدىن تۈتتى. بۇ ھالىنى كۆرۈپ شاھنىڭ ئەتراپىدا قول باغلاپ تۇرغان دېدەكلەر پىخىلدشىپ كۈلۈشتى.

— ھەي يەر مەدىكى، شاھ ئالىيلىرى ئۇخلىيالمىدىم، ساز - مۇزىكا ئاڭلىتىڭلار، تىڭشاپ ياتسام ئۇخلايمەن دەيدۇ، — دېدى مۇلازىم.

— ھۇ دوزاخ شوتىسى كالۋا، شاھ ناخشا — ساردىن ھۇزۇرلانغاچ چىلىم تارتىمسا، يەنە ئۇخلىيالمىسا — بىزگە ئاراملىق يوق. مەن نەغمىچىلەرنى ئويغىتىپ چىققۇچە سەن چىلىمنىڭ سۈيىنى يەڭگۈشلەپ، نەشنى تەييارلىغاچ تۇر، — دېدى پارپا.

— ھەي پىستەك، ئىمامنىياز پەيزۇللا شاھقا نەشە چەككۈزگىنىمىزنى بىلىپ قالىدىغان بولسا يەنە ئۆتكەنكىدەك ھاجەتخانىغا پۈتمىزدىن بىر كۈن ئېسىپ قويدۇ، — دېدى مۇلازىم.

— شاھ نەشە چېكىپ ئۇخلىسا تاڭ ئاتقۇچە پۇراقلىرىنى دېدەكلەر يەلىۋۇپ تۇڭلۇك — دېرىزىلەردىن چىقىرىپ بولىدۇ. ھۇجرىنىڭ ھەممە يېرىگە سوغىلاردا سۇ قويۇپ، ئادراسماندا ئىسرىق سالىساق، تاڭ ئېتىپ، ئۇ تېۋىپ كالىچىنىڭ سۇڭىغا دەسسەپ كېلىپ بولغۇچە نەشنىڭ ئىس — بۇسى پۈتۈنلەي يوقايدۇ، — دېدى پارپا.

— ھۇ مەرەز، ئاخىر مېنى ئۆلۈمگە تۇتۇپ بېرىپ بېشىمنى يەيدىغان ئوخشايسەن. شاھنىڭ تېنى بەك زەئىپلىشىپ كەتتى، نەشە چەكسە كۆتۈرەلمەيدۇ. شاھنى نەشىگە يېقىن كەلتۈرمەڭلار دەپ مىڭ دېسە، سەن يەنە ئادەمنى بالاغا تىقىدىغان ئەقىلنى كۆرسىتىسەن.

— تېۋىپنىڭ دورىسى شاھنى ئۇخلىتالمىسا، شاھ چىلىم تارتىمىغۇچە ئۇخلىمىسا، شۇنداق قىلماي نېمە ئامال؟ ئۇ يوغان بۇيرۇقنى سوقۇپ قويۇپ، ئون تۆت ياشلىق كىچىك خوتۇننىڭ قۇچىقىدا ئۇخلىغان بىلەن مۇشۇنداق بار بالاغا بىز قالىمىز، — دېدى پارپا.

— ھە بولە چاققان، كاس — كاس، — دېدى مۇلازىم. پارپا چىقىپ كېتىپ ھەش — پەش دېگۈچە ئۇيقۇسىغا قانماي گاراڭدەك بولۇپ قالغان نەغمىچىلەر بىلەن ئۇسسۇلچى قىزلارنى ھەيدەپ كىردى. مۇلازىمنىڭ چىلىمنىڭ سۈيىنى يەڭگۈشلەپ،

سەيخاننىسىنى تازىلاۋاتقىنىنى كۆرگەن شاھ پىيالىدەك ئولتۇرۇشۇپ كەتكەن كۆزلىرىنى پىلدىرلىتىپ، جانسىز قولىنىڭ باشمالتىقىنى تەستە چىقىرىپ ئۇنى ماختىدى. مۇلازىم يىغلامسىرىغاندەك كۈلدى. ئەلنەغمىچىلەر سازلارنى تەڭشەپ چالدى، ئۇسسۇلچى قىزلار چالا ئۇيقۇلۇقتا بىر - بىرىگە پۈتلىشىپ ئۇسسۇلغا چۈشتى. پارپا نەغمىچىلەر ئارىسىغا يىقىلىپلا ئۇيقۇغا كەتتى. مۇلازىم پارپىنى تاپالماي، ئامالسىز نەشنى ئۆزى ئارىلاشتۇرۇپ چىلىمغا بېسىپ، چىلىمنى ئۆزى شوراپ ئوت تۇتاشتۇردى. شاھ چىلىمغا تەقەززا بولغىنىدىن ئەكەل دەپ تولا شەرەتلەپ بولالماي قالدى. مۇلازىم يېقىن كەلگەندە قۇلىقىدىن تارتىپ، ئۇنى تولغاشتۇرۇۋەتتى. مۇلازىم چىرايى پۈرۈشۈپ، قىيىسىپ تۇرۇپ، چىلىمنىڭ جوغىسىنى شاھنىڭ ئاغزىغا تەگكۈزدى. شاھ ياتقان پېتى قولى مۇلازىمنىڭ قۇلىقىنى تۇتقان ھالدا چىلىمنى شوراپ، بىرقانچىنى يۆتىلىپ، ئۇسسۇلچى قىزلارنىڭ ئۇسسۇلىغا قارىدى.

جىلۋە ئەيلەپ، بەزمە ئىچرە قىلىدىلار جەۋلان ئۇسسۇل،
 كۆڭلۈم ئۆرتەر، ئەيلەگەيمەن ئاپەتى دەۋران ئۇسسۇل.
 گۈل مەسەللىك گۈل چېغى گۈلگۈن يېنىپ گۈلشەن ئارا،
 ئەيلەدى كۆڭلۈم قۇشىن بۇلبۇل كەبى نالان ئۇسسۇل.
 خەستەئى غەمكىن كۆڭۈلگە بۇ ئۇسسۇل نە ياقماغاي،
 كۆرمەگەي ئالەم ئەھلى مۇنداق يەنە چاققان ئۇسسۇل.
 بۇ ئۇسسۇل ۋەسفىنى ئەيلەي قايسى تىل بىرلە ئادا،
 ئەي فۇتۇھى، بۇ ئۇسسۇل ئېرمىش شەھى شاھان ئۇسسۇل.

شاھ ئاغزىدىن چىلىمنىڭ جوغىسىنى چىقىرىۋېتىپ يېنىك خورەك تارتىپ ئۇيقۇغا كەتتى. ئاران تۇرغان نەغمىچىلەرنى مۇلازىم توختىتىپ چىقىپ كېتىڭلار دەپ ئىشارەت قىلدى.

ئۇسسۇلچى - نەغمىچىلەر خۇشال بولۇشقىنىچە پەم بىلەن دەسسەپ چىقىپ كېتىشىگە، شاھ يەنە كۆزىنى پاللىدە ئېچىپ، مۇلازىمغا قارىدى. مۇلازىم يىغلامسىراپ ئۆزىنى كاجاتلاپ بارغىنىچە قېتىپ ئۇخلاپ ياتقان پارپىنى تېپىپ ئويغاتتى. پارپا ئورنىدىن چاچراپ تۇرۇپ، ئاچچىقىدا مۇلازىمنىڭ پۇتىغا يېپىشىپ ئۇنىڭ تىزىنى چىشلىۋالدى. مۇلازىم ۋايساپ تېپىپچەكلەپ كەتسىمۇ پارپا ئاجرىمىدى. ئۇ پۇتىنى سۆرەپ كېلىپ چىلىمغا ئوت ياقىدىغان تارشى گۈگۈتنى چاقماق تاشقا سۈركەپ ياندۇرۇپ پارپىنىڭ كاسسىغا ياقىتى. پارپا چىچاڭشىپ كاسسىدىكى ئوتنى شاپلاقلاپ ئۆچۈرەلمەي، يەردە ئولتۇردى، چاچراپ قويۇپ، يەنە يەردە ئولتۇرۇپ ۋايىجانلاپ كەتتى. ئۇنىڭ كاسسىنىڭ كۆيگەن يېرىدىن ئىككى تەرەپتىن ئىككى تۆشۈك ئېچىلىپ قىزىرىپ كەتكەن كاسسى كۆرۈنۈپ قالدى. ئۇدۇلىدىكى ئەينەكتىن ئېچىلىپ قالغان كاسسىنى كۆرگەن پارپا كاسسىنى ئىككى قولىدا تۇتقىنىچە چىچاڭشىپ چىقىپ كەتتى. بارلىق دېدەك، مۇلازىملار، كېسەل ياتقان پادىشاھمۇ كۈلۈپ قېقىلىپ كەتتى. بۇلارنى كۆرۈپ ئاچچىقىدا تۇرغان مۇلازىممۇ كۆپچىلىككە ئەگىشىپ يىغلامسىرىغاندەك كۈلدى. ئۇ كۈلۈشىگە قولىدىكى ئۇزۇن تارشى گۈگۈتنىڭ كۆيۈپ ئاخىرىغا كېلىپ قالغان يېرى قولىنى كۆيدۈردى. مۇلازىم ۋايساپ قولىنى سىلكىپ ئاغزىغا تىقتى، بۇنى كۆرگەن باشقا مۇلازىم، دېدەكلەر تېخىمۇ تېلىقىپ كۈلۈشتى. ياتقان پادىشاھمۇ كۈلۈپ كۆزىدىن ياش چىقىپ يۆتىلىپ كەتتى. دېدەكلەر شاھنىڭ يۆتىلىشى توختىتىش ئۈچۈن ئۇنى يۆلەپ مەيدىسىنى ھەم دۈمبىسىنى سىلاپ يەڭگىل شاپلاقلىدى. ئۇنىڭغىچە چوڭ ئادەمنىڭ يەكتىكىنى كىيىپ كاسسىنى ياپقان پارپا ئەلنەغمىچى، ئۇسسۇلچىلارنى باشلاپ كىردى. ئۇ يەكتەكنىڭ سۆرىلىپ قالغان پېشىگە دەسسەۋېلىپ دۈم چۈشۈپ، چاپانغا يۆگىشىپ كۆرۈنمەي قالدى. سالىپىپ كەتكەن ئارتىسلارمۇ كۈلدى، شاھ كۈلۈشكە

مادارى يەتمەي تېخىچە كۆيدۈرۈۋالغان قولىنى ئاغزىغا تىقىپ تۇرغان مۇلازىمغا قۇلىقىنى يېقىن ئەكىلىشكە ئىشارەت قىلدى. مۇلازىم قورقۇپ قۇلىقىنى قولىدا تۇتۇۋېلىپ تۇرۇپ شاھنىڭ ئاغزىغا يېقىن ئەكەلدى. شاھ ئاچچىقى كېلىپ ئۇنى ئىتتىرىۋېتىپ يېنىدىكى دېدەكنىڭ قۇلىقىغا گەپ قىلدى. دېدەك چۈشىنىپ مۇلازىمغا دېدى:

— شاھ ئالىلىرى ماڭا مەلىكە سەنەم ناخشا ئېيتىپ بەرسۇن دەيدۇ.

— خوپ ئالىلىرى، — دېدى مۇلازىم.

مۇلازىم تېخىچە يوغان يەكتەك ئىچىدىن تېپىرلاپ چىقىپ بولالمايۋاتقان پارپىنى يەكتەك بىلەنلا كۆتۈردى. پارپا يەكتەك ئىچىدىن چالما تۆكۈلگەندەك تۆكۈلۈپ يەرگە چۈشتى — دە، ئىككى كاسسىنى قولىدا ئەتكىنىچە چاچراپ ئورنىدىن تۇرۇپ مۇلازىمنىڭ يەنە بىر تىزىنى قۇچاقلاپ كۈچەپ چىشلىدى. بۇ چاغدا پارپىنىڭ كاسسى يەنە ئېچىلىپ قالدى. مۇلازىم جان ئاچچىقىدا يەكتەكنى تاشلاپ پارپىنى تىزىدىن تارتىپ ئاجراتتى. پارپا ئاجراپلا مۇلازىم تاشلىغان يەكتەككە كاسسىنى يۆگىۋالدى. — ھۇ ... چاققان بول، مەلىكە ئالىلىرىنى ئويغىتىپ كەل، شاھ ئالىلىرى مەلىكىنىڭ غەزىلىنى ئاڭلايدىكەن، — دېدى مۇلازىم.

— ھېلى بىكار ھېلىقى ئاختاڭنى، كاردىن چىققان نېمەڭنى چىشلەپ ئۈزۈۋېتىمەن ...

پارپا شۇنداق دەپ ئېتىلىشىغا مۇلازىم قورقۇپ چاترىقىنى چاڭگاللاپ كەينىگە داجىپ ئوڭدا چۈشتى. يەنە ھەممەيلەن پاراقلاپ كۈلۈشتى. پارپا يەكتەككە كاسسىنى ئەتكىنىچە يەكتەكنىڭ پېشىنى سۆرەپ يۈگۈرۈپ چىقىپ كەتتى.

بۇ چاغدا سەنەمنىڭ ھۇجرىسىدا يالغان سەنەم تاتلىق ئۇخلىماقتا ئىدى. يالغان ئاغىچا ئانا ئالدىراپ چىراغنى يېقىپ «سەنەم» نى يۈزىنى سىلاپ ئويغاتتى.

— مەلىكەم ... قىزىم، كۆزلىرىنى ئاچسىلا ... كۆزلىرىنى
ئاچسىلا ... — دېدى ئاغىچا ئانا.

«سەنەم» چۆچۈپ كۆزىنى ئېچىپ، بېشىنى كۆتۈرۈپ سورىدى:

— نېمە ئىش بولدى؟

ئاغىچا ئانىنىڭ كەينىدە ئەسنەپ تۇرغان تۇران ئايلا كۆزىنى
ئۇۋۇلاپ دېدى:

— شاھ ئالىلىرى ئۆزلىرىنى ناخشا ئېيتىپ بەرسۇن دەپ
پارپىنى ئەۋەتىپتۇ، ئالىلىرى.

— ھازىر نە ۋاق بولدى، ھازىرمۇ؟

— شۇنداق ھازىرلا، چاپسان ئورۇنلىرىدىن تۇرسىلا،
مەلىكەم!

ئەلنەغمىچىلەر نەغمە توۋلاپ، ئۈسسۈلچىلار ئۈسسۈل
ئوينىۋاتسىمۇ شاھنىڭ تەقەززا بولغان كۆزلىرى ئىشىكتىن
ئۈزۈلمىدى. ئىشىكتىن تۈزدەك ياسانغان يالغان سەنەم، تۇران
ئايلا، «ئاغىچا ئانا» ھەم بىرمۇنچە دېدەك، كېنىزەكلەر كىرىپ
كەلدى. «سەنەم» شاھنىڭ ئالدىغا يۈگۈردى. شاھ قولىنى كۆتۈرۈپ
يېقىن كەلمەك دېگەن ئىشارەتنى قىلدى، «سەنەم» يېرىم يولدا
توختاپ قولىنى كۆكسىگە قويۇپ تەزىم قىلدى. شاھ ئۇنىڭ
چىرايى، تەقى — تۇرقىغا تويماستىن زەن سېلىپ قارىدى ۋە
«ئاغىچا ئانا» غا يېنىغا كېلىشكە ئىشارەت قىلدى. «ئاغىچا ئانا»
يېقىن كېلىپ قۇلىقىنى شاھقا يېقىن تۇتتى. شاھ «ئاغىچا
ئانا» نىڭ قۇلىقىغا پىچىرلىدى.

— شۇنداق، ئالىلىرى ... ئادەم ئادەمگە شۇنداق ئوخشايدۇ،

راست ئەمەس، ئالىلىرى ... راستتىنلا ئەمەس، ئالىلىرى ...

شاھ يەنە كۆزىنى سەنەمدىن ئۈزمەستىن ناخشا ئېيتىشقا

ئىشارەت قىلدى. سازچىلار يېڭى پەدىگە چالدى، «سەنەم» ناخشا

ئېيتتى. قىزلار ئۈسسۈل ئوينىدى.

بۇ بېشىمغا كۈن چۈشتى يارۇ جانانم،
بىر دەردكە قالدېمەن، داۋا ئەيلىگىن.
مېنىڭ مۈشكۈل ئىشىمنى قىل ئۆزۈڭ ئاسان،
قايدىسەن، ماڭا ئەمدى پاناھ ئەيلىگىن.

كۆككە ئۇچاي دېسەم يوقتۇر قاناتىم،
يەرگە كىرەي دېسەم يوقتۇر نىجاتىم.
ئۆلەي دېسەم تامام بولماي ھاياتىم،
ئەمدى ماڭا سەبرى ئاتا ئەيلىگىن.

دۈشمەنلەرنىڭ مەزھىپى شۇنداق بولارمۇ؟
قىز ئاتاغا، ئېيتىڭلارچۇ، راۋا بولۇرمۇ؟
قالغان ئۆمرۈم كۆيۈپ يېنىپ ئۆچەرمۇ؟
بۇ دەردىمگە ئۆزۈڭ داۋا ئەيلىگىن.

مەن بىر ئاجىز بىقوۋۇل بەندە،
قىلما مېنى ئەل ئىچىدە شەرمەندە.
تىرىلدۈرۈپ خالايتتى مەھشەر كۈنىدە،
دۈشمەنلەرنىڭ يۈزىنى قارا ئەيلىگىن.

پادىشاھ ئاللىقاچان خورۇلداپ ئۇيقۇغا كەتكەنىدى. تۇران ئايلا
چىراغنى ئۆچۈرۈشكە ئىشارەت قىلدى. چىراغ ئۆچۈرۈلۈپ،
ھەممەيلەن پۈتىنىڭ ئۈچىدا دەسسەپ شاھ ھۇجرىسىدىن چىقىپ
كەتتى.

تاغ تۇرا. كەپىنىڭ ئالدىدىكى گۈلخان ئەتراپىدا شەيخ
جالالىدىن، سادىق بىلال ۋە چوڭ ياشلىق بىرقانچە مويىسىپىت
سۆھبەتلىشىپ ئولتۇرغاننىڭ ئۈستىگە قارا تەر باسقان ئىلياس
بىرقانچە يىگىتى بىلەن يېتىپ كەلدى. بېشىغا ئالتۇن تاجنى
كىيۈۋالغان، قولىدا ئالتۇن قىلىچ كۆتۈرۈۋالغان ئىلياس:

— ئەسسالامۇ ئەلەيكۇم، بىز كەلدۇق، — دېدى.
— خاننىڭ تاجىنى كىيىۋالدىڭمۇ نېمە؟ — سورىدى سادىق بىلال.

— ئىشىمىز ئوڭدىن كېلىپ شاۋاز مەھمۇد غەزەنەۋىگە ئەۋەتكەن ئالتۇن تاج بىلەن ئالتۇن قىلىچنى ئەكەلدۇق، — دېدى ئىلياس.

— مەيلى خان تاجى بولسۇن ياكى ئاددىي تەلپەك بولسۇن، بىر خانلىقنىڭ ھۆكۈمرانى يەنە بىر خانلىقنىڭ ھۆكۈمرانىغا ئۇنى بەرمەسلىكى لازىمدۇر، — دېدى شەيخ جالالىدىن.
— ئۇستازىم، شاۋاز بۇنى بىلمەمدىكىن؟ — دېدى سادىق بىلال.

— ئۇ بىر نەسلى — نەسەبىنىڭ تايىنى يوق، تېگى — تەكتى نائىنىق كەلگۈندى، تېگى پەس قەلەندەرنىڭ پۇشتى. شۇڭا، ئۇنىڭدا بۇنداق كالا يوق، — دېدى شەيخ جالالىدىن.
— بۇ خان تاجىنى قانداق قىلىمىز، ئاتا؟ — سورىدى ئىلياس.

— بۇ تاج بىزنىڭ پاك، ئالىي نەسەبتىن بولغان ھەسەن ۋەزىرىمىز ھەم ئۇنىڭ ئەۋلادىغا خاستۇر، — دېدى شەيخ جالالىدىن ۋەزىرىمىز ئاھاڭدا.

— نېمىشقا؟ — دەپ سورىدى يەنە ئىلياس.

— چۈنكى، مەرھۇم ھەسەن ۋەزىرىنىڭ جەمەتى يىراق ئورخۇن بويىدىكى بۈيۈك ئۇيغۇر خانلىقى دەۋرىدىن تارتىپ تاكى خانىدانلىقىمىز قۇرۇلغانغا قەدەر خان ئەۋلادى قاتارىدا سانىلىپ كەلگەن. ئۇنىڭ ئەسلىي نەسەبى بۇغراخانلاردۇر، — دېدى شەيخ جالالىدىن.

— ئەمەسە نېمە دەپ بۈگۈنكى دەۋردە ئۇ خان ئەۋلادى ئاتالماي، ۋەزىرلىك ئورنىغا چۈشۈپ قالىدۇ؟

— بۈگۈنكى دەۋرگە كەلگەندە خانلىقنىڭ ھوقۇقى سۇلتاننىڭ ئۆز قەبىلىسىدىن ئەمەس، يانداش قەبىلىسىدىن، يەنى چىگىل

قەبىلىسىدىن ئالغان كىچىك خانىشىدىن ئايرىدە بولغان
ئوغللىنىڭ قولىغا چۈشۈپ قېلىپ، ئەسلىدىكى غول ئۇرۇقنىڭ
قولىدىن يات ئۇرۇقنىڭ قولىغا ئۆتۈپ كەتتى. شۇ سەۋەبتىن
خانلىقنىڭ ئامىتى كېتىپ زاۋال تاپاي دەۋاتىدۇ، — دېدى شەيخ
جالالىدىن.

— بۇ تاجنى ئەسلىي ئىگىسىگە كىلدۈرسەك، خانلىقنى
قۇتقۇزۇپ قالغىلى بولىدۇ دېمەكچىمۇ سىلى، ئۇستاز؟ — دېدى
سادىق بىلال.

— ھەببەللى، بىز خانلىق تەختىگە بۇ خانلىقنى قۇرغان
ياغمىلارنىڭ ئەۋلادىنى چىقارمىساق، بۇ ھالەتتىن
قۇتۇلالمايمىز، — دېدى شەيخ جالالىدىن.

— ئەمىسە بۇ ئالتۇن تاجنى كىيىشكە ئەڭ لايىق ئادەم
بىزنىڭ غېرىب ئىكەن — دە؟ — سورىدى ئىلياس.

— بۇ ئالتۇن تاجنى غېرىب بېشىغا كىيىپ خانلىق تەختىگە
ئولتۇرمىغۇچە بىزگە نۇسرەت يۈزلەنمەيدۇ، — دېدى شەيخ
جالالىدىن.

— ئۇنداقتا بىز بۇ ئالتۇن تاج بىلەن ئالتۇن قىلىچنى
مۇقەددەس ئامانەت سۈپىتىدە ساقلايلى، مۆرىتى كەلگەندە، بىر
قۇتلۇق كۈننى تالاپ بۇ ئالتۇن تاجنى غېرىبقا كىلدۈرۈپ، بۇ
ئالتۇن قىلىچنى ئۇنىڭغا تۇتقۇزايلى. شۇنداق قىلساق
خاندانلىقىمىز قايتىدىن روناق تاپقۇدەك، — دېدى سادىق بىلال.
— خانلىق ھارۋىسىنى پەسەندە ھايۋانغا سۆرەتسەك، ئۇ
ھارۋىنى ئۆز تەبىئىتى بويىچە پاتقاققا سۆرەپ، لاي — لاتقىغا
پاتۇرۇپ قويىدۇ؛ نەسەبى ئالىيغا سۆرەتسەك داغدام يولغا تارتىدۇ.
بىز ھىممەت كەمىرىنى چىڭ باغلاپ، غېرىبىنى تەختكە چىقارساق
خانلىق ھارۋىسىنى پاتقاقتىن تارتىپ چىقارغان بولىمىز، —
دېدى شەيخ جالالىدىن.

— مەلىكە سەنەمنىڭ غېرىبقا ئەقىدە قىلىشى ئىشىمىزدا
ئۈمىد بارلىقىنى كۆرسەتمەمدۇ؟ — سورىدى سادىق بىلال.

— ئاللاننىڭ بۇ ئوتنى ئۇ ئىككى ياشنىڭ دىلىغا سېلىشى
بىزگە قىلىۋاتقان رەھمەت، ئىنايىتىنىڭ بېشارىتى، نۇسرەتنىڭ
بىزگە يۈزلەنگىنى، — دېدى شەيخ جالالىدىن.

بۇ چاغدا جىلغىدىكى ئېقىن سۇ بويىدا زەينىدىن بوميانى
مەڭلىك غىياسنىڭ پېشانىسىگە ئوقۇپ ۋارقىرىدى:

— ئۇ دېگەن شاھىڭلار سۇلتانىمىزغا ئالاھىدە ئەۋەتكەن
شاھانە سوۋغا! مەن ئۇنى يولدا قاراقچى بۇلىۋالدى، دەپ
سۇلتانىمىزنىڭ ئالدىغا قانداق بارىمەن؟! ئۇنى قولۇمغا
ئالمىغۇچە ھەرگىز يولغا چىقمايمەن.

— خاپا بولمىسىلا، ئەلچى جانابلىرى. پېقىر ئۇنى
قاراقچىلارنىڭ قولىدىن تارتىۋېلىپ ئۆز قولىرىغا
تەگكۈزىمەن، — دېدى مەڭلىك غىياس.

— مەن بۇ ئىشنى ھازىرلا چاپارمەن ئارقىلىق
خاندانلىقنىڭلارغا مەلۇم قىلىپ، ئۇلاردىن سىلىدەك ئاقابىل
سەركەردىنى، سىلىنى جازالاشنى تەلەپ قىلىمەن، — دەپ قاتتىق
تۈردى زەينىدىن بوميانى.

— ئاچچىقلىرىغا ھاي بەرسىلە. پېقىرنى كۈننىڭ سېرىقىنى
كۆرگىلى قويغايلا، ھەزرەتلىرى، ماڭا ئىچىلىرى ئاغرىغاي، مەن
ئۇنى ھازىرلا قايتۇرۇپ كېلىمەن، — دېدى مەڭلىك غىياس.

— بۇ دېگەن بۈيۈك غەزىنەۋىلەر سۇلتانلىقى بىلەن
خانلىقنىڭلار ئوتتۇرىسىدىكى دوستلۇق رىشتىسىنى باغلايدىغان
شاھانە سوۋغات. سىلى بۇ ئىشقا ئېتىبارسىز قارىغاچقا، بۇ
شاھانە سوۋغىنى تۆت توك - توك قاراقچى بۇلاپ كەتتى. ئىككى
خانلىق ئوتتۇرىسىدا ئۇرۇش پارتلىسا، ئۇنىڭ سەۋەبچىسى
ئۆزلىرى بولىدىلا، — دېدى زەينىدىن بوميانى تەھدىت بىلەن.

مەڭلىك غىياس ئىزىغا تىزلىنىپ ئۆزىنى كاچاتلاپ يىغلاپ
يالۋۇردى:

— مەن گۇناھكار، مەن ئەيىبلىك! ئەلچى ھەزرىتىم، مەن
ھەرقانچە گۇناھكار بولساممۇ، بۇنچىۋالا ئېغىر ئاقىۋەتنىڭ

سەۋەبكارى بولۇپ قالسام ماڭا ئۇۋال بولىدۇ، ماڭا رەھىم قىلغايلا...

— بەش يۈز لەشكەر بىلەن مېنى تۆت توك — توك قاراقچىدىن قوغدىيالمىغان سىلىدەك يارامسىز سەركەردىگە قانداق رەھىم قىلغىلى بولىدۇ؟ سىلى ئەسلىدە سەركەردە بولماي رەۋەندە بولسىلا بوپتىكەن. سىلى خانلىقنىڭ بۇنداق كاتتا ھوقۇقىنى قانداق قولغا چۈشۈرگەن، ۋەزىر ئەزەمگە كېچە — كۈندۈز خىزمەت قىلىپمۇ؟ ئەگەر مەن ۋەزىر ئەزەم ئورنىدا بولغان بولسام سىلىنى خانلىققا يېقىن كەلتۈرمەيتتىم، ھەتتا باغ باققىلىمۇ قويمايتتىم، — دېدى زەينىدىن بوميانى.

مەڭلىك غىياس توختىماي كەچۈرۈم سورىدى:

— ماڭا رەھىم قىلغايلا، جانابلىرى، رەھىم قىلغايلا...

— خەيرىيەت، بوپتۇ، مەن سىلىگە تاڭ ئاتقۇچە مۆھلەت بېرەي. ئەگەر شۇ چاغقىچە خان تاجى بىلەن خان شەمشىرىنى قايتۇرۇپ كېلەلمىسىلە، ھەممىنى ئۆزلىرىدىن كۆرسىلە، — دېدى زەينىدىن بوميانى.

— شەپقەتلىرىگە ھەشقاللا، ھەزرەتلىرى، كۆپ ئىلتىپات قىلىدىلا، — دېدى مەڭلىك غىياس.

ئاندىن ئۇ جامال سەرۋازنى چاقىرىپ، ئۇنىڭغا لەشكەرلەرنى سەپراس قىلىشنى بۇيرۇدى.

بازارنىڭ سېپىل دەرۋازىسى ئالدى. پەزىلەتخان بىلەن ئۇنىڭ ئىككى چاكىرى دەرۋازا ئالدىغا كەلدى. ھۈنەرۋەن، بازارچى، ئوتۇنچى، رەۋەندە دېگەنلەر ھارۋا، ئات، ئېشەك، قوي، كالا دېگەنلەرنى تۇتۇپ دەرۋازا ئالدىدا ئۆچىرەتتە تۇرۇشۇپ كەتكەنىدى. پەزىلەتخان تۇرغۇن باي بىلەن ئەيسا باينىڭ پوش — پوشلىشى بىلەن دەرۋازىنىڭ ئېچىلىشىنى ساقلاپ تۇرغان خالايقىنىڭ ئارىسىدىن تەستە ئالدىغا ئۆتتى. تۇرغۇن باي دەرۋازىنى ئۇردى. دەرۋازىنىڭ كىچىك تۆشۈكى ئېچىلىپ قاراۋۇل قارىدى، ئاندىن تۆشۈكنى ئېتىۋېتىپ دېدى:

— دەرۋازا ئېچىلىدىغان ۋاقىت بولمىدى.

— بىز ئەنجان رەستىدىكى تۇراخۇن ھاجىمنىڭ ئائىلىسى، ھاجىم دادام بىتاب بولۇپ قېلىپ، يىراق يەردىن كېچىچە سەپەر قىلىپ كەلدۇق. بىزگە ئىلتىپات قىلساڭلار ئۆيگە پاتراق بېرىۋالساق، — دېدى تۇرغۇن باي.

قاراۋۇل بىر ئاز تۇرۇۋېلىپ:

— تۇرۇپ تۇر، سوراپ چىقاي؟ — دەپ ياتىقىغا كىرىپ كەتتى.

جېسەكچىلەر ياتىقىدا ۋەلى باي خورەك تارتىپ ئۇخلاۋاتاتتى. قاراۋۇل ۋەلى باينى ئاستا تۇرتۇپ ئويغاتتى. ۋەلى باي كۆزىنى ئاچماستىن ئىنجىقلاپ سورىدى:

— ھە ... نېمە دەيسەن؟

— تۇراخۇن ھاجىم ئائىلىسىدىكىلەر كەلدى، — دېدى قاراۋۇل.

— ئۇلارنى كىرگۈزۈۋەت، پېيىگە چۈشۈپ ئوبدان كۆزىتىڭلار!

— خوپ!

قاراۋۇل سىرتقا چىقىپ دەرۋازىنى قىيا ئېچىپ پەزىلەتخان بىلەن ئىككى چاكارنى كىرگۈزۈپ دەرۋازىنى يەنە تاقىۋالدى. كۆزەتچىلەر ئىككى چاكارنىڭ يانلىرىنى، ئاتقا ئارتىلغان خۇرجۇن، يۈك - تاقىلارنى ئاخشۇردى. پەزىلەتخان چۈمبىلىنى قايرىپ كۆزەتچىگە يۈزىنى كۆرسىتىپ يەنە ياپتى. شۇ چاغدا، جېسەكچىلەر ياتىقىنىڭ كامپىرىدىن ماراپ تۇرغان ۋەلى باي بۇلارنى كۆرۈپ تۇردى. جېسەكچىلەر ئۇلارنى قويۇۋەتتى. پەزىلەتخانلار ئاتلىرىنى چاپتۇرۇپ بازار ئىچكىرىسىگە كىرىپ كەتتى. پايلاقچىلار ئۇلارغا ئەگەشتى.

پەزىلەتخان، تۇرغۇن باي، ئەيسا بايلار ئۆيگە يېتىپ كەلدى. پەزىلەتخان ئۆيىنىڭ ئىشىكىنى ئېچىپ كىرىشىگە تورۇسقا ئېسىلغان سىرتماقتا ئاللىقاچان جېنى چىقىپ كەتكەن تۇراخۇن

ھاجىم بىلەن چاكىرى سەمىتخۇننىڭ ساڭگىلاپ تۇرغانلىقىنى كۆردى.

— ۋاي مۇرەببىم ...

پەزىلەتخان تۇراخۇن ھاجىمنىڭ ساڭگىلاپ تۇرغان پۇتىغا ئېسىلدى - دە، ھوشىدىن كەتتى.

تاغ تۇرا. كەپە ئالدىدىكى گۈلخان ئەتراپىدا شەيخ جالالىدىن باشلىق سۆھبەتداشلار مۇڭىدىشىپ ئولتۇرغان سورۇنغا بىر قاراۋۇل ھاسىراپ - ھۆمۈدەپ كېلىپ مەلۇم قىلدى:

— خان لەشكەرلىرى ... خان لەشكەرلىرى قارا چۈمۈلىدەك بېسىپ كەلدى ...

ھەممىسى ئورۇنلىرىدىن چاچراپ تۇرۇشتى.

— ئاتلىنىڭلار! مەڭلىك غىياسنىڭ بۈگۈن ئەجىلى توشقان ئوخشايدۇ.

سادىق بىلالنىڭ بۇيرۇق قىلىشى بىلەن ھەممەيلەن شۇئان ئاتلاندى. شەيخ جالالىدىن ئىلياسنىڭ ياردىمى بىلەن ئاتقا مىنىپ دېدى:

— مېنىڭچە، بۇ تاغنى ئۇلارغا تاشلاپ بېرەيلى!

— چېكىنەمدۇق؟ — سورىدى ئىلياس.

— بىھۈدە ئۇرۇشتىن ساقلانغۇلۇق. تاغنىڭ كەينىدە تاغ بار ئەمەسمۇ؟ — دېدى شەيخ جالالىدىن.

— مەڭلىك غىياس بىلەن بىر تۇتۇشقۇم بار ئىدى، ئۇستازىم، مەدرىسىدە بىللە ئوقۇغاندا ئۇ جەڭ ئىلمىنىڭ ھېچقايسىسىدا ئۇتۇپ چىقالمايدىغان، بىر پەشۋاغا يارىمايدىغان قۇرۇق سۆلەت نېمە ئىدى، — دېدى سادىق بىلال.

— قۇرۇق سۆلەت سەركەردە بۇ قۇرۇق تاغنى ئالسۇن، قىلىچنى پوققا چېپىش ساراڭنىڭ قىلىقى ... قىلىدىغان ئىشىمىز نۇرغۇن، — دېدى شەيخ جالالىدىن.

يەنە بىر نۆكەر ئات چاپتۇرۇپ كېلىپ دېدى:

— سادىق خەلىپەم، بىز نۇرغۇن لەشكەرنىڭ قورشىۋىدا

قايتۇق !

شۇ گەپ بىلەن تەڭ پەستىن قىر - چاپ ساداسى بارغانچە يېقىنلاپ كەلدى. ھەممەيىلەن قىرغا كېلىپ ھەر تەرەپتىن پەسكە قارىدى. تاغ باغرىدا ساناقسىز مەشئەل سۈرلۈك سادا ئىچىدە يۇقىرىغا ئۆرلىمەكتە.

— ئوتتۇرىدىن بۆسۈپ چىقىپ كېتەيلى، — دېدى ئىلياس.
— ئۈچ تەرەپتىن بۆسۈپ چۈشۈپ قورشاپ كەلگەنلەرنىڭ سېپىنى قالايمىقان قىلىۋېتەيلى، — دېدى سادىق بىلال.
— مەن يۈز ئادەم بىلەن ئوڭ قول تەرەپتىن بۆسۈپ يول ئاچاي، — دېدى ئىلياس.

— سەپەر باي، سەن يۈز ئادەمنى باشلاپ سول تەرەپتىن بۆسۈپ يول ئاچقىن. ئاخىرقى ئۇچرىشىدىغان جايىمىز ئۈچ تاغنىڭ كەينىدىكى قارا بۇغرا چوققىسى بولسۇن ! ئاتلىنىڭلار، مەن ئۇستازنى قوغداپ ئوتتۇرا يولدىن بۆسۈپ ماڭمەن ! — دېدى سادىق بىلال.

— ئىلياس، سەپەر باي، سىلەر ئاۋۋال ئاتلىنىڭلار ! ئۇلارنىڭ دىققىتى ئىككى چەتكە چېچىلسۇن. چۈنكى، مال - ۋاران، يۈك - تاڭلىرىمىز بىز بىلەن ماڭىدۇ. بىز ئۇلارغا قۇرۇق كەپىلەر بىلەن ئۆڭكۈرلەرنى قالدۇرىمىز، بىر تال دانىمۇ بەرمەيمىز، ئامىن !
شەيخ جالالىدىننىڭ گېپىدىن كېيىن ھەممىسى تەگبىر ئېيتىشتى:

— ئاللاھۇ ئەكبەر، بىزگە نۇسرەت ئاتا قىلغايىسەن، ئاللاھۇ ئەكبەر !

ئىلياس بىر توپ ئادەملەر بىلەن ئوڭ تەرەپتىن پەسكە چۇقان سېلىپ چۈشۈپ كەتتى. سەپەر باي بىر توپ ئادەم بىلەن سول تەرەپتىن پەسكە چۇقان سېلىپ، ئات چاپتۇرۇپ چۈشۈپ كەتتى.
— سىلەر ئوتتۇز يىگىت، ئۇستازنى ئوتتۇرىغا ئېلىپ ئارقامدىن قالماي ماڭىسىلەر، ئاسمان ئۆرۈلۈپ چۈشىدىغان ئىش بولسىمۇ يېنىدىن بىر قەدەم ئايرىلمايسىلەر ! — دېدى سادىق

بىلال.

يىگىتلەرنىڭ ھەممىسى ماقۇللۇق بىلدۈرۈشتى.

— ئوغلۇم سادىق، بىز پەسكە چۈشۈشكە ئالدىرمايلى، ئادەملەر ئۈچ توپقا بۆلۈنسۇن. بىر توپ ئادەم دۈشمەن يېقىنلاپ چىققاندا تاش يۇمىلاتسۇن، بىر توپ ئادەم بارلىق ھايۋانلارنىڭ بېشىغا مەشئەل باغلاپ ئوت ياقسۇن، مۈڭگۈزى بار كالا، قوي، ئۆچكىلەرگە ئىككىدىن مەشئەل باغلىسۇن. تاشنى يۇمىلىتىپ بولغاندىن كېيىن چاپاۋۇل يىگىتلەر پىتىراپ بېشى ئايلانغان، سېپى قالايمىقانلاشقان دۈشمەننىڭ ئۈستىگە چۇقان سېلىپ باستۇرۇپ چۈشسە، بىز ئۇلارنىڭ ئارقىسىدىن مەشئەل كۆتۈرگەن مال — چارۋىمىزنى ئالدىرماي ھەيدەپ چۈشۈپ كەتمەمدۇق، — دېدى شەيخ جالالىدىن.

ھەممىسى كۈلۈشۈپ كەتتى، سادىق بىلالمۇ گەدىنىنى تاتىلاپ كۈلۈپ دېدى:

— تازا بىر پۇخادىن چىققۇدەك جەڭ قىلماي قوللىمىز قىچىشىپ، ئاتلىرىمىزنىڭ تۇيىقى قىزىپ تۇراتتى. بۇ جەڭنى ئۈستازىم ئويۇنغا ئايلاندۇرۇۋېتىدىغان بولدى — دە. بوپتۇ، ئۈستاز دېگەندەك بولسۇن. شۇنداق قىلىڭلار!

شاۋازنىڭ ھۇجرىسى. ئۇ يوتقاندا تاتلىق ئۇيقۇدا ياتاتتى. ئابلىز شەيتان پەم بىلەن پۈتىنىڭ ئۈچىدا دەسسەپ كېلىپ شاۋازنى ئاستا چاقىردى. شاۋاز ئويغانمىدى. ئابلىز شەيتان ئۇنى ئاستا تۇرتۇش ئۈچۈن قولىنى تەڭلەپ بولۇپ يەنە تارتىۋالدى. ئاخىر بولماي قولىنى يەنە تەڭلىگەندە شاۋاز چۆچۈپ ۋارقىراپ ئورنىدىن تۇردى — دە، تەككىيە ئاستىدىن شەمشەرنى ئېلىپ ئابلىز شەيتانغا شىلتىدى. ئابلىز شەيتان يانغا ئۆتۈۋېلىپ:

— مەن ... مەن ... پېقىر قۇللىرى ئابلىز ... ئابلىز ... ۋەزىر ئەزەم، — دېدى يىغلامسىراپ.

— بېشىمدا نېمە قىلىپ يۈرسەن؟

قاراكۆز ئايىمىمۇ مەڭدەپ قويۇپ يوتقاننى بېشىغا پۈركەپ

يېتىۋالدى.

ئابلېز شەيتان ئۆزىنىڭ جىددىي مەلۇمات ئېلىپ
كەلگەنلىكىنى ئېيتتى.

— ئەمەسە نېمىشقا چىراغ يېقىپ كىرمەيسەن، ھۇ ئۆلگۈر؟!
شاۋاز شۇنداق دەپ ئابلېز شەيتاننىڭ كاپىتىغا بىرنى
سالىدى.

— مەن كالۋا، مەن ئۆلۈمگە لايىق، مەن ھاماقەت، مېنى
كەچۈرسىلە، ۋەزىر ئەزەم، — دەپ كەچۈرۈم سورىدى ئابلېز
شەيتان.

— ھە، نېمە جىددىي مەلۇمات، غەزىنەۋىلەر ھۇجۇم
قىلىپتۇ؟ — سورىدى شاۋاز.

— ياق ... ياق ... ياق ... قاراقچىلار غەزىنەۋىلەر ئەلچىسىگە
ھۇجۇم قىلىپ، خان تاجى بىلەن ئالتۇن شەمشەرنى بۇلاپ
كېتىپتۇ، — دېدى ئابلېز شەيتان.

— مەڭلىك غىياس دېگەن پوق تەڭلىسى نېمە قىلىپتۇ؟ بىر
كىمنىڭ بېلىنى تۇتۇپتۇ؟ خەپ، سەن قىپچاقنىڭ سېسىق
كالىسىدا ئىتقا يالاق ياساپ بەرمەيدىغان بولسام.

شاۋاز ئاچچىقىدا تىزلىنىپ ئولتۇرغان ئابلېز شەيتاننى
بىرنى تېپىپ ئوڭدا چۈشۈرۈۋەتتى.

تاغ تۇرا تەرەپتە مەڭلىك غىياس باشلىغان قوشۇن مەشئەل
كۆتۈرۈپ چۇقان سېلىپ، ئاتلىرىنى قامچىلاپ تاغ تۆپىسىگە
قاراپ ئىلگىرىلىمەكتە. تاغنىڭ ئوڭ تەرىپىدىن ئىلياس باشلىغان
ئاتلىق تاغلىقلار، سول تەرىپىدىن سەپەرباي باشلىغان ئاتلىقلار
چۇقان سېلىپ بوراندا چۈشتى. خان لەشكەرلىرى
قالايمىقانلىشىپ كەتتى، ئىككى يانغا ئۆزلىرىنى ئېلىشتى.
ئىككى باتۇرنىڭ ئالدىدا ئىككى يول ئېچىلدى، مەڭلىك غىياس
ۋارقىرىدى:

— قورقماڭلار ... توسۇڭلار! تاغ ئوغرىلىرى قاچماقچى،
توسۇڭلار ... ئېتىڭلار!

لەشكەرلەر ئۆزلىرىنى ئوڭشاپ بولغۇچە تاغ چوققىسىدىن تاشلار مۆلدۈردەك ياغدى. نۇرغۇن لەشكەرلەرنى تاش سوقۇپ، تاش بېسىپ يىقىتتى. خان لەشكەرلىرى تېخىمۇ قالايمىقانلىشىپ، يا ئالدىغا مېڭىشنى، يا ئارقىغا يېنىشنى بىلىپ بولالماي ھەر تەرەپكە پىتىراپ قېچىشقا باشلىدى. شۇنىڭدىن كېيىن تاغ تۆپىسىدىن تېخىمۇ زور قوشۇن چۇقان سېلىپ، ئات چاپتۇرۇپ داقا - دۇمباق، ناغرا - سۇناي بىلەن باستۇرۇپ چۈشتى. ئالەمنى مالەم قىلىپ ھەر تەرەپتىن داقا - دۇمباق ئاۋازى ئاڭلاندى. چۇقان سېلىپ باستۇرۇپ كېلىۋاتقانلارنىڭ ئارقىسىدىن ساناقسىز مەشئەل كۆتۈرگەن زور پىيادىلەر قوشۇنى تاغ تۆپىسىدىن يۇلتۇزلار ئېقىپ چۈشۈۋاتقاندا كۆرۈندى. بۇنى كۆرگەن خان لەشكەرلىرى تېخىمۇ ئالاقزادە بولۇپ تەرەپ - تەرەپكە ئۆلەر - تىرىلىشىگە قارىماي قاچتى. قاچمەن دەپ بىر - بىرىگە سوقۇلۇپ پۇتلىشىپ تۆپە - تۆپە بولۇپ كەتتى. مەڭلىك غىياس بار ئاۋازى بىلەن ۋارقىرىدى:

— قاچماڭلار! قاچماڭلار! بۇ قاراقچىلارنىڭ ھىيلىسى! قاراقچىلار ئۇنداق جىق ئەمەس...

پەسكە قاراپ قاچقان خان لەشكەرلىرى يەنە ئالاقزادە بولۇپ ئائىلاج يۇقىرىغا قاراپ ماڭدى. چۈنكى، ئالدىدا بۆسۈپ چۈشۈپ كەتكەن ئىلياس بىلەن سەپەر باينىڭ ئىككى توپ چاپاۋۇل يىگىتلىرى يەنە ئارقىسىغا يېنىپ ھەر تەرەپكە پىتىراپ قېچىۋاتقانلارنى قىر - چاپ قىلىۋاتاتتى. مەڭلىك غىياس تازا سەپرا بولۇپ ئالدىغىمۇ، ئارقىغىمۇ ماڭالماي تۇرغاندا، سادىق بىلال ئوقتەك ئېتىلىپ كەلگىنىچە ئۇزۇن نەيزە بىلەن بىر ھەملە قىلىپ، نەيزىنى بوغۇزىغا سانجىپ مەڭلىك غىياسنى ئات ئۈستىدىن ئوڭدا چۈشۈرۈۋەتتى. شەيخ جالالىدىن بىر توپ قورۇقچى يىگىتلەرنىڭ ھەمراھلىقىدا ئالدىدىكى مۈڭگۈزلىرىگە قوشلاپ مەشئەل باغلانغان كالا، قوي، ئۆچكە پادىلىرىنى تاغ ئۈستىدىن ھەيدەپ ئاتلىق ئاستا چۈشمەكتە ئىدى. ناغرىچى،

دۇمباقچى يىگىتلەر، سۇنايچى بوۋايلار ئۇنىڭ ئىككى تەرىپىدە
ئېشەككە مىنىشىپ بەس - بەس بىلەن ناغرا - سۇناي چېلىشىپ
ماڭاتتى.

شۇ چاغدا جىلغىدىكى ئېقىن بويىدا زەينىدىن بوميانى
تەقەرزالىق بىلەن يىراقتىكى تاغ باغرى ھەم تاغ تۆۋىنىدىكى
قالايمىقان چۇقان - سۈرەن ئىچىدە ئىلگىرىلەۋاتقان ساناقسىز
مەشئەللەرگە كۆزلىرىنى چەكچەيتىپ قاراپ تۇراتتى. بىرمۇنچە
خان لەشكەرلىرى ئاتلىرىنى چاپتۇرۇپ ئۆلەر - تىرىلىشىگە
قارىماي قېچىپ ئۇلارنىڭ ئىككى تەرىپىدىن ئۆتۈپ كەتتى.
قىرىق ياشلاردىكى جامال سەرۋاز ئېتىنى چاپتۇرۇپ كېلىپ،
ئاتتىن سەكرەپ چۈشۈپ زەينىدىن بوميانىغا مەلۇمات يەتكۈزدى:
— داد، ئەلچى ھەزرەتلىرى، سەردارىمىز مەڭلىك غىياس
جەڭدە شېھىت بولدى، سان - ساناقسىز قاراقچىلار باستۇرۇپ
كېلىۋاتىدۇ.

— بىزنىڭ قوشۇنچۇ؟ — دېدى زەينىدىن بوميانى.
— ھەر تەرەپكە قېچىپ پىتىراپ كەتتى. ھېچكىم گەپ
ئاڭلىمايدۇ. قاچە - قاچ بولدى. جېنىمىزنى ياقىغا ئالمىساق
بولمىدى... — دېدى جامال سەرۋاز يىغلامسىراپ.
— مەن قاچمايمەن، جەڭدىن قاچقان ئەر ئەمەس، قېچىپ
ئۆلگەندىن ئېتىپ ئۆلىمەن.

زەينىدىن بوميانى شۇنداق دېگىنىچە قىلىچىنى قىنىدىن
چىقىرىپ ۋارقىرىدى:

— قېنى ئېتىمنى ئەكەل، ماڭا ئەگىشىدىغانلار ئەگىشىڭلار!
جامال سەرۋاز ئۇلارنى توسماقچى بولۇپ دېدى:
— ھەزرىتىم، ئۆزلىرى ئىككى خانلىق ئوتتۇرىسىدىكى
تاغدىن ئېغىر يۈكنى زىممىلىرىگە ئالغان ئەلچى. بەلكىم
ئۇرۇشالا. بىراق، تاغ قاراقچىلىرىنىڭ ھەممىسى داردىن قاچقان،
جاندىن تويغان قانخور قاتىللار. سىلى بۇنداق ئەرزمەس جەڭدە
شېھىت بولسىلا، ئىككى خانلىق ئوتتۇرىسىدا تۈگىمەس ئۇرۇش

پارتلاپ ھەر ئىككى تەرەپتىن سان - ساناقسىز ئادەم بىھۇدە ئۆلۈپ، دەريا - دەريا قانلار ئېقىپ، تۈمەنلىگەن تۈل خوتۇن، يېتىم بالىلار ۋەيرانچىلىق، سەرسانچىلىقتا قالىدۇ. ئاشۇلارنىڭ قىساسى سىلىنىڭ زىممىلىرىگە يۈكلىنىدۇ. قىيامەت كۈنى خۇدانىڭ ئالدىدا بۇنداق ئېغىر گۇناھنىڭ جاۋابىنى بېرىپ بولالمايدىلا، پەيلىلىرىدىن يانسىلا !

زەينىدىن بوميانى ئېتىغا مىنىپ بولۇپ جامال سەرۋازنىڭ ئاغزىغا قاراپ ئىككىلىنىپ تۇرۇپ قالدى. ئەللىكلەرگە تاقاپ قالغان ياردەمچىسى پاسار بەگ زەينىدىن بوميانىغا يېقىنلىشىپ دېدى:

— ھەزرىتىم، بۇ سەرۋازنىڭ گەپلىرى ئورۇنلۇق. ئۆزلىرى يېڭىلىمەس بۈيۈك غەزەنەۋىلەرنىڭ ئەلچىسى، بۇ تاغ قاراقچىلىرى بىلەن ئۇرۇشۇپ يېڭىلىپ سۇلتان ئالدىغا بارسىلا سەت ئەمەسمۇ؟ بۇ ئەرزىمەس داشقاللار بىلەن ئۇرۇشۇپ ئۆلۈشمۇ يۈزلىرىگە سەت. ئەڭ يامىنى غەزەنەۋىلەر خانلىقىنىڭ شانۇشەۋكىتىگە يۈيۈپ بولماس داغ چۈشىدۇ. ئالدىغىنىڭ شۇمۇ دەپ، ئۇ نەرسىلەرنى تاشلاپ بېرىپ شاۋاز ۋەزىر ئەزەمنىڭ يېنىغا بارغىنىمىز تۈزۈك. چۈنكى، بىز ئۇرۇشقىلى ئەمەس، ئەلچىلىككە كەلگەنىمىز، ئۇلارنىڭ بىزنى ئۆز تەۋەسىدىن ساق - سالامەت ئۆزىتىپ، چېگراسىدىن تىنچ ئۆتكۈزۈپ قويۇش بۇرچى بار. نېمىشقا ئۇلار قىلىدىغان ئۇرۇشنى بىز بويىنىمىزغا ئالىمىز؟ بۇ ئۇلارنىڭ ئۆزلىرىنىڭ ئىچكى جېدىلى، بىز ئارىلاشمايلى.

زەينىدىن بوميانى غەزەپتىن چىشلىرىنى كىرىشتۈرۈپ، كۆزلىرىنى يۇمۇپ، دەقىقە تۇرۇۋالغاندىن كېيىن قىلىچىنى قىنىغا سېلىپ:

— ئەمەسە كەينىمىزگە يانايلى، — دېدى.

— تۆگە كارۋىنى، يۈك - تاقلارغا ...

پاسار بەگنىڭ گېپى ئاخىرلاشماستىنلا زەينىدىن بوميانى غەزەپ بىلەن ۋارقىرىدى:

— ئۇلار بىلەن كارىمىز بولمىسۇن! بىز قاچىدىغان بولغاندىكىن قاچايلى! ئۇلارنى پۈتمىزغا ئىشكەل قىلىپ سۆرەپ قېچىپ قۇتۇلالامدۇق؟ جاننى ئېلىپلا ماڭايلى. قاراخانىلاردا ئالتۇن، مال تولا.

زەينىدىن بوميانى شۇنداق دەپ ئېتىغا قامچا سالدى. ئۇنىڭ يارەنلىرى، قوغداپ ماڭغان خان لەشكەرلىرى جامال سەرۋازنىڭ باشچىلىقىدا ئەگىشىپ ئات سالدى. كارۋانلارمۇ قېچىشقا باشلىدى. بەزى ئاچ كۆز كارۋانلار، قوغداۋاتقان قاراۋۇللار تۆگىلەردىكى ساندۇقلارنىڭ قۇلۇپىنى چىقىپ ئالتۇن، ماللارنى بۇلاشقا چۈشتى.

ئېگىز سېپىل بىلەن ئورالغان ئوردا دەرۋازىسىدىن دۇبۇلغا - ساۋۇت كىيگەن شاۋاز، ئابدۇللا شاتىرى ھەم بىرمۇنچە سەركەردە، ياساۋۇللار تولۇق قوراللانغان، سەپراس ھالەتتە، ھەيۋەت بىلەن ئات چاپتۇرۇپ چىقتى. ئۇلارنىڭ ئارقىسىدىن سان - ساناقسىز لەشكەر ئۈزۈندىن - ئۈزۈن سەپ تۈزۈپ چىقىپ كەلدى. سېپىل دەرۋازىسى ئۈستىدىكى راۋاقتىن بۇرغا، ناغرا - سۇنايلارنىڭ ساداسى ياڭراپ، سۈر - ھەيۋە پەيدا قىلدى.

زەينىدىن بوميانلار ئاتلىرىنى چاپتۇرۇپ تاغنىڭ تار بوغۇزىغا كەلگەندە شەيخ جالالىدىن، سادىق بىلال، سەپەر بايلار ۋە يولغا پاتماي قاپساپ تۇرغان زور «قاراقچىلار توپى» بىلەن دوقۇرۇشتى. زەينىدىن بوميانلار ئاتلىرىنى قاتتىق يۈگەنلەپ تەستە توختىتىپ، قىلىچلىرىنى قىنىدىن چىقىرىپ ئارقىسىغا قارىدى. ئارقا تەرەپتىمۇ مەشئەل كۆتۈرگەن بىرمۇنچە ئاتلىقلار يەردىن ئۈنگەندەك پەيدا بولدى، ئىككى تاغ تۆپىسىدىمۇ ئاتلىق «قاراقچىلار» سەپ - سەپ بولۇپ مەشئەل تۈتۈپ تۇراتتى. زەينىدىن بوميانى ئۈنلۈك ئاۋازدا دېدى:

— ھەي ... شەيخ جالالىدىن بۇخارى! سەن ئوتتۇرا ئاسىيا دۇنياسىدا شۆھرەت قازانغان دانىشمەن ئالىم، قاراخانىيلار ئوردىسىدا كاتتا دۆلەت ئۈستازى بولغان ھۆرمەتلىك زات ئىدىڭ،

پۈتۈڭ گۆرگە ساڭگىلىغاندا بىر ئۆرۈلۈپلا تاغ قاراقچىسىنىڭ ئاتامانى بولۇۋاپسەن. بۇ مۇناپىقلىقنىڭ ئۈچۈن ئۆمۈر بويى قىلغان ئىبادەت، كاتتا ساۋابلىرىڭ كۆيۈپ قىيامەت كۈنى تىلىڭ چوغدا يۈگەنلىنىپ ۋەيلۈن دوزاخقا تاشلىنىسەن، قېنى ئۆلتۈرە ! ...

بومىيانى قوغداۋاتقانلار قىلىچلىرىنى قىنىدىن چىقىرىپ، ئوقىيالىرىنى بەتلەپ، ھازىرلا ئېتىلىدىغاندەك دېۋەيلەپ تۇردى. ئىلياس ئوقىيانى بەتلەپ كىرىچىنى تارتتى. شەيخ جالالىدىن ئىلياسنى توسۇپ دېدى:

— باغداتتا ئىلىم تەھسىل قىلغان پازىل ئالىم زەينىدىن بومىيانى ھەزرەتلىرى، مەن ئۇزاقتىن بېرى ئۆزلىرىنىڭ نامۇ شۆھرەتلىرىنى ئاڭلاپ سىلىگە غايىبانە ھۆرمەت قىلىپ كەلگەنىدىم ئىدىم. ئۇ دۇنياغا بارغاندا كىمنىڭ تىلى چوغدا يۈگەنلىنىپ دوزاخنىڭ ئوتلىرىدا كۆيىدۇ، بۇنى ئاللا ھۆكۈم قىلىدۇ. پەقەت ئاللا ئەڭ توغرا، ئەڭ ئادىل ھۆكۈم قىلغۇچىدۇر. سىلى ھەرقانچە كاتتا، پازىل ئۆلىما بولسىلىمۇ دوزاخ بىلەن جەننەت سىلىنىڭ باشقۇرۇشلىرىدا ئەمەس،.. ئۇلار ئالانىڭ شېرىكىسىز، يەككە - يېگانە باشقۇرۇشىدىكى ئاجايىپ مۆجىزىلىك جايلاردۇر. سىلى پەقەت ئەقىلىسىزلىك، مۇتەئەھەملىكتە پىرئەۋنگە يېتىشكە تىرىشىۋاتقان، ئۆزىنى بىلمەس كالۋا، زالىم سۇلتاننىڭ ئەلچىسى، خالاس. ھەزرەتلىرى مەيلى كىمنىڭ ئەلچىسى بولسۇن، پەيغەمبىرىمىزنىڭ سۈننىتى بويىچە ئەلچىنى ئۆلتۈرمەيمىز ھەم بۆلىمايمىز. تاشلاپ قاچقان ماللىرىنى ساناپ ئېلىۋېلىپ كەتسىلە. ئەمما، بىز خان تاجى بىلەن خان شەمشىرىنى بەرمەيمىز، ئۇ بىزنىڭ مۇقەددەس نەرسىمىز. ئۇلار پەقەت ئۆزىمىزنىڭ سۇلتانىغىلا تالىقتۇر. قالغان ماللىرىنى ئېلىپ كەتسىلە. ئەمما، ئۆزلىرى ئەلچى بولغاندىكىن، بەتنىيەت شاۋازنىڭ يالغان - ياۋىداق سۆزلىرىگە جاۋابەن بىزنىڭ ئوغلانلىرىمىزنىڭ مۇنداق يۈرەك سۆزىنى ئالغاچ كەتسىلە: بىز غەزەنەۋىلەرگە قىز بەرمەيمىز، غېرىچ يەر

بەرمەيمىز. ئالمەن دەيدىكەنسىلەر جان ئالمىز، گەپ شۇ. بۇ گەپنى سۇلتانلىرىغىمۇ بىرىنى قالدۇرماي دېسىلە، نەگە بېرىپ دېسىلە يەنە بولىۋېرىدۇ. سىلىگە ئاقىول تىلەيمىز، قاياققا مېڭىشنى ئىختىيار قىلسىلا شۇ ياققا ماڭسىلا، يول ئوچۇق.

شەيخ جالالىدىن گەپلىرىنى دەپ بولۇپ ئېتىنىڭ بېشىنى بۇراپ تاغقا قاراپ كەتتى. تاغلىقلار قانداق تېز پەيدا بولغان بولسا، يەنە شۇنداق تېز غايىب بولدى. زەينىدىن بوميانى ئۇلار قالدۇرۇپ كەتكەن تۆگە كارۋىنىغا قاراپ يا ئالدىغا مېڭىشنى، يا كەينىگە يېنىشنى بىلمەي تۇرۇپ قالدى.

كېچە، سۈتتەك ئايدىڭ. گىرەلىشىپ كەتكەن قېرى توغراق، يۇلغۇن، قومۇشلۇق بىلەن قاپلانغان مازارلىق. يېڭى قەبرە بېشىدا ئاق لېچەك ئۈستىدىن قارا مەخمەل دوپپىنى باستۇرۇپ كىيگەن، قارا تون كىيگەن، بېلىگە ئاق باغلىغان ھازىدار پەزىلەتخان يۈكۈنۈپ ئولتۇرۇپ ھەسرەت - نادامەت بىلەن توختىماي ياش تۆكمەكتە ئىدى. ئۇنىڭ يېنىدا قارىلىق كىيىم كىيگەن ئىككى دېدەك، ئارقىسىدا تۇرغۇن باي بىلەن ئەيسا بايلار يۈكۈنۈپ ئولتۇراتتى. ھەممىسىنىڭ ئالدىدا بىر مويىسىپت موللا خەتمىقۇرئان قىلىۋاتاتتى.

ۋەلى باي قولىنى تايىقىنى تايانغان، قولى بويىنىغا ئېسىلغان ھالەتتە بەش چاپارمىنىنىڭ ھەمراھلىقىدا ئۇلارنىڭ ئارقىسىغا كېلىپ قاراپ تۇردى.

خەتمىقۇرئان ئاخىرلىشىپ دۇئا قىلىنغاندىن كېيىن دېدەكلەر يۆلەپ ئورنىدىن تۇرغۇزغان پەزىلەتخان كەينىگە ئۆرۈلۈپ يولدا توغرا تۇرغان ۋەلى بايلارنى كۆردى.

— بىزنى قورقۇپ قالمىسۇن دەپ ئەگىشىپ كەلدىلىمۇ، تەقسىر؟ — دېدى پەزىلەتخان.

— سىلىنى كېچىدە تولا يول مېڭىپ دائىم ئېزىپ — تېزىپ يۈرىدۇ، ئازغان يولىدىن قايتۇرۇۋالاي دەپ كەلدىم، — دېدى ۋەلى باي.

— بەك جۇۋاپ كېتىپلا، باي غوجام، بىزگە بەكمۇ كۆڭۈل بۆلۈۋاتىدىلا. مۇسۇلمان ئاياللارنىڭ قەبرىستانلىققا كۈندۈزى چىقىشى مەنى قىلىنغان. ئايال كىشى كۈندۈزدە قەبرىستانلىققا چىقسا ئۆلگۈچىنىڭ روھى ئازاب تارتىدۇ. ئىسلامدىكى بۇنچىلىك ئاددىي ساۋاتنى ئۆزلىرى بىلمەيدىكەنلا — دە؟ — دېدى پەزىلەتخان.

— ئۆزلىرى كېچىسى يول يۈرسىلە، تولا باشقا ياققا كېتىپ قالسا، باشقا تەرەپكە بارسا بىزنىمۇ بىللە ئالغاچ بارامدىكىن دەپ ئەگىشىپ چىقىشىم، — دېدى ۋەلى باي.

— ماڭا ئەگەشسىلە، مانا مەن مۇشۇنداق ئۆلۈم يولىغا ماڭغان ئايالمەن، قەبرىستانغا باشلايمەن.

— سەۋر — تاقەتنىڭ چېكى بار. ئەمدى سىلى نەگە ماڭسىلا مەنىمۇ شۇ يەرگە بارىمەن. خۇددى ماۋۇ دېدەك — چاكارلىرىغا ئوخشاش.

— ماڭا ئەگەشسىلە، ئۇدۇل مازارلىققا ماڭىدىلا.

— تولا گەپ يورغىلاتماي مېنى ھېلىقى مۆكتۈرۈپ قويغان پاسكىناڭنىڭ يېنىغا باشلاپ بار. قېرى خوتۇن بىلەن ئۇزاق سۆزلەشسەم ئۆزۈمنى قېرىپ كەتكەندەك ھېس قىلىپ قالىمەن. ھەر ئىشنىڭ چىرايلىق، ئىززەت — ھۆرمەت بىلەن بولغىنى ياخشى، — دېدى ۋەلى باي قوپاللىق بىلەن.

شۇنىڭدىن كېيىن ۋەلى باي چاپارمەنلىرىنى بۇيرۇپ، پەزىلەتخانلارنى ھەيدەپ ماڭدى.

تاغ ئارىسىدىكى يولدا زەينىدىن بوميانى لاسسىدە بوشىشىپ ئاتتىن چۈشۈپ دېدى:

— ئەجەب نەس كۈن بولدىغۇ بۈگۈن. مەشەگە چېدىر تىكىڭلار! مەشەدە تۈنەپ ئارام ئېلىپ، قاينغا ماڭساق، ئەتە بامداتتىن كېيىن ماڭايلى. ھېرىپ — چارچاپ ھالىم قالمىدى.

ھەممىسى ئاتلىرىدىن چۈشۈپ ھەر تەرەپكە چېدىر تىكىپ گۈلخان يېقىشقا باشلىدى. چاكارلار تۇشمۇتۇشتىن زەينىدىن

بومياننىڭ چېدىرىنى، يوتقان - تۆشەكلىرىنى ھازىرلاپ بەردى.
زەينىدىن بوميانى يېتىپلا خورۇلداپ ئۇيقۇغا كەتتى.
پايانسىز چىرايلىق يايلاقنىڭ ئۈيەر - بۇ يېرىدە چېدىرلار
كۆزگە چېلىقىدۇ. يايلاقتا مال - چارۋا، يىلقىلار يايلاپ
يۈرۈشمەكتە ئىدى.

غېرىب، سەنەملەر خېلى يول يۈردى. ھېرىپ - ئېچىپ بىر
تاقىر چوققىدىن ئاشقاندىن كېيىن بىر يايلاققا چىقىپ قالدى.
غېرىب بىلەن سەنەم ئۆزلىرىنى يېشىل چۆپلەر ئۈستىگە ئوڭدا
تاشلاپ ھارغانلىقتىن لايدەك يېتىشىپ كەتتى. گۈلجامالمۇ
ئۇلارنى دوراپ سوزۇلۇپ ياتتى. ئاران جېنى قالغان نىگار ئايىم
بىر قورام تاشقا يۆلىنىپ بالىلىرىغا ھالسىز زوقلىنىپ قاراپ
ئولتۇرۇپ كۆزلىرىنى يۇمدى. ئىتنىڭ قاۋىغان ئاۋازىدىن
ھەممىسى چۆچۈپ كۆزلىرىنى ئېچىپ ئورۇنلىرىدىن تۇرۇپ
كەتتى. بىر پادىچى بوۋاي بىلەن بىر قىز ئات ئۈستىدە تۇرۇپ
ئۇلارغا سىنچىلاپ قارىدى.

— ئەسسالامۇئەلەيكۇم، بوۋا، بىز تېنەپ قالغان
مۇساپىرلارمىز، بۇ قەيەر ئۆزى؟ — دەپ سورىدى غېرىب.
— ۋەئەلەيكۇم ئەسسالام، ئوغلۇم، مېنىڭ ئېتىم مۇسا
قويچى، بۇ مېنىڭ نەۋرە قىزىم ئاينۇر، خەق مېنى مۇسا تورپاقمۇ
دەيدۇ. بۇ يەر يۇلتۇز يايلىقى، بىز ئاتا - بوۋىمىزدىن تارتىپ
مالچى، يايلاق ئادەملىرىمىز. قاڭقىپ چىققان غېرىب -
بىچارىلەرگە ئىشىكىمىز ئوچۇق، ئېتىكىمىز كەڭرى.
داستىخىنىمىز مۇشۇ يايلاققا ئوخشاش سۈت، قېتىق، قىمىز،
گۆش بىلەن تولغان. سىلەر بىزگە خۇدالىق مېھمان، ئۆزى
كەلگەن مېھمان خۇدا بەرگەن مېھمان دەيدىغان گەپ بار، — دېدى
بوۋاي.

نىگار ئايىم بىلەن سەنەم كۆزىنىلا ئوچۇق قويۇپ يۈزلىرىگە
چۈمبەلنى تارتىپ ئۈلگۈردى. غېرىب تونۇشتۇردى:
— بۇ مېنىڭ ئانام خەلىپىخان، يېنىدىكى ئا ... يالىم

سائادەتخان، بۇ سىڭلىم گۈلجامال.

— شەھەرلىك خوتۇن — قىزلار يۈزۈڭلارنى يۆگەيسىلەر. بۇ قىلغىنىڭلاردىن شەھەرلىك ئىكەنلىكىڭلارنى بىلدىم. بىز تاغلىقلار ئانچە قىلىپ كەتمەيمىز. خۇدا يەنىلا سىلەر شەھەرلىكلەردىن بىزگە يېقىن. سىلەر تىرىشىپ — تىرىشىپ قىلمىغىنىڭلار قالمايدۇ. يەر تېرىدىغانلارنىڭغۇ جېنىغا ۋاي. بىزگە خۇدايىم ئاسماندىن يامغۇر بېرىدۇ، يەردىن مىڭ خىل گۈل — گىياھ، چۆپ ئۈندۈرۈپ بېرىدۇ. مال — چارۋىلىرىمىز ئۇنى يەپ سۈت، قېتىق، قىمىز، گۆش ئاتا قىلىدۇ. يايلىقىمىزدا سۈت بىلەن ھەسەل ئاقىدۇ. بىر تۈپ دەرەخ سالمايمىز، ساناقسىز دەل — دەرىخىمىز بار. بىر تۈپ گۈل تېرىمايمىز، ئايىغىمىزدا تۈمەن خىل گۈل بار. بىر كەتمەن چاپمايمىز، گۆش لازىم بولغانلار بىزگە ئاشلىق بېرىپ خۇدا بەرگەن مالنىڭ گۆش، تېرە يۇڭلىرىغىچە ئەكىتىدۇ. بىرنى ئەكەتسە، مېلىمىز مىڭ بولىدۇ. ئۆستەڭ چاپمايمىز، دەريا — دەريا سۇلارنى بىزدىن ئاشسا سىلەر ئىچىسىلەر. تاغلىقلارنى خۇدايىم جەننەتتە باقىدۇ. قانداق، تاغ، يايلاقلىرىمىز جەننەتتەك ئوبدانمىكەن؟ ھا ... ھا ... ھا ... ھە راست بالام، سەن ئات — ئۇچۇرۇڭنى دېمىدىڭغۇ؟ — دېدى مۇسا قويچى.

— ھە ... مېنىڭ ئېتىم قاسىمتاي، — دەپ جاۋاب بەردى غېرىب.

— يۈرۈڭلار، قاسىمتاي بالام، ياخشى ئادەم تاماققا دەپ، بىزنىڭ قەبىلىدە بۈگۈن توي بولۇۋاتىدۇ. بىز تويغا كېتىۋاتقان. بىزنىڭ ئىتنىڭ بۇرنى ئۈچ تاغنىڭ ئۈچىتىدىكى يات پۇراقنى بىلىۋالىدۇ. ئۇ تولا قاۋاپ بىزنى يېنىڭلارغا باشلاپ كەلدى. بىزنىڭ تاغنىڭ توي مەشرىپىنى كۆرۈڭلار. بىزنىڭ قەبىلىدە كىمنىڭ تويىغا خۇدالىق مېھمان كېلىپ قالسا، تويى بولغان قىز — يىگىتنى بەخت — تەلەيلىك، ئامەتلىك بىر جۈپلەر دەپ ئون كالا بىلەن تارتۇقلاپ، قەبىلە باشلىقلىرى بىردىن ئات

مىندۈرۈپ تون ياپىدىغان ئادەت بار. مەن سىلەرنى تويغا باشلاپ
بارسام، ماڭىمۇ بىر ئات، بىر تۆگە ئىنئام قىلىدۇ. بۈگۈن قاغا
جۈپ قىچقارغانتى. ماڭا نەدىن پايدىلىق ئىش باركىن دېسەم
خۇدالىق مېھمان باركەن ئەمەسمۇ، — دېدى مۇسا قويچى.
— بىز ئات سېتىۋالماقچىدۇق. ئات ئالغىلى بولارمۇ؟ — دەپ
سورىدى غېرىب.

مۇسا قويچى جاۋاب بېرىپ:

— تاغ — تاغلاردىن، يايلاق — يايلاقلاردىن تويغا كەلگەنلەر
سەرخىل ئاتلارغا مىنىپ كېلىدۇ. چۈنكى، تويىدا ئوغلاق
تارتىشمىسا، بەيگە قىلمىسا، قانداق يايلاق تويى دېگىلى بولسۇن،
بىزنىڭ توي سىلەرنىڭ شەھەرلىكلەرنىڭ تويىغا ئوخشىمايدۇ، ئات
دېگەن تولا، — دېدى.

— بالام، جىق ئادەم يىغىلغان يەردىن ھەزەر قىلمىساق
بولمايدۇ. بىز بارمايلى، — دەپ ئۈنىمدى نىگار ئايىم. سەنەممۇ
ئانىسىنىڭ دېگىنىنى قوللىدى.

— تويغا مەنلا باراي، ئانام بىلەن ئايالىم بەك ھېرىپ ھالىدىن
كەتتى، — دېدى غېرىب.

ئەمما، مۇسا قويچى ئۈنىماي:

— نەدىمۇ ئۇنداق گەپ بولسۇن، ھارغان بولسا چېدىردىن
بىرنى راستلاپ بېرىمىز، شۇ يەردە ئۇخلاپ ئارام ئالىدۇ. بۇ يەردە
يالغۇز تاشلاپ كەتسەك بۆرە يەيدۇ. بىزنىڭ تاغدا بۆرە، يولۋاس،
ئېيىق دېگەنلەرنىڭ ھەممىسى بار. بىز بايا ئىت قارغىش قىلسا،
بىرەرنىڭ نارەسىدە بالىسى بۆرە — يولۋاسقا ئۇچراپ قالدىمىكىن
دەپ ئەنسىرەپ كەلگەنىدۇق. بۇلارنى يالغۇز تاشلاپ قويۇشقا
بولمايدۇ، — دەپ تۇرۇۋالدى.

نىگار ئايىم بىلەن سەنەم بىر — بىرىگە ئەنسىز قاراشتى.
قۇرۇق تاغ ئارىسىدىكى كىچىك چېدىردا تازا خورۇلداپ
ئۇخلاۋاتقان زەينىدىن بوميانىنى پاسار بەگ تۇرتۇپ ئويغاتتى.
زەينىدىن بوميانى چۆچۈپ تەكپىنىڭ ئاستىدىن قىلىچىنى

سۇغۇرۇۋېلىپ مەڭدەپ قوپتى.

— ھە ... نېمە ئىش ... قاراقچى كەلدىمۇ؟

— يوقسۇ، ھەزرەتلىرى، قاراقچى ئەمەس. ۋەزىر ئەزەم شەخسەن ئۆزى قوشۇن تارتىپ يېتىپ كەپتۇ، — دېدى پاسار بەگ.
— قېنى؟

— ئىشك ئالدىدا ئۆزلىرىنى ساقلاپ تۇرىدۇ.

— سەت بوپتۇ ... ھە ... سەت بوپتۇ.

زەينىدىن بوميانى چېدىردىن چىقىپ جەڭ كىيىملىرىنى كىيىپ سەپراس تۇرغان شاۋاز، يېڭى سول قول ۋەزىر جارۇللا بۇخارى، ئابدۇللا شاتىرى، سىدىقبەگ قارلۇق، رەھىمتۇللا يەركەندى قاتارلىق ۋەزىر، ئەمىرلەرنى كۆرۈپ دەرھال ئەھۋال سورىدى.

— ئەسسالامۇ ئەلەيكۇم ... ۋەزىر ئەزەم ... سىلىنىڭ خانلىقلىرىنىڭ چېگراسى ئىچىدە قاراقچىغا ئۇچرىدۇق ...
زەينىدىن بوميانى گېپىنىڭ ئاخىرىنى دېيەلمەي ھۆڭرەپ يىغلىۋەتتى.

— ئۆزلىرىنى بېسىۋالسىلا، باش ئەلچى ھەزرىتىم، ئالدىلىرىدا تولىمۇ ئۆزىلىكمەن. خانلىقىمىز تەۋەسىدە بۇنداق پېشكەللىككە ئۇچرىغانلىقلىرىغا ئىنتايىن خىجىلمەن، — دېدى شاۋاز.

— نۇرغۇن ئەللەرگە ئەلچى بولۇپ بارغانمەن. ھېچقانداق خانلىقتا بۇ دورەمدىكىدەك خورلۇق، ھاقارەتكە ئۇچرىمىغانمەن، نېمىدېگەن نومۇسلۇق ئىش بۇ! — دېدى زەينىدىن بوميانى.
— پېقىر ئۆزلىرىنىڭ خۇددى تۈنۈگۈن كۆرۈشكىنىمىزدەك بىر ئوبدان، ساق — سالامەت تۇرغانلىقلىرىنى كۆرۈپ ئالەمچە خۇشال بولدۇم، — دەپ ھىجايىدى شاۋاز.

— تېشىم يارا بولمىغان بىلەن ئىچىم زەردىگۆش بولدى، يۈرىكىم لەختە — لەختە بولۇپ كەتتى، تەقسىر. سىلىنىڭ تىلى زەھەر پۇقرالىرى ئىچىمدىن قان كەتكۈزدى. سىلىدە بۇقنى

چىمداپ ئۆلتۈرۈش، ھاڭگا ئېشەكنى بوغاز قىلىش دەيدىغان بەدۋى گەپلەر بارلىقىنى ئاڭلاپ ئاجايىپ گەپلەر ئىكەن دېگەندىم. ئۇنداق گەپلەرنىڭ دەلىلىنى بۇرۇن تاغ ئايلىنىپ كۆرەتتۇق. مانا مەن باغ ئايلىنىپ كۆردۈم. ئاغرىق ئىچىمگە ئۆتۈپ كەتتى.

— ئەلھەمدۇلىللا شۈكۈرىكىم، ھەزرىتىم، ئۆزلىرىنىڭ بۇنداق ئامان - ئېسەن تۇرغانلىقلىرى ئىككى خانلىق ئوتتۇرىسىدىكى ئامان - ئېسەنلىكتىن دېرەك بېرىدۇ. پېقىر تاغ قاراقچىلىرىغا سەل قاراپتىمەن. بۇ تاغ قاراقچىلىرىنى بىزنىڭ جەڭ كۆرۈپ پىشقان خىل لەشكەرلىرىمىزنىڭ مويىغا تېگەلمەس دەپ ئويلاپ قاپتىمەن، يېڭىلىشىپتىمەن، بىزنى كەچۈرگەيلا. مەن سىلىنى بۇ ھالەتتە كۆرۈپ ئالەمچە خۇش بولۇپ، بېشىم كۆككە يەتكەندەك بولدۇم.

— گەپ لەشكەردە ئەمەس، لەشكەر بېشىدا. سىلەرنىڭ بۈيۈك دۆلەت ئۇستازىڭلار يۈسۈپ بالاساغۇنى «يولۋاس ئىتلارغا باش بولسا ھەممە ئىت يولۋاسقا ئايلىنىدۇ. بىر توپ يولۋاسقا بىر ئىت باش بولسا ھەممە يولۋاس ئىت بولۇپ كېتىدۇ» دېگەن ھېكمەتلىك سۆزنى قىلغانىكەن، بۈگۈن شۇنىڭ ئەمەلىيىتىنى كۆردۈم. سىلىنىڭ مەڭلىك غىياسلىرى سەردار ئەمەس، خانلىقنىڭ خامىنىنى بېقىشقىمۇ يارمايدىكەن. شەيخ جالالىدىن دېگەن قېرىنىڭ ئېلىۋەتكەن تىرىنقىغىمۇ تەڭ ئەمەس ئىكەن. مەن شەيخ جالالىدىننى مەدرىسىدىن چىقمىغان قۇرۇق سۆلەت موللا دېسەم، ئۇ جەڭ كۆرگەن سەركەردىدەك تۇرمامدۇ. ئۇ پوشكالچى موللىلارغا ھەرگىز ئوخشىمايدىكەن ... — دېدى زەينىدىن بوميانى.

— بولدى ھەزرىتىم، ئۇ تۈزكۈر، ئاسىي بەندىنى ئاسمانغا چىقىرىۋەتتىلە. ئۇ ئالىملىقىدىن ئەمەس، تاسادىپىي ئېزىپ - تېزىپ كېلىپ قالغان ئامەتتىن نۇسرەت قازىنىپ قاپتۇ، — دېدى شاۋاز.

— ئۇ موللا خان تاجى بىلەن ئالتۇن شەمشەرنى بۇلاپ كەتتى.

مەن سۇلتاننىڭ ئالدىغا نېمىدەپ، قايسى يۈزۈم بىلەن بارىمەن؟
— خاتىرىلىرىنى جەم قىلغايلا، ھەزرىتىم. ئۇلار بىچارە
مەڭلىك غىياستىن ئۇ قىممەتلىك سوۋغاتنى ئەپچاققان بىلەن
پېقىرغا بويىنىغا قارا ئارغامچا سېلىپ بىر قوشۇق قېنىمنى تىلەي
دەپ بېشىدا مېڭىپ كېلىپ تاپشۇرىدۇ، — دېدى ئابدۇللا
شاتىرى.

شاۋاز بۇيرۇق قىلدى:

— ھازىرلا ئاتلىنىڭلار، شاھانە سوۋغات پەقەت سۇلتان
ئالىلىرىغا خاس، ئۇنىڭ قاراقچىلارنىڭ قولىدا تۇرۇشى بىزگە
ھاقارەت.

— خوپ، تەقسىرلىرىم، خاتىرىلىرىنى جەم قىلىشقايللا.
ئاتلىنىڭلار!

ئابدۇللا شاتىرى شۇنداق دەپلا تەزىم بىلەن خوشلىشىپ، زور
قوشۇننى باشلاپ ئات چاپتۇرۇپ يۈرۈپ كەتتى. زەينىدىن بوميانى
ساقىلىنى تۇتۇپ ئىشەنمەسلىك بىلەن قاراپ قالدى. سەزگۈر
شاۋاز بوميانىغا قاراپلا كۆڭلىدىكىنى پەملىدى.

— ھەزرىتىم، خاتىرىلىرىنى جەم قىلغايلا. دالا مەشرىپىدە
بىز بىلەن ھەمداستىخان بولۇش تەقدىرى قىسمەتلىرىگە پۈتۈلگەن
ئوخشايدۇ. مەملىكىتىمىزدىكى رىزقىلىرىنى تېخى يەپ تۈگىتىپ
بولالماپلا. بىز بىر كۈن مەشرىپىمىزنى خاتىرجەم ئويناپ
ئولتۇرۇپ بولغۇچە قىممەتلىك شاھانە سوۋغات ئالدىلىرىغا تەق
بولغۇسى. ئاندىن يەنە خۇشال — خۇرام يولىنى داۋاملاشتۇرغايلا.
كېلىڭلار، كاتتا مەشرەپ سورۇنى ھازىر لانسۇن! — دېدى شاۋاز.
چەكسىز چۆلدە ۋەلى باينىڭ مەپپىسى كېتىۋاتماقتا. مەپپە
ۋەلى باي، پەزىلەتخان، پەزىلەتخاننىڭ دېدىكى ئولتۇراتتى. ۋەلى
باينىڭ سەككىز چاپارمىنى، پەزىلەتخاننىڭ ئەيسا، تۇرغۇن دېگەن
چاكارلىرى مەپپىنىڭ كەينى ۋە يېنىدا ئاتلىق ياندېشىپ ماڭماقتا.
چۆل ئاپتېپىنىڭ قىزىقىدا ئاتلار قاتتىق ھارغان ھەم
ئۇسسىغان، سالپايغانىدى. ئۇسسۇزلۇقتىن ھەممىسىنىڭ

كالىپۇكلىرى قۇرۇپ يېرىلغانىدى. ئۇلار تەشئالىقتىن يىراقلارغا — قۇرۇق تاغ، قاغىرىغان سايلىققا قاراشتى. ئاپتاپ تەپتىنىڭ يامانلىقىدىن تاقىر سايلىقتا ئوت يالقۇنىدەك ئالۋۇن لەيلەپ يۈرەتتى. يىراقتا ئەينەكتەك ئاق پارقىرىغان نەرسىنىڭ قېشىغا ۋەلى باينىڭ ئىككى چاپارمىنى ئاتنى بولۇشىغا قامچىلاپ چاپتۇرۇپ بېرىپ قايتىپ كەلدى. كېلىپلا بىر چاپارمەننىڭ ئېتى يىقىلىپ ئۆلدى. چاپارمەننىڭ پۇتى ئاتنىڭ ئاستىدا قېلىپ سۈندى. چاپارمەنلەر ۋايساپ بولالماي قالغان چاپارمەننى كۆتۈر — كۆتۈر قىلىپ مەپىگە ياتقۇزدى. ۋەلى باينىڭ سەپراسى تۇتۇپ ۋارقىرىدى:

— ئاز قالدۇق، ئازلا قالدۇق دەيلا، سىلەنىڭ ئۇ جاڭگالدىكى قورۇققا قاچان بارىمىز؟!

— مۇشۇ مېڭىشىمىزدا خۇدا سالامەت قىلسا تۈن تەڭگە يەتكىلى بولار.

پەزىلەتخان شۇنداق دەپ دېدەككە قولىنى تەڭلىدى. دېدەك خۇرجۇندىن كىچىك سەپەر قاپىقىنى ئېلىپ ئاۋايلاپ پەزىلەتخانغا بەردى. پەزىلەتخان قاپاقنى چۈمبەل ئىچىگە كىرگۈزۈپ غۇرتۇلدەتتەپ سۇ ئىچتى. سۇنىڭ چولتۇكلىغان ئاۋازى ھەممىنىڭ دىققىتىنى تارتتى. ھەممىسى چۈمبەل ئىچىنى كۆرەلمەي تەلمۈردى.

— ئۆزلىرىنى ئوبدان جۈندەپ سەپەرگە چىقىپتىكەنلا. نېمىشقا يولدا ئۆتەڭ ياكى بۇلاق سۈيى يوق، سۇ ئېلىۋېلىڭلار دېمەيدىلا؟ — دېدى ۋەلى باي.

— سىلى ھەممىنى بىلىدىغان كاتتا كىشى. مەن سىلەنىڭ بىز بىلەن سەپەر قىلىدىغانلىقلىرىنى بىلمىسەم، — دېدى پەزىلەتخان جاۋابەن.

— سىلى مەھەللىدىكى مازارلىققىمۇ بىر قاپاق سۇ ئېلىپ ماڭامدىلا؟

— مېنىڭ گېلىم قۇرۇيدىغان كېسىلىم بار. ئۆيدىن بوسۇغا

ئاتلاپ چىقساملا بىر قاپاق سوغۇق چاينى بۇ قىزىم كەينىمدىن
ئېلىپ ماڭىدۇ.

پەزىلەتخان سۆزلەۋېتىپ بارمىقىدىكى ياقۇت كۆزلۈك
ئۈزۈكىنىڭ ياقۇت قاپقىسىنى ئېچىپ ئاق ئۇنغا ئوخشاش
زەھەرنى قاپاقنىڭ ئاغزىدىن ئىچىگە تۆكۈپ، قاپاقنى چالغۇتتى.
چۈمبەل ئىچىدە بولغاچقا ئەتراپتىكىلەر كۆرەلمىدى. سۇنىڭ
چولتۇكىلىغان ئاۋازىدىن ھەممىسى تۈكۈرۈكلىرىنى يۇتۇپ،
كالىپۇكلىرىنى يالىدى. ۋەلى باي چىدىماستىن سورىدى:
— ئەكەلمەملا قاپاقلىرىنى، چىداپ بولغىلى بولمىدى بۇ
تەشەلىققا، ئاغزىمنى نەمدىۋالاي.

— ئەر كىشى يات خوتۇننىڭ نەرسىسىنى ئالسا ئۆز خوتۇنغا
گېپى ئۆتمەيدىغان بولۇپ قالىدۇ دەيدىغان نەقىل بار. بولمىسىغۇ
بايا تەڭلەي دېۋىدىم.

— ئۇنىغۇ مەنمۇ بىلىمەن. شۇڭا، مىڭ قېتىم تەمىشلىپ
ئاخىر بولالماي دېدىم. چۆلدە ئامالسىز قالغاندىكىن نېمە چارە؟
قېنى ئەكەلسىلە!

— ئەر كىشى بولغاندىكىن چىدىسىلا. بۇ سۇدىن ئايرىلسام
گېلىم قۇرۇپ، تىنالماي قالىمەن.
— خۇدايىم سەۋر — تاقەت بېرەر. ئاغزىمنى نەمدىۋالساملا
بولىدۇ.

ۋەلى باي سۆزلەۋېتىپ ساق قولىنى تەڭلىدى. پەزىلەتخان
قاپاقنى دېدەككە بەردى. دېدەك قاپاققا قولىنى سوزۇپ بولغۇچە
ۋەلى باي قاپاقنى يۇلۇپ دېگۈدەك ئېلىپ ئاغزىنى ئېچىپ
غۇرتۇلدىتىپ سۇ ئىچتى.

— بۇنداق ئىچسىلە قالمايدۇ، — دېدى پەزىلەتخان.
ۋەلى باي سۇنى تازا تىنماي ئىچىپ، ھاسىراپ ئۇھ دەپ
ھىجىيىپ تۇرۇپ دېدى.

— مېنىڭ ئەزىمەتلىرىم ئۇسسۇزلۇقتىن مادارىدىن كەتسە،
سىلىنىڭ چاكارلىرىغا كۈچى يەتمەي قالىدۇ، شۇڭا ئۇلارمۇ

ئىچىپ ماغدۇرىغا كېلىۋالسۇن.

— ئىنساپسىزلىق قىلمىسلا. مەن ئۇسسۇزلۇقتىن ئۆلسەم،
سىلنى ھېلىقى يەرگە كىم باشلاپ بارىدۇ؟ — دېدى پەزىلەتخان.
— سىلنىڭ ماۋۇ قارىقۇمچاق دېدەكلىرى بىلەن چاكارلىرى
بار ئەمەسمۇ؟

ۋەلى باي قاپاقنى ياندىشىپ كېتىۋاتقان ئاتلىق چاپارمەنگە
بەردى.

— بەتنىيەتنىڭ قازىنى تۆشۈك، مېنىڭ جېنىم چىققۇچە
خۇدا نىيىتى يامانلارنىڭ جېنىنى ئالغاي، — دېدى پەزىلەتخان.
— ئىنساپ بىلەن ھەممىڭلار يەتكۈزۈپ ئىچىڭلار،
تالاشماڭلار.

— ما يەردە مەنمۇ بار، مېنى ئۇنتۇپ قالماڭلار، مەن سىلەرگە
سۇ تاپمەن دەپ مۇشۇ ھالغا قالدىم، — دېدى پۈتى سۈنۈق
چاپارمەن.

چاپارمەنلەرنىڭ ھەممىسى قاپاقتىكى سۈنى تالىشىپ ئىچتى.
ئاخىرىدا بىرى قاپاقنى چالغىتىپ تىڭشاپ بېقىپ سۇدىن ئۆزى
ئىچىۋېلىپ، ياتقان پۈتى سۈنۈق چاپارمەنگە بەردى.
— ساڭا سۇدىن كۆپ قالمىسىمۇ، ھەرھالدا لېۋىڭنى
نەمدىگۈدەك قالدى، ئىشقىلىپ، قانىسەن.

قاپاقنىڭ تېگىدە قالغان تۆت - بەش يۈتۈم سۈنى پۈتى سۈنۈق
چاپارمەن ئىچىپ تۈگەتتى. سەل ماڭغاندىن كېيىن ۋەلى باي
ۋايىجانلاپ قورسىقىنى تۈتۈپ ۋارقىرىدى:

— ۋايىجان، ۋاي قورسىقىم ... ھۇ ... قېرى قانجۇق، بىزگە
نېمە ئىچكۈزدۈڭ؟!

ۋەلى باي ۋايىساپ ساق قولىدا پەزىلەتخانغا ئېسىلدى. يانداپ
كېلىۋاتقان تۇرغۇن باي چاققانلىق بىلەن ۋەلى باينىڭ قولىغا
قامچا بىلەن ئۇردى. ۋەلى باي ئايانچلىق ۋارقىرىۋەتتى - دە،
ئاغزىدىن قان ئېتىلىپ چىقتى، ئاندىن ھارۋىدىن يەرگە دۈمىلاپ
چۈشتى. قالغان چاپارمەنلەر تۇرغۇن بايغا ئېسىلىپ بولغۇچە

ئۆزلىرىمۇ قورسىقىنى چاڭگاللاپ ئاتتىن چالمىدەك پوكۇلداپ
چۈشتى. ھارۋىكەش ھارۋىدىن سەكرەپ چۈشۈپ تىزلىنىپ
يالۋۇردى:

— بىر قوشۇق قېنىمدىن كەچسەڭلار، مېنىڭ توققۇز بالام
بار، مۆمىن ئادەممەن. مەن پەقەت ھارۋىكەش، ماڭا رەھىم
قىلىڭلار.

— بوپتۇ توققۇز بالاڭنىڭ ھۆرمىتى، بىز سېنى كۆرمىدۇق،
سەنمۇ بىزنى كۆرمىدىڭ، — دېدى پەزىلەتخان.



ئون ئالتىنچى باب

تاغ ئارىسىدىكى گۈزەل يايلاق. قاتار چۆرگىلىتىپ تىكىلگەن
چېدىرلار ئوتتۇرىسىدىكى مەيداندا توي تەنتەنەسىگە چۆمگەن
بالىلار خۇشاللىقتا بىر - بىرىنى قوغلىشىپ ئوينىماقتا. ياش
يىگىتلەر بىر - بىرىدىن ئېسىل ئاتلارغا مىنىۋالغان بولۇپ،
پات - پات ئۇياقتىن - بۇياققا بىر - بىرىنى قوغلىشىپ ئويناپ،
قىلىچۋازلىق، خەنجەرۋازلىق قىلىشاتتى، ئوقيا ئېتىشاتتى.
توزدەك ياسانغان قىزلار قاتار ئاق كىگىز ئۆيلەردە تاۋار كۆرىپدە
ئولتۇرۇشقان چوڭلار، مويسىپىت بوۋاي - مومايلارنىڭ
ئالدىدىكى داستىخانغا سۈت، قىمىز، قېتىق، پولۇ، گۆش،
كاۋاپ، نان دېگەنلەرنى تىزىش، چاي قۇيۇش ئىشلىرىنى
قىلماقتا. بىكار بولۇپ قالغان قىزلار ئۇ يەر - بۇ يەردە
توپلىشىپ ئولتۇرۇشۇپ گۈل تىككەن ياغلىقلىرىنى، ئىشلىگەن
رېشلىيەلىرىنى، توقۇغان ماتا - چەكمەنلىرىنى، تىككەن ھەر
خىل ئەرەنچە، ئايالچە دوپپىلىرىنى بىر - بىرىگە كۆرسىتىشىپ
ماختىنىشماقتا. بەزى قىزلار مومايلارغا ياردەملىشىپ كالا، تۆگە،
ئاتلارنى ساغسا، يەنە بەزىلىرى ياغاچ سوغىلاردا ئايران سۈزمەكتە.
سورۇننىڭ پەگاھ تەرىپىدە ئەلنەغمىچىلەر ناغرا - سۇناي بىلەن
نەغمە قىلسا، ئوتتۇرىسىدا يىگىت - قىزلار ئۈسسۈل ئوينىماقتا.

كۆڭلۈمنى بەردىم بىر بىۋاپاغا،
كۆيدى يۈرىكىم جەبرۇ جاپاغا.
ئەي نازىنىن، رەھىم ئەيلىگەيسەن،
قالدىم سېنى دەپ يۈز مىڭ بالاغا.

تارتتىم جاپانى راھەت كۆرەي دەپ،
قىلساڭ جاپالار، يىغلاي خۇداغا.
بىمارە ئاشىقنىڭ بولدۇم نېتەر مەن،
سەبرى بالاغا، رازى قازاغا.

كىرىپك ئوقلىرىنىڭ ئۆتتى يۈرەكتىن،
ناگاھ سوغۇق سۆز چۈشتى ئاراغا.
ئاشىق سېنى دەپ كەچتى جاھاندىن،
رەھىم ئەيلىمەمسەن سۇنغان گاداغا.

سورۇن تازا قىزىۋاتقاندا مۇسا قويچى غېرىپ، سەنەم،
نىگار ئايىملارنى باشلاپ كىرىپ، سورۇننىڭ تۆرىدە مويسىپىتىلەر
ئارىسىدا ئولتۇرۇپ پۈتۈن پىشۇرۇلغان تونۇر كاۋىپىنىڭ خالىغان
يېرىدىن كېسىپ ئەتراپىدىكىلەرگە بېرىپ، ئۆزىمۇ يەپ،
ئالدىدىكى تەڭنىدىن نوگايدا جامغا قىمىز قۇيۇپ ئىچىپ
ئولتۇرغان ئەللىك ياشلاردىكى تازا سېمىز قەبىلە باشلىقى
قاراقاپلان بەگنىڭ ئالدىغا كېلىپ سالام بەردى.

— ئەسسالامۇ ئەلەيكۇم، قاراقاپلان بەگ باشلىق بارلىق
قېرىنداشلار!

غېرىپ باشلىق يېڭى كەلگەنلەر ئولتۇرغان جامائەتكە
ئېگىلىپ سالام بەردى.

— ۋە ئەلەيكۇم ئەسسالام، مۇسا تورپاق، كېچىككەن بولساڭمۇ
خۇدالىق مېھمان باشلاپ كەپسەن، ئالدىڭ ئوچۇق، پېشانەڭ ھەم
ئوچۇق، باشلاپ كەلگەن مېھمانلىرىڭنىڭ ئايىغى ياراشقاي! —
دېدى قاراقاپلان بەگ.

ساھىبخان مومايلار غېرىبلارنىڭ بېشىدىن ياغاچ ئوشتۇپ
ئادراسماندا ئىسرىق سېلىپ باش — ئايىغىدىن ئۆرۈدى.
دەسسەگەن ئىزلىرىدىن توپا ئېلىپ پېشانىسىگە سۈرتتى.
ئولتۇرغان توي ئەھلى نىگار ئايىم، سەنەملەرنىڭ قارا

چۈمبەللىرىگە قاراپ ھەيرانۇھەس بولۇپ، بىر - بىرىگە ئىما -
ئىشارەت قىلىشىپ كۈسۈرلاشتى، ھەممىنىڭ كۆزى ئۇلارغا
تىكىلدى. قاراقاپلان بەگ ئورنىدىن تۇرۇپ سۆز باشلىدى:

— ئەسسالامۇ ئەلەيكۇم توي ئەھلى، بۈگۈن تويىمىزغا ئۇلۇغ
تەڭرىم ئاسماندىن چۈشۈرگەندەكلا مېھمان ئەۋەتتى. قائىدە -
يوسۇنىمىز بويىچە، تويى بولغان قىز - يىگىتىمىزنىڭ بەخت -
تەلەي يۇلتۇزى ئوڭ بۇرجىدىكەن، مەن ئۆز مېلىمدىن تويى
بولغان يىگىت - قىزغا ئون كالا، بىردىن يۇلتۇز ئارغىمىقى
ئىنئام قىلدىم. مۇسا تورپاققىمۇ بىر تۆگە، بىر ئات ھەدىيە
قىلدىم، تويغا كەلگەن ھەربىر مېھمانغا بىردىن ئات ھەدىيە
قىلدىم.

پۈتۈن توي ئەھلى ئورنىدىن تۇرۇپ تويلاشقان قىز - يىگىتنى
تەبرىكلەپ يەنە ئىزىغا ئولتۇرۇپ ۋارقىراشتى:

— مۇبارەك بولغاي! قۇت ئاتقاي! قۇت ئاتقاي!
نىكاھى پۈتۈپ تۆردە ئولتۇرغان بىر جۈپ قىز - يىگىت
ئورۇنلىرىدىن تۇرۇپ، قەبىلە باشلىقىنىڭ ئالدىغا كېلىپ ئۇنىڭ
قولىغا سۆيىدى. قەبىلە باشلىقى خەنجەر بىلەن پىشۇرۇلغان
قوينىڭ قۇيرۇقىدىن ئىككى پارچە كېسىپ ئاۋۋال يىگىتنىڭ،
ئاندىن قىزنىڭ ئاغزىغا سالدى. قىز يۈزىنى ياپقان قىزىل
چۈمبەلنى قايرىپ ئاتامان ئاغزىغا سالغان قۇيرۇقنى چايناپ
يۈتتى. قارا پاقلان بەگ مۇسا قويچى باشلىق مېھمانلارغىمۇ
شۇنداق قىلىپ بىر جامدىن قىمىز بېرىۋىدى، ئۇلار قىمىزنى
ئىچىشتى.

قاراقاپلان بەگ يەنە قەبىلىنىڭ قائىدىسىنى چۈشەندۈرۈپ:
— ھۆرمەتلىك مېھمانلار، قەبىلىمىزنىڭ قائىدە - يوسۇنى
بويىچە ئۆزۈڭلارنىڭ ئات - ئۇچۇرىنى، نەدىن كەلگەنلىكىڭلارنى
دېگەيسىلەر. خوتۇنلار، ئۆزۈڭلارنى قەبىلە جامائىتىمىزگە
تونۇشتۇرغاندا يۈزۈڭلار ئوچۇق بولسۇن، ئۇلار كۆرگەندىن كېيىن
ياپساڭلار بولىدۇ، — دېدى.

مۇسا قويچى پەس ئاۋازدا نىگار ئايملارغا بۇ قەبىلىنىڭ قاندىسىنى ھېچكىم بۇزالمايدىغانلىقىنى، ھەتتا قەبىلە باشلىقى بىرەر قاندىنى بۇزسىمۇ لايىقىدا جازالىنىدىغانلىقىنى ئېيتتى. بۇنى ئاڭلاپ نىگار ئايىم بىلەن سەنەم تېپىرلاپ ئەندىشىگە چۈشتى.

قاراقاپلان بەگ سۆزىنى داۋاملاشتۇردى:

— بىز ئەھلى مۇسۇلمان، لېكىن ئاتا — بوۋىمىزدىن قالغان ئۇدۇم بويىچە، بىزنىڭ تۇپراققا قەدەم باسقان، تۈزىمىزغا ئېغىز تەگكەنلەرنىڭ قىياپەت — بەشىرىسىنى كۆرمىسەك، بەرگەن تۈزىمىزنى ھارام دەپ بىلىمىز. بىز مېھماننى كۆرۈپ بىلىمىز، مېھمانمۇ بىزنى كۆرۈپ بىلىدۇ.

غېرىب جامائەتكە قولىنى كۆكسىگە قويۇپ سالام بېرىپ دېدى:

— مېنىڭ ئېتىم قاسىمتاي، بۇ مېنىڭ ئانام خەلىپىخان، — غېرىب تونۇشتۇرغاندا نىگار ئايىم يۈزىنى ئېچىپ خالايققا باش ئېگىپ سالام بەردى، سەنەممۇ ئۆزىنىڭ ئىسمى تىلغا ئېلىنغاندا خۇددى شۇنداق قىلدى.

— ئاۋۇ مېنىڭ ئايالىم سائادەتخان، بۇ مېنىڭ سىڭلىم گۈلجامال. بىزنىڭ يۇرتىمىز ئوغۇزساقتا كەلكۈن كېلىپ، ئۆي — يەرلىرىمىزنى يۈتۈپ كەتكەچكە، ئالتۇنتاغدىكى تاغلارنى پاناھ تارتىپ كېتىۋاتىمىز.

سەنەمنىڭ جامالىنى كۆرۈپ، بارلىق توي ئەھلى — قېرى — ياش، ئەر — ئايال ھەممىسى ئىچىگە تارتىپ، ئاغزىلىرىنى كاماردەك ئېچىپ ھاڭ — تاڭ قىلىشتى. ھەممىدىن بەك ھەيران قالغىنى قاراقاپلان بەگ بولۇپ، ئۇنىڭ قولىدىكى گۆش كېسىدىغان خەنجەر چۈشۈپ كەتتى. سەنەم دەرھال يۈزىنى يېپىۋالدى.

قۇرۇق تاغ ئارىسىدىكى يول بويى. شاۋازنىڭ بەزمە — مەشرىپى قىزىماقتا. سايغا سېلىنغان ئاق كىگىز، تاۋار

كۆرپىلەردە ئولتۇرۇپ داستىخاندىكى كاتتا نازۇنېمەت، گۆش - كاۋاپلارنى يەپ، قىمىز - شارابلارنى ئىچىشىپ، شىركەپ بولغان شاۋاز بىلەن زەينىدىن بوميانى چىلىم تارتىشىپ، پەي ياستۇقلارغا يۆلىنىپ يانپاشلاپ يېتىپ ئۇسسۇلچى قىزلارنىڭ نازۇكەرەشمىلىك ئۇسسۇلىنى كۆرمەكتە. باشقا ئەمىر، ۋەزىرلەرمۇ گۆش - كاۋاپلارنى ئۆزئارا زورلاپ يېمىشىپ، شاراب - قىمىزلارنى خۇشال - خۇرام بىر - بىرىگە تەڭلىشىپ ئىچىشمەكتە. سايدا تەرەپ - تەرەپلەرگە داش قازانلار ئېسىلىپ، گۆش، پولۇ، مانتا پىشۇرۇلماقتا. ئاشپەز - چاكارلار كاۋاپدانلاردا زىخ كاۋاپلارنى، گۈلخانلاردا پۈتۈن كاۋاپلارنى ئالدىراش پىشۇرۇپ، ئەمىر، ۋەزىرلەرنىڭ سورۇنىغا ھەم لەشكەرلەرنىڭ داستىخانىغا توشۇپ ئۈلگۈرتەلمەي چېپىپ يۈرۈشەتتى.

شاۋاز ئەدەپ سوراپ سورۇندىن يىراققا - بىر قورام تاشنىڭ دالدىسىغا باردى. ئۇ سايدەك ئەگىشىپ بارغان ئىشكىئاغىسى ئابلىز شەيتانغا دېدى:

— سەن ھازىرلا چاپارمەن ماڭدۇر. بارلىق زەرگەر، تۆمۈرچى ئۈستىلارنى يىغىپ، ئەسلىدىكىدىن قىلچە چانمىغۇدەك خان تاجى بىلەن ئالتۇن شەمشەر سوقتۇرۇپ ئەتە سەھەرگىچە تەييار قىلسۇن! ئەڭ ياخشىسى ئۆزۈڭ بار، چاپسان ماڭ.

ئابلىز شەيتان بىرنېمىلەرنى دېمەكچى بولۇپ:

— قاراقچىلاردىن ... ئابدۇللا جانابلىرى ... — دېيىشىگە

شاۋاز:

— ساقلىمىنى غېرىچلىما، يارىماس ئوغلۇمنى ئۆزۈم

بىلىمەن، — دەپ گېپىنى بۆلدى.

— خوپ، بىلدىم، — دەپ يۈرۈپ كەتتى ئابلىز شەيتان.

پەزىلەتخانلار چاكار - دېدەكلىرى بىلەن مەپىلىك توغراقلىق دەريا بويىدىكى مەھەللىگە يېتىپ كەلدى. بويى ئېغىرلاشقان ھۆربانو، ئايشە، مۆمىن باي ۋە باشقا چاكار - دېدەكلىر پەزىلەتخانلارنىڭ ئالدىغا چىقىپ، ئۇلارنىڭ قارىلىق كىيىم كىيۋالغانلىقىنى كۆرۈپ يىغا - زار قىلىشىپ كېتىشتى.

ھۆربانو پەزىلەتخاننى قۇچاقلاپ يىغلاپ نالە قىلدى:
— قازا يەتتىمۇ ... ئانىجان ... ۋاي ئانىجان!
— مۇرەببىمدىن ئايرىلغان بولساممۇ ... ئۇنىڭ، قىزىمنىڭ
جېنىغا زامىن بولغان ... سىلىنىڭ باشلىرىغا قارا كۈلپەتنى
سالغان مۇناپىقتىن ئەنتىمنى ئېلىپ كەلدىم، قىزىم ... ئەمدى
ئۆلسەممۇ كۆزۈم ئوچۇق كەتمەيدىغان بولدۇم... مۇشۇ
پۇرسەتلەرنى بەرگەن ئۇلۇغ ئاللاھقا يۈزىمىڭ شۈكۈر! —
پەزىلەتخان ئانا شۇنداق دەپ رومىلى بىلەن ھۆربانۇنىڭ يېشىنى
سۈرتتى.

ئايىشە پەزىلەتخاننىڭ گەپلىرىدىن ۋەلى باينىڭ تەقدىرىنى
قىياس قىلىپ ئۈلگۈردى.

— مەن بارسام ئۇ لەنتى مۇرەببىم تۇراخۇن ھاجىمنىڭ
جېنىنى ئاپتىكەن، مەنمۇ ئۇنىڭ جېنىنى ئېلىپ جاڭگالدا
قويدۇم. قاغا — قۇزغۇنلار يەپ، ئۈستىخانلىرىنى بۆرە چاپناپ
پۈركىدى ھەرقاچان... — دەپ پەزىلەتخان بولغان ئەھۋاللارنى
سۆزلەپ بەردى.

— ئەمىسە بىزنىڭ بۇ يەردىن كەتمىگىمىز لازىمدۇر
پەزىلەتخان، — دېدى ئايىشە، ئاندىن بىر ئاز تۇرۇۋېلىپ ھازىرچە
مۇشۇ يەردە تۇرۇۋەرسە بولىدىغانلىقىنى، قالغان ئىشلارنى
كېيىنچە ئويلىشىپ بىر ئىش قىلسا بولىدىغانلىقىنى ئېيتتى.
تۆمۈرچىلىك دۈكىنىدا قېرى تۆمۈرچى شاگىرتلىرى بىلەن
كېسەك ئالتۇننى ئوتتا ئېرىتىپ ئۇزۇن شەمشەر قېلىپىغا
قۇيماقتا، بىر توپ لەشكەر ئۇلارنىڭ بېشىدا سۈر — ھەيۋە بىلەن
تۇراتتى.

زەرگەرخاندا قېرى زەرگەر بىلەن شاگىرتلىرى خان تاجىغا
ياقۇت ھەم جاۋاھىراتلارنى پەم بىلەن بېكىتمەكتە.

خان لەشكەرلىرى بولسا تاغ تۇرادىكى بوش قالغان گەمە ۋە
قۇرۇق كەپىلەرنى تىنتىپ ئاختۇرماقتا. گەمىدە پاخال، بورىلار
چېچىلغان، تامغا ياغلىق قاپاق ئېسىلغان، قۇرۇق ئوچاقتىن كۈل

توزۇپ تۇراتتى. ئابدۇللا شاتىرى يىراقتىكى قارىغاي بىلەن قاپلانغان تاغلارغا قاراپ ئېڭىكىنى خەپلەپ ئىزىدا تېپىرلاپ تۇرالمايۋاتقاندا، قادىر سەرۋاز كېلىپ مەلۇم قىلدى:

— سەردار جانابلىرى، ئەسكى كەپە بىلەن قۇرۇق گەمە قايتۇ. ھېچبىر ئىنس — جىن يوقكەن.

ئابدۇللا شاتىرى غەزەپ بىلەن ۋارقىرىدى:

— تاغمۇتاغ ئىزىغا چۈشۈپ قوغلاڭلار! بۇ سېسىق ئۇۋىنى كۆيدۈرۈپ كۈلىنى كۆككە سورۇڭلار!

— خوپ، سەردار جانابلىرى، — دېدى قادىر سەرۋاز. لەشكەرلەر ياغاچ كەپە، پاخال تاشلانغان گەمىلەرگە ئوت قويدى.

ئەمدى غېرىبلاردىن سۆز ئاڭلايلى. گۈزەل يايلاقتا بولۇۋاتقان تويدا قاراقاپلان بەگ غېرىبىنى يېنىدا ئولتۇرغۇزۇۋېلىپ ئۇنىڭغا توختىماي قىمىزنى زورلاپ ئىچكۈزگەچ دېدى:

— سېنىڭ پۈتۈڭنىڭ ئازراق دەردى بارمۇ، بالاموي؟ سەل سۆرەيدىكەنسەن.

— ھەئە، كىچىكمە تام بېسىۋالغان، — دەپ جاۋاب بەردى غېرىب.

— ئاسماندىكى ئايدەك گۈزەل قىز سەندەك ئاقساق ماڭىدىغان توكۇر يىگىتكە تېگىپتۇ، كۆرمەمدىغان ما ئىشنى، — دېدى قاراقاپلان بەگ.

— گەپ پۈتتە ئەمەس ئاقساقال، ماغدۇردا. غېرىبىنىڭ گەپلىرىدىن ئولتۇرغان ھەممە پاراقلاپ كۈلۈشۈپ كەتتى.

— ھا ... ھا ... ھا ... گېپىڭ يوغانغۇ سېنىڭ ... ئېتىڭ نېمىدى؟ — قاراقاپلان بەگمۇ كۈلكىسىنى تەستە توختىتىپ سورىۋىدى، غېرىب جاۋاب بەرگۈچە مۇسا تورپاق:

— قاسىمتاي! — دەپ ۋارقىرىدى. قاراقاپلان بەگ يەنە گېپىنى داۋاملاشتۇردى:

— قاسمتاي ... يوغان گەپ قىلغىنىڭ بىلەن جايدا گەپ قىلدىڭ. بىز تاغلىقلارنىڭ گېپى ئوچۇق ... مانا مۇشۇ يايلاقتەك، يايلاقنىڭ ئاسمىنىدەك باغرىمىزدا بارنىڭ ھەممىسى ئوچۇق كۆرۈنۈپ تۇرىدۇ. كۆڭلۈمگە كەلگەن گەپنى ساڭا ئوچۇق دەۋىرەي. راست گەپ قىلسام خوتۇنۇڭنى بىر كۆرۈش بىلەنلا ئۇنىڭ گۈزەل جامالىغا كۆيۈپ قالىدىم ...

قاراقاپلان بەگنىڭ گېپىنىڭ ئاخىرى چۈشۈپ بولغىچە غېرىپ يېنىدىن قىلىچىنى چىقىرىپ ئۇنىڭ كېكىردىكىگە تىرەپ تۇرۇپ دېدى:

— تاغلىقلارنىڭ ئىمانى سۇس كېلىدۇ دەپ ئاڭلايتتىم، راست ئىمانسىز كەنلا، قەبىلە باشلىقى. ئاتا ئورنىدا كۆرۈپ گەپلىرىنى ئاڭلىمىغان بولاي، بولمىسا قارىلىرىنى چۇۋۇپ تاشلايتتىم. ئولتۇرغانلار ھەم قەبىلە باشلىقىنىڭ قورۇقچىلىرىمۇ قىلىچ - نەيزىلەرنى غېرىبقا تىرەپ تۇردى. قاراقاپلان بەگ قاقاقلاپ كۈلۈپ، غېرىبىنىڭ قىلىچىنى قولىنىڭ دۈمبىسى بىلەن يانغا ئىتتەردى. يىراقتا ئاياللار سورۇنىدا ئولتۇرغان سەنەم بىلەن نىگار ئايىمۇ ئورنىدىن تۇرۇپ كەتتى. قاراقاپلان بەگ يەنە دېدى:

— راست، ئاقساق بولغىنىڭ بىلەن ئەر كەك تۈكۈڭ بار ئىكەن، جىگىرىڭ بار ئىكەن، ئاقساق تۇرۇپ تىغىدەك جېنىڭنى تىكىۋاتىسەن. شەھەرلىكلەر زىل، خوتۇن مېجەز كېلىدىغان، سەن تاغلىقلارغا ئوخشايدىغاندەك تۇرىسەن. مۇنداق ئويلاۋاتىمەن: ئاتىمىشقا يېقىنلاپ قالىدىم، ھازىرغىچە مېنىڭ بېلىمنى ئېگىپ، دولامنى يەرگە تەگكۈزگەن ئەر چىقمىغان، سەن بىلەن بىر بەل تۇتۇشقۇم بار. سەن مېنى باسساڭ قەبىلەمدىكى خالىغان قىزدىن ئوننى تاللىۋال، بىرگە ئون بولسۇن، مەن سېنى باسسام خۇ ... غېرىب غىلىپىغا سالغان قىلىچىنى يەنە سۇغۇرۇۋالدى.

— سەن قېرى، قەبىلە باشلىقى بولغىنىڭ بىلەن نىيتىڭ... بوپتۇ، گەپنىڭ ئاخىرىنى دېمەي، ئەمما سەنمۇ ... — ئۇ گېپىنىڭ ئاخىرىنى يۇتۇۋەتتى.

— بولدى، ھېساب... مېنىڭ سەن بىلەن بىر بەل تۇتۇشقۇم بار، مەن باسساممۇ، سەن باسساقمۇ سېنىڭ خالىغىنىڭچە بولسۇن. قەبىلەمگە كەلگەن مېھمانغا نامەردلىك قىلغۇم يوق.

— بولدى ھېساب! كۆزۈڭگە نېمە كۆرۈنۈپ قالدىم، قەبىلە باشلىقى؟ — دېدى غېرىب.

نىگار ئايىم بىلەن سەنەم ئەنسەرەپ ئالدىغا ئىنتىلدى، ئاياللار ئۇلارنى توسۇۋالدى. ئارىدىن بىر موماي سۆز قىستۇردى:

— قاراقاپلان بەگنىڭ غەلىتە مېجەزى بار. ئۇ يىگىتكە يامانلىق قىلمايدۇ، مەرەز ئەمەس، ئەنسەرمەڭلار.

نىگار ئايىم ئۆزىنى تۇتۇۋالماي ئەندىشە بىلەن دېدى:

— قانداق قىلارمەن، ئوغلۇم تېخى يېڭى كېسەلدىن قوپقان. ئۇنىڭ ئۈستىگە قەبىلە باشلىقلىرى تاغدەك، ئوغلۇم ئۇنىڭ جەينىكىدەك تۇرسا، خۇدايىم، ئوغلۇمنى پاناھىڭدا ساقلىغايىسەن!

— ھەببەللى، خۇدا ساقلىسىلا، قارا قاپلان بەگ ھەرقانچە يوغان بولسىمۇ نۇسرەت خۇدانىڭ ئىلكىدە، — دېدى موماي.

ئەمدى شاۋاز تەرەپكە بېرىپ باقايلى. تاغ ئارىسىدىكى يول بويىدا مەشرەپ داۋام قىلماقتا. زەينىدىن بوميانىڭ يىراقتىكى تاغ ئارىسىغا تولا قاراپ كۆزى تېشىلگۈدەك بولدى. ئۇنىڭ ئىچى تىتىلداپ ئولتۇرالماي گېلىنى قىردى. قۇرۇق يۆتىلىپ، زورۇقۇپ قېقىلىپ كەتتى. بۇنىڭغا ئولتۇرغانلار پەرۋا قىلماستىن ئۆز گېپى، ئۆز ھالى بىلەن بولسۇۋەردى. شاۋاز ئويغانماي ئۇخلاۋەردى. ئەتراپتىكى ئەمەلدار - بەگلەر مەست - كەيپ بولۇپ، ھەر خىل قىيىسىيىشپ يېتىپ خورەك تارتىشتى. زەينىدىن بوميانى يۆتەلدى، شاۋاز بىلمىگەن بولۇپ مۈگدەۋەردى. تېرىككەن زەينىدىن بوميانى چاقىردى:

— ۋەزىر ئەزەم، ۋەزىر ئەزەم...

شاۋاز چۆچۈپ ئويغانغان بولۇپ، مەڭدەپ ھەر تەرەپكە ئۆزىنى ئۇرۇپ ئورنىدىن تۇرۇپ كېتىپ، يەنە ئولتۇرۇپ كۆزىنى ئۇۋۇلىدى. بېشىنى سىلكىپ ئەسنەپ، كۆزىنى ئېچىپ چۆچۈپ

سورىدى:

— ئەلچى ھەزرىتىم، كەچۈرگەيلا، كېچىچە يول يۈرۈپ كۆزۈم ئۇيقۇغا ئېلىنىپ قاپتۇ.

— ئۆزلىرىنى كۆپ جاپاغا سالغىنىمدىن ئىنتايىن خىجىلمەن، — دېدى زەينىدىن بوميانى.

— ئۆزلىرىنى جاپاغا سېلىپ قويغىنىمىزدىن بىز خىجىل بولۇشقا تېگىشلىك، ھەزرىتىم. خىجىل بولىدىغان ئادەم بىز. ئەسلىدە بىز خانلىقتىن يۈز ئۆرىگەن تاغ قاراقچىلىرىنى ئوبدان ئەدەپلەپ، ئۇلارنى تاغقا بۇنداق ئەرگىن - ئازادە قويۇپ بېرىپ ئۆزى بەگ، ئۆزى خان بولۇۋېلىشىغا، خانلىقنى قالايمىقان قىلىشىغا يول بەرمەسلىكىمىز كېرەك ئىدى، — دېدى شاۋاز.

— ئالىلىرى، سەردارىمىز سەھەردىلا قاراقچىلارنى قوغلاپ كەتكەن، كەچ بوپتۇ، ھېچ قارىسى كۆرۈنمەيدىغۇ؟ — دېدى زەينىدىن بوميانى.

— تاغلار ئېگىز، يول يامان، تەقسىر. ھەرقاچان قاراقچىلارنى قوغلاپ تاغىمۇتاغ يۈرگەندۇ. خاتىرىلىرىنى جەم قىلغايلا، قايتىپ كېلىدۇ، — دېدى شاۋاز.

— بۇ ئاي دالادا ئۇزاق تۇرمىسام بولاتتى، ئالىلىرى. سۇلتان ئالىلىرىغا ۋاقتىدا خوش خەۋەر يەتكۈزۈپ، ئۇنىڭ تەقەززا ھەم تەشنىلىقتىن ئۆرتەنگەن قەلبىگە شىپالىق سالاملىرىنى ۋاقتىدا يەتكۈزسەم ھەر ئىككى ئەل ئۈچۈن ئەمىنلىك بولاتتى، — دېدى زەينىدىن بوميانى.

— ئۆزلىرى ئۈچۈن كاتتا چېدىر تىكتۈرۈپ قويدۇم. كىرىپ بىرەر - يېرىم دەم ئۇخلايالا.

— كەچ بولسىمۇ، بىردەم ئات مىنىپ شىكار قىلسام، ئىچىمدىكى ۋەسۋەسە بېسىلامدىكىن دەيمەن، — دېدى زەينىدىن بوميانى.

— ئىنتايىن بەلەن گەپ قىلىدىلا، تەقسىر. تاغلىرىمىزدا ئوۋ تولا. بەھۇزۇر شىكار قىلغايلا. كېلىڭلار، ھەزرىتىمگە ئېسىل

قوراللاردىن تەقلەپ، ئالغۇر بۈركۈت، قارچىغا تەييارلاپ، شىكارنىڭ ھۈزۈرىنى سۈرگۈزۈپ، شىكەستىلەنگەن دىلىغا ئاراملىق بېرىڭلار. شىكار ئارقىلىق خۇشاللىق تاپسۇن. ئارغىماققا مىندۈرۈپ تاغلىرىمىزدا ئوبدان ئوۋ تاماشاسى قىلدۇرۇڭلار، — دېدى شاۋاز.

— خوپ، ئالىلىرى، — قۇللۇق بىلدۈردى ياساۋۇل.
— ئىنتايىن ئۆزىلىكمەن، جانابلىرى، ئەسلىدە مېنىڭ سىلگە مىڭ مەرتەم ھەمراھ بولۇپ شىكار قىلغۇم بار ئىدى. كېچىچە ئۇخلىماي، ئەنسىز سەپەر قىلىپ ھاردۇق يېتىپ قاپتۇ. بىردەم كۆزۈمنىڭ ئاچچىقىنى چىقىرىۋېلىپ، بەزى ئىشلارنى كۆڭلۈمدە مولجاللاپ، ئۇلارنى قايسى يولغا سېلىشنى دىلىمغا پۈكۈۋالاي. ئىشلارنى يالغۇز يېتىپ ئۇخلىغاندەك ھالەتتە ئوبدان دىتلايمەن، — دېدى شاۋاز.

— ھىممەتلىرىگە ھەشقاللا، ھەزرەتلىرى ھەر ئىككىمىز دىلىمىزغا سىغقاننى قىلىپ ئۆز ھالىمىزنى تەڭشىگەيمىز.
زەينىدىن بوميانى شۇنداق دەپ ئورنىدىن تۇرۇپ شاۋازغا تەزىم قىلدى، شاۋازمۇ ئورنىدىن تۇرۇپ ئۇنى ئەدەپ بىلەن ئۇزاتتى. زەينىدىن بوميانى نۆكەرلەر توقۇپ كەلگەن ئېسىل ئارغىماققا ياش بالىلاردەك چاققانلىق بىلەن سەكرەپ مىندى. ئات ئۈستىدە ئۆزىنى ئوڭشاپ، مۇلازىمنىڭ قولىدىن ئوقيا ھەم ساداقنى يۇلۇپ دېگۈدەك ئېلىپ، ئاتنى قاتتىق قامچىلاپ چاپتۇرۇپ كەتتى. ئۇنىڭ ئارقىسىدىن بىر توپ لەشكەر ئات سېلىپ ئەگەشتى.

ئەمدى يايلاققا كېلەيلى. تاغدەك بەستلىك، دىۋىدەك يوغان قاراقاپلان بىلەن غېرىب بەل تۇتۇشۇپ ئۇياق — بۇياققا ئىتتىرىشىپ، سۆرىشىپ، مۈرىدىشىپ، بىر — بىرىنىڭ بەلۋېغىنى قوللىرىغا ئولغاپ — تولغاپ كۈچەپ يۇلقۇنۇشتى. ئىنجىقلاپ بەللىرىنى ئېگىشكە، قاتلاشقا ئۇرۇنۇپ تۇرۇشتى. قاراقاپلان بەگنىڭ قۇچىقىدا غېرىب كىچىك بالىدەك كۆرۈنىدى.

نىگار ئايىم بىلەن سەنەم ئەنسەرەشتىن ئولتۇرالمىي قالدى.
نىگار ئايىم ئۆكسۈپ يىغلاپ ئاللادىن ئوغلغا مەدەت ھەم نۇسرەت
تىلەپ دۇئا قىلدى، سەنەممۇ ئۇنىڭغا ئەگىشىپ دۇئا قىلدى.
كىچىككىنە گۈلجامالمۇ ئۇلارغا ئەگىشىپ دۇئا قىلدى. مومايلار،
ياش خوتۇن - قىزلارمۇ ئىختىيارسىز دۇئاغا قول كۆتۈرۈپ نېمە
دېيىشلىرىنى بىلىشمەي بىر - بىرىگە قاراشتى.

— ئۇلۇغ تەڭرىم، غېرىبجان ئاكىمغا مەدەت، كۈچ - قۇۋۋەت
ئاتا قىلىپ، بۇ تاغدەك ئادەمنى يىقىتىپ بەرگەيسەن، — دەپ
دۇئا قىلدى گۈلجامال.

دۇئاغا قول كۆتۈرگەن ئاياللار قوللىرىنى تاشلاپ كۈلۈشتى.
قارا قاپلان بەگ بىلەن غېرىب بىردىنلا توختاشتى.
— ئوھوي، بالام قاسىمتاي، قىمىزنىڭ كەيپىدە كۆزۈمگە
نېمە كۆرۈنىدىكەن سەن؟ تۇل خوتۇننىڭ بىر بوغۇم سۈپۈرگىسىدەك
تۇرسەن! سەن بىلەن نېمىدەپ بەل تۇتۇشقاندىمەن؟ — دېدى
قارا قاپلان بەگ.

غېرىبمۇ ئويلانغانلىرىنى ئېيتتى:

— پۇشايمان قىلغان بولسىلا بولدى قىلامدۇق؟ مەن
ئۆزلىرىمنىڭ بەل تۇتۇشۇپ چېلىشقۇدەك خىللىرى ئەمەس، يۇرتقا
پاتماي قاڭقىپ چىققان مۇساپىرمەن. مېنى يىقىتسىلىمۇ
بەرىبىر زور شان - شەرەپكە مۇيەسسەر بولالمايدىلا، خەق
كۆڭلىدە ئەمەسە سىلنى بۇنچىلىك بالىنى باسالمايتى دەيدۇ.

— ھەر ئىككىمىز ئانىمىز شۈمەك سالغان ئەرەكلەردىن
بولغاندىكىن، گېپىمىزدىن يانمايلى. بولمىسا ئەل - جامائەت
ئارىسىدا كۈلكىگە قالمىز، سېنى ئاتسام تېخى بولمايدۇ،
ئاتمىسام تېخى. ئەمما، سېنى بىر يېرىڭنى ئاغرىتماي پەم بىلەن
يىقىتاي، خاتىرجەم بول، سېنىڭ ئەنسەرگەن نەرسەڭنى
تالاشمايمەن.

قارا قاپلان بەگ شۇنداق دەپ غېرىبقا قۇچىقىنى ئېچىپ

ئۆزىنى قۇچاقلاپ بەلۋېغىدىن تۇتۇشقا ئىشارەت قىلدى. غېرىب ئەيمىنىپ، تەستە قاراقاپلان بەگنىڭ بېلىدىن، بەلۋېغىدىن تۇتتى، كىچىك بالا يوغان دەرەخكە غۇلاچ يايغاندەك بولدى. قاراقاپلان بەگ شۇئان غېرىبنى بەلۋېغىدىن تۇتۇپ بېشىدىن ئېگىز كۆتۈرۈپ پىرقىرىتىشقا باشلىدى. غېرىب بېلىقتەك پىلتىڭلاپ قالدى. سورۇندا كۈلكە - چۇقان كۆتۈرۈلدى. يىگىتلەر بۆكلىرىنى ئاسمانغا ئېتىپ، ئاسمانغا توپا چېچىپ، ئىسقىرتىپ ئۇشقىرتتى. خالايق ئارىسىدىن چۇقان كۆتۈرۈلۈپ ۋارقىراش - جارقىراش پەللىگە چىقتى:

— يەرگە باس ... باسە قاراقاپلان بەگ ... بېشىڭغا ئېلىپ كۆتۈرۈپ يەرگە باس! چاپلىۋەت، يەرگە چاپلىۋەت! قاراقاپلان بەگ بىردەم ئايلانغاندىن كېيىن، قىمىزنىڭ كەيپىدىن بېشى قېيىپ پۇتى سەل كالامپايلىشىپ، ئىزىدا ئازراق تۇرۇۋېلىپ غېرىبنى يەرگە تاشلىدى. غېرىب يەرگە يىقىلماي مېختەك دەسسەپ چۈشتى - دە، قاراقاپلان بەگ يوغان گەۋدىسىنى ئوڭشاپ بولغۇچە ئۇنىڭ بويىنىغا گىرە، پۇتىغا چىرماق سېلىپ چىرمىشىۋالدى. بىراق، قارا قاپلان بەگ كۈچلۈك قوللىرىدا غېرىبىنىڭ گەۋدىسىنى سۆرەپ، بېلىنى ئۆزىگە چاپلاپ ئېگىپ غىرىسلىتىۋەتتى. غېرىب ئۇنى گېلىغا جەينىكىنى تىرەپ ئۆرە تۇرغۇزۇپ قويدى. قاراقاپلان بەگ تىنالىماي غېرىبىنىڭ قولىنى بوشتىش ئۈچۈن بېلىنى قويۇۋەتكەندە، غېرىب ئۇنى يانپاشقا ئېلىپ بويىنىنى قايرىدى. كۈتمىگەن يەردىن قاراقاپلان بەگ يوغان دەرەخ ئۆرۈلگەندەك ئوڭدا يىقىلدى، غېرىب ئۇنىڭ ئۈستىگە چۈشتى.

سورۇن سۈرلۈك جىمجىتلىققا چۆكتى. تازا سەكرىشىۋاتقانلار داڭ قېتىپ تۇرۇپ قېلىشتى. ھەيرانلىقتىن ئۆرە تۇرغانلار شۈكلەپ ئىزىغا ئولتۇرۇپ قالدى. ئولتۇرغانلار ئىختىيارسىز ئاغزىنى، ياقىلىرىنى تۇتۇشۇپ ئورۇنلىرىدىن تۇرۇپ كېتىشتى. گۈلجامال ئورنىدىن چاچراپ تۇرۇپ چاۋاك چالدى.

— ھوي ... ھوي ... ئاكام يەڭدى.

نىگار ئايىم بىلەن سەنەمنىڭ ئاغزى ئېچىلىپ چېھرىدە مەمنۇنىيەت كۈلكىسى جىلۋىلەندى.

قاتمۇقات تاغ ئارىسى. مەشئەل كۆتۈرگەن ساناقسىز ئاتلىق، پىيادە خان لەشكەرلىرى تاغ ئارىسىدا ھارغان - ئاچقان، سالپايغان ھالدا چۈمۈلىدەك مىدىرلىشىپ يۈرەتتى. ھارغىنلىق، ئاچلىقتىن سالپىيىپ كەتكەن ئابدۇللا شاتىرى ئات ئۈستىدە ئولتۇرۇپ نۆكىرى بەرگەن قۇرۇق ناننى ئېلىپ ئاغزىغا سالدى - دە، چاپناپ يۈتۈشقا ئالدىراپ يۇتالماي قېقىلىپ، يۈتىلىپ تولۇق چاپنالمىغان ناننى پۇرقۇۋەتتى. نۆكەر دەرھال تۈلۈمنى ئاغزىنى ئېچىپ تەڭلىدى. ئابدۇللا شاتىرى تۈلۈمدىن غۇرتۇلدىتىپ سۇ ئىچتى، جاۋىغىيىدىن ئاققان سۇنى قولىنىڭ دۈمبىسى بىلەن سۈرتۈپ، ئۆزىچە قاقشىدى:

— جېنىدىن كەچكەن ئوغرىلار، نوچى بولساڭ مەيدانغا چىقىشماسەن، جىن - شاياتۇنلاردەك كامار - كامارغا كىرىۋالماي ... قىلىقلىرىڭنىڭ مەستۈرە خوتۇنلارنىڭكىدىن نېمە پەرقى؟ پەرەنجىگە ئورنىنىۋالغان بۇۋىملەرگە ئوخشاپ قېلىشتىڭ. چىقىشماسەن، چىقە بۇياققا، بىز بىلەن يۈزمۇيۈز تۇتۇشماسەن؟ سەنلەرنىڭ نەرىڭنى ئەر كەك دېگىلى بولىدۇ؟ بۇنىڭدىن كېيىن ئۇرۇش قىلىمەن دېگۈچە ھەممىڭ بېشىڭغا خوتۇن خەقنىڭ رومىلىنى سېلىۋېلىش...

بۇ چاغدا شاۋاز خاس چېدىرىدا جىممىدە كۆزىنى يۇمۇپ چىلىم تارتىپ يانپاشلاپ ياتاتتى. چېدىرغا قارا تەرگە چۆمگەن ئابلىز شەيتان كىرىپ دېدى:

— ئەسسالامۇ ئەلەيكۇم ۋەزىر ئەزەم، سىلى بۇيرۇغان مەخپىي ئىشنى كەم - كۈتسىز دېگەن قەرەللىرىدە پۈتكۈزدۈم. ئاندىن كۆزۈمنى ئۇيقۇدىن، قارىنىمنى غىزادىن تەرك قىلىپ بىر كۈن تىنماستىن يول يۈرۈپ يانلىرىغا ئۈندۈم، ئالىلىرى.

شاۋاز كۆزىنى پاللىدە ئېچىپ يەنە سورىدى:

— ھېلىقى نەرسىلەرنى پۈتتۈردۈڭمۇ؟
— شۇنداق ئالىيلىرى، پۈتتۈردۈم. ئەسلىدىكىدىن قىلچە
پەرقى يوق، چانمايدۇ، — دەپ جاۋاب بەردى ئابلىز شەيتان.
— ئاچە، مەن بىر كۆرەي.
— مانا، ھەزرىتىم.

ئابلىز شەيتان يوغان قىل خۇرجۇننىڭ ئىزمىسىنى ئېچىپ،
بىر تەرىپىدىن چۆرىلىرى تىۋىتلىق ئاق يىپەككە ئورالغان
ئالتۇن شەمشەرنى چىقاردى. شەمشەرنىڭ غىلاپىغىمۇ ياقۇت
كۆزلەر قۇيۇلغانىدى. ئاندىن خۇرجۇننىڭ يەنە بىر تەرىپىدىن
ۋالىلداپ تۇرغان خان تاجىنى ئالدى. شاۋاز تەقەززالىق بىلەن خان
تاجىدىكى لەئەل - ياقۇت، جاۋاھىرات، زۇمرەت تاشلارنى، ئالتۇن
شەمشەرنىڭ دەستىسىدىكى ياقۇت كۆزلەرنى كۆرۈپ،
خۇشاللىقتىن كۆزلىرى چاقناپ كەتتى.

— يا ئاللا، خۇداغا يۈزىمىڭ رەھمەت. ئاللاغا ئەرزىگۈدەك
قىلغان - ئەتكەنلىرىم باركەن. مېنى رەسۋاچىلىقتىن،
خانىدانلىقىمنى ۋەيرانچىلىقتىن، پۇقرالىرىمنى ئۇرۇش
سەرسانچىلىقىدىن ساقلايدىغان بۇ قىممەتلىك شاھانە سوۋغات
ئۈچۈن ئاللاغا يۈزىمىڭ مەرتەم شۈكۈر. سەن مۇشۇ بىر قېتىم
دېگەن ئىشىمنى كۆڭلۈمدىكىدەك پۈتكۈزۈپ مېنى خۇش
قىلىدىڭ، — دېدى شاۋاز ئابلىز شەيتانغا.

تاغ ئارىسى. خان لەشكەرلىرى يەنىلا مەشئەل كۆتۈرۈپ
تاغنىڭ ھەممە يېرىدە تىمىسقاپ يۈرمەكتە. ئابدۇللا شاتىرى
گۈلخاننىڭ يورۇقىدا تونىنى يېپىپ ئۇخلاۋاتاتتى، قاراۋۇللار
ئەتراپىدا كۆزىتىپ تۇراتتى. ئابلىز شەيتان كېلىپ ئاتتىن
چۈشۈشكە تەمشەلگەندە، قاراۋۇللار ئۇنى تونۇماستىن
قىلىچلىرىنى يالىڭاچلاپ قورشاپ كېلىپ قىلىچ ئۇردى. ئابلىز
شەيتان چاققان كېلىپ قىلىچ بىلەن ئۇلارنىڭ قىلىچىنى توسۇپ
تۇرۇپ ۋارقىراپ ئىسمىنى مەلۇم قىلدى. قاراۋۇللار دەرھال
كەينىگە يېنىشتى. ئۇ ئاتتىن سەكرەپ چۈشۈپ، ئابدۇللا

شاتىرىغا تەزىم قىلدى، ئاندىن ئېگىشىپ قۇلىقىغا پىچىرلىدى.
ئابدۇللا شاتىرى كۆزىنى لايىپىدە ئېچىپ ئىزىدا ئولتۇردى.
ئابلىز شەيتان ئاتنىڭ ئۈستىدىن قىل خۇرجۇننى ئەكىلىپ
ئابدۇللا شاتىرىنىڭ ئالدىغا قويدى.
— نېمە بۇ؟ ماڭا نېمە ئەكەلدىڭ؟ — سورىدى ئابدۇللا
شاتىرى.

ئابلىز شەيتان ئاستاغىنا ئابدۇللا شاتىرىنىڭ قۇلىقىغا
پىچىرلىدى، ئابدۇللا شاتىرى بىردەم تېڭىرقاپ تۇرۇپ، ئويلىنىپ
قالدى.

— كۆرۈپ باقسىلا، بۇ يەردە جان قىناپ نېمە قىلىلا؟ ئۇلار
يا سىلى بىلەن جەڭگە چۈشەلمىسە، — دېدى ئابلىز شەيتان.
ئابدۇللا شاتىرى قىن — قىنىغا سىغىمىغان ھالدا ئالدىراپ
قىل خۇرجۇننىڭ ئاغزىنى ئاچتى.

زەينىدىن بوميانى خاس چېدىرىدا تاۋار يوتقانىنى يېپىنىپ
ئۇخلاۋاتاتتى. پاسار بەگ جىددىي كىرىپ ئۇنى ئويغاتتى. زەينىدىن
بوميانى كۆزىنى ئېچىپلا سورىدى:

— خان تاجى بىلەن ئالتۇن شەمشەردىن خەۋەر بارمۇ؟ ئۇلار
قاراقچىلارنى يېڭىپتىمۇ ياكى مەڭلىك غىياستەك رەسۋايى ئەزەم
بولۇپ قېچىپ تىرىپىرەن بويىتىمۇ؟ خان تاجى بىلەن ئالتۇن
شەمشەر قېنى؟ ئابدۇللا شاتىرى كەلدىمۇ؟

پاسار بەگ جاۋاب بېرىپ ئۇلارنىڭ تېخى كەلمىگەنلىكىنى،
سۇلتان ئالىلىرىدىن چاپارمەن كەلگەنلىكىنى ئېيتتى.

— قېنى؟ — سورىدى زەينىدىن بوميانى.

— ئىشك ئالدىدا ساقلاپ تۇرىدۇ.

زەينىدىن بوميانى پاسار بەگكە ئۇلارنى باشلاپ كىرىشىنى
ئېيتتى.

تاغ ئارىسىدىكى چېدىر ئالدى. شاۋاز چېدىر ئالدىدا قولنى كەينىگە تۇتۇپ تۇراتتى. ئابدۇللا شاتىرى ئېتىنى ئاستا ماڭدۇرۇپ مەيۈسلەنگەن، تېرىككىنىدىن كۆزلىرى ياش يۇقى ھەم قىزارغان، مەغرۇرلۇقىدىن ئەسەر يوق، سالپايغان ھالدا ئاتىسىنىڭ ئالدىغا كەلدى - دە، ئاتىدىن چۈشۈپ سالام بەردى.

— ئەسسالامۇ ئەلەيكۇم، ئاتا، تۈزكۈر ئوغرىلار قايسى پاقىنىڭ كامپىرىغا كىرىۋالدىكىن؟

— ئۇلار قەيەرگە كىرىۋېلىشىدىن قەتئىينەزەر، قىممەتلىك شاھانە سوۋغاتنى قايتۇرۇپ كەلگىنىڭنىڭ ئۆزى كارامەت زور غەلىبە بولدى، — دېدى شاۋاز.

— مېنى ماختىمىغان بولسىلا، ئاتا، بۇنداق ماختىسىلا مەن ئۆزۈمنى قويىدىغان يەر تاپالمايدىكەنمەن، — دېدى ئابدۇللا شاتىرى.

— دائىم مەندىن قۇسۇر ئىزدەيلا، قىلغان ئىشىمنى ياراتمايلا دەپ ئاغرىناتتىڭغۇ، ئوغلۇم. كۆڭلۈڭنى يېرىم قىلما. ئۇ ناكەسلەرنى ئۈزۈل - كېسىل يوق قىلىشنىڭ ۋاقتى - سائىتى تېخى كەلمىدى. ئاتاڭ ھايات بولسىلا ئۇ كۈنلەرمۇ كېلىپ قالار. — ئاتا، مېنى بۇنداق ...

— ياق ... ياق ... ئوغلۇم، سەن ماڭا چۈشەندۈرىمەن دېمە، ئىشلارنى كەينىگە سۆرەۋەرسەك بىزگە پايدىسى يوق. ھېلىمۇ جىق سۆزلىپ كەتتى. بىز ئىشلارنى ئالدىمىزغا سېلىۋالماستاق ئىشلار بىزنى بۇنداق ئالدىغا سېلىۋالسا ئۈلگۈرۈپ بولالمايمىز، ئىش سۆرەلگەنچە مېزى چۇۋۇلۇپ چىقىدىغان گەپ.

شۇ ئارىدا نۆكەر كېلىپ باش ئەلچى زەينىدىن بومىيانى ھەزرەتلىرىنىڭ شاۋاز ۋەزىر بىلەن جىددىي كۆرۈشكىلى كېلىۋاتقانلىقىنى مەلۇم قىلدى. شاۋاز ئۇنىڭغا زەينىدىن بومىيانى چېدىرغا باشلاشنى بۇيرۇدى.

چېدىر ئىچىدە زەينىدىن بومىيانى جىددىي ھالەتتە

سۆزلىمەكتە:

— سۇلتانىمىزدىن چاپارمەن كەلدى، مەكتۇپ ئەۋەتىپتۇ. توي ۋاقتىنى جىددىي ئالدىغا سۈرۈشنى، بۇغداي ئورۇمىدىن بۇرۇن تويىنى قىلىپ ئىشلارنى تۈگىتىشىمىزنى ئالاھىدە تىلغا ئاپتۇ. سىلەرگە شەھىرى بەلخنى مۇشۇ بىر ئاي ئىچىدە غەزىنەۋىلەرگە ئۆتكۈزۈپ بېرىشىڭلار كېرەكلىكىنى يەتكۈزۈپ قويۇشۇمنى، چاپارمەن كەلگەن ھامان مېنىڭ شۇ دەقىقىدە يولغا چىقىشىمنى بۇيرۇپتۇ. شۇڭا، پېقىرنىڭ مۇشۇ مىنۇتتا ھايالشىماي سەپەرگە ئاتلانمىقىم پەرز نامازدەك مۇھىم بولۇپ قالدى. جانابىي ۋەزىرئەزەم، ئۆزلىرىنىڭ مېنى مۇشۇ دەقىقىنىڭ ئۆزىدە ئۆزىتىپ قويۇشلىرىنى ئالاھىدە ئىلتىجا قىلىمەن. ھازىرنىڭ ئۆزىدىلا ئاتلىنىپ يولغا چىقماقچىمەن. قاراقچىلار بۇلاپ كەتكەن قىممەتلىك شاھانە سوۋغاتنى قايتۇرۇپ ئالسىلا چاپارمەنلەر ئارقىلىق ئارقامدىن ئەۋەتەلا. مەن ئۆز ئاستانەمگە بارغۇچە يەتكۈزەلمەي قالسىلا ھەقىقىي ئەھۋالنى سۇلتان ئالىيلىرىغا يەتكۈزمەي ئاماللىق يوق.

شاۋاز خىرىلداپ كۈلۈپ دېدى:

— يېڭىلىشتىلا، تەقسىر، ئاللا بىزنى ئالدىلىرىدا رەسۋا بولۇشتىن ساقلىدى. بىز قاراقچىلارغا ھەم ھەرقانداق دۈشمەنلىرىمىزگە ئاجىزلىق قىلمايمىز، نۇسرەت - ئامەت يەنىلا بىزنى ئەگىپ يۈرىدۇ. بىز ئىككى تال قاراقچى ئالدىدا ئاجىزلىق قىلىپ پۈتۈشكەن ئىشىمىزنى قىلالمىساق، خوتۇنىمىزنىڭ ئوچىقىغا ئوت قالىساق بولىدۇ. ئەمما، بىز ئۇنداق قىلمايمىز، بىزنىڭ ئەزىمەتلىرىمىز ئاللىقاچان قاراقچىلارنى تىرىپىرەن قىلىپ بۇلاپ كەتكەن قىممەتلىك سوۋغاتلارنى قايتۇرۇپ كەلدى. ھەيرانلىقتىن زەينىدىن بوميانىنىڭ كۆزلىرى جامدەك ئېچىلدى:

— ھە ... قايتۇرۇپ كەلدىمۇ؟ نېمىدەپ ماڭا خەۋەر قىلمايدىلا؟

— لەشكەرلەر تېخى بايىلا، سىلى كېلىشتىن سەل بۇرۇن قايتىپ كەلدى. ئۇنىڭ ئۈستىگە ئۆزلىرىنىڭ تاتلىق ئۇيقۇلىرىنى بۇزۇشنى راۋا كۆرمىدۇق. سەپەرگە چىقماقچى بولغان ئادەم بامداتقىچە خاتىرجەم ئۇخلاپ، بامدات نامازدىن كېيىن خۇشال — خۇرام يولغا چىقسا، سەپىرى ناھايىتى كۆڭۈللۈك باشلىنىپ، كەچكىچە قانچىلىك يول ماڭغىنىنى، سەپەرنىڭ ئاچچىق ئازابىنى بىلمەي قالار. شۇڭا، ئەتىگەنلىككە خەۋەر قىلايلى دېگەن نىيەتتە ئىدۇق، — دېدى شاۋاز.

زەينىدىن بوميانى شەيخ جالالىدىننىڭ تۇتۇلغان — تۇتۇلمىغانلىقىنى سورىۋىدى، شاۋاز:

— قاراقچىلار ھەممە نەرسىنى تاشلاپ، ئۆلەر — تىرىلىشىگە قارىماي قېچىپتۇ، ھەر تەرەپكە پىتىراپ كېتىپتۇ، — دېدى.

— ئەگەر ئۇ شەيخ قولغا چۈشۈپ قالسا، ئۆلتۈرۈشكە ئالدىرىمىغۇلۇق. ئۇ پايدىلىق دۈشمەن ئىكەن. ئۇنىڭدەك ئىستېداتلىق بىر ئۆلىما كىشىنىڭ مەيلى سىلەردە ياكى بىزدە بولسۇن يېتىشىپ چىقمىقى ئاسان ئەمەس. سەركەردە، ئەمىر، ۋەزىرلەرنى يېتىشتۈرمەك ئاسان. ئەمما، بىر ئالىمنى يېتىشتۈرمەك بەسى مۈشكۈل، — دېدى زەينىدىن بوميانى.

— دېگەنلىرى بەرھەق، شۇڭا بىزنىڭ يىراقنى كۆرەر دانا خانىمىز شەيخ جالالىدىن شۇنچىۋالا ئېغىر گۇناھ قىلىسمۇ، ئۇنى يولۋاسنى تاغقا قويۇپ بەرگەندەك چىرايلىق ھەجگە يولغا سالغان. لېكىن، بۇ تۈزكۈر شەيخ ئادەمگە كەمدىن — كەم نېسىپ بولىدىغان ئالتۇندەك پۇرسەتتىن كېچىپ، ئىززىتىنى بىلمەي تاغدا قارىغۇ چاشقاندا كېچىپ يۈرۈۋاتىدۇ. بىزنىڭمۇ ئۇنى ئۇجۇقتۇرۇپ، ھالاك قىلىش نىيىتىمىز يوق. ئەمما، ئۇ ئۆزىنى بىلەلمەستىن خانلىققا قارشى چىقىپ، شاھ ئالىيلىرى بىلەن ئۈزەڭگە سوقۇشتۇردى. مانا مۇشۇنداق بىر توپ قاراقچىلارنى ئەگەشتۈرۈپ، بىزنى ئاۋارە قىلىپ يۈرۈۋاتىدۇ، — دېدى شاۋاز.

— قېنى شاھانە سوۋغاتنى كۆرەيچۇ، — دېدى زەينىدىن بوميانى.

نۆكەر قىل خۇرجۇننى ئەكىلىپ زەينىدىن بوميانىنىڭ ئالدىغا قويدى. زەينىدىن بوميانى ئالتۇن تاج بىلەن ئالتۇن شەمشەرنى قولغا ئېلىپ سىنچىلاپ كۆرۈپ خۇشاللىقتىن ئاغزى قۇلىقىغا يېتىپ دېدى:

— ئىنشائاللا، خۇداغا يۈزىڭ قەتلىە شۈكۈر. كارامەت قالتىس ئىش بوپتۇ. ھېچ ئىشەنگۈم كەلمەيۋاتىدۇ، ھەزرەتلىرى. بۇنداق بولارنى ئويلىماپتىكەنمەن، ئۈمىدىمنى ئۈزگەنىدىم. — ئالدىراپ ئۈمىدىنى ئۈزۈۋەتكەن بىلەن چوڭ ئىشلارغا دەخلى — تەرۈز يېتىدۇ، — دېدى شاۋاز.

— بۇ شاھانە سوۋغاتلار ھېچ يېرى دەخلى — تەرۈزگە ئۇچرىماي شۇ يېتى تۇرۇپتۇ، بۇلارنى قايتۇرۇۋېلىشقا كۆزۈم يەتمىگەن، ئۈمىدىنى ئۈزگەنىدىم. ئۆزلىرى ناھايىتىمۇ ئىستېداتلىق باتۇر ئوغلان تەربىيىلەپ يېتىشتۈرۈپتىلا. باتۇر ئوغۇللىرىدىن پەخىرلەنسە، — دېدى زەينىدىن بوميانى.

— ماختىغانلىرىغا رەھمەت، ھەزرىتىم. بىز ئەزەلدىن پەرزەنتلىرىمىزنى قەلەم ھەم ئەلەمدە تەربىيىلەپ يېتىشتۈرۈشنى ئۆزىمىزنىڭ ئاتىلىق پەرز ھەم قەرزىمىز بىلىپ كەلدۇق. مەيلى قەلەمدە بولسۇن ياكى ئەلەمدە بولسۇن، ئۇنى پىشىپ ۋايىگە يەتكۈچە تەربىيىلەپ ئاندىن ئىشقا قويدۇق. باتۇر ئوغۇل ئاتىنىڭ قانىتى ئەمەسمۇ.

شاۋاز بالىسىنى ماختاۋاتقاندا ئابدۇللا شاتىرى كۆزىنى يۇمۇپ ئاسمانغا قارىۋالدى.

زەينىدىن بوميانى كېلىپ ئابدۇللا شاتىرىنى قۇچاقلاپ دېدى: — سىلگە كۆز تەگمىسۇن، باتۇر سەركەردە، ئاللا سىلگە تېخىمۇ كاتتا نۇسرەتلەرنى ئاتا قىلغاي، ئىككى خانلىق ئوتتۇرىسىدىكى قىممەتلىك كۆۋرۈكنى قۇتقۇزۇشتا كاتتا ھىممەت كۆرسەتتىلە. ئۆزلىرىنىڭ شىجائەتلىرى تىللاردا داستان

بولغۇدەك مۆجىزە بولدى. قاراقچىلارنىڭ خورىكى بەك ئۆسۈپ كېتىپتەكەن، ئۇلارنىڭ ھەيۋىسىنى يەرگە ئۇرۇپ، خانلىققا زور تۆھپە كۆرسەتتىلە.

— ئەمدى سىلنى باتۇر ئوغلانم چىگرىغىچە بىللە ھەمراھ بولۇپ بېرىپ ئۆزىتىپ قويدۇ، — دېدى شاۋاز.

— خىزىردەك دانىشمەن ئىكەنلا، ۋەزىرئەزەم، مۇشۇ گەپ تىلىمنىڭ ئۇچىغا كېلىپ ئېيتىشقا تىلىم كۆيۈپ بوغۇزۇمغا يۇتقاندىم. ئەگەر شۇنداق بولىدىغان بولسا، خۇشاللىقتا بېشىم كۆككە تاقىشىپ، يول بويى خاتىرجەم ئۇخلاپ، دۇنيانىڭ ئىشلىرىنى خاتىرجەم مۇتالىئە قىلىپ ماڭغان بولار ئىدىم. قاراقچىلارنى قوغلاپ، سۈر — توقاي قىلىپ ۋەتەنرىكىنى چىقىرىۋەتكەن بولسىلىمۇ، ئۇلار يەنە ھايات. ئۇلارنى نومۇسسىزلىقنى يەنە قىلمايدۇ دېگىلى بولمايدۇ. مانا بەك ئوبدان بولدى. خاتىرجەم ئۇخلاپ بارىدىغان بولدۇم. كۆڭلۈمگە نېمە كەلسە ھەزرەتلىرىنىڭ ئاغزىدىن شۇ چىقىدۇ. ماڭا سىلىدە ئىنساننىڭ دىلىنى كۆرەلەيدىغان ئۆتكۈر كۆز باردەك تۇيۇلىدۇ، كەرەملىك ھەزرەت، — دېدى زەينىدىن بوميانى.

— دەقىقە غەپلەتتە قالساق خانلىق ئىشلىرى ئاستىن —

ئۈستۈن بولۇپ كېتىدۇ، ئەلچى ھەزرەتلىرى، — دېدى شاۋاز.

— ئەگەر خانلىق تىزگىنى ۋەزىرئەزەمنىڭ قولىدا بولمىغان بولسا، — دەپ ماختىدى زەينىدىن بوميانى، — ئىككى خانلىق ئوتتۇرىسىدا بۈگۈنكىدەك ئىناقلىق، دوستانىلىك بولمىغان بولاتتى. ئىككى نادان ئوتتۇرىسىدا ئىناقلىق بولماس، ئىككى ئاقىل ئوتتۇرىسىدا قىل ئۈزۈلمەس دېگەن مانا شۇ — دە. جانابلىرىنى ئاللا بىزگە ئەۋەتىپتۇ.

— ئوچۇق — يورۇق، لەۋزى ھالالىقلىرى ئۈچۈن ھەشقاللا،

جانابلىرى، — دېدى شاۋاز.

— رۇخسەت قىلغايلا، سۇلتانىمىزنىڭ پەرمانى بويىچە

ھازىرنىڭ ئۆزىدە سەپەرگە ئاتلانمىقىم زۆرۈردۇر. يولغا چىققاننى

يولدىن تۇتما دەيدىغان ئاتلار سۆزى بار. شۇ تاپتا، ناھايىتى تېز يول يۈرۈپ بېرىپ بۇ كاتتا يۇرتنىڭ ئەھۋالىنى سۇلتان ئالىيلرىغا يەتكۈزۈپ، ئۇنىڭ كۆڭلىنى تىندۈرۈشنى ئويلاپ يۈرىكمى تىنىمسىز سوقماقتا. ھازىرلا سەپەرگە ئاتلىنىشىم كېرەك، ھەزرىتىم، — دېدى زەينىدىن بوميانى.

— يول ئوچۇق، سىلگە ئاقىول تىلەيمىز، تەقىسر. سۇلتان ئالىيلرىغا يەتكۈزگەيلا، بىز سۇلتاننىڭ تەلىپىنى بېشىمىز بىلەن مېڭىپ ئورۇنداشقا تەييار. سۇلتان ئالىيلرى توپىنىڭ ۋاقتىنى ئىلگىرى سۈرگەن بولسا بەجانبىل ئورۇندايمىز. سۇلتان ئالىيلرىنىڭ شەھىرى بەلخنى بالدۇرراق پەتھى قىلىپ مۇبارەك تۇغنى ئۇ يەردە جەۋلان قىلدۇرۇش ئارزۇسى بولسا پېقىرنىڭ ئۇنىڭ مۇبارەك ئارزۇسىغا مۇخالىپ ئىش قىلىشقا ھەددىم ئەمەس. بالدۇر بولسىمۇ، كېيىن بولسىمۇ شەھىرى بەلخنى ھامان تاپشۇرىدىغان ئىش بولغاندىكىن، سۇلتان ئالىيلرى ئۆزى تاللىغان قۇتلۇق كۈنلەردە ئۇ شەھەرنى قولغا ئالسا بولىدۇ. مەن شەھەر ھاكىمىغا سۇلتان ئالىيلرى پەرمان قىلغان كۈنى ناغرا — سۇناي بىلەن ئالدىغا چىقىپ ئۇنىڭغا شەھەر دەرۋازىسىنىڭ ئاچقۇچىنى قوش قوللاپ ئۆتكۈزۈپ بېرىش توغرىسىدا پەرمان يوللايمەن، — دېدى شاۋاز.

— بۇ دانا سالاملىرىنى سۇلتان ئالىيلرى ئاڭلايدىغان بولسا چوقۇم خۇش بولىدۇ، خانىدانلىقنىڭلاردا جانابلىرىدەك دانا ۋەزىرنىڭ بولغانلىقىدىن سۇلتان ئالىيلرى ھەيرانۇھەس بولماي قالمايدۇ، — دېدى زەينىدىن بوميانى.

ئاندىن ئابدۇللا شاتىرنىڭ ئىككى مىڭ كىشىلىك لەشكىرىنىڭ ھىمايىسىدە زەينىدىن بوميانى ئۆز ئېلىغا قاراپ يولغا چىقتى ...

ھەيۋەتلىك غەزەنەۋىلەر ئوردىسىدىكى ئالتۇن كۇرستى ئەللىك بەش ياشلاردىكى سۇلتان مەھمۇد غەزەنەۋى بېشىغا ئون ئىككى ئىمامغا خاتىرە قىلىنغان ئون ئىككى يۆگەملىك قارا سەللە

ئورغان ھالدا سۈر - ھەيۋە بىلەن قېتىپ ئولتۇراتتى. سەللىنىڭ ئالدى تەرىپىگە ئالتۇن گىرۋەكلىك تۇخۇمدەك يېشىل گۆھەر ئورنىتىلغانىدى. سۇلتان مەھمۇد چار ھەم قويۇق كالتە ساقاللىرىنى سىلاپ سۈرلۈك چىرايىغا كۈلكە يۈگۈرتتى.

— ئەلچىلىك ۋاقتىنى ئۇزارتىۋەتكەن بولسىلىمۇ، ئالغان ئولجىلىرى بەسى كۆپ بوپتۇ. بىزنىڭ ئۈچ يۈزىمىڭ ئاتلىق بوز يىگىتلىرىمىز قان دەرياسىنى كېچىپ ئالماق بولغان شەھىرى بەلخنى ئۆزلىرى بىر تال يا ئوقى ئاتماي ئېلىپ كەلدىلە. يەنە تېخى قاراخانىيلار مەلىكىسىمۇ بار. ئۆزلىرى غەزىنەۋىلەرنىڭ ئون ئىككى ئىمامىنىڭ مۇبارەك شېھىتلىك مۇقامىغا يەتكەن غازى بولۇشقا مۇناسىپ. كېلىڭلار، زەينىدىن بوميانى ھەزرەتلىرىگە شاھانە تون - سەرىپاي ئىنئام قىلىنسۇن !

بارلىق ۋەزىر - ۋۇزىرالار زەينىدىن بوميانىنى قۇتۇقلۇقلىدى. زەينىدىن بوميانى يەرگە يىقىلىپ سۇلتاننىڭ ئايىغىنى سۆيۈپ، ئۇ ئىنئام قىلغان شاھانە توننى كىيىپ، كۆزلىرىگە ياش ئېلىپ ئۆزىنى تۇتالماي يىغلاپ كەتتى.

گۈزەل يايلاقتىكى توي سورۇنى. قاراقاپلان بەگ يەرگە چۈشكەن تەلپەكنى ئالماقچى بولۇپ ئېڭىشتى. غېرىب پۇتىنىڭ ئۈچىدا تۇرغان تەلپەكنى ئېلىپ قاراقاپلان بەگكە تەڭلىدى. قاراقاپلان بەگ تەلپەكنى غېرىبىنىڭ قولىدىن يۇلۇپ ئېلىپ، ئۇنىڭغا يەۋىتىدىغاندەك قارىدى.

— خىجىلمەن، ئاقساقال، ئۆزلىرىنى يىقىتالىشىمغا ئىشەنمەيتتىم. ھازىرمۇ ئىشەنمەيۋاتىمەن، سەت بولدى، — دېدى غېرىب.

— سەن بىلەن قىلىچۋازلىق قىلىشىمەن، — دېدى قاراقاپلان بەگ.

— ياق... ياق... بېگىم، مەن قىلىچۋازلىق قىلالمايمەن.

— قىلسەن، ئالە قىلىچىڭنى !

— بوپتۇ مەن يېڭىلىگەن بولاي، — دېدى غېرىب.

— مېنى ھاقارەتلەشكە قانداق پېتىنىدىڭ؟ ئەگەر يەنە شۇنداق گەپ قىلىدىغان بولساڭ، قارىنىڭنى چۇۋۇپ تاشلايمەن.

— قىلىچۇزلىق قىلىمەن، ئەمما ئۆزلىرىنى يەڭمەيمەن.

— ئەگەر مېنى يەڭمەي قەستەن يېڭىلىپ بېرىدىغان بولساڭ، يەنىلا قارىنىڭنى چۇۋۇپ تاشلاپ، چىرايلىق خوتۇنۇڭنى توقاللىققا ئالىمەن، — دېدى قاراقاپلان بەگ ھۈرىيىپ.

— قانداق مۇتەھەم كىشى سىلى، قانداق قىلسام قۇتۇلىمەن سىلىدىن؟

— مەن بولدى دېگۈچە مېنى يەڭسەڭ، ئاندىن مەندىن قۇتۇلسەن.

— بولمىسچۇ؟ — سورىدى غېرىب.

— بولمىسا تاكى مېنى ھەممىدە يەڭگۈچە مېنىڭ قەبىلىمىدە تۇرسەن، — دەپ شەرت قويدى قارا قاپلان بەگ.

— مېنى ئەسىر قىلماقچىمۇ؟

— ياق، سەن ئەسىر ئەمەس، ئەزىز مېھمان، بىزنىڭ قەبىلىنىڭ ئەزىز مېھمىنى.

— ئۇنداق قىلماي مېھمان بولسام بولمامدۇ؟

— ياق، مەن بىلەن ئېلىشمىساڭ سېنى ئەسىرگە ئالىمەن، ئەسىرگە ئالسام خوتۇنۇڭ مېنىڭ بولىدۇ.

قاراقاپلان بەگنىڭ گەپلىرىدىن دەرغەزەپكە كەلگەن سەنەم ئورنىدىن تۇرۇپ ۋارقىرىدى:

— قورقماي مەيدانغا چۈشۈڭ، يېتىمنىڭ ئىگىسى خۇدايىم، مۇتەھەممىنىڭ جاجىسىنى خۇدايىم بېرىدۇ.

سورۇندا چۇقان كۆتۈرۈلدى، ھەممىسى ۋارقىراشتى.

— قارا، خوتۇنۇڭ سەندىن يۈرەكلىككەن، خوتۇنۇڭنىڭ ماڭا كۆڭلى چۈشۈپ قالدىمۇيا؟ — دېدى قاراقاپلان بەگ.

— ئۆزۈڭگە ھېزى بول، ئىززىتىنى بىلمەيدىغان ياۋايى بەگ. غېرىب قىلىچىنى ئېلىپ قاراقاپلان بەگكە ئېتىلدى، قاراقاپلان بەگمۇ قىلىچىنى ئېلىپ ئۈلگۈردى. ئىككىسى

قىلىچلاشتى. بىر ھازا قىلىچلاشقاندىن كېيىن، قاراقاپلان بەگ قاتتىق ئۇرغان قىلىچ بىلەن غېرىبىنىڭ قولىدىن قىلىچ ئاجراپ چىقىپ، قاڭقىپ يىراققا ئۇچۇپ كەتتى.

— سەن يەڭدىڭ قاراقاپلان بەگ، — دېدى غېرىب.

— ياق، قىلىچنى قولۇڭغا ئال، بۇ يېڭىلىگەنگە ھېساب

ئەمەس، — دېدى قاراقاپلان بەگ.

— سېنىڭ قىلىچۋازلىقىڭنىڭ يېڭىلىدىغان چېكى نېمە؟ —

سورىدى غېرىب.

— سەن مېنىڭ قولۇمدىن قىلىچنى چۈشۈرگەندە، — دەپ

جاۋاب بەردى قاراقاپلان بەگ.

— ئەمەس سەن ھازىر مېنى يېڭىپسەنغۇ؟

— خوتۇنۇڭدىن كەچمەكچىمۇ سەن؟

— سەن جېنىڭدىن كەچمەكچىمۇ؟

— قاسىمتايغا قىلىچ بەر !

قاراقاپلان بەگنىڭ نۆكرى غېرىبىنىڭ قىلىچنى ئەكىلىپ

بەردى. قاراقاپلان بەگ بىلەن غېرىب يەنە قىلىچۋازلىققا چۈشتى.

غېرىب بىر قىلىچ ئۇرۇشى بىلەن قاراقاپلان بەگنىڭ قىلىچى

ئوتتۇرىدىن سۈنۈپ كەتتى. قاراقاپلان بەگ قاقاقلاپ كۈلۈپ

دېدى:

— ھا ... ھا ... ھا ... سېنىڭ قىلىچىڭ مېنىڭكىدىن قاتتىق

ئىكەن، سەن يەڭدىڭ ... مەرتەم — مەرتەم ئۈچ مەرتەم دەپ ئۈچ

قېتىم ئېلىشىمىز. ئۈچىنچى قېتىمدا يېڭىۋالساڭ، مەن سەن

بىلەن ئىككىنچى ئېلىشمايمەن.

نىگار ئايم ئوتتۇرىغا چۈشۈپ تەزىم قىلىپ ئۆتۈنۈپ دېدى:

— ئاقساقال ھەزرىتىم، ئوغلۇم يېڭى كېسەلدىن قوپقان.

ئۇنىڭ ئۈستىگە يول ئازابى گۆر ئازابى دەپ، سەپەردىن ھېرىپ —

ئېچىپ كەلگەندە، ئۆزلىرى بىلەن بۇنداق تۇتۇشۇۋەرسە بولماس،

ئوغلۇمغا رەھىم قىلغايلا ...

— ھە شۇنداقمۇ؟ ئوغلۇللىرى ناھايىتى باھادىر يىگىتكەن،

بويىتۇ. ھازىر ئارام ئالسۇن، بىردەمدىن كېيىن ئوغلاق تارتىشىمىز ... ھازىر بەھۇزۇر ئارام ئال، قاسىمتاي، سەن بىلەن ھېلى ئوغلاق تارتىشىمىز، — دېدى قاراقاپلان بەگ.

شاۋاز ئوردابالىققا يېتىپ كەلگەنىدى. شاھ ھۇجرىسىدا بۇرۇتقىدىن سەل ياخشىلانغان، ئىزىدا ئولتۇرالايدىغان ھالەتكە كەلگەنىدى. شاھنىڭ ئالدىدا يالغان مەلىكە، «ئاغىچا ئانا»، مېھرىبانۇ خانىشلار بولۇپ، شاۋاز سۆزلەۋاتاتتى:

— شاھ ئالىلىرى، ئۆزلىرى بىتاب بولۇپ قالغانلىقلىرى ئۈچۈن مەلىكە ئالىلىرىنىڭ تويىنى ئۆزۈم ئاتا بولۇپ قىلىپ كېلىشنى قارار تاپتىم، شۇڭا دۇئا قىلىپ، رازىلىق بەرسىلە.

شاھى ئابباس «مەلىكە» گە بىردەم قارىغاندىن كېيىن، شاۋازغا مېختەك تىكىلىپ قارىدى. مېھرىبانۇ خانىش دېدى:

— شاھ ئالىلىرى، مەن يانلىرىدىن ئايرىلسام بولمايدۇ ...
— خانىش ئايىم، شاھ ئالىلىرى شەھىرى قارشىغا تويغا بارالمىغان شارائىتتا ئۆزلىرى بارمىسىلا، قاملاشمىغان ئىش بولىدۇ. قىزنىڭ ئاتىسىمۇ، ئانىسىمۇ تويغا بارمىسا غەزەنەۋىلەرگە ھۆرمەتسىزلىك بولىدۇ. شاھ ئالىلىرىنىڭ ئېغىر كېسەل دېدۇق. ئۆزلىرىنى نېمە دەيمىز؟ — دېدى شاۋاز چۈشەندۈرۈپ.
— مېنىڭمۇ ئۇزاق سەپەرگە چىدىغۇدەك ھالىم يوق. ماڭا ئىچىلىرى ئاغرىسۇن، — دېدى مېھرىبانۇ.
— رازىلىق، دۇئا بەرسىلە، ئالەمپاناھ.

شاۋاز شۇنداق دەپلا شاھنىڭ ئىككى يېنىدىكى چاكارغا ئىشارەت قىلدى. ئۇلار شاھنىڭ قولىنى دۇئاغا كۆتۈرگۈزۈپ، قولاشمىغان ھالەتتە دۇئا قىلغان شەكىلنى چىقىرىپ قويدى.

يايلاقتا ئوغلاق تارتىش باشلاندى. قاراقاپلان بەگ باشلىق ئەرلەر يايلاقتا شىددەت بىلەن ئات چاپتۇرۇپ ئوغلاق تارتىشماقتا. ئوغلاقچىلار ئارىسىدا غېرىبمۇ ئات چاپتۇرۇپ ئوغلاق قوغلاپ ماڭماقتا. قاراقاپلان بەگ شىددەت بىلەن ئات چاپتۇرۇپ كېلىپ ئوغلاقنى ئەپچاققان يىگىتنىڭ قولىدىن

تارتىۋالدى. بىر توپ ئوغلاقچىلار قاراقاپلان بەگكە ئولشىپ ئۇنى ماغدۇرماي ھەر تەرەپتىن ئۇنىڭ قولىدىكى ئوغلاققا ئېسىلدى. قاراقاپلان بەگ ئۇلارنىڭ ئارىسىدىن ئېتىنى قامچىلاپ بۆسۈپ چىقىپ ئوغلاقنى ئەپچىچىپ يىراق تۆپىلىكتىكى تۇغ قىلىپ تىكلەپ قويۇلغان ھارۋىنىڭ چاقىغا تاشلىدى. غېرىب قاراقاپلان بەگنى تاپ باستۇرۇپ قوغلاپ باردى. قاراقاپلان بەگ ئاتقان ئوغلاق ھارۋىنىڭ چاقىغا چۈشۈپ بولۇپ، يەنە سىيرىلىپ يەرگە چۈشۈپ كەتتى. غېرىب چاققانلىق بىلەن ئاتتىن ئوغلاق ئۈستىگە يىلاندىك سوزۇلۇپ چۈشۈپ، ئوغلاقنى يەردىن يۇلۇۋېلىپلا قاچتى. قاراقاپلان بەگ باشلىق ئاتلىقلار غېرىبىنى شىددەت بىلەن قوغلىدى، ھەتتا، ئۇنىڭ ئالدىغا ئۆتۈپ كەتتى. غېرىب ئوغلاقنى تېقىمىغا باستۇرۇپ، ئاتنىڭ ئۈستىدە دۈم يېتىۋېلىپ ھېچكىمگە ئوغلاقنى تارتىۋالغۇدەك ئىمكانىيەت قويمىدى. ھەركىم تارتسا قولىغا ئوغلاقنىڭ تۈكى يۇلۇنۇپ چىقتى. قاراقاپلان بەگ ئوغلاقنىڭ ئالدى بىر پۇتىنى كۈچەپ تارتىپ تازا تىرەجەۋاتقاندا، غېرىب ئاتنىڭ بېشىنى بىردىنلا تەتۈر بۇرىدى. شىددەت بىلەن كېتىۋاتقان ئات بىردىنلا توختىغاندىن كېيىن، قاراقاپلان بەگنىڭ ئېتى ئالدىغا ئۆتۈپ كېتىپ قاراقاپلان بەگنىڭ قولىغا ئوغلاقنىڭ پۇتى ئۈزۈلۈپ چىقتى. غېرىب ئېتىنى ئارقىغا بۇرىدى - دە، قۇيۇندەك چاپتۇرۇپ كېلىپ، توي قىزىۋاتقان سورۇندىكى يىگىت - قىزنىڭ ئالاھىدە بېزەپ، ئىشىكىگە قىزىل تاۋاردا پەردە تارتىپ قويۇلغان ئاق كىگىز ئۆيىنىڭ ئۈستىگە تاشلىدى. توي ئەھلى چۇقان كۆتۈردى. بۇ چاغدا بىر توپ قارا تونلۇق ئاتلىق مېھمانلار يىراقتىن بۇ يەرنى كۆزلەپ كەلمەكتە ئىدى.

ئون يەتتىنچى باب

ئېگىز سېپىل بىلەن قورشالغان ئوردا دەرۋازىسىنىڭ ھەيۋەتلىك يېشىل گۈمبىزى يېنىدىكى كۆككە بوي سوزغان مۇنارلار يېنىدا بايراملىق كىيىملىرىنى كىيگەن بۇرغىچىلار قاتار تۇرۇپ بۇرغا تارتماقتا ئىدى. بىر كەمدە ناغرا - سۇنايلار بايرام تەنتەنەسىگە چېلىنىپ، ئوردا دەرۋازىسى ئېچىلىشى بىلەن تۇغ - ئەلەملەرنى كۆتۈرگەن ئاق ئاتلىق ھۆرمەت قاراۋۇللىرى ئاتلىرىنى قىزىل پايانداز ئۈستىگە دەسسەتىپ چىقىپ كەلدى. يولنىڭ ئىككى چېتىدە يىگىت - قىزلار ئۈسسۈل ئوينىدى. يولنىڭ سىرتىدا خالايقىلار قىستىشىپ تاماشا كۆرەتتى. قاراۋۇللار قەدەمدە بىردىن تۇرۇپ خالايقىنىڭ يولنى قىستاپ تارايتمۇپتىشىدىن مۇداپىئە كۆردى. ھۆرمەت قاراۋۇللىرى ئۆتۈپ بولغاندىن كېيىن جاكارچى جەز ئۇرۇپ خاننىڭ پەرمانىنى جاكارلىدى:

— ئەييۈھەنناس، ئىشتمىدىم دېمەڭلار، ئاۋامۇ خاس! شاھى ئابباسنىڭ پەرمانى بىلەن مەلىكىنى غەزىنەۋىلار سۇلتانى مەھمۇد غەزىنەۋى ئالىيلىرىغا ياتلىق قىلماقچى. توي مەۋلۇت ئېيىنىڭ توققۇزىنچى كۈنى — بەخت - تەلەي يۇلتۇزى ئوڭ بۇرجىدا پارلىغان كۈنى شەھىرى قارشىدا بولماقچى. شاھى ئابباس ئالىيلىرى بىتاب بولغىنى ئۈچۈن ۋەزىر ئەزەم ئاتا بولۇپ بۇ مۇبارەك تويىنى ئۆتكۈزمەكچى! ... بۇ توي ... مەلىكە سەنەم ئىككى خانلىق ئوتتۇرىسىدا قانلىق ئۇرۇش يۈز بېرىشنىڭ ئالدىنى ئېلىپ، كەڭ ۋەتەنداش پۇقرالارنى ئۇرۇش ۋەيرانچىلىقىدىن ساقلاپ قېلىش، قېرىنداشلارنىڭ تىنچ - ئامان تىرىكچىلىك قىلىشى ھېسابىغا ئۆزىنى بەخشەندە قىلىشتەك

ئاليجاناب خىسلىتى بىلەن رازىلىق بەرگەنلىكى ئۈچۈن قارار تاپتى. كەڭ خالايق مەلىكە ئالىيلرىنىڭ ئەلىنىڭ ئامانلىقى ئۈچۈن ئۆزىنى قۇربان قىلىشتەك ئۇلۇغۋار روھىغا ئاپىرىن ھەم تەھسىنلەر ئوقۇغاي .

پەرمان جاكارلىنىپ بولغاندىن كېيىن ئوردىدىن شاھانە تون - سەرپايلارنى كىيگەن شاۋاز، جارۇپ مەۋلەۋى، جارۇللا بۇخارى، سىدىق بەگ قارلۇق، ئابدۇللا شاتىرى، سەئىد پازىل قاتارلىق ئوردىنىڭ بارلىق ۋەزىر، ئەمىرلىرى سەپ تۈزۈپ چىقىپ كەلدى. ئۇلارنىڭ ئارقىسىدىن «مەلىكە»، مېھرىبانۇ خانىش، «ئاغىچا ئانا»لار ئولتۇرغان، ئەتراپى رەڭدار تاۋار - ئەتلەس شايىلاردا چۈمكىلىپ، ئېسىل ئاتلار قوشۇلغان ھارۋا، مەپىلەر چىقتى. ئۇلارنى سەپراس بولغان ئاتلىق نۆكەرلەر قوغداپ ماڭغانىدى. ئۇلارنىڭ كەينىدىن ساندۇقلار، يۈكلەر ئارتىلغان تۆگىلەرنى يېتىلىگەنلەر، سەپراس ئاتلىق لەشكەرلەر ئۆتتى.

نەچە كۆيگەي، بۇ يانار ئوتقا زەئىپ جانىم مېنىڭ،
قالمىدى سەبرى ئەتكىلى بىر زەررە ئىمكانىم مېنىڭ.
كەس بېشىمنى توپ قىلىپ، تاشلا ئېتىڭنىڭ ئاستىغا،
قويما سەرگەردان مېنى، ئەي زۇلفى چەۋگانىم مېنىڭ.
يوللىرىڭغا چاققىلى يۈزدىن بۆلەك يوق ئالتۇنۇم،
بار ۋەلى كۆز بەھرىدە كۆپ ئۈنچە - مارجانىم مېنىڭ.
ئايۇ كۈن، يۇلتۇز تېكىن يەرگە ئۆزىن سالماق تىلەر،
چىقسا چادىردىن بىرەر ئۇل ماھى تابانىم مېنىڭ.

بېشىم ئاق لىپچەك سالغان مومايلار «مەلىكە»نىڭ مەپىسىنىڭ ئۈستىدىن ئىسرىق سېلىپ ياغاچ ئوشتۇردى. غەلۋىرلەردە ئالتۇن تەڭگىلەرنى كۆتۈرگەن بوۋايلار تەڭگىلەرنى «مەلىكە» ئولتۇرغان مەپىنىڭ ئۈستىدىن ئارتىلدۇرۇپ ئىككى چەتتە تۇرغان خالايقلار ئارىسىغا چاچتى. خالايقلار ئالتۇن چاقچۇلارنى باس -

باس بولۇپ تېرىشتى.

ئوردىدىن ئانچە يىراق بولمىغان جايدىكى قەدىمىي مەسچىت ئالدىدا چايخانا بار ئىدى. شاھانە كارۋان ئۇنىڭ ئالدىدىن دەبدەبە، ھەيۋەت بىلەن ئۆتتى. نەغمىچىلەر سازلىرىدىن شادىيانە كۈي ياڭراتتى، قىز - يىگىتلەر ئۆزلىرىنى ئۇنتۇغان ھالدا ئۇسسۇل ئويناشتى. چايخانا سۈپىسىدا چاي ئىچىشىپ ئولتۇرغان بوۋايلار بۇلارغا قاراپ ئېغىز ئېچىشتى.

— شۇنداق قىلىپ مەلىكىنى غەزەنەۋىلەرگە ياتلىق قىلىپ ئەلنى قۇتقۇزماقچى بوپتۇ دەڭ، — دېدى بوۋايلاردىن بىرى.
— شاۋاز مەلىكىنى ئابدۇللا شاتىرىغا ئېلىپ بېرىش ئۈچۈن، غېرىب بىچارىنى كۆزدىن يوقاتتى دېيىشىۋاتاتتى. بۇ گەپلەر نەدە قالدى ئەمدى؟ — دېدى يەنە بىر بوۋاي.

— ئاجىز غېرىبىنى يوقاتقان شاۋاز كۈچلۈك دۈشمەنگە غېرىبتىن تارتىۋالغان مەلىكىنى بەرگۈچە، سەپ تارتىپ چىقىپ دۈشمەن بىلەن ئۇرۇشسا، ئۇنىمۇ يەڭسە بولماسمىدى؟ — دېدى ھەممىنىڭ كەينىدە تۇرغان بوۋاي.

— غېرىب ئاجىز، بىچارە بولغان بىلەن مەھمۇد غەزەنەۋى بىچارە ئەمەس — دە، — دېدى ئالدىدا سۆزلىگەن بوۋاي.

— ھەي، شاھ ۋەدىسىگە ۋاپا قىلمىدى — دە، يامان بولدى.
شۇ يەردە چاي ئىچىشىپ ئولتۇرغان ئۈچ ئادەم بىردىنلا ئورنىدىن تۇرۇپ بوۋايلارنى تۇتۇپ باغلىدى — دە، ئاغزىغا لاتا تىقىپ، بېشىغا تاغار كىلدۈرۈپ ئېلىپ كېتىشتى.

گۈزەل يايلاقتا توي مەشرىپى قىزماقتا. قاراقاپلان بەگ غېرىبىنى يېنىدا ئولتۇرغۇزغان بولۇپ، پۈتۈن پىشۇرۇلغان قوي گۆشىگە سانجىلغان خەنجەر بىلەن گۆشتىن بىر پارچە كېسىپ غېرىبقا بېرىپ دېدى:

— ئالە، يە يىگىت، سەن شەھەرنىڭ كالتە پەم يىگىتلىرىگە ئوخشىمايدىكەنسەن، ئاتاڭ كاتتا ئادەم چېغى. سەن كاتتا ئائىلىنىڭ پەرزەنتىكەنسەن. ئات مىنىش، چېلىشىش،

قىلىچۋازلىق ماھارەتلىرىڭدىن قارىغاندا سەن ئوغۇل بالا
ئۆگىنىشكە تېگىشلىك جەڭ ماھارەتلىرىنىڭ ھەممىسىنى پۇختا
ئۆگىنىپسەن. ئادەتتىكى كۆك نامرات شەھەرلىكنىڭ بالىسى
بولغان بولساڭ، بۇنچىلىك بولمايتتىڭ، چوڭ بولساڭ يىپەك
ساتىدىغان يۇمشاق دۇكاندار بولاتتىڭ. ئۆزۈڭ شەھەرلىك بولغان
بىلەن تاغدا چوڭ بولغان چەۋەنداز يىگىتلەردەك ئەر كەك مەجەز
ئادەم بوپسەن ... ياراپسەن، مەن ياش ۋاقتىمدا خۇددى سەندەك
كۈچلۈك يىگىت ئىدىم، قەبىلەمدە ئالدىمغا ئۆتىدىغان ئەر چىقماي
مەن قەبىلە باشلىقى بولغان ... ماقۇل كۆرسەڭ ساڭا قىزىمنى
كىچىك خوتۇنلۇققا بېرىپ، قەبىلە باشلىقلىقىنى ئۈستەك
بېرىمەن. قەبىلىمىزدىكى كىمنىڭ قىزىغا كۆزۈڭ چۈشسە
نىكاھلاپ ئېلىۋەر ... ھا ... ھا ... ھا ... بۇنداق زاتى ئېسىل
ئەرنىڭ ئەۋلادى كۆپ بولمىقى لازىم. بولمىسا قەبىلىدە جەڭگە
يارايدىغان ئەرنىڭ سانى كەملەپ، تەبىئىتى سۇس، مەزلۇم مەجەز
ئەرلەر كۆپىيىپ كەتسە، قەبىلىنىڭ ماللىرى ئازلاپ،
يايلاقلىرىمىزنى كۈچلۈك قەبىلىلەر تارتىۋالىدۇ. خەقتىن ئاشقان
يايلاقتا مال باققان بىلەن سۈت - گۆش كەملەيدۇ، مال
ئايىنمايدۇ، قەبىلە ئايىنمايدۇ. ئۈمىچى يوق مازاردىن شەيخ
قاچقان دەك، قەبىلىدىكى ئادەملەر ئاجىز، نامرات قەبىلىدىن
كۈچلۈك، يايلىقى كەڭ قەبىلىگە قاچىدۇ. شۇڭا، نەسلى - زاتى
كۈچلۈك، جەڭگە يارايدىغان سەندەك يىگىتلەر بىزنىڭ قەبىلىنىڭ
قىزلىرىنى ئېلىپ جەڭگە يارايدىغان ئەۋلادلارنى قالدۇرۇشى
كېرەك، قانداق دېدىم؟ سېنىڭ ئاسماندىن چۈشكەن پەرىزاتتەك
خوتۇنۇڭ بولسىمۇ، بىر خوتۇنغا قاراپ ئۆزۈڭنى، ئەرلىكىڭنى
ئىسراپ قىلساڭ، زايە كەتسەڭ بولمايدۇ.

غېرىب قاراقاپلان بەگىنىڭ گەپلىرىدىن ئۆزىنىڭ خىجىل
بولۇپ كېتىۋاتقانلىقىنى بىلدۈردى.

— خىجىل بولماي دەۋەر، تويدا ئولتۇرغان بوتىلاقتەك
قىزلار ئىچىدىن تاللا، ھەر كۈنى بىرنى ئالساڭمۇ ئېلىپ

بېرىمەن، پۇلۇڭ بولمىسا ئەنسىرىمە، پۈتۈن توققۇز تاغ، يەتتە يايلاق، ئۈچ دەريا مېنىڭ قەبىلەمنىڭ. قەبىلە مېنىڭ، مەن نېمە دېسەم شۇ بولىدۇ. سەن ئۈچۈن قەبىلەمدىكى ھەممە نەرسىنى ئايىمايمەن، — دېدى قاراقاپلان بەگ.

— مەن يەڭگەندىن كېيىن نېمە دېسەم شۇنى بېرىدىغان بولغانىدىلە، — دېدى غېرىب.

— تاغلىقلارنىڭ لەۋزى پۈتۈن كېلىدۇ. تاغدىكىلەر جەڭدە، قىلىچتا، تاشنىڭ ئۈستىدە ئۆلىدۇ. مەن قاراقاپلان بەگ گېپىدىن يانغان ئوغۇل بالا ئەمەس. گېپىم گەپ. ئارقىغا يانغان مالنىڭ گۆشىنى يېمەيمەن، سۈتىنى ئىچمەيمەن. ئۇنىڭ خۇي — پەيلى ماڭا يۇقۇپ قالمىسۇن دەيمەن.

— ئۇنداق بولسا مەن ئۈچ ئات تاللىۋالسام، مېنى يولغا سېلىپ قويغان بولسىلا، — دېدى غېرىب.

— مەن سېنى مۇشۇ تاغ، مۇشۇ يايلاقتا تۇتۇپ قالاي دېسەم، كېتىمەن دەيسەن. ئەگەر قويۇۋەتسەم، ھازىرلا كېتەمسەن؟ — دېدى قاراقاپلان بەگ.

— شۇنداق، — دەپ جاۋاب بەردى غېرىب.

قاراقاپلان بەگ سۆزىنى داۋاملاشتۇرۇپ:

— ھېچبولمىسا سېنى بىر كېچە قوندۇرماي يولغا سالمايمەن. بولمىسا، يايلىقىمدا كەلگەن ئامەت توختىماي كېتىپ قالىدىغان بولۇپ قالىدۇ. مېھمان بىر كېچە يەرلەنمىسە يايلاق قۇرۇپ كېتىدۇ، بۇ يايلىقىمىزنىڭ ئۈدۈمى. سەن بىر كېچە قونماي يولغا چىقىمەن دەپ خام خىيال قىلما. سەن تويغا كەلگەن چىرايلىق قىزدىن كەم دېگەندە ئۈچىنى تاللا. نىكاھىڭنى ئۆزۈم قىلىپ قويىمەن. ھەربىرىنىڭ مېھرى ھەققى ئۈچۈن توقسان ئۆكۈز، توققۇز تۆگە، توققۇز ئات بېرىمەن. تەلىيىمىز بولسا سەندىن قەبىلىمىزگە ھېچبولمىسا بىر ئوغۇل قېلىپ قالسا، سەندەك باھادىر يىگىت بولۇپ چوڭ بولسا قەبىلىمىزنىڭ بەختى. ساڭا نەسىھىتىم شۇكى، سەن تاغدا، يايلاقتا ياشا، يولۋاس،

بۈركۈتتەك بولسەن، — دېدى.

— مەن ئۇنداق قىلالمايمەن، — دېدى غېرىب.

— ھە مەيلىڭ، كېتىمەن، نەدە ياشايمەن دېسەڭ ئىختىيارىڭ.

لېكىن، بۇ يەردە بىر كېچە قون. كونا خوتۇنۇڭ ئاناڭ بىلەن تۈنەيدۇ، مەن سېنى ئۆزۈم ئۆيلەيمەن، — دېدى قاراقاپلان بەگ.

— بەگ ئاتا، مېنى قىستىمىسىلا، مەن ئۇنداق

قىلالمايمەن، — دېدى غېرىب.

— خوتۇنۇڭدىن قورقامسەن؟ تاغدا بولساڭ ئۇنداق

بولمايتتىڭ. تاغنىڭ ئەركەك سۈيى، ئەركەك پاققان گۆشى، تۆگە

قىمىزى ئەركىڭنى قىنىڭغا سىغماس قىلىپ دولقۇنلىتىپ

تۇرىدۇ، — دېدى قاراقاپلان بەگ.

شۇ ئارىدا مۇلازىم كېلىپ دېدى:

— ئاقساقال بېگىم، خانلىقتىن بىر توپ مېھمان كەپتۇ.

— نېمە؟، پادىشاھنىڭ يېنىدىن كەپتۇمۇ؟ — دەپ سورىدى

قاراقاپلان بەگ چۆچۈپ.

— شۇنداق، — جاۋاب بەردى مۇلازىم.

— ھە ... بوپتۇ، بۈگۈن قەبىلەمنىڭ ئامىتى كەلگەن

ئوخشايدۇ. توي قىلساقلا بىر — بىرىدىن كاتتا مېھمان كېلەمدۇ؟

ئۇلارنى يېنىمغا باشلاپ كەل. تۆردىن ئورۇن بېرىمىز، — دېدى

قاراقاپلان بەگ.

— ئۇلار خاننىڭ سىپاھلىرى بولغاچقا، ئۆزلىرى ئالدىغا

چىقىمىسىلا ئاتتىن چۈشمەيدىكەن.

مۇلازىمنىڭ گەپلىرىنى ئاڭلاپ غېرىب جىددىيلەشىپ

ئولتۇرالمىدى.

— ھىم، ئۇلار خاننىڭ سىپاھلىرى بولسا، ئۇ ئوقۇرى

ئۈستۈنلەرگە دە، مەن بۇ تاغنىڭ پادىشاھى، ئىززىتىمنى بىلىپ

ئۆزلىرى ئالدىمغا كەلسە تۆردە ئولتۇرىدۇ، بولمىسا ئۇ

ئوردابالىقنىڭ بويىنىنىڭ سۆڭىكى يوق سىپاھلىرىنى

ئىتلىرىمغا تالىتىپ قوغلىۋېتىمەن.

— ماڭا رۇخسەت قىلسىلا، ئاقساقال بېگىم. مەن ئۇ
سىپاھلار بىلەن ... — غېرىب شۇنداق دېيىشىگە، قاراقاپلان بەگ
گەپنى بۆلدى:

— ھە، ئولتۇرۇۋەر. بۈگۈن سەن قەبىلىمىزنىڭ ئەڭ ئەزىز
مېھمىنى. ئۇلار ھەرقانچە بېشى كۆككە تاقاشقان ئەۋلىيالار
بولسىمۇ، مەن سېنى ئۇلاردىن ئەتىۋار كۆرىمەن.

— دېمىسەم بولمىدى، ئۇلار مېنى قوغلاپ كەلگەنلەر، —
دېدى غېرىب.

— ئەسلىدە سەن خاننىڭ دۈشمىنى ئىكەنسەن — دە، ھە،
ئولتۇر. سەن خاننىڭ دۈشمىنى بولساڭ، مېنىڭ مېھمىنىم.

قاراقاپلان بەگ شۇ گەپلەرنى قىلىۋاتقاندا، قادىر سەرۋاز
باشلىق بەش سىپاھ كېلىپ غېرىب بىلەن يۈزمۇيۈز دوقۇرۇشۇپ
قالدى. غېرىب ئورنىدىن تۇرۇپ قىلىچىنى سۇغۇرۇۋالدى.

چەكسىز قۇملۇق يولىدا شاۋاز، ئابدۇللا شاتىرى قاتارلىقلار
باشلىغان خاننىڭ ئۇزاقتىن — ئۇزاققا سوزۇلغان كارۋىنى ھەيۋەت
بىلەن ماڭماقتا. قۇمغا كۆمۈلۈپ ياتقان ئىلياسلار قۇمىدىن
ئىرغىپ تۇرۇپ كارۋانلار سېپىنىڭ ئوتتۇرىسىدىكى ئۆي
ھارۋىسىغا قاراپ چۇقان — سۈرەن كۆتۈرۈپ ئات سالدى. شاۋاز
ئابدۇللا شاتىرىغا ئىشارەت قىلدى، ئابدۇللا شاتىرىمۇ خانلىق
لەشكەرلىرىنى باشلاپ قاراقچىلارغا قاراپ ئات سالدى. ئابدۇللا
شاتىرى باشلىغان خان لەشكەرلىرى يېقىنلاپ كەلگەندە،
ئىلياسلار ئېتىنىڭ بېشىنى بۇراپ ئارقىسىغا قاچتى. ئابدۇللا
شاتىرىلار ئۇلارنى سۈر — ھەيۋە كۆرسىتىپ قوغلىدى.

— قوغلاڭلار يىگىتلەر، شۇنچە ئىزدەپ قارىسىنى تاپالمىغان
قاراقچىلارنىڭ ئەجىلى بۈگۈن توشۇپتۇ. ئۇلارنى مۇشۇ قۇملۇقتا
تۇخۇمىغىچە قۇرۇتايلى!

ئابدۇللا شاتىرى قىلىچىنى توختىماي پۇلاڭلىتىپ قوغلىدى.
لەشكەرلەر ئۇنىڭغا ئەگىشىپ ئاتلىرىنى بولۇشىغا چاپتۇرۇپ
قوغلاشتى، ئۇلار چاڭ — توزان توزۇتۇپ ئېگىز — پەس قۇملۇقتا

كۆزگە كۆرۈنمەي قالدى. شاۋاز ئۈزۈندىن - ئۈزۈنغا سەپ تارتىپ تۇرغان لەشكەرلەرگە قاراپ داۋاملىق ئالغا ئىلگىرلەشكە ئىشارەت قىلىپ دېدى:

— سىدىق بەگ قارلۇق، لەشكەرىي ئىشلار ئۆزلىرىگە قالدى، پەخەس بولسىلا.

شاۋازنىڭ گېپىنىڭ ئاخىرى چۈشمەيلا سادىق بىلال باشلىغان زور تاغلىقلار قوشۇنى قىيقاس - چۇقان توۋلاپ ئاتلىق ھۇجۇم قىلىپ كەلدى.

— ۋەزىرئەزەم، ئوردا كارۋىنى ئۆزلىرىگە قالدى. ئۇلارنىڭ ئالدىغا مەن چىقاي، — دېدى سىدىق بەگ قارلۇق.

— قاراقچىلار ئويۇن ئويناۋاتقاندا قىلىدۇ، دامىغا چۈشۈپ كەتمەيلى، — دېدى شاۋاز.

— سادىق بىلالنىڭ داڭقىنى تولا ئاڭلاپ كەتتىم، ئۇنىڭ بىلەن بىر تۇتۇشۇپ پۇخادىن چىقاي، ۋەزىرئەزەم.

سىدىق بەگ قارلۇق شۇنداق دەپ، بىر بۆلەك لەشكەرنى باشلاپ شىددەت بىلەن ئات چاپتۇرۇپ ھۇجۇم قىلىپ كېلىۋاتقان قاراقچىلار سېپىگە ئات سالدى.

— خاتىرجەم ئىلگىرىلەڭلار، بۇ سۈسىز چۆلدە ئۇزاق توختاشقا بولمايدۇ.

شاۋازنىڭ چوڭ قوشۇنى مېڭىشنى داۋام قىلدى.

گۈزەل يايلاقتىكى توي سورۇنى. قادىر سەرۋاز:

— ھە، ئاخىر قولۇمغا چۈشتۈڭمۇ، سولتەك؟ — دېدى غېرىبقا.

قادىر سەرۋازنىڭ لەشكەرلىرى توي ئەھلىنى قورشاپ، قىلىچ نەيزىلەرنى تەڭلىشىپ تۇرۇشتى، قاراقاپلان بەگ قەبىلىسىدىكى ئەرلەرمۇ شۇئان قىلىچلىرىنى چىقىرىپ خان لەشكەرلىرى بىلەن تىخىمۇتىغ بولۇپ تۇرۇشتى. تازا قىزىپ توي ئويناۋاتقانلار جىممىدە بولۇشتى.

— ھوي، نېمە ئادەمسەن، قەبىلىمىنىڭ بىر ئوبدان بولۇۋاتقان

تويغا باستۇرۇپ كىرىپ ئادەمنى ئاۋارە قىلىدىغان؟ — دېدى قاراقاپلان بەگ تەرىنى تۈرۈپ.

— بىز خان لەشكەرلىرى، ماۋۇ قاچقۇننى قوغلاپ يۈرۈۋاتقىنىمىزغا يېرىم يىل بولدى. بىز ئۇنى ئاخىر بۇ يەردىن تاپتۇق، — دېدى قادىر سەرۋاز.

سەنەم بىلەن نىگار ئايىم توي داستانىنى دەسسەپ سورۇننىڭ ئوتتۇرىسىدىن توغرا ئۆتۈپ، غېرىبىنىڭ يېنىغا كېلىپ تۇردى، بۇنى كۆرگەن قاراقاپلان بەگ خاپا بولۇپ دېدى:

— بۇ نېمە قىلغىنىڭلار؟ ئاغزىمغا چىش چىقىپ داستانىمنى پېتىقلىغان ئادەمنى كۆرمىگەنمەن. بىزنىڭ چارۋىلار چېغىدىمۇ ئۇنداق قىلمايدۇ.

— بىئەدەپلىكىمىزنى كەچۈرگەيلا، بېگىم، بىز بەك قورقۇپ كېتىپ ... — دەپ ئەپۇ سورىدى نىگار ئايىم.

— قورقماڭلار، سىلەر خاننىڭ دۈشمىنى بولغىنىڭلار بىلەن مېنىڭ مېھمىنىم، بۇ يايلاقنىڭ ئىگىسى مانا مەن، — دېدى قارا قاپلان بەگ سەنەملەرگە، ئاندىن خان لەشكەرلىرىگە دېدى، — ھەي مۇتتەھەملەر، تويغا كەلگەن بولساڭ چىرايلىق مېھمان بولۇپ ئولتۇرۇش، بولمىسا تويىنى قالايمىقان قىلماي بۇ يەردىن تېز يوقىلىش! ھە راست، داستانىمنى بولغىنىڭلار ئۈچۈن، مەن سەنلەرنىڭ ئېتىڭلارنى تارتىۋېلىشقا ھەقلىق.

— ھەددىلىرىدىن ئاشمىسىلا، ئاقساقال، بىز خان لەشكەرلىرى. بىزگە چېقىلغانلىق خانلىققا قارشى چىققانلىق. بىزنىڭ ئۆزلىرىگە مېھمان بولغۇدەك ۋاقتىمىز يوق، — دېدى قادىر سەرۋاز.

— بۇ مەلئۇنلارنى ئەدەپلەڭلار! — دېدى قاراقاپلان بەگ. قادىر سەرۋاز قىلىچىنى چىقىرىپ كۆتۈرۈپ بولغۇچە قاراقاپلان بەگ ئۇنىڭ قىلىچ تۇتقان قولىنىڭ بېغىشىنى تۈتۈپ تولغىدى. شۇئان گىرەلەشمە جەڭ باشلاندى، تويىدا ئولتۇرغان — قوپقان ئەر — ئايال، قېرى — ياش ھەممىسى خان

لەشكەرلىرىنى قورشىۋېلىپ ئۇرۇپ، قىلىچلاپ، كەينى - كەينىدىن ئاتتىن يىقىتتى. قادىر سەرۋازنىڭ قولى تولغىشىپ قىلىچ قولىدىن چۈشۈپ كېتىپ ۋاپات كەتتى. قاراقاپلان بەگ دېدى:

— سەن ئۆزۈڭچە مەن خاننىڭ نۆكرى دەپ مەنمەنچىلىك قىلىپ قەبىلىمىنى ۋەيران قىلماقچىمۇ، مېھمانىمنى تۇتماقچىمۇ؟ مېنىڭ مېھمانىمنى مېنىڭ يايلىقىمدا تۇتۇشنى ساڭا كىم قويدى؟ ھۇ خۇنپەر، شۇنچىلىك ھالىڭغا ماڭا يوغانچىلىق قىلامسەن؟ ئىست، سەندەك لامزەللە، يارىماس ئادەملەر خاننىڭ ئەمىر لەشكەرلىرى بولغاچقا، خانلىق بارغانچە خارابىلىققا يۈزلىنىۋاتىدۇ. خاننىڭ ئەقلى بولسا سەندەكلەرنى ئەمىر لەشكەرلىككە ئەمەس، ئوتۇنچىلىققا سالاتتى قەبىلىدىكىلەر قادىر سەرۋاز باشلىق نۆكرەلەرنى بىردەمدىلا بويسۇندۇردى.

بۇ چاغدا قۇملۇق يولىدا شاۋاز باشلىغان خانلىق كارۋان ئاستا ئىلگىرىلىمەكتە ئىدى. قۇملۇقتا بوران - قۇيۇن كۆتۈرۈلۈپ، بەش قولىنى كۆرگۈسىز توپا - توزان پەيدا بولۇپ، كارۋانلار كۆزلىرىنى ئاچالماي قالدى. شاۋاز نۇرغۇن لەشكەرنى «مەلىكە» نىڭ ھارۋىسىنىڭ ئەتراپىنى قاتمۇقات قوغداپ مېڭىشقا بۇيرۇق قىلدى. ئەمىر لەشكەر سېلىم بەگ قۇم بوران ئىچىدە كۆزلىرىنى ئاچالمىسىمۇ نۆكرەلەرنىڭ ھىمايىسىدە ئېتىنى چاپتۇرۇپ كارۋاننىڭ ئالدى - كەينىنى قوغداپ يۈرمەكتە ئىدى. «مەلىكە» نىڭ مەپىسىنى قوغداپ ماڭغان لەشكەرلەر ئارىسىدىن بىرى ئاتتىن سوزۇلۇپ ئەتلەس بىلەن چۈمكەلگەن مەپىگە چۈشۈپ يۈزىدىكى نىقابىنى ئاچتى. «مەلىكە» بىلەن «ئاغىچا ئانا» تەڭلا چىرقىراپ كەتتى، ئىلياس چاققانلىق بىلەن ھەر ئىككىسىنىڭ ئاغزىنى تۇتۇۋېلىپ دېدى:

— قورقماڭلار، مەن ئىلياس، مېنى تونۇمىدىڭلارمۇ؟ سەنەم، مەن ئىلياس، ساۋاقدىشىڭىز ئىلياس.

ئىلياس «سەنەم» نىڭ ئاغزىنى قويۇۋەتتى.

— ياق، ياق ... مەن سىزنى تونۇمايمەن، — دېدى «سەنەم».

— سىز بىلەن تالاشقىلى ۋاقتىم يوق، — دېدى ئىلياس.

ئۇنىڭغىچە يەنە بىرى ھارۋىغا چىقتى، ئىككىسى تۇشمۇتۇشتىن «ئاغىچا ئانا» بىلەن «سەنەم» نى ئاغزىغا لاتا تىقىپ باغلاپ تاغارغا سالدى ھەمدە يەنە مەيدىن پەملەپ ئاتلىرىغا مىنىپ تاغارنى ئالدىغا تارتىۋالدى. ھەممە لەشكەرلەر سەللىسىنىڭ پەتلىسى بىلەن يۈز - كۆزلىرىنى چۈمكىۋالغان بولۇپ، ھېچنېمىنى كۆرەلمىدى. ئىلياس بىلەن ھەمراھى يەنە بىر توپ ئاتلىق ئادەملەر بىلەن ئاتلىرىنى چاپتۇرۇپ كارۋاننىڭ ئاياغ تەرىپىگە ئۆتۈپ قۇم - توزان ئارىسىدا غايىب بولدى.

يايلاقتىكى توي بولۇۋاتقان سورۇندىن سەل يىراق تاغ باغرىدىكى قارىغايلىق. قادىر سەرۋاز باشلىق خان لەشكەرلىرىنىڭ ھەر بىرى بىردىن قارىغايغا باغلىۋېتىلگەنىدى. غېرىب، سەنەم، نىگار ئايىملار بىردىن ياخشى ئاتقا مىنىدى.

— رەھمەت ئۆزلىرىگە، قاراقاپلان بەگ ئاتا، بىزگە قىلغان ياخشىلىقلىرى بىزدىن يانمىسا خۇدايىمدىن يانار، — دېدى غېرىب.

قادىر سەرۋاز باغلاقتا تىركىشىپ تۇرۇپ ۋارقىرىدى:

— ئۇ دېگەن خانلىققا قارشى ئىسيانچىلارنىڭ شېرىكى. خان ئالىلىرىنىڭ مەلىكىسىنى ئازدۇرۇپ ئەپقاچقان قاچقۇن. ئۇ ئۆلۈمگە لايىق. قەبىلە باشلىقى قاراقاپلان بەگ، سەن كالاڭنى سىلكىۋەت ! ئۇلارنى راستتىنلا قاچۇرۇۋەتسەڭ، خان ئالىلىرى ئىسيانچىلار قاتارىدا سېنىڭمۇ كالاڭنى ئالىدۇ. ئۇنى يوشۇرغىنىڭنى ئاز دەپ، قاچۇرۇۋەتسەڭ خان ئالىلىرى سېنى ھەم پۈتۈن قەبىلەڭنى قىلىچتىن ئۆتكۈزۈپ ۋەيران قىلىۋېتىدۇ. ئۆزۈڭگە ھېزى بول !

— ھەي كالۋا، ھاڭۋاقتىلار! ماۋۇ ۋاتىلداق ھارامزەدىنىڭ زۇۋانىنى دارغا تارتماي نېمانداق قاراپ تۇرىسىلەر؟

قاراقاپلان بەگنىڭ بۇيرۇقى بىلەن ئۇنىڭ بوز يىگىتلىرى
قادىر سەرۋازنىڭ قورسىقىغا مۇشت بىلەن سالدى، ئاغزىغا لاتا
قاپلاپ قويدى.

قاراقاپلان بەگ غېرىبلارغا:

— ھە، نېمانداق باھادىر ئەزىمەتكىن دېسەم، سەن مەرھۇم
دىلكىشىم ھەسەن ۋەزىرنىڭ پۇشتى ئىكەنسەن ئەمەسمۇ. پەس
ئادەملەردىن بۇنداق قورقۇمسىز ئەزىمەت چىقمايدۇ. يارايىسەن
بالام، ئاتاڭنى تارتىپسەن. ئوغۇل بالا دېگەن مانا مۇشۇنداق
قورقۇمسىز بولۇشى كېرەك. بۈركۈتنىڭ بالىسى بۈركۈت
بولىدۇ. سەندە زالىم پادىشاھنىڭ مەلىكىسىنى ئەپچاققۇدەك
جۈرئەت بولغاندىكىن، سېنى ئاتاڭنىڭ بالىسى دەيمىز، — دېدى.
— بىزنى قۇتقۇزىمەن دەپ ئۆزلىرىگە بالا تېپىۋالدىغان
بولدىلا، ئاقساقال. مەن مەلىكىنى ئەمەس، مەلىكە مېنى
ئەپچاچتى، — دېدى غېرىب.

— ھە، مەلىكە ئەقىللىقكەن. سەندەك باھادىر يىگىتنى —
زاتى ئېسىل، پاك يىگىتنى تونۇپ ئەپچاچقىنى مەلىكىنىڭ
ئەقىللىق ھەم يۈرەكلىك ئىكەنلىكىنى ئىسپاتلايدۇ. سىلەرنىڭ
بالاڭلار قورقۇمسىز، جىگەرلىك، ھىممەتلىك ئەزىمەت بولىدۇ.
پادىشاھ دېگەن قورقۇمسىز، ئادىل بولغاندىلا ئەل ئۇنىڭغا قايىل
بولىدۇ. ئىككىڭلارنىڭ ۋۇجۇدىدىن ئەنە شۇنداق كاتتا نەسىللىك
شاھزادىنى كۆرۈۋاتىمەن، سىلەرنى ئاللاغا تاپشۇردۇم، — دېدى
قاراقاپلان بەگ.

— ئۆزلىرىگە ئوبدان ھېزى بولغاچلا، شاۋازنىڭ توخۇ
پوقىلىرىنى ئۆزلىرىگە زىيانكەشلىك قىلمايدۇ دېگىلى
بولمايدۇ، — دېدى سەنەم.

قاراقاپلان بەگ ئۇلارنى خاتىرجەم قىلىش ئۈچۈن يەنە دېدى:
— مەندىن ئەنسىرىمەڭلار، مېنىڭ ئىتلىرىم گۆشتىن
باشقىسىنى يېمەيدۇ، بۇ ھارام تاماق گۆش خالىتىلىرى دېگىنىمگە

كۆنسە كۈننىڭ سېرىقىنى كۆرىدۇ، نىيىتىنى يامان قىلسا
ئىتىلىرىمغا بىر ۋاخ غىزا بولىدۇ. يولغا چىقىڭلار، سىلەرنى
مەڭگۈ قوغلاپ يېتەلمەيدىغان يەرگە بارغۇچە ئۇلار مۇشۇ
قارىغايىنى قۇچاقلاپ تۇرۇپ تۇرىدۇ. ئەگەر بېشىڭلارنى تىققۇدەك
كامار، پۈتۈڭلارنى باسقۇدەك يەر تېپىلمىسا، قەبىلەمنىڭ يېرى
كەڭرى، ئىشىكىمىز سىلەرگە ئوچۇق. خاننىڭ كۈچى بوز
يىگىتلىرىمگە يەتسە، تىغى ماڭا ئۆتسە، جېنىمنى ئالالسا
سىلەرنى ئەكېتەر. تىنىقىملا بولسا سىلەرنى قاننىم ئاستىدا
باقىمەن. سىلەر بىزنىڭ ئۈمىدىمىز. بىز سىلەرنى ھىمايە
قىلىمىز، مېڭىڭلار!

غېرىبلار ئاتلىرىغا قامچا سېلىپ بىردەمدە كۆزدىن غايىب
بولدى، قادىر سەرۋازنىڭ كۆزلىرى چەكچىيىپ بېشىنى قارىغايغا
ئۇرۇپ تېپىرلاپ كەتتى.

— بۇلارغا ئىتلار ھېزى بولسۇن، يۈرۈڭلار بىز تويمىمىزنى
ئوينايىمىز.

قاراقاپلان بەگ شۇنداق دېگىنىچە يىگىتلىرىنى ئەگەشتۈرۈپ
توي سورۇنىغا كەتتى. ھەر چۈپۈرلۈك، بىر - بىرىدىن يوغان
ئىتلار قادىر سەرۋازلارغا قاراپ ھاسىرىشىپ تىللىرىنى چىقىرىپ
ياتتى. قادىر سەرۋاز بېشىنى قارىغايغا ئۇرۇپ يېرىۋالدى،
كۆزلىرىدىن ياشلار چىقىپ كەتتى. باشقا لەشكەرلەر باغلاقتا
تۇرۇپ قورقۇنچلۇق ئىتلارغا قاراپ ۋۇجۇدىنى سۈر بېسىپ
جىممىدە تۇردى.

قۇملۇق چۆلدە بوران شىددەتلىك چىقىپ، توپا - تۇماننىڭ
يامانلىقىدىن ھېچكىم ھېچنېمىنى كۆرەلمەيتتى. شاۋاز پۈتۈن
كارۋاننى يۈرۈشتىن توختىتىپ، لەشكەرلەرنى ئاتلارنىڭ،
چۆككەن تۆگىلەرنىڭ دالدىسىدا پاناھلىنىشقا پەرمان قىلدى،
ئۆزى بولسا بورانغا قارشى ناھايىتى تەستە ئارقىسىغا يېنىپ
«مەلىكە» بىلەن ئاغىچا ئانىنىڭ مەپىسىگە يېقىنلاشتى. مەپىنىڭ
ئەتلەس يوپۇقىنى قايرىپ كۆزلىرىگە ئىشەنمىگەندەك چۆچۈپ

دەرھال مېھرىبانۇ خانىش بار مەپىنىڭ يوپۇقىنى قايرىدى.
مېھرىبانۇ خانىش مەپىدە ئولتۇرۇپ تەسۋى سىرىپ دۇرۇت
ئوقۇماقتا ئىدى. ئىككى دېدەك خانىشنىڭ ئۇچىسىنى تۇتۇپ،
پۇتلىرىنى ئۇۋۇلىماقتا ئىدى.

— خانىش ئايىم، مەلىكە قېنى؟
شاۋازنىڭ سورىشىدىن خانىش ھەيران قېلىپ:
— ئۆزىنىڭ مەپىسىدىدۇ؟ — دەپ جاۋاب بەردى.
— سىلىنىڭ مەپىلىرىگە چىقىمىدىمۇ؟
— ياق.

شاۋاز دەرھال مەپىنى قوغداۋاتقان لەشكەرلەرگە ۋارقىرىدى:
— قېنى سەن سەرلەشكەر، جامال سەرلەشكەر.
— مانا مەن ۋەزىرئەزەم! — دەپ تەييار تۇردى جامال
سەرلەشكەر.

— مەلىكە قېنى؟ — سورىدى شاۋاز.
— مەپىدە بارغۇ.
شاۋاز شۇئان شاپىلاق بىلەن جامال سەرلەشكەرنىڭ كاچىتىغا
بىرنى سالىدى.

— قايسى مەپىدە، يەتمىش پۈشتۈڭنىڭ ھارۋىسىدىمۇ؟
جامال سەرلەشكەر مەپىنىڭ يوپۇقىنى قايرىپ قاراپ دېدى:
— بىر قوشۇق قېنىمدىن كەچسىلە، ۋەزىرئەزەم. مەپىدىن
ھېچكىم چۈشمىدى.

— تەرەتكە چۈشتىمۇيا؟ — سورىدى يەنە شاۋاز.
— ياق، جانابى ۋەزىرئەزەم، مەپىدىن چۈشكەندەك قىلمىدى،
بىر قوشۇق قېنىمدىن كەچسىلە، مۇشۇ...

— سەن پەسەندىنىڭ بىر قوشۇق قېنى نېمىگە ھېساب؟
شاۋاز شۇنداق دېگىنىچە بىر قىلىچ بىلەنلا جامال
سەرلەشكەرنىڭ كاللىسىنى تېنىدىن جۇدا قىلدى. كاللا قۇم
ئۈستىگە دومىلاپ چۈشتى.

— ئەتراپىنى ئىزدەڭلار! چاپسان ئىزدەڭلار!

شاۋاز ئالدىغا ئۇچرىغانلىكى لەشكەرنى قامچىلاپ قوغلىدى.
 قۇم - بورانلىق تۇماندا لەشكەرلەر ھەر تەرەپكە پىتىراپ
 كۆرۈنمەي قالدى. شاۋاز جان ئاچچىقىدا ئۆزىنى كاپاتلاپ
 ساقلىنى يۈلدى، ئابلىز شەيتان قورقۇنچتا ئىزغا تىزلاندى.
 قۇرۇق تاغ ئارىسىدىكى ئۆڭكۈر. شەيخ جالالىدىن، سادىق
 بىلال، ئىلياس ۋە تاغ تۇرانىڭ غوللۇق سەركەردىلىرى
 ئۆڭكۈرنىڭ كەڭ سەيناسىغا سېلىنغان كىگىز، كۆرپىلەردە قاتار
 ئولتۇرۇشتى. سەينا ئوتتۇرىسىغا گۈلخان يېقىلغانىدى. تۆردە
 ئەتلەس كۆرپە ئۈستىدە ئولتۇرغان شەيخ جالالىدىن سادىق بىلال
 بىلەن كۆز بېقىشىۋالغاندىن كېيىن ئىلياسقا ئىشارەت قىلدى.
 ئىلياس ئۆڭكۈرنىڭ ئېغىزى تەرىپىدە تۇرغان ياساۋۇلغا ئىشارەت
 قىلدى. ياساۋۇل سىرتقا چىقىپ كېتىپ قورقۇنچتىن لاغىلداپ
 تىترەپ تۇرغان «مەلىكە سەنەم» بىلەن «ئاغىچا ئانا»نى باشلاپ
 كىردى.

— سەنەم قىزىم، ئارىدىن يېرىم يىل ئۆتەر - ئۆتمەي
 شۇنچىۋالا ياتلىشىپ كەتتىڭىزمۇ؟ نېمىدىن قورقىسىز، نېمىشقا
 تارتىنىسىز؟ — دېدى شەيخ جالالىدىن.

— ياخشى - جىنكەشلەرنىڭ ئەپسۇنلىرى سىزنى بىردىنلا
 بىزگە ئۆچ قىلىۋەتتىمۇيا، مەلىكە؟ — دېدى ئىلياس.

— قىزىم، نېمانچىۋالا يات ھەم ناتونۇش بولۇپ كەتتىڭىز؟
 مېنى دائىم سىلى ئۈستىلىم بولغان بىلەن ئۆز ئاتامدىن يېقىن
 كۆرىمەن، ئاتامدىن قورۇنمەن، تارتىنىمەن، ئۆزلىرىدىن
 ھېچقانداق ياتسىراش ھېس قىلمايمەن، گويا شاھ ئاتام ئەمەس،
 ئۆزلىرى ئاتامدەك دەيتتىڭىز. قېنى سىزنىڭ ئۆز قىزىمدەك
 قىلىقلىرىڭىز؟ — دېدى يەنە شەيخ جالالىدىن.

— مېنى ئۆلتۈرمەڭلار، مەن بىر يېتىم قىز، مېنى
 ئۆلتۈرمەڭلار، مەن خۇش بولۇپ قالاي. تاماق ئېتىشكە، كىر -
 قات يۇيۇشقا قولۇم ئەپلىك، ماڭا ئىچىڭلار ئاغرىسۇن، بىر
 قوشۇق قېنىمدىن كېچىڭلار ...

«مەلىكە» نىڭ گېپىگە ئۇلاپلا «ئاغىچا ئانا» مۇ يالۋۇرۇشقا باشلىدى:

— مەنمۇ بىر بىچارە، بىر قوشۇق قېنىمدىن كەچكەيلا، تەقسىر، ئۆزلىرى مويىسىپت، موللا - ئۆلىما كىشىكەنلا، بىز بىچارىلەرگە رەھىم - شەپقەت قىلغايلا.

«ئاغىچا ئانا» شەيخ جالالىدىنغا تەزىم قىلىپ يىغلىدى.

شەيخ جالالىدىن ھەيران بولغىنىچە دېدى:

— بۇ نېمە ئىش، ئوڭۇممۇ - چۈشۈممۇ؟ سىلەر كاللاڭلاردىن كېتىپ قالدىڭلارمۇ ياكى مەنمۇ، بۇ قانداق گەپ؟ شۇنداقمۇ ياتلىشىپ كېتەمدۇق ئەمدى؟ بار بالام، ئۇلارنى يۆلە.

ئىلياس يۈگۈرۈپ كېلىپ «مەلىكە» بىلەن «ئاغىچا ئانا» نى يۆلەشتۈردى. ئەمما، ئۇلار ئىزىدىن تۇرغىلى ئۈنىماي يەنە تەزىم قىلىپ تۇرۇۋالدى.

— ئۇلار بىزدىن بەك قورقۇپ كالىسىدىن كېتىپ قالغان ئوخشايدۇ. سىلى، بىزنى قەتئىي تونۇمىدى، ئاتا. ئۇلار ئۆزلىرىنى قانداق ئادەملەرنىڭ بۇلاپ كەتكەنلىكىنى بىلمەي قورقۇنچتا شۇنداق بولۇپ قالغان ئوخشايدۇ. ئۇلارنى بىرقانچە كۈن ئۆز مەيلىگە قويۇپ بېرىپ ئارام ئالدۇرساق، ئاندىن ئاستا - ئاستا ئېسىگە كېلەرمىكىن، — دېدى ئىلياس.

— بوپتۇ، خوتۇن خەقنى بىرنېمە دەپ بولمايدۇ. بۇلارنى ياخشى جايلاشتۇرۇپ، ئوبدان كۈتۈڭلار، قاتتىق ھېزى بولۇڭلار، — دېدى شەيخ جالالىدىن.

ئىلياس ۋە ئۇنىڭ ياساۋۇللىرى ئۇلارنى يۆلەشتۈرۈپ ئاچىقىپ كەتتى. شەيخ جالالىدىن ساقىلىنى تۇتاملاپ خيالغا پاتتى.

— ئۈستاز، ئۇلاردىن غېرىبىنىڭ ئات - ئۈچۈرىنى سورىمىدىلىغۇ؟ — سورىدى سادىق بىلال.

— ئادەملەر نەق ئۆزى شۇ، ئەمما مەيلى مەلىكە بولسۇن ياكى ئاغىچا ئانا بولسۇن، ئۇلار ئۆمرىدە كۆرۈپ باقمىغاندەك بىزنى تونۇمىدى. سادىق بالام، سەن دەپ باقە، مەن تونۇغۇسىز

ئۆزگىرىپ كەتتىممۇ ياكى بۇرۇنقىغا ئوخشامدىم؟ — دېدى شەيخ جالالىدىن.

— قىلچە ئۆزگەرگەنلىرى يوق، ھەزرىتىم. تاغ — دالا ئاپتىپى يۈزلىرىنى كۆيدۈرۈپ سەل قارايتىۋەتكەندىن باشقا ئۆزلىرىدە قىلچە ئۆزگىرىش يوق، — دېدى سادىق بىلال.

— مەلىكە ئالىلىرى ھېچنېمىدىن قورقمايدىغان، تەپ تارتىماس، ئوغۇل بالا مېجەز قىز ئىدى. ھېلىقى خارەزىمدىن ئەكەلگەن جادۇگەر خوتۇننىڭ سېھىر — ئەپسۇنى ئۇنى شۇنچىۋالا ئۆزگەرتىۋەتكەنمىدۇ؟ سېھىر — ئەپسۇن شۇنچىۋالا يامان بولامدۇ؟ ياق ... ياق ... ھېچ ئىشەنگۈم كەلمەيدۇ، — دېدى شەيخ جالالىدىن.

چەكسىز كەتكەن قۇرۇق تاغ ئارىسىدىكى قاقاس ساي. غېرىب، سەنەملەر ئاتلىرىنى مېڭىشىغا قويۇۋېتىپ تەشۋالىقتىن قىينالغان ھالدا كېتىۋاتماقتا. گۈلجامال نىگار ئايىمنىڭ ئالدىدا ئاتتا ئولتۇرۇپ مۈگدىمەكتە. غېرىب ئېتىنى ئېگىز بىر تۆپىلىككە قارىتىپ ماڭدى. تۆپىلىكنىڭ ئۈستىگە چىقىپ قارىۋىدى، يىراقتىكى سايىنىڭ ئوتتۇرىسىدا يېشىل بوستانلىق كۆرۈنىدى.

— ئانا، بۇياققا كېلىڭلار، ئاۋۇ تەرەپتە بىر بوستانلىق بار ئىكەن، — دېدى غېرىب.

سەنەم ئېتىنى چاپتۇرۇپ تۆپىلىككە چىقتى. يىراقتىكى بوستانلىق ئارىسىدىن سۇس تۈتۈن كۆرۈنىدى.

قاتمۇقات قۇرۇق تاغ باغرىدا ساناقسىز خان لەشكەرلىرى سەپ تارتىپ تۇرماقتا. شاۋاز ئۆڭسۈلى ئۆچكەن، چىشلىرى غۇچۇرلىغان ھالدا تاغنى كۆزەتمەكتە. ئۇنىڭ ئارقىسىدا جارۇللا بۇخارى، جارۇپ مەۋلەۋى، ئابدۇللا شاتىرى، سىدىق بەگ قارلۇق قاتارلىق ۋەزىر، ئەمىرلەر ھەم بىرمۇنچە سەردار — سەركەردىلەر ئاتلىرىنىڭ ئۈستىدە تىك تۇرۇشاتتى. شاۋاز سورىدى:

— مەلىۇن قاراقچىلارنىڭ ئۇۋىسىنىڭ مۇشۇ تاغ ئىچىدە

ئىكەنلىكى ئېنىق بولدى، شۇنداقمۇ؟
— شۇنداق، ۋەزىر ئەزەم، ئۇلار ھازىر مەشەدە پاناھلىنىۋېر-
تىپتۇ، — دەپ جاۋاب بەردى سىدىق بەگ قارلۇق.
— ئابدۇللا، سەن بەش مىڭ ئاتلىق لەشكەر بىلەن ئوڭ
تەرەپتىن قورشاش، سىدىق بەگ قارلۇق، سىلى سول تەرەپتىن
قورشىسىلا، مەن ئۇدۇل تەرەپتىن قورشاي. جارۇللا بۇخارى ئون
مىڭ پىيادە لەشكەر بىلەن ئەتراپقا پىستىرما قۇرۇپ، ئەھۋالغا
قاراپ ئىش كۆرسۈن، ئاتلىنىڭلار! — دەپ بۇيرۇق قىلدى
شاۋاز.

ھەممىسى ھەر تەرەپكە چېچىلدى. شاۋاز ئېتىنى دېۋىتىپ
ئالدىغا ماڭدى. پۈتۈن قوشۇن داڭا — دۈمباق، ناغرا — سۇناي
ياڭرىتىپ، تاغ چوققىسىغا قاراپ ئىلگىرىلىدى، جارۇپ مەۋلەۋى
دۇئا قىلىپ قالدى.

قۇرۇق تاغ ئارىسىدىكى قېرى تېرەك، قېرى سۆڭەكلەر
قاپلىغان دۆڭدە بىر يېشىل گۈمبەزلىك يالغۇز قەبرە، قەبرە
ئەتراپىدا نۇرغۇن تۇغ — ئەلەملەر يەلپۈنۈپ تۇراتتى. قەبرىنىڭ
سەل تۆۋىنىدىكى قېرى سۆڭەتنىڭ تۈۋىدە بىر بۇلاق بار بولۇپ،
سۈيى ئەتراپتىكى دەرەخلەر، گۈل — چىمەنلەر ئارىسىغا سىڭىپ
كېتەتتى. ئاپئاق ساقاللىق بىر بوۋاي بۇلاق بويىدا ئولتۇرۇپ
قۇرئان ئوقۇماقتا. غېرىب — سەنەملەر ئاتلىرىنى يېتىلەپ ئاستا
يېقىنلاپ كېلىپ بوۋايغا سالام بەردى.

— ئەسسالامۇ ئەلەيكۇم، ئاتا.

بوۋاي ئاستا قۇرئاننى سۆيۈپ، پېشانىسىگە تەگكۈزۈپ
قويۇپ، دۇئا قىلىپ ئارقىسىغا ئۆرۈلدى.

ئۇ مۇشۇ گۈمبەزلىك مازارنىڭ شەيخى ئىدى. بىر ئازدىن
كېيىن غېرىبلار گۈمبەزلىك مازار شەيخىنىڭ ئۆيىدە يۇڭ پالاس
ئۈستىگە سېلىنغان تاۋار كۆرىپدە قاتار ئولتۇرۇپ داستىخاندىكى
زاغرىنى ھېچىرلارغا سالدى. شەيخنىڭ بالا شاگىرتى كوزىدىكى
قېتىقنى ھېچىرلارغا ياغاچ چۆمۈچتە ئۇسۇپ بەردى. غېرىب

بىلەن گۈلجامال زاغرا چىلانغان قېتىقنى ئاچ كۆزلۈك بىلەن ئىچتى. سەنەم بىلەن نىگار ئايىم چۈمبەل ئىچىگە ئەكىرىپ ئىچىشتى. شەيخ تەسۋى سىيرىپ، دۈرۈت ئوقۇپ ئولتۇرۇپ ئۇلارنىڭ ھەرىكىتىگە زەن سالىدى.

— ئەجەب بىلەن قېتىققەن، ماۋۇ زاغرىنىڭ مەزىلىلىكىنى. رەھمەت، شەيخ ئاتا. ئېغىزىمىزغا گىياھ سالمىغىلى ساق ئىككى كۈن بولغانىدى، بۇ قېتىق بىلەن زاغرا جېنىمىزغا شىپا بولدى، — دېدى غېرىب.

— ئۇلۇغ ھۆكۈمە ھەزرىتى لوقمان ھېكىم قېتىق جاننى ياشارتىدۇ، قېتىق ئىچكەن ئادەم ئۆلۈم سائىتى توشقان دەقىقىدىمۇ ياش ھالەتتە بولىدۇ دېگەن، — دېدى شەيخ.

— شەيخ ئاتا، ئۆزلىرىنىڭ چاچ — ساقاللىرى سۈتتەك ئاقىرىپ كەتسىمۇ، چىشلىرىنىڭ ساپمۇساق تۇرغىنى شۇنىڭدىنمۇ؟ — دەپ سورىدى سەنەم.

— ئاللاننىڭ رەھمىتى بىلەندۇر، قىزىم. ئەمما، ئەقلىمگە كەلسەم قولۇمدا بىر ھېچىر قېتىقنى ئىچىپ ئولتۇرغىنىم ئېسىمدە، — دەپ جاۋاب بەردى شەيخ.

— ھازىر قانچە ياشقا كىرگەنلا؟ — سورىدى غېرىب.

— مىڭ يىل ياشىغاندەك ھېس قىلىمەن. ئەمما، مانا بۇ يىل كۈزدە بوز كۆكچە يېرىلغاندا توقسان بىر ياشقا كىرىمەن.

— ئۆزلىرى ئەسلىي... — سەنەم گېپىنىڭ ئاخىرىنى دېگۈچە شەيخ سۆز ئېلىپ:

— مەن مۇشۇ مازارنىڭ ئالتىنچى ئەۋلاد شەيخى، ئەسلىي يۇرتىمىز ھېرات ئىكەن. ئەڭ چوڭ بوۋىمىز مانا مۇشۇ قۇرمىشئاتامغا قول بېرىپ ئۇنىڭ بىلەن بۇ يەرگە ئىسلام ئاچقىلى كەلگەنىكەن. قۇرمىشئاتام ئىسلام مۇرىتلىرىنى باشلاپ، بۇددىستلار بىلەن جەڭ قىلىپ مانا مۇشۇ تاغ ئارىسىدا شېھىت بولغاندىن باشلاپ، بوۋىمىز مۇشۇ مازاردا شەيخ بولۇپ قاپتىكەن. بىز ئەۋلادتىن — ئەۋلادقا قۇرمىشئاتام مازىرىنىڭ چىرىغىنى

يېقىپ كەلگەن شەيخلەر ئەۋلادىمىز، — دېدى.

— ئۆزلىرىنىڭ مۇبارەك ئىسمى — زاتلىرى كىم بولىدىكىن؟ — دەپ سورىدى غېرىب.

— مېنى خەق خوجا ئەسرار شەيخ دېيىشىدۇ، ئاغزىغا كەلمىگەنلەر خوجا ئەسكىمۇ دەيدۇ.

— ھۆرمەتلىك خوجا ئەسرار شەيخ ھەزرىتىم، بۈگۈنكى دەقىقىلەرنى ئۇلۇغ ئاللا پېشانىمىزگە غايىب رىزىق قىلىپ پۈتكەن ئوخشايدۇ. مالال كەلمىسە بىزنىڭ ئۆزلىرىگە كىچىككىنە ھاجىتىمىز بار ئىدى، — دېدى نىگار ئايىم.

— بارلىق چوڭ — كىچىك ھاجەتلەردىن چىققۇچى ئالادۇر. ئەگەر ئاللا سىلەرنىڭ ھاجىتىڭلارنى مېنى ۋاستە قىلىپ تۇرۇپ راۋا قىلىشنى ئىرادە قىلغان بولسا، ئالانىڭ ئەمرىنى تۇتۇش ماڭا بۇرچتۇر، — دېدى شەيخ خوجا ئەسرار.

— ئىلاھىم شۇنداق بولغاي! ئوغلۇم بىلەن كېلىنىمنىڭ نىكاھىنى ئۆزلىرىدەك خىزىر سۈپەت شەيخ ئاتىمىز ئوقۇپ قويغان بولسا، بۇ نىكاھنىڭ ھالالىقى ھەم مۇستەھكەملىكى بىلەن بۇلار مۇشۇ قۇرمىش ئاتا مازىرىدىكى تېرەك ھەم سۆگەتلەردەك تەڭ ياشاپ، تەڭ قېرىغان بولار ئىدى، — دېدى نىگار ئايىم.

— شاھنىڭ مەلىكىسى بىلەن مەرھۇم ۋەزىر ئەزەمنىڭ ئوغلىنىڭ نىكاھىنى ئوقۇش مۇشۇ غېرىبانە مازارنىڭ مەندەك شەيخىگە نېسىپ بولغىنى ئالانىڭ ماڭا چەكسىز ئىنايەت ئاتا قىلغانلىقىدۇر.

خوجا ئەسرار شۇنداق دېيىشىگە غېرىب ئورنىدىن تۇرۇپ كەتتى. سەنەمنىڭ قولىدىن ھېچىر چۈشۈپ كەتتى.

— شەيخ خوجا ئەسرار ئاتا، بىزنى قانداق بىلىدىلە؟ — سورىدى غېرىب.

— يۈز ياشتىن ئاشقۇچە ئېتىكاپتا ئولتۇرۇپ ھالال ھەم خالىس نىيەت بىلەن قىلغان ئىبادىتىم ئاللاغا ئەرزىگەن چېغى.

مەن يولۇقىدىغان ئىشلار چۈشۈمدە ئەينەن زاھىر بولىدۇ. مەن سىلەرنى سەھەردە چۈشۈمدە كۆرگەن. چۈشۈمدە قۇرمىشئاتام ئاق ئاتلىق يېشىل گۈمبەزدىن چىقىپ كېلىپ، قولىدىكى زەيتۇن دەرىخىدىن قىلىنغان ھاسىنى ماڭا ئوقۇپ تۇرۇپ: «شاھى ئابباسنىڭ مەلىكىسى بىلەن ۋەزىر ھەسەننىڭ ئوغلى ئانىسى ۋە سىڭلىسىنى ئېلىپ ئالدىڭغا كېلىدۇ. سەن ئۇلارنىڭ ھالال نىكاھىنى ئوقۇپ قوي. ئوبدان كۈت، ئۇلارغا قېتىق بەر. ئۆزۈڭ تونۇرغا كۆمۈپ يەيدىغان كاۋىدا مېھمان قىل. ئۇلارنىڭ خىزمىتىدە بول» دېدى. كاۋىنى تونۇرغا كۆمۈپ، سىلەرنى ساقلاپ ئولتۇرغان، كاۋا ھازىر كىرىدۇ. قېتىقنى ئىچىڭلار، كاۋىنى ئەمدى يەيسىلەر... ھوي ئابدۇبەسىر بالام، كاۋا غاجاقنى ئەكىر... — دېدى خوجا ئەسرار.

بالا يوغان ياغاچ لېگەندە ھورى چىقىپ تۇرغان كاۋىنى كۆتۈرۈپ كىردى. غېرىب — سەنەملەر داڭ قېتىپ بىر — بىرىگە قارىشىپ قالدى.

قارىغايلىق تاغدا قادىر سەرۋاز ئېڭىشىپ قاراقاپلان بەگنىڭ قولىنى سۆيۈپ ئارقىچە يېنىپ كېلىپ ئېتىغا مىندى، ئۇنىڭ لەشكەرلىرىمۇ ئېتىغا مىنىشتى.

— ئاقساقال، سالاملىرىنى شاھ ئالىيلىرىغا ھەم شاۋاز ۋەزىر ئەزەمگە يەتكۈزۈمەن، — دېدى قادىر سەرۋاز.

— شاۋازغا ئەۋەتىدىغان دۇئايى سالامم يوق. شاھى ئابباسقا دەپ قوي، ئەر كىشى دېگەن لەۋزىدە تۇرماقلىق بىلەن ئەر كىشى. ئۇ مەرھۇم ھەسەن ۋەزىر بىلەن قىلىشقان ئەھدىسىدە تۇرۇپ، بالىلارنىڭ تويىنى چىرايلىق قىلىپ قويسۇن. بولمىسا مېنىڭ قەبىلەم باج — ئالۋان تاپشۇرۇشتىن باش تارتىدۇ. سەن قانچىلىك ئادەم باشلاپ مېھمان بولۇپ كەلسەڭ قولىمىز كۆكسىمىزدە، ئىززەتلەپ مېھمان قىلىمىز. ئەمما، بۇ دورەمدىكىدەك قەبىلەمگە كەلگەن مېھماننى تۇتقىلى كەلسەڭ، ئۇ ۋەتەنگە ئاسىيلىق قىلغان ساتقىن بولمىسىلا ھەرگىز يول قويمايمەن، ھەتتا ئوغرى

بولسىمۇ مېنىڭ مېھمىنىم، بىلىدىڭمۇ؟ ئۆزۈڭگە ھېزى بول. شاھقا ئەينەن دە، مەلىكە بىلەن غېرىبىنى مەن ساڭا تاپشۇرماي قاچۇرۇۋەتتىم. ساڭا دىشۋارچىلىق سالدىم، — دېدى قاراقاپلان بەگ.

— خوپ، ئاقساقال، ئوچۇق — يورۇق، مەرد ئادەمكەنلا. مەن ھەرقانچە كالتۇا بولساممۇ قولۇمنى يۇيۇپ نان يەيمەن. بۇ ئەھۋاللارنى دېسەم ئاۋۋال بالاغا قالىدىغىنى مەن. شۇڭا، مەن ئۇلارنى بۇ يەردە كۆرمىدىم.

قادىر سەرۋاز ئادەملىرىنى باشلاپ يۈرۈپ كەتتى.

تاغ ئۆڭكۈرىدىكى ئايرىم كەپىدە «ئاغىچا ئانا» بىلەن يالغان مەلىكە بۇلۇڭدا دۈگىيىپ تىترەپ ئولتۇرماقتا. ئۇلارنىڭ ئالدىدىكى داستىخان نان، كاۋاپ، سۈت، قايماق، ھەسەل دېگەنلەر بىلەن تولۇپ كەتكەنىدى. ئۇلار بۇلارنىڭ بىرەرگىمۇ ئېغىز تەگمىگەن، ئەينەن ھالەتتە ئىدى. كەپىگە شەيخ جالالىدىن كىرىپ كەلدى. «ئاغىچا ئانا» بىلەن «مەلىكە» دەرھال شەيخنىڭ پۈتتۈرگەن سۆيۈپ، يىغلاپ يالۋۇردى:

— بىزنى ئولتۇرمىسىلەر، بىر قوشۇق قېنىمىزدىن كەچكەن بولسىلا. بىز بىقوۋۇل مەزلۇملار، — دېدى «ئاغىچا ئانا».

— ھەزرىتىم ئاتا، مەن بىر يېتىم، خەقنىڭ ئۆيىدە يۈنىدۇرۇشلۇق قىلىدىغان دېدەك. مەن مەلىكە ئەمەس، سەنەم ئەمەس. بۇ ئاناممۇ ئاغىچا ئانا ئەمەس، مەن ئۇنى بۇرۇن تونۇمايتتىم. بىر كۈنى بىزنى تۇيۇقسىز ئوردىغا ئەكىلىپ مېنى مەلىكە سەنەم، بۇ ئانامنى ئاغىچا ئانا قىلدى، — دېدى «مەلىكە».

— مەلىكەم راست ئېيتتى ... ياق ... ياق ... مەلىكە ئەمەس، ئېتىنى مەنمۇ بىلمەيمەن. مەن يەركەنتلىك كېپەك يۈزبېشىنىڭ توقىلى، ئېتىم مارجان بۇۋى. مېنى بىر كۈنى تۇيۇقسىزلا خان ئوردىسىغا بارسەن دەپ تالاق قىلىپ لەشكەرلەرگە قوشۇپ قويدى. مەن نېمە ئىشلىقنى ئوردىغا كەلگەندىن كېيىن بىلدىم، — دېدى «ئاغىچا ئانا».

— مېنىڭ ئەسلىي ئېتىم نۇر جاھان، ئاتا — ئانامنىڭ كىلىمىنىمۇ بىلمەيمەن. مەن ئوشتىكى تىللا باي دېگەن كىشىنىڭ ئۆيىدە بالا باقىدىغان دېدەك ... مەن مەلىكە ئەمەس، — دېدى «مەلىكە».

شەيخ جالالىدىن ئۇلارغا قاراپ ساقىلىنى تۇتقىنىچە بىردەم داڭ قېتىپ قاراپ قالدى — دە، دېدى:

— ھە ... ئەسلىدە مەلىكە ئەمەسكەنسۇز — دە. ياپەرۋەردىگار، يەر يۈزىدە تۈمەنلەپ ئادەم ياشايدۇ، ئۇلارنى بىر — بىرىگە ئوخشاتماي يارىتىسەن. ئەمما، بۇلارنى سەنەم بىلەن ئاغىچا ئانىغا نېمانچە ئوخشاش ياراتقانسەن؟

شۇ چاغدا كەپىگە ئىلياس ئالدىراش كىرىپ كەلدى — دە:

— ئاتا ... شاۋازلار تاغقا ھۇجۇم باشلىدى، — دېدى.

شەيخ جالالىدىن ئىلياس بىلەن تالاغا ماڭدى.

شاۋازلار تاغ ئۆڭكۈرىگە باستۇرۇپ كىردى، ئادەمسىز ئۆڭكۈردە گۈلخان تۈتەپ كۆيۈۋاتاتتى. قارا تەرگە چۆمگەن ئابدۇللا شاتىرى بىلەن سىدىق بەگ قارلۇق كەينى — كەينىدىن كىرىپ كەلدى.

— ئاتا، بۇ تاغدا قاراقچىنىڭ سايىسىمۇ كۆرۈنمەيدۇ. قاراقچى تۈگۈل، ئىنىس — جىنىمۇ ئۇچرىمىدى، — دېدى ئابدۇللا شاتىرى. — جىن — شاياتۇندەك غايىب بولىدىغۇ بۇ مۇتتەھەملەر، يەر يۈتۈپ كەتمىگەندۇ؟ — دېدى سىدىق بەگ قارلۇقمۇ.

شاۋاز غەزەپ بىلەن ئۇياقتىن — بۇياققا مېڭىپ دېدى:

— ئەستاغپۇرۇللا ... بۇ خۇنپەرلەر بىلەن بۇ جىن ئۇرغان تاغلىقتا مۆكىمۆكىلەڭ ئوينىغىلى ۋاقتىمىز يوق ئىدى. تاغ — تاغلارنى ئالا قويماي تىنتىپ ئاختۇرۇڭلار. ئۇلار جىن — شەيتان ئەمەس، ئادەم. ئۇلار ئۇچارغا قانىتى بولمىسا نەگە كېتىدۇ؟ بىزنىڭ قورشاۋىمىزدا كاۋاك قالغان يەر بار ياكى بىز بىكار يەرنى قورشىساق، ئۇلار باشقا تاغدا بەخىرامان يۈرگەن گەپ.

بىر نۆكەر ئۆڭكۈرگە ھاسىرىغىنىچە يۈگۈرۈپ كىرىپ

كەلدى.

— مەلۇم بولغاي، ۋەزىر ئەزەم، قاراقچىلار بىزنىڭ پەستە قالغان كارۋانلىرىمىزنى قورشىۋاپتۇ.

— ئۇنداق بولسا بېشىنى يەيدۇ، كارۋاننى قوغداۋاتقان لەشكەرلەرمۇ ئاز ئەمەس، جارۇللا بۇخارىنىڭ پىستىرمىسىمۇ بار تېخى. يۈرۈڭلار چۈشەيلى!

شاۋاز شۇنداق دېگىنىچە خۇشال ھالدا قوللىرىنى چاۋاكلاپ ئۆڭكۈردىن ئالدىراپ چىقتى. ئاندىن خاس نۆكەر تۇتۇپ تۇرغان ئېتىنىڭ چولۇۋىرىنى قولىغا ئېلىپ، يەك تىز ئولتۇرۇپ بەرگەن نۆكەرنىڭ مۇرىسىگە دەسسەپ ئېتىغا مىندى. ھەممىسى شاۋازنىڭ كەينىدىن ئات سالىدى.

تاغ ئارىسىدىكى جىلغىدا كارۋانلارنى قوغداۋاتقان لەشكەرلەر بىلەن تاغلىقلار گىرەلەشمە بولۇپ ئېلىشماقتا. ئات ئۈستىدە تۇرۇپ ئۇرۇشقا نەزەر سېلىۋاتقان جارۇللا بۇخارىنىڭ يېنىدىكى خاس نۆكەرلەرگە بىرلا ۋاقىتتا خەنجەرلەر ئۇچۇپ كېلىپ قادىلىپ ئاتتىن پوكۇلداپ يىقىلدى. جارۇللا بۇخارى يانغا قاراپ بولغۇچە سىرتماق ئۇچۇپ كېلىپ بوينىغا چۈشۈپ ئاتتىن يۇمىلاپ چۈشتى. چۆچۈگەن ئات ئۇنى سۆرەپ بەش — ئون قەدەم مېڭىپ توختىدى. ئورنىدىن تۇرۇپ بولغۇچە ئىككى تاغلىق يىگىت ئۇنى باسماقداپ تۇتۇپ ئات ئۈستىدە بەخىرامان ئولتۇرغان شەيخ جالالىدىننىڭ ئالدىغا ئېلىپ كەلدى.

— ئەسسالامۇ ئەلەيكۇم بۇخارى ھەزرەتلىرى، ئەسلىي بۇنداق كۆرۈشمىسەك بولاتتى، — دېدى شەيخ جالالىدىن.

— مېنىڭ ئۆزلىرى بىلەن سۆزلەشكۈدەك ئاغزىممۇ، سۆزۈممۇ يوق. ئەڭ ياخشىسى كاللامنى ئېلىۋەتسىلە، — دېدى جارۇللا بۇخارى.

— قېرىنداشلار ئوتتۇرىسىدا قىرغىنچىلىق بولماسلىقى كېرەك. بىز ئۇرۇشساق پايدا ئالدىغىنى بىزنىڭ ئورتاق دۈشمىنىمىز. ئىككى قۇشقاچ دان تالىشىپ چوقۇلاشسا تۈلكىگە

ئولجا بوپتۇ دېگەن گەپنى ئاڭلىمىغانمۇ سىلى؟ — دېدى شەيخ جالالىدىن.

— مېنى مۇنداق خەلقئالەم ئالدىدا شەرمىسار قىلغۇچە نۆكەرلىرىمگە ئاتقان خەنجەرلىرىدىن بىرنى يۈرىكىمگە قارىتىپ ئاتسلا بولمامدۇ؟ ماڭا ئەمدى ياشاشنىڭ قارىمۇقچىلىك زۆرۈرىيىتى قالمىدى، — دېدى جارۇللا بۇخارى.

— سىلىدەك نومۇسلۇق، غۇرۇرلۇق ئادەملەر ئازىيىپ كېتىۋاتقاندا سىلىنى بىھۈدە ئۆلتۈرۈش زور گۇناھتۇر. ئاللا كەچمەيدىغان گۇناھ قېرىنداشلارنىڭ ئۆزئارا قىرغىنچىلىق قىلىشى. سىلى بىر ئېغىز گەپ قىلسىلا، ئۇرۇش توختىسۇن، — دېدى شەيخ جالالىدىن.

— مېنى ئۆلتۈرۈشكە ۋەدە قىلسىلا ئۇرۇشنى توختىتىمەن، — دېدى جارۇللا بۇخارى.

— نۇرغۇن ئادەمنىڭ ھاياتىنى ساقلاپ قېلىش ئۈچۈن ئۆلۈمنى ئۆزلىرىگە راۋا كۆرسىلە ئامالىمىز يوق، — دېدى شەيخ جالالىدىن.

— قېنى سەن بۇرغىچى، ئۇرۇشنى توختىتىشقا بۇرغا چال. جارۇللا بۇخارىنىڭ بۇرغۇچىسى ئۇرۇشنى توختىتىشقا بۇرغا چالدى، ئۇنىڭغا ئۇلاپلا تاغلىقلارنىڭ بۇرغىچىسىمۇ ئۇرۇش توختىتىش بۇرغىسى چالدى. گىرەلەشمە جەڭ قىلىۋاتقانلار توختىدى.

— قېنى لەۋزىلىرىدە تۇرۇپ كاللامنى ئالسىلا، — دېدى جارۇللا بۇخارى.

— زورلاپ ئۆلگۈچى مەڭگۈ جەننەتكە كىرەلمەيدۇ. ھەزرىتى پەيغەمبەر ئەلەيھىسسالام ئەسىرلەرنى ئۆلتۈرۈشكە، خارلاشقا بولمايدۇ دېگەن. بىز سىلىنى ئۆلتۈرگىلى ئەمەس، سۆزلەشكىلى تۇتۇق، — دېدى شەيخ جالالىدىن.

— مېنىڭ سىلى بىلەن سۆزلىشىدىغان ئاغزىم يوق ...
جارۇللا بۇخارى ئۆزىنى تۇتۇپ تۇرغان ئىككى نۆكەرنىڭ

قوللىرىدىن بىر ۋارقىراپلا يۇلقۇنۇپ چىقتى - دە، ئۇلارنى بىردىن مۇشت قويۇپ يىقىتتى، ئاندىن ئوڭ تەرىپىدە ياتقان نۆكەرنىڭ قىلىچىنى ئېلىپ ئۇنى بىر قىلىچتا ئۆلتۈرۈپ، شەيخ جالالىدىنغا قاراپ ئېتىلدى. بىر توپ نۆكەرلەر ئۇنى قورشىۋالدى. ئۇ ئۇلار بىلەن قىلىچۋازلىق قىلدى.

— تەنتەكلىك قىلمىغا، بۇخارى تەقسىر، سىلى بىرلا ئادەم ئۆلۈپ قۇتۇلغان بىلەن مىڭلىغان ئادەمنى ئۆلۈمگە تۇتۇپ بېرىدىلا. سىلى بويىنىلىرىدىكى زور ئىشتىن ئۆلۈپلا قۇتۇلماقچىمۇ؟ ...

شەيخ جالالىدىننىڭ گېپىنىڭ ئاخىرى چۈشۈپ بولغۇچە جارۇللا بۇخارى قورشاۋدىكىلەرنىڭ قىلىچىغا ئۆزىنى ئۇرۇپ قىلىچقا سانجىلىپ قالدى. شۇ پەيتتە ئىلياس كېلىپ دېدى:

— مېھرىبانۇ خانىش ئايىم كۆرۈشكىلى كەلدى، ئاتا.

كاتتا بېزەلگەن مەپە نۆكەرلەرنىڭ قوغدىشىدا كەلدى، شەيخ جالالىدىن دەرھال ئاتتىن چۈشتى. مەپەنىڭ يوپۇقى ئېچىلىپ دېدەك - چۆرىلەرنىڭ قولىغا يۆلەشلىرى بىلەن خانىش يەرگە چۈشتى. خانىش يۈزىدىكى پەرەنجىنى قايرىپ شەيخ جالالىدىنغا سالام بەردى. شەيخ جالالىدىنمۇ ئۇنىڭغا قولىنى كۆكسىگە قويۇپ سالام بەردى.

— ئەسسالام شەيخ ھەزرىتىم، كالامنى ئالماقچى بولسىلا ئالدىلىرىغا كەلدىم.

— ۋە ئەلەيكۇم ئەسسالام، خانىش ئايىم، ھەددىمىز ئەمەس. سىلى بىلەن دىدارلاشقىنىمىدىن ئىنتايىن خۇرسەنمەن ھەم ئالدىلىرىدا خىجىلمەن.

— بېشىمىزغا سالغان كۈلپەتلىرى ئاز ئەمەس، تەقسىر، بىز سىلىگە نېمە يامانلىقلارنى قىلغانىمىز؟ — دېدى خانىش ئاچچىقلىنىپ.

— ئاچچىقلىرىغا ھاي بەرسىلە، خانىش ئايىم. ئىشنىڭ ھەقىقىتى سىلى ئويلىغاندەك ئەمەس. قېنى، تۇرالغۇدا

سۆزلىشەيلى، مەرھەمەت !

ئۇلار خانىشنى باشلاپ تۇرالغۇغا ماڭدى.

توغراقلىق مەھەللىدىكى دەريا بويى. ئېغىر بويىنى سۆرەپ ماڭالماي قالغان ھۆربانۇنى پەزىلەتخان بىلەن ئايشە ئىككى تەرىپىدىن يۆلەپ ماڭغۇزماقتا. ئۇلارنىڭ كەينىدىن ئىككى دېدەك ياغاچ پەتنۇستا يېلىم چۆچىكى، سۈزگۈچ، تارغاقنى كۆتۈرۈپ ماڭدى. ئۇلار دەريا بويىدىكى سۆگەتلەر سايە تاشلاپ تۇرغان، ئەتراپىنى قىياقلار، چىرايلىق ياۋا گۈللەر قاپلىغان سۈيى سۈزۈك كۆل بويىغا كېلىپ گىلەم سېلىنغان سۇپا ئۈستىگە ئولتۇردى. دېدەكلەر ئەكەلگەن تەڭنىدىكى سۈزۈك سۇغا ئۆرە تىنىپ قالغان ھۆربانۇنىڭ پۈتىنى چىلاپ يۈدى. ئاندىن دېدەكلەر يەنە بىر تەڭنە قويۇپ، كۆلدىن بىر قاپاق سۈزۈك سۇ ئەكېلىپ، ھۆربانۇنىڭ بېشىغا ئەپلەپ سۇ قويدى. پەزىلەتخان ئەپچىللىك بىلەن ئۇنىڭ بېشىنى توقاچ سوپۇنىدا يۈدى. ئايشە ھۆربانۇنى ئاۋايلاپ تۇتۇشۇپ بەردى.

— پەزىلەتخان ئانا، بولدى يۇمايلى، تىنالماي قىيىنلىپ كېتىۋاتمەن، — دېدى ھۆربانۇ.

— ئاي — كۈنىڭىز توشۇپ قالدى، قىزىم. تۇغۇت ئىچىدە چېچىڭىزنى يۇيۇپ، تاراشقا ئىمكان بولمايدۇ. تۇغۇتىڭىز پاكىز ھەم ئاسان بولسۇن ئۈچۈن، سىزنى ئوبدان يۇيۇپ — تاراپ جابدۇۋالمىساق بولمايدۇ، — دېدى پەزىلەتخان ئانا.

— پەزىلەتخان ئاچام راست دەيدۇ، — دېدى ئايشە.

— ۋايىجان ... ۋاي قورسىقىم تولغاپ ئاغرىپ كەتتى ! — دەپ ۋارقىرىدى ھۆربانۇ بىردىنلا.

— ھىم، تولغاق باشلاندى، چاققان بولۇڭلار، چاچلىرىنى غاچ — غۇچ تارتىۋالايلى ... — دېدى پەزىلەتخان ئانا.

ئۇلار ھۆربانۇنىڭ چېچىنى ئەپچىللىك بىلەن ئىتتىك تارتىدى.

ھۆربانۇ تولغاق ئازابىدىن قىيىنلىپ ئايشەنىڭ بىلىكىنى

چىشلىۋالدى. بوۋاقنىڭ قىرقىراپ يىغلىغان ئاۋازىنى ئاڭلاپ،
پەزىلەتخان خۇشاللىقتىن كۆزىگە ياش ئالدى.

قۇرمىشئاتام مازىرىدا خوجا ئەسرار غېرىب بىلەن سەنەمگە
نىكاھ ئوقۇدى. نىگار ئايىم خۇشاللىق ياشلىرىنى تۆكۈپ تۇرۇپ
داستىخاندىكى ناندىن ئىككى بۇردا ئېلىپ پىيالىدىكى تۇزغا
چىلىدى - دە، بىرنى غېرىبىنىڭ ئاغزىغا، يەنە بىرنى سەنەمنىڭ
ئاغزىغا سالدى.

بۇ بىر جۈپ ئاشق - مەشۇقلار ئاخىر مۇرادىغا يەتتى. شۇ
تاپتا غېرىبىنىڭ كۆڭلىدىن تالاي ئويلار كەچمەكتە ئىدى: «بۇ
ئاللانىڭ كىمنىڭ رىزقىنى كىمگە قېتىشنى خالىسا شۇنىڭغا
قاتىدىغان، كىمنىڭ نىكاھىنى كىمگە قىلىشنى خالىسا شۇنىڭغا
قىلىدىغان، يەنى خالىغىنىنى قىلىدىغان زات ئىكەنلىكىنىڭ
ئىسپاتى؛ ئاللا ئىرادە قىلغان ئىشنى ھېچنېمىنىڭ توسۇپ
قالالمايدىغانلىقىنىڭ دەلىلى. زالىم شاۋازنىڭ قىلمىغان
توسالغۇسى، قۇرمىغان تۇزاقلىرى، ئىشلەتمىگەن ھىيلە -
مىكرلىرى قالمىغانىدى. ئۇ بارلىق كۈچى بىلەن، بىر دۆلەتنىڭ
كۈچى، شان - شەرىپى بىلەن بىزنى توسۇۋىدى، ئاللانىڭ
ئىرادىسى ئالدىدا بىر تال قامغاق غازىڭىچىلىك دالدا
بولالمىدى.»



— خەتەم ئۆمەتلىرى —

غېرىب - سەنەم (1)

غېرىب - سەنەم (2)

باياۋاننىڭ سىرى

چۈمبەللىك ساھىبجامال

دېلغۇللۇقتىكى سۆيگۈ

ئاھ، رەھىمسىز دەريا

قۇملۇق تىترەۋاتىدۇ

يېگانە ئارال

ISBN 978-7-228-11824-3



9 787228 118243 >

总定价: (上, 下) 90.00 元